

ماہنامہ بینیات کراچی میں دارالافتاء جامعہ علوم اسلامیہ بنوری ٹاؤن  
کے شائع شدہ فتاویٰ اور ہمی مقالات کا وقیع علمی ذخیرہ

# شادی بستا

ترتیب و تحریج

مجلس عوۃ تفہیم اسلامی

۱

العقائد

مکتبہ بینیات

جامعہ علوم الاسلامیہ

علامہ محمد یوسف بنوری ٹاؤن کراچی پاکستان

ماہنامہ بینیات کراچی میں دارالاوقاف، جامع علوم اسلامیہ بنوری ٹاؤن  
کے شائع شدہ فتاویٰ اور فقہی مقالات کا وقعی علمی ذخیرہ

# فتاویٰ بینیات

ترتیب و ترتیج

محلہ وحدت قیوی اسلامی

جلد اول

العقائد

مکتبہ بینیات

جامع العلوم الاسلامیة

علام محمد یوسف بنوری ٹاؤن کراچی پاکستان

کتاب کاتام ..... فتاویٰ بینات (جلد اول)  
ترمیت و تحریج ..... رفقاء دارالافتاء  
ناشر ..... مکتبہ بینات جامعہ علوم اسلامیہ بنوری ٹاؤن کراچی  
سن اشاعت ..... رمضان ۱۴۲۷ھ - اکتوبر ۲۰۰۶ء  
طبع ..... القادر پرنگ پریس - کراچی فون : 2723748

مِنْكَبَرَةِ بُنْيَادِنا  
جَامِعَةِ الْعِلُومِ الْإِسْلَامِيَّةِ  
علامہ محمد یوسف بنوری ٹاؤن کراچی پاکستان

## فہرست مضمایں

صفحہ	مضمایں
------	--------

۷	حضرت مولاناڈاکٹر عبدالرزاق اسکندر صاحب	پیش لفظ
۱۲	مولانا سید سلیمان یوسف بنوری	تقديم

## مقدمہ

۱۹	حضرت مولانا سید محمد یوسف بنوری رحمہ اللہ	عصر حاضر کا اہم تقاضا
۲۵	جزید فقہی مسائل اور چندرہنما اصول حضرت مولانا سید محمد یوسف بنوری رحمہ اللہ	حضرت مولانا سید محمد یوسف بنوری رحمہ اللہ
۳۱	عصر حاضر کے جدید مسائل کا حل ..... حضرت مولانا سید محمد یوسف بنوری رحمہ اللہ	حضرت مولانا سید محمد یوسف بنوری رحمہ اللہ
۳۷	اجتہاد کے اصول و شرائط حضرت مولانا سید محمد یوسف بنوری رحمہ اللہ	اجتہاد کے اصول و شرائط
۴۹	اسلامی قوانین میں اجتہاد و عمل کا مقام ..... حضرت مولانا سید محمد یوسف بنوری رحمہ اللہ	حضرت مولانا سید محمد یوسف بنوری رحمہ اللہ
۶۲	احکام شرعیہ میں رائے عامہ کی حیثیت حضرت مولانا مفتی ولی حسن ٹوکی رحمہ اللہ	حضرت مولانا سید محمد یوسف بنوری رحمہ اللہ

## كتاب العقاد

۷۵	لفظ خدا کا استعمال
۷۷	اللہ تعالیٰ کی قدرت سے متعلق ایک منطقی مغالطہ
۷۸	بشریت انبیاء علیہم السلام
۹۸	اسلام میں شاتم رسول ﷺ کی سزا
۱۰۷	کیا کنفیوشن نبی تھا؟

## صفحہ

## مضایں

۱۱۲	انبیاء کے کردار پر مشتمل فلم کا حکم
۱۱۸	تلقید اور حق تلقید
۱۳۷	معیارِ حق، عصمت و حفاظت، تلقید صحابہ
۱۴۰	رفع الالتباس عن علی والعباس
۱۷۷	تکفیر و افسوس پر چند شبہات کا ازالہ
۱۸۵	شیعہ، سنی، اسماعیلی اتحاد کی تحریک، ایک تلقیدی جائزہ
۱۹۶	قادیانی عقائد
۲۰۰	قادیانیت چند سوالات
۲۰۳	مرزا صاحب اور استخارہ
۲۱۵	لا اکراہ فی الدین، ایک قادیانی کے جواب میں
۲۱۷	قادیانیوں کے ساتھ موالات
۲۲۱	نزول مسیح علیہ السلام کا عقیدہ اسلامی اصول کی روشنی میں
۲۲۲	عقیدہ حیات مسیح پر خط و کتابت
۳۲۳	ذکری فرقہ
۳۲۵	حضرت مهدی منتظر کے متعلق جواب پر اشکال کی وضاحت
۳۲۳	حضرت مهدی --- ایک تحقیق
۳۵۲	کفریات پرویز
۳۷۵	کافر، مرتد اور زندیق کا فرق
۳۷۷	شعائر اسلام کا استخفاف کرنے والے کا حکم
۳۸۶	سنن کا مذاق اڑانا کفر ہے
۳۸۸	سنن کا استخفاف

صفحہ	مضایں
۳۹۲	ڈارون کا نظریہ ارتقا
۴۲۰	”آف گاؤ اینڈ گاؤزیز“ نامی کتاب پڑھانے کا حکم
۴۲۶	اسلام کے دشمن عیسائی اور یہودی دجال کا ہر اول دستہ ہیں
۴۳۲	دیلمی کا کارنامہ
۴۳۸	لامہ بیت کا فتنہ لا دینیت پر جا کر ختم ہوتا ہے
۴۴۱	تبیغ اسلام کے روپ میں کفریات کا پرچار
۴۵۰	تنظيم فکر ولی اللہی کا حکم
۴۶۷	شهادت حسین میں یزید کا کردار
۴۶۸	نماز کے بعد صلوٰۃ وسلام کا حکم
۴۷۲	فرمان مصطفوی کے نام سے شائع شدہ اشتہار کا حکم
۴۷۶	امام ابوحنیفہ اور عقیدہ ارجاء
۵۰۵	امام الائمه پر اتزامات کی حقیقت
۵۲۶	المہند علی المفند سے متعلق ایک غلط فہمی کا ازالہ
۵۲۸	مدارنجات - ملاہی - آزادی ارواح
۵۳۰	جہنمی کلب شیطانی ڈنر
۵۳۳	جادو کی اقسام اور ان کا حکم
۵۳۶	محفل میلاد اور اجلاس سیرت النبی
۵۳۸	سایہ رسول کی تحقیق
۵۴۳	زمین و آسمان کے بنانے میں ۶ دن کیوں لگے
۵۴۵	کلمہ طیبہ والی فٹ بال
۵۵۰	پیری مریدی

## صفحہ

## مضایں

۵۵۲	شب براءت
۵۵۸	ماہ صفر کا آخری بدھ
۵۶۰	قبروں کے پھول
۵۷۳	مروجہ حیلہ اسقاط
۵۷۹	حیات انبیاء علیہم السلام
۵۸۵	مسئلہ حیات النبی صلی اللہ علیہ وسلم

حضرت مولاناڈاکٹر عبدالرزاق اسکندر

## پیش لفظ

بِسْمِ اللّٰهِ الرَّحْمٰنِ الرَّحِيمِ

الحمد لله وسلام على عباده الذين اصطفى :

قرآن کریم میں ہے:

”فَاسْأَلُوا أَهْلَ الذِّكْرِ إِنْ كُنْتُمْ لَا تَعْلَمُونَ“ (الأنبياء: ۷)

ترجمہ: ”سوچو چھللو یاد رکھنے والوں سے اگر تم نہیں جانتے۔“

اسی طرح حدیث شریف میں ہے:

”إِنَّمَا شَفَاءُ الْعِيِّ السُّؤَالُ“ (ابوداؤد ج ۱، ص: ۳۹)

”لَا عَلَمَ كَيْ شَفَاؤَالْكَرْنَإِنْ اُور پوچھنے میں ہے۔“

بلاشبہ اہل علم کا منصب اگر متلاشیان علم کی علمی ضرورت کو پورا کرنا اور پیاس بجھانا ہے، تو علموں کا فرض ہے کہ وہ بھی اپنی علمی تشنگی حضرات اہل علم کے پاس جا کر دور کریں۔

دیکھا جائے تو سوال و جواب اور استفتاء و فتویٰ اسی ضرورت کی تکمیل اور قرآن و سنت کے اسی حکم کی تعمیل ہے۔

حضرات انبیاء کرام کی ہدایات اور ان کے جانشوروں کی اپنے ہادی و رہبر کی تعلیمات کو دل و جان سے عزیز رکھنا اور جی جان سے ان پر عمل کرنا، اسی کا نتیجہ ہے۔ قرآن کریم کی تفسیر و تشریح اور ذخیرہ احادیث کی شکل میں تعلیماتِ نبوت کا مجموعہ بھی اسی کی عملی شکل ہے، اسلامی فقہ کا ذخیرہ بھی اسی سوال و جواب اور استفتاء و فتویٰ کی مدد و نفع شکل ہے۔

یہی وجہ ہے کہ چودہ صدیوں سے مسلمانوں نے اپنے روزہ مرہ زندگی کے مسائل اپنے دور کے اکابر اہل علم اور ارباب فتویٰ کے سامنے رکھے اور انہوں نے قرآن و سنت، اجماع امت، قیاس اور اجتہاد سے

انہیں حل فرمایا، زمانہ قدیم کے ضخیم فتاویٰ ہوں یا دور حاضر کے ارباب فتاویٰ کی علمی کاؤنٹیں، سب اسی ضرورت کی تکمیل ہیں۔

چنانچہ جب کبھی کسی عالم دین نے کوئی درس گاہ قائم کی تو عوام کی اس غنیادی ضرورت کے تحت اس نے ایک یا کئی علماء کا بورڈ قائم کر کے ایک دارالافتاء بھی قائم کیا، جو مسلمانوں کے روزمرہ مسائل کا شرعی اور فقہی حل بتاتا اور اس معاملہ میں وہ کسی دنیاوی غرض ولاجع سے ماوراء خالص الہی احکام کی نشاندہی کرتا۔

پھر ان علماء میں سے تقویٰ و مدین کے اعتبار سے جو جتنا قد آور تھا، مسلم عوام کا اسی قدر اس کی طرف رجوع ہوا، یہی وجہ ہے کہ بعض اکابر کے فتاویٰ کا مجموعہ پینتیس سے چالیس جلدیوں تک جا پہنچا۔

بعض ابناء غرض نے ان مقبولان پار گاہ الہی کی اس بے پناہ مقبولیت سے جل بھن کران کی راہ روکنے کی کوشش کی اور مسلمانوں کو اپنی طرف متوجہ کرنا بھی چاہا، تو مسلم عوام نے انہیں پائے حقارت سے ٹھکرایا۔

کچھ طالع آزماؤں نے باقاعدہ سرکاری طور پر سرکاری فتویٰ بازی کا کارخانہ قائم کرنا اور دین و مذہب میں کترو بیونت کرنا چاہی تو علمائے امت کے ساتھ ساتھ عام مسلمانوں نے بھی ان کا ایسا ناطقہ بند کیا کہ انہیں منہ چھپانے کی جگہ تک نہ ملی۔

جامعہ علوم اسلامیہ علامہ بنوری ثاؤن اور اس کے بانی محدث العصر حضرت اقدس مولانا سید محمد یوسف بنوری قدس سرہ انہی قابل اعتماد اداروں اور افراد میں سے ہیں، جن پر امت مسلمہ اور مسلمانان پاکستان غیر متزلزل اعتماد رکھتے ہیں۔

حضرت بنوری قدس سرہ نے بھی مسلمانوں کی اسی ضرورت کا احساس کرتے ہوئے اپنے ادارہ میں علماء کے بورڈ پر مشتمل ایک دارالافتاء قائم فرمایا، جس سے بلا مبالغہ آج تک لاکھوں مسائل کا حل بتایا جا چکا ہے اور یہ سلسلہ تا حال جاری ہے۔

جامعہ کے دارالافتاء سے نکلنے والے فتاویٰ کی ترتیب کا کام جاری ہے، جو ان شاء اللہ ایک اسلامی انسائیکلو پیڈیا کی شکل میں نہایت محقق و مدقائق شکل میں مرتب ہو کر سامنے آئے گا۔

حضرت بنوری قدس سرہ نے مسلمانوں کی ذہنی، فکری اصلاح اور دینی تربیت کی خاطر ماہنامہ

بینات کے نام سے ایک تحقیقی علمی مجلہ بھی جاری فرمایا، جس میں دوسرے مفید اور اصلاحی مضمایں و مقالات کے علاوہ اہم تحقیقی مسائل اور فتاویٰ کی اشاعت بھی اس کی اغراض میں شامل تھا، چنانچہ جامعہ کے ارباب علم تحقیق اور اصحاب فتویٰ کے اہم فتاویٰ تسلسل سے اس میں شائع ہوتے رہے۔

اب جبکہ جامعہ کے رفقاء اور مخلصین نے فتاویٰ بنوری ٹاؤن پر کام شروع کیا تو خیال ہوا کہ اگر ماہنامہ بینات میں شائع شدہ اہم تحقیقی فتاویٰ کو الگ کتابی شکل میں شائع کر دیا جائے تو اپنی جگہ یہ ایک "محلہ فی الفقہ الاسلامی" کا بدل ہو گا۔

چنانچہ پیش نظر فتاویٰ فقہی ترتیب کے اعتبار سے اُن فتاویٰ پر مشتمل ہے، جو وقا فو قماہناہمہ بینات میں اشاعت پذیر ہوئے جن کی ترتیب و تدوین حسب ذیل ہے:

اس مجموعہ کو موضوع کے اعتبار سے تین حصوں میں تقسیم کیا جاسکتا ہے:

۱- عقائد      ۲- عبادات      ۳- معاملات

جن میں توحید، رسالت، ایمان بالآخرۃ، فرق باطلہ اور عقائد کے متفرق مسائل کے علاوہ کتاب الحکم، کتاب الاذکار، نماز، زکوٰۃ، روزہ، حج، نکاح، طلاق، معاملات بیوی، حظر و اباحت، صید و ذبائح اور فرائض و میراث کے مسائل شامل ہیں۔

اس کے علاوہ جلد اول ایک وقیع علمی اور اساسی مقدمہ پر بھی مشتمل ہے، جس میں فقه اسلامی کی تطبیق جدید، نئے پیش آمدہ مسائل میں اجتہاد کے اصول و شرائط، اسلامی قوانین میں اجتہاد، عقل اور رائے عامہ کے طریقہ کار اور اس کی جزئیات سے بحث کی گئی ہے۔

اس مقدمہ کو پڑھنے سے بظاہر یوں محسوس ہوتا ہے جیسے یہ پیش نظر مجموعہ کے مضمایں اور مباحث کے لئے ہی بطور خاص لکھا کیا گیا تھا، جبکہ حقیقت یہ ہے کہ یہ حضرت بنوری کے وہ مقالات ہیں جو جامعہ ازہر مصر، اور "ادارہ تحقیقات اسلامی" اسلام آباد پاکستان کے زیر انتظام منعقد ہونے والے سیمیناروں کے لئے تحریر کیے گئے تھے۔ اسی طرح اس کا دوسرا حصہ "احکام شرعیہ میں رائے عامہ" حضرت اقدس مفتی ولی حسن ٹوکنی رحمہ اللہ کا مقالہ ہے جو دراصل اسلامی اساس پر ضرب کاری کے جواب میں تحریر کیا گیا تھا جو "ماہنامہ بینات" میں شائع ہوا، افسوس! کہ اس کا خاتمه اور تتمہ بینات میں شائع نہ ہونے کی بناء پر، میں دستیاب نہیں ہو سکا، مگر

بایس ہم اس مقالے کا موجودہ حصہ بھی اپنے مدعا اور مقصود کی وضاحت میں کامل و مکمل ہے۔

ان اکابر کے مقالات کو بطور مقدمہ ذکر کرنا جہاں باعثِ خیر و برکت اور اس مجموعہ کے لئے نیک شگون ہے، وہاں یعنی نسل کی راہ نہماںی اور فقہ مخالف طبقہ کے لیے تازیانہ بھی ہے، بلاشبہ ان مقالات میں فقہ اسلامی کی تطبیقِ جدید، اجتہاد کے رہنمای اصول، حدود اور قیود کو بیان کیا گیا ہے، جس سے نہ صرف یہ کہ نام نہاد مجتہدین کو آئینہ دکھایا گیا ہے، بلکہ ان میں فقہی اصول و قواعد کو ایسے عمدہ اور احسن پیرائے میں پیش کیا گیا ہے کہ معمولی پڑھا لکھا مسلمان، فقہی طالبِ عالم، فقیہ، مفتی اور محققین تک ہر ایک اس سے بھر پور رہنمائی اور فقہی نقد و بحث کی اساس و بنیاد تلاش کر سکتے ہیں۔

اس مجموعہ میں جو فقہی مقالات اور فتاویٰ درج ہیں، وہ ان دو بزرگوں کے علاوہ عموماً دارالافتاء کے مفتیان کرام کے تحریر کردہ ہیں، یا ان کے تصدیق فرمودہ، نیز ایک اچھی خاصی تعداد شہید اسلام حضرت مولانا محمد یوسف لدھیانوی شہید رحمہ اللہ کے سحر انگیز قلم سے نکلے ہوئے مقالات، فتاویٰ اور مسائل کی بھی ہے، جن میں ”تفقید اور حق تلقید“، ”رفع الالتباس عن علی و عباس“، ”عقیدہ حیات مسح پر خط و کتابت“ اور ”مسئلہ حیات النبی صلی اللہ علیہ وسلم“ قابل ذکر ہیں۔

”مسئلہ حیات النبی صلی اللہ علیہ وسلم“ پر دراصل دو مضامین ہیں، ایک حضرت بنوری رحمہ اللہ کا، اور دوسرا حضرت لدھیانوی شہید رحمہ اللہ کا، حضرت بنوری رحمہ اللہ کی تحریر تو حضرت شیخ الحدیث مولانا محمد سرفراز خان صدر دامت برکاتہم کی تالیف ”تسکین الصدور“ کی تقریظ و تائید میں لکھی گئی تھی، جسے ماہنامہ بینات میں بھی شائع کیا گیا، اسی طرح حضرت لدھیانوی رحمہ اللہ کا تفصیلی مقالہ بھی دراصل ایک استفتاء کا جواب ہے، جس کی اشاعت کی ابتداء ”ماہنامہ بینات“ کے بصائر و عبر سے ہوئی اور مسلسل گیارہ قسطوں میں شائع ہوا، اس کے بعد کا حصہ حضرت شہید رحمہ اللہ کے فقہی مسائل کے مجموعہ ”آپ کے مسائل اور ان کا حل“ کی دسویں جلد سے لیا گیا ہے، حضرت شہید رحمہ اللہ کا یہ فتویٰ چونکہ جنم میں کسی قدر طویل ہے، اس لیے اس کو جلد اول کے آخر میں رکھا گیا ہے اور موضوع میں یکسانیت و مناسبت کی بنا پر حضرت بنوری رحمہ اللہ کی تقریظی تحریر بھی آخر میں رکھی گئی۔ چونکہ یہ دونوں تحریریں پیش نظر مجموعہ کی جلد اول ”کتاب العقائد“ کا ایک تہائی حصہ بن رہی تھیں، اس لئے انہیں جزء اول کے آخر میں رکھا گیا ہے، ورنہ

عام فقہی ترتیب کے لحاظ سے ان کو پہلے ہونا چاہئے تھا۔

افسوس کہ ہم فقہی ترتیب کی رعایت کی خاطرا اکابر و مشائخ کے مقالات میں فرق مراتب کی ترتیب کو ملاحظہ نہیں رکھ سکے، چنانچہ آپ کوئی ایک اکابر کے فتاویٰ مراتب کے لحاظ سے اصغر، بلکہ متخصصین کے فتاویٰ کے بعد ملیں گے، گوئے متخصصین کے تحریر کردہ فتاویٰ بھی اکابر کی تصحیح و تصویب کے بعد اصول طلباء کے شمار نہیں ہوتے، بلکہ تصحیح کننہ اساتذہ کرام اور مفتیان عظام کی طرف منسوب ہوتے ہیں۔

آخر میں یہ دعا کرتا ہوں کہ اللہ تعالیٰ اس مجموعہ کو قارئین، مرتبین اور اس کے محقق اصحاب علم اور ارباب فتویٰ اور ہم سب کے لیے ذریعہ نجات اور نئی نسل کے لیے باعث ہدایت بنائے۔

اور جن حضرات نے اس عنوان پر محنت و سعی فرمائی، ان کی اس خالص دینی و مذہبی کوشش کو اپنی بارگاہ میں شرف قبول بخشے۔ آمین۔

وَاللَّهُ يَقُولُ الْحَقُّ وَهُوَ يَهْدِي السَّبِيلَ

مولانا سید سلیمان بنوری

## تقدیم

الحمد لله و كفى و سلام على عباده الذين اصطفى

دین اسلام ان تمام خصوصیات و کمالات کا حامل ہے، جو سابقہ سماوی ادیان میں موجود تھے، اسی طرح ان تمام کمزوریوں اور کوتا ہیوں سے مبرأ و منزہ ہے، جو دوسرے مذاہب اور خود ساختہ ادیان میں تھیں اور ہیں، اس لیے ہر مذہب و ملت اور دین نے بجا طور پر دین اسلام کو اپنا مقابل و حریف سمجھ کر اس کی راہ رو کنے کی کوشش کی۔

اسلامی دعوت کے آغاز ہی سے دین اسلام پر باطل کی طرف سے ہر قسم کی یورش رہی اور ہر دور میں ہر طرف سے اس پر طرح طرح کے وار کئے گئے، مگر چونکہ دین اسلام تا قیامت بحیثیت دین رہنے اور تمام ادیان پر غالب ہونے کے لئے آیا ہے، اس لیے کسی مخالف کی مخالفت اس کی راہ نہ روک سکی، چنانچہ اہل اسلام نے منشاء خداوندی کی تکمیل میں اس کی حفاظت، دفاع اور نشر و اشاعت کے لئے ہر محاذ پر ہر طرح کی قربانیاں دے کر اسلام کی حفاظت اور تبلیغ کا فریضہ انجام دیا، اس کے لیے مسلمانوں نے کبھی مال و جان کا نقصان اٹھایا تو کبھی دین واپسی پر وار ہے، دشمنوں نے کبھی سیف و سنان کی بارش کی، تو کبھی قلم و زبان سے زیر اشائی کی، بہر کیف مسلمانوں پر اس عنوان سے سخت سے سخت مشکلات اور کٹھن گھڑیاں آئیں لیکن اللہ کی مدد اور مسلمانوں کی قربانیوں کی بدولت دین اللہ کی شمع بدستور تاباں و فروزاں رہی۔

ماضی میں صلیبیوں نے ہر قسم کے آلات حرب و ضرب سے مسلح ہو کر مسلمانوں پر حملے کئے تو مسلمانوں نے بھی فتح قسطنطینیہ کی شکل میں سقوط اندرس کا جواب دینے کی کوشش کی۔

اسی طرح معمر کہ قلم میں جب یونانی فلسفہ نے مسلمانوں کو فکری اضطراب سے دو چار کیا، الحاد، زندقہ، باطنیت اور اعتزال کے بیچ بوئے تو متكلمین اسلام نے اپنی سی سعی و کوشش سے اس فکری اضطراب کے تناوار درخت کو نجح و بنیاد سے اکھاڑ پھینکا۔

بارہ صدیوں تک حق و باطل کی کشمکش میں فتح و نصرت اور عزت و شوکت کا سہرا اہل اسلام کے سر جتار ہا  
مگر شومی قسمت کے گذشتہ دو، اڑھائی صدیوں سے مسلمانوں کا فاتحانہ کردار محفوظ بنتا چلا گیا اور مسلمان مسلسل  
فلکی، سیاسی، ثقافتی اور سماجی زوال و انحطاط کے طوفانی گرداب کے ینچے بتے چلے گئے، ہر میدان اور ہر محاذ پر  
مسلمان پسپائی اختیار کرتے گئے، یہاں تک کہ پوری مسلم قوم ایک مفتوح قوم کہلانے لگی اور ملک و قوم کے  
ساتھ ساتھ مسلمانوں کی ذہنیت بھی مغلوب و مفتوح ہو گئی، انفرادی اور اجتماعی زندگی کے ہر شعبہ میں اس پر فتح  
قوم کے رنگ و روپ کی ایسی چھاپ بیٹھی کہ فاتح قوم کا مذاق و مزاج ہی اچھے برے کا معیار بن گیا۔

اہل اسلام کے دینی مزاج اور اسلامی وجود کو نابود کرنے کے لئے ہر طرح کے تجربات کئے گئے، کبھی  
غلام احمد قادریانی کی شکل میں ایک جھوٹا نبی کھڑا کیا گیا، کبھیں لاڑ میکالے کی روحانی ذریت کی سرپرستی کر کے  
 مختلف جماعتیں تشکیل دی گئیں اور ان کی فطرت میں اپنے آقاوں کے پیغام و پروگرام کی تبلیغ و ترویج رچائی  
 و بسائی گئی، دوسرے رخ پر فتنہ انکار حدیث، فتنہ استشر اق، فتنہ اسلاف بیزاری اور بزم تکفیر خوب سجانی گئی گویا  
 نظریاتی طور پر مسلمانوں کی نسل کشی کے لئے باطل نے ہر بہ استعمال کیا اور مسلمان بھی اس سے متاثر ہوئے۔

بلاشبہ امت مسلمہ کی یہ حالت زار حد درجہ قابل رحم ہے، اس وقت سب سے بڑی اسلامی خدمت  
 یہ ہے کہ موجودہ دور کی نوجوان نسل کو اسلام سے آشنا کیا جائے اور جس طرح بھی بن پڑے انہیں اصلی اور  
 پکا مسلمان بنایا جائے۔ ہر دینی شعبہ کا ذمہ دار اپنے میدان اور محاذ سے یہ خدمت انجام دے، نسل جدید کو  
 اسلام کی اساس سے روشناس کرائے، علمی فتنوں سے نجات دلائے، فقہ اسلامی کو فرسودہ اور ناقابل عمل کہہ کر  
 مسترد کر دینے کی روشن تبدیل کرائے اور فقہ اسلامی کی تطبیق جدید میں ایسا کردار ادا کرے کہ جاہلیت جدیدہ  
 کا بھوت نسل نو کے اعصاب سے اتار کر پھینک دے، اور اس کا تفسیر، حدیث، فقہ، اصول فقہ اور علم کلام سے  
 رشتہ جوڑ دے اور سب سے بڑھ کر یہ کہ اسلام اور اہل اسلام کے کھلے اور چھپے دشمنوں سے حفاظت و دفاع  
 کے لئے خود بیدار ہے اور دوسروں کو بیدار رکھنے میں ذرہ بھر غفلت نہ آنے دے۔

الحمد للہ! ہمارے اکابر و مشائخ نے اس دینی فریضہ پر پوری توجہ دی ہے، انہیں مقاصد کی خاطر  
 ”ماہنامہ بینات کراچی“ کا اجرا ہوا، چنانچہ بینات کے پہلے شمارہ کے تعارفی کلمات میں حضرت مولانا  
 عبدالرشید نعمانی رحمہ اللہ تحریر فرماتے ہیں:

”یہ رسالہ (بینات) خالص دینی و علمی رسالہ ہے جس کے مقاصد حسب ذیل ہیں:  
۱:.....اسلام کے اساسی مسائل کی حفاظت اور عصر حاضر کے علمی فتنوں کی نشان دہی  
اور ان کے موثر جوابات۔

۲:.....جدید فقہی مسائل کا قدیم فقه اسلامی کی روشنی میں صحیح حل،  
۳:.....علوم اسلامیہ تفسیر، حدیث، فقہ، اصول اور کلام پر علمی مقالات کی اشاعت،  
۴:.....جدید تعلیم یافتہ اصحاب کی دینی و علمی تربیت کے لئے وقتاً فوقتاً مختلف  
 موضوعات پر اچھے اچھے مضامین کی اشاعت،  
۵:.....مستشرقین اور دیگر معاندین اسلام نے اسلام کے بارے میں مختلف طریقوں  
 سے جو غلط فہمیاں پھیلائی ہیں ان کا علمی اور ٹھوس طریقہ پر موثر انداز میں ازالہ کرنا،  
 الغرض ماہنامہ ”بینات“، قرآن کریم اور سنت نبویہ علی صاحبہ الصلوۃ والسلام کی تعلیمات کا  
 علمبردار ہے۔

الحمد للہ ماہنامہ ”بینات“ نے اپنے آغاز سے تاحال اپنے اغراض و مقاصد کی تکمیل میں کوئی کسر نہیں اٹھا رکھی، اللہ تعالیٰ کے فضل و احسان سے یہ سلسلہ قیامت تک جاری رہے گا۔ ادامہ اللہ و نفع بہ الاممۃ الاسلامیہ۔  
 ماہنامہ ”بینات“ کا آغاز ایک ایسے وقت میں ہوا جب مختلف اطراف سے اسلام کی اساس پر  
 علمیت نما جاہلیت زدہ فتنوں کی یلغارتھی، ایک طرف غلام احمد پرویز کے کفریات کا پر چار تھا، تو دوسری طرف  
 ”رد شعیت“ کی آڑ میں ”ناصیحت“ کا زہرا گلا جارہا تھا، کہیں ”تحقیقات اسلامی“ کے نام سے سود کو حلال  
 قرار دینے کی سعی تھی، تو کہیں نام نہاد اجتہاد کا دروازہ کھولنے کی مهم زوروں پر تھی اور اس کے لئے سرکاری  
 سرپرستی کے علاوہ سرکاری خزانوں کے منہ کھول دیئے گئے تھے۔ یہ کوشش درحقیقت اجتہاد مطلق، سنت،  
 حدیث اور ائمہ مجتہدین کی مسائی کوبے قیمت قرار دینے کی سازش تھی، ان حالات میں ماہنامہ ”بینات“ کو  
 اسلاف یز ار طبقہ کی سرکوبی کا فریضہ سرانجام دینا پڑا۔

ان تمام محاذوں پر حضرت مولانا بنوری، مولانا عبد الرشید نعمانی، حضرت مولانا مفتی ولی حسن ٹونگی،  
 حضرت مولانا محمد ادریس میرٹھی اور حضرت مولانا محمد یوسف لدھیانوی شہید حبیم اللہ، ذیگر اساطین علم و فضل

اور اکابر نے اس خوبصورت انداز میں اساس اسلام کی حفاظت اور فتنوں کی سرکوبی کی کہ تمام فتنہ پرداز اپنے فتنوں سمیت اپنی اپنی بلوں میں گھسنے پر مجبور ہو گئے اور یوں اللہ تعالیٰ نے ان فتنوں اور فتنہ پردازوں سے اساس اسلام کو محفوظ و مامون فرمाकر حفاظت دین کا اپنا وعدہ پورا فرمایا۔

دفائی لائن کی اس خدمت کے علاوہ ”بینات“ نے قرآن، حدیث، اسلامی عقائد پر مشتمل نادر مضامین کی اشاعت اور دوسرا متنوع انداز کی، دینی، علمی اور تحقیقی خدمات بھی نہایت خوبصورت انداز میں انجام دینے کی سعادت حاصل کی۔ فللہ المنة والشکر۔

یہاں ماہنامہ ”بینات“ کی خدمات کا تفصیلی تذکرہ اور احاطہ مقصود ہے نہ ممکن، ان گزارشات سے ماہنامہ ”بینات“ کی کاؤشوں کا محور و مرکز سمجھانا مطلوب ہے کہ یہ مجلہ ”الاَهُمْ فَالاَهُمْ“ کے مسلمہ اصول کے تحت زمانہ کے حالات حاضرہ اور پیش آمدہ احوال کو موضوع بنا کر امت مسلمہ کی ہر وقت دینی رہنمائی کا فریضہ انجام دیتا آرہا ہے۔

اہم فقہی مسائل بالخصوص جدید فقہی مسائل کا حل، امت مسلمہ کی ہر وقت اور ہر لمحہ بنیادی ضرورت رہی ہے، کیونکہ ”فقہ“، عملی زندگی کے احکام و آداب کا عنوان ہے اور ہر لمحہ مسلمانوں کے ساتھ یہ ضرورت لاحق ہے، اس اہم ضرورت کی تکمیل کے لئے تفصیلی فقہی مقالات کے علاوہ مسائل و احکام کا مستقل مسلسلہ بھی شروع کیا گیا، جو ”دارالافتاء“ کے عنوان سے تاحال جاری و ساری ہے۔

”مسائل و احکام“ کے مستقل اور با قاعدہ آغاز کی مناسبت سے ماہنامہ بینات کے مدیر مسئول حضرت مولانا محمد اور لیں میرٹھی رحمہ اللہ (المتومن ۲۳ جمادی الآخری ۱۴۰۹ھ) نے اس عنوان کا تعارف کرتے ہوئے لکھا:

”مدرسہ عربیہ اسلامیہ نیوٹاؤن کراچی (حال بنوی ناؤن) کے دارالافتاء میں پاکستان اور بیرونی ممالک سے استفتاء موصول ہوتے رہتے ہیں، جن میں مسلمانوں کے معاشرتی مسائل میں شریعت اسلامی کی رہنمائی حاصل کی جاتی ہے، ان فتاویٰ اور فقہی احکام کی افادیت کو عام کرنے کی غرض سے ”بینات“ میں ان کی اشاعت کا مسلسلہ شروع کیا جا رہا ہے، تاکہ قارئین بہ سہولت ان احکام سے واقفیت اور رہنمائی

حاصل کر سکیں، پہلا استفتاء ایک ایسے فتنہ سے متعلق ہے، جو ایک عرصہ سے مسلمانوں میں (عنوان وصیت نامہ فرمان مصطفوی از شیخ احمد، مدینہ منورہ) پھیلایا جا رہا ہے اور شہرو قصبه میں تقریباً ہر پڑھنے کا حصہ کواس سے واسطہ پڑتا رہا ہے۔ ”مدیر“ ”مسائل و احکام“ کے اس مفید سلسلے کی افادیت کے باوجود دیگر مسائل کے ہجوم اور نت نئے فتنوں کے تعاقب کی بنا پر اس ”سلسلہ“ میں کچھ تعطل تو رہا مگر اس پر کچھ زیادہ عرصہ نہیں گزرا تھا کہ اس کی ضرورت و طلب کے پیش نظر ربیع الثانی ۱۳۹۹ھ میں یہ سلسلہ دوبارہ شروع کر دیا گیا، اور اب تک یہ سلسلہ ”دارالافتاء“ کے عنوان سے جاری ہے۔

بحمد اللہ! دارالافتاء جامعہ علوم اسلامیہ بنوری ٹاؤن مسلمانوں کے اعتقادی، معاشرتی اور معاشی مسائل میں ان کی دینی رہنمائی کا فریضہ بحسن و خوبی انجام دیتا چلا آ رہا ہے، دارالافتاء کے انہی فتاویٰ اور فقہی مسائل میں سے مفید عام اور منتخب فتاویٰ ماہنامہ ”بینات“ میں ”دارالافتاء“ کے عنوان سے چھپتے رہتے ہیں۔

”مسائل و احکام“ کے آغاز سے تا حال ”بینات“ میں منتخب فتاویٰ کا اچھا خاصاً ذخیرہ شائع ہو چکا ہے، ان فتاویٰ میں دینی مسائل اور فتاویٰ کے علاوہ علمی و تحقیقی مواد کی فراوانی بھی ہے، بالخصوص اکابر و مشائخ کے فتاویٰ اور فقہی مقالات کی افادیت کثیر الجھت بھی ہے، چنانچہ ان کے فتاویٰ اور مقالات میں فقہی حکم، علمی اور تحقیقی ابحاث، طرز تحریر، تحقیق کا انداز، فتویٰ نویسی کے اصول و آداب، استدلال و استشهاد کا اسلوب اور ترتیب و تنسيق کے اصول و قواعد ایسے بے شمار فوائد و منافع بھی پہاڑ ہوتے ہیں۔

ان ہی نیک مقاصد اور اہم فوائد کے تحت ”ماہنامہ بینات“ میں شائع ہونے والے منتخب فتاویٰ کی جمع و ترتیب کا داعیہ پیدا ہوا، جسے جامعہ کی مجلس تعلیمی کی سرپرستی اور ہمت افزائی سے تقویت ملی۔

اس کے علاوہ ”بصارہ و عبر“ کے مجموعہ کے انمول خزانہ کی ترتیب و تدوین بھی اس جمع و ترتیب کے حوالہ سے ہمارے لئے راہ نما ثابت ہوئی، اس لیے کہ ”بصارہ و عبر“ بینات کے ان اداریوں کا مجموعہ ہے، جو میرے والد ماجد حضرت علامہ بنوری رحمہ اللہ کے تحقیقی اور فاضلانہ قلم سے صادر ہوئے اور بینات کے مختلف شماروں میں بکھرے ہوئے تھے، ان جواہر پاروں کو حضرت والد ماجد نور اللہ مرقدہ کے فرزند شہبی اور روحانی بیٹے حضرت مولانا ڈاکٹر محمد جبیب اللہ مختار شہید رحمہ اللہ (المتوفی یکم رب جمادی ۱۴۲۸ھ) نے جمع

فرما کر کتابی صورت دی اور وہ دو خیم جلدوں میں شائع ہوا بلکہ متعدد بارز یور طبع سے آ راستہ ہو کر قبول عام حاصل کر چکا ہے۔

الحمد للہ ”فتاویٰ بینات“ کا کام اب تکمیل کا ایک مرحلہ طے کرتے ہوئے تین خیم جلدوں میں منظر عام پر آ رہا ہے۔ فللہ الحمد کما ہو اہلہ وہو و لی التوفیق آخر میں ایک اہم وضاحت بھی ضروری ہے کہ زیر نظر مجموعہ میں فتاویٰ کی مختصر تخریج کی گئی ہے، جس میں مشہور و متبادل کتابوں کے مشہور و متبادل نسخوں کو ہی سامنے رکھا گیا ہے اور اس بات کی کوشش کی گئی ہے کہ حوالہ مکمل ہو، حوالہ کے ساتھ کتاب - مؤلف / مصنف - باب - فصل - بحث - جلد - صفحہ - طبع اور بار اشاعت یا سنہ اشاعت ہو، تاکہ کسی بھی نئی یا پرانی طباعت سے گذرنے والی کتاب کے محوالہ مأخذ تک آسانی رسائی ہو سکے، لیکن ایک ہی کتاب کے مکرر حوالہ جات کی صورت میں اختصاراً مصنف / مؤلف کا نام، طبع اور سنہ اشاعت کو مکرر ذکر نہیں کیا گیا، ایسے مقامات میں اول الذکر طبع ہی مراد ہوتا ہے۔

مزید برآں کہ ماہنامہ بینات میں شائع ہونے والے فتاویٰ کا یہ مجموعہ اپنے سلسلہ کے آغاز سے ۱۴۲۶ھ تک کے منتخب فتاویٰ پر مشتمل ہے، اس کے بعد ماہنامہ میں شائع شدہ فتاویٰ کو آئندہ طباعت میں شامل کر کے اس مجموعہ کا حصہ بنادیا جائے گا۔ ان شاء اللہ

اللہ تعالیٰ سے دعا ہے کہ وہ اس علمی و دینی کاوش کو محض اپنی رضا کے لیے قبول فرمائے، اس کے جملہ کار پردازوں کو اجر عظیم عطا فرمائے، قارئین کو ان علمی شہ پاروں سے بھر پور مستفید ہونے کی توفیق بخشے اور ہم سب کے لیے دنیا میں رشد و ہدایت اور آخرت میں کامیابی و کامرانی اور عنده اللہ سرخروئی کا وسیلہ بنائے۔

آمين ! بحرمة النبى الکریم صلوات اللہ و تسليماته عليه وعلى آلہ

وصحبه و عترته اجمعین و علينا معهم يا ارحم الراحمين

## مقدمہ فتاویٰ بینات

جس میں فقہ اسلامی کی تطبیق جدید، نئے پیش آمدہ مسائل میں اجتہاد کے اصول و شرائط، اسلامی قوانین میں اجتہاد، عقل اور رائے عامہ کے طریقہ کار اور اس کی جزئیات سے بحث کی گئی ہے۔

علماء امت کے لئے لمبہ فکریہ

## عصر حاضر کا اہم تقاضا

### قدیم فقہ اسلامی کی روشنی میں جدید مسائل کا حل

یوں تو آئے دن اتنے علمی و عملی فتنے ظاہر ہو رہے ہیں کہ جنہیں دیکھ کر حیرت ہوتی ہے کہ کس کس کا جواب دیا جائے اور کس کی طرف توجہ کی جائے۔      تن ہمہ داغ داغ شد، پنبہ کجا کجناہم۔

فتنوں کا ایک سیلا ب ہے کہ امنڈ اچلا آرہا ہے، کچھ سمجھ میں نہیں آتا کہ کہاں جا کر رکے گا، رسائل ہیں، اخبارات ہیں، ریسرچ کے انسٹی ٹیوٹ ہیں، ثقافت کے ادارے ہیں، کہیں تعمیر نو کے نام پر تخریب دین ہے، کہیں عقائد اسلامیہ پر حملہ ہیں، کہیں احکام شرعیہ نے انکار ہے، کہیں انکار نہ پر زور ہے کہیں تحریف قرآن کافته ہے، کہیں جواز سود و تحلیل خمر کے فتوے ہیں، کہیں رقص و سرور کو جائز کرنے کے لئے تحقیقات ہو رہی ہیں، کہیں تعزیرات و حدود پر ہاتھ صاف کیا جا رہا ہے، کہیں سلف صالحین سے بدظن کرانے کی مذموم کوشش ہو رہی ہے، کہیں اسلامی نظام کی ناکامی کے دلائل پیش کئے جا رہے ہیں۔ الغرض کہیں مستشرقین مصروف عمل ہیں تو کہیں ملاحِ و زنادقه اسلام سے بر سر پیکار ہیں۔ اندر باہر، عوام و خواص، رائی و رعایت سب ہی کی طرف سے اللہ تعالیٰ کی اس آخری نعمت کو تباہ کرنے کی پوری کوشش جاری ہے، مقصد حیات صرف مادی آسائش ہے، نہ آخرت کا تصور، نہ حساب و کتاب کی فکر، سارے نظام کا محور صرف پیٹ ہے اور بس۔ اور اس پر مستزادیہ ہے کہ جن حضرات میں ان فتنوں کے دفاع کی صلاحیت و اہلیت ہے وہ یا تو بالکل غافل و خاموش ہیں یا ان کے وسائل اتنے محدود ہیں کہ اگر کچھ کرنا چاہیں بھی تو نہیں کر سکتے۔ فیانا للہ و إنا إلیه راجعون۔

مصابیب شتی جمعت فی مصیبۃ و لم یکفها حتیٰ قفتها مصائب۔

”کتنے منتشر مصائب ایک مصیبت میں آ کر جمع ہو گئے۔ اور اس پر بھی بس نہیں بلکہ روز نئی نئی مصیبتوں آ رہی ہیں۔“

علماء امت کے ذمہ جہاں اور فرائض عالمہ ہوتے ہیں، وہاں عصر حاضر کے اس اہم فریضہ کی ادائیگی بھی ان ہی کے ذمہ ہے کہ موجودہ دور کے تمدن و تہذیب نے جو نت نئے مسائل پیدا کر دیئے ہیں ان پر غور کر کے ان کا حل تلاش کیا جائے آج کل کا نیا طبقہ اپنی ناواقفیت کی بناء پر اس خیال خام میں بتلا ہو گیا ہے کہ اسلام کا قدیم نظام یا قدیم اسلامی فقہ موجودہ معاشرے کی مشکلات کے حل کے لئے کافی نہیں، لیکن اگر ذرا غور کیا جائے تو یہ بات بالکل واضح ہے کہ ہمارے نظام کے دو حصے ہیں، ایک حصہ وہ ہے جو قرآن و سنت کی صریح نصوص سے ثابت ہے، یہ تمام تر اس علیم و قدیر اور حکیم و خبیر رب العالمین کا ابدی اور دائمی قانون ہے جس کا علم بھی ہر شے کو محیط ہے اور وہ خوب جانتا ہے کہ قیامت تک جوانے والی نسلیں ہیں ان میں کیا کیا خرابیاں پیدا ہوں گی اور اس کی قدرت بھی کامل ہے چنانچہ اس نے اپنے علم محیط اور قدرت کاملہ سے قیامت تک پیدا ہونے والے تمام امراض روحانی کے لئے ایسا نجع شفاء اتارا ہے کہ جس میں نہ کسی ترمیم و اصلاح کی گنجائش ہے نہ کسی ادنیٰ سی تبدیلی کی۔

دوسرਾ حصہ وہ ہے جو علماء امت اور مجتہدین عظام نے قرآن کریم و سنت نبوی سے اخراج و استنباط کر کے مرتب فرمایا ہے، اس کے مختلف مراتب اور مختلف ادوار ہیں، معاملات اور معاشرت میں بہت سے احکام ایسے بھی ہیں کہ جن کا تعلق اس عہد سے تھا۔ مجتہدین امت کو اللہ تعالیٰ جزاً خیر دے کہ وہ پہلے ہی ایسے اصول و قواعد مرتب فرمائے کہ قیامت تک آنے والے اہل علم کو ان سے مستفید ہونے کا موقع ملتار ہے گا اور انہی اصول و قواعد کی روشنی میں آئندہ ہر قسم کی مشکلات حل ہو سکیں گی، ظاہر ہے کہ جتنا تمدن ترقی کرے گا اتنے ہی جدید مسائل پیدا ہونگے اور غیر اسلامی ملکوں سے تعلقات و روابط جتنے زیادہ پیدا ہونگے، نئے نئے مسائل سے واسطہ پڑتا رہے گا۔ مسلمانوں میں اب بھی ایک بہت بڑا طبقہ ایسا موجود ہے کہ اگر تجارت و معاملات میں اسلامی اصول کی روشنی میں ان کے مشکلات کو حل کیا جائے اور فقہی قوانین سے ان کو ایسی تدایر بتلا دی جائیں کہ جن کی بناء پر وہ شرعی حدود کے دائرہ سے باہر قدم نہ نکال سکیں تو نہایت خوشی سے اس پر لبیک کہیں گے اور بدل و جان ان تدایر پر عمل کریں گے۔

خلاصہ یہ ہے کہ اس وقت علماء امت کے ذمہ یہ فریضہ عائد ہوتا ہے کہ جس طرح ہمارے اسلاف نے اپنے زمانے میں ”اجناس“، ”واقعات“ اور ”نوازل“ کے عنوان سے روزمرہ کے نت نئے پیش آنے والے مسائل کو بیکجا کیا اور پھر قدیم فقہ اسلامی کی روشنی میں ان کو حل کیا۔ ٹھیک اسی طرح موجودہ فقہاء بھی جدید نوازل و واقعات کا حل قدیم فقہ اسلامی کی روشنی میں تلاش کریں۔ جدید تمدن سے بھی فقہ کے ہر باب میں نماز روزہ سے لے کر معاملات و معاشرت تک جدید سوالات پیدا ہو گئے ہیں۔

اس لئے علماء امت کے ذمہ اب یہ فرض ہے کہ جلد سے جلد ان نئے پیدا ہونے والے مسائل کے مفصل جوابات امت کے سامنے پیش کر کے مسلمانوں کے دیندار طبقہ کو مطمئن فرمائیں اور جدید نسل کو باور کرائیں کہ دین اسلام میں ہر وقت کے صحیح تقاضے کو پورا کرنے کی پوری پوری صلاحیت موجود ہے اور ہماری شریعت زمان و مکان کی قیود سے بالاتر ہے، ”بینات“ کے آئندہ شمارے میں انشاء اللہ ایک اجمالی فہرست ان مسائل کی پیش کر کے اس سلسلہ میں اہل علم کی خدمت میں چند رہنمایاصول بھی پیش کروں گا تاکہ ان کی روشنی میں غور و خوض کر سکیں، بلاشبہ یہ فرض ایک اسلامی حکومت کا تھا کہ وہ وقت کے جامع ترین علماء اور قرآن و حدیث اور فقہ اسلامی کے ایسے ماہرین کو جن کا تقویٰ و اخلاص مسلم ہو، جن کے مدنی پر امت کو اعتماد ہو، جن کی زندگیاں قال اللہ و قال الرسول میں گذری ہوں، جن کے ذہنوں میں تو قدوذ کا ہو، جن کی طبیعتوں میں استقامت و استقلال ہو، جو خواہشات و تاثرات سے بالاتر ہوں، جن کے دلوں میں مخلوق خدا کا درد ہو، جو دنیا کی مشکلات سمجھنے کا سلیقہ رکھتے ہوں اور جن میں مؤثر تعبیرات اور عام فہم تحریر کا ملکہ ہو، ان کو کسی ایک مرکز میں جمع کرتی اور ان کی رفاقت میں عصر حاضر کے دیندار قانون دان طبقہ کو شامل کرتی اور فقہ اسلامی کے شعبہ میں تمام ممالک اسلامیہ میں اب تک جتنا کام ہوا ہے وہ سب انکے پیش نظر ہوتا، خواہ وہ مصروف شام میں ہوا ہو یا مغرب اقصیٰ کے ممالک میں اور پھر اس طرح قدیم و جدید فقہ اسلامی کی مہارت و معلومات رکھنے والے حضرات اس کام کو اپنے ہاتھوں انجام دیتے لیکن

ع اے بسا آرزو کہ خاک شدہ۔

افسوں کے حکومت پاکستان ”ادارہ اسلامیات کراچی“، وغیرہ پر سالانہ لاکھوں روپیہ خرچ کر رہی ہے مگر اس امر پر اس کی توجہ نہیں۔ ان اداروں میں ایک بھی نہ متدين عالم ہے، نہ اسلامی علوم کا ماہر خصوصی۔

بجائے اس کے کہ ہو کچھ کام کرتے، ان کا وجود، ان کی کوششیں خود دین اسلام کے لئے عظیم الشان فتنے کی صورت اختیار کر چکی ہیں فیاغربۃ الاسلام ویا خیبة المسلمين!

موجودہ صورت حال میں جب حکومت اس طرف متوجہ نہیں تو پھر دیندار مال دار طبقہ کو چاہئے تھا کہ اس خدمت کو بجالانے کے لئے کوئی اقدام کرتا اور علماء کے مشورہ سے اس مقصد کے پیش نظر اہل افراد کا انتخاب کر کے فکر معاش سے ان کو ہر طرح مطمئن کر اکر، اسی کام کے لئے فارغ کرتا اور اس طرح ایک "مجلس الفقهاء والعلماء" تشکیل ہوتی کہ جس میں محققین اہل علم باہمی مشاورت اور بحث و تمحیص سے ان مسائل کو حل کرتے۔ شخصی رائے کتنے ہی غور و خوض کے بعد قائم ہو پھر بھی وہ شخصی رائے ہی رہے گی، ان مشکلات کے حل کے لئے اجتماعی جدوجہد کی ضرورت ہے۔ اکابر صحابةؓ کے بعد حضرت امام ابوحنیفہ رحمہ اللہ وہ پہلی شخصیت ہیں جنہوں نے اجتہادی مشکلات کے حل کرنے کے لئے اپنے وقت میں ممتاز ترین چالیس افراد پر مشتمل ایک جماعت کی تشکیل کی اور ایک طویل مدت تک فقہی مسائل کے اتنباط اور اجتہادی احکام کی تدوین کی خدمت انجام دیتے رہے، اسی لئے جو پختگی اور قبول عام اس مذہب کو ہوا، اور کسی مذہب کو نصیب نہیں ہوا<sup>(۱)</sup> چنانچہ خلافت عباسیہ سے لے کر خلافت عثمانیہ کے اختتام تک جو بارہ سو برس کا طویل زمانہ گزرا ہے اس میں یہی مذہب حنفی تھا جس کی روشنی میں خدا کی مخلوق کی مشکلات حل ہوتی رہیں اور ان خلافتوں میں بھی "فقہ حنفی" ملک کا قانون بنارہا۔<sup>(۲)</sup>

لیکن جب کہ ہماری حکومت اور ہمارے ملک کے مسلمانوں کا مالدار طبقہ بھی اس فرض سے غافل

(۱) تبیيض الصحيفة في مناقب الإمام أبي حنيفة للحافظ السيوطي مع تعلیق الشیخ عاشق الہی - کان اصحاب أبي حنیفة الذين دونوا الكتب ..... الخ - ص ۹۳ - ط: ادارة القرآن کراتشی . مانصہ : "قال اسد بن الفرات کان اصحاب أبي حنیفة الذين دونوا الكتب أربعين رجلاً و کان في العشرة المتقدمين أبي يوسف وزفر بن الهذيل و داؤد الطائي و اسد بن عمرو و يوسف بن خالد السمعتي و يحيى بن زكريا وهو الذي کان يكتبها لهم ثلاثة سنۃ" - (حسن التقاضی - ص ۱۲)

وكذا في مناقب الإمام الأعظم أبي حنیفة للإمام الموفق المکی - باب اسباب تقديم مذهب الإمام الأعظم على سائر المذاهب - ۱۳۳، ۱۳۲ - ط: مکتبہ اسلامیہ کوئٹہ .

(۲) رد المحتار على الدر المختار - مقدمة الكتاب - ۱/۵۶ - ط: ایچ ایم سعید . مانصہ : وحسبك من مناقبه ..... وقد جعل الله الحكم لأصحابه واتباعه من زمانه إلى هذه الأيام ..... لا يولون القضاء وسائر مناصبهم إلا للحنفية قاله بعض الفضلاء ..... الخ

ہے تو اب خالصہ یہ فریضہ علماء امت کے ذمہ آ جاتا ہے۔ خصوصاً ان مدارس کے ارباب اہتمام کے ذمے کہ جو اپنے مدرسوں میں ہزار ہارو پے سالانہ خرچہ کرنے کی اہلیت رکھتے ہیں اور مناسب مشاہروں پر اچھے فضلاء کو رکھ سکتے ہیں۔ اگر ان عربی مدارس میں سے ہر مدرسہ اس مقصد کی تکمیل کے لئے ایک جماعت کی تشکیل کرے اور پھر اپنا ایک نمائندہ منتخب کرے تو کیا اچھا ہو، جو کام ارباب حکومت لاکھوں روپے کے صرف سے بھی انجام نہیں دے رہے ہیں۔ وہ علماء کا یہ غریب و مفلس اور نادر طبقہ تھوڑے سے خرچ پر بآسانی کر سکتا ہے، مدرسہ عربیہ اسلامیہ کراچی، (جامعة العلوم الاسلامیہ علامہ محمد یوسف بنوری ٹاؤن کراچی) دارالعلوم کراچی، دارالعلوم الاسلامیہ شذواللہ دیار، خیرالمدارس ملتان، جامعہ اشرفیہ لاہور، جامعہ مدنیہ لاہور، دارالعلوم حقانیہ کوڑہ، جامعہ امدادیہ کشور گنج ڈھاکہ، مدرسہ معین الاسلام ہاٹ ہزاری چائگام، مدرسہ اسلامیہ جیری چائگام، جامعہ اسلامیہ قرآنیہ لال باغ ڈھاکہ وغیرہ (۱)۔ اگر یہ مدارس اس مقصد پر متفق ہو جائیں تو یہ عظیم الشان کام انشاء اللہ بہت جلد انجام پذیر ہو سکے گا اور بآسانی یہ مشکل حل ہو جائے گی، آخر میں اپنی یہ مختصر گزارش حضرت رسول اللہ ﷺ کی ایک حدیث پر ختم کرتا ہوں جس سے ان مشکلات کے حل کرنے میں پوری رہنمائی ملتی ہے۔

عن علیؑ قال: قلت يا رسول الله ﷺ إن نزل بنا أمر ليس فيه  
بيان أمر ولا نهى فماتأ مرنى؟ قال: شاور وافيه الفقهاء والعبددين  
ولاتمضوا فيه رأى خاصة . رواه الطبراني في الأوسط ورجاله

موثقون من أهل الصحيح (۲)

”حضرت علیؑ فرماتے ہیں میں نے عرض کیا یا رسول اللہ ﷺ اگر کوئی ایسا

مسئلہ پیش آئے جس میں آپ کا کوئی بیان، کرنے یانہ کرنے کا نہ ملتا ہو تو آپ کیا ارشاد

(۱) یہ تحریر وطن عزیز کے دولت ہونے سے پہلے کی ہے اس لئے مدارس کی فہرست میں مؤخرالذکر چار مدارس مشرقی پاکستان (موجودہ بنگلہ دیش) میں واقع ہیں۔ (مرتب)

(۲) مجمع الزوائد و منبع الفوائد لنور الدین علی بن ابوبکر الهیشمی (۷۸۰ھ)۔ کتاب العلم -

باب فی الاجماع ۱۰/۱۷۸ - ط: دار الكتاب العربي، بيروت، الطبعة الثالثة، ۱۹۸۲ھ / ۱۴۰۲ء

فرماتے ہیں، کہ کیا کیا جائے؟ رسول اللہ ﷺ نے فرمایا کہ فقهاء و عابدین سے مشورہ کر کے فیصلہ کیا کریں شخصی رائے کو دخل نہ دیں۔

اس حدیثِ کریم سے جہاں اجتماعی شورائی فیصلوں کی نہ صرف اہمیت بلکہ فرضیت ثابت ہوئی، ساتھ ساتھ اس جماعت کی اہلیت کی شرائط بھی معلوم ہوئیں کہ وہ ایسے اہل علم ہوں کہ تفہیف الدین ان کو حاصل ہو اور وہ صالح و متقدی اور عبادت گزار ہوں۔ وَاللَّهُ أَعْلَمُ بِمَا يَصْنَعُ.

بینات - رجوع الاول ۱۳۸۳ھ

حضرت مولانا محمد یوسف بنوری رحمہ اللہ

## جدید فقہی مسائل اور چندرہنما اصول

”بینات“ کے گزشتہ شمارے میں حضرات علماء کرام کی خدمت میں جو گزارش کی گئی تھی اس کے پیش نظر بطور رہنمای اصول کے مزید گزارش یہ ہے کہ!

(۱) یہ تو ظاہر ہے کہ ”اسلام“ وہ آخری پیغام حیات و پیغام نجات ہے جو قیامت تک آنے والی نسلوں کے لئے قانون ہدایت ہے۔ اور ہر دور، ہر ملک، ہر قوم کے لئے اس میں ہدایت کے سرچشمے موجود ہیں۔ مادی و روحانی، شخصی و اجتماعی، اقتصادی و معاشی، ملکی و سیاسی غرض ہر ضرورت کی حاجت روائی کا سامان اس میں موجود ہے اور اس کا دامن ایسے بیش قیمت جواہرات سے پُر ہے کہ سارے عالم کے افلان کا علاج اس کے خزانہ عامرہ سے ہو سکتا ہے۔ یہی ایک ایسا صالح ترین و اعلیٰ ترین نظام ہے جو نسل آدم میں عدل و انصاف قائم کر کے ہر مشکل کو آسان کر سکتا ہے۔

(۲) ”قرآن و حدیث“ یا ”کتاب و سنت“ اس کا بنیادی سرمایہ ہیں خلافت راشدہ بالخصوص عہد صدیقی و عہد فاروقی اور اس کے بعد عہد اموی اور عہد عباسی میں صحابہ و تابعین اور پھر انہے اجتہاد، انہے اربعہ ابوحنیفہ، مالک، شافعی، احمد اور ان کے اقران میں سفیان ثوری، او زاعم وغیرہ مجتہدین امت و فقہاء اسلام کی مسامی جمیلہ و مبارکہ سے دین اسلام کی تعمیر و تعبیر کا عجیب و غریب نقشہ کامل ترین خوشنا صورت میں محفوظ ہو گیا۔ ان اکابر امت اور فقہاء ملت میں اللہ تعالیٰ نے عظیم ترین اخلاص، اعلیٰ درجہ کا تقویٰ و خشیت الہی علوم دینیہ میں تبحر، وقت نظر، تو قدوذ کا، کے جو کمالات جمع کئے تھے اس وقت کی نسل اس کا ادراک بھی نہیں کر سکتی۔ قرآن و حدیث کا علم صحیح اور دین اسلام کی مزاج شناسی کا ذوق جوان کو نصیب تھا آج اس کا احساس بھی مشکل ہے۔ اور انہی کمالات کا نتیجہ ہے کہ ایک ہزار برس سے زیادہ عرصہ گزر لیکن ان کا فیض برابر جاری ہے اور قلوب میں ان کی عظمت اور قدر و قیمت ہنوز موجود ہے، بلکہ حقیقت یہ ہے کہ قیامت تک آنے والے ان کی سنت پذیری سے بے نیاز نہیں ہو سکتے اور نہ اس عظیم سرمایہ سے امت کسی وقت مستغنی ہو سکتی ہے۔

(۳) فقہ اسلامی کا یہ ذخیرہ ہمارا بڑا قیمتی سرمایہ ہے اور جہاں اس کی حفاظت کی ضرورت ہے ساتھ ہی ساتھ اس پر عمل کرنا اور اس سے منتفع ہونا بھی ہمارا فرض ہے۔ منتفع ہونے سے میرا مقصد یہ ہے کہ جدید تمن نے جو بہت سے جدید مسائل پیدا کر دیئے ہیں اب اسی فقہ اسلامی کی روشنی میں اس کا حل تلاش کرنا چاہیے۔ اس سرمایہ کے ہوتے ہوئے امت کو نہ جدید مستقل اجتہاد کی ضرورت ہے اور نہ اس کا امکان۔ اس عظیم الشان ذخیرہ میں بحث و تلاش اور غور و خوض کے بعد جدید مسائل کے حل کرنے کا بہت سامان مل جائے گا، ورنہ زیادہ سے زیادہ بعض جزوی مسائل میں علماء امت کو انہی کے بتائے ہوئے اصولوں پر جدید اجتہاد کی ضرورت ہوگی۔

(۴) گزشتہ شمارے میں جو ”مجمع طبرانی“ کی حدیث پیش کی تھی اس سے حسب ذیل نتائج برآمد ہوتے ہیں:

الف: جدید مسائل ایسے ضرور پیدا ہونگے جن میں قرآن و حدیث کا صاف و صریح فیصلہ نہ ہوگا۔

ب: علماء امت کے ذمہ یہ فرض عائد ہے کہ اس کا حل کریں۔

ج: علماء انفرادی رائے اور شخصی رائے سے اجتناب کریں اور باہمی مشورہ سے اس کا فیصلہ کریں۔

د: ان علماء میں دو شرطیں ضروری ہیں:

(۱) ان کے دلوں میں خوف خدا ہو۔ (۲) تفہم فی الدین ان کو حاصل ہو۔

اس حدیث نبوی نے ان علماء امت کو جدید مسائل کے فیصلہ کرنے کا مکلف بنایا ہے جن میں اخلاص و تقویٰ اور عبادت گذاری کی روح موجود ہو اور غور و خوض و باہمی مشورہ کرنے کی اہلیت ہو۔

(۵) اس میں شک نہیں کہ حضرت امام اعظم ابوحنیفہ رحمہ اللہ جو بقول امام شمس الدین ذہبی ”فقیہ ملت“ ہیں<sup>(۱)</sup> اور بقول صفی الدین خزر جی ”فقیہ امت“ ہیں<sup>(۲)</sup> ان کی فقہ جامع ترین فقہ بلکہ فقہ اسلامی کی روح ہے کہ جس کی روشنی میں باقیہ ائمہ نے اپنی اپنی فقہ کی ترتیب و تدوین کی ہے۔ امام ابوحنیفہ رحمہ اللہ نے

(۱) سیر اعلام البلاء للحافظ شمس الدین الذہبی (المتوفی: ۷۳۸ھ)۔ ابوحنیفہ - ۳۹۰ / ۶ - رقم الترجمة: ۱۶۳ - ط: مؤسسة الرسالة. الطبعۃ الاولی.

(۲) خلاصۃ تهذیب الکمال فی أسماء الرجال للإمام الحافظ صفی الدین الخزر جی الانصاری - من اسمہ نعمان - ص ۳۲۵ - ط: المطبعة الخیریة . الطبعۃ الاولی .

جو مسائل اپنے اصحاب و تلامذہ کو املاع کروائے ہیں ان کی تعداد ”صاحب عنایہ شارح بدایہ“ نے چوتھی صدی کے ایک محقق کے قول کے مطابق بارہ لاکھ ستر ہزار سے زائد بتائی ہے۔ اگر امت کو یہ سارے مسائل پہنچ جاتے تو شاید بہت سے جدید مسائل حل ہو جاتے، فقه حنفی کی اسی ہمہ گیری کو دیکھ کر مشہور محقق مؤرخ ”ابن خلدون“ باوجود مالکی المذہب ہونے کے اس کا اعتراف کرتا ہے کہ امام ابوحنیفہ رحمہ اللہ کی فقہ کی سرزی میں، اسلامی تہذیب و تمدن کا گھوارہ تھی، اس لئے جو پختگی حنفی فقہ کو نصیب ہوئی وہ فقہ مالکی کو نصیب نہ ہو سکی<sup>(۱)</sup> اور شاید یہی وجہ ہے کہ ”امام شعرانی شافعی“ اپنی کتاب ”المیزان“ میں اپنے اس کشف کا ذکر کرتے ہیں کہ امام ابوحنیفہ کا مذہب سب مذاہب سے آخر تک رہے گا۔<sup>(۲)</sup> جس کا صاف مطلب یہ ہے کہ اس مذہب میں اس کی زیادہ اہمیت ہے کہ جدید نظام مسائل پوری طرح حل کر سکے، تاہم بہت سے مسائل ایسے ملیں گے اور ہیں جن کا ذکر موجودہ فقہ حنفی کے اس عظیم الشان ذخیرہ میں نہیں ملتا ہے اور فقه شافعی اور فقه حنبلی میں مل جاتا ہے اس لئے اس سلسلہ میں جو بات فکرناقص میں آئی ہے وہ عرض کرنے کی جرأت کرتا ہوں اور علماء امت کی خدمت میں درخواست کروں گا کہ اگر وہ صحیح نہ ہو تو ضرور اپنی مخلصانہ تنقید سے سرفراز فرمائیں۔ واللہ یقول الحق و هو یهدی السبيل۔

(۱) ”مبسوط“، ”بدائع“، ”قاضی خاں“ سے لیکر ”طحطاوی“، ”رد المحتار“ اور ”التحریر المختار“ تک کتب فقه حنفی کی ورق گردانی کرنے کے بعد بھی اگر مسئلہ ہاتھ نہ آئے تو امہات کتب مذاہب ثلاثہ کی ورق گردانی کرنی ہوگی، فقه مالکی میں ”مدونۃ کبریٰ“ سے لے کر ”طاب“ تک اور فقه شافعی میں ”کتاب الام“ سے لیکر ”تحفۃ المحتاج“ تک کی مراجعت کرنی ہوگی۔ حکومت سعودی کی عنایت و توجہ سے فقه حنبلی کا عظیم الشان ذخیرہ طبع ہو کر امت کے سامنے آگیا ہے۔ اس کے لئے ”معنی ابن قدامہ“ ”المحرر“ اور ”الانصار“ کی ورق گردانی کافی ہوگی۔ الغرض اگر مسئولہ و مطلوبہ مسئلہ ان کتب میں مل جائے تو اس پر فتویٰ دیدیا جائے جدید اجتہاد کی ہرگز ضرورت نہیں۔ اور اگر مسئلہ صراحة نہ ملے تو ان مسائل مصروفہ پر قیاس

(۱) مقدمة العلامة ابن خلدون - الفصل السابع في علم الفقه وما ياتي من الفرانض - ص ۳۴ - ط:

المكتبة التجارية الكبرى القاهرة .

(۲) كتاب المیزان لابن شعرانی - فصل في بعض الأرجوحة عن الإمام أبي حنیفة - الفصل في

شهادة الأئمة له - ۱ / ۵۲ - ط: المكتبة الحسينية المصرية.

کرنے میں مضائقہ نہ ہو گا بشرطیکہ قیاس مع الفارق نہ ہو جس کا فیصلہ خود علماء کرام فرمائیں گے کہ یہ قیاس کس درجہ میں ہے۔

(۷) اگر مسئلہ مطلوبہ سب فقهاء کے ہاں ملتا ہے لیکن حنفی مذہب میں دشواری ہے اور بقیہ مذاہب میں نسبتاً سہولت ہے اور عوام کا عام ابتلاء ہے تو اخلاص کے ساتھ جماعت اہل علم غور کرے اگر ان کو یقین ہو جائے کہ عموم بلومی کے پیش نظر عصر حاضر میں دینی تقاضا سہولت و آسانی کا مقتضی ہے تو پھر مذہب مالک، مذہب شافعی، مذہب احمد بن حنبل کو علی الترتیب اختیار کر کے اور اس پر فتویٰ دے کر فیصلہ کیا جائے۔

ہمارے عصر حاضر کے اکابر نے فتح نکاح کی مشکلات کو اسی طرح حل کیا ہے اور متاخرین حفیہ نے ”مفقود الخبر“ میں بھی ایسا ہی کیا ہے، البتہ تلفیق سے احتراز کرنا ضروری ہو گا۔ اور ”تسقیع رخص“ کو مقصد نہ بنایا جائے گا، مثلاً مسائل معاملات میں ”بعض قبل القبض“ ہے کہ آج کل تمام تاجر طبقہ اس میں بستلاء ہے، اب اس کی صورت حال پر غور کر کے پوری طرح جائزہ لیا جائے کہ اگر یہ ابتلاء واقعی ہے اور موجودہ معاشرہ مضطرب ہے اور بغیر اس کے چارہ کا نہیں تو مذہب مالکی پر فتویٰ دیدیا جائے کہ عدم جواز بعض قبل القبض، مطعومات کے ساتھ مخصوص ہے۔ اس مسئلہ میں مذہب حنبلی بھی مذہب مالکی جیسا ہے اور حدیث میں صراحةً طعام ہی کا ذکر ہے

نهی رسول اللہ ﷺ عن بيع الطعام حتى يستوفي<sup>(۱)</sup>

امام ابو حیفۃ و امام شافعی نے طعام پر بقیہ چیزوں کو قیاس کر کے منع کر دیا ہے۔

(۸) خلافیات ائمہ میں اس پر غور کرنا ہو گا کہ اختلاف کا نشانہ نصوص کا تعارض ہے یا قواعد فقہیہ کا اختلاف یا یہ محض اجتہادی وجہ کی وجہ سے ہے۔ اس سلسلہ میں حضرت شاہ ولی اللہ صاحب رحمہ اللہ کی جو الہامی رائے ”فیوض الحر میں“ میں منقول ہے کہ ائمہ احتجاف کے اختلافات میں ترجیح کا معیار کیسے قائم کیا جائے اس کو پیش نظر رکھنے سے موجودہ خلافیات میں رہنمائی مل سکے گی نیز اختیارات علماء کا سلسلہ جو مختلف ادوار میں جاری رہا اس کو نظیر بنایا جا سکے گا، عرف و حالات کے اختلاف سے جو اثرات ہوں گے ان کو بھی

(۱) الصحيح لمسلم للإمام مسلم بن الحجاج القشيري (المتوفى: ۵۲۶)۔ کتاب البيوع۔ باب

بطلان بيع المبيع قبل القبض۔ ۵۲۔ ط: قدیمی

ضرور پیش نظر رکھنا ہوگا مثلاً تعلیم القرآن، پھر اذان و امامت پھر تدریس حدیث و علوم دینیہ پر معاوضہ یا مشاہرہ لینے میں قدماء و متاخرین کے زمانوں کے اختلاف کی وجہ سے جو اختلاف رہا یہ سب بتیں پیش نظر رکھنی ہوں گی۔

(۹) جن مطلوبہ احکام کا فیصلہ کرنا ہوگا ان میں طبقات و مراتب قائم کرنے ہونگے اور یہ دیکھنا ہوگا کہ وہ مسائل موجودہ معاشرے کے لئے کس درجہ میں مطلوب ہیں کیا ان کے بغیر نظام چل نہیں سکتا؟ یا چل تو سکتا ہے لیکن کسی قدر وقت پیدا ہوگی پھر اس وقت پر غور کرنا ہوگا کہ وہ وقت کس درجہ کی ہے؟

(۱۰) معاملات میں فیصلہ کرنے کے لئے سب سے پہلے موجودہ ملک کے بارے میں فیصلہ کرنا ہوگا کہ فقہی اصطلاح کے اعتبار سے یہ ملک "دارالاسلام" ہے یا "دارالامان" یا "دارالحرب" ہے۔ دارالاسلام کا اصلی مدار "فصل خصومات" پر ہے کہ پورا قانون تعزیرات و حدود، محاکم شرعیہ عدالتیہ قائم ہوں اور معاملات و عقوبات کا قانون مکمل اسلامی ہو، تعزیرات و حدود قانون اسلامی کے مطابق جاری ہوں، اسی طرح موجودہ نظام حکومت کا جائزہ لینا اور اس پر غور کرنا ہوگا کہ یہ کس قسم کی حکومت ہے؟ اسلامی قانون کے نفاذ پر صرف قدرت ہی کافی ہے یا عملی طور پر اس کی تنفیذ بھی ضروری ہے۔ عرصہ دراز تک باوجود قدرت کہ قانون اسلام جاری نہیں کیا گیا تو اس کے عوامل و اسباب کیا ہیں؟ اور سابقہ "دارالحرب" یعنی عہد برطانوی کا دارالحرب تقسیم ہو کر دو حصے میں بٹا، ایک حصہ یقیناً اب بھی دارالحرب ہے، دوسرا حصہ صرف حکمرانوں کی تبدیلی سے کیا دارالاسلام بن جائے گا یعنی قانون تو نہیں بدلا مگر قانون کے چلانے والے بدل گئے تو کیا اس لئے حکم بدل جائے گا؟ پھر جبکہ عہد حاضر میں "عائیلی قانون" کے نام سے صراحةً کتاب و سنت کے خلاف قانون بنایا گیا، تو کیا صریح خلاف قرآن قانون بننے کے بعد بھی فقہاء اسلام کے مسائل کے مطابق یہ دارالاسلام ہی رہے گا؟ الغرض اس امر کے فیصلہ کرنے کے بعد معاملات کا شرعی فیصلہ ممکن ہو سکے گا، عقود فاسدہ "ربوا"، "بیمه"، ان سب مسائل کے صحیح حل کرنے کے لئے اس ملک و حکومت کے متعلق شرعی و فقہی فیصلہ کرنا ہوگا اور یہ غور کرنا ہوگا کہ موجودہ حزب اقتدار آخر اسلامی قانون کے نافذ کرنے سے گریز کیوں کرتا ہے؟ کیا صرف اسلئے کہ ان کی نفسانی خواہشات کی تکمیل میں یہ قانون حائل ہے؟ یا وہ عقیدۃ اسلامی قانون کو موجودہ زمانے کے لئے غیر صالح اور ناکافی سمجھتا ہے۔ ان سب گوشوں پر غور کرنا اور ان سب حالات کا جائزہ لینا ہوگا

جب جا کر صحیح فیصلہ ہو سکے گا اور جب اس حکومت یا اس ملک کی فقہی و شرعی حیثیت متعین ہو جائے گی تو پھر ان معاملات کے احکام کا صحیح فتویٰ دیا جاسکے گا جن کا حکم اختلاف دار سے مختلف ہو سکتا ہے۔

یہ چند مختصر اشارات ہیں جن کی حیثیت ایک مختصر "متن" کی ہے اور اس کی تشریع ایک مفصل مضمون کی محتاج ہے لیکن چونکہ اصلی مخاطب علماء کرام ہیں ان کی خدمت میں یہ اشارات بھی کافی ہونگے۔ میری خواہش ہے کہ علماء کی خدمت میں ان موضوعات کو بھی آئندہ پیش کیا جائے جن پر ان کو غور کرنا ہو گا اور جب تک اجتماعی فیصلہ کا موقع نہ آئے اس سے پہلے انفرادی طور پر ان مسائل کو حل کرنے کی کوشش انہی اصول کے پیش نظر کریں۔ مقصود تین باتیں ہیں:

الف: اللہ کا یہ دین کامل اور ہر معاشرے کے لئے صالح و موزوں ہے۔

ب: اسلام کو مشکل سمجھ کر اور ناممکن لعمل خیال کر کے اسلام کو ختم کرنے کی کوشش نہ کی جائے۔

ج: جو فریضہ علماء امت کے ذمہ ایسے حالات میں عائد ہوتا ہے ان سے سبکدوش ہو جائیں نہ جدید اجتہاد کا دروازہ کھولنا ہے نہ "تتبع رخص" پر قوم کو آمادہ کرنا ہے۔ نہ ترک تقلید کی بنیاد رکھنا ہے بلکہ یہ سمجھنا ہے کہ "قرآن و سنت" اور اس کے بعد "فقہ اسلامی" اور "تفقہ فی الدین" کے ذریعہ ساری مشکلات حل ہو سکتی ہیں اور فقهاء اسلام اور فقہاء اسلامی سے بے نیاز ہو کر دین اسلام کی حفاظت کی تدبیر طفلانہ خیال ہے۔ فقهاء کرام نے دین کی بڑی خدمت کی ہے ایک ہزار برس کے بعد بھی دنیا ان کی جلیل القدر حیرت انگیز خدمات سے مستغنى نہیں ہو سکتی بلکہ قیامت تک ان کی منت پذیر ہے گی۔

**الدین النصيحة "ثلثا"** قلنا لمن: قال اللہ ولکتابه ولرسوله

ولائمه المسلمين وعامتهم (مسلم عن تمیم الداری) (۱)

بینات - بیع الثانی ۱۳۸۳ھ

(۱) مشکوہ المصابیح لمحمد بن عبد الله خطیب التبریزی (م ۷۳۷ھ) - باب الشفقة والرحمة على

الخلق - الفصل الاول - ص ۲۲۳، ۲۲۴ - ط: قدیمی

حضرت مولانا محمد یوسف بنوری رحمہ اللہ

## عصر حاضر کے جدید مسائل کا حل

اور ایک غلط فہمی کا ازالہ

”بینات“ کے چند مسلسل اعداد میں راقم الحروف نے علماء امت کی خدمت میں جو گزارش کی تھی اس کا حاصل یہ تھا: کہ ”دین اسلام“ کامل ترین نظام حیات ہے، ہر عصر کے لئے صالح نظام ہے اور ہر مشکل کا علاج اس میں موجود ہے ”قرآن کریم و سنت نبوی“ دو ایسے سرچشمے ہیں جن کا آب حیات قیامت تک کی آنے والی نسلوں کے لئے حیات بخش ہے اور قیامت تک پیدا ہونے والے امراض کے لئے نسبت شفاء ہے۔ انہی دو چشمتوں سے ”اجماع امت“ اور ”قياس فقہی“ کی نہریں جاری ہوئی ہیں اور اس طرح سے کتاب و سنت یا قرآن و حدیث اور اجماع امت و قیاس سے فقہہ اسلامی وجود میں آئی اور اسلامی قانون مدون ہوا ہے، اور فقهاء امت کے مسامی مشکورہ سے ہزاروں لاکھوں مسائل قرآن و حدیث کی روشنی میں مرتب ہو گئے ہیں۔ فقهاء امت نے انہی اسلامی مأخذ کی روشنی میں ہر دور کے نئے مسائل کو حل کر کے یہ ثابت کر دیا ہے کہ اللہ تعالیٰ کا یہ قانون ابدی اور محکم ہے، ہر مرض کی دوائے اس میں مل جاتی ہے۔ جس طرح ہمارے سلف صالحین نے اپنے اپنے زمانے میں جدید واقعات و مسائل کا حل تلاش کیا اور امت کی رہنمائی کی اور امت کو گمراہی سے بچایا، ٹھیک اسی طرح آج یہ فریضہ عہد حاضر کے علماء کے ذمے عائد ہوتا ہے کہ جدید تمدن سے جو جدید صورت حال رونما ہوئی ہے اس کے پیش نظر مدون و مرتب ذخیرہ کی روشنی میں ان نئے مسائل کا حل معلوم کر کے جدید نسل کو گمراہی سے بچائیں اور ایک دفعہ پھر اس تاریخی حقیقت کو باور کرائیں کہ دین اسلام اور قانون اسلامی ہر زمانے کے لئے کافی و شافی ہے اور یہ کہ فقهاء اسلام کی کوششوں سے جو کچھ مرتب ہوا یہ ہمارا قیمتی سرمایہ ہے، امت کبھی اس سے بے نیاز نہیں ہو سکتی، اس خیال کے تجزیہ سے یہ بات نہایت واضح ہے کہ جو کچھ قرآن کریم اور احادیث نبوی میں منصوص احکام شرعیہ آگئے ہیں، وہ امت کے لئے ہر حالت

میں واجب الاطاعت ہیں، اور ہمارے اجتہاد کے دائرے سے بالاتر ہیں۔ اور اگر احادیث میں کچھ تعارض ہے یا قرآن کریم کی دلالت قطعی موجود نہیں ہے تو فقهاء امت اور محمد شین کرام نے انہی مشکلات کے تصفیہ کے لئے ”اصول فقہ، اصول حدیث“ کے علوم و فنون مدون کئے ہیں اور وہ مسائل و ابحاث دائرہ فقہ میں آ جاتے ہیں۔ الغرض دین کے احکام تین قسم کے ہیں:

(۱) احکام منصوصہ اتفاقیہ۔

(۲) احکام اجتہادیہ اتفاقیہ۔

(۳) احکام اجتہادیہ خلافیہ۔

پہلی دو قسموں میں جدید اجتہاد کی قطعاً گنجائش نہیں ہے، تیسرا قسم میں بھی میں اجتہاد کی ضرورت نہیں سمجھتا، البتہ اتنی گنجائش ہے کہ اگر مذہب حنفی میں واقعی دشواری ہے اور امت محمدیہ واقعی تیسیر و تسهیل کی محتاج ہے اور اعداء رجھی صحیح اور واقعی ہیں، محض وہی و خیالی نہیں ہیں، تو دوسرے مذاہب پر عمل کرنے اور فتویٰ دینے کی گنجائش ہو گی اور ضرورت کس درجہ میں ہے اور ہے بھی یا نہیں، یہ صرف علماء و فقهاء کی جماعت طے کرے گی۔

چوتھی قسم مسائل کی وہ ہے جو جدید تمدن نے پیدا کئے ہیں اور سابقہ فقہ اسلامی کے ذخیرہ میں اس کا ذکر نہیں ہے نہ نفیانہ اشتہار، ان مسائل میں ان جدید تقاضوں کو پورا کرنا اور ان مشکلات کو حل کرنا دو راحظ کے علماء کا فریضہ ہے یعنی یہ کہ وہ ان مسائل کا، قیاس و اجتہاد سے قدیم ذخیرہ کی روشنی میں فیصلہ کریں، ان علماء میں حسب ذیل شرائط ہوں:

(۱) اخلاص۔ (۲) تقویٰ۔

(۳) قرآن و حدیث و فقہ اسلامی میں مہارت و وسعت۔

(۴) دقت نظر و ذکاوت۔

(۵) جدید مشکلات کے سمجھنے کی اہلیت۔

ان صفات کے ساتھ شخصی فیصلہ نہ کیا جائے بلکہ ان صفات پر متصف جماعت ہو اور ان کے فیصلہ سے مسائل حاضرہ حل کئے جائیں۔ بہر حال قرآن کریم جلت ہے، احادیث نبویہ و سنت نبویہ دین کی اہم بنیاد ہے، تعامل علماء امت و جماع امت شرعی جلت ہیں۔

فقہاء کرام کے اجتہادی مسائل واجب العمل ہیں۔ ظاہر ہے جو شخص یہ دعویٰ کرے کہ اجتہاد جدید کی ضرورت ہے یعنی دین اسلام کا قدیم ڈھانچہ بدل کر جدید ڈھانچہ تیار کیا جائے یا منصوص اجتماعی متفق علیہ مسائل کو از سر نوزیر بحث لایا جائے اور قانون اسلامی کے متفقہ مسائل سے خلاصی کی راہ ڈھونڈ نکالیں اور یہ سب کچھ صرف اس لئے کہ عصر حاضر کی خواہشات و تقاضے سابقہ کوششوں سے پورے نہیں ہوتے۔ اگر کوئی صاحب یہ خیال قائم کریں تو کتنا غلط اور غیر واقعی خیال ہو گا، سب حانک ہذا بہتان عظیم، بہر حال میرا یہ نشانہ قطعاً نہیں کہ فیصلہ شدہ مسائل جو عہد نبوت سے آج تک مسلمہ ہیں اور امت محمدیہ ان پر عمل پیرا ہے خواہ قرآن کریم کی تصریحات سے ہیں یا احادیث نبویہ میں فیصلہ شدہ ہیں یا فقہاء امت نے طے کر لئے ہیں، ان میں ترمیم کی گنجائش ہے یا تبدیل کا امکان! یہ سب فرق مراتب کے باوجود عملی حدیث سے سب کے لئے واجب الاطاعت ہیں۔

ڈاکٹر فضل الرحمن ڈائریکٹر "مرکزی ادارہ تحقیقات اسلامی کراچی" نے اپنی تائید میں میرا جو حوالہ پیش کیا ہے مجھے اس پر تعجب ہے۔ ڈاکٹر صاحب بینک کے سود کو جائز قرار دیتے ہیں اور موجودہ معاشرے کے لئے بے حد ضروری خیال کرتے ہیں، حالانکہ سود کے جملہ اقسام کی حرمت "دین اسلام" کا مسلمہ قانون ہے۔<sup>(۱)</sup> ڈاکٹر صاحب کا خیال ہے کہ علماء امت دوبارہ اس مسئلہ پر غور کر کے ان کی تائید و تصدیق کر دیں گے۔ حالانکہ ڈاکٹر صاحب کے خیال کا دار و مدار ہی اس حقیقت پر ہے کہ انہوں نے "حرمت ربا" کی احادیث نبویہ کو قطعاً نظر انداز کر دیا ہے اور حضرت رحمت عالم رسول اللہ ﷺ کی تعلیمات اور قرآن دانی اور منصب نبوت سے سراسر ناواقفیت کا ثبوت دیا ہے، نیز قرآن نہیں کے لئے جن علوم عربیت اور علوم بلاغت اور اصول فقہ کے مسلمہ قواعد و اصول کی ضرورت تھی، یہ مضمون لکھ کر انہوں نے اپنی ناواقفیت کا ثبوت بھم پہنچایا ہے جس کی تفصیل و تحقیق ڈاکٹر صاحب ہی کی تعمیل حکم کے پیش عنقریب پیش کی جائے گی اور ان کی جدید تحقیق کا تجزیہ کر کے دکھایا جائے گا کہ ڈاکٹر صاحب سنت نبویہ اور سنت جاہلیہ کے خدو دبھی متعین نہ کر سکے۔ ڈاکٹر صاحب احادیث نبویہ کو ایک حدیثی تحریک کی حدیثت ہی سے جانتے ہیں جو بعد کی پیداوار

(۱) الجامع لأحكام القرآن لأبي عبد الله محمد بن احمد بن ابوبكر القرطبي (المتوفى: ۲۷۱ھ)۔ سورۃ البقرة: ۲۵۔ الثامنة عشرة۔ ۳۵۸/۳۔ ط: الهيئة المصرية العامة للكتاب.

ہے۔ وہ اس کی تشریعی حیثیت کے بالکل منکر ہیں۔ ڈاکٹر صاحب مجلہ ”فکر و نظر“ میں اپنے جو مضمایں شائع فرمائے ہیں ان سے یہ خطرہ لاحق ہو گیا ہے کہ ان کے اصول موضوع کے پیش نظر دین اسلامی کے اساسی مسائل سب زیر بحث آسکتے ہیں، نماز، روزہ، زکوٰۃ، حج، شراب، زنا، سود، سب میں تاویل و تحریف کر کے اچھا خاصاً اسلام کا جدید ڈھانچہ تیار ہو سکتا ہے۔ اور شاید جدید معاشرے کے لئے یہ اسلام کے جدید ایڈیشن کی تیاری کی تدبیر ہو رہی ہے۔ قرآن کریم کے متن کی تشرع کے لئے اگر تعلیمات نبوت سے روشنی حاصل نہ کی جائے تو پورے کفر کا دوسرا نام اسلام ہو سکتا ہے جیسا کہ آج تک ہر دور کے ملاحدہ باطنیہ کرتے رہے پھر مسٹر پرویز کرتے رہے اور یہی کام خاکسار تحریک کے بانی نے کیا، کیونکہ ”خاکسار تحریک“ کی بنیاد بھی اسی انکار حديث پر تھی اور نبی کریم ﷺ کی اطاعت بحیثیت امیر کے مانتے تھے نہ بحیثیت نبوت، اس لئے ان کے نزدیک وفات کے بعد پیغمبر کے اقوال و اجب الاطاعت نہیں رہتے، اللہ تعالیٰ رحم فرمائے۔

چند اقتباسات ملاحظہ ہوں، ڈاکٹر صاحب فرماتے ہیں:

”آنحضرت صلی اللہ علیہ وسلم اس اسی طور پر بُنی نوع انسان کے اخلاقی مصلح تھے و قَوْقَافَةً کچھ انفرادی فیصلوں کو چھوڑ کر جن کی حیثیت ”محض ہنگامی“ واقعات کی ہوتی تھی، آپ نے اسلام کی ترقی کے لئے بہت ہی کم عام قانون سازی کی طرف توجہ فرمائی ہے۔ خود قرآن مجید میں بھی اسلامی تعلیمات کا بہت ”تحوڑا“ سا حصہ ہے جس کا تعلق عام قانون سازی سے ہے۔..... اخ

ڈاکٹر صاحب کا خیال ہے:

”آنحضرت صلی اللہ علیہ وسلم جو وقت وفات تک اہل مکہ اور عرب کی اخلاقی اصلاح کی شدید جدوجہد میں مصروف اور اپنی ”قومی ریاست“ کی تنظیم میں مشغول رہے ان کو وقت ہی کہاں مل سکتا تھا کہ وہ زندگی کے جزئیات کیلئے قوانین مرتب فرماتے“..... اخ

ڈاکٹر صاحب کی تحقیق ہے:

”کہ اوقات نماز اور ان کی جزئیات کے بارے میں آنحضرت ﷺ نے

امت کیلئے کوئی غیر چکدار اور جامد انداز نہیں چھوڑا۔

یعنی چکدار انداز چھوڑا۔ ڈاکٹر صاحب نے اپنی تائید میں اپنے فہم کے مطابق مؤطاً مالک کی پہلی حدیث سے استدلال کیا ہے، جس میں صراحةً پانچ نمازیں آپ نے پڑھی ہیں لیکن اس میں راوی نے پانچ اوقات کی تصریح نہیں کی حالانکہ دوسری روایات میں ان پانچ وقتوں کی تصریح بھی آگئی ہے<sup>(۱)</sup> جہاں تک ڈاکٹر صاحب کی نگاہ نہیں پہنچی بلکہ خود اسی روایت میں ”وقت الصلوٰة“ کا ذکر ہے۔ آگے خود مؤطاً مالک ہی میں فجر، عصر، ظہر، مغرب، عشاء، سب ہی اوقات کی احادیث موجود ہیں<sup>(۲)</sup> لیکن ڈاکٹر صاحب کی تحقیق ملاحظہ ہو:

”بعد ازاں حدیث میں جب کبھی نماز پر زور دیا جاتا ہے تو ”صلوٰة“ کے ساتھ“

علی میقاتہا،“ بھی شامل کر دیا جاتا ہے یعنی نمازوں اپنے صحیح وقت میں۔ اس سے ظاہر ہوتا ہے کہ نمازوں کے لئے ایک معیاری وقت قائم کرنے کی مہم چلائی گئی تھی۔<sup>(۳)</sup>

دیکھا آپ نے! کس صفائی کے ساتھ اب اعتراف فرمایا گیا کہ پانچ نمازوں بعد کی پیداوار ہیں، گویا نبی کریم ﷺ نے پانچ نمازوں پانچ وقت میں پڑھی ہیں نہ حکم دیا ہے، انس اللہ، جب ڈاکٹر صاحب کی تحقیقات یہاں تک بے نقاب ہو کر آگئیں تو آئندہ کیا توقع رکھی جا سکتی ہے:

ع قیاس کن ز گلستان من بہار مرزا۔

ڈاکٹر صاحب نے مجلہ ”فکر و نظر“ کے تین اعداد و شمار میں تقریباً ستر صفحات کا جو مضمون تحریر فرمایا ہے وہ سب اسی انداز کا ہے اس سے چند جملے بلا تبصرے کے پیش کئے گئے تاکہ ناظرین مفصل تبصرے کے انتظار میں زیادہ زحمت نہ اٹھائیں۔ ایسا محسوس ہوتا ہے کہ ڈاکٹر صاحب نے کافی عرصہ قبل یہ ”بارود“ تیار کر رکھی تھی جواب دفعہ موصوف نے چھوڑ دی، نہ معلوم ڈاکٹر صاحب کے بارود خانہ میں تباہ کاری کے اور کتنے سامان

(۱) سنن الترمذی للإمام محمد بن عیسیٰ بن سورۃ الترمذی۔ ابواب الصلوٰۃ۔ باب ماجاء فی مواقيت الصلوٰۃ عن النبی صلی اللہ علیہ وسلم۔ ۱/۳۸۔ ط: ایج ایم سعید۔

وکذا فی الصحيح لمسلم۔ کتاب الصلوٰۃ۔ باب أوقات الصلوات الخمس۔ ۱/۲۲۱۔ ط: قدیمی۔

(۲) المؤطا للإمام مالک (المتوفی: ۹۷۱ھ)۔ باب وقت الصلوٰۃ۔ ۳ إلی ۶۔ ط: میر محمد

(۳) مجلہ ”فکر و نظر“، جلد نمبر ۱۹۶۳ء۔ ط: مرکزی ادارہ تحقیقات اسلامیہ کراچی۔

پہاں ہیں، یہ تو محض بسم اللہ ہے، یہ ہے پاکستان کا مرکزی ادارہ تحقیقات اسلام! شاباش زندہ باد ادارہ تحقیقات اسلام! ہم تو ایک پرویز کی ہی مرثیہ خوانی کر رہے تھے، کیا معلوم کہ این خانہ ہمہ آفتاب است۔

ع ناطقہ سرگرد بیان ہے اسے کیا کہئے

اللہ تعالیٰ امت محمد یہ ﷺ کو صحیح اسلام اور اسلامی حقائق کا صحیح فہم عطا فرمائے اور اپنے دین کی حفاظت کے لئے کوئی غیری سامان فرمائے۔ وما ذلک على الله بعزيز.

بینات - رب جمادی ۱۴۸۲ھ

## مسائل حاضرہ میں

# اجتہاد کے اصول و شرائط

خطبہ مؤتمر عالم اسلامی قاہرہ

حضرت علامہ محمد یوسف بنوری مدظلہ رئیس وفد پاکستانی

قاہرہ میں جو مؤتمر عالم اسلامی ۲۲ مارچ ۱۹۶۳ء منعقد ہوئی تھی اس کے زیر بحث مسائل سے متعلق قبل از وقت مندوں میں کو مطلع نہیں کیا گیا تھا، اسلئے پہلے ہی سے کسی مقالہ کی تیاری قیاس سے بعد تھی۔ مگر وہاں پہنچ کر حضرت مولانا بنوری نے جب اسکی ضرورت محسوس فرمائی تو قلم برداشتہ مسافرانہ حالت میں ”مسائل حاضرہ میں اجتہاد کے اصول و شرائط“ پر یہ خوب علمی خطبہ تحریر فرمادیا۔ عام ناظرین ”بینات“ کے لئے اسکا بامحاورہ ترجمہ مولانا محمد ادریس صاحب استاذ مدرسہ عربیہ اسلامیہ نے فرمایا ہے جو پیش ہے۔

بِسْمِ اللّٰهِ الرَّحْمٰنِ الرَّحِيْمِ

خطبہ ما ثورہ کے بعد:

بِلَا اسْلَامٍ يَكُونُ حِلٌّ لِّلْعَذَابِ !

هم اولاً جناب ڈاکٹر محمود حب اللہ ناظم اعلیٰ ”ادارہ تحقیقات اسلامی“ ”زیریں پرستی جامعہ ازھر کی وساطت سے اس عظیم مؤتمر عالم اسلامی کی شرکت کے لئے ادارہ ازھر کی جانب سے دی گئی لاکھ فخر و مبارکات دعوت کو خوش آمدید کہتے ہیں، ثانیاً ہم خود کو اور تمام شرکاء مؤتمر کو ہدیہ تہنیت و تبریک پیش کرتے ہیں، اس قابل قدر دعوت پر جو عصر حاضر کی دینی مشکلات کو قرآن حکیم اور سنت نبوی علی صاحبہ الصلوٰۃ والتسلیم کی روشنی میں، اور اس لاکھ فخر علمی میراث (فقہ اسلامی) کی رہنمائی میں، حل کرنے کے لئے دی گئی ہے، جسکو امت محمدیہ کے

ایسے فقہاء و حکماء نے آنے والی نسلوں کے لئے بطور ترکہ چھوڑا ہے جن کے پاک و صاف قلوب ایک عظیم تر اخلاق، تقویٰ اور خشیت الہیہ کے انوار سے لبریز تھے، دوسری طرف وہ کتاب اللہ اور سنت رسول اللہ کے لا فانی علوم و معارف کے سرچشمتوں سے بھی شایان شان طور پر سیراب و سرشار ہو چکے تھے اور انہوں نے صح و شام اپنی زندگی کے تمام شب و روز اور اپنی تمام تر تو انا یاں علوم و معارف الہیہ اور تعلیمات سنت نبویہ کے اندر دقت نظر میں اور طویل بحث و تفییش میں صرف اور وقف کر دی تھیں اور اس سب سے بڑھ کر یہ کہ توفیق و تائید الہی ان کے ساتھ تھی، اسی لئے وہ آنے والی دنیا کی گھٹائوپ تاریکیوں میں ایسے روشن اور تابناک ستارے بن کر چمکے کہ اطراف و اکناف عالم انکے علوم و معارف کی روشنیوں سے جگمگا اٹھا اور آج تک مشرق و مغرب میں انکی علمی فتوحات کے جھنڈے فضاء بسیط میں لہرائے ہیں۔

**عظیم المرتبت جلیل القدر بزرگ! جامع ازہر یا زیادہ صحیح تعبیر کے ساتھ جامعہ ازہریہ**  
 تقریباً ایک ہزار سال سے ایسی عظیم الشان علمی اور دینی خدمت انجام دے رہا ہے کہ کسی بھی ملک و مملکت یا علمی و تعلیمی ادارہ کی خدمات اسکے مقابلہ پر تو کیا، پاسنگ بھی نہیں بن سکتیں، اسی لئے بدون کسی شک و شبہ کے جامع ازہر تمام امت کی جانب سے علی حسب المراتب عظیم الشان تعظیم و احترام، قدر دانی و قدر شناسی اور تحسین و ستائش کا مستحق ہے، خاص طور پر جبکہ ”تاتاریوں“ کی تاخت و تاراج اور قتل و غارت کا تباہ کن سیلا ب بلاد اسلامیہ کے علمی مرکز ”بغداد“ اور اسکے تمام علمی و تعلیمی مرکز، عظیم درسگاہوں اور عظیم تر کتب خانوں اور سالہا سال کے علمی ذخائر کو بہائے گیا اور صفحہ وجود سے حرفاً غلط کی طرح مٹاؤالا (لیکن جامع ازہر اللہ جل شانہ کے فضل و کرم سے ہر طرح کی تباہی سے محفوظ اور اس طوفان خیز دور میں بھی برابر خدمت علم و دین میں مصروف رہا) ایسی صورت میں ”ازہر“ کا علمی مقام دنیا کے ہر اس علمی و تعلیمی ادارہ پر جو تحسین و ستائش اور تعظیم و احترام کا مستحق ہوا ایسی نمایاں فوقیت و برتری کا مالک ہے کہ اس کا مقابلہ نہیں کیا جا سکتا۔

**معزز حضرات!** زمانہ اور اسکے کوائف و ظروف بالکل بدل چکے ہیں، فکر و نظر کے انداز کچھ سے کچھ ہو گئے ہیں، عہد حاضر کے مسائل حیات میں روز بروز مغربی تمدن کی پیدا کردہ نوبنومشکلات اور پیچیدگیاں سنگ راہ بن کر سامنے آ رہی ہیں، زندگی کے تہذیبی، معاشی، اقتصادی اور تجارتی نظمات میں نئے نئے نظریے اور افکار اور خیالات رونما ہو رہے ہیں، یہ ایک نظری اور فکری سیلا ب ہے، جو پوری قوت

کے ساتھ یورپ سے آرہا ہے لہذا ہم دنیا کے تمام مسلمان بجا طور پر ازہر سے امید اور توقع رکھتے ہیں کہ جس طرح ازہر نے اپنے سابقہ سنہری عہد اور شاندار ماضی میں عالم اسلامی کی لازوال علمی اور دینی قیادت کی تھی اسی طرح وہ اس پُرفتن دور حاضر میں بھی اپنی تمام متر دینی بصیرت اور حکمت و تدبیر کے ساتھ اسلام کے اساسی حقوق اور بنیادی اغراض و مقاصد کو سامنے رکھ کر ایسی ہی لافقی رہنمائی کرے اور مسائل عصریہ کی دینی مشکلات اور پیچیدگیوں کو اس روشن اور پاکیزہ طریق پر حل کرے جس کا اسلام کی روح اور دین کا جو ہر متقاضی ہے۔ ”کتاب اللہ“، ”سنّت رسول اللہ“، ”جماع ائمہ“ اور اسلامی فقہ پر اسلامدار ہو۔ یورپ کی پُرفیب اور گمراہ کن تہذیب اور خدا پرستی کے جذبہ پر ضرب کاری لگانے والے تمدن کا اس پر سایہ تک نہ پڑے اور اس طرح اس یورپین تمدن کے تباہ کن طوفان کے مقابلہ کے لئے ایک مضبوط چٹان کی طرح میدان میں آجائے اور ایک آزمودہ کار ”مرد ہنسی“ اور تجربہ کار ”دانائے راز“ کی طرح مقابلہ کرے۔ اسلئے کہ بغیر کسی شک و شبہ کے اس وقت اسلامی دنیا کی امید یہ ”ازہر“ سے وابستہ اور نظریں ”ازہر“ کی طرف اٹھ رہی ہیں جبکہ ہمارے پاس نہ اس سیلا ب کے دھارے کو روکنے کے (مادی) وسائل ہیں اور نہ ہمیں اسکی امید باقی رہی ہے کہ ہم اس طوفان کا مقابلہ کر سکیں گے لہذا اس یا سونا امیدی کے عالم میں بجا طور پر ازہر سے اس دینی فرض کو ایسے طریق پر انجام دینے کی توقع کی جاتی ہے جو رحمت خداوندی اور رضاء الہی کے حصول کا ذریعہ ہو، تاکہ ”ازہر“ از سرنو اطراف و اکناف عالم میں مسلمانوں کے لئے مقتدا اور دوسری قوموں کے لئے ایک مثالی نمونہ بن جائے۔

**معزز حاضرین!** اسلامی اور یورپین تہذیب و تمدن کے اس تصادم و تلاطم کے زمانہ میں دنیا دو منتصاد سموں اور کناروں پر کھڑی ہے۔ ایک طرف علماء دین کا گروہ ہے جن کو تصلب فی الدین اور تمسک بالشریعت نے ایسا جمود و رشد میں دیا ہے کہ انہوں نے حالات حاضرہ میں علم اور دین کی خدمت کے لئے جن تقاضوں اور وسائل کی شدید ضرورت ہے، ان کو بالکل ہی نظر انداز کر دیا ہے۔ دوسری طرف ان روشن خیال منکرین کا گروہ ہے جن میں عہد حاضر کی مشکلات اور پیچیدگیوں کو سمجھنے کی اہلیت تو بدرجہ اتم موجود ہے، وہ بہت اچھی طرح وقت کے ان تقاضوں سے واقف ہیں جن کی امت مسلمہ عہد حاضر کی مشکلات حل کرنے میں محتاج ہے۔ ان کے دلوں میں وہ ایمانی جرأت بھی موجود ہے جس کے تقاضہ کی بنا پر وہ اس خدمت کو

انجام دینے کے لئے مضطرب ہیں اور چاہتے ہیں کہ ان تمام دشواریوں اور پیچیدگیوں کو حل کر دیں، جنہوں نے امت کے ذہن و فکر کو حیرانی کے گرداب میں سرگردان بنارکھا ہے لیکن وہ اُس دینی بصیرت و ایمانی فراست اور صحیح و پختہ علم دین کی کما حقہ واقفیت سے محروم ہیں جسکے بغیر عہد حاضر کی پیدا کردہ مشکلات و پیچیدگیاں حل نہیں ہو سکتیں۔ لہذا اس میں شک نہیں کہ یہ ہر دو فریق امت کی توقعات کو پورا کرنے سے باصر ہیں اور ان جیسے عصری مسائل کو ان دونوں میں سے کسی بھی ایک گروہ کے سپرد کر دینا اور اُسی پر تکیہ کر لینا زبردست غلطی اور گمراہ کن نادانی ہو گی، نہ اس سے دین و ملت کو کوئی تقویت پہنچے گی اور نہ امت کی پیاس بجھے گی۔

**حضرات علماء فضلا!** ہماری آرزو اور تمنا یہ ہے کہ اس "تحریک" کی بنیاد اس پر رکھی جائے کہ ایسے رجال دین کو کسی ایک جگہ جمع کیا جائے جن کے نفوس ایک طرف کتاب و سنت اور فقہ اسلامی کے علمی سرچشمتوں سے کما حقہ سیراب و سرشار ہوں اور دوسری طرف وہ عہد حاضر کی پیدا کردہ ان مشکلات اور پیچیدگیوں کو بھی خوب اچھی طرح سمجھتے ہوں اور انکو حل کرنے کی بھی کما حقہ اہلیت رکھتے ہوں اسی کے ساتھ ساتھ "ایمانی بصیرت"، "اخلاص" اور "ورع و تقویٰ" کے زیور سے بھی آراستہ ہوں، یا یہ ادارہ "مجمع البحوث الاسلامی" ایک ایسی مجلس کی تشکیل کرے جس کے مستقل اراکین مذکورہ بالامتنوں صفات اور متفرق خصائص کے حامل ہوں، ایسی صورت میں اگر ہر کن ان تمام اوصاف کا جامع میسر نہ آئے تو ادارہ "مجمع البحوث" دونوں قسم کے ایسے علماء کو کیجا کرے جو اپنی اپنی علمی اور فنی صلاحیتوں کے ساتھ ساتھ اس دینی خدمت کو انجام دینے پر دل سے متفق و متحد بھی ہوں اور اس باہمی تعاون سے یہ جماعت مجموعی طور پر ان تمام ضروری اوصاف و فضائل کی حامل ہو سکے گی جن کا اوپر تذکرہ کیا جا چکا ہے۔

**معزز و محترم حضرات!** میں اس وقت بحث اجتہاد کی ان گہرائیوں میں نہیں جانا چاہتا، جس کی تحقیق کا سہرا ان علماء اصول فقہ کے سر ہے جو تدوین علوم و فنون کے قدیم تر عہد سے اس پچھلے زمانہ تک ہر دور اور ہر زمانہ میں اس کا حق ادا کرتے رہے ہیں، چنانچہ اس موضع اجتہاد پر سب سے پہلے قلم اٹھانے والے مصنف "قاضی ابو یوسف" ہیں ان کے بعد امام شافعی، پھر امام ابو جعفر طحاویؑ، ان کے بعد ابو بکر جصاص رازی، انکے بعد ابو زید دبوسیؓ، انکے بعد بزدوى، پھر غزالی اور ابن حزم، ان کے بعد رازی

وآمدی، ابن حاچب، بیضاوی، اسنوی، زرکشی، بکی، قرافی، نسفی، شاطبی، امیر اتفاقی اور ابن ہمام رحمہم اللہ کی تصانیف اس موضوع کی تحقیق و تنقیح کا حق ادا کرتی رہی ہیں اور ”قاضی شوکانی“ رحمہ اللہ پر یہ سلسلہٗ تصنیف و تالیف ختم ہوتا ہے۔<sup>(۱)</sup> ان بزرگوں نے اس موضوع پر چھوٹی بڑی محققانہ کتابیں، جن میں کوئی ایک جلد میں ہے، کوئی ایک سے زائد جلدوں میں، لکھ کر اس موضوع کو اتنا غنی بنادیا ہے کہ اس پر اضافہ یا مزید بحث و تنقیح اور کسی بھی پہلو سے تحقیق و تفصیل کی گنجائش باقی نہیں چھوڑی چنانچہ اجتہاد کی حقیقت، شرائط، اقسام اور مجتہدین کے طبقات نیز یہ بحث کہ اجتہاد کا دروازہ کلائیا جزءِ اکھلا ہے یا بند ہو گیا۔ یہ تمام مباحث بالکل طے شدہ اور بحث سے بالاتر ہو چکے ہیں۔ اسکے بعد اب اجتہاد کے معنی، مبادی اور اصول پر بحث کرنے کا حاصل ایک بدیہی مسئلہ کو نظری بنادینے کے سوا اور کچھ نہیں۔ مشاہدہ اس کا سب سے بڑا ثبوت ہے، جس کا جی چاہے مذکورہ بالامصنفوں کی تصانیف کا مطالعہ و مشاہدہ کر لے۔ ان مجتہدین عظام کی فتنی تحقیقات اور مسائل کے استنباط، جزئیات کے استخراج، نوبنور نہما ہونے والے مسائل وحوادث کے حل کے جو اصول اور طریقے، بحث و تحقیق کے بعد ان حضرات نے مقرر کر دیئے ہیں۔ وہ اس امر کی حقیقت کو معلوم کرنے کے لئے روشن ترین دلیل اور قوی ترین جحت ہیں کہ کہاں اجتہاد جائز ہے اور کہاں نہیں اور کس قدر اجتہاد باقی رہ گیا ہے اور کس حد تک ختم ہو چکا اور یہ فیصلہ آج کا نہیں بلکہ قدیم ترین زمانہ سے قرون وسطیٰ تک یا زیادہ سے زیادہ متاخرین کے عہد میں ہو چکا ہے یہ وہ بدیہی حقیقت ہے کہ اسکا انکار وہی شخص کر سکتا ہے جو معاند ہو یا ہٹ دھرمی کرنے والا ہو۔ اس وقت مجھے سب سے زیادہ اہم جو چیز نظر آتی ہے وہ یہ ہے کہ میں شریکِ اجلاس علماء کرام اور فضلاء عظام کی توجہ چند اہم ترین امور کی جانب منعطف کراؤں اور اس میں بھی بسط و تفصیل کے بجائے اشارات پر اکتفا کروں۔

**امر اول:** یہ کہ تمام تر اجتہادی اور فقہی قانون سازی کے اساسی منع و مأخذ صرف دو ہیں۔ ایک قرآن حکیم، دوسرے سنت نبویہ علی صاحبہا الصلوۃ والسلام۔

(۱) المقدمة للشيخ أبي الوفاء الأفغاني على اصول السرخسى للإمام أبي بكر السرخسى

(المتوفى: ۳۹۰) - ص ۳ - ط: دار المعارف النعمانية.

**امر دوم:** یہ کہ خلفاء راشدین ابو بکر و عمر و عثمان و علی رضی اللہ عنہم کی سنت انکے بعد فقهاء صحابہ مثلاً ابن مسعود، معاذ بن جبل، ابو الدرداء، زید بن ثابت، ابی بن کعب، ابو موسیٰ اشعری، حذیفہ، عمار، عبد الرحمن بن عوف، انکے بعد ابن عمر، ابن عباس، ابن عمرو وغیرہ رضوان اللہ علیہم اجمعین کے اقوال و آثار بھی استدلال اور جحیت میں لاائق اتباع اور علوم نبوت کے انوار حاصل کرنے کے لئے منارہ ہائے نور ہیں۔

**امر سوم:** یہ کہ امت محمدیہ کے اجماع، خصوصاً اہل حریم شریفین کے اجماع، مدینہ کے سات یادگار فقہاء کے اجماع اور اسکے بعد درجہ بدرجہ فقهاء و علماء امت کے اجماع کو بھی اصول دین کے اندر ایک ایسا محکم اور پاسیدار مقام حاصل ہے کہ اسکو نظر انداز نہیں کیا جا سکتا۔

**امر چہارم:** یہ کہ امت محمدیہ کا علمی اور عملی متواتر و متواتر "تعامل" جو قرنہا قرن سے چلا آ رہا ہے اس کا مرتبہ بھی اجماع صریح سے کم نہیں ہے۔

**امر پنجم:** یہ کہ وہ تمام ائمہ مجتہدین جن کے مذاہب مشرق و مغرب میں پھیلے ہوئے ہیں اور روئے زمین کے تمام تنفس مسلمان بلا استثناء انہیں کے مقرر رکرده اصول و فروع پر اللہ تعالیٰ کی عبادت و طاعت کر رہے ہیں اور انہیں میں سے کسی ایک کے مسلک کی پیروی اور ان کے نقش قدم پر چلنے میں اپنی نجات کے معتقد ہیں۔ یہ عظیم قبول عام ان حضرات کو صرف اس لئے میسر نہیں آیا کہ یہی کتاب و سنت کے سرچشمتوں سے سب سے زیادہ سیراب تھے اور علوم کتاب و سنت کے فوق العادہ حاذق و ماهر تھے۔ اجتہاد کے لئے جن علمی و فنی لوازمات کی ضرورت ہے ان میں یہ کامل الفن تھے یا زمانہ ہائے دراز تک یہ اس بحث و تحقیص میں لگے رہے تھے اور اسی میں انہوں نے اپنی تمام تر تو انا بیاں اور عمر میں صرف و وقف کردی تھیں، بلکہ اسی کے ساتھ ساتھ یہ مقدس ہستیاں ورع و تقویٰ میں، معرفت و خشیت الہیہ میں، اللہ کے دین کے لئے عظیم تر اخلاق میں، بندگان خدا کی رہنمائی میں، اور اللہ کے دین اور اس کی کتاب اور عامة المسلمين کی خیرخواہی میں، عہد نبوت سے قریب تر ہونے اور پچشم خود آثار نبوت کا مشاہدہ کرنے میں اور اس ماحول میں زندگی بسر کرنے میں جو دین کی معرفت کا کامل معیار تھا اور پھر ان میں سے بعض حضرات خود ان قرون خیر کے اندر ممتاز اور نمایاں حیثیت کے مالک تھے جن کے "خیر" ہونے کی شہادت دی گئی ہے اور ان سب باتوں سے بڑھ کر یہ ہے کہ اللہ تعالیٰ کی ازلی مشیت کا فیصلہ تھا کہ ان پاکیزہ نفوس اور مقدس ہستیوں کو

دنیا نے اسلام میں قبول عام حاصل ہوگا یہ ان نفوس قدیسہ کی برگزیدگی کے ایسے روشن دلائل ہیں کہ کائنات کے صفات اس کی شہادت دے رہے ہیں اور اسلامی تاریخ کے اوراق اس کا اعتراف کر رہے ہیں، دشمن تک ان کے تقدس و طہارت کے معرف ہیں۔ لہذا اس عہد کے ہر محقق کے پیش نظر، یہ بدیہی حقیقت ہے کہ ان تمام موجب اعتماد امور کے حصول کا اس تاریک دور میں کسی بھی شخص کے لئے تصور بھی قریب قریب ناممکن ہے چہ جائیکہ حصول، لہذا ائمہ مجتہدین اور ان کے مذاہب کی عظمت کا اعتراف دل کی گہرائیوں میں رانج ہونا از بس ضروری ہے، ان سے باہر نکلنے کا تصور بھی پاس نہ آنا چاہئے۔

**امر ششم:** یہ ہے کہ یہ لاٹ فخر میراث (فقہ مذاہب اربعہ) جس کا امت محمدیہ کے ایسے ایسے مجتہدین نے امت کو وارث بنایا ہے، یہی وہ سب سے بڑی دولت و ثروت ہے جس سے امت ابد الآباد تک مستغفی اور بے نیاز نہیں ہو سکتی۔ ایسی صورت میں ”مسائل حاضرة“ کے حل کرنے میں ان مذاہب کے مجتہدین سے بحث واستفادہ از بس ضروری ہے۔

**امر هفتم:** یہ کہ یہی قرآن حکیم، احادیث نبویہ، مسائل اجماع، مدون فقہ کے مسائل اور ائمہ مجتہدین کا تعامل اور طریق کار، ان نوبنو مسائل و حوادث کے حل کرنے میں ہماری موثق رہنمائی کریں گے جو سلف کے زمانے میں نہ تھے۔ اس لئے کہ کتب فتاویٰ، کتب نوازل، اور ہر عہد میں کتب تجھیں، و مزید اس امر کی روشن دلیل ہیں کہ ہر زمانہ میں جو بھی نیا واقعہ یا حادثہ یا مسئلہ پیش آیا ہے ہمارے فقہاء نے اس کے حل کرنے میں مطلق کوتاہی نہیں کی ہے۔

**امر هشتم:** یہ ہے کہ دنیا کی تاریخ اور اس کے واقعات و حوادث قانون قدرت کے تحت برابر بڑھے چلے جا رہے ہیں اور بڑھے چلے جائیں گے ان میں وقوف اور ٹھیکراؤ نام کو نہیں، اور جتنی کتابیں اب تک تصنیف کی گئی ہیں اور فتوے دیے گئے ہیں اور فقہاء کے مسائل ہم تک پہنچے ہیں وہ اس جدید زمانے میں پیدا ہونے والے نوبنو واقعات اور تازہ تازہ حوادث و مسائل کے حل کرنے کے لئے یقیناً کافی نہیں ہیں، اس لئے ہم اس پر مجبور یا مامور ہیں کہ ان جدید مسائل کو اُسی ذخیرہ علم وہادیت کی روشنی میں حل کریں جو ہم تک پہنچا ہے۔ یعنی کتاب اللہ و سنت رسول اللہ، اجماع امت اور اجتہادی و فقہی مسائل میں متقد میں کی علمی میراث یعنی فقہ مذاہب مجتہدین اور اپنی کوتاہ بینی یا اعتراف عجز و شکست اور احساس کمتری

میں بتلا ہو کر جدید فکر و نظر کے اس سیالب میں (جو یورپین مفکرین کی جانب سے آ رہا ہے) ہرگز نہ بھیں۔

**امر نہم:** یہ ہے کہ جہاں تک ہو سکے اور جس طرح بھی ہو سکے ہم ائمہ مجتہدین کے

اقوال ہی سے استدلال کریں اور فقہ مذاہب اربعہ سے باہرنہ جائیں اگرچہ کسی خاص مسئلہ میں ان میں سے کسی ایک کا مسلک چھوڑ کر دوسرے کا مسلک اختیار کرنا پڑے۔ غرض ان مذاہب متعدد میں سے جس مذہب میں بھی عہد حاضر کی کسی پیچیدگی اور دشواری کا حل مل جائے اور اس سے وہ عقدہ لا یخل کھل جائے، اسی سے استدلال کریں اور اس کو دانتوں سے پکڑ لیں، تاکہ ہر نئے مسئلہ میں جدید اجتہاد ہمارا مبلغ سعی نہ بن جائے اور ہمیں اجتہاد کا دروازہ ہر کس وناکس کے لئے چوپٹ کھولنا نہ پڑے، اس لئے کہ فریضہ وقت اور تقاضائے ضرورت نہ اجتہاد کے دروازہ کو بالکل کھول دینا ہے اور نہ بالکل بند کر دینا اور اس پر سیل لگا دینا ہے بلکہ اس افراط و تفریط کے درمیان اعتدال کی راہ ہی صراط مستقیم ہے کہ ناگزیر ضرورت کے وقت اجتہاد کیا جائے اور وہ اجتہاد فقہ مذاہب اربعہ کے اصول اور طریق کا راستے باہر اور آزاد نہ ہو۔

**امر دهم:** یہ ہے کہ آج ہمارے سامنے "مہم" جس کو ہمیں سر کرنا ہے، ان جدید مسائل

کا حل ہے جو سلف صالحین کے عہد میں یکسر موجود نہ تھے اور نہ ان کے خیال و فکر میں آسکتے تھے۔ اسلئے کہ یہ صرف مغربی تہذیب یا جدید تمدن کی پیداوار ہیں۔ اور یہ بھی ظاہر ہے کہ وہ مزایا اور خصوصیات جو فراواں علم، عظیم اخلاص اور شدت خشیت اللہ کے ساتھ ہمارے سلف صالحین کے اندر موجود تھیں جیسا کہ میں بتلا چکا، اس دور میں کسی بڑی سے بڑی شخصیت میں بھی نہیں جمع ہو سکتیں لہذا اس کی کی تلافی اس طرح کی جائے کہ جہاں تک ہو کسی ایک فرد کی شخصی رائے پر اعتماد اور اسکو قبول کرنے سے اجتناب کیا جائے خواہ وہ کتنا ہی بڑا وسیع النظر اور کثیر المعلومات عالم کیوں نہ ہو بلکہ اس ذمہ داری کا بار اٹھانے کے لئے ایک جماعت سامنے آئے جس میں بحیثیت مجموعی وہ تمام ممیزات و خصائص موجود ہوں جن کا تذکرہ کیا جا چکا ہے۔ اس سلسلہ میں امام ابوحنیفہ رحمۃ اللہ علیہ کے طریق کا رکاوۃ حسنہ اور مشعل راہ بنائیے کہ امام صاحب موصوف باوجود یکہ بجاۓ خود اتنے قدیم العہد مجتہد ہیں کہ صحابہ اور کبار تابعین سے انکا زمانہ بالکل ملا ہوا ہے اور خود صغیر تابعین میں سے ہیں اور کتاب و سنت کے موجز ن سرچشمتوں سے مکمل طور پر سیراب و سرشار ہیں، اس فراوانی علم کے ساتھ ساتھ قیاسی مشکلات، دشوار ترین فقہی مسائل اور قضاء و افتاء سے متعلق مغلق پیچیدگیوں

کو حل کرنے میں روشن بصیرت اور ایسی فوق العادۃ قدرت اجتہاد کے مالک ہیں کہ بالتفاق رائے آپ کے ہم عصر وہ نے آپ کو ”رَأْسُ الْمُجتَهِدِينَ“، تسلیم کیا ہے اور امام محمد بن ادریس شافعی رحمہ اللہ جیسے صفات اول کے مجتہدین آپ کے بارے میں فرماتے ہیں کہ ”تفقہ و اجتہاد میں تمام دنیا ابوحنیفہ کی عیال (پروردہ) ہے۔“ جیسا کہ حافظ ابن عبد البر، صیری اور ابن ابی العوام سے بحوالہ ابی عبید بن قاسم اور بحوالہ حرمہ و ربع وغیرہ تلامذہ امام شافعی نے، امام موصوف کا مذکورہ بالامقول نقل کیا ہے،<sup>(۱)</sup> لیکن ان تمام خارق العادہ اور مسلم صلادیتوں کے باوجود امام ابوحنیفہ ایک ایسی جماعت کی تخلیق و تشكیل سے مستغنی اور بے نیاز نہ ہو سکے جس میں مجتہدین، محدثین، لغویین، اہل عربیت اور ارباب درع و تقویٰ عبادو زہاد موجود ہوں چنانچہ انہوں نے ایک اجتہاد کمیٹی بنائی جسکے مستقل اراکین قاضی ابو یوسف، امام زفر، محمد بن الحسن شیبانی، حسن بن زیاد، اسد بن عمرو، نوح بن ابی مریم، عافیہ ازدی، حمزہ زیارات، ابن مبارک اور وکیع بن الجراح جیسے تقریباً چالیس ماہرین علوم و فنون ائمہ عصر جمع کئے جن میں سے ہر ایک ممبر کسی نہ کسی علم و فن یا زہد و تقویٰ میں اختصاصی اہلیت کا مالک تھا جیسا کہ الموفق المکی نے اس ”لجمۃ الاجتہاد“ سے بحث کی ہے۔

تو دیکھئے کہ امام ابوحنیفہ نے اپنی شخصی رائے پر اپنے مذهب کی بنیاد نہیں رکھی بلکہ حنفی مذهب کی تشكیل و تدوین ان تمام حدائق علوم و فنون اور ارباب درع و تقویٰ ائمہ کی باہمی مشاورت و مساعدت سے وجود میں آئی ہے، یہی وجہ ہے کہ دوسرے شخصی مذاہب کے بال مقابل جو وسیع اور محیط عالم قبول عام حنفی مذهب کو میسر آیا ہے اور کسی مذهب کو میسر نہیں آسکا۔<sup>(۲)</sup> اسی لئے جیسا کہ حنفی مذهب اپنے تکون کے اعتبار سے سب سے زیادہ قدیم العہد اور پہلا مذهب ہے، اسی طرح دنیا سے انفرض اور زوال کے اعتبار سے بھی دنیا کا سب سے آخری مذهب ہو گا (انشاء اللہ) جیسا کہ امام شعرانی نے اسکی تصریح کی ہے۔ بہر حال عمر فاروق، خلفاء راشدین اور صحابہ کرام (رضی اللہ عنہم) کے بعد ابوحنیفہ پہلے مجتہد ہیں جنہوں نے اپنے مذهب

(۱) مناقب الإمام الأعظم أبی حنیفة للموفق بن احمد المکی (المتوفی: ۲۸۵۵)۔ اقوال الإمام الشافعی فی فقه الإمام - ۳۱ / ۲ - مکتبہ اسلامیہ کوئٹہ۔

(۲) المرجع السابق - اسباب تقديم مذهب الإمام الأعظم على سائر المذاهب - ۲ / ۲۸۱، ۱۲۳، ۱۳۳ - ط: مکتبہ اسلامیہ۔

کی بنیاد (شخصی رائے کے بجائے) باہمی مشاورت اور اجتماعی رائے پر رکھی ہے۔ تو بخلاف اس تاریک اور مظلوم دور میں جو اس عہد زریں اور ورع و تقویٰ، اخلاص اور یقین کے انوار سے روشن زمانہ سے کوئی بھی نسبت نہیں رکھتا بلکہ بالکل متضاد ہے) ہم کیونکر اس اجتماعی رائے اور مشاورت باہمی سے مستغنی اور بے نیاز ہو سکتے ہیں۔ اللہ تعالیٰ بھی آیت کریمہ ”إِن تَتَقَوَّلُوا إِلَهًا يَعْلَمُ لَكُمْ فِرْقَانًا“ میں اسکی جانب اشارہ فرماتے ہیں اور نبی علیہ الصلوٰۃ والسلام کی ایک حدیث سے تو اس مسئلہ کے تمام پہلو روشن بلکہ منصوص ہو جاتے ہیں۔ چنانچہ حافظ طبرانی نے ”مجمٔ کبیر“ اور ”مجمٔ اوسط“ میں بسند خود حضرت علی رضی اللہ عنہ سے روایت کیا ہے کہ حضرت علیؓ کہتے ہیں: میں نے عرض کیا یا رسول اللہ جب ہمارے سامنے کوئی ایسا مسئلہ آئے جس کے متعلق کوئی واضح بیان (نص کتاب و سنت) موجود نہ ہو، نہ امر ہونہ نہیں (نہ حکم نہ ممانعت) تو ایسے مسئلہ کے متعلق آپ ہمیں کیا حکم فرماتے ہیں (ہم کیا کریں) رسول اللہ صلی اللہ علیہ وسلم نے فرمایا: ایسے مسئلہ میں تم فقہاء اور ارباب ورع و تقویٰ سے مشورہ کرو اور کسی بھی شخصی رائے پر تکیہ نہ کرو۔ حافظ یثمی ”جمع الزوائد“ میں فرماتے ہیں: اس روایت کے تمام راوی ثقہ اور رجال صحیحین میں سے ہیں۔<sup>(۱)</sup> رسول اللہ صلی اللہ علیہ وسلم کے اس ارشاد گرامی میں اسی اجتماعی اجتہاد اور اس کی شرائط کی طرف رہنمائی کی گئی ہے جس کا حاصل حسب ذیل ہے:

(۱) اجتہاد کی ضرورت صرف ایسے مسائل میں معتبر ہے جن میں (کوئی نص صریح نہ ہو) نہ رسول اللہ کی کوئی سنت (حدیث) ہونے وہی الٰہی (نص قرآن) ہو۔

(۲) ایسے مسائل کا حل لا بدی طور پر جماعت علماء کے مشورہ سے کیا جائے نہ کہ کسی شخصی رائے سے۔

(۳) اس اجتہاد کے اراکین میں بیک وقت دو وصف ضرور موجود ہونے چاہیں، ایک تفہم فی الدین، دوسرا تقویٰ و عبادت گزاری۔

(۱) مجمع الزوائد و منبع الفوائد للحافظ نور الدین الہبیشی (المتوفی: ۷۸۰ھ) باب الإجماع۔

۱/۸۷ - ط: دار الكتب العلمية بیروت۔

لائق احترام بزرگو!

اس میں شک نہیں کہ قرآن حکیم اور سنت نبویہ ایسے دوسرے کن سرچشمے ہیں جن کے اندر قیامت تک ہر پیدا ہونے والی نئی سے نئی بیماری کے لئے کامل شفا اور ہر دور میں رونما ہونے والی علمی تشنگی کی تسکین کے لئے آب حیات موجود ہے۔ اس لئے ہمارا عقیدہ ہے کہ ایک طرف تو اللہ تعالیٰ کا علم اس قدر محیط ہے کہ وہ فتنہ اور گمراہی، بے حیائی اور بے لگامی جو انسانی معاشرہ میں کسی بھی دور کے اندر رونما ہونے والی ہے اُس سے وہ بخوبی واقف تھا اور اس جدید تہذیب و تمدن کے زمانہ میں نوع انسانی کے نظام زندگی میں جو بھی معاشرتی، معاشی، اقتصادی اور تجارتی ضروریات وقتاً فو قتاً پیش آتی رہیں گی، خواہ شخصی ضرورتیں ہوں خواہ اجتماعی، خواہ مادی ضرورتیں ہوں یا روحانی ان کو بھی وہ خوب اچھی طرح جانتا تھا، دوسری طرف اسکی قدرت بھی اس قدر کامل اور محیط ہے کہ وہ اپنے بندوں کے لئے، ایسا کامل و اکمل نظام زندگی آسمان سے نازل فرمادے جو ہر زمانہ میں اور ہر جگہ کافی و وافی ہو، یقیناً اللہ تعالیٰ کی قدرت کاملہ اس سے قاصر و عاجز نہیں ہے۔ ایسی صورت میں قطعی طور پر ہمارا یہ عقیدہ ہے کہ شریعت محمدیہ جو اس نے عطا فرمائی ہے وہ یقیناً ہر کٹھن منزل پر نوع انسانی کی دستگیری کے لئے کفیل ہے اور اس کی آغوش علمی میں ہر مشکل اور دشواری کا حل یقیناً موجود ہے۔ صرف اتنی بات ہے کہ عام انسانی عقول و افکار اسکے مآخذ تک پہنچنے سے قاصر ہتی ہیں تو وہ (اپنی لाई اعلیٰ کا اعتراف اور اہل علم کی طرف رجوع کرنے کے بجائے) اس عہد میں انسانی سوسائٹی کے لئے شریعت کے ناقابل عمل ہونے اور عصر حاضر کی ضروریات کو پورا کرنے سے قاصر ہونے کے طعنے مارنے شروع کر دیتی ہیں۔

لہذا وقت کا تقاضا ہے کہ شریعت کے اساسی اصول تشریع کو سامنے رکھ کر ان عصری مسائل کو حل کرنے کے لئے صحیح معیار اور درست پیمانہ پر قدم اٹھایا جائے۔ اور ”مجموع بحوث اسلامی“ کے کار فرماؤں سے یہ توقع رکھی جائے کہ وہ آخری حل اور نتیجہ پر پہنچنے میں عجلت بے کام نہ لیں۔ صبر و ضبط، تحمل و برداشت داری و آہستہ روی اختیار فرمائے کر علوم قدیم و جدید میں ربط و اتصال پیدا کریں۔ نظر دقيق اور رائے صائب کے ذریعہ انکو جمع کرنے کی انتہائی محتاط کوشش فرمائیں اور اس امانت الہیہ کی حفاظت کی ذمہ داری کا احساس و شعور ہر لمحہ پیش نظر رکھیں تاکہ وہ حل صحیح ہو، اللہ تعالیٰ کی بارگاہ میں بھی مقبول ہو اور عامۃ الناس کے نزدیک بھی پسندیدہ، دول و ممالک اسلامیہ کے لئے وہ قابل اعتماد طریق کا را اور امت مسلمہ کیلئے

لائق اتباع نمونہ ہو۔

کاش کہ ہمیں اس موتمر میں آنے سے پہلے زیر بحث مسائل کی اطلاع دیدی جاتی تاکہ ہم اس سے زیادہ بصیرت اور تیاری کے ساتھ موتمر کے تحقیقاتی کاموں میں حصہ لیتے۔

بہر حال اب بھی ہم ان تمام زیر بحث مسائل میں اپنا نظریہ پیش کرنے کیلئے تیار ہیں اور آپ سے اتنی توقع ضرور رکھتے ہیں کہ مسائل شرعیہ میں صرف "رخصتوں" کا تبع اور تلفیق میں المسائل پر قناعت کر کے اس دھوکہ میں نہ پڑ جائیے کہ ہم نے شریعت کا دامن پکڑ رکھا ہے اور اس طرح دین مبین کو "کھیل بنالینے" کی غلطی کے مرتكب نہ ہو جائیے۔ أعادنا اللہ منہ.

اللہ سبحانہ و تعالیٰ سے پر خلوص دعا ہے کہ وہ ہماری اُمیدوں کو ناکام و نامراد نہ فرمائیں اور یہ عظیم خدمت ازھر کے زیر سایہ سید جمال عبدالناصر صدر جمہوریہ عربیہ متحده کے عہد مسعود میں صالح اور مخلص علماء کی مسامی سے پایہ تکمیل کو پہوچنے۔

خاتمه پر میں ممالک اسلامیہ کے محترم علماء و فضلاء کے سامنے معذرت خواہ ہوں کہ یہ چند کلمات قاہرہ پہوچنے کے دون بعد موتمر کے پروگرام کا علم ہوتے ہی مصروف ترین اوقات میں سے دو چار گھنٹے بچا کر قلم برداشتہ لکھ کر پیش کر رہا ہوں، اُمید ہے کہ اداء مقصد میں ناکامی ہونے کی صورت میں چشم پوشی اور درگذر سے کام لیں گے۔ واللہ ولی التوفیق۔ والسلام علیکم و رحمۃ اللہ۔

دوشنبہ ۲۵ ربیوال ۱۳۸۳ھ بہ مطابق ۹ مارچ ۱۹۶۴ء۔ قاہرہ

محمد یوسف بنوری

بانی و شیخ الحدیث۔ مدرسہ اسلامیہ عربیہ کراچی

نائب صدر و فاقہ مدارس عربیہ پاکستان

بینات۔ صفر المظفر ۱۳۸۳ھ

## اسلامی قوانین میں اجتہاد و عقل کا مقام

اور

## جدید مسائل میں اجتہاد کا طریق کار

تحریر: حضرۃ العلامہ مولینا محمد یوسف بنوری مدظلہ،

ترجمہ: مولینا محمد یوسف لدھیانوی

زیرنظر مقالہ " موقف التشريع الاسلامی من الاجتہاد و مذهب العقل فی الدین" کے عنوان سے ادارہ تحقیقات اسلامی راولپنڈی کی بین الاقوامی کانفرنس (۱۲-۱۳ اذی القعده ۱۴۳۰ھ) کے لئے لکھا گیا تھا، مقالہ چونکہ تاخیر سے تیار ہوا تھا اس لئے وہاں پڑھا نہیں گیا، البتہ اس کا خلاصہ باñی بیان کر دیا گیا تھا، اس لئے اس کا ترجمہ ہدیہ قارئین ہے (مترجم)

یہ "اجتہاد" کے موضوع پر مختصر سامقالہ ہے میں اس وقت، موضوع سے متعلقہ تمام مباحث پر مفصل بحث کا ارادہ نہیں رکھتا مثلاً "اجتہاد" کی لغوی تحقیق، اجتہاد کے معانی، حکم، اركان، شرائط، اقسام، جیت اجتہاد پر دلائل اور اس قسم کی اور طویل بحثیں جن سے تمام ائمہ مذاہب کے اصول فقہ کی کتابیں بھری پڑی ہیں، چنانچہ ان اکابر نے کسی چھوٹی بڑی بحث کو نہیں چھوڑا جس کی کما حقہ تحقیق و تنتیخ نہ کرڈی ہو یہ سلسلہ اسلام کے قدیم دور سے لیکر علمی دور کے آخری سرے تک جاری رہا ہے، بلاشبہ یہ امت اسلامیہ کی ماہیہ فخر دولت ہے، جس سے نہ بحث و تفہیم کا طالب علم مستغنى ہے، نہ عصری مسائل کے حل کامدی اس سے بے نیاز ہو سکتا ہے۔  
چنانچہ امام ابوحنیفہ اور ان کے تلمیذ رشید قاضی القضاۃ ابو یوسفؒ کے دور سے پھر امام شافعیؒ،

امام طحاوی، جصاص رازی، ابو زید بوسی، فخر بزد و می، امام غزالی کے دور سے امام رازی اور آمدی کے دور تک اور ان کے دور سے امیر کاتب اتقانی اور ابن ہمام حنفی کے دور تک اسلامی کتب خانے میں (اصول فقہہ یہ) اتنا بڑا ذخیرہ وجود پذیر ہوا جس سے عقل حیران رہ جاتی ہے۔

آج کی فرصت میں میرے پیش نظر صرف یہ ہے کہ محققین اہل علم کی توجہ مسائل حاضرہ اور جدید مشکلات میں اجتہاد کے اہم اصولوں کی طرف مبذول کراؤں، کیونکہ نئے تمدن نے نئے مسائل کو جنم دیا ہے اور ان میں بہت سی چیزیں ایسی نظر آتی ہیں جنہیں قواعد شرعیہ اور فقہ اسلامی کے مطابق ڈھالنا ہماری پہلی ضرورت ہے ہمارا ایمان ہے کہ دین اسلام تمام ادیان عالم کے لئے خاتم اور قیامت تک کی ضرورتوں کا کفیل ہے، چنانچہ کتاب و سنت اور ان سے متعلقہ علوم وہ فیاض چشمے ہیں جن سے حل مسائل کے سونے ابلتے ہیں پھر صحابہ و تابعین اور انہمہ مجتہدین کا طریق کار ہمارے لئے روشنی کا بینار ہے ان حضرات نے اجتہاد کیا اور جن ”اصول“ کے احکام نص سے ثابت تھے ان پر (غیر منصوص) کو قیاس کیا اور نصوص کے حکم کو فروع و حوادث کی طرف متعدد کرنے کے لئے اجتہاد سے کام لیا، اس طرح اجتہاد و قیاس اصول شرعیہ میں سے ایک اصول قرار پایا، جس سے تفقہ فی الدین کا دائرة وسیع ہوا، ہم اس حق میں نہیں کہ اس دائرے کو تنگ کر دیا جائے، یاد ہیں خداوندی کے ان فیاض چشمتوں کو بند کر دیا جائے کیونکہ کتاب و سنت اور عقل کے دلائل سے ثابت ہے کہ یہ دائرة ہر دور میں وسیع رہے گا۔

چنانچہ حق تعالیٰ کا ارشاد ہے ”پس تم عبرت لو! اے عقلمندو!“۔<sup>(۱)</sup>

نیز ارشاد ہے: ”بیشک اس میں عبرت ہے بصیرت والوں کے لئے۔“ (۲)

اور ظاہر ہے کہ کسی شی کے حکم کو اس کی نظیر کی طرف لوٹانے کا نام ”اعتبار“ ہے، اسی لئے جس اصل کی طرف نظر کو لوٹایا جائے اسے ”عبرة“ کہا جاتا ہے۔<sup>(۲)</sup>

(١) الحشر: ٢ (٢) آل عمران: ١٣

(٣) اصول السرخسى للإمام أبي بكر محمد بن احمد السرخسى (المتوفى : ٥٩٠) الحجة فى حجية القياس لجمهور العلماء - ١٢٥/٢ - ط: دار المعارف النعmaniية الهند.

نیز ارشاد ہے! ”اور اگر یہ لوگ اس کو رسول (صلی اللہ علیہ وسلم) کے اور جوان میں ایسے امور کو سمجھتے ہیں ان کے حوالے کر دیتے تو ان میں جو لوگ اس کو سمجھنے کی صلاحیت رکھتے ہیں اس کو خود ہی جان لیتے۔“<sup>(۱)</sup>

اور استنباط کے معنی ہیں جیسا کہ سرخسی نے لکھا ہے، اجتہاد کے ذریعہ حکم منصوص کی علت دریافت کرنا۔<sup>(۲)</sup>

نیز ارشاد ہے: ”پس اگر تم کسی امر میں جھگڑ پڑو تو اسے اللہ و رسول کی طرف لوٹاؤ۔“<sup>(۳)</sup>  
امام سرخسی لکھتے ہیں: ”یہ کہنا صحیح نہیں ہو گا کہ اللہ و رسول کی طرف لوٹانے سے مراد کتاب و سنت کی طرف رجوع کرنا ہے، کیونکہ یہاں رد کو منازعت پر معلق کیا گیا ہے اور ظاہر ہے کہ کتاب و سنت پر عمل کرنا اس شرط پر معلق نہیں، نیز جن احکام شرعیہ پر کتاب و سنت نے نصوص موجود ہوں ان میں اہل ایمان کی نزاع کی صورت مشکل ہی سے پیش آسکتی ہے، اس سے واضح ہوا کہ یہاں مراد وہ منازعت ہے جو ایسے واقعہ میں پیش آئے جس کے لئے کتاب و سنت کا صریح حکم موجود نہ ہو اور ”رد“ سے مراد یہ ہے کہ جس حادثہ میں نزاع واقع ہو غور و فکر سے کتاب و سنت کے منصوص احکام میں اس کی نظر تلاش کی جائے اور یہ مماثلت، اجتہاد کے ذریعہ علت حکم کی دریافت ہی سے معلوم ہو سکتی ہے۔<sup>(۴)</sup>

اور آنحضرت صلی اللہ علیہ وسلم اور صحابہ کرام رضوان اللہ علیہم اجمعین کی احادیث، اجتہاد، قیاس اور اعتبار کے سلسلہ میں کافی تعداد میں موجود ہیں ان کی ایک اچھی مقدار، امام سرخسی نے ”أصول“ میں<sup>(۵)</sup>

(۱) النساء : ۸۳.

(۲) اصول السرخسی - المرجع السابق - المراد من قوله تعالى لعلمه الذين يستبطونه ۱۲۸/۲.

(۳) النساء : ۵۹.

(۴) اصول السرخسی - المرجع السابق - ۱۲۹/۲.

(۵) اصول السرخسی - المرجع السابق ۱۲۹/۲ إلى ۱۳۳.

امام ابن عبد البر نے ”جامع بیان العلم“<sup>(۱)</sup> میں اور حافظ ابن قیم نے ”اعلام الموقعین“<sup>(۲)</sup> میں دوسرے اکابر نے جمع کر دی ہے، ہم یہاں ”حدیث معاذ“ کے ذکر پر کفایت کرتے ہیں جو ”سنن“ میں موجود ہے، انہی حدیث نے اسے روایت کیا ہے اور تمام امت نے اسے قبول کیا ہے۔

امام غزالی ”المستصفی“ میں لکھتے ہیں: ”اس حدیث کو امت نے قبول کیا ہے اور کسی نے اس میں طعن یا انکار کا اظہار نہیں کیا اس لئے اس کا مرسل ہونا قادر نہیں، بلکہ اس کی سند کی تفییش بھی ضروری نہیں، جیسا کہ آنحضرت صلی اللہ علیہ وسلم کی وہ احادیث جن پر پوری امت عمل پیرا ہے مثلاً وارث کے لئے وصیت نہیں“۔ ”کسی عورت سے اس کی پھوپھی پر زناج نہ کیا جائے“۔ ”دولتوں کے لوگ ایک دوسرے کے وارث نہیں ہوں گے“، وغیرہ (کہ اس عملی تواتر کے بعد ان کے اسناد کی بحث غیر ضروری ہو جاتی ہے) البتہ یہ حدیث معاذ اصل اجتہاد میں نص ہے اور شاید یہ ”تحقیق مناط“ اور عین مصلحت کے بارے میں ہے، جہاں کے اصل کا حکم مصلحت پر معلق ہوا اس لئے یہ قیاس کو صرف اپنے عموم کی بناء پر شامل ہوگی۔<sup>(۳)</sup>

مگر چونکہ بعض لوگوں نے اسے طویل بحث کا نشانہ بنایا اور اسکی اسناد کا سوال اٹھایا ہے اس لئے ہم یہاں امام کوثری کی تحقیق کا خلاصہ اور باب پیش کرتے ہیں، جو اصول حدیث کے قواعد کے مطابق انہوں نے اس کی قوت سند کے بارے میں فرمائی ہے۔

اس حدیث کو امام ابو داؤد، ترمذی اور رداری نے مختلف الفاظ میں حضرت معاذ رضی اللہ عنہ

(۱) جامع بیان العلم وفضله للقرطبی - باب اجتہاد الرأی علی الأصول عند عدم النصوص فی حين نزول النازلة - ص ۷۱۷ إلی ۳۳۷ - رقم الحديث: ۹۰۳ إلی ۹۲۶ - ط: دار الكتب العلمية بیروت.

(۲) اعلام الموقعین عن رب العالمین للحافظ شمس الدین ابن القیم الجوزیة (المتوفی: ۷۵۶ھ) ماورد فی السنة من تعلیل الأحكام - ۱۳۲ - ۱۵۷ إلی ۱۳۲ - ط: دار الكتب العلمية بیروت.

(۳) المستصفی من علم الأصول للإمام محمد بن محمد الغزالی (المتوفی: ۵۵۰ھ) - مقدمة فی حد القياس - الباب الأول فی اثبات القياس علی منکریه - الاعتراض الخامس - ۲۳، ۴۲ - ط: المکتبة التجاریة الكبرى مصر .

سے روایت کیا ہے، کہ جب حضرت معاذ رضی اللہ عنہ کو آنحضرت صلی اللہ علیہ وسلم نے یمن کا قاضی بن اکر بھیجا تو فرمایا: فیصلہ کیسے کرو گے؟ عرض کیا: کتاب اللہ کے مطابق! فرمایا: اگر اس کا صریح حکم کتاب اللہ میں نہ ہو؟ عرض کیا: تو سنت رسول اللہ صلی اللہ علیہ وسلم کے مطابق! فرمایا: اگر سنت رسول اللہ صلی اللہ علیہ وسلم میں بھی نہ ہو؟ عرض کیا پھر میں اپنی رائے سے اجتہاد کروں گا اور غور و فکر میں کوتا ہی نہیں کروں گا! یہ سن کر آنحضرت صلی اللہ علیہ وسلم نے فرمایا: اللہ تعالیٰ کا بیحد شکر ہے کہ اس نے فرستادہ رسول اللہ (صلی اللہ علیہ وسلم) کو رسول اللہ (صلی اللہ علیہ وسلم) کے پسندیدہ طریق کی توفیق دی۔<sup>(۱)</sup>

اس حدیث کو اصحاب معاذ رضی اللہ عنہ سے حارث بن عمر ثقفی نے روایت کیا ہے، اور حارث نہ تو مجھول اعین ہے، چنانچہ امام شعبہ فرماتے ہیں کہ وہ مغیرۃ بن شعبہ کے بھتیجے ہیں، اور نہ وہ مجھول الوصف ہے کیونکہ وہ کبار تابعین میں، ابو عون ثقفی (۱۱۶ھ) کے طبقہ شیوخ میں ہیں اور ان کے بارے میں کوئی 'جرح مفسر' ثابت نہیں، اس لئے ان کی ثقاہت اور قبول روایت کے لئے اتنا ہی کافی ہے اس کے بعد ان کے اہل طبقہ سے نقل توثیق کی حاجت نہیں رہ جاتی اور تمام تابعین کے حق میں خیر کی شہادت دی گئی ہے وہ سب ثقہ اور عادل ہیں، جب تک کہ ان میں جرح موثر اور جرح مفسر ثابت نہ ہو اور صحابہ سب عادل ہیں، ان میں کسی قسم کی جرح موثر نہیں، علاوہ بریں حارث کو ابن حبان نے "ثقة" میں ذکر کیا ہے۔

اور یہ حدیث اس وجہ سے بھی ضعیف نہیں قرار دی جاسکتی کہ ابن عون حارث سے اس کی روایت میں متفرد ہیں، اس لئے کہ ثقہ راوی کے تفرد کی وجہ سے حدیث کو رد کر دینا اہل حق کا اصول نہیں اور ابن عون، امام اعمش، ابو سحاق، مسر، شعبہ، ثوری اور ابو حینفہ جیسے اکابر کے استاذ صحیحین کے راوی، اور بالاتفاق اہل نقد، ثقہ ہیں۔

(۱) مقالات الكوثری بقلم العلامة الشيخ محمد زاہد الكوثری (المتوفی: ۱۳۷۵ھ) - حدیث معاذ بن جبل رضی اللہ عنہ فی اجتہاد الرأی - ص ۲۰ الی ۲۳ - ط: دار الشمسیة للنشر المحدودة کراتشی

ابن عون سے اس حدیث کو ابو اسحاق شیبانی اور شعبہ بن حجاج نے روایت کیا ہے، اور ابو اسحاق سے ابو معاویہ ضریر نے، اور شعبہ سے یحییٰ بن سعید قطان، عثمان بن عمر عبدی، علی بن جعد، محمد بن جعفر، عبد الرحمن بن مہدی اور ابو داؤد طیاری وغیرہم نے روایت کیا ہے اور ان حضرات سے بے شمار لوگوں نے روایت کیا، یہاں تک کہ فقہاء تابعین نے اس حدیث کو بالاتفاق قبول کیا۔

اور اس حدیث کو اس وجہ سے رد کر دینا کہ، یہ اصحاب معاذ سے مروی ہے اور وہ مجہول ہیں، چند وجوہ سے غلط ہے۔

**ولا:** اس لئے کہ اصحاب معاذ، دین و ثقاہت میں معروف ہیں اور ناممکن ہے کہ کوئی شخص اصحاب معاذ میں سے کسی ایک کے حق میں بھی جرح ثابت کر سکے (اور ثقہ کا مہم ہونا مصزنہیں)

**ثانیاً:** اس لئے کہ اصحاب معاذ کا بلا تعلیم ذکر، اس امر کی دلیل ہے کہ روایت کے اعتبار سے یہ حدیث حد شہرت کو پہنچی ہوئی تھی، جیسا کہ قاضی ابو بکر بن عربی نے کہا ہے، چنانچہ امام بخاری نے عروہ بارقی کی حدیث کی سند اس طرح نقل کی ہے! ”میں نے قبیلہ کے لوگوں کو عروہ سے روایت کرتے سنائے“۔ اس کے باوجود یہ روایت درجہ صحت سے نہیں گری اور امام مالک نے ”قسمۃ“ میں سند یوں بیان کی ہے ”اس کی قوم کے بڑے لوگوں میں سے چند مردوں نے خبر دی“۔ نیز صحیح مسلم میں زہری سے یوں روایت ہے کہ ”مجھ سے چند مردوں نے برداشت ابو ہریرہ یہ حدیث بیان کی ہے کہ جس نے جنازہ کی نماز پڑھی اس کے لئے ایک قیراط ہے“۔

**ثالثاً:** اس لئے کہ تاریخ ابن ابی خیثہ میں برداشت شعبہ یہ لفظ ہیں ”میں نے مغیرہ بن شعبہ کے بھتیجے حارث بن عمرو سے سنا وہ اصحاب رسول اللہ صلی اللہ علیہ وسلم سے معاذ کی یہ حدیث بیان کرتے تھے“۔ حافظ ابن عبد البر نے بھی ”جامع بیان العلم“ میں اسی طرح روایت کی ہے،<sup>(۱)</sup>

(۱) جامع بیان العلم وفضله - باب اجتہادی الرأی علی الأصول - ص ۳۱۸، ۳۱۹ - رقم الحدیث:

۹۰۳، ۹۰۴، ۹۰۵ - ط: دار الكتب العلمية بیروت.

اندر یہ صورت اصحاب معاذ رضی اللہ عنہم سے مراد اصحاب رسول اللہ صلی اللہ علیہ وسلم ہیں اور وہ سب عادل ہیں۔

رابعاً: اس لئے کہ خطیب بغدادی ”الفقیہ والمتفقہ“ میں لکھتے ہیں: ”حارت بن عمرو کا“ عن اناس من أصحاب معاذ“ کہنا شہرت حدیث اور کثرت روایۃ کی دلیل ہے اور حضرت معاذ کا فضل وزہد معروف ہے (ان کے اصحاب بھی معمولی درجہ کے لوگ نہیں ہوں گے) اور کہا گیا ہے کہ عبادہ بن نبی نے اسے برداشت عبد الرحمن بن غنم حضرت معاذ سے روایت کیا ہے، اور یہ سند متصل ہے اور اس کے راوی سب ثقہ ہیں، علاوہ بریں اہل علم نے اسے بالاتفاق قبول کیا ہے اور اس سے استدلال کیا ہے، جس سے واضح ہے کہ یہ حدیث ان کے نزدیک درجہ صحت رکھتی ہے۔<sup>(۱)</sup>

حاصل یہ کہ فقهاء محدثین کے نزدیک یہ حدیث صحیح ثابت ہے، اگر اس کے ساتھ خارجی قرائن اور تأسیدی روایات کو بھی ملا لیا جائے تو یہ قریباً تو اتر معنوی کا درجہ رکھتی ہے (امام کوثری کی تحقیق کا خلاصہ ختم ہوا)۔

اور جدید مسائل میں جیت اجتہاد کی عمدہ ترین دلیل وہ حدیث ہے جسے امام نسائی نے سنن میں ”باب الحکم بالاتفاق اہل العلم“ کے ذیل میں حضرت عبد اللہ بن مسعود کے طویل اثر میں روایت کیا ہے، کہ: ”پس اگر ایسا معاملہ پیش آئے جس کا صریح حکم نہ کتاب اللہ میں ہونے آنحضرت صلی اللہ علیہ وسلم نے اس کا فیصلہ فرمایا ہے تو وہ فیصلہ کرے جو سلف صالحین نے کیا ہوا اور اگر ایسا معاملہ درپیش ہو جونہ کتاب اللہ میں ہو، نہ رسول اللہ صلی اللہ علیہ وسلم نے اس کا فیصلہ کیا ہونہ سلف نے، تو اپنی بصیرت سے اجتہاد کرے اور یہ نہ کہے کہ میں ڈرتا ہوں، میں ڈرتا ہوں، کیونکہ حلال بھی واضح ہے اور حرام بھی اور حلال و حرام کے مابین بعض چیزیں مشتبہ ہیں، اس لئے اس پہلو کو چھوڑ دو جو کٹک پیدا کرے اور وہ پہلو اختیار کرو جس میں کٹک نہ ہو۔“

(۱) کتاب الفقیہ والمتفقہ للحافظ أبي بكر الخطيب البغدادی (المتوفى: ۵۶۲ھ) - باب القول في الاحتجاج بصحیح القياس - ۱۸۹ / ۱ - ط: المکتبة العلمیة.

امام نسائی فرماتے ہیں کہ: ”یہ حدیث بہت عمدہ ہے“<sup>(۱)</sup> اور اسی کی مثل حضرت عمر رضی اللہ عنہ سے بھی روایت ہے<sup>(۲)</sup>۔ اور عقلیٰ حیثیت سے اجتہاد کی ضرورت بالکل واضح ہے۔

امام سرخسی فرماتے ہیں: ”کوئی حادثہ ایسا نہیں جس میں اللہ تعالیٰ کی جانب سے، حلت یا حرمت، وجوب یا عدم و جوب کا حکم نہ ہو اور ظاہر ہے کہ ہر حادثہ میں نص صریح نہیں ہوگی کیونکہ نصوص محدود و متناہی ہیں، جبکہ قیامت تک کے حوادث غیر متناہی اور حادثہ کا نام ”حادثہ“ رکھنے میں اس طرف اشارہ ہے کہ اس میں نص نہیں ہوگی، ورنہ جس پر نص صریح موجود ہوگی وہ ”اصل معہود“ ہوا۔<sup>(۳)</sup> حاصل یہ کہ زندگی روای دوال ہے اور وہ اپنے جلو میں بہت سے نئے مسائل کو لاتی ہے، اس لئے ہمارا فرض یہ ہونا چاہیے کہ ہم کتاب و سنت، اجماع امت اور فقہ اسلامی کی روشنی میں ان جدید مسائل کا حل، اس طرح تلاش کریں کہ نہ تو کبھروی اور گمراہی کی وادیوں میں بھٹکیں نہ بزدلی سے ہاتھ پر ہاتھ دھر کر بیٹھ جائیں۔

تشريع اسلامی کی تاریخ، فقہی دور کی تکمیل اور ہر زمانے میں جدید مسائل پر کتابوں کی تصنیف اس امر کی قطعی دلیل ہے کہ جن مسائل میں کتاب و سنت کے نصوص موجود نہیں، ان میں اجتہاد کا دروازہ ہر وقت کھلا ہے چنانچہ امت اسی اصول پر کار بند رہی ہے، اس لئے جواز اجتہاد پر مزید بحث کی ضرورت نہیں، کیونکہ حق تعالیٰ نے عقل پیدا کی ہے، انسان میں امانت الہیہ کی برداشت کا مدار اسی پر رکھا ہے اور ”بصائر و عبر“ میں غور و مدقائقی بار بار دعوت دی ہے۔

امام فخر الاسلام بزدوی فرماتے ہیں:

”عقل بدن انسان میں ایک نور ہے جیسا کہ زمینی عالم میں آفتاب۔ اس سے وہ را ہیں کھلتی

(۱) سنن النسائي للإمام احمد بن شعيب بن علي (المتوفى: ۴۳۰ھ) - الحکم باتفاق اهل العلم - ۳۰۵/۲ - ط: قدیمی .

(۲) المرجع السابق .

(۳) اصول السرخسی للإمام محمد بن احمد - باب القياس - منهم من قال إن الصحابة كانوا مخصوصين بجواز العمل - ۱۳۹/۲ - ط: دار المعارف النعمانية الهند.

ہیں جہاں حواسِ ظاہری کا دائرہ ختم ہو جاتا ہے، پھر یہ بذاتِ خود را ہنمانہیں بلکہ اس کا کام صرف راستے کا اجاگر کر دینا ہے راستہ واضح ہو جانے کے بعد اس کا ادراک، قلب اپنے نور فہم سے کرے گا جس طرح طلوع آفتاب سے راستہ کھل جاتا ہے، مگر راستہ نظر آنے کے لئے تنہ سورج کی روشنی کافی نہیں بلکہ چشم بینا کی بھی ضرورت ہے۔<sup>(۱)</sup>

بہر حال عقل، ایک نور ہے، ایسا نور! جس سے اوہاں کی تاریکیاں چھپت جاتی ہیں ایسا نور! جس سے عللِ احکام کی راہیں اجاگر ہو جاتی ہیں، حق تعالیٰ نے قرآن کریم کی متعدد آیتوں میں عقل کی مدح و توصیف فرمائی ہے۔ چنانچہ ارشاد ہے:

”ان چیزوں میں نشانیاں ہیں انکو جو غور کرتے ہیں۔“<sup>(۲)</sup>

”جو ان کے دل ہوتے جن سے سمجھتے۔“<sup>(۳)</sup>

”یوں کھول کر بیان کرتے ہیں ہم نشانیاں ان لوگوں کے لئے جو سمجھتے ہیں۔“<sup>(۴)</sup>

”بہرے، گونگے اور اندر ہے ہیں سو وہ کچھ نہیں سمجھتے۔“<sup>(۵)</sup>

”اور وہ ذاتا ہے گندگی ان پر جو نہیں سوچتے۔“<sup>(۶)</sup>

”اور ان کو سمجھتے وہی ہیں جن کو سمجھتے۔“<sup>(۷)</sup>

”کیا دھیان نہیں کرتے قرآن میں یادلوں پر لگ رہے ہیں ان کے قفل۔“<sup>(۸)</sup>

”سمجھتے وہی ہیں جن کو عقل ہے۔“<sup>(۹)</sup>

”شايد وہ سوچے یا ذرے۔“<sup>(۱۰)</sup>

”اور سورج وہی کرے جو رجوع رہتا ہے۔“<sup>(۱۱)</sup>

(۱) اصول البزدوى للإمام فخر الإسلام على بن محمد البزدوى الحنفى (المتوفى: ۵۳۸۲)۔ باب بیان العقل - ۳۲۲، ۳۲۳، ۲۲۳، ط: نور محمد کراتشی۔

(۲) الرعد: ۳ (۳) الحج: ۳۶ (۴) البقرة: ۱۷۱ (۵) الروم: ۲۸

(۶) يونس: ۱۰۰ (۷) العنكبوت: ۳۳ (۸) محمد: ۲۳ (۹) الرعد: ۱۹

(۱۰) طه: ۳۳ (۱۱) المؤمن: ۱۳

”اور تاکہ سمجھیں عقل والے۔“<sup>(۱)</sup>

”اور بیان کرتا ہے اللہ، مثالیں لوگوں کے واسطے تاکہ وہ فکر کریں۔“<sup>(۲)</sup>

یہ بات خاص طور سے یاد رکھنے کی ہے کہ بلاشبہ عقل، نور فروزان ہے مگر اس کے لئے ایک خاص دائرہ ہے جس سے آگے قدم بڑھانا اس کے لئے ممکن نہیں اور جہاں عقل کی پرواہ ختم ہوتی ہے وہاں سے، عقل سے بالاتر دائرہ شروع ہوتا ہے، اور وہ وحی الہی اور نبوت الہیہ کا دائرہ ہے، لاریب کہ عقل ان امور کا ادراک نہیں کر سکتی جو وحی کی آنکھ سے نظر آتے ہیں، عقل کے لئے یہی فخر کیا کم ہے کہ وہ وحی کے بیان کردہ حقائق کاٹھیکٹھیک ادراک کر لے اور اپنے نور خداداد سے حقائق کی بلند حکمتوں، گہری مصلحتوں اور باریک اسرار و علیل کا سراغ لگانے میں وہ کامیاب ہو جائے۔ اس سے واضح ہوا کہ کتاب و سنت، شرائع الہیہ اور احکام منصوصہ کے سامنے سرجھ کانے اور ادب و وقار اور تسلیم و انتیاد کے ساتھ ان کے سامنے کھڑا ہونے کے سوا عقل کو کوئی چارہ نہیں، اور حقائق وحی تک اس کی رسائی نہ ہو سکے تو اسے اپنی تنگ دامانی کا اعتراض کرنا ہو گا۔ مختصر یہ کہ نصوص وحی کے ہوتے ہوئے بھی عقل کو ہر چیز میں مقدم رکھنا بڑی گھناؤنی جسارت ہے اور نصوص وحی کے نہ ہونے کی صورت میں بھی اس سے کام نہ لینا نری حماقت اور کوتاہی ہے صحیح راستہ ان دونوں کے بیچ سے ہو کر گزرتا ہے اور وہی صراطِ مستقیم ہے۔

البتہ یہاں چند اہم نکات کی طرف اشارہ ہمارے لئے بے ضروری ہے جن سے موضوع کھل کر روشن ہو جائے۔

اول: اجتہاد کے لئے قرآن و حدیث اور اجماع امت کا علم، فقہ اسلامی کی کتابوں سے واقفیت اور فہم کتاب و سنت کے لئے جن علوم کی ضرورت ہے، ان میں مہارت از بس ضروری ہے خصوصاً ”علم اصول فقہ“ میں کامل بصیرت ہونی چاہئے کہ اس کے بغیر ہم ایک قدم آگے نہیں چل سکتے۔

**دوم:** بالغ نظری اور دلیقۃ الرسی کے ساتھ تقویٰ، خشیت الہیہ اور دین خداوندی کے ساتھ کامل اخلاص۔

**سوم:** شورائی اجتہاد کا اہتمام چونکہ ایسے یکتا اشخاص کا وجود، جوان مجتہدانہ صفات میں کامل ہوں، بیحد مشکل ہے، اس نے ”شخصی رائے“ کی کمی کو ایسی جماعت کی آراء سے پورا کیا جانا چاہیے، جن میں، فرد افراد انہی، مگر مجموعی حیثیت سے یہ تمام صفات کامل طور سے جمع ہوں، یہی وجہ ہے کہ آنحضرت صلی اللہ علیہ وسلم نے امت کو یہ ہدایت فرمائی ہے کہ جدید مسائل میں انفرادی رائے کے بجائے ”فقہاء و عابدین“ سے مشورہ کیا جائے، امام طبرانی نے یہ حدیث، حضرت علی اور حضرت ابن عباس رضی اللہ عنہما سے روایت کی ہے<sup>(۱)</sup> اور یہی وجہ ہے کہ امام ابوحنیفہؓ نے، فقیہ الامت ہونے کے باوجود، انفرادی اجتہاد نہیں کیا، بلکہ اس مقصد کے لئے ایسے چالیس افراد کی جماعت تشکیل کی جن میں سے ہر ایک اپنی جگہ یکتا نے زمانہ تھا جیسا کہ الموفق نے ”مناقب ابی حنیفہ“ میں ذکر کیا ہے۔<sup>(۲)</sup>

**چھارم:** جب کسی پیش آمدہ مسئلہ کا حل مذاہب اربعہ میں سے کسی میں موجود ہو، بشرطیکہ وہ رائے شاذ اور اجماع امت کے خلاف نہ ہو، تو ہمیں اسی کو اختیار کرنا ہوگا تاکہ اجتہاد جدید اور مذاہب مجتہدین سے خروج کی ضرورت نہ رہے۔

**پنجم:** چونکہ ہمارے ملک میں حنفی مسلک راجح ہے۔ اس نے بدون شدید اضطرار کے بلا وجہ اس سے نکلنا اور ”رائے عامہ“، کو خواہ مخواہ پریشان کرنا، غیر معقول ہوگا۔

**ششم:** جن مسائل میں نصوص قطعیہ موجود ہوں وہ ہر دور میں دائرہ اجتہاد سے خارج ہیں، اجتہاد صرف ان مسائل تک محدود ہے جو نہ منصوص ہوں نہ اجماعی، اس نے اس کی گنجائش نہیں کہ کسی حکم کی علت، مصلحت یا حکمت تراش کر اسے ایسے طور پر مدار حکم قرار دے لیا جائے کہ اس سے نص کا غیر معمول بہ ہونا یا اجماع امت کا باطل ہونا لازم آئے یہ طریقہ عمل

(۱) مجمع الزوائد و منبع الفوائد - باب الاجماع - ۱/۸۷ - ط: دار الكتب العلمية.

(۲) مناقب الإمام الأعظم للموفق - ۲/۳۳، ۳۳/۲ - ۱۳۳، ۱۳۳.

تقریباً الحاد و تحریف سے جاملاً ہے اور بہت سے لوگ جہل یا عناد کی بنا پر اس کے مرتكب ہیں۔

**ہفتم:** مسائل جدیدہ میں اجتہاد کے لئے خلافت راشدہ خصوصاً خلافت شیخین حضرت ابو بکر و عمر رضی اللہ عنہما کو نظیر بنانا، ناممکن ہے، کیونکہ خلافت راشدہ کا مقام، منصب اجتہاد سے بالاتر ہے اور خلافت راشدہ کے فیصلوں کو مضبوطی سے پکڑنے کا حکم، شارع علیہ السلام کی طرف سے امت کو دیا گیا ہے۔

**ہشتم:** مذاہب مختلفہ کو ملانے (تلہیق) اور اضطراری حالت کے بغیر، مذاہب فقهاء سے چھانٹ چھانٹ کر خصتوں کو تلاش کرنے سے پہیز کیا جائے، کیونکہ یہ دین ہی سے نکل جانے کے مراد فہم ہے۔

**نهم:** جدید تمدن کی بدولت غیر اسلامی ممالک میں بیشتر ایسے قوانین راجح ہیں، جو روح اسلام کے منافی اور قطعیات اسلامیہ سے ملکراتے ہیں، انہیں ”اضطرار“ کے بہانے سے اسلامی معاشرے میں جوں کا توں فٹ نہ کیا جائے، بلکہ اس مشکل کو حل کرنے کے لئے اسلام میں اس کا جو ”بدل“ موجود ہے اسے اختیار کیا جائے، مثلاً ”بینک کا سود“، ”بیمه“ اور ”کمیشن ایجننسی“ کا مسئلہ ہے کہ اسلام میں اس کا بدل شرکت میں ”قراض“ اور ”کفالت“ وغیرہ کی صورت میں موجود ہے جس کے ہوتے ہوئے ان حرام امور کے ارتکاب کی ضرورت نہیں رہتی۔

اشکال کی جڑ ”بنیاد“ یہ ہے کہ ہم غیر اسلامی قوانین کو، ان میں رتی بھر تبدیلی کئے بغیر اسلامی اصول پر منطبق کرنے بیٹھ جاتے اور جب وہ فٹ نہیں ہوتے تو گمان کر لیا جاتا ہے کہ اسلام معاذ اللہ جدید دور کے ساتھ قدم ملا کر چلنے کی صلاحیت نہیں رکھتا۔

یہ یاد رہے! کہ اصول اسلامیہ کا سر چشمہ ذات خداوندی ہے جس کا علم صحیح قیامت تک کے حوالوں کو محیط ہے اور جس کی قدرت از لیہ کاملہ کسی چیز سے عاجز نہیں، کیونکہ یہ شریعت اس ذات کی طرف سے آئی ہے جو علیم و خبیر بھی ہے اور ہر چیز پر قادر بھی۔

**دهم:** الیاء و اضطرار کے درمیان اور عیش پرستی، زرائدوزی اور امیر سے امیر تر بننے کی حرص کے درمیان جو نمایاں فرق ہے، اسے ملحوظ رکھنا چاہیے ایک بھوکانگا فاقہ کش ہے، جسے

قوت لا یموت بھی میسر نہیں اور ایک وہ امیر کبیر ہے، جس کا گھر طرح طرح کے اساباب تعمیم سے پشاپڑا ہے، مگر اس کی حرص کی جہنم کو صبر نہیں، یہ کتنا بڑا ظلم ہو گا کہ دونوں کا حکم یکساں قرار دیا جائے، پہلی صورت اضطرار کی ہے (جس میں سدر مق تک مردار کھانے کی بھی اجازت ہے) اور دوسری اسراف و تبذیر کی۔ (جس کے لئے مجبوری کا بہانہ مضحکہ خیز نہیں تو اور کیا ہے) اور کم فہمی (اسی طرح کے) مضحکہ خیز لطیفون بلکہ ماتم انگیز حادثوں کو جنم دیا کرتی ہے، حق تعالیٰ رحم فرمائے اس پر جوانصاف سے کام لے۔

”اسلامی قوانین میں اجتہاد کا مقام“ پر یہ چند مختصر اشارے عرض کئے گئے ہیں جن میں، تنگی وقت کے پیش نظر تفصیلات کے بجائے اجمال سے کام لیا ہے، اس میں شک نہیں کہ موضوع کی اہمیت شرح و سط کی متقارضی تھی، تاہم جس چیز کا پورا ادراک ممکن نہ ہو، اسے بالکلیہ چھوڑ دینا بھی زیب نہیں، کافی آنکھ کارونا بھی صد غنیمت ہے، اور نادار کی کل کائنات اس کے چند آنسو ہوتے ہیں میرا حال وہی ہے جو کسی شاعر نے کہا ہے:-

عاشق کی پونجی وہ سوز دروں ہے جسکی غمازی رخسار پر بہتے ہوئے چند آنسو کیا کرتے ہیں  
والله سبحانہ ولی التوفیق وهو حسبنا ونعم الوکیل.

حضرت مولانا مفتی ولی حسن ٹونگی رحمہ اللہ

## احکام شرعیہ میں رائے عامہ کی حیثیت

۱۹۶۲ء میں جب پاکستان کا دوسرا دستور نافذ ہوا تو اس کے تحت قانون سازی کے اس اصول کو صراحتاً تسلیم کیا گیا کہ پاکستان میں کوئی قانون اسلام کے منافی نافذ نہیں ہو گا نیز پاکستان کے مسلمانوں کو انفرادی اور اجتماعی طور پر جلد از جلد اس قابل بنایا جائے گا کہ وہ اپنی زندگی کو اسلام کے بنیادی تصورات اور اصول کے مطابق ڈھال سکیں اور انھیں ایسی سہولتیں بہم پہنچائی جائیں گی جن کی مدد سے وہ ان تصورات اور اصول کے مطابق زندگی گزارنے کا مفہوم سمجھ سکیں۔

چنانچہ دستور کی دفعہ ۱۱۹ کے تحت صدر مملکت کو ”اسلامی نظریہ کی مشاورتی کونسل“، کے قائم کرنے کا اختیار دیا گیا تا کہ یہ ”مشاورتی کونسل“ پاکستان کے قانون ساز اداروں کو ہر شعبہ زندگی سے متعلق اسلام کے تصورات اور اصول کی رہنمائی کرے نیز یہ جائزہ بھی لیتی رہے کہ آیا کوئی تجویز یا مجوزہ قانون اسلام کے منافی تو نہیں ہے۔

دستور مذکور کی دفعہ ۳۰ کے تحت صدر مملکت کو ”ادارہ تحقیقات“، کے نام سے ایک ادارہ قائم کرنے کا بھی اختیار دیا گیا جو اسلام اور اسلامی تعلیمات سے متعلق ایسی ”تحقیقات“، کرے جن سے صحیح اسلامی بنیادوں پر مسلم معاشرہ کی تشكیل میں مدد مل سکے۔

مرکزی ادارہ تحقیقات اسلامی نے صحیح اسلامی بنیادوں پر معاشرہ کی تشكیل میں مدد دینے کے سلسلہ میں ”جو کارہائے نمایاں“، انجام دیئے ہیں ان کی داستان بڑی طویل ہے جس سے قارئین بینات بخوبی واقف ہیں۔

اسی سلسلہ تحریفات کی ایک کڑی وہ فتنہ ہے جو پچھلے ونوں ”بغیر اللہ کا نام لئے ذبح کے سلسلہ میں اس ادارہ کی طرف سے اٹھایا گیا، جس کا مقصد وحید یہ تھا کہ اس ملک میں مشینی ذبح کی راہ ہموار کرے جس

کے جاری کرنے کی بارہا کوششیں کی گئیں البتہ اسلام پسند طبقہ کے مسلسل احتجاجوں پر ملتوی کرنا پڑتا تھا۔ یہ فتنہ اپنی پوری حشر سامانیوں کے ساتھ آپ کے سامنے ہے اس کو دہرانے کی ضرورت نہیں۔

اس وقت ہمارے سامنے ایک کتابچہ ہے جس کو ”ادارہ تحقیقات اسلامی“ کی طرف سے ”ذیجہ کے احکام“ کے نام سے شائع کیا گیا ہے اس کو جناب محمد سرور صاحب نے ترتیب دیا ہے، جو ادارہ تحقیقات اسلامی کے نقیب ماہنامہ ”فلک و نظر“ کے مدیر شہیر ہیں، اس کتابچہ میں جناب ڈاکٹر فضل الرحمن صاحب کے فتویٰ کی تصویب و تائید کی گی ہے اور اس کے حق میں بزعم خویش دلائل کے انبار جمع کرنے کی بے معنی کوشش کی گئی ہے۔

ادارہ تحقیقات اسلامی کے بارے میں اب تک کا تجربہ یہ ہے کہ ڈاکٹر صاحب موصوف صحیح اسلامی بنیادوں پر معاشرہ کی مدد دینے کے سلسلہ میں کوئی شوشه چھوڑ دیتے ہیں اور پھر ادارہ کی فوج ظفر موج اس کو ہاتھوں ہاتھ لیکر اس کو بانس پر چڑھا دیتی ہے اور اس کے لئے گری پڑی روایتوں اور مرجوح اقوال کے سہارے تلاش کر کے ایک ”نیا علم کلام“، تصنیف کر لیا جاتا ہے، پیش نظر کتابچہ اس سلسلہ کی بہترین مثال ہے۔ اس کتابچہ سے ہمیں ایک اہم اکشاف ہوا، اور اس ادارہ سے دین کی جومٹی پلید ہو رہی ہے یا آئندہ ہو گی اس سلسلہ میں یہ اکشاف بڑی اہمیت کا حامل ہے اس سے اس ادارہ کے آئندہ عزائم کا پتہ لگانا بڑا آسان ہو گا محمد سرور صاحب فرماتے ہیں:

”اب یقیناً اس پر بحث ہو گی اور یہ بحث ہونی چاہیئے اور ہر اہل علم کو اس میں حصہ لینا چاہیئے اگر“ رائے عامہ، ڈاکٹر صاحب کی رائے کی تصویب کرے گی تو مشینی ذیجہ کا حلal ہونا تسلیم کر لیا جائے گا اور نہ یہ رائے مسترد کر دی جائے گی۔“ (ص ۳۲۲)

اس کے چند سطروں کے بعد مزید وضاحت فرماتے ہیں:

دارالافتاء تو نہ ادھر ہے نہ ادھر آخری فیصلہ تو ”رائے عامہ“ کا ہو گا جسے بالآخر حکومت تسلیم کرے گی۔ (ص ۳۲۳)

اب یہاں دین کے ہر حکم ہر عبادت اور سارے اوامر و نواہی کے بارے میں یہ اصول طے کر لیا گیا ہے کہ یہاں حکم برآ راست کتاب و سنت نہیں، نہ اسلام کے طے شدہ اصولوں کا کوئی احترام ہو گا، بلکہ

صورت یہ ہوگی کہ اسلام کے بنیادی سے بنیادی مسئلہ کو لیا جائے اور اس میں کوئی نیا شوشه چھوڑا جائے اور بحث کی دعوت دی جائے کچھ لوگ اس کی حمایت کریں گے اور کچھ مخالفت۔ اور پھر عوام سے استصواب کیا جائے گا، رائے عامہ جس رائے کی حمایت کرے گی حکومت اس کو تسلیم کر کے اسلامی قانون قرار دے گی اور یہ یہاں کا اسلام اور دین قرار پائے گا، اس اصول کے پیش نظر کل یہ مسئلہ اٹھایا جائے گا کہ نماز میں پانچ وقت کی زائد ہیں اور العیاذ باللہ اس سے وقت ضائع ہوتا ہے اس لئے صرف دو یا تین نمازوں میں نماز میں اس نوزاںیدہ مملکت کے لئے مناسب ہیں۔ کچھ لوگ اس الحاد اور زندقہ کی حمایت کریں گے کیونکہ اس ملک میں منکرین حدیث کی ایک کھیپ آخر موجود ہی ہے جس کا مسلک یہی ہے اور غالباً اکثر صاحب کی رائے تو اس سے بھی آگے ہے کہ نمازوں پر یہ زورو شور بعد کے دور کی پیداوار ہے، ابتدائی دور میں پانچ نمازوں کی اس طرح تاکید نظر نہیں آتی اور بد قسمتی سے رائے عامہ اس کو قبول کر لے تو کیا حکومت اس کو تسلیم کرے گی؟ پھر یہ سلسلہ صرف عبادات اور معاملات تک محدود نہیں رہے گا بلکہ اس کی زد میں ایمانیات اور دین کے مسلمات بھی آئیں گے<sup>(۱)</sup> اور ایک دن سارے دین کا سفینہ غرق ہو جائے گا ”نَعُوذُ بِاللَّهِ مِنْ شَرِ وَرَهْمِ“ ہر مسلمان سمجھتا ہے کہ اسلامی قوانین کے مأخذ حسب ذیل ہیں:

(الف) قرآن کریم۔

(ب) سنت رسول اللہ صلی اللہ علیہ وسلم۔

(ج) خلافت راشدہ کا تعامل۔

(د) مجتہدین امت کے فیصلے۔

مسلمانوں نے ہر دور میں اس پر عمل کیا ہے، اور ان کے تعامل و توارث نے اس پر مہر تصدیق ثبت کی ہے شرعی مسائل میں ”رائے عامہ“ کو کبھی بھی حکام تسلیم نہیں کیا گیا۔ رائے عامہ کو اگر تسلیم کر لیا جاتا تو دین کبھی کا ختم ہو چکا ہوتا۔ اس دین میں کو رائے عامہ کے حوالہ کر کے کیا یہ حضرات دریا بُرد کرنا چاہتے ہیں یورپ نے اپنے قوانین و دستور کو رائے عامہ کے حوالہ کر کے کیا پایا؟

(۱) اور اکثر صاحب تو سارے ایمانیات پر پہلے ہی با تھصف کر چکے ہیں اب انتظار صرف ”رائے عامہ“ کا ہے۔ (حاشیہ بینات)

کیا یہ وہی ”رائے عامہ“ نہیں ہے جس نے زنا، لواط جیسی گھناؤنی حرکات کو جائز اور مباح قرار دے دیا کیا یہی وہ رائے عامہ نہیں ہے جس نے انسانیت کو بہیمت سے ہمکنار کر کے ہزار ہاتار یکیوں کو جنم دیا ہے اور قول عمل کی جس قدر بُرا یا وجود میں آسکتی تھیں وہ سب کی سب پوری طرح آچکی ہیں۔

امریکہ، برطانیہ اور فرانس میں اباحت مطلقہ اور نوجوان نسل کی بے راہ روی اور تباہی پر سینکڑوں نہیں، بلکہ ہزاروں روپوں شائع ہو چکی ہیں مگر ان کے مطابق کوئی ثبت قدم نہیں اٹھایا جاتا بلکہ جب کبھی حساس دلوں نے اس پر تشویش کا اظہار کیا تو ان جرائم کے جواز کے لئے سب سے بڑی توجیہ یہی پیش کی گئی کہ ”رائے عامہ“ ان اخلاق سوز حرکتوں کی حامی ہے، اس لئے ہم کیا کر سکتے ہیں، کیا ادارہ تحقیقات اسلامی کے ذمہ دار اس سیاہ تاریخ کو اس ملک میں دہرانا چاہتے ہیں، جس کو اسلام کے نام پر بڑی قربانیاں دے کر حاصل کیا گیا ہے، کیا ”رائے عامہ“ کے فلسفہ سے یہ حضرات اسلامی معاشرے کو بھی یورپ کی سطح پر لانا چاہتے ہیں۔

رائے عامہ کو حکم بنانے کا جو اصول پیش کیا گیا ہے اس کا ہم قرآن کریم، حدیث نبوی، اور سلف کے کلام کی روشنی میں جائزہ لینا چاہتے ہیں تاکہ ہمارے قارئین علی وجہ بصیرۃ اس گمراہ کن اور دین و شریعت کے منافی اصول پر نفرین بھیج سکیں اور اس پر پروار احتجاج کر سکیں۔

”ان الحکم الاله امر الاتعبدوا ایاہ ذلك الدين القیم“ (یوسف: ۳۰)

ترجمہ: حکم سوائے اللہ کے اور کسی کا نہیں اس کا فرمان ہے کہ اسکے سوا کسی اور کی بندگی نہ کرو یہی صحیح دین ہے۔

”يقولون هل لنا من الا مر من شيء قل ان الامر كله لله (آل عمران: ۱۵۲)

ترجمہ: وہ پوچھتے ہیں کہ اختیارات میں ہمارا بھی کچھ حصہ ہے کہو کہ اختیارات تو سارے اللہ کے ہاتھ میں ہیں۔

”ولا تقولوا الماتصف السنتكم الكذب هذا حلال وهذا حرام“ (النحل: ۱۱۶)

ترجمہ: ”اپنی زبانوں سے یونہی غلط سلط جھوٹ نہ بک دیا کرو کہ یہ حلال ہے اور یہ حرام۔

”ومن لم يحكم بما انزل الله فاولئك هم الكافرون“ (المائدۃ ۳۳)

ترجمہ: جو خدا کی نازل کی ہوئی شریعت کے مطابق فیصلہ نہ کریں وہ ہی دراصل کافر ہیں۔

”ما كان لمؤمن ولا مؤمنة اذا قضى الله ورسوله امراً ان يكون لهم الخيرة“

من امر هم ومن يعص الله ورسوله فقد ضل ضلالاً مبيناً“ (الاحزاب: ۳۲)

ترجمہ: کسی مومن مرد اور مومن عورت کو یہ حق حاصل نہیں ہے کہ جب کسی معاملے کا فیصلہ اللہ اور اس کا رسول کر دے تو پھر ان کے لئے خود اپنے معاملے میں فیصلہ کرنے کا اختیار باقی رہ جائے اور جو کوئی اللہ اور اس کے رسول کی نافرمانی کرے وہ گمراہی میں بہت دور نکل گیا۔

”يَا أَيُّهَا الَّذِينَ آمَنُوا أَطِيعُوا اللَّهَ وَأَطِيعُوا الرَّسُولَ وَأُولَئِكُمْ هُنَّ الْمُنْكَرُونَ“

تنازعتم فی شیٰ فردوه الی الله والرسول ان کنتم تؤمتوں بالله

والیوم الآخر ذالک خیر واحسن تا ویلا“ (النساء: ۵۹)

ترجمہ: اے لوگو! جو ایمان لائے ہو اطاعت کرو اللہ کی اور اطاعت کرو رسول کی اور ان لوگوں کی جو تم میں سے صاحب امر ہوں پھر اگر کسی معاملہ میں تمہارے درمیان نزاع ہو تو اس کو اللہ اور رسول کی طرف پھیرو اگر تم ایمان رکھتے ہو اللہ پر اور آخرت کے دن پر یہ بہتر ہے اور بلحاظ انجام بھی اچھا ہے

”الَّمْ ترَالِي الَّذِينَ يَزْعُمُونَ أَنَّهُمْ آمَنُوا بِمَا أَنْزَلَ اللَّهُ إِلَيْكُمْ وَمَا أَنْزَلَ مِنْ

قَبْلِكُمْ يَرِيدُونَ أَنْ يَتَحَاكِمُوا إِلَيْهِ الطَّاغُوتَ وَقَدْ أَمْرَرُوا إِلَيْكُمْ بِهِ

وَيَرِيدُ الشَّيْطَانُ أَنْ يَضْلِلُهُمْ ضَلَالًا بَعِيدًا“ (النساء: ۶۰)

ترجمہ: کیا تم نے ان لوگوں کو نہیں دیکھا جو یہ سمجھتے ہیں کہ وہ ایمان لے آئے اس کتاب پر جو آپ پر نازل کی گئی اور ان کتابوں پر جو اس سے پہلے اتاری گئیں حالانکہ وہ چاہتے ہیں کہ اپنا فیصلہ ”طاغوت“ کی طرف لے جائیں حالانکہ ان کو اس کا حکم دیا گیا تھا کہ اس کا انکار کریں لیکن شیطان چاہتا ہے کہ ان کو بہت دور کی گمراہی میں ڈال دے۔

”عَنْ جَابِرِ رَضِيَ اللَّهُ عَنْهُ، قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ

إِمَّا بَعْدَ فَانْ خَيْرُ الْحَدِيثِ كِتَابُ اللَّهِ وَخَيْرُ الْهُدَى هُدَى مُحَمَّدٌ“

و شر الامور محدثاتها و کل بدعة ضلاله۔<sup>(۱)</sup>

ترجمہ: جابر رضی اللہ عنہ، نے روایت ہے کہ پیغمبر صلی اللہ علیہ وسلم نے ارشاد فرمایا کہ سب سے بہتر کلام اللہ کی کتاب ہے اور سب سے بہتر طریقہ محمد صلی اللہ علیہ وسلم کا طریقہ ہے اور بدترین امری یہ ہے کہ دین میں نئی چیزیں نکالی جائیں اور ہر بدعت گمراہی ہے۔

”عن ابن عباس قال قال رسول الله ابغض الناس الى الله ثلاثة ملحد في الحرم ومتبع في الاسلام سنة الجاهلية ومطلب دم امرئ مسلم بغير حق ليهريق دمه“.<sup>(۲)</sup>

ترجمہ: ابن عباس رضی اللہ عنہما سے روایت کہ پیغمبر صلی اللہ علیہ وسلم نے ارشاد فرمایا کہ اللہ تعالیٰ کے نزدیک تین شخص سب سے زیادہ ناپسندیدہ ہیں ایک تو وہ شخص جو حرم میں الحاد کرے دوسرا وہ شخص جو اسلام میں جاہلیت کا طریقہ زندہ کرے تیسرا وہ شخص جو کسی مسلمان کا ناجی خون بہانے کے لئے حیلے تلاش کرے۔

”عن ابی هریرة قال قال رسول الله صلی اللہ علیہ وسلم کل امتی يدخلون الجنۃ الامن ابی قیل ومن ابی قال من اطاعنی دخل الجنۃ ومن عصانی فقد ابی“.<sup>(۳)</sup>

ترجمہ: ابو ہریرۃ رضی اللہ عنہ، سے روایت ہے کہ پیغمبر صلی اللہ علیہ وسلم نے ارشاد فرمایا کہ میری ساری امت جنت میں داخل ہو گئی سوائے ان لوگوں کے جو انکار کریں کہا گیا کہ ایسے لوگ کون ہیں فرمایا جس نے میری اطاعت کی وہ تو جنت میں داخل ہوا اور جس نے میری نافرمانی کی تو گویا اس نے انکار کیا۔

(۱) مشکوہ المصایح لمحمد بن عبد اللہ خطیب التبریزی (۴۷۳ھ) کتاب الإیمان - باب الاعتصام بالكتاب والسنۃ - الفصل الأول - ۱ / ۲۷ - ط: قدیمی کتب خانہ کراچی

(۲) المرجع السابق ۱ . (۳) المرجع السابق .

”عن ابن مسعود قال قال رسول الله صلی اللہ علیہ وسلم مامن نبی بعثه  
الله فی امته قبلی الا کان له فی امته حواریون واصحاب یاخذون  
بسنته ویقتدون بامرہ ثم إنها تخلف من بعدهم خلوف يقولون  
ما لا یفعلون ویفعلون ما لا یؤمرون رواہ مسلم“<sup>(۱)</sup>.

ترجمہ: عبد اللہ بن مسعود رضی اللہ عنہ، کا ارشاد ہے کہ رسول صلی اللہ علیہ وسلم نے ارشاد  
فرمایا کوئی نبی ایسا نہیں جس کو اللہ تعالیٰ نے مجھ سے پہلے اس کی امت میں مبعوث فرمایا  
الآیہ کہ اس کی امت میں خاص لوگ اور اس کے صحابی ہوئے جو اس کی سنت پر عمل  
کرتے ہیں اور اس کے احکام کی اقتداء کرتے ہیں۔ پھر اس کے بعد ایسے لوگ پیدا  
ہوتے ہیں جو کہتے ہیں اور کرتے نہیں ہیں اور ایسے کام کرتے ہیں جن کا انہیں حکم نہیں  
دیا جاتا۔

”عن ابن مسعود قال من كان مستناً فليس من قد مات فان الحى لا  
تؤمن عليه الفتنة او لئن اصحاب محمد صلی اللہ علیہ وسلم كانوا  
افضل هذه الامة ابرها قلو بأعمقها علماء اقلها تکلفاً اختار هم الله  
لصحبة نبيه ولا قامة دينه فاعر فالهم فضلهم واتبعوهم على اثرهم  
وتمسكوا بما استطعتم من اخلاقهم وسيرهم فانهم كانوا اعلى الهدى  
المستقيم“ رواہ رزین<sup>(۲)</sup>

ترجمہ: عبد اللہ بن مسعود رضی اللہ عنہ فرماتے ہیں کہ تم میں جو شخص کسی طریقہ پر چلنا  
چاہے تو چاہیئے کہ وہ وفات پانے والے حضرات کے طریقہ پر چلے کیونکہ زندہ لوگ  
فتنه سے محفوظ نہیں رہ سکتے اور جن کے طریقہ پر چلنا ہے وہ پیغمبر صلی اللہ علیہ وسلم کے  
صحابہ ہیں اس امت کے افضل ترین حضرات تھے دلوں کے لحاظ سے پاکیزہ، علم کے  
لحاظ سے گہرے، تکلف سے خالی، اللہ تعالیٰ نے ان حضرات کو اپنے نبی کی صحبت کے

(۱) المرجع السابق ص ۲۹۔ (۲) المرجع السابق - الفصل الثالث - ص ۳۲

لئے اور دین قائم کرنے کے لئے چن لیا تھا، پس تم ان کے فضل و کمال کا اقرار کرو اور جہاں تک تم سے ہو سکے ان کے اخلاق حمیدہ اور سیرت طیبہ کو مضبوطی سے پکڑے رہو کیونکہ یہ سب لوگ جادہ مستقیم پر قائم تھے۔

”عن ابی ثعلبة الخشنی قال قال رسول الله صلی اللہ علیہ وسلم ان الله فرض فرائض فلا تضییعواها و حرم حرمات فلا تنتہکوها وحد حدوداً فلا تعتدوها و سكت عن اشیاء من غير نسيان فلا تبحثوا عنها“

رواہ الدارقطنی<sup>(۱)</sup>

ترجمہ: ابو ثعلبہ خشنیؓ روایت کرتے ہیں کہ پیغمبر صلی اللہ علیہ وسلم نے ارشاد فرمایا کہ اللہ تعالیٰ نے کچھ چیزوں کو فرض فرمایا ہے تم ان کو ضائع نہ کرو اور بعض اشیاء کو حرام کہا ہے تم ان کی پرده دری نہ کرو اور کچھ حدود مقرر کی ہیں ان سے آگے نہ بڑھو۔ اور بعض چیزوں سے۔ بھولے بغیر۔ سکوت فرمایا ان کی جستجو میں نہ پڑو۔

غرض قرآن کریم اور حدیث نبوی نے واضح طور پر اس حقیقت کا واشگاف الفاظ میں اعلان کر دیا، کہ مسلمانوں کے لئے ”حکم“، کتاب و سنت ہے، انھیں اپنے ہر معاملہ میں اور زندگی کے ہر شعبے میں یہ دیکھنا ہے کہ اس کے بارے میں اللہ تعالیٰ اور اس کے رسول صلی اللہ علیہ وسلم کا فیصلہ کیا ہے، یہ چیز خدا اور رسول صلی اللہ علیہ وسلم کے نزدیک حلال ہے یا حرام، جائز ہے یا ناجائز اور خدا اور رسول صلی اللہ علیہ وسلم کا حکم معلوم ہو جانے کے بعد کسی کا حکم قابل تسلیم نہیں، نہ کسی کی رائے کا اعتبار ہے ”لا طاعة لِمَخلوقٍ فِي مُعْصيَةِ الْخالقِ“ جائز و ناجائز اور حلال و حرام کے فیصلوں میں ”رائے عامہ“ کو اتحارثی تسلیم کرنے کا نظریہ اُن معاشروں میں تو پنپ سکتا ہے، جو نہ اللہ پر ایمان رکھتے ہوں، نہ رسول صلی اللہ علیہ وسلم پر، نہ آسمانی کتاب سے بہرہ مند ہوں نہ خدائی شریعت سے لیکن جس شخص کے دل میں ایمان کا ادنیٰ شعور باقی ہو وہ جان سکتا ہے کہ اسلامی قوانین و احکام کے بارے میں رائے عامہ کو ذرہ برابر دخل نہیں۔ اسلام میں احکام و قوانین کے مآخذ وہی ہیں جن کی اوپر نشاندہی کی گئی ہے اس لئے شرعی مسائل میں ”رائے عامہ“ کو بطور حکم

(۱) المرجع السابق.

پیش کرنا وہ طرز فکر ہے، جس کی توقع کسی مسلمان سے نہیں ہو سکتی۔

علمائے اصول نے بسلسلہ اجماع تصریح کی ہے کہ صرف رائے عامہ کا کوئی اعتبار نہیں فخر الالام  
بزدؤی لکھتے ہیں:

”فاما ما يختص بالرأى والاستنباط وما يجري مجرأه فلا يعتبر فيه  
الا اهل الرأى والاجتهاد“<sup>(۱)</sup>.

ترجمہ: ”وہ مسائل جن کا تعلق رائے اور استنباط سے ہوان میں صرف ان ہی حضرات کا  
اعتبار ہے، جو اہل اجتہاد ہوں“۔

حجۃ الاسلام امام غزالی نے اپنی بے عدیل کتاب ”المستصفی“ میں بسلسلہ اجماع، ”رائے عامہ“ پر  
سیر حاصل بحث کی ہے اس کا اختصار ہدیہ ناظرین ہے:

” واضح رہے کہ شریعت مطہرہ کے دو حصے ہیں ایک تو وہ حصہ جس کے ادراک میں عوام  
و خواص سب مشترک ہیں جیسے پانچ نمازیں، روزہ کی فرضیت، زکوٰۃ کی فرضیت اسی  
طرح حج کا وجوب سویہ وہ امور ہیں جن میں عوام اور خواص سب متفق ہیں۔ دوسرا حصہ  
وہ ہے جس کا ادراک صرف خواص کر سکتے ہیں جیسے نماز کے احکام کی تفصیل، خرید  
و فروخت کے احکام اس کے علاوہ دوسرے اجتہادی مسائل، ایسے مسائل میں خواص  
کے اجماع کا اعتبار ہوگا اور اس میں کام یہ ہوگا کہ وہ یہ سمجھیں کہ حق وہی ہے جس میں  
اہل حل و عقد اتفاق کریں۔ اس قسم کے امور میں عوام اپنے دلوں میں کسی مخالفت کو جگہ  
نہیں دیتے گویا وہ بھی ان میں پورے پورے متفق ہوتے ہیں اس لئے ایسے مسائل  
میں کہا جا سکتا ہے کہ پوری امت متفق ہے جس طرح فوج اپنے میں سے ایک ”اہل  
رائے“ جماعت کو کسی قلعہ والوں سے صلح کرنے کے لئے مقرر کر دے اور وہ جماعت ان  
سے صلح کرے تو وہ پوری فوج کا فیصلہ اور پورے لشکر کی طرف سے صلح سمجھی جاتی ہے۔

(۱) اصول البزدؤی کنز الوصول إلى معرفة الأصول للإمام فخر الإسلام على بن محمد البزدؤی

(۵۲۸۲)۔ باب الأهلية۔ ص ۲۲۳۔ ط: نور محمد کراچی۔

اگر عوام کسی ایسے مسئلہ میں جس میں خواص کا اتفاق ہو مخالفت کریں تو اس سے اجماع پر فرق پڑتا ہے یا نہیں؟ اس کا جواب یہ ہے اس بارے میں صحیح ترین رائے یہی ہے کہ عوام کی مخالفت سے اجماع پر کوئی اثر نہیں پڑتا دو دلیلوں میں سے پہلی دلیل تو یہ ہے کہ عوام طلب صواب کے اہل نہیں ہیں، کیونکہ اجتہادی مسائل میں غور و فکر کرنے کے لئے جس قسم کے اوصاف کی ضرورت ہوتی ہے وہ ان سے تھی دامان ہوتے ہیں اور امت کے ”معصوم عن الخطاء“ ہونے کا مفہوم یہ ہے کہ جو لوگ اس کے اہل ہیں وہ خطأ پر متفق نہیں ہو سکتے۔

دوسری دلیل قوی ترین یہ ہے کہ حضرات صحابہ رضوان اللہ تعالیٰ اجمعین کا اجماع ہے کہ مسائل اجتہادیہ میں عوام کا اعتبار نہیں ہے اور اس اجماع کی دلیل قرآن و حدیث ہے قرآن کریم میں فرمایا گیا۔ ”لعلمه الذى يستبطونه منهم“ (وہ لوگ جو استنباط کی صلاحیت رکھتے ہیں وہ اس کو جان لیتے ہیں) اس آیت میں صراحةً کے ساتھ عوام کو حکم دیا گیا کہ وہ مسائل و واقعات کو خواص کے پاس لے جائیں اور ان کا حکم ان سے معلوم کریں، اسی حدیث میں ان جاہل رؤسائی کی ندامت کی گئی ہے جو خود بھی گمراہ ہوتے ہیں اور دوسروں کو بھی اپنی جہالت سے گمراہ کرتے ہیں، اس سے معلوم ہوا کہ صحیح علماء کی مخالفت کرنے سے عوام خطا کار و گناہ گار سمجھے جائیں گے۔<sup>(۱)</sup>

امام ابو اسحاق الشاطبی ”الموافقات“ میں المسئلۃ التاسعة کے زیر عنوان عوام کے بارے میں

فرماتے ہیں:

”ارباب اجتہاد کے فتاویٰ عوام کے حق میں ایسے ہیں جیسے ادلہ شرعیہ مجتہدین کے حق میں، کیونکہ عوام کے لئے ادلة کا وجود اور عدم برابر ہے جبکہ عوام اس سے استفادہ نہیں کر سکتے اور واقعہ بھی پہ ہے کہ عوام ادلہ شرعیہ میں غور و فکر اور صحیح استنباط

(۱) المستصفى للإمام أبي حامد الغزالى - الباب الثانى فى بيان أركان الإجماع - مسئلة يتصور دخول العوام فى الإجماع فإن الشريعة تنقسم ..... الخ - ۱۸۱/۱ - ط: المطبعة الأميرية بولاق مصر.

کرنے کے اہل نہیں اور نہ ان کے لئے جائز ہے کہ وہ ادله شرعیہ سے استنباط کی جرأت کریں اسکے لئے صحیح طریق کا روہی ہے جس کی طرف قرآن کریم نے رہنمائی فرمائی

”فاسأْلُوا أَهْلَ الذِّكْرَ إِنْ كُنْتُمْ لَا تَعْلَمُونَ“ (۱)

ترجمہ: جو چیز تم نہیں جانتے وہ صاحبان علم سے دریافت کرو۔

ہم نے سطور بالا میں جو کچھ عرض کیا ہے اس سے ہمارا مقصد ”رائے عامہ“ کی اہانت یا تنقیص ہرگز نہیں، ہم تو ایک گراہ کن نظریہ کی قرآن کریم و حدیث نبوی اور سلف کے اقوال کی روشنی میں تردید کر رہے ہیں۔ اور یہ بتلار ہے ہیں کہ دین کے احکام و مسائل میں رائے عامہ حکم نہیں ہے حکم قرآن کریم اور حدیث نبوی ہیں، البتہ وہ دنیوی امور جن کے بارے میں شریعت نے دونوں پہلوؤں کے اختیار کرنے کی صراحتاً جائز دی ہے۔ یا شریعت نے ان سے سکوت کیا ہے ان میں ”رائے عامہ“ کو کسی ایک جہت کے اختیار کرنے کا حق حاصل ہے۔ اسی طرح یہ بھی ملحوظ رہے کہ ذبیحہ کا مسئلہ ہو، یا عالمی قوانین کا، خاندانی منصوبہ بندی ہو یا بینک کا سود، پانچ نمازوں کی بحث ہو یا زکوٰۃ کے عبادت ہونے کی۔ غرض ہر وہ مسئلہ جس کو ادارہ تحقیقات اسلامی نے اس ملک میں معاشرہ کو ”صحیح اسلامی“ بنیاد پر تشکیل دینے کے سلسلہ میں اٹھایا ہے، الحمد للہ!

”رائے عامہ“ اس سلسلہ میں ادارہ تحقیقات کے محققین کی نئی پنج کو غلط ہی قرار دیتی رہی ہے، اور ایک حیر مغرب زده اقلیت کے سوا ادارہ تحقیقات اسلامی کے ساتھ کوئی مسلمان نہیں ہے اور نہ ہو سکتا ہے اس لئے بحمد اللہ ہم ”رائے عامہ“ سے خائف نہیں ہیں، خائف تو آپ کو ہونا چاہیئے ”استصواب رائے“ کی صورت میں چند ووٹوں کے سوا آپ کی جھوٹی میں کچھ نہیں آئے گا۔

آخر میں ہم دو باتیں نقل کرتے ہیں ایک علامہ محقق محمد زاہد الکوثریؒ سے اور دوسری حضرت شاہ ولی اللہ صاحب سے جن کے کلام سے استدلال کتابچے کے مؤلف محترم جابجا کرتے ہیں۔ محمد زاہد الکوثری فرماتے ہیں:

”وَالْحَکَامُ الشَّرْعُ هُنَّ مَا فَهَمُوا الصَّحَابَةُ وَالْتَّابِعُونَ وَتَابِعُوْهُمْ“

(۱) الموافقات لأبي اسحاق الشاطبي (م ۹۰۷ھ) قوله : فتاوى المجتهدین بالنسبة إلى العوام ..... الخ

من کتاب اللہ وسنة رسولہ علی موجب اللسان العربی المبین وعمل  
الفقهاء انما هو الفهم من الكتاب والسنۃ وليس لاحد سوی صاحب  
الشرع دخل فی الشرع”。<sup>(۱)</sup>

ترجمہ: شریعت کے احکام درحقیقت وہی ہیں جن کو صحابہ، تابعین اور تن  
تابعین نے کتاب اللہ اور سنۃ رسول اللہ سے عربی زبان کے قواعد کے مطابق  
سمجھا ہے فقهاء کا عمل بھی کتاب اور سنۃ کا فہم ہی ہے۔ صاحب شرع کے علاوہ کسی کو  
احکام اسلام میں دخل دینے کا حق نہیں ہے۔“

حضرت شاہ صاحب نے اسباب تحریف پر بحث کرتے ہوئے ادارہ تحقیقات کے محققین کے طرز  
عمل کی کیا خوب نشاندہی فرمائی ہے:

”من جملہ ان کے یہ کہ بعض لوگوں کو ان کی اغراض فاسدہ نصوص شرعیہ کی  
غلط توجیہ و تاویل کرنے پر آمادہ کرتی ہیں مثلاً بادشاہوں اور حکمرانوں کو خوش رکھنا، اور  
ان ہی کے اشارہ پر چلنے ان کے پیش نظر ہوتا ہے، کلام مجید میں ہے:

”انَّ الَّذِينَ يَكْتُمُونَ مَا نَزَّلَ اللَّهُ مِنَ الْكِتَابِ وَيَشْتَرُونَ بِهِ ثُمَّنًا

قلِيلًاً أَوْ لَكَ مَا يَأْكُلُونَ فِي بَطْوَنِهِمْ إِلَّا النَّارُ“ (البقرة: ۲۷۳)

ترجمہ: بیشک وہ لوگ جو اللہ تعالیٰ کی نازل کی ہوئی کتاب کے احکام کو  
چھپاتے ہیں اور اس کے عوض تھوڑا مول لیتے ہیں وہ جو کچھ بھی کما کر کھاتے ہیں وہ  
تودوزخ کی آگ ہے۔<sup>(۲)</sup>

(۱) مقالات الكوثري للمحقق محمد زاہد الكوثري (م ۱۷۱۳ھ)-ص ۹۲-ط: دار شمسی للنشر كراتشي

(۲) حجۃ اللہ البالغہ للشافعی ولي الله المحدث الدھلوی (م ۱۷۱۱ھ) قوله : ومنها الأغراض الفاسدة -  
ص ۱۲۰ - ط: رشیدیہ دھلی .

# کتاب العقائد

## لفظ "خدا" کا استعمال

محترم جناب مولانا محمد یوسف لدھیانوی صاحب! السلام علیکم و رحمۃ اللہ و برکاتہ  
وجہ تحریر وہی ہے جو ہمیشہ لکھتے ہوئے ہوتی ہے۔ یعنی پھر ایک مسئلہ درپیش ہے۔ مسئلہ کچھ ایسا  
نگین تو نہیں لیکن صورتحال کچھ ایسی ضرور ہے۔

صورتحال یہ ہے کہ میرے ایک چچا انڈیا میں رہتے ہیں۔ کچھ عرصہ پہلے میں نے اپنے ایک خط  
میں لفظ "خدا" کا استعمال کیا تھا (میرا خیال ہے کہ "خدا حافظ" لکھا تھا) جس پر انہوں نے مجھے لکھا کہ  
لفظ "خدا" کا استعمال غلط ہے۔ "اللہ" کے لئے لفظ "خدا" استعمال نہیں ہو سکتا۔ جس کے جواب میں میں  
نے لکھا تھا کہ میرے خیال میں لفظ خدا لکھنے سے کوئی فرق نہیں پڑتا۔ بس ہمارے ذہن میں اللہ کا تصور پختہ  
ہونا چاہئے۔ اور اگر لفظ "خدا" غلط ہے تو تاج کمپنی جس کے قرآن پاک تمام دنیا میں پڑھے جاتے  
ہیں۔ کے ترجمے میں لفظ خدا استعمال نہیں ہوتا۔ میرے اس جواب پر انہوں نے ایک خط لکھا ہے جسکی نقل  
میں آپ کو اس خط کے ساتھ ہی روانہ کر رہا ہوں۔ (۱)

آپ سے یہ گزارش ہے کہ آپ قرآن و سنت کی روشنی میں یہ بتائیں کہ لفظ "خدا" کا استعمال کیا غلط ہے؟

سائل: اعجاز الدین

## اجواب باسمہ تعالیٰ

اللہ تعالیٰ کے لئے لفظ "خدا" کا استعمال جائز ہے۔ اور صدیوں سے اکابر دین اس کو استعمال  
کرتے آئے ہیں۔ اور کبھی کسی نے اس پر نکیر نہیں کی۔ اب کچھ لوگ پیدا ہوئے ہیں جن کے ذہن پر عجمیت کا  
وہم سوار ہے۔ انہیں بالکل سیدھی سادی چیزوں میں "عجمی سازش" نظر آتی ہے، یہ ذہن غلام احمد پرویز اور۔

(۱) خط کی نقل "بینات" میں درج نہیں ہوئی، مدعاوہ ہی ہے جو سوال کی آخری سطر میں درج ہے۔ (مرتب)

اس کے ہمنواؤں نے پیدا کیا۔ اور بہت سے پڑھے لکھے شعوری وغیر شعوری طور پر اس کا شکار ہو گئے۔ اسی کا شاخانہ یہ بحث ہے جو آپ نے لکھی ہے۔ عربی میں لفظ رب، مالک اور صاحب کے معنی میں ہے۔ اسی کا ترجمہ فارسی میں لفظ ”خدا“ کے ساتھ کیا گیا ہے۔ چنانچہ جس طرح لفظ ”رب“ کا اطلاق بغیر اضافت کے غیر اللہ پر نہیں کیا جاتا۔ اسی طرح لفظ ”خدا“ جب بھی مطلق بولا جائے تو اس کا اطلاق صرف اللہ تعالیٰ پر ہوتا ہے۔ کسی دوسرے کو ”خدا“ کہنا جائز نہیں۔ ”غیاث اللغات“ میں ہے:

”خدا بالضم بمعنى مالک و صاحب۔ چوں لفظ خدا مطلق باشد بر غیر ذات“

باری تعالیٰ اطلاق نکند، مگر در صورتیکہ بچیزے مضاف شود، چوں کہ خدا، وده خدا۔ (۱)

ٹھیک یہی مفہوم اور یہی استعمال عربی میں لفظ ”رب“ کا ہے۔ آپ کو معلوم ہو گا کہ ”اللہ“ تحقق تعالیٰ شانہ کا ذاتی نام ہے۔ جس کا نہ کوئی ترجمہ ہو سکتا ہے نہ کیا جاتا ہے۔ دوسرے اسماء الہمیہ ”صفاتی نام“ ہیں جن کا ترجمہ دوسری زبانوں میں ہو سکتا ہے۔ اور ہوتا ہے۔ اب اگر اللہ تعالیٰ کے پاک ناموں میں سے کسی بارکت نام کا ترجمہ غیر عربی میں کر دیا جائے۔ اور اہل زبان اس کو استعمال کرنے لگیں تو اس کے جائز نہ ہونے اور اس کے استعمال کے منوع ہونے کی آخر کیا وجہ ہو سکتی ہے؟ اور جب لفظ ”خدا“، ”صاحب“ اور ”مالک“ کے معنی میں ہے۔ اور لفظ ”رب“ کے مفہوم کی ترجیحی کرتا ہے تو آپ ہی بتائیے کہ اس میں مجوہیت یا عجیبت کا کیا داخل ہوا۔ کیا انگریزی میں لفظ ”رب“ کا کوئی ترجمہ نہیں کیا جائیگا؟ اور کیا اس ترجمہ کا استعمال یہودیت یا نصرانیت بن جائے گا؟ افسوس ہے کہ لوگ اپنی ناقص معلومات کے بل بوتے پر خود رائی میں اس قدر آگے بڑھ جاتے ہیں کہ انہیں اسلام کی پوری تاریخ سیاہ نظر آنے لگتی ہے۔ اور وہ چودہ صد یوں کے تمام اکابر کو گراہ یا کم سے کم فریب خورده تصور کرنے لگتے ہیں۔ یہی خود رائی انہیں جہنم کے گڑھے میں دھکیل دیتی ہے۔ اللہ تعالیٰ اپنی پناہ میں رکھیں۔ واللہ اعلم

کتبہ: محمد یوسف لدھیانوی

بینات - ذوالقعدہ ۱۴۳۰ھ

(۱) غیاث اللغات (فارسی)۔ فصل خانے میں معجمہ مع دال محملہ۔ ص ۱۸۵۔ ط: انجام سعید

## قدرت الہی سے متعلق

### ایک منطقی مغالطہ

محترم جناب مولانا محمد یوسف لدھیانوی صاحب! السلام علیکم و رحمۃ اللہ و برکاتہ بعد از سلام مسنون۔ عرصہ دراز سے آپ کے مسائل پڑھتا آرہا ہوں ابھی کچھ دنوں سے ایک مسئلہ نے پریشان کر رکھا ہے، مقامی علماء کرام صاحبان سے کافی پوچھ گچھ کی ہے لیکن کسی نے بھی ایسا جواب نہیں دیا ہے جس سے تسلی ہوتی۔ اس لئے آپ کو خط لکھ رہا ہوں، آپ سے گزارش ہے کہ تسلی بخش جواب عنایت فرمادیں۔

مسئلہ یہ ہے کہ ایک صاحب نے جو الحمد للہ ایک اچھا مسلمان ہے اور ان کا اور میرا یہ یقین ہے۔ کہ خدا پاک کی ذات ہر چیز پر قادر ہے، ان صاحب نے منطق کی کسی کتاب میں سے یہ سوال دیکھا ہے کہ کیا خدا پاک ایک ایسا پتھر بن سکتا ہے جسے وہ خود نہ اٹھا سکتا ہو؟ تفصیلاً جواب ارسال کر دیں تاکہ ہماری تسلی ہو جائے اور آئندہ اس طرح کا کوئی سوال دل و دماغ میں نہ سانے پائے۔

سائل: سید عبدالرشید سلیمان زی

### اجواب باسمہ تعالیٰ

حق تعالیٰ شانہ، بلاشبہ قادر مطلق ہے، اور ہر چیز پر قادر ہے۔ مگر سوال میں یہ منطقی مغالطہ ہے کہ اللہ تعالیٰ کو پہلے ہی سے عاجز فرض کر کے سوال کیا گیا ہے۔ کیونکہ کسی پتھر کو نہ اٹھا سکنا عجز ہے۔ اور اللہ تعالیٰ عجز سے پاک ہے۔ پس جب ایسے پتھر کا وجود ہی ناممکن ہے تو اس کی تخلیق کا سوال ہی غلط ہے..... قدرت الہیہ ممکنات سے متعلق ہوتی ہے۔ محالات سے متعلق نہیں ہوتی۔ واللہ اعلم

کتبہ: محمد یوسف لدھیانوی

## بُشريتِ انبیاء علیہم السلام

سوال: جناب مکرم مولانا صاحب! السلام علیکم۔ بعدہ عرض ہے کہ آپ کا رسالہ ”بینات“ شاید پچھلے سال یعنی ۱۹۸۰ء کا ہے اس کا مطالعہ کیا جس میں چند جگہ کچھ اس قسم کی باتیں دیکھنے میں آئیں کہ جن کی وضاحت ضروری ہے کیونکہ میں نے اور دیگر حضرات کی کتابوں کا مطالعہ بھی کیا ہے جس سے آپ کی بات اور ان حضرات کی بات میں بڑا فرق ہے یا تو آپ ان کے خلاف ہیں؟ یا ان کی تحریروں کو نظر انداز کر رہے ہیں۔

مثال: نمبر ۳۵، ص:

”آپ صلی اللہ علیہ وسلم اپنی ذات کے لحاظ سے نہ صرف نوع بشر میں داخل ہیں، افضل البشر ہیں، نوع انسان کے سردار ہیں۔ آدم کی نسل سے ہیں، بشر اور انسان دونوں ہم معنی لفظ ہیں۔“

لیکن جب میں دوسرے حضرات کی تصنیف کو سامنے رکھتا ہوں تو زمین آسمان کا فرق محسوس ہوتا ہے آخر اس کی کیا وجہ، حالانکہ شاہ ولی اللہ صاحب محدث دہلوی رحمہ اللہ فرماتے ہیں کہ: تحقیق امت نے اجماع کیا اس پر کہ شریعت کی معرفت میں سلف پر اعتماد کیا جائے پس تابعین نے اعتماد کیا صحابہ کرام پر اور تبع تابعین نے تابعین پر اس طرح ہر طبقہ میں علماء نے اپنے پہلوں پر اعتماد کیا۔<sup>(۱)</sup>

امید ہیکہ اگر دین کا سمجھدار طبقہ یا کم از کم وہ حضرات تبلیغ دین میں قدم رکھتے ہیں وہ تو اس طریقہ کو اختیار کریں تا کہ دین میں تواتر قائم رہے اب مندرجہ بالا مسئلہ میں آپ نے یہ ثابت کرنے کی کوشش کی ہے کہ حضور صلی اللہ علیہ وسلم صرف بشر ہیں مگر افضل ہیں انسانوں کے سردار اور آدم کی نسل میں سے ہیں یعنی حضور صلی اللہ علیہ وسلم کی حقیقت بشر ہے۔

(۱) عقید الجید (عربی متن مع اردو ترجمہ) الباب الثالث-ص ۵۲-ط: محمد سعید اینڈ سنز کراچی

مگر حکیم الامت جناب مولانا اشرف علی صاحب تھانوی نے اپنی تصنیف ”نشر الطیب فی ذکر النبی الحبیب“ میں پہلا باب ہی نور محمدی صلی اللہ علیہ وسلم پر لکھا ہے جس میں حضور صلی اللہ علیہ وسلم کی پیدائش اللہ تعالیٰ نے نور سے اور حضور صلی اللہ علیہ وسلم کے نور سے ساری کائنات کی پیدائش کا اظہار کیا ہے اور اس ضمن میں چند احادیث بھی روایت کی ہیں جن میں یہ ذکر بھی ہے کہ حضور صلی اللہ علیہ وسلم آدم علیہ السلام کے پیدا ہونے سے چودہ ہزار برس پہلے اپنے رب کے پاس نور تھے۔ اور یہ بھی ہے کہ میں اس وقت نبی تھا جبکہ آدم ابھی پانی اور مرٹی کے درمیان تھے۔<sup>(۱)</sup>

اور جناب رشید احمد گنگوہی فرماتے ہیں ”امداد السلوک“ میں:

”اور احادیث متواترہ سے ثابت ہے کہ آنحضرت صلی اللہ علیہ وسلم سایہ نہ

رکھتے تھے اور ظاہر ہے کہ نور کے ساتھ تمام اجسام سایہ رکھتے ہیں۔<sup>(۲)</sup>“

حضرت مجدد الف ثانی نے (دفتر سوم مکتوب نمبر ۱۰۰ میں) فرمایا جس سے چند باتوں کا اظہار ہوتا ہے:

۱: حضور صلی اللہ علیہ وسلم ایک نور ہیں کیونکہ حضور صلی اللہ علیہ وسلم نے فرمایا،

خلقت من نور الله، میں اللہ کے نور سے پیدا ہوا ہوں۔

۲: آپ نور ہیں اور آپ کا سایہ نہ تھا۔

۳: آپ نور ہیں جس کو اللہ تعالیٰ نے حکمت و مصلحت کے پیش نظر بصورت

انسان ظہور فرمایا۔<sup>(۲)</sup>

(۱) نشر الطیب فی ذکر النبی الحبیب۔ پہلی فصل نور محمدی کے بیان میں۔ ۱۰-۱۲ تا۔ ط: انتظامی کانپور۔

(۲) امداد السلوک - لم نطلع على طبع جديد.

(۳) مکتوبات امام ربانی مجدد الف ثانی (فارسی) دفتر سوم - حصہ نهم - مکتوب ۱۰۰ - مجلد ۲ ص ۷۵ - ط: ایج ایم سعید۔

وایضاً المکتوبات الربانیة (عربی) المکتوب ۵۱۲ - إلى الشیخ نور الحق فی کشف سر محبة یعقوب لیوسف علیہم السلام خاتم حسنة فی بیان الحسن والجمال المحمدین علی صاحبہما السلام -

۳۵۱ / ۳ - دار الكتب العلمية بیروت ۱۴۲۴ھ

مطلوب یہ کہ مجدد صاحب بھی آپ کی حقیقت کو نور ہی مانتے ہیں لیکن قدرت خداوندی نے مصلحت کے تحت شکل انسانی میں ظہور کیا۔

رسالہ ”التوسل“، جو مولوی مشتاق احمد صاحب دیوبندی کی تصنیف ہے اور مولوی محمود الحسن صاحب، مفتی کفایت اللہ صاحب، اور مفتی محمد شفیع صاحب علماء دیوبند کی تصدیقات سے موید ہے، اس میں لکھا ہے کہ:

قد جاءَ كم من الله نور و كتاب مبين ، مِنْ نور سَرَادُ حَضْرَتِ رَسُولِ  
أَكْرَمِ<sup>صَلَّى اللهُ عَلَيْهِ وَسَلَّمَ</sup> مِنْ رَادِ<sup>صَلَّى اللهُ عَلَيْهِ وَسَلَّمَ</sup> أَوْ كِتابٍ سَرَادٍ  
ذَاتٌ پَرَاسِي وَجْهٌ سَرَادٌ ہے کہ حضور صلی اللہ علیہ وسلم نور جسم اور روشن چراغ ہیں۔

نور اور چراغ ہمیشہ ذریعہ و سیلہ صراط مستقیم کے دیکھنے اور خوفناک طریق سے  
حالت حیات میں بھی وسیلہ ہے اور بعد وفات بھی وسیلہ ہیں بلکہ آپ صلی اللہ علیہ وسلم  
کے دنیا میں تشریف لانے سے پہلے آپ کے جدا مجد عبدالمطلب کو قریش مصیبت کے  
وقت اسی نور کے سبب حل مشکلات کا وسیلہ بنایا کرتے تھے (التوسل ص ۲۲) (۱)

تفسیر کبیر میں ہے:

قد جاءَ كم من الله نور و كتاب مبين ، ان المراد بالنور محمد  
-صلی الله علیہ وسلم - وبالكتب القرآن ، (۲)

آپ سے عرض ہے کہ آپ بتائیں کہ یہ عقائد درست ہیں؟

نوٹ: ان حضرات کے عقائد سے حضور صلی اللہ علیہ وسلم کی حقیقت نور ثابت ہے جو آدم سے پہلے پیدا ہوئی۔  
فقط محمد عالمگیر

## ابحواب باسمہ تعالیٰ

حکیم الامت شاہ ولی اللہ محدث دہلوی قدس سرہ کے حوالے سے آپ نے جواصول نقل کیا ہے کہ

(۱) لم نطلع على اصل الرسالة . (مرتب)

(۲) التفسير الكبير للإمام الرازى - ۳۸۲ / ۳ - ط: مطبعة العامرية الشريعة ۱۳۲۳ھ.

”شریعت کی معرفت میں سلف پر اعتماد کیا جائے“ یہ بالکل صحیح ہے لیکن آنحضرت کا یہ خیال صحیح نہیں کہ رقم الحروف نے نور و بشر کی بحث میں اس اصول سے انحراف کیا ہے میں نے جو کچھ کہا ہے اس کا خلاصہ یہ ہے کہ آنحضرت صلی اللہ علیہ وسلم بیک وقت نور بھی ہیں اور بشر بھی، اور یہ کہ آپ صلی اللہ علیہ وسلم کے نور اور بشر ہونے میں کوئی منافات نہیں کہ ایک کا اثبات کر کے دوسرے کی لفی کی جائے۔ بلکہ آپ صفت ہدایت اور نورانیت باطن کے اعتبار سے نور مجسم ہیں اور اپنی نوع کے اعتبار سے خالص اور کامل بشر ہیں۔

بشر اور انسان ہونا کوئی عار اور عیب کی چیز نہیں کہ آنحضرت صلی اللہ علیہ وسلم کی طرف اس کا انتساب خدا نخواستہ میعوب سمجھا جائے، انسانیت و بشریت کو خدا تعالیٰ نے چونکہ ”احسن تقویم“ فرمایا ہے اس لئے بشریت آپ صلی اللہ علیہ وسلم کے لئے کمال شرف ہے اور آپ صلی اللہ علیہ وسلم کا انسان ہونا انسانیت کے لئے موجب صد عزت و افتخار ہے۔

میرے علم میں نہیں کہ حضرات سلف صالحین میں سے کسی نے آنحضرت صلی اللہ علیہ وسلم کی بشریت کا انکار کر کے آپ کو دائرہ انسانیت سے خارج کیا ہو، بلاشبہ آنحضرت صلی اللہ علیہ وسلم اپنی بشریت میں بھی منفرد ہیں اور شرف و منزلت کے اعتبار سے تمام کائنات سے بالاتر اور ”بعد از خدا بزرگ توئی قصہ مختصر“ کے مصدقہ ہیں اس لئے آنحضرت صلی اللہ علیہ وسلم کا اکمل البشر، افضل البشر اور سید البشر ہونا ہر شک و شبہ سے بالاتر ہے کیوں نہ ہو جب کہ خود فرماتے ہیں:

انا سید ولد ادم يوم القيمة ولا فخر<sup>(۱)</sup>

”میں اولاد آدم کا سردار ہوں گا قیامت کے دن اور یہ بات بطور فخر نہیں کہتا“۔

قرآن کریم نے اگر ایک جگہ ﴿قد جاءَكُمْ مِّنَ النُّورِ وَكِتَابٌ مُّبِينٌ﴾ فرمایا ہے (اگر نور سے آنحضرت صلی اللہ علیہ وسلم کی ذات گرامی مرادی لی جائے) تو دوسری جگہ یہ بھی فرمایا ہے:

قل سبحان ربي هل كنت الا بشراً رسولًا۔ (الاسراء: ۹۳)

”آپ فرماد تجھے کہ سبحان اللہ! میں بجز اس کے کہ آدمی ہوں مگر پیغمبر ہوں اور کیا ہوں“۔

(۱) مشکوٰۃ المصاہیح - باب فضائل سید المرسلین - ۵۱۱، ۵۱۲ - ط: قدیمی

قل انما انا بشر مثلکم یوحی إلى انما الہکم الہ واحد (الکھف: ۱۱)  
 ”آپ کہہتے تھے کہ میں تو تم ہی جیسا بشر ہوں میرے پاس بس یہ وحی آتی ہے کہ تمہارا  
 معبود ایک ہی معبود ہے۔“

وما جعلنا لبشر من قبلک الخلد ،افائن مت فهم الخالدون (الانبیاء: ۳۳)  
 ”اور ہم نے آپ (صلی اللہ علیہ وسلم) سے پہلے بھی کسی بھی بشر کے لئے ہمیشہ رہنا  
 تجویز نہیں کیا۔ پھر اگر آپ صلی اللہ علیہ وسلم کا انتقال ہو جائے تو کیا یہ لوگ دنیا میں  
 ہمیشہ کو رہیں گے؟“

قرآن کریم یہ اعلان بھی کرتا ہے کہ انبیاء کرام علیہم الصلوٰۃ والسلام ہمیشہ نوع بشر ہی سے بھیجے گئے:  
 وما كان لبشر ان يُؤتیه اللہ الکتاب والحكمة والنبوة ثم يقول

للناس كونوا عباداً لى من دون الله (آل عمران: ۷۹)  
 ”اور کسی بشر سے یہ بات نہیں ہو سکتی کہ اللہ تعالیٰ اس کو کتاب اور فہم اور نبوت  
 عطا فرمادے پھر وہ لوگوں سے کہنے لگے کہ میرے بندے بن جاؤ خدا تعالیٰ کو چھوڑ کر۔“

وما كان لبشر ان يكلمه الله الا وحيا او من وراء حجاب او

يرسل رسولاً فيوحى باذنه ما يشاء (الشوری: ۵۱)  
 ”اور کسی بشر کی یہ شان نہیں کہ اللہ تعالیٰ اس سے کلام فرمادے مگر (تین  
 طریق سے) یا تو الہام سے، یا حجاب کے باہر سے یا کسی فرشتے کو بھیج دے کہ وہ خدا  
 کے حکم سے جو خدا کو منظور ہوتا ہے پیغام پہنچادیتا ہے۔“

اور انبیاء کرام علیہم الصلوٰۃ والسلام سے یہ اعلان بھی کرایا گیا ہے۔

قالت لهم رسلهم ان نحن الا بشر مثلکم ولكن الله یمن على

من يشاء من عباده (ابراهیم: ۱۱)

”ان کے رسولوں نے ان سے کہا کہ ہم بھی تمہارے جیسے آدمی ہیں۔ لیکن  
 اللہ اپنے بندوں میں سے جس پر چاہے احسان فرمادے۔“

قرآن کریم نے یہ بھی بتایا کہ بشر کی تحریر سب سے پہلے ابلیس نے کی اور بشر اول حضرت آدم کو سجدہ کرنے سے یہ کہہ کر انکار کر دیا:

قالَ لَمْ أَكُنْ لَا سَجَدْ لِبَشَرٍ خَلْقَتْهُ مِنْ صَلْصَالٍ مِنْ حَمَّأً مَسْنُونٌ (الحجر: ۳۳)  
”کہنے لگا میں ایسا نہیں کہ بشر کو سجدہ کروں جس کو آپ نے بھتی ہوئی مٹی سے جو سڑے ہوئے گارے سے بنی ہے پیدا کیا ہے۔“

قرآن کریم یہ بھی بتاتا ہے کہ کفار نے ہمیشہ انبیاء کرام علیہم الصلوٰۃ والسلام کی اتباع سے یہ کہکر انکار کیا کہ یہ تو بشر ہیں، کیا ہم بشر کو رسول مان لیں؟

فَقَالُوا بِشَرًا مَنَا وَاحِدًا نَتَبَعُهُ إِنَّا إِذَا لَفِي ضَلَالٍ وَسَعْرٍ (القمر: ۲۳)  
”پس کہا: کیا ہم اپنے میں سے ایک آدمی کے کہنے پر چلیں تب تو ہم ضرور گمراہی اور دیوانگی میں جا پڑیں گے۔“ (ترجمہ حضرت لاہوری)

وَمَا مَنَعَ النَّاسَ أَنْ يَؤْمِنُوا إِذْ جَاءَهُمُ الْهُدَىٰ إِلَّا أَنْ قَالُوا أَبْعَثَ اللَّهُ بَشَرًا رَسُولاً قَلْ لَوْ كَانَ فِي الْأَرْضِ مَلَائِكَةٌ يَمْشُونَ مُطْمَئِنِينَ لَنْزَلَنَا عَلَيْهِمْ مِنَ السَّمَاءِ مَلَكًا رَسُولًا (ابنی اسرائیل: ۹۵/۹۳)

”اور جس وقت ان لوگوں کے پاس ہدایت پہنچ چکی اس وقت ان کو لانے سے بجز اس کے اور کوئی بات مانع نہ ہوئی کہ انہوں نے کہا کیا اللہ تعالیٰ نے بشر کو رسول بننا کر بھیجا ہے؟ آپ فرمادیجئے اگر زمین پر فرشتے رہتے ہوتے کہ اس پر چلتے بنتے تو البتہ ہم ان پر آسمان سے فرشتے کو رسول بننا کر بھیجتے۔“

ان ارشادات سے واضح ہے کہ انبیاء کرام علیہم الصلوٰۃ والسلام انسان اور بشر ہی ہوتے ہیں، گویا کسی نبی کی نبوت پر ایمان لانے کا مطلب ہی یہ ہے کہ ان کو بشر اور رسول تسلیم کیا جائے اسی لئے تمام اہل سنت کے ہاں رسول کی تعریف یہ کی گئی ہے:

إِنَّسَانَ بَعْدَهُ اللَّهُ لَتَبْلِيغُ الرُّسُالَةَ وَالْحُكَمَ (۱)

(۱) شرح العقائد النسفية مع حاشية الخيالی - ص ۳۰ - ط: مصطفیٰ البابی الحلبي .

”رسول وہ انسان ہے جس کو اللہ تعالیٰ اپنے پیغامات اور احکام بندوں تک پہنچانے کے لئے مبسوٹ فرماتے ہیں،“۔

جس طرح قرآن کریم نے انبیاء کرام علیہم الصلوٰۃ والسلام کی بشریت کا اعلان فرمایا ہے اسی طرح احادیث طیبہ میں آنحضرت صلی اللہ علیہ وسلم نے بھی بغیر کسی دعوٰ نہ کے اپنی بشریت کا اعلان فرمایا ہے چنانچہ آنحضرت صلی اللہ علیہ وسلم جہاں یہ فرماتے ہیں کہ سب سے پہلے میر انور تخلیق کیا گیا (اگر اس روایت کو صحیح تسلیم کر لیا جائے) وہاں یہ بھی فرماتے ہیں:

۱: اللہم إِنَّمَا أَنَا بُشَرٌ فَأَنِّي أَنَا مُسْلِمٌ لِعِنْتِهِ أَوْ سَبَبِتُهُ فَاجْعَلْهُ لِي زَكْوَةً وَأَجْرًا<sup>(۱)</sup>

”اے اللہ! میں بھی ایک انسان ہی ہوں پس جس مسلمان پر میں نے لعنت کی ہو یا اسے برا بھلا کہا ہوا آپ اس کو اس شخص کے لئے پاکیزگی اور اجر کا ذریعہ بنادے،“۔

۲: اللہم إِنِّي أَتَخْذُكَ عَهْدَ الْنَّاسِ تَخْلِفِيهِ فَإِنَّمَا أَنَا بُشَرٌ فَأَنِّي أَنَا مُسْلِمٌ لِعِنْتِهِ، شَمْتِهِ، لَعْنِتِهِ، جَلْدِتِهِ فَاجْعَلْهَا لِي صَلْوَةً وَزَكْوَةً وَقُرْبَةً تَقْرِبَهُ بِهَا إِلَيْكَ<sup>(۲)</sup>

”اے اللہ! میں آپ کے یہاں سے ایک عہد لینا چاہتا ہوں آپ اس کے خلاف نہ کیجئے کیونکہ میں بھی ایک انسان ہوں پس جس مومن کو میں نے ایذا دی ہو گالی دی ہو، لعنت کی ہو، اس کو مارا ہو، آپ اس کے لئے اس کو رحمت، پاکیزگی بنادیجئے کہ آپ اس کی وجہ سے اس کو اپنا قرب عطا فرمائیں،“۔

۳: اللہم إِنَّمَا مُحَمَّدٌ (صَلَّى اللَّهُ عَلَيْهِ وَسَلَّمَ) بُشَرٌ يَغْضِبُ كَمَا يَغْضِبُ الْبُشَرُ، الْحَدِيث<sup>(۳)</sup>

(۱) الصحيح لمسلم۔ باب من لعنه النبي صلی اللہ علیہ وسلم او سبہ۔ ۳۲۳/۲۔ ط: قدیمی۔

(۲) المرجع السابق ۱۔ ۳۲۲/۲۔

(۳) نفس المرجع السابق۔

”اے اللہ! محمد صلی اللہ علیہ وسلم بھی ایک انسان ہی ہیں ان کو بھی غصہ آتا ہے جس طرح اور انسانوں کو غصہ آتا ہے۔“

۲: انی اشرطت علی ربی، فقلت انا بشر ارضی کما یرضی  
البشر واغضب کما یغضب البشر<sup>(۱)</sup>

”میں نے اپنے رب سے ایک شرط کر لی ہے میں نے کہا کہ میں بھی ایک  
انسان ہی ہوں میں بھی خوش ہوتا ہوں جس طرح انسان خوش ہوتے ہیں اور غصہ ہوتا  
ہوں جس طرح دوسرے انسان غصہ ہوتے ہیں۔“

۳: انما أنا بشر وأنه يأتيني الخصم بعضهم أن يكون أبلغ من  
بعض فأحسب أنه صادق فأقضى له فمن قضيت له بحق مسلم فانما  
هي قطعة من النار فليحملها أو يذرها<sup>(۲)</sup>

”میں بھی ایک آدمی ہوں اور میرے پاس مقدمہ کے فریق آتے  
ہیں، ہو سکتا ہے کہ ان میں سے بعض زیادہ زبان آور ہوں پس میں اس کو سچا سمجھ کر اس  
کے حق میں فیصلہ کر دوں، پس جس کے لئے میں کسی مسلمان کے حق کا فیصلہ کر دوں وہ  
محض آگ کا نکڑا ہے اب چاہے وہ اسے اٹھا لے جائے، اور چاہے چھوڑ جائے۔“

۴: انما أنا بشر مثلکم أنسى كما تنسون فإذا نسيت فذكرونی<sup>(۳)</sup>  
”میں بھی تم جیسا انسان ہی ہوں میں بھی بھول جاتا ہوں جیسے تم بھول  
جاتے ہو پس جب میں بھول جاؤں تو مجھے یاد دلا دیا کرو۔“

(۱) المرجع السابق.

(۲) صحيح البخاری - باب اثیم من خاصم فی باطل وهو یعلمہ - ۱/۳۳۲ - ط: قدیمی کتب خانہ  
الصحابی لمسلم - باب بیان ان حکم الحاکم لالغیر الباطن - ۲/۷۸ - واللفظ لمسلم - ط: قدیمی.

(۳) صحيح البخاری - کتاب الصلوة - باب التوجہ نحو القبلة حيث كان - ۱/۵۸ - ط: قدیمی.

الصحابی لمسلم - باب سجود السهوفی الصلوة - ۱/۲۱۲ - ۲۱۳.

۷: انما أنا بشر، إذا أمرتكم بشئ من دينكم فخذوا به وإذا

أمرتكم بشئ من رأيي فانما أنا بشر<sup>(۱)</sup>

”میں بھی ایک انسان ہی ہوں جب تم کو دین کی کسی بات کا حکم کروں تو اسے لے لواور جب تم کو (کسی دنیوی معاملے میں) اپنی رائے سے بطور مشورہ کوئی حکم دوں تو میں بھی ایک انسان ہی ہوں“۔

۸: ألا أيها الناس! فانما أنا بشر يوشك أن يأتي رسول ربى

فأجيب ..... الخ<sup>(۲)</sup>

”سنوا! اے لوگو!! پس میں بھی ایک انسان ہی ہوں قریب ہے کہ میرے رب کا قاصد (یہاں سے کوچ کا پیغام لے کر) آئے تو میں اس کو لبیک کہوں“۔

قرآن کریم اور ارشادات نبوی صلی اللہ علیہ وسلم سے واضح ہے کہ آنحضرت صلی اللہ علیہ وسلم کے صفت نور کے ساتھ موصوف ہونے کا یہ مطلب نہیں کہ آپ صلی اللہ علیہ وسلم کی بشریت کی نفی کردی جائے، نہ ان نصوص قطعیہ کے ہوتے ہوئے آپ صلی اللہ علیہ وسلم کی بشریت کا انکار ممکن ہے۔

میں نے یہ بھی لکھا تھا کہ بشریت کوئی عار اور عیب کی چیز نہیں جس کی نسبت آنحضرت صلی اللہ علیہ وسلم کی جانب کرنا سوء ادب کا موجب ہو، بشر اور انسان تو اشرف المخلوقات ہے اس لئے بشریت آپ کا کمال ہے، نقص نہیں اور پھر آپ صلی اللہ علیہ وسلم کا اشرف المخلوقات میں سب سے اشرف افضل ہونا خود انسانیت کے لئے مایہ فخر ہے۔

”اس لئے آپ کا بشر، انسان اور آدمی ہونا نہ صرف آپ صلی اللہ علیہ وسلم کے لئے طرہ افتخار ہے بلکہ آپ کے بشر ہونے سے انسانیت و بشریت رشک ملائکہ ہے“۔<sup>(۳)</sup>

(۱) الصحيح لمسلم - باب وجوب امثال مقاله شرعا ..... الخ - ۲/۲۶۳.

(۲) الصحيح لمسلم - باب من فضائل على بن أبي طالب - ۲/۲۷۹.

(۳) اختلاف امت اور صراط مستقیم از حضرت مولانا محمد یوسف لدھیانوی شہید - دیوبندی بریلوی اختلاف - نور و بشر -

۱/۳۹ - ط: مکتبہ لدھیانوی.

یہی عقیدہ اکابر اور سلف صالحین کا تھا چنانچہ قاضی عیاض<sup>(۱)</sup> "الشفاء بتعريف حقوق المصطفیٰ صلی اللہ علیہ وسلم" میں لکھتے ہیں۔

قد قدمنا انه صلی اللہ علیہ وسلم وسائل الانبياء والرسل من البشر، وان جسمه وظاهر خالص للبشر يجوز عليه من الافات والتغيرات والآلام والاسقام وتجرع كأس الحمام ما يجوز على البشر وهذا كله ليس بنقيصة، لأن الشئ انما يسمى ناقصا بالاضافة الى ما هو اتم منه واكميل من نوعه وقد كتب الله تعالى على اهل هذه الدار فيها يحيون وفيها يموتون ومنها يخرجون وخلق جميع البشر بمدرجة الغير. (۱)

"ہم پہلے ذکر کر چکے ہیں کہ آنحضرت صلی اللہ علیہ وسلم اور دیگر انبياء ورسل نوع بشر میں سے ہیں اور آپ صلی اللہ علیہ وسلم کا جسم مبارک اور ظاہر خالص بشر کا تھا آپ صلی اللہ علیہ وسلم کے جسم اطہر پر وہ تمام آفات و تغیرات اور تکالیف و امراض اور موت کے احوال طاری ہو سکتے تھے جو انسان پر طاری ہوتے ہیں اور یہ تمام امور کوئی نقص اور عیب نہیں، کیونکہ کوئی چیز ناقص اس وقت کہلاتی ہے جبکہ اس کی نوع میں سے کوئی دوسری چیز اتم و اکمل ہو، دار دنیا کے رہنے والوں پر اللہ تعالیٰ نے یہ بات مقدر فرمادی کہ وہ زمین میں جیسیں گے یہیں مریں گے اور یہیں سے نکالے جائیں گے اور تمام انسانوں کو اللہ تعالیٰ نے تغیر کا محل بنایا ہے۔"

آنحضرت صلی اللہ علیہ وسلم کی تکالیف کی چند مثالیں پیش کرنے کے بعد لکھتے ہیں:

وهكذا سائر أنبيائه مبتلى ومعافي، وذلك من تمام حكمته ليظهر شرفهم في هذه المقامات، وبين أمرهم ويتم كلمته فيهم

(۱) الشفاء بتعريف حقوق المصطفى صلی اللہ علیہ وسلم - للإمام القاضی عیاض - القسم الثاني فيما يخصهم في الأمور الدنيوية - ۱۵۸، ۱۵۹.

وليتحقق بامتحانهم بشريتهم، ويرتفع الالتباس من اهل الضعف فيهم لئلا يضلوا بما يظهر من العجائب على ايديهم ضلال النصارى بعيسي بن مريم ..... قال بعض المحققين وهذه الطوارى والتغيرات المذكورة انما تختص باجسامهم البشرية المقصودة منها مقاومة البشر ومعافات بني ادم ، لمشاكله الجنس ، واما ابو اطنهن فمنزهه غالبا عن ذلك معصومة منه ، متعلقة بالملأ الاعلى والملائكة لاخذها عنهم وتلقیها الوحى عنهم<sup>(۱)</sup>

اسی طرح دیگر انبیاء کرام علیہم الصلوٰۃ والسلام کہ وہ تکالیف میں بھی بتلاء ہوئے اور ان کو عافیت سے بھی نوازا گیا اور یہ حق تعالیٰ کی کمال حکمت تھی تاکہ ان مقامات میں ان حضرات کا شرف ظاہر ہو اور ان کا معاملہ واضح ہو جائے اور اللہ تعالیٰ کی بات ان کے حق میں پوری ہو جائے اور تاکہ اللہ تعالیٰ ان کی بشریت کو ثابت کر دے، اور امت کے اہل ضعف کو ان کے بارے میں جو التباس ہو سکتا تھا وہ اٹھ جائے تاکہ ان عجائب کی وجہ سے جوان حضرات کے ہاتھ پر ظاہر ہوتے ہیں گمراہ نہ ہو جائیں جس طرح نصاری حضرت عیسیٰ علیہ السلام کے بارے میں گمراہ ہوئے۔ بعض محققین نے فرمایا ہے کہ یہ عوارض اور تغیرات مذکورہ ان بشری اجسام کے ساتھ مخصوص ہیں جن سے مقصود بشری مقاومت اور بنی آدم کی مشقتیوں کا برداشت کرنا ہے تاکہ ہم جنسوں کے ساتھ مشاكلت ہو لیکن ان کی ارواح طیبہ ان امور سے متأثر نہیں ہوتیں بلکہ وہ معصوم و منزہ اور ملأ الاعلیٰ اور فرشتوں سے تعلق رکھتی ہیں کیونکہ وہ فرشتوں سے علوم اخذ کرتی ہیں اور ان سے وحی کی تلقی کرتی ہیں۔

الغرض آپ صلی اللہ علیہ وسلم کے نور ہونے کے یہ معنی ہرگز نہیں کہ آپ صلی اللہ علیہ وسلم بنی نوع انسان میں داخل نہیں۔ آپ نے جو حوالے نقل کئے ہیں ان میں آخر پرست صلی اللہ علیہ وسلم کے لئے نور کی

(۱) المرجع السابق.

صفت کا اثبات کیا گیا ہے، مگر اس سے چونکہ آنحضرت صلی اللہ علیہ وسلم کی بشریت کا انکار لازم نہیں آتا اس لئے وہ میرے مدعای کے خلاف نہیں اور نہ میرا عقیدہ ان بزرگوں سے الگ ہے۔

حکیم الامت حضرت مولانا اشرف علی تھانویؒ نے ”نشر الطیب“ میں سب سے پہلے نور محمدی (علی صاحبہ الصلوات والتسليمات) کی تخلیق کا بیان فرمایا ہے اور اس کے ذیل میں وہ احادیث نقل کی ہیں جن کی طرف آپ نے اشارہ کیا ہے لیکن حضرتؐ نے نور محمدی صلی اللہ علیہ وسلم کی تشرع بھی فرمادی ہے، چنانچہ پہلی روایت حضرت جابر رضی اللہ عنہ کی ”مند عبد الرزاق“ کے حوالے سے یہ نقل کی ہے۔

آپ صلی اللہ علیہ وسلم نے فرمایا۔ اے جابر! اللہ تعالیٰ نے تمام اشیاء سے پہلے تیرے نبی کا نور اپنے نور سے (نہ بایں معنی کہ نور الہی اس کا مادہ تھا بلکہ اپنے نور کے فیض سے) پیدا کیا، پھر جب اللہ تعالیٰ نے اور مخلوق کو پیدا کرنا چاہا تو اس نور کے چار حصے کئے ایک حصہ سے قلم پیدا کیا، دوسرے سے لوح اور تیسرے سے عرش۔ آگے حدیث طویل ہے۔

اس کے فائدہ میں لکھتے ہیں:

”اس حدیث سے نور محمدی صلی اللہ علیہ وسلم کا اول اخلاق ہونا باولیت حقیقیہ ثابت ہوا کیونکہ جن جن اشیاء کی نسبت روایات میں اولیت کا حکم آیا ہے ان اشیاء کا نور محمدی صلی اللہ علیہ وسلم سے متاخر ہونا اس حدیث میں منصوص ہے۔“

اور اس کے حاشیہ میں تحریر فرماتے ہیں:

”ظاہرًا نور محمدی، روح محمدی سے عبارت ہے اور حقیقت روح کی اکثر محققین کے قول پر مادہ سے مجرد ہے اور مجرد کا مادیات کے لئے مادہ ہونا ممکن نہیں پس ظاہرًا اس نور کے فیض سے کوئی مادہ بنایا گیا اور اس مادہ سے چار حصے کئے گئے اخْ، اور اس مادہ سے پھر کسی مجرد کا بننا اس طرح ممکن ہے کہ وہ مادہ اس کا جزء نہ ہو، بلکہ کسی طریق سے محض اس کا سبب خارج عن الذات ہو۔“

دوسری روایت جس میں فرمایا گیا ہے کہ بے شک میں حق تعالیٰ کے نزدیک

خاتم النبیین ہو چکا تھا اور آدم علیہ السلام ہنوز اپنے خمیر ہی میں پڑے تھے۔

اس کے حاشیہ میں لکھتے ہیں:

اور اس وقت ظاہر ہے آپ صلی اللہ علیہ وسلم کا بدن تو بنا ہی نہ تھا تو پھر نبوت کی صفت آپ کی روح کو عطا ہوئی تھی اور نور محمدی صلی اللہ علیہ وسلم اسی نور محمدی صلی اللہ علیہ وسلم کا نام ہے، جیسا کہ اوپر مذکور ہوا۔<sup>(۱)</sup>

اس سے واضح ہے کہ حضرت تھانویؒ کے نزدیک نور محمدی صلی اللہ علیہ وسلم سے مراد آنحضرت صلی اللہ علیہ وسلم کی پاک اور مقدس روح ہے اور اس فصل میں جتنے احکام ثابت کئے گئے ہیں وہ آپ صلی اللہ علیہ وسلم کی روح مقدسہ کے ہیں اور ظاہر ہے کہ آپ کی پاک روح کے اول الخلق ہونے سے آپ کی بشریت کا انکار لازم نہیں آتا، اور حضرت تھانویؒ کی تشرع سے یہ بھی معلوم ہوا کہ آنحضرت صلی اللہ علیہ وسلم کے نور کے خدا تعالیٰ کے نور سے پیدا کئے جانے کا یہ مطلب نہیں کہ نور محمدی صلی اللہ علیہ وسلم نعوذ باللہ نور خداوندی کا کوئی حصہ ہے بلکہ یہ مطلب ہے کہ نور خداوندی کا فیضان آنحضرت صلی اللہ علیہ وسلم کی روح مقدسہ کی تخلیق کا باعث ہوا۔

آپ نے قطب العالم حضرت مولانا شیداحمد گنگوہیؒ کی "امدادالسلوک" کا حوالہ دیا ہے کہ

"احادیث متواترہ سے ثابت ہے کہ آنحضرت صلی اللہ علیہ وسلم سایہ نہیں

رکھتے تھے اور ظاہر ہے کہ نور کے سو اتمام اجسام سایہ رکھتے ہیں"۔

امدادالسلوک کا فارسی نسخہ تو میرے سامنے نہیں البتہ اس کا اردو ترجمہ جو حضرت مولانا عاشق الہی میرٹھی نے "ارشاد الملوك" کے نام سے کیا ہے اس کی متعلقہ عبارت یہ ہے:

"آنحضرت صلی اللہ علیہ وسلم بھی اولاد آدم ہی میں ہیں مگر آنحضرت صلی اللہ علیہ وسلم نے اپنی ذات کو اتنا مطہر بنالیا تھا کہ نور خالص بن گئے اور حق تعالیٰ نے آپ صلی اللہ علیہ وسلم کو نور فرمایا اور شہرت سے ثابت ہے کہ آنحضرت صلی اللہ علیہ وسلم کا سایہ نہ تھا اور ظاہر ہے کہ نور کے علاوہ ہر جسم کے سایہ ضرور ہوتا ہے"۔

اسی طرح آپ صلی اللہ علیہ وسلم نے اپنے قبیعین کو اس قدر ترزیکیہ اور تصفیہ بخشنا کہ وہ بھی نور بن گئے چنانچہ ان کی کرامات وغیرہ کی حکایتوں سے کتابیں پر اور اتنی

(۱) نشر الطیب فی ذکر النبی الحبیب - ص ۷، ۸ - ط: انتظامی کانپور

مشہور ہیں کہ نقل کی حاجت نہیں نیز حق تعالیٰ نے فرمایا ہے کہ جو لوگ ہمارے حبیب صلی اللہ علیہ وسلم پر ایمان لائے ان کا نور ان کے آگے آگے دوڑتا ہو گا اور دوسرا جگہ فرمایا ہے کہ یاد کرو اس دن کو جب کہ مؤمنین کا نور ان کے آگے اور دہنی طرف دوڑتا ہو گا اور منافقین کبھی گے کہ ذرا بُھر جاؤ تا کہ ہم بھی تمہارے نور سے کچھ اخذ کریں ان دونوں آیتوں سے صاف ظاہر ہے کہ حضرت صلی اللہ علیہ وسلم کی متابعت سے ایمان اور نور دونوں حاصل ہوتے ہیں (ص ۱۱۵، ۱۱۳) (۱)

اس اقتباس سے چند امور بالکل واضح ہیں:

اول: آنحضرت صلی اللہ علیہ وسلم کا اولاً آدم علیہ السلام میں سے ہونا تسلیم کیا گیا ہے اور آدم علیہ السلام کا بشر ہونا قرآن کریم میں منصوص ہے۔

دوم: آنحضرت صلی اللہ علیہ وسلم کے لئے جس نورانیت کا اثبات کیا گیا ہے یہ وہ ہے جو تزکیہ و تصفیہ سے حاصل ہوتی ہے اور جس میں آنحضرت صلی اللہ علیہ وسلم کا مرتبہ اس قدر اکمل و اعلیٰ تھا کہ آپ نور خالص بن گئے تھے۔

سوم: جسم اطہر کا سایہ نہ ہونے کو متواتر نہیں کہا گیا بلکہ ”شہرت سے ثابت ہے“ کہا گیا ہے بہت سی روایات ایسی ہیں کہ زبان زد عالم و خاص ہوتی ہیں مگر ان کو تواتر یا اصطلاحی شہرت کا مرتبہ تو کیا حاصل ہوتا خبر آحاد کے درجہ میں ان کو حدیث صحیح یا قابل قبول ضعیف کا درجہ بھی حاصل نہیں ہوتا بلکہ وہ خالصہ بے اصل اور موضوع ہوتی ہیں سایہ نہ ہونے کی روایت بھی حد درجہ کمزور ہے یہ روایت مرسل بھی ہے اور ضعیف بھی اس درجہ کی کہ اس کے بعض روایوں پر وضع حدیث کی تہمت ہے (اس کی تفصیل حضرت مفتی شفیع صاحب<sup>ؒ</sup> کے مضمون میں ہے جو آخر میں بطور تکملہ نقل کر رہا ہوں)۔

چہارم: احادیث کی تصحیح و تنقیح حضرات محدثین کا وظیفہ ہے حضرات صوفیائے کرام کا اکثر ویژتہ معمول یہ ہے کہ وہ بعض ایسی روایات جو عام طور سے مشہور ہوں ان کی تنقیح کے درپے نہیں ہوتے، بلکہ

(۱) ارشاد الملوك ترجمہ امداد السلوک، از حضرت مولانا عاشق الحسینی میرٹھی رحمہ اللہ ص ۱۱۵، ۱۱۳ (لم نطلع علی اصل النسخة . والله اعلم - مرتب)

بر تقدیر صحت اس کی توجیہ کر دیتے ہیں یہاں بھی شیخ قطب الدین مکمل قدس سرہ نے (جن کے ”رسالہ مکیہ“ کا ترجمہ حضرت گنگوہی نے کیا ہے) اس مشہور روایت کی یہ توجیہ فرمائی ہے کہ آنحضرت صلی اللہ علیہ وسلم کی ذات عالیٰ پر نورانیت اور تصفیہ کا اس قدر غلبہ تھا کہ بطور مجذہ آپ کا سایہ نہیں تھا بہر حال اگر سایہ نہ ہونے کی روایت کو تسلیم کر لیا جائے تو یہ بطور مجذہ ہی ہو سکتا ہے گویا غلبہ نورانیت کی بناء پر آپ کے جسم اطہر پر روح کے احکام جاری ہو گئے تھے اور جس طرح روح کا سایہ نہیں ہوتا اسی طرح آپ صلی اللہ علیہ وسلم کے جسم اطہر کا بھی سایہ نہیں تھا لیکن اس سے آپ صلی اللہ علیہ وسلم کی بشریت کی نفی لازم نہیں آتی ایک تو اس لئے کہ شیخ خود آپ کی بشریت کی تصریح فرمار ہے ہیں، ظاہر ہے کہ اس نور کی بشریت سے منافات ہو تو آپ صلی اللہ علیہ وسلم کے تمام قبیعین کی بشریت کا انکار لازم آئے گا تیرے ام المؤمنین حضرت عائشہ صدیقہؓ جو آنحضرت صلی اللہ علیہ وسلم کے حالات کو سب سے زیادہ جانتی ہیں وہ فرماتی ہیں،

کان بشرًا من البشر (۱)

آنحضرت صلی اللہ علیہ وسلم بھی انسانوں میں سے ایک انسان تھے۔

سایہ نہ ہونے کی روایت کے بارے میں ”فتاویٰ رشیدیہ“ سے اصل سوال و جواب یہاں نقل کرتا ہوں:

”سوال: سایہ مبارک رسول اللہ صلی اللہ علیہ وسلم کا پڑتا تھا یا نہیں اور جو ترمذی نے نوادرالاصول میں عبد الملک بن عبد اللہ بن وحید سے انہوں نے ذکوان سے روایت کیا ہے کہ رسول اللہ صلی اللہ علیہ وسلم کا سایہ نہیں پڑتا تھا سنداں کی صحیح ہے یا ضعیف یا موضوع؟ ارقام فرمادیں۔“

جواب: یہ روایت کتب صحاح میں نہیں اور نوادر کی روایت کا بندہ کو حال معلوم نہیں کہ کیسی ہے۔ نوادرالاصول حکیم ترمذی کی ہے نہ ابو عیسیٰ ترمذی کی فقط واللہ اعلم۔ رشید احمد گنگوہی (۲)

اس اقتباس سے معلوم ہو جاتا ہے کہ سایہ نہ ہونے کی روایت حدیث کی متداول کتابوں میں

(۱) مشکوٰۃ المصابیح - باب فی اخلاقہ و شمائله صلی اللہ علیہ وسلم - الفصل الثانی - ص ۵۲۰.

(۲) فتاویٰ رشیدیہ - کتاب التفسیر والحدیث - ص ۱۵۲ - ط: محمد سعید اینڈسنر کراچی.

نہیں۔ امام ربانی مجدد الف ثانی قدس سرہ کے حوالے سے آپ نے تین باتیں نقل کی ہیں:

- ۱: حضور صلی اللہ علیہ وسلم ایک نور ہیں کیونکہ حضور صلی اللہ علیہ وسلم نے فرمایا ہے، خلقت من نور اللہ، میں اللہ کے نور سے پیدا ہوا ہوں۔
- ۲: آپ صلی اللہ علیہ وسلم نور ہیں آپ کا سایہ نہ تھا۔
- ۳: آپ صلی اللہ علیہ وسلم نور ہیں جس کو اللہ تعالیٰ نے حکمت و مصلحت کے پیش نظر بصورت انسان ظاہر فرمایا۔

آنحضرت صلی اللہ علیہ وسلم کے نور سے پیدا ہونے اور سایہ نہ ہونے کی تحقیق اور پر عرض کر چکا ہوں البتہ یہاں اتنی بات مزید عرض کر دینا مناسب ہے کہ ”خلقت من نور اللہ“ کے الفاظ سے کوئی حدیث مروی نہیں، مکتوبات شریفہ کے حاشیہ میں اس کی تجزیہ کرتے ہوئے شیخ عبدالحق محدث دہلوی قدس سرہ کی ”دارج النبوة“ کے حوالے سے یہ روایت نقل کی ہے:

”انا من نور الله والمؤمنون من نوري“.

”میں اللہ کے نور سے ہوں اور مومن میرے نور سے ہیں“۔

مگر ان الفاظ سے بھی کوئی حدیث ذخیرہ احادیث میں نظر نہیں گز رہی، ممکن ہے کہ یہ حضرت جابرؓ کی حدیث (جون شرطیب کے حوالے سے گزر چکی ہے) کی روایت بالمعنی ہو بہر حال اگر یہ روایت صحیح ہو تو اس کی شرح ہے جو حضرت حکیم الامت تھانویؒ کی ”نشر الطیب“ سے نقل کر چکا ہوں۔

سب جانتے ہیں کہ اللہ تعالیٰ کا نور اجزاء و حصے سے پاک ہے اس لئے کسی عاقل کو یہ توهہم بھی نہیں ہو سکتا کہ آنحضرت صلی اللہ علیہ وسلم کا نور، نور خداوندی کا جزء اور حصہ ہے پھر اس روایت میں اہل ایمان کی تخلیق آنحضرت صلی اللہ علیہ وسلم کے نور سے ذکر کی گئی، اگر جزئیت کا مفہوم لیا جائے تو لازم آریگا کہ تمام اہل ایمان نور خداوندی کا جزء ہوں اس قسم کی روایت کی عارفانہ تشریح کی جاسکتی ہے، جیسا کہ امام ربانی نے کی ہے، مگر ان پر عقائد کی بنیاد رکھنا اور آنحضرت صلی اللہ علیہ وسلم کو نصوص قطعیہ کے علی الرغم نوع انسان سے خارج کر دینا کسی طرح بھی جائز نہیں۔

تیسرا بات جو آپ نے حضرت مجددؒ سے نقل کی ہے اول تو وہ ان دقیق علوم و معارف میں سے

ہے کہ جو عقول متوسطہ سے بالاتر ہیں اور جن کا تعلق علوم مکاشفہ سے ہے، جو حضرات تصفیہ و تزکیہ اور نور باطن کے عالی ترین مقامات پر فائز ہوں وہی ان کے افہام و تفہیم کی صلاحیت رکھتے ہیں، عام اور ان دقيق علوم کو سمجھنے سے قادر ہیں ان لوگوں کو اگر ظاہر شریعت سے کچھ مس ہوگا تو ان اکابر کی شان میں گستاخی کریں گے (جس کا مشاہدہ اس زمانے میں خوب خوب ہو رہا ہے اور جن لوگوں کو ان اکابر سے عقیدت ہوگی وہ ظاہر شریعت اور نصوص قطعیہ کو پس پشت ڈال کر الحاد و زندقہ کی وادیوں میں بھٹکا کریں گے، فی ان الجاہل اما مفرط و اما مفترط، اس لئے اکابر کی وصیت یہ ہے کہ:

نکته ہاں چوں تنغ پولاد است تیز	چوں نداری تو سپر واپس گریز
پیش ایں الماس بے اسپر میا	گز بریدن تنغ رانبودھیا
چہ شبہا نشتم دریں سیر گم	کہ دہشت گرفت آستینم کہ قم
محیط است علم ملک بر بسیط	قیاس تو بروے نہ گردد محیط
نہ ادراک در کنہ ذات رسد	نہ فکرت بغور صفاتش رسد

دوسرے، آپ نے حضرت مجدد کا حوالہ نقل کرنے میں خاصے اختصار سے کام لیا ہے جس سے فہم مراد میں التباس پیدا ہوتا ہے، حضرت مجدد فرماتے ہے کہ آنحضرت صلی اللہ علیہ وسلم کی تخلیق حق تعالیٰ کے علم اضافی سے ہوتی ہے۔

و مشهور می گردد کہ علم جملی کہ از صفات اضافیہ گشته است نوریست کہ درنشاۃ  
عنصری بعد از انصباب از اصلاح بار حام متکثرہ بمقتضائے حکم و مصالح صورت انسانی  
کہ احسن تقویم است ظہور نموده و مسمی به محمد و احمد شد، (۱)

”اور ایسا نظر آتا ہے کہ علم اجمالی جو کہ صفات اضافیہ میں سے ہو گیا ہے ایک نور ہے جو کہ نشاۃ عنصری میں بہت سی پشتون اور رحموں میں منتقل ہوا حکم و مصالح کے تقاضے سے انسانی صورت میں جلوہ گر ہوا اور محمد و احمد کے پاک ناموں سے موسم ہوا۔“

(۱) مکتوبات امام ربانی مجدد الف ثانی شیخ احمد سرہندی - دفتر سوم - مکتوب صدم ۵۵/۳ - خاتمه حسن در میان حسن و جمال - ط: بازار پر لیں امر تر

حضرت امام ربانیؒ کے اقتباس سے مندرجہ ذیل امور واضح ہوئے۔

- ۱: آنحضرت صلی اللہ علیہ وسلم کی تخلیق حق تعالیٰ کے علم اجمانی سے صفت اضافیہ کے مرتبہ میں ہوئی۔
- ۲: یہ صفت اضافیہ ایک نور تھا جس کو انسانی قلب عطا کیا گیا۔

۳: چونکہ انسانی صورت سب سے خوبصورت سانچے ہے اسلئے حکمت خداوندی کا تقاضا ہوا کہ آپ کو انسان اور بشر کی حیثیت سے پیدا کیا جائے، اگر بشری ڈھانچے سے بہتر کوئی اور قلب ہوتا تو آنحضرت صلی اللہ علیہ وسلم کو کبھی انسانی شکل میں پیدا نہ کیا جاتا، اس سے واضح ہے کہ حضرت امام ربانیؒ آنحضرت صلی اللہ علیہ وسلم کی بشریت کے منکر نہیں، اور نہ وہ نور، بشریت کے منافی ہے جس کا وہ اثبات فرماد ہے ہیں۔

آپ نے ”رسالہ التوسل“ اور ”تفصیر کبیر“ کے حوالے سے لکھا ہے کہ آیت کریمہ، قد جاء کم من الله نور و کتاب مبین، میں نور، سے آنحضرت صلی اللہ علیہ وسلم کی ذات گرامی مراد ہے اس آیت میں نور کی تفسیر میں تین قول ہیں:

ایک یہ کہ: اس سے آنحضرت صلی اللہ علیہ وسلم مراد ہیں۔

دوم یہ کہ: اسلام مراد ہے۔

اور سوم یہ کہ: قرآن کریم مراد ہے، اس قول کو امام رازیؒ نے اس بناء پر کمزور کہا ہے کہ معطوفین میں تغایر ضروری ہے، لیکن یہ دلیل بہت کمزور ہے، بعض اوقات ایک چیز کی متعدد صفات کو بطور عطف ذکر کر دیا جاتا ہے، چنانچہ حضرت حکیم الامت تھانویؒ نے ”بیان القرآن“ میں اسی کو اختیار کیا ہے۔

بہر حال نور سے مراد آنحضرت صلی اللہ علیہ وسلم ہوں یا اسلام ہو، یا قرآن کریم، بہر صورت یہاں نور سے نور ہدایت ہے، جس کا واضح قرینہ آیت کا سیاق ہے۔

یهدی به اللہ من اتبع رضوانہ سبل السلام ویخر جهم من

الظلمت إلى النور باذنه ویهدیہم إلى صراط مستقیم (المائدة: ۱۶)

اس کے ذریعہ سے اللہ تعالیٰ ایے شخصوں کو، جو رضاۓ حق کے طالب ہوں سلامتی کی راہیں بتلاتے ہیں (یعنی جنت میں جانے کے طریقے کے عقائد و اعمال خاصہ ہیں، تعلیم فرماتے ہیں، کیونکہ پوری سلامتی بدñی و روحانی جنت ہی میں نصیب

ہوگی) اور ان کو اپنی توفیق (اور فضل) سے (کفر و معصیت کی) تاریکیوں سے نکال کر (ایمان و طاعت کے) نور کی طرف لے آتے ہیں اور ان کو (ہمیشہ) راہ راست پر قائم رکھتے ہیں (بیان القرآن)۔

امام رازی فرماتے ہیں:

و تسمیة محمد والاسلام والقرآن بالنور ظاهرة لأن النور  
الظاهر هو الذي يتقوى به البصر على ادراك الاشياء الظاهرة، والنور  
الباطن ايضاً هو الذي تتقوى به البصيرة على ادراك الحقائق  
والمعقولات .<sup>(۱)</sup>

آنحضرت صلی اللہ علیہ وسلم اور قرآن کو نور فرمائے کی وجہ ظاہر ہے،  
کیونکہ ظاہری روشنی کے ذریعہ آنکھیں ظاہری اشیاء کو دیکھ پاتی ہیں، اسی طرح نور  
باطن کے ذریعہ بصیرت حقائق و معقولات کا ادراک کرتی ہے۔

علامہ نقی "تفسیر مدارک" میں لکھتے ہیں:

والنور، محمد صلی اللہ علیہ وسلم لانه یهتدی به كما  
یسمی سراجا<sup>(۲)</sup>

"یا نور سے مراد آنحضرت صلی اللہ علیہ وسلم ہیں کیونکہ آپ صلی اللہ علیہ وسلم  
کے ذریعہ ہدایت ملتی ہے، جیسا کہ آپ صلی اللہ علیہ وسلم کو چراغ کہا گیا ہے۔"  
قریب قریب یہی مضمون تفسیر خازن، تفسیر بیضاوی، تفسیر صاوی، روح البیان اور دیگر تفاسیر میں ہے۔  
اس کی طرف اشارہ کرتے ہوئے میں نے لکھا تھا: جس طرح آپ صلی اللہ علیہ وسلم اپنی نوع کے اعتبار  
سے بشر ہیں اسی طرح آپ صلی اللہ علیہ وسلم صفت ہدایت کے لحاظ سے ساری انسانیت کے لئے مینارہ نور  
ہیں، یہی نور ہے جس کی روشنی میں انسانیت کو خدا تعالیٰ کا راستہ مل سکتا ہے اور جس کی روشنی ابد تک درخشندہ

(۱) التفسیر الكبير للإمام الرazi - ۱۹۰ / ۱۱ - ط: الطبعة الثالثة ایران .

(۲) تفسیر المدارک للإمام أبي البركات النسفي - سورة المائدۃ: ۱۲- ۲۳۲ / ۱ - مکتبہ رحمانیہ لاہور .

وتابنده رہے گی، لہذا میرے عقیدے میں آپ بیک وقت نور بھی ہیں اور بشر بھی۔ میری ان تمام معروضات کا خلاصہ یہ ہے کہ آنحضرت صلی اللہ علیہ وسلم کی بشریت دلائل قطعیہ سے ثابت ہے اس لئے آنحضرت صلی اللہ علیہ وسلم کے لئے نور کی صفت ثابت کرتے ہوئے آپ صلی اللہ علیہ وسلم کو انسانیت اور بشریت کے دائرے سے خارج کر دینا ہرگز صحیح نہیں، جس طرح آپ صلی اللہ علیہ وسلم کی رسالت و نبوت کا اعتقاد لازم ہے اسی طرح آپ کی انسانیت و بشریت کا عقیدہ بھی لازم ہے چنانچہ میں ”فتاویٰ عالمگیری“ کے حوالے سے یہ نقل کرچکا ہوں:

ومن قال لا ادرى ان النبى صلی اللہ علیہ وسلم کان انسیا

او جنیا يکفر كذا فی الفصول العمادیة<sup>(۱)</sup>

اور جو شخص یہ کہے کہ میں نہیں جانتا کہ آنحضرت صلی اللہ علیہ وسلم انسان تھے  
یا جن، وہ کافر ہے۔ واللہ اعلم۔

کتبہ: محمد یوسف لدھیانوی

بینات - محرم الحرام ۱۴۰۲ھ

(۱) الفتاوى الهندية - کتاب السیر - الباب التاسع في احكام المرتدین - مطلب موجبات الكفر  
أنواع - منها ما يتعلّق بالأنبياء - ۲/۲۳ - ط: كوثة .

وكذا في البحر الرائق - لابن نجيم - باب احكام المرتدین - ۵/۱۲۱ - ط: ایم سعید .

## اسلام میں شاتم رسول ﷺ کی سزا

بعد تمام تعریفوں کے جو خدا جل شانہ کے لئے ہیں، انہم کرام سے اس مسئلہ کے بارے میں فتویٰ حاصل کرنا ہے کہ ”جو شخص بلحاظ اسم مسلمان ہو اور خدا تعالیٰ اور اس کے برگزیدہ پیغمبروں اور نبی آخر الزمان فخر موجودات اور محسن انسانیت حضرت محمد صلی اللہ علیہ وسلم کی بنی اڑاتا ہوان کے بارے میں استہزا سیہ انداز اختیار کرتا ہو۔ جواز واج مطہرات کی شان میں گستاخی اور صحابہ کرام رضوان اللہ علیہم اجمعین کے بارے میں نازیبا الفاظ کا استعمال کرتا ہو اور قرآن مجید کے بارے میں یہ کہتا ہو کہ یہ کوئی تاریخ نہیں فقط ناول ہے، اور اک دیوانے شخص کا خواب ہے، جسے کہانی کارنگ دیا گیا ہے تو ایسے شخص یعنی سلمان رشدی ملعون کے لئے علماء کرام کا کیا فتویٰ ہے؟

عام مسلمانوں کے لئے علماء کرام کے لئے، حکام وقت اور حکومت وقت کے لئے، ازراہ کرم بتائیے ایسے مسلمانوں کے لئے کیا حکم ہے جو ایسے گستاخ کو قتل کرنا چاہتے ہوں، جبکہ وہ ایک غیر اسلامی ملک (برطانیہ یا امریکا) میں موجود ہو۔ کیا اس ملک کے ساتھ کسی قسم کے تعلقات قائم رکھے جاسکتے ہیں جبکہ وہ ملک اس ملعون کتاب کی اشاعت کی پشت پناہی بھی کر رہا ہو۔ اور ایسے ملعون شخص کو اپنے ہاں پناہ بھی دے رکھی ہو۔

سائل: سعید احمد (کراچی)

## اجواب باسمہ تعالیٰ

صورت مسؤولہ میں جو آدمی (کافر ہو یا مسلم) سید الاولین وآلآخرین، شفیع المذنبین، رحمة للعالمین حضرت محمد صلی اللہ علیہ وسلم پر بنی اڑاتا ہے، یا ان کی سیرت و زندگی کے کسی گوشے کے بارے میں استہزا سیہ انداز اختیار کرتا ہے، یا ان کی توہین و تنقیص کرتا ہے یا ان کی شان میں گستاخی کرتا ہے، یا ان کو گالی

دیتا ہے، یا ان کی طرف بُری باتوں کو منسوب کرتا ہے یا آپ کی ازواد مطہرات اور امہات المؤمنین (رضی اللہ عنہا) کو بازاری عورت اور طوائفوں کے ساتھ تشبیہ دیتا ہے اور صحابہ کرام رضوان اللہ علیہم اجمعین کی شان میں نازیبا الفاظ استعمال کرتا ہے اور قرآن مجید کو ایک دیوانہ اور مجھون آدمی کا خواب بتاتا ہے، یا ایک ناول اور کہانی سے تعبیر کرتا ہے تو وہ آدمی سراسر کافر، مرتد، زنداق اور ملحد ہے۔ اگر ایسا آدمی کسی مسلمان ملک میں حرکت کرتا ہے تو اس کو قتل کرنا مسلمانوں کی حکومت پر واجب ہے اور مشہور قول کے مطابق اس کی توبہ قبول نہیں کی جائے گی۔ اور جو اس کے کفر میں شک کرتا ہے وہ بھی کافر ہے اور یہ ائمہ اربعہ کا مسلک ہے اور اس پر امت کا اجماع ہے۔

جیسا کہ شیخ الاسلام امام تقی الدین ابوالعباس احمد بن عبد العلیم بن عبد السلام الحرنانی الدمشقی المعروف بابن تیمیہ نے اپنی مشہور و معروف کتاب "الصارم المسلول علی شاتم الرسول" میں نقل فرمایا کہ:

”ان من سب النبی صلی الله علیه وسلم من مسلم او کافر فانہ یجب قتلہ  
هذا مذهب علیہ عامۃ اهل العلم . قال ابن المنذر: أجمع عوام أهل العلم  
علی أن حد من سب النبی صلی الله علیه وسلم، القتل ، وممن قاله مالک  
واللیث واحمد واسحق وهو مذهب الشافعی ..... وقد حکی ابوبکر  
الفارسی من اصحاب الشافعی اجماع المسلمين علی ان حد من سب النبی  
صلی الله علیه وسلم القتل“<sup>(۱)</sup>۔

ترجمہ: عام اہل علم کا مذهب ہے کہ جو آدمی خواہ مسلمان ہو یا کافر، نبی کریم صلی اللہ علیہ وسلم کو گالی دیتا ہے اس کو قتل کرنا واجب ہے۔ ابن منذر نے فرمایا کہ عام اہل علم کا اجماع ہے کہ جو آدمی نبی کریم صلی اللہ علیہ وسلم کو گالی دیتا ہے، اس کی حد قتل کرنا ہے اور اسی بات کو امام مالک، امام لیث، امام احمد، امام الحنفی نے بھی اختیار فرمایا ہے اور امام

(۱) الصارم المسلول علی شاتم الرسول لتقی الدین ابن تیمیہ - المسئلة الاولی : (۳، ۴) ط: نشر السنۃ ملتان۔

شافعی رحمۃ اللہ علیہ کا بھی یہی مذهب ہے..... اور ابو بکر فارسی نے اصحاب امام شافعی سے مسلمانوں کا اجماع نقل کیا ہے کہ شاتم رسول صلی اللہ علیہ وسلم کی حقدل ہے۔

”وقال محمد بن سحون: اجمع العلماء على ان شاتم النبي صلی الله علیہ وسلم والمنقص له كافر، والوعيد جاء عليه بعذاب الله له وحكمه عند الامة القتل، ومن شك في كفره وعذابه كفر“.<sup>(۱)</sup>

”محمد بن سحون نے فرمایا کہ علماء کا اجماع ہے کہ شاتم رسول اور آپ کی توہین و تنقیص شان کرنے والا کافر ہے اور حدیث میں اس کے لئے سخت سزا کی وعید آئی ہے اور امت مسلمہ کے نزدیک اس کا شرعی حکم قتل ہے۔ اور جو آدمی اس شخص کے کفر اور عذاب کے بارے میں شک و شبہ کرے گا وہ بھی کافر ہو گا“۔

مندرجہ بالاعبارات سے یہ بات آفتاب نیم روز کی مانند واضح ہو گئی کہ باجماع امت نبی کریم صلی اللہ علیہ وسلم کو گالی دینے والا یا ان کی توہین و تنقیص کرنے والا کھلا کافر ہے اور اس کو قتل کرنا واجب ہے۔ اور آخرت میں اس کے لئے دردناک عذاب ہے۔ اور جو آدمی اس کے کافر ہونے اور مستحق عذاب ہونے میں شک کرے گا وہ بھی کافر ہو جائے گا۔ کیونکہ اس نے ایک کافر کے کفر میں شبہ کیا ہے۔

علامہ ابن تیمیہؓ نے ”ابن سحون“ سے مزید نقل کیا ہے کہ:

”ان الساب ان کان مسلما فانه يکفر ويقتل بغير خلاف وهو

”مذهب الانہم الأربعة وغيرهم“.<sup>(۲)</sup>

”اگر گالی دینے والا مسلمان ہے تو وہ کافر ہو جائے گا اور بلا اختلاف اس کو قتل کر دیا جائے گا۔ اور یہ انہم اربعہ وغیرہ کا مذهب ہے۔“

اور امام احمد حنبلؓ نے تصریح کی ہے کہ:

”قال ابن حنبل: سمعت ابا عبد الله يقول : كل من شتم النبي

(۱) المرجع السابق.

(۲) الصارم المسلول - (۳، ۴).

صلی اللہ علیہ وسلم او تنقصہ مسلمما کان او کافرا فعلیہ القتل، و اری  
آن یقتل و لا یستتاب<sup>(۱)</sup>

”جو آدمی بھی خواہ مسلمان ہو یا کافر اگر رسول کریم صلی اللہ علیہ وسلم کو گالی دیتا  
ہے یا ان کی تو ہیں تنقیص کرتا ہے اس کو قتل کرنا واجب ہے۔ اور میری رائے یہ ہے کہ  
اسکو توبہ کرنے کیلئے مہلت نہیں دی جائے گی بلکہ فوراً ہی قتل کر دیا جائے گا۔“

”الدر المختار“ میں ہے:

وفي الاشباه ولا تصح ردة السكران الا الردة بسب النبى

صلی اللہ علیہ وسلم فانه یقتل ولا یعفی عنہ<sup>(۲)</sup>.

”اشباه میں ہے کہ (نشہ میں) مست آدمی کی ردت کا اعتبار نہیں ہے، البتہ  
اگر کوئی آدمی نبی کریم صلی اللہ علیہ وسلم کو گالی دینے کی وجہ سے مرتد ہو جاتا ہے تو اس کو  
قتل کر دیا جائے گا اور اس گناہ کو معاف نہیں کیا جائے گا۔“

امام احمد اور ”اشباه“ کی عبارات سے یہ بات معلوم ہوئی کہ شاتم رسول کے جرم کو معاف نہیں کیا  
جائے گا بلکہ اس کو قتل کر دیا جائے گا۔

پھر یہ شخص جب مسلسل اس جرم کے ارتکاب میں قائم ہے اور اس پر مصرب ہے تو اس کے واجب  
قتل ہونے اور اس کی توبہ قبول نہ کرنے کے بارے میں کوئی شک ہی نہیں۔

چنانچہ کتب فقہ میں لکھا ہے کہ جو آدمی ارتداد کی حالت پر بدستور برقرار رہتا ہے یا بار بار مرتد ہوتا  
رہتا ہے اس کو فوراً قتل کر دیا جائے گا اور اس کی توبہ قبول نہیں کی جائے گی۔

جیسا کہ ”فتاویٰ شامی“ میں ہے:

”وعن ابن عمر وعلیٰ: لا تقبل توبة من تكررت ردته

کالزنديق وهو قول مالک واحمد واللیث وعن ابی یوسف لو فعل

(۱) المرجع السابق.

(۲) الدر المختار - کتاب الجهاد - باب المرتد - ۲۲۳ / ۲.

ذلک مراراً یقتل غیلة“۔ (۱)

”حضرت عبد اللہ بن عمر اور حضرت علی رضی اللہ عنہم سے روایت ہے کہ متعدد بار مرتد ہونے والے کی توبہ قبول نہیں کی جائے گی جیسا کہ زندیق کی توبہ قبول نہیں کی جاتی اور یہ امام مالک، احمد اور لیث کامد ہب ہے، امام ابو یوسف سے مروی ہے کہ اگر کوئی آدمی مرتد ہونے کا جرم بابار کرے تو اسے حیله سے بے خبری میں قتل کر دیا جائے۔“

اسی طرح ”در مختار“ میں ہے:

”وَكُلُّ مُسْلِمٍ أَرْتَدَ فِتْوَبَتْهُ مَقْبُولَةٌ إِلَّا جَمَاعَةً مِنْ تَكْرَرَتْ رَدَتْهُ عَلَى مَا مَرَرَ وَالْكَافِرُ بِسْبَبِ نَبِيٍّ مِنَ الْأَنْبِيَاءِ فَإِنَّهُ يُقْتَلُ حَدَّاً وَلَا تَقْبَلُ تَوْبَتْهُ مَطْلَقاً“۔ (۲)

”ہر وہ مسلم جو (نعواز باللہ) مرتد ہو جاتا ہے اس کی توبہ قبول ہوتی ہے، مگر وہ جماعت جس کا ارتدا دمکر (بار بار) ہوتا ہو۔ ان کی توبہ قبول نہیں ہوتی۔ اور جو آدمی انبیاء میں سے کسی نبی کو گالی دینے کی وجہ سے کافر ہو جائے اس کو قتل کر دیا جائے گا اور اس کی توبہ کسی حال میں بھی قبول نہیں کی جائے گی۔“

ان عبارات سے یہ بات واضح ہو گئی ہے کہ سپ رسول صلی اللہ علیہ وسلم اور اس کی توہین اتنا بڑا جرم ہے کہ بالفرض اگر کوئی (نشہ میں) مست آدمی بھی نبی کریم صلی اللہ علیہ وسلم کو گالی دے گایا آپ کی توہین و تحریر کرے گا تو اس کو قتل کر دیا جائے گا۔

اسی طرح امہات المؤمنین (رضوان اللہ علیہن اجمعین) کی شان میں گستاخی کرنے سے آنحضرت صلی اللہ علیہ وسلم کو تکلیف پہنچتی ہے اور گستاخی کرنے والے پر دنیا و آخرت میں اللہ تعالیٰ کی

(۱) رد المحتار علی الدر المختار - کتاب الجهاد - باب المرتد - مطلب ما یشک فی انه ردة لا یحکم بها - ۲۲۵ / ۳

(۲) الدر المختار - کتاب الجهاد - باب المرتد - ۲۳۱ / ۳

لعت ہوتی ہے اسی لئے حضرت عبد اللہ بن عباس رضی اللہ عنہما نے فرمایا کہ امہات المؤمنینؓ کی شان میں گستاخی کرنے والے کی توبہ قبول نہیں کی جائے گی اور وہ مباح الدم ہے۔

چنانچہ حضرت عائشہ صدیقہ رضی اللہ عنہما کو گناہ کی تہمت لگانے والوں کے جرم کا ثبوت اور حضرت عائشہؓ کی پاک دامنی کا ثبوت تو قرآن میں مذکور ہے، فقهاء کرام نے بھی اس کی رو سے ایسے شخص کو مباح الدم کہا ہے۔ جو حضرت عائشہ پر تہمت گناہ لگاتا ہے۔ جیسا کہ ”فتاویٰ شامی“ میں ہے:

”نعم لا شك في تكبير من قذف السيدة عائشه رضي الله عنها.“ (۱)

”سيده عائشه صدیقه رضی اللہ عنہما کو تہمت لگانے والا شخص بلاشبہ کافر ہے۔“

اور ملعون سلمان رشدی اپنی کتاب میں امہات المؤمنینؓ کی شان میں گستاخی کا مرتكب ہوا ہے بالخصوص حضرت عائشہ صدیقہ کے بارے میں، جیسا کہ فہرست روزہ ”حریت“، جلد ۷۔ اتناے انومبر ۱۹۸۸ء شمارہ ۲۵ میں تفصیلی طور پر نقل کیا گیا ہے۔

اور یہ بات اہل دنیا کے سامنے ظاہر ہے کہ ملعون سلمان رشدی نے جالیہ ناول ”شیطانی آیات“ (satanic Vcrscs) کے علاوہ ”مُدَنَّبَ چِلْڈُرَنْ“، اور ”شیم“، میں بھی شان رسالت میں دریدہ وہنی اور ہنی خباثت کی بدترین مثال پیش کی ہے۔ تفصیل کے لئے ”انڈیا ٹوڈے“، ”ستمبر ۱۹۸۸ء کی اشاعت میں موجود ہے۔ اور مزید اس کتاب کو متعدد ممالک سے شائع کرنے کی کوشش میں لگا ہوا ہے تاکہ دنیا میں فساد پھیلایا جائے اور دین اسلام کو بدنام کیا جائے، تاریخ کو مسخ کیا جائے، ناپختہ اذہان کو اسلام سے برگشتہ کیا جائے اور مسلمانوں کے دل و جگر پر تیشے چلائے جائیں اور تلاش حق میں دامن اسلام کی طرف بڑھنے والے سادہ دل انسانوں کو اسلام اور مسلمانوں سے بذلن کیا جائے۔ لہذا یہ شخص اگر پہلے سے مسلمان تھا تو اب مرتد ہو گیا ہے اور ارتاد پر اصرار کرنے کی وجہ سے ملحد اور زنداق ہے جس کی توبہ کا کچھ اعتبار نہیں اور اس کی سزا قتل ہی ہے۔

دنیا کے تمام مسلمانوں کا عقیدہ اور ایمان ہے کہ حضرت محمد صلی اللہ علیہ وسلم اللہ کے بندے اور

(۱) رد المحتار علی الدر المختار - کتاب الجهاد - باب المرتد - ۲۳۷ ر / ۲۳

رسول ہیں، تبلیغ دین اور اشاعت حق میں بالکل امین اور حق گو ہیں اور اس منصب کو بالکل صحیح صحیح طریقے سے انجام دینے والے ہیں۔ اور دین اسلام کی تحریک فرمادی گئی ہے اس میں کسی قسم کی کوتاہی اور خامی نہیں ہوئی ہے اسی طرح قرآن مجید کو اللہ پاک کا کلام سمجھتے ہیں۔

قرآن کو غیر اللہ کا کلام کہنا سراسر کفر ہے اسی لئے جب کفار مکہ نے قرآن کے کلام ”انسانی“ ہونے کا دعویٰ کیا تھا تو اللہ تعالیٰ نے جواب میں یہ چیلنج دیا کہ اگر قرآن اللہ کا کلام نہیں ہے اور غیر اللہ کا کلام ہے تو تم اور تمہارے سارے دوست احباب اکھٹے ہو کر قرآن کی ایک چھوٹی سی سورت جیسی کوئی سورت بنانا اور اگر تم سچے ہو۔ لیکن اب تک کوئی نہ بناسکا نہ تا قیامت بن سکے گا۔

لیکن شاتم رسول سلمان رشدی نے لفظ (Mahound) کی آڑ لے کر یہ تاثر دیا ہے کہ ”جناب سرور کائنات صلی اللہ علیہ وسلم میں فرشتے اور شیطان کی آواز میں تمیز کرنے کی الہیت نہ تھی“، اور یوں کلام الہی کو جو حضرت جبرايل کی وساطت سے نازل ہوا ہے، نعوذ باللہ شیطانی کلام ظاہر کرنے کی گستاخانہ مکروہ اور شیطانی جسارت کی ہے۔ ان عبارات سے یہ بات واضح ہو گئی ہے کہ سلمان رشدی قرآن شریف کو اللہ کا کلام ماننے کے لئے تیار نہیں ہے اور جو قرآن کو اللہ کا کلام نہیں مانتا وہ بدترین کافر ہے اس قسم کے کافروں کو قتل کرنا واجب ہے جیسا کہ اوپر گذرائے۔

اسی لئے تمام اسلامی حکومتوں کے لئے ضروری ہے کہ اگر کافر مرتد زندیق سلمان رشدی ان کی حکومت کے ماتحت ہے تو فوری طور پر قتل کر کے اسے جہنم رسید کریں اگر ان کی حکومت میں نہیں لیکن سفارتی تعلقات کے ذریعہ اس پر دباؤ ڈالنا کسی بھی طریقے سے ممکن ہے تو اس پر دباؤ ڈال کر اس کو قتل کر دینا ضروری ہے ورنہ ایک بد بخت شقی ازیلی اور شاتم رسول کو پناہ دینے والے یا اس کی پشت پناہی کرنے والے ملک سے تعلق اور دوستی رکھنا جائز نہیں ہو گا۔ جیسا کہ قرآن شریف میں ہے:

”لَا تَجِدُ قَوْمًا يُؤْمِنُونَ بِاللَّهِ وَالْيَوْمِ الْآخِرِ يَوَادُونَ مِنْ حَادِ اللَّهِ“

”وَرَسُولُهُ وَلُوْ كَانُوا أَبَائِهِمْ أَوْ أَخْوَانِهِمْ أَوْ عَشِيرَتِهِمْ“۔ (المجادلة: ۲۲)

”جو لوگ اللہ پر اور قیامت کے دن پر ایمان رکھتے ہیں آپ ان کو نہ دیکھیں

گے کہ وہ ایسے شخصوں سے دوستی رکھیں جو اللہ اور اس کے رسول کے برخلاف ہیں وہ

ان کے باپ یا بیٹے یا بھائی یا اپنے گھرانے کے ہوں۔“

”یا ایها الذین امنوا لا تتخذوا عدوی وعدو کم اولیاء تلقون

الیهم بالمودة۔“ (المتحنة: ۱)

”اے ایمان والو! تم میرے دشمنوں اور اپنے دشمنوں کو دوست مت بناؤ  
کہ ان سے دوستی کا اظہار کرنے لگو۔“

اور اگر حکومت اس امر عظیم کو انجام دینے کے لئے تیار نہیں ہے تو ہر مسلمان کے لئے ضروری ہے  
کہ طاقت بشری کے مطابق کوشش کر کے اللہ کی زمین کو شاتم رسول سے پاک و صاف کر دے کیونکہ یہ اظہار،  
دین خداوندی کی تکمیل اور اعلاء کلمۃ اللہ کا ذریعہ ہے، جب تک زمین سے شاتم رسول کو ختم نہیں کیا جائے گا  
اس وقت تک مکمل دین اللہ کے لئے نہیں ہوتا ہے جو اللہ تعالیٰ نے دیا ہے۔

”وقاتلوهم حتى لا تكون فتنة ويكون الدين كله لله“ (الانفال: ۳۹)

”اور تم ان سے اس حد تک لڑو کہ ان میں فساد عقیدہ نہ رہے، اور دین اللہ تعالیٰ کا  
ہو جاوے۔“

اسی لئے صفحہ گیتی میں تاریخ کے اور اق شاہد ہیں کہ جو شخص آنحضرت صلی اللہ علیہ وسلم کو گالی دیتا تھا  
اس کو قتل کر دیا جاتا تھا جیسا کہ کعب بن اشرف، یہودیہ عورت اور قبیلہ خطمہ کی عورت کو حضرت محمد صلی اللہ علیہ  
 وسلم کو گالی دینے کی وجہ سے اور اسلام کی مخالفت میں سرگرم عمل رہنے کی وجہ سے قتل کر دیا گیا تھا۔

اسی طرح حضرت کعب بن زہیر عہد نبوی کے ایک نامور شاعر تھے، ابتداء میں وہ اسلام کی مخالفت  
میں سرگرم رہے حتیٰ کہ ہادی اسلام صلی اللہ علیہ وسلم کی ”ہجو“ میں کچھ شعر تک کہہ دیئے، معاندانہ کار دائیوں  
اور ہجو گوئی کی پاداش میں بارگاہ رسالت سے ان کے واجب القتل ہونے کا اعلان کر دیا گیا تھا۔ جبکہ  
سلمان رشدی نے صرف سب و شتم پر بس نہیں کیا بلکہ اس نے اسلام، نبی صلی اللہ علیہ وسلم، امہات المؤمنین  
اور قرآن مجید کے بارے میں بھی ہر قسم کی گستاخی کرنے میں کوئی کسر نہیں چھوڑی۔

اہنذا جو آدمی اس کو قتل کرے گا اسکو بہت زیادہ ثواب ملے گا تاکہ زمین اسکے فتنے سے محفوظ  
ہو جائے، اور آئندہ کسی کو اس جیسی دریدہ دھنی کی جسارت نہ ہو۔ جیسا کہ ”فتاویٰ شامی“ میں ہے:

”وجميع الكبائر……يباح قتل الكل ويثاب قاتلهم“<sup>(۱)</sup>

”اور ایسے تمام مرتكبین کبیرہ جن کے گناہوں کا ضرر دوسروں کی طرف متعدد ہوتا ہے ان کو قتل کرنا جائز ہے اور قاتل ثواب کا مستحق ہے۔“

فقط واللہ اعلم

کتبہ

الجواب صحيح

محمد انعام الحق

۱- محمد عبدالسلام عفان اللہ عنہ

۲- محمد شفیق عارف

۳- ابو بکر سعید الرحمن

بینات-شعبان المعنیم ۱۴۰۹ھ

(۱) الدر المختار - کتاب الحدود - باب التعزیر - ۶۳ / ۳ .

## کیا کنفیوشن نبی تھا؟

کیا فرماتے ہیں علماء کرام و مفتیان عظام عقیدہ نبوت و رسالت سے متعلق کہ:

کیا کسی غیر پیغمبر کو اس کی اخلاقی تعلیم و تربیت کے اعتبار سے نبی یا رسول کہہ سکتے ہیں؟ مثلاً چینی مذہب کی تاریخ میں ایک شخص ہو گزرے ہیں جن کا اصل نام کنگ چیو (Kung Chiu) تھا جو کنفیوشن کے نام سے مشہور تھا۔ جوان دا ز ۵۵ قبل مسح میں پیدا ہوا۔ حکمہ مال اور پولیس میں ملازم رہا، وزیرِ عدالت بھی رہا، شادی کی اور بیوی کو طلاق دی، شاعری اور موسیقی سے شد و شغف تھا، اپنے رسم و رواج کا سخت پابند تھا، والدہ کی وفات پر ۲۷ برس تک مسلسل سوگ منایا، وغیرہ وغیرہ۔ کنفیوشن سے متعلق یہ تمام معلومات غیر مستند اور تاریخی ہیں۔ اب معلوم یہ کرنا ہے کہ:

۱:- کیا فقط کوئی بھی شخص اچھے اخلاق کی بناء پر پیغمبر ہو سکتا ہے؟

۲:- کیا شاعری اور موسیقی پیغمبرانہ صفات سے متصادم نہیں؟

۳:- کیا گوتم بدھ، زرتشت اور کنفیوشن کو نبی یا رسول کہا جاسکتا ہے؟

۴:- کیا حضرت محمد ﷺ کی تعلیمات اور کنفیوشن کی تعلیمات کا موازنہ کرنا درست ہے؟

۵:- کیا اس قسم کے من گھڑت یا ظنیات پر مبنی عقیدے سے انسان توہین رسالت کا مرتكب نہیں ہوتا؟

۶:- ایسے شخص کی شریعت میں کیا سزا مقرر ہے جو کسی عام انسان کو نبی یا رسول ثابت کرنے کی کوشش کر کے مراعات حاصل کرے؟

آپ حضرات سے ہمدردانہ درخواست ہے کہ آیا اس عنوان ”کنفیوشن“ اور رسول اکرم ﷺ کی سیرت اور تعلیمات و افکار کا تقابلی جائزہ، پر تحقیق اور ثابت کرنا کہ واقعی کنفیوشن نبی تھا، کس حد تک درست ہے۔ کیونکہ بعض روشن خیال و سکالر زصرف اور صرف چند ٹکوں کے لئے صحیح عقیدہ نبوت کو خراب

کرنے کی کوشش کر رہے ہیں۔ قرآن و سنت اور قانون شرعیہ کی روشنی میں اس اہم مسئلہ میں میری راہنمائی فرمائیے۔ والسلام

مسئلہ: سارینہ خان ریسرچ طالبہ لالہ زار کالونی پشاور یونیورسٹی کیمپس پشاور

## اجواب باسمہ تعالیٰ

۱۔ اچھے اخلاق پیغمبرانہ تعلیمات کا نتیجہ، اثر اور حصہ ہوتے ہیں، اللہ تعالیٰ کے فرستادہ نبیوں میں سے کوئی نبی ایسا نہیں جس کی تعلیمات، اعلیٰ انسانی اقدار اور مثالی اخلاق پر مبنی نہ ہوں، کیونکہ اللہ تعالیٰ کی طرف سے نازل کردہ پیغام، فطرت انسانی کا محافظہ اور نگہبان ہوتا ہے، اگر کوئی انسان فطری و طبعی طور پر اعلیٰ اخلاق کا حامل ہو تو اسے انسانی فطرت کا موس اور سیم الطبع انسان تو یقیناً تسلیم کیا جاسکتا ہے، لیکن اس سے یہ لازم نہیں سمجھا جاسکتا کہ ان اچھے اوصاف کے حامل افراد کو پیغمبری کے مرتبہ پر فائز کیا جائے، جیسے عیسوی دور نبوت اور آخری شریعت کے درمیانی عرصہ میں عیسوی تعلیمات انسانوں سے اوچھل ہو چکی تھیں، اس کے باوجود بنی اسرائیل کے علاوہ بنو اسماعیل میں اعلیٰ انسانی اقدار کی حامل شخصیات موجود تھیں، مثال کے طور پر آنحضرت ﷺ کے سلسلہ کتب میں تقریباً سب ہی ایسی برگزیدہ ہستیاں گزری ہیں جن کے کریمانہ اخلاق کے اپنے اور پرانے سب معترف تھے، لیکن انہیں ان اوصاف کے باوجود کسی نے نبی نہیں قرار دیا، بلکہ ان کے علمی معیار کی پسمندگی کا اندازہ اس بات سے لگایا جاسکتا ہے کہ یہود و نصاریٰ اپنی تعلیمات کے محرف شدہ ہونے کے باوجود عرب قوم (بنو اسماعیل) کے مقابلہ میں تعلیم یافتہ شمار ہوتے تھے۔ ذرا غور فرمائیے کہ اخلاق حسنہ اپنی حقیقت میں مکمل ہونے کے باوجود اپنے حامل کو تعلیم یافتہ نہیں کہلا سکتے تو نبوت و پیغمبری کے مقام رفع کے لئے زینہ کیونکر بن سکتے ہیں؟

۲۔ شاعری اور موسيقی قطعاً پیغمبرانہ صفات کے منافی ہیں، امام الاعلام حضرت محمد ﷺ کے بارے میں قرآن کریم کا واضح اعلان ہے کہ اللہ تعالیٰ نے انہیں شعر سکھائے اور نہ ہی شعر گوئی آپ کے لئے مناسب ہے، قوله تعالیٰ:

”وَمَا عَلِمْنَاهُ الشِّعْرُ وَمَا يَنْبَغِي لَهُ... الْآيَةٌ (یسین: ۶۹)

۳۔ گوتم بدھ، زرتشت اور کنفیوشس کو نبی یا رسول نہیں کہا جا سکتا:

الف۔ اس لئے کہ کسی بھی شرعی یا مستند تاریخی روایت میں ان کے پیغمبر یا نبی ہونے کی صراحت موجود نہیں ہے، حالانکہ متداول مذہب اور نظریہ ہونے کے ناطے یہ ضروری تھا کہ یہود و نصاریٰ وغیرہماں کی طرح ان کے بارے میں کوئی تصریح ہوتی۔

ب۔ قرآن و حدیث میں جتنے پیغمبروں یا ان کی تعلیمات کا ذکر آیا ہے ان سے بنیادی طور پر چند اصول دین مستفاد ہوتے ہیں یعنی ایسے معتقدات جو تمام آسمانی شریعت اور ہر نبی کی تعلیم میں متفقہ طور پر پائے جاتے رہے ہیں، ان معتقدات میں توحید، رسالت،بعث بعد الموت اور قیامت سرفہrst ہیں۔

توحید: کامختصر مفہوم یہ ہے کہ بندگی اور عبادت صرف اور صرف اللہ تعالیٰ کی ہوگی، اس کی عبادت اور اس کے اختیارات میں کسی اور کو شریک و سا جھی نہیں ٹھہرایا جائے گا۔

رسالت: کامطلب یہ ہے کہ خدا تعالیٰ اور اس کی عام مخلوق کے درمیان رابطہ اور واسطہ کا ایک مرتبہ و مقام ہے جس پر اللہ تعالیٰ اپنی مخلوق کی باکمال شخصیات کو فائز کرتا ہے جو ہر قسم کے جسمانی، روحانی اور اخلاقی عیوب سے طبعی اور خلقتی طور پر پاک ہوتی ہیں، مخلوق خدا کی رشد و ہدایت کے علاوہ ان کی ذمہ داری یہ بھی ہوتی تھی کہ وہ سابقہ جماعت انبیاء کی تصدیق اور تاسید کرنے والے ہوتے تھے، مثلاً رونے زمین میں تادری متداول ہونے والے ادیان میں سے یہود و نصاریٰ کی اپنے وقت کی اصل تعلیمات اور دین اسلام کا باہمی علاقہ واضح مثال ہے یعنی یہود و نصاریٰ کی اصل کتابوں میں ہمارے نبی ﷺ کی بعثت کی پیش گوئی موجود تھی، خود قرآن کریم نے اس کی صراحت بھی فرمائی ہے، اسی طرح دین اسلام اور ہمارے نبی حضرت محمد ﷺ نے حضرت موسیٰ علیہ السلام اور حضرت عیسیٰ علیہ السلام کی نبوت و رسالت کی تصدیق و تاسید فرمائی۔

”بعث بعد الموت“، کامطلب یہ ہے کہ دنیا کی زندگی ختم ہونے کے بعد قبر کے راستے سے انسان ایک دوسرے جہاں میں داخل ہو جاتا ہے جسے برزخی زندگی سے تعبیر کیا جاتا ہے، وہاں بھی انسان کو اس کے اعمال کا بدلہ دیا جاتا ہے، بالآخر ”برزخ“ کا یہ عرصہ بھی ختم ہو گا اور پوری انسانیت کو ان کے مدفن و مقابر سے اٹھایا جائے گا اور پھر ان کے دنیاوی اعمال کا حساب و کتاب ہو گا اور انسانیت دو حصوں میں تقسیم ہو گی، ایک حصہ دوزخ میں اور دوسری حصہ بہشت میں جائے گا، دوزخ اور بہشت کی زندگی ہمیشہ ہمیشہ کی زندگی ہے،

وہاں فنا کو بھی فنا ہو جائے گی انہی مراحل پر بعث بعد الموت اور قیامت کا اطلاق ہوتا ہے، اگر اس پیغمبرانہ اصول اور مزاج کو دیکھا جائے تو گوم بدھ، زرتشت اور کنفیوشس کو نبی یار رسول کہنا ناممکن معلوم ہوتا ہے، کیونکہ ان میں سے ہر ایک تاریخی روایات کے مطابق تقریباً حضرت موسیٰ علیہ السلام اور حضرت عیسیٰ علیہ السلام کے ادوار میں گزرے ہیں، لیکن تورات اور انجیل اسی طرح خود قرآن کریم ان کے تذکرہ سے خاموش ہے، اس کے علاوہ اور کوئی استنادی واسطہ بھی نہیں ہے جس سے ان کا نبی یار رسول ہونا معلوم ہو سکے، بلکہ ان میں سے بعض کی تعلیمات انبیاء کرام علیہم السلام کی تعلیمات سے مشابہ تو کیا بالکل متصادم نظر آتی ہیں۔ مثال کے طور پر ”کنفیوشس“ کے خدائی تصور میں ہندو مت والا تعدد پایا جاتا ہے اور آباء و اجداد کی روحوں کی عبادت اس مذهب کی اساسیات میں شامل ہے۔

ہاں جہاں ان کا تذکرہ ملتا ہے، اس سے اتنا ضرور معلوم ہوتا ہے کہ یہ لوگ عام انسانوں سے مختلف فکر و عمل کے حامل تھے، ان کی تعلیمات بنیادی طور پر امر بالمعروف اور نبی عن الممنکر پر بھی مشتمل تھیں، انہوں نے اپنی اپنی قوموں کو اخلاقی گراوٹ، معاشرتی بگاڑ اور خواہشات میں مبنی مصائب سے نجات دلانے کے لئے اپنے آپ کو نجات دہنده ظاہر کیا اور قوم کی فلاج و کامیابی کے لئے اپنے خیال کے مطابق حکیمانہ فلسفہ پیش کیا تھا، یہ فلسفہ بنیادی طور پر چونکہ اچھائیوں کی تلقین، برائیوں سے دوری، تفہیف، عفو و محبت اور ریاضتِ نفس پر مبنی تھا اور سارے خصائص فطری طور پر قبل عمل اور لائق ستائش ہیں، اس لئے ان لوگوں کے فلسفوں کو کلی طور پر مسٹر و بھی نہیں کیا جا سکتا، بلکہ یہ تسلیم کر لینے میں کوئی مضائقہ نہیں ہے کہ یہ لوگ اپنے وقت میں، اپنی قوم کے حکیم و فلسفی تھے، بلکہ یوں کہنا ہی قرین احتیاط ہو گا کہ ان کا مرتبہ مصلح قوم، حکیم و فلسفی کی حد تک مسلم ہے، جیسا کہ حضرت لقمان حکیم جن کا قرآن کریم میں تذکرہ موجود ہے، وہ بھی فطری اصولوں پر مبنی فلسفہ و حکمت کے حامل تھے، بعض لوگوں نے ان کے نبی ہونے کی رائے دی ہے، مگر معتمد نصوص سے تائید نہ ملنے کی بنا پر احتیاط پر مبنی قول یہی ہے کہ وہ اللہ تعالیٰ کے نیک بندے ضرور تھے، ان کی تعلیمات، نصائح اور مواعظ درست بھی تھے، مگر ان صفات کی بنا پر انہیں نبی نہیں کہیں گے۔

اس سے یہ بھی معلوم ہوا کہ کسی کے فلسفہ کے درست ہونے سے اس کا نبی یار رسول ہونا لازم نہیں آتا اس لئے ”گوم بدھ“، ”زرتشت“ اور ”کنفیوشس“ کی تعلیمات کے اچھے پہلوؤں سے ان کی نبوت

ورسالت ثابت کرنا صحیح نہیں۔

پھر خصوصاً موجودہ دور میں تو اس گروہ کے پاس ان کے اصل فلسفے اور اصل تعلیمات کا وجود ہی باقی نہیں رہا، بلکہ ان لوگوں کی وفات کے متصل ہی ان کی تعلیمات سے روگردانی اور حذف و مسخ کا سلسلہ شروع ہو چکا تھا، چنانچہ اس وقت بلا مبالغہ ”بدهمت“ عیسائیت کے باطل نظریات کی حامل ہے، ”زرتشت“، ”مجوسیت“ کے علمبردار اور کتفیوشیت، تقریباً پوری طرح ہندوازم کی تصویر پیش کر رہی ہے اور ساتھ ساتھ سورج، چاند، ستاروں، بادلوں اور پہاڑوں وغیرہ کا الگ الگ خدامانے کے قائل ہیں اور اپنے ہر اہم مقام پر مخصوص ذمہ داری کے لئے علیحدہ علیحدہ خدا نصب کرنے کے قائل ہیں۔

(المملل والخل و مذاہب عالم کا انسائیکلو پیڈیا)

۲- حضرت محمد ﷺ کی تعلیمات اور ”کتفیوش“ کی تعلیمات کے درمیان موازنہ کرنا تین بنیادی وجہ سے باطل ہے:

۱:- یہ کہ حضور ﷺ کی تعلیمات اور آپ کا نبی ہونا پوری انسانیت میں ایک حقیقت اور معروف مسلم ہے، گو کچھ لوگ آپ کی تعلیمات مانتے ہیں اور کچھ اعراض کرتے ہیں، لیکن آپ ﷺ کے نبی ہونے میں کوئی شک و شبہ نہیں کرتا، جبکہ کتفیوش کا معاملہ ایسا نہیں ہے بلکہ صرف ایک طبقہ محض وہم وطن کے درجہ میں ان کی نبوت کا اعتقاد رکھتا ہے، اگر یوں کہا جائے تو یہ بھی بے جانہ ہو گا کہ ان کے لئے ”نبوت“ کی اصطلاح کا استعمال ”تفاہل ادیان“، ”مقارنة الادیان“ کے سلسلے کے قیام کے بعد شروع ہوا ہے، ورنہ ان کے پیروکار تو اس اصطلاح سے بھی بے بہرہ تھے۔ الغرض نبی اور غیر نبی میں موازنہ محال ہے۔

۲:- یہ کہ حضور ﷺ کی تعلیمات کا ”وجی الہی“ سے ہونا حتمی طور پر ثابت ہے، آپ ﷺ کا ایک ایک قول فعل و جی الہی کی روشنی میں صادر ہوا ہے، اس کے برعکس ”کتفیوش“ کی تعلیمات کے بارے میں و جی الہام ہونے کا موقف اختیار کرنے کی کوئی اصل نہیں ملتی، بلکہ حقیقت و اصلاحیت کے شفاف آئینہ میں صرف یہ دکھائی دیتا ہے کہ ان کی تعلیمات خود تحلیقی فلسفہ پر مبنی ہیں اور وہ فلسفہ اپنی بعض بنیادوں کی رو سے فطری اصولوں سے ہم آہنگ بھی تھا، مگر ان کا و جی یا الہام الہی ہونا موہوم و مشکوک ہے۔

۳:- تیسرا اور بنیادی وجہ یہ ہے کہ حضور اکرم صلی اللہ علیہ وسلم کی تعلیمات با قاعدہ سلسلہ سند سے

ثابت ہیں، آپ صلی اللہ علیہ وسلم کے ایک ایک قول، ارشاد اور ہدایت کو باوثق ذرائع سے نقل کرانے کا جو اہتمام ہوا ہے یہ آپ صلی اللہ علیہ وسلم کا معجزہ ہے، آپ کے ایک ایک قول عمل کوئی کئی صحابہ نے نقل کیا پھر صحابہ کرام کے بعد تابعین و تبع تابعین نے جماعت در جماعت نقل کیا، اگر کہیں پر کسی راوی سے طبی و بشری طور پر کوئی ”چوک“، ہولی تو اس کی نشاندہی اور وضاحت بھی لازمی طور پر فرمائی گئی جو ”جرح و تعدیل“ کے نام سے مستقل فن کی حیثیت سے ہمارے ہاں معروف و متداول ہے۔ آج اگر حضور صلی اللہ علیہ وسلم کی طرف منسوب کسی قول عمل کے بارے میں جانچ پر کھکی حاجت محسوس ہوتی ہے تو آسانی درایتی و روایتی معیار پر پڑتاں کر کے حضور صلی اللہ علیہ وسلم کی طرف منسوب قول فعل کی حقیقت معلوم کر لی جاتی ہے۔

اس کے برخلاف ”کنفیوشن“ کی تعلیمات کا کوئی سلسلہ سند ہے ہی نہیں، چہ جائید معتبر ہو، کوئی بھی دیانتدار طبقہ، منصف مزاج حلقہ ان کی تعلیمات کے مستند ہونے کا دعویدار نہیں ہو سکتا، بلکہ وہ یہ اعتراف بھی کرے گا کہ ”کنفیوشن“، (کنگ چیو) کی تعلیمات محض ظنیات اور توهہات پر مبنی ہیں، ان کی کوئی سند نہیں ہے۔ اس سے اندازہ کجھے کہ ایک مستند اور غیر مستند کے درمیان موازنہ بالکل سیاہ و سفید کے درمیان موازنہ کی مانند نہیں تو اور کیا ہے؟

۵۔ اہل سنت والجماعت کا عقیدہ ہے کہ کائنات میں انبیاء کرام علیہم السلام کی جماعت سب سے افضل و برتر ہے پھر انبیاء کرام علیہم السلام میں امام الانبیاء والمرسلین حضرت محمد صلی اللہ علیہ وسلم سب سے افضل ہیں، یعنی حق تعالیٰ شانہ کے بعد مخلوق میں حضور اکرم صلی اللہ علیہ وسلم افضل ہیں، کسی بھی نبی مرسل کو آپ صلی اللہ علیہ وسلم کے ہم پلہ قرار نہیں دیا گیا۔

اسی طرح کسی نبی کی تعلیمات کو آپ صلی اللہ علیہ وسلم کی تعلیمات کی طرح نہیں کہا گیا تو کیا مجال ہے کہ کسی ”موہوم فلسفہ“ کے حامل فرد یا اس کے ”فلسفہ“ کو حضور صلی اللہ علیہ وسلم یا ان کی تعلیمات کے ہم پلہ ہونے کا عقیدہ رکھا جائے، یہ عقیدہ، عقیدہ رسالت کے منافی ہے اور عقیدہ رسالت سے انحراف جہاں ایمان کے منافی ہے، وہاں منصب رسالت کی توہین بھی ہے۔

اس کے ساتھ ساتھ کسی غیر نبی کو نبی کہنا، مانا اور باور کرنا گویا اللہ تعالیٰ پر بہتان طرازی اور افتراء بازی ہے، کیونکہ ایک شخص کو اللہ تعالیٰ نے نبی نہیں بنایا اور ہم یہ عقیدہ رکھتے ہیں یا لوگوں میں تشویش کرتے ہیں

کہ یہ شخص اللہ تعالیٰ کا نبی ہے تو یہ اللہ تعالیٰ پر جھوٹ باندھنا ہوا، ایسے افراد قرآن کریم کی رو سے عام ظالموں سے بڑھ کر ظالم ہیں قولہ تعالیٰ:

”وَمِنْ أَظْلَمُ مَمْنَ افْتَرَى عَلَى اللَّهِ كَذِبًا“۔ (یونس: ۷)

یعنی اور اس سے زیادہ ظالم کون ہے جو اللہ تعالیٰ پر جھوٹا بہتان باندھے۔

۶- جو شخص عام انسان کو نبی یا رسول ثابت کرنے کی کوشش کرے، وہ اسلامی تعریز کا مستحق ہے جس کی ایک صورت یہ بھی ہے کہ حکومت وقت اس شخص کو عمر قید کی سزا دے یا اس کے شکوہ و شبہات دور کر کے پچی تو بہ کرو اکر پھر آزاد کرے۔ اگر پھر بھی وہ شخص اپنے ”باطل نظریہ“ سے باز نہ آئے تو حکومت تعریز اسے قتل بھی کر سکتی ہے تا ہم ٹھوس شواہد کی موجودگی شرط ہے۔

الغرض جو لوگ ”کتفیو شس“ اور رسول اکرم صلی اللہ علیہ وسلم کی سیرت و تعلیمات و افکار کا تقابلی جائزہ، پر تحقیق کر کے ”کتفیو شس“، کو نبی ثابت کرنے کی کوشش میں ہیں انہیں اپنے عقیدہ اور آخرت کو سامنے رکھنا چاہئے، خدا نخواستہ لغزش کھا کر غیر نبی کو نبی بنانے کی کوشش میں کہیں نبی اکرم، شفیع اعظم صلی اللہ علیہ وسلم کی امت میں ہونے کے شرف سے محروم نہ ہو جائیں اور ہمارے مسلمان روشن خیال طبقہ کو یہ حقیقت معلوم ہونی چاہئے کہ ڈیڑھ دو ہزار سال پرانے خود تخلیقی فلسفہ کے حامل افراد کو نبی ثابت کرنے سے زیادہ اہم اور ضروری ہے کہ ہم آقائے نامدار صلی اللہ علیہ وسلم کے دامن شفاعت سے چھٹ کر آپنے آپ کو سچا مسلمان ثابت کرنے کی کوشش کریں۔ اللہ تعالیٰ ہم سب کو راست یابی کا سرمایہ گراں مایہ نصیب فرمائے آمین

الجواب صحیح

محمد عبدالجید دین پوری

كتبه

رفیق احمد بالا کوٹی

## انبیاء کے کرداروں پر مشتمل فلم کا حکم

کیا فرماتے ہیں علماء کرام و مفتیان عظام اس مسئلہ کے بارے میں کہ:

میں نے بازار سے چندی ڈیز خریدیں جو بظاہر حضرات انبیاء کرام علیہم السلام کی معلومات پر بنی تھیں، لیکن جب میں نے انہیں دیکھا تو ان میں باقاعدہ اردو زبان میں ترجمے کے ساتھ مختلف افراد کو انبیاء علیہم السلام کی شکل میں دکھا کر ان کی زندگی کے مختلف واقعات قلم بند کئے گئے تھے۔ حضرت یوسف علیہ السلام پر بنائی گئی فلم میں انہیں بازار میں فروخت ہوتے ہوئے، زیخار کی جانب سے آپ سے جنسی تعلق قائم کرنے کی کوشش کرنے کے علاوہ حضرت یعقوب علیہ السلام سمیت ان کے تمام دس بیٹوں کو بھی دکھایا گیا، فلم کے بعض مناظر میں حضرت یعقوب علیہ السلام کو (معاذ اللہ) اپنی حاملہ بیوی سے بوس و کنار کرتے، حضرت یعقوب علیہ السلام کی صاحبزادی کو شراب پیتے ہوئے بتایا گیا، بعد ازاں ان کے ساتھ زیادتی کا واقعہ بھی بتایا گیا۔

حضرت سارہ کو نیم برہنہ حالت، حضرت یعقوب علیہ السلام کے اپنی خادمہ ہاجرہ کے ساتھ تعلقات اور اس کے نتیجے میں حضرت اسماعیل علیہ السلام کی پیدائش بھی اسی فلم کا حصہ ہیں۔

پرده کے پیچھے سے آنے والی انسانی آواز کو اللہ کی آواز قرار دے کر حضرت یعقوب علیہ السلام کو ختنہ کے احکامات دیئے گئے ہیں، جبکہ ایک بڑی سی چادر اوڑھنے شخص کو اللہ کہہ کر (معاذ اللہ) اس کے ہمراہ دو انسانوں کو فرشتوں کے روپ میں بھی دکھایا گیا ہے جو حضرت اسحاق علیہ السلام کی پیدائش کی خوبخبری دیتے ہیں۔

فلم میں حضرت اسماعیل علیہ السلام کی جگہ حضرت اسحاق علیہ السلام کو قربان گاہ لے جانے اور مینڈھے کے آنے کے مناظر بھی موجود ہیں ”کلام مقدس“ کے نام سے بنائی گئی فلم میں زمین کی تخلیق کے

مراحل، کلین شیو شخص کو مکمل برہنہ حالت میں حضرت آدم علیہ السلام اور مکمل برہنہ عورت کو حضرت حوا کے روپ میں پیش کر کے جنت سے پھل کھانے کے بعد دنیا میں بھیجے جانے کی تفصیلات موجود ہیں۔ اس تمام تفصیل کی روشنی میں سوال ہے کہ:

الف: اس قسم کی سی ڈیز کی کھلے عام فروخت، اس کے بنانے والوں کے بارے میں شرعی حکم اور سزا کیا ہے؟ نیز حکومت اس کی روک تھام کی کس حد تک ذمہ دار ہے، اور اگر حکومت ایسی سی ڈیز کی روک تھام نہیں کرتی تو ایک عام مسلمان کس حد میں رہتے ہوئے ان سی ڈیز کے پھیلا و کوروک سکتا ہے؟

ب: ان سی ڈیز کو کیبل نیٹ ورک پر چلانے والے کے لئے شرعی حکم کیا ہے؟ اور کیا ایسے کیبل نیٹ ورک کو مسلمان بزور قوت اس عمل سے باز رکھ سکتے ہیں؟

سائل: عارف محمود۔ گلشن ظہور، جیکب لائے کراچی

## اجواب باسمہ تعالیٰ

دارالافتاء جامعہ علوم اسلامیہ علامہ بنوری ٹاؤن کراچی میں چند سی ڈیز جوانبیاً اکرام علیہم السلام کے بارے میں بنائی گئیں ہیں، لائی گئیں اور اس بارے میں ”دارالافتاء“ سے شرعی رائے پوچھی گئی اور ان میں موجود مواد کی تفصیلات مذکورہ سوال میں ذکر کردی گئی ہیں، ان تفصیلات کے سامنے آنے کے بعد جواب دینے سے پہلے یہ بات پیش نظر رہنا ضروری ہے کہ حضرات انبیاء اکرام علیہم السلام، جیسے مسلمانوں کے ہاں قابل احترام ہستیاں ہیں، اسی طرح عیسائیوں کے ہاں بھی قابل احترام ہستیاں ہیں، اور عیسائی ان ہستیوں کو اللہ تعالیٰ کے نبی اور رسول تسلیم کرتے ہیں، بایس ہمہ عیسائیوں کو ایسی حرکتیں کرنا قطعاً زیب نہیں دیتا، ان انبیاء اکرام علیہم السلام کو مقدس اور قابل احترام جاننے اور ماننے کے دعوے کے بعد عیسائیوں کی، اس طرح کی نازیبا اور سو قیانہ حرکتیں کرنا، انتہائی شرمناک، افسوس ناک اور ناقابل فہم ہے۔

عیسائیوں کی کسی تنظیم کی طرف سے حضرات انبیاء اکرام علیہم السلام کے بارے میں اس طرح کی فحش اور گھیا فلمیں بنائے اکرام علیہم السلام کے روپ میں عام انسانوں کو نبی کے طور پر پیش کرنا، انبیاء اکرام کی توہین و تنقیص ہے۔ کہیں ایسا تو نہیں کہ خود عیسائی نادانستہ طور پر یہودی لائبی کی سازشوں کا شکار ہو

رہے ہوں جیسا کہ کلام مقدس کے نام کی ڈی کے ڈیزائن میں یہودیوں کا مشہور و معروف چھکونوں والا ستارہ نمایاں طور پر دکھایا گیا ہے، دختر ان پلوس نامی عیسائی تنظیم ان سی ڈیزائن کی نشر و اشاعت کا کام کر رہی ہے، حالانکہ پلوس در پرده کثیر یہودی تھا جو دین عیسیٰ کو بگاڑنے کے لئے حضرت عیسیٰ علیہ السلام کے حواریوں میں شامل ہوا تھا اور اسی کی سازشوں سے دین عیسیٰ کو بہت زیادہ نقصان ہوا (اور اپنی اصلی صورت تھوڑا عرصہ گذرنے کے بعد کھو بیٹھا) غالباً موجودہ زمانے میں اسی پلوس کے نام پر یہ دختر ان پلوس نامی تنظیم اسی کے مقصد کو پورا کرنے کے لئے کام کر رہی ہے، تاکہ انبیاء کرام علیہم السلام کا جواہر اسلام عیسائیوں کے دلوں میں ہے اس کو ان کے دلوں سے اکھاڑ پھینکا جائے، بہر حال اس کے پیچھے حرکات جو بھی ہوں، انبیاء کرام علیہم السلام، مسلمانوں کے ہاں معصوم اور گناہوں سے پاک ہستیاں ہیں، جیسے نبی آخر الزمان ﷺ کی توہین و تنبیص کفر اور موجب سزا موت ہے، اسی طرح دیگر تمام انبیاء کرام علیہم السلام یا ان میں سے کسی ایک نبی علیہ السلام کے بارے میں فلمیں بنانا اور عام گناہگار انسانوں کو انبیاء کرام جیسی معصوم اور مقدس ہستیوں کے طور پر پیش کرنا اور اللہ تعالیٰ کے معصوم اور مقدس انبیاء کرام علیہم السلام کو نازیبا حرکتیں کرتے ہوئے دکھانا، انبیاء کرام کی کھلی توہین و تنبیص ہے۔

لہذا حکومت وقت کا فرض ہے کہ وہ اس کفر و ارتداد پھیلانے والی سی ڈیزائن کو ضبط کر کے ضائع کرے اور آئندہ کے لئے ایسا قانون پاس کرے، جس سے ایسے کفریہ و توہین آمیز کاموں کا سد باب ہو سکے، جیسا کہ معلوم ہوا ہے کہ یہی ڈیزائن باہر سے درآمد کی گئیں ہیں، تو حکومت وقت کی ذمہ داری بنتی ہے کہ ان سی ڈیزائن کے درآمد کرنے والوں اور ان کشم افسران کو جنہوں نے بغیر تحقیق و تفییض کے ان سی ڈیزائن کو ریلیز کیا ہے، عبرت ناک سزادے اور ان سے سخت باز پرس کر کے مرتكب افراد کو کیفر کردار تک پہنچائے۔

اس کے ساتھ علماء کرام اور عوام کا فریضہ بتاتا ہے کہ وہ ان سی ڈیزائن کے خلاف آواز بلند کریں اور ان کی بندش و ضبطی کی ہر ممکن کوشش کریں، اور تاجر حضرات ان کی خرید و فروخت سے کلیتہ باز آئیں کہ ان کی خرید و فروخت ناجائز و حرام ہے۔

ان سی ڈیزائن میں توہین انبیاء کرام سے ہٹ کر بعض احکامات کو غلط انداز میں پیش کرنے کی کوشش کی گئی ہے جیسا کہ "عمل ختنہ" کو حضرت یعقوب علیہ السلام سے منسوب کیا گیا ہے، حالانکہ اللہ تعالیٰ نے یہ حکم

ان سے پہلے حضرت ابراہیم علیہ السلام پر نازل کیا تھا، اسی طرح حضرت اسماعیل علیہ السلام کی جگہ حضرت اسحاق علیہ السلام کو ذبح (قربان ہونے والا) دکھایا گیا ہے، حالانکہ یہ بالکل غلط ہے۔ کیونکہ ذبح حضرت اسماعیل علیہ السلام ہیں نہ کہ حضرت اسحاق علیہ السلام۔

الجواب صحیح	الجواب صحیح	كتبه
محمد عبدالجید دین پوری	محمد داؤد	عبدالستار حامد

## تنقید اور حق تلقید

ایک صالح عزیز کے نام

زیر نظر مقالہ اگرچہ با قاعدہ استفتاء کے جواب کے طور پر شائع نہیں ہوا لیکن اپنی نوعیت و قیع علمی اور اصولی مسئلہ ہے اس لئے فتاویٰ کے ساتھ شامل کیا جا رہا ہے بلکہ بہت سارے مسائل کے اصولی حل کیلئے رہنمای بھی ہے۔ مرتب

عزیزم، سلمہ، السلام علیکم! تمہیں مولانا سید ابوالاعلیٰ مودودی سے والہانہ عقیدت ہے اور تمہارے لئے یہ سوال حیرت و پریشانی کا موجب ہے کہ اکابر امت، جناب مولانا سید ابوالاعلیٰ مودودی اور ان کی "تحریک اسلامی" کی مخالفت پر کیوں کمرستہ ہیں؟

میں پوچھتا ہوں کہ سر سید احمد خان کی "تحریک اصلاح اسلام"، عبد اللہ چکڑالوی کی "تحریک قرآن"، غلام احمد قادریانی کی "تحریک تجدید اسلام"، غلام احمد پرویز کی "تحریک طوع اسلام"، ڈاکٹر فضل الرحمن کی "تحریک تجدد اسلام"، اور سو شلسوں کی "تحریک ترقی پسند اسلام" کی مخالفت علماء نے کیوں کی؟

اس کے جواب میں تم یہی کہو گے کہ ان لوگوں نے اپنی اپنی ذہنی سطح کے مطابق "اسلام" کا ایک مصنوعی خاکہ اپنے ذہن میں مرتب کر کے اسے تو معیار قرار دیا، اس کے بعد محمد رسول اللہ صلی اللہ علیہ وسلم کے لائے ہوئے اسلام کی جو چیز اس مصنوعی خاکہ میں فٹ ہو سکی اسے لے لیا، اور جو چیز اس کے خلاف نظر آئی اسے یا تو ہنسی مذاق میں اڑا دیا، یا تاویل کے تیشے سے تراش کر اس کے مفہوم و معنی کو غارت کر دیا گویا ان کا ذہن فکر، عقل و شعور اور دل و دماغ "اسلام" کے تابع نہیں، بلکہ "اسلام" کا رد و قبول ان کے ذہنی خاکہ کے تابع ہے۔ اور علماء کا فرض تھا کہ ان کے مصنوعی "طلسم اسلام" کو توڑ کر محمد رسول اللہ صلی اللہ علیہ وسلم کے لائے ہوئے حقیقی اسلام کی جو چودہ سو سال سے سینوں اور سفینوں میں محفوظ چلا آتا ہے، امت کو دعوت

دیتے اور ان نے ”مفکرین اسلام“ کے فتنہ سے لوگوں کو آگاہ کرتے۔... تم جانتے ہو کہ علماء امت نے ہر قیمت پر یہ فریضہ ادا کیا، انہیں گالیاں دی گئیں، ان پر فقرے چست کئے گئے، ان کا مذاق اڑایا گیا۔ ان پر طعن و تشنیع کے نشر چلائے گئے، مگر علماء کو تو اپنا فرض ادا کرنا تھا اور انہوں نے بہر حال اسے ادا کیا، اور جب تک جان میں جان اور منہ میں زبان ہے تب تک علماء امت سے یہ موقع نہیں رکھنی چاہئے کہ وہ دن کو دن اور رات کو رات کہنے کے جرم کا ارتکاب نہیں کریں گے۔

اب سنو! اسی طرح کا ایک مصنوعی خاکہ جناب مودودی صاحب نے اپنی ذہانت و طبائی سے اختراع کیا، اسی کو ”اسلامی تحریک“ کی حیثیت سے پیش کیا، اسی کی بنیاد پر اسلامی جماعت، تشکیل کی اور آج ان کی ”جماعت اسلامی“ کے بڑے چھوٹوں پر اسی مصنوعی خاکہ کی چھاپ ہے۔ خدا نخواستہ میرا یہ مطلب نہیں کو جو حکم مذکورہ بالا لوگوں کا ہے وہی جناب مودودی پر بھی لگا رہا ہوں، نہیں! بلکہ درجات و مراتب کا فرق ہے۔ ”ظلمات بعضها فوق بعض“ تشبیہ سے مقصد صرف اتنا ہے کہ حقیقی اسلام کو سمجھنے سے یہ سب لوگ قادر ہے اور اپنے فہمیدہ اسلام کا الگ ناک نقشہ مرتب کرنے میں سب شریک ہیں، یہ الگ امر ہے کہ ان میں سے بعض کا مرتبہ نقشہ محمد رسول اللہ صلی اللہ علیہ وسلم کے اسلام سے بالکل ہی مختلف ہو، اور بعض کا اس قدر مختلف نہ ہو، مگر اس میں کیا شک ہے کہ ان میں سے ہر ایک نے اپنی عقل و فہم کے زور سے ”اسلام“ کا جو خاکہ سمجھا اسی کو لوگوں کے سامنے پیش کیا، اسی کو مدار ٹھہرا یا اور اسی کی قوم کو دعوت دی۔

عربی کی مثل ہے ”لکل ساقطة لا قطة“، یعنی ہرگز یہی پڑی چیز کو اٹھانے والا کوئی نہ کوئی مل، ہی جاتا ہے، ذہنی مطابقت اور قلبی تشابہ کی بناء پر ان میں سے ہر ایک کو کچھ نہ کچھ افراد مل، ہی گئے..... یہ تمہارے سوال کا مختصر سا جواب ہے، مگر میرا خیال ہے کہ اس اجمال سے تمہاری تشفی نہیں ہوگی، اس لئے مجھے اس کی بقدر ضرورت تفصیل کرنا ہوگی۔ آج کی صحبت میں میں آپ کو صرف ایک نکتہ پر غور و فکر کی دعوت دوں گا، تم نے جماعت اسلامی کے دستور میں جناب مودودی صاحب کے قلم سے یہ فقرہ پڑھا ہوگا۔

”رسول خدا کے سوا کسی انسان کو ”معیارِ حق“ نہ بنائے، کسی کو ”تلقید“ سے بالآخر نہ سمجھے، کسی کی ذہنی غلامی میں بنتلانہ ہو۔ ہر ایک کو خدا کے بتائے اسی معیار کا مل پر جانچے اور پر کھے، اور جو اس معیار کے لحاظ سے جس درجہ میں ہو، اس کو اسی درجہ میں

رکھئے۔ (مودودی مذہب ۵۳)

اس دستوری عقیدہ میں جناب مودودی صاحب نے ہر فرد جماعت کو، خواہ اس کی اپنی حیثیت کچھ ہی ہو، یہ تلقین فرمائی ہے کہ صرف رسول اللہ صلی اللہ علیہ وسلم کی ذاتِ اقدس کو مستثنی کرنے کے بعد کسی انسان کو تنقید سے بالاتر نہ سمجھا جائے نہ کسی کی ذہنی غلامی میں بنتلا ہو جائے بلکہ جو کسوٹی مودودی صاحب اور ان کی جماعت کو خدا نے عطا کی ہے اس پر ہر ایک کو ٹھونک بجا کر پرکھا جائے، اور پھر اس جانچ پر کھ کے نتیجے میں جس کا جو درجہ معین ہوا سے اسی درجہ میں رکھا جائے۔ اب ذرا ”مودودی مذہب“ کا مطالعہ کر کے دیکھئے کہ تنقید کی چھلنی میں چھان پھٹک کر مودودی صاحب اور ان کی جماعت نے اکابر کے کیا کیا درجہ معین فرمائے ہیں۔ سینے! مودودی صاحب بتاتے ہیں کہ:

۱- موسیٰ علیہ السلام کی مثال اُس جلد باز فاتح کی سی ہے جو اپنے اقتدار کا استحکام کیے بغیر مارچ کرتا ہوا چلا جائے۔ اور پچھے جنگل کی آگ کی طرف مفتوحہ علاقہ میں بغاوت پھیل جائے۔ (مودودی مذہب، ص-۲۳)

۲- پیغمبروں تک کو اس نفس شریر کی رہنمی کے خطرے پیش آئے ہیں۔ چنانچہ داؤد علیہ السلام جیسے جلیل القدر پیغمبر کو ایک موقع پر تنیہہ کی گئی کہ ”لا تتبع الهوى فيضلک عن سبیل الله“ (سورۃ ص ۲۴) ہوائے نفس کی پیروی نہ کرنا ورنہ تمہیں اللہ کے راستے سے بھٹکا دے گی۔ (ص-۲۱)

۳- حضرت داؤد علیہ السلام نے اپنے عہد کی اسرائیلی سوسائٹی کے عام رواج سے متأثر ہو کر ”اور یا“ سے طلاق کی درخواست کی تھی..... (ص-۲۲)

۴- حضرت داؤد کے فعل میں خواہش نفس، کا کچھ دخل تھا، اس کا حاکمانہ اقتدار کے نامناسب استعمال سے بھی کوئی تعلق تھا، اور وہ کوئی ایسا فعل تھا جو حق کے ساتھ حکومت کرتے والے کسی فرمازروں کو زیب نہ دیتا تھا..... (ص-۲۵)

۵- حضرت نوح علیہ السلام اپنی بشری کمزوریوں سے مغلوب اور جاہلیت کے جذبہ کا شکار ہو گئے..... (ص-۲۶)

- ۶۔ عصمت در اصل انبیاء کے لوازم ذات سے نہیں ہے..... اور ایک لطیف نکتہ ہے کہ اللہ تعالیٰ نے بالا رادہ ہر بھی سے کسی نہ کسی وقت اپنی حفاظت اٹھا کر ایک دو لغزشیں ہو جانے دی ہیں، تاکہ لوگ انبیاء کو خدا نہ سمجھیں اور جان لیں کہ یہ بھی بشر ہیں..... (ص-۳۰)
- ۷۔ انبیاء کرام سے قصور بھی ہو جاتے تھے اور انہیں سزا تک دی جاتی تھی..... (ص-۳۱)
- ۸۔ حضرت یونس علیہ السلام سے فریضہ رسالت کی ادائیگی میں کچھ کوتا ہیاں ہو گئی تھیں۔ اور غالباً انہوں نے بے صبر ہو کر قبل از وقت اپنا مستقر بھی چھوڑ دیا تھا..... (ص-۳۵)
- ۹۔ صحابہ رضی اللہ عنہم پر بھی بشری کمزوریوں کا غلبہ ہو جاتا تھا اور وہ ایک دوسرے پر چوٹیں کر جاتے تھے (یہ پوری عبارت مودودی مذہب، ص-۵۶ میں پڑھ لیں) آگے کی عبارت نقل کرتے ہوئے بھی شرم آتی ہے۔
- ۱۰۔ صحابہ کرام جہاد فی سبیل اللہ کی اصلی سپرٹ سمجھنے میں بار بار غلطیاں کر جاتے تھے..... (ص-۵۹)
- ۱۱۔ ایک مرتبہ صدیق اکبر جیسا بے نفس متورع اور سراپا اللہیت بھی اسلام کے نازک ترین مطالبہ کو پورا کرنے سے چوک گیا..... (ص-۶۰)
- ۱۲۔ (آنحضرت صلی اللہ علیہ وسلم) شخصی عظمت نے رحلت مصطفوی کے وقت اضطراری طور پر حضرت عمر کو تھوڑی دیر کے لئے مغلوب کر لیا تھا..... (ص-۶۵)
- ۱۳۔ حضرت عثمان، جن پر اس کا عظیم (خلافت) کا بار رکھا گیا تھا، ان خصوصیات کے حامل نہ تھے جو ان کے جلیل القدر پیشوؤں کو عطا ہوئی تھیں۔ اس لئے جاہلیت کو اسلامی نظام اجتماعی کے اندر گھس آنے کا راستہ مل گیا..... (ص-۶۵)
- ۱۴۔ خلفائے راشدین کے فیصلے بھی اسلام میں قانون نہیں قرار پائے، جو انہوں نے قاضی کی حیثیت سے کئے تھے..... (ص-۶۶)

- ۱۵- حضرت عثمان نے پے در پے اپنے رشتہ داروں کو بڑے بڑے اہم عہدے عطا کئے اور ان کے ساتھ دوسری ایسی رعایات کیں جو عام طور پر لوگوں میں ہدف تنقید بن کر رہیں (ص-۱۷)
- ۱۶- مثال کے طور پر انہوں نے افریقہ کے مالِ غنیمت کا پورا نہس (۵ لاکھ دینار) مروان کو بخش دیا..... (ص-۱۷)
- ۱۷- اس سلسلہ میں خصوصیت کے ساتھ دو چیزیں ایسی تھیں جو بڑے دور رس اور خطرناک نتائج کی حامل ثابت ہوئیں..... (ص-۲۷)
- ۱۸- دوسری چیز جو اس سے زیادہ فتنہ انگیز ثابت ہوئی وہ خلیفہ (حضرت عثمان) کے سیکرٹری کی اہم پوزیشن پر مروان بن الحاکم کی ماموریت تھی..... (ص-۲۷)
- ۱۹- تاریخ بتاتی ہے اور صحیح بتاتی ہے کہ مروان ویزیڈامت مسلمہ کے نزدیک ناپسندید شخصیتیں سمجھی جاتی ہیں، یہ زم سے نرم الفاظ ہیں جو مروان اور یزید کے بارے میں کہے جاسکے ہیں..... (ماہنامہ فاران، ص-۲۳، ستمبر ۶۷ء)
- ۲۰- حضرت عثمان رضی اللہ عنہ کی پالیسی کا یہ پہلو (جو فقرہ ۱۸-۱۸ میں نقل ہوا) بلا شبہ غلط تھا، اور غلط کام بہر حال غلط ہے خواہ کسی نے کیا ہو۔ اس کو خواہ مخواہ کی سخن سازیوں سے صحیح ثابت کرنے کی کوشش کرنا نہ عقل و انصاف کا تقاضہ اور نہ دین، ہی کا یہ مطالبہ ہے کہ کسی صحابی کی غلطی کو غلطی نہ کہا جائے..... (مودودی مذہب، ص-۳۷) (۱)
- ۲۱- ایک اور نہایت مکروہ بدعت حضرت معاویہ کے عہد میں یہ شروع ہوئی کہ وہ خود اور ان کے حکم سے ان کے تمام گورنر خطبوں میں برسرِ ممبر حضرت علی رضی اللہ عنہ پر سب و شتم کی بوچھاڑ کرتے تھے..... کسی کے مرنے کے بعد اس کو گالیاں دینا شریعت تو درکنار، انسانی اخلاق کے بھی خلاف تھا، اور خاص طور پر جمعہ کے خطبہ کو اس گندگی سے آلووہ کرنا تو دین و اخلاق کے لحاظ سے سخت گھناؤ نافع ل تھا..... (ص-۵۷)

(۱) اور اللہ فی الصحابی کا مطلب کیا ہے؟ (حاشیہ بینات مدیر)

۲۲۔ زیاد بن سعید کا اتنا حاق بھی حضرت معاویہ رضی اللہ عنہ کے ان افعال میں  
سے ہے جن میں انہوں نے سیاسی اغراض کے لئے شریعت کے ایک مسلم قاعدے کی  
خلاف ورزی کی تھی (ص-۷۶) (۱)

۲۳۔ حضرت معاویہ رضی اللہ عنہ نے اس کو اپنا حامی اور مددگار بنانے کے لئے  
اپنے والد ماجد کی زنا کاری پر شہادتیں لیں۔ (۱) اور اس کا ثبوت بھم پہنچا کر کہ زیاد انہی  
(ابوسفیان) کا ولد الحرام ہے پھر اسے اسی بنیاد پر اپنا بھائی اور اپنے خاندان کا فرد قرار  
دے دیا۔ یہ فعل، اخلاقی حیثیت سے جیسا کہ کچھ مکروہ ہے وہ تو ظاہر ہی ہے، مگر قانونی  
حیثیت سے بھی یہ ایک صریح ناجائز فعل تھا، کیونکہ شریعت میں کوئی نسب زنا سے ثابت  
نہیں ہوتا..... (ص-۷۷)

۲۴۔ حضرت عمرو بن العاص ..... سے دو کام ایسے سرزد ہو گئے ہیں۔ جنہیں غلط  
کہنے کے سوا کوئی چارہ نہیں ہے..... (ص-۸۲)

۲۵۔ حضرت علیؓ نے ..... مالک بن حارث الاشتر اور محمد بن ابی بکر کو گورنری تک  
کے عہدے دے دیئے، در آنحال یکہ قتل عثمان میں ان دونوں صاحبوں کا جو حصہ تھا، وہ  
سب کو معلوم ہے حضرت علیؓ کے پورے زمانہ خلافت میں ہم کو صرف یہی ایک کام ایسا  
نظر آتا ہے، جس کو غلط کہنے کے سوا کوئی چارہ نہیں..... (ص-۸۵)

۲۶۔ حضرت عائشہؓ و حفصہؓ نبی کریم صلی اللہ علیہ وسلم کے مقابلے میں کچھ زیادہ  
جری ہو گئی تھیں، اور حضور صلی اللہ علیہ وسلم سے زبان درازی کرنے لگی  
تھیں..... (ص-۸۸)

۲۷۔ تاریخ پر نظر ڈالنے سے معلوم ہوتا ہے کہ اب تک کوئی مجدد کامل پیدا نہیں ہوا

(۱) غالباً اسی سنت کی تقلید میں آنجاں نے فاطمہ جناح کی انتخابی مہم میں سیاسی اغراض کے لیے شریعت کے ایک مسلم  
قاعده کی خلاف ورزی کی تھی۔ (حاشیہ بینات- مدیر)

(۲) زنا کاری پر شہادتیں لینے کیسا عجیب انشاف ہے (حاشیہ بینات- مدیر)

قریب تھا کہ عمر بن عبد العزیز اس منصب پر فائز ہو جاتے، مگر وہ کامیاب نہ ہو سکے.....(ص-۹۱)

۲۸- امام غزالی کے تنقیدی کام میں علمی و فکری حیثیت سے چند نقائص بھی تھے۔ اور وہ تین عنوایات پر تقسیم کئے جاسکتے ہیں، ایک قسم ان نقائص کی ہے جو حدیث کے علم میں کمزور ہونے کی وجہ سے ان کے کام میں پیدا ہوئے، دوسری قسم ان نقائص کی جو ان کے ذہن پر عقلیات کے غلبہ کی وجہ سے تھے، اور تیسرا قسم ان نقائص کی جو تصوف کی طرف ضرورت سے زیادہ مائل ہونے کی وجہ سے تھے.....(ص-۹۲)

۲۹- پہلی چیز جو مجھ کو حضرت مجدد الف ثانی کے وقت سے شاہ (ولی اللہ) صاحب اور ان کے خلفاء کے تجدیدی کام میں کھٹکی ہے وہ یہ ہے کہ انہوں نے تصوف کے بارے میں مسلمانوں کی بیماری کا پورا اندازہ نہیں لگایا، اور ان کو پھر وہی غذادے دی جس سے مکمل پرہیز کرانے کی ضرورت تھی.....(ص-۹۲)

۳۰- اسی طرح یہ قالب (تصوف) بھی مباح ہونے کے باوجود اس بناء پر قطعی چھوڑ دینے کے قابل ہو گیا ہے کہ اس کے لباس میں مسلمانوں کو افیون کا چسکہ لگایا ہے، اور اس کے قریب جاتے ہی ان 'مزمن مريضون' کو پھر وہی "چینیا بیگم" یاد آ جاتی ہے، جو صدیوں سے ان کو تھپک تھپک کر سلاطی رہی ہے.....(ص-۹۲)

۳۱- مسلمانوں کے اس مرض سے نہ حضرت مجدد صاحب ناواقف تھے نہ شاہ صاحب، دونوں کے کلام میں اس پر تنقید بھی موجود ہے، مگر غالباً اس مرض کی شدت کا انہیں پورا اندازہ نہ تھا، یہی وجہ ہے کہ دونوں بزرگوں نے ان بیماروں کو پھر وہی غذادی جو اس مرض میں 'مهملک' ثابت ہو چکی تھی اور اس کا نتیجہ یہ ہوا کہ رفتہ رفتہ دونوں کا حلقہ پھر اسی پر اُن 'مرض' سے متاثر ہوتا چلا گیا.....(ص-۹۲)

۳۲- اگرچہ مولانا اسماعیل شہید رحمۃ اللہ علیہ نے اس حقیقت کو اچھی طرح سمجھ کر ٹھیک وہی روشن اختیار کی جوابن تیمیہ نے کی تھی، لیکن شاہ ولی اللہ کے لٹریچر میں تو یہ

سامان موجود ہی تھا جس کا کچھ ارشاد اس معمیل شہید کی تحریوں میں بھی باقی رہا، اور پیری مریدی کا سلسلہ سید صاحب کی تحریک میں چل رہا تھا، اس لئے 'مرض صوفیت' کے 'جراشیم' سے تحریک پاک نہ رہ سکی (ص-۹۵)

۳۳۔ اور یہی "جهالت" ہم ایک نہایت قلیل جماعت<sup>(۱)</sup> کے سوا مشرق سے لے کر مغرب تک مسلمانوں میں عام دیکھ رہے ہیں، خواہ ان پڑھ عوام ہوں، یا دستار بند علماء یا خرقہ پوش مشائخ، یا کالجوں اور یونیورسٹیوں کے تعلیم یافتہ حضرات۔ ان سب کے خیالات اور طور طریقے ایک دسرے سے بدرجہا مختلف ہیں، مگر اسلام کی حقیقت اور اس کی روح سے ناواقف ہونے میں سب یکساں ہیں..... (ص-۹۵)

میں نے جناب مودودی صاحب کے بھرے ہوئے دریائے تنقید سے یہ چند قطرے پیش کئے ہیں، اور یہ سب کچھ انہوں نے بزعم خود، خدا کے بتائے ہوئے "معیار پر جانچنے اور پر کھنے کے بعد لکھا ہے۔ میں ان کے ایک ایک فقرے پر بحث نہیں کرنا چاہتا، تم خود سوچو کہ ان تنقیدات کے بعد اسلام کا کیا نقشہ ذہن میں آتا ہے۔ البتہ جی چاہتا ہے کہ تمہاری سہولت کے لئے چند اصولی باتیں پیش کر دوں:

۱۔ جناب مودودی صاحب کا ارشاد کہ "رسول اللہ (صلی اللہ علیہ وسلم)" کے سوا کسی انسان کو تنقید سے بالاتر نہ سمجھئے۔ اس کے آثار و نتائج پر غور کرنے کے لئے سب سے پہلے یہ دیکھئے کہ "تنقید" کے کہتے ہیں، تم جانتے ہو کہ یہ عربی لفظ ہے جس کے معنی ہیں کسی چیز کو جانچنا، پر کھنا اور کھوٹا کھرا معلوم کرنا۔ اور ارد و محاورے میں یہ لفظ نکتہ چینی، خردہ گیری اور اظہار نقش کے معنی میں استعمال کیا جاتا ہے، یعنی جانچنے پر کھنے کے بعد جب کوئی چیز عیب دار ثابت ہوتی ہے تو اس کے کمزور پہلوؤں کے اظہار کا نام تنقید ہے۔ جب ہم کہتے ہیں کہ فلاں شخص نے فلاں پر تنقید کی تو اس کا مفہوم اس کے سوا کچھ نہیں ہوتا کہ اس کے کمزور پہلوؤں پر روشنی ڈالی، اس پر نکتہ چینی کی اور اس کے عیوب و نقائص بیان کئے۔

۲۔ جس چیز یا جس شخصیت کو تنقید کا محل سمجھا جائے اس کے بارے میں سب سے پہلا

(۱) غالباً مودودی صاحب کی اپنی جماعت (جماعت اسلامی) (حاشیہ بینات- مدیر)

تصور یہ قائم ہوتا کہ ”تفقید“ سے پہلے یہ چیز قابل اعتماد نہیں، بلکہ جانچ پر کھ کی محتاج ہے اور اس کے بعد ہی یہ فیصلہ ہو سکے گا کہ یہ لاکٹ اعتماد ہے یا نہیں۔ کیونکہ جو چیز سو فی صد لاکٹ اعتماد ہوا اس کے جانچنے پر کھنے کی ضرورت نہیں رہتی، اور نہ دنیا میں کوئی ایسا عقلمند آپ نے دیکھا ہو گا جو سکہ بند اور لاکٹ اعتماد چیزوں کی جانچ پر کھ کرتا پھرے۔ الغرض یہ ایک بدیہی اصول ہے کہ جو چیز لاکٹ اعتماد ہے اس کی تفہید (یا رد و محاورے کے مطابق اس پر تفہید) کی ضرورت نہیں، اور جو چیز محتاج تفہید ہے، وہ تفہید سے قبل لاکٹ اعتماد نہیں۔ مثلاً بازار میں مہرشدہ باث استعمال ہوتے ہیں۔ آپ نے کسی کو نہیں دیکھا ہو گا کہ وہ سو دا خریدتے وقت دوکاندار سے یہ دریافت کرے کہ میاں! اس کا وزن بھی درست ہے۔ کیونکہ وہ سرکاری مہر کے بعد تفہید سے بالاتر ہے اور اس پر سرکاری مہر کا ہونا ہی اس کے قابل اعتماد ہونے کی ضمانت ہے، اس کے باوجود اگر کوئی شخص اس داشتمانی کا مظاہرہ کرے تو تم جانتے ہو کہ اسے کیا کہا جائے گا۔

اب جب مودودی صاحب ہمیں یہ بتاتے ہیں کہ رسول خدا (صلی اللہ علیہ وسلم) کے سوا کوئی بھی انسان تفہید سے بالاتر نہیں، تو اس کے معنی اس کے سوا اور کیا ہیں آنحضرت صلی اللہ علیہ وسلم کے سوا کوئی انسان بھی ہمارے لئے لاکٹ اعتماد نہیں، اس اعتماد کو جناب مودودی صاحب ”ذہنی غلامی“ سے تعبیر کر کے یہ فرماتے ہیں کہ نہ (رسول خدا کے سوا) کسی (انسان) کی ذہنی غلامی میں بتلا ہو، گویا جناب مودودی صاحب کے نزدیک چودہ سو سال کی امت میں ایک شخص بھی ایسا نہیں جس کے کسی قول فعل پر ہم اعتماد کر سکیں، تا وقت تک کہ مندوڈی صاحب خدا کے بتائے ہوئے معیار پر جانچ کر اس کی درجہ بندی نہ کریں، اور ہمیں یہ نہ بتا دیں کہ فلاں شخص پر تم اس حد تک اعتماد کر سکتے ہو اور اس حد تک نہیں۔

یہی وجہ ہے کہ ان کے خود تراشیدہ تصور اسلام میں خلافائے راشدین کے قاضیانہ فیصلوں کو بھی قانونی حیثیت حاصل نہیں ہے حالانکہ رسول اللہ صلی اللہ علیہ وسلم نے بڑی تاکید سے امت کو وصیت فرمائی تھی کہ خلافائے راشدین کی سنت کو مضبوط پکڑیں۔ مشکوٰۃ شریف میں یہ حدیث تم نے پڑھی ہوگی:

”عَنْ الْعَرْبَاضِ بْنِ سَارِيَةٍ قَالَ صَلَّى اللَّهُ عَلَيْهِ وَسَلَّمَ“

وَسَلَّمَ ذَاتَ يَوْمٍ ثُمَّ أَقْبَلَ عَلَيْنَا بِوْجَهِهِ فَوَعَظَنَا مَوْعِظَةً بِلِيْغَةً زَرَفَتْ مِنْهَا

الْعَيْنُ وَوَجَلَتْ مِنْهَا الْقُلُوبُ فَقَالَ رَجُلٌ يَأْرِسُ اللَّهَ كَأَنَّ هَذَا

موعظة مودع فاوصنا فقال: او صيكم بتقوى الله والسمع والطاعة  
وان كان عبدا حبشا، فإنه من يعش منكم بعدى فسيرى اختلافا  
كثيرا، فعليكم بسنتى وسنة الخلفاء الراشدين المهدىين،  
تمسكوا بها وعضووا عليها بالنواجد، واياكم ومحدثات الامور، فإن  
كل محدثة بدعة، وكل بدعة ضلاله“ رواه احمد وابو داود والترمذى  
وابن ماجه. (۱)

ترجمہ ”حضرت عرباض بن ساریہ رضی اللہ عنہ فرماتے ہیں کہ ایک دن رسول اللہ صلی اللہ علیہ وسلم ہمیں نماز پڑھا کر فارغ ہوئے تو ہماری جانب رُخ کر کے بہت ہی پراثر وعظ فرمایا، جس سے آنکھیں بے پڑیں اور دل کا پگ گئے، وعظ سن کر ایک شخص نے عرض کیا کہ یا رسول اللہ! آج کا وعظ تو ایسا (جامع اور موکد) تھا جیسا رخصت کرنے والے کا وعظ ہوتا ہے (کہ وہ کوئی ایسی بات نہیں چھوڑتا جس پر تنبیہ کی حاجت ہو) پس (اگر واقعی آپ صلی اللہ علیہ وسلم کے رخصت ہونے کا وقت قریب ہے تو) ہمیں کوئی وصیت فرمائیے (جس کو عمر بھر یاد رکھیں) آپ صلی اللہ علیہ وسلم نے فرمایا: میں تمہیں اللہ سے ڈرتے رہنے کی وصیت کرتا ہوں اور یہ کہ (تم میں سے جو اولو الامر ہواں کی) سنو اور مانو، خواہ وہ جبشی غلام ہی کیوں نہ ہو، کیونکہ تم میں سے جو شخص میرے بعد زندہ رہے گا وہ بہت سے (نظریاتی) اختلافات دیکھے گا۔ پس تم میری سنت کو اور ان خلفاء کی سنت کو جو رشد و ہدایت پر فائز ہیں اختیار کرو، اسے خوب مضبوط پکڑلو، اور دانتوں سے تھام لو، اور نئے نئے امور سے اجتناب کرو، کیونکہ ہر نئی بات (جسے دین کا جزء سمجھ لیا جائے وہ) ”بدعت“ اور ہر ”بدعت“ گمراہی ہے۔ (مشکوٰۃ ص ۲۹، بحوالہ مندادہم، ابو داود، ترمذی، ابن ماجہ)

۳۔ جانتے ہو کوئی شخص جب کسی دوسرے پر ”تنقید“ کرتا ہے تو اس کا منشاء کیا ہوتا ہے؟

سنواگر کسی کے علم پر تقيید کی جائے (خواہ وہ صرف کسی ایک مسئلہ یا معاملہ سے متعلق ہو) تو اس کا منشاء یہ ہوتا ہے کہ اس مسئلہ میں ان صاحب کا علم صحیح نہیں بلکہ ناقد کا علم صحیح ہے یا ناقد اس مسئلہ کو اس سے بہتر سمجھتا ہے اسی طرح اگر کسی کے فہم پر تقيید کی جائے تو اس کا منشاء اپنے فہم کی برتری کا احساس ہے اور اگر عمل پر تقيید کی جائے تو اس کا منشاء اپنے عملی تفوق کا جذبہ ہے۔ الغرض جس بات میں آپ دوسرے پر تقيید کریں گے۔ اس میں اپنے علم و عمل اور عقل اور فہم کے مقابلے میں دوسرے کے علم و عمل اور عقل و فہم کو فروز تسمیحیں گے۔ پھر کبھی تو ناقد واقعی ان امور میں اس شخص سے جس پر تقيید کی گئی، فائق ہوتا ہے اور کبھی واقعہ فائق نہیں ہوتا، بلکہ وہ اپنی خوش بُنیٰ کے جنون میں اپنے کو فائق تسمیحتا ہے۔ اسلام کی "اصطلاح" میں اسے "کبر" یا "تکبر" کہتے ہیں اور یہی "کبر" تھا جس کا شکار سب سے پہلے ابلیس ہوا، اور اسی برخود غلط، احساس برتری نے اسے "معلم ملکوت" کے بجائے قیامت تک ملعون بنادیا۔ اب اس اصول کو سامنے رکھ کر ذرا مودودی صاحب کی تقيید اور اصول تقيید پر نظرڈالئے۔ وہ ہر شخص کو حق دیتے ہیں کہ وہ رسول خدا صلی اللہ علیہ وسلم، کے سوا سلف صالحین میں سے ہر شخص پر تقيید کرے۔ بتائیے! آخر اس کو کیا نام دیا جائے، کیا مودودی صاحب کے نزدیک ان کی جماعت کا ہر فرد سلف صالحین سے علم و فہم میں فائق ہے۔ اگر نہیں، تو اس کا منشاء برخود غلط پندار کے سوا اور کیا ہے؟ اور پھر مودودی صاحب جب یہ کہتے ہیں کہ حضرت یونس علیہ السلام سے فریضہ رسالت میں کچھ کوتا ہیاں ہو گئی تھیں، اس وقت ان کا دعویٰ گویا یہ ہوتا ہے کہ وہ فریضہ رسالت کی ذمہ دار یوں کو حضرت یونس علیہ السلام سے زیادہ سمجھتے ہیں، بلکہ شاید خدا سے بھی زیادہ۔ کیونکہ کم از کم مودودی صاحب سے یہ توقع نہیں ہے کہ وہ اپنی جماعت کی کوئی ذمہ داری کسی ایسے شخص کے سپرد کر دیں جس کے بارے میں انہیں علم ہے کہ وہ اسے پوری طرح ادا نہیں کر سکے گا۔ مگر بقول ان کے خدا نے فریضہ رسالت کی ذمہ داری حضرت یونس علیہ السلام کے سپرد کر کے یہ احتیاط ملحوظ نہیں رکھی۔ اسی طرح جب وہ کہتے ہیں کہ نوح علیہ السلام جاہلیت کے جذبے سے مغلوب ہو گئے تھے تو گویا وہ دعویٰ کرتے ہیں کہ جذباتِ جاہلیت پر ان کی نظر حضرت نوح علیہ السلام سے زیادہ ہے، اور یہ کہ ان جاہلی جذبات پر غالب آنے کی وہ حضرت نوح علیہ السلام سے زیادہ ہمت رکھتے ہیں کیونکہ اپنے بارے میں ان کا ارشاد یہ ہے کہ:

"خدا کے فضل سے میں نے کوئی کام یا کوئی بات جذبات سے مغلوب ہو کر

نہیں کیا، اور کہا کرتا، ایک ایک لفظ جو میں نے اپنی تقریر میں کہا ہے توں توں کر کہا ہے، اور یہ سمجھتے ہوئے کہا کہ اس کا حساب مجھے خدا کو دینا ہے نہ کہ بندوں کو، چنانچہ میں اپنی جگہ بالکل مطمئن ہوں کہ میں نے کوئی لفظ بھی خلاف حق نہیں کہا۔ (مودودی مذہب، ص ۲۹)

جب وہ کہتے ہیں کہ حضرت داؤد علیہ السلام نے اسرائیلی سوسائٹی کے عام رواج سے متاثر ہو کر فلاں کام کیا تھا، اس وقت وہ نہ صرف اس بات کو بھول جاتے ہیں کہ جو شخص اپنی سوسائٹی کی ذہنی غلامی میں بتلا ہو جائے وہ پیغمبر ہی نہیں ہوتا، بلکہ اس کے ساتھ وہ یہ تاثر بھی دیتے ہیں کہ داؤد علیہ السلام کی جگہ اگر حضرت مولا ناسید ابوالاعلیٰ مودودی ہوتے تو ”اور یا“ سے اس کی بیوی کی طلاق کا بھی مطالبہ نہ فرماتے۔

جب وہ کہتے ہیں کہ حضرت معاویہؓ نے فلاں معاملہ میں انسانی اخلاق تک کو ملحوظ نہیں رکھا۔ اس وقت وہ اپنے آپ کو انسانی اخلاقیات کا حضرت معاویہؓ سے بڑا عالم سمجھتے ہیں، اور جب وہ یہ کہتے ہیں حضرت معاویہؓ نے شریعت کے فلاں قاعدے کی صریح خلاف ورزی کی اس وقت وہ اپنے آپ کو حضرت معاویہؓ سے بڑھ کر عالم شریعت کی حدیثیت سے پیش کرتے ہیں۔

جب وہ کہتے ہیں کہ حضرت عمر بن العزیز (رحمہ اللہ) سے لے کر حضرت سید احمد شہید رحمہ اللہ تک مجددین کے تجدیدی کاموں میں یہ یہ نقاصل رہ گئے۔ اس وقت وہ یہ باور کراتے ہیں کہ وہ تجدید و احیائے دین کو ان تمام اکابر سے زیادہ سمجھتے ہیں اور جب وہ فخر سے یہ اعلان کرتے ہیں کہ:

”میں نے دین کو عالی یا ماضی کے اشخاص سے سمجھنے کے بجائے ہمیشہ قرآن اور سنت ہی سے سمجھنے کی کوشش کی ہے<sup>(۱)</sup>، اسلئے میں کبھی یہ معلوم کرنے کے لئے کہ خدا کا دین مجھ سے اور ہر مومن سے کیا چاہتا ہے، یہ دیکھنے کی کوشش نہیں کرتا کہ فلاں اور فلاں بزرگ کیا کہتے ہیں۔ بلکہ صرف یہ دیکھنے کی کوشش کرتا ہوں کہ قرآن کیا کہتا

(۱) اور قرآن و سنت کا سمجھنا آنحضرت کو کس نے سمجھایا تھا، حال یا ماضی کے اشخاص نے؟ ملا اعلیٰ کے فرشتوں نے یا مرزاغلام احمد قادری کی طرح سب کچھ شکم مادر ہی سے لے کر آئے تھے، ناشکری کی حد ہے کہ دچار الٹے سیدھے حرفاں جن اشخاص کی جو یوں کی برکت سے حاصل ہوئے انہی کو نظر انداز کیا جا رہا ہے۔ (حاشیہ بینات- مدیر)

ہے اور رسول نے کیا کہا،<sup>(۱)</sup> (مودودی مذہب، ص۔ ۲۸)

اس وقت دراصل وہ لوگوں کو یہ بتانا چاہتے ہیں کہ امت کے طویل ترین دور میں کوئی بزرگ ان سے زیادہ دین کو سمجھنے والا پیدا نہیں ہوا۔ خیر یہ ایک الگ موضوع ہے، اس پر انشاء اللہ بھی دوسری فرصت میں کچھ کہوں گا سر دست مجھے یہ کہنا ہے کہ تنقید کا منشاء ہمیشہ ”انا خیر منه“ کا احساس ہوتا ہے، اگر کوئی شخص واقعہ کسی سے علم و فہم اور عمل و اخلاق میں بڑھ کر ہے تو اسے بلاشبہ اپنے چھوٹے پر تنقید کا حق حاصل ہے۔ اور اگر بخود غلط احساس برتری، اس کا منشاء ہو تو اس سے ہر مومن کو اللہ کی پناہ مانگنی چاہئے۔ اب اگر جناب مودودی صاحب واقعی ان تمام حضرات سے اپنے علم و فہم اور عمل و تقویٰ میں فائدہ ہیں جن پر انہوں نے تنقیدیں کی ہیں تو بلاشبہ انہیں تنقید کا حق ہے، اور اگر ان حضرات کے مقابلہ میں علم و فہم اور عمل و تقویٰ میں تھی دامن ہونے کے باوصف وہ تنقید کا شوق رکھتے ہیں تو اس کا منشاء بجز غرور و پندار اور تکبر کے کیا ہو سکتا ہے؟

- ۲ - پھر جناب مودودی صاحب کے نظریہ کے مطابق جب چودہ سو سالہ امت کا کوئی بھی فرد تنقید سے بالا نہیں؟ نہ کسی پر اعتماد کیا جا سکتا ہے، بلکہ خدا کی بتائی ہوئی کسوٹی پر ہر ایک کو جانچنا اور پرکھنا لازم ہے تو سوال یہ ہے کہ جو دین آج کی امت کو سلف صالحین کی نقل و روایت اور علم و عمل کے ذریعہ پہنچتا ہے اس پر اعتماد کیسے کیا جائے؟ تم جانتے ہو کہ ہمارے دین کے دلائل کل چار ہیں۔ کتاب اللہ، سنت رسول اللہ صلی اللہ علیہ وسلم، (خلفائے راشدین کی سنت اسی کے ضمن میں آجاتی ہے) اجماع امت، اور قیاس مجتہدین۔

انہیں دین فہمی کے لئے ماضی و حال کے کسی بزرگ سے علمی استفادہ کی حاجت نہیں۔ اور جب پوری امت کو محتاج تنقید اور نالائق اعتماد فرض کر لیا جائے تو ظاہر ہے کہ ان کے اجماع کی بھی کوئی حیثیت نہ ہوگی اور کتاب و سنت کا مدار روایت پر ہے جن لوگوں کے علم و عمل پر ہی اعتماد نہیں ان کی روایت و درایت کا حال معلوم۔ خصوصاً جبکہ جناب مودودی صاحب کی تحقیق کے مطابق صحابہ کرام ایک دوسرے پر چوٹیں کیا کرتے تھے اور ایک دوسرے کو (نعواز باللہ) جھوٹا بتایا کرتے تھے اگر صحابہ کرام بھی نعواز باللہ ایسے ہی تھے جن

(۱) بیانی طور پر ٹھیک یہی نظریہ مرزا غلام احمد قادری اور غلام احمد پرویز کا ہے۔ (حاشیہ بینات۔ مدیر)

کی تصویر مودودی صاحب کی تنقیدات نے مرتب کی ہے تو بعد کی امت تو ظاہر ہے کہ ان سے بدتر ہی ہوگی۔ نتیجہ یہ کہ قرآن و حدیث سے لے کر اجماع و قیاس تک ہر چیز مشکوک اور ناقابل اعتماد ٹھہری جب تک کے خدا کے بتائے ہوئے معیار پر رکھ کر مودودی صاحب ہمیں نہ بتائیں کہ فلاں چیز کتنی حد تک قابل اعتماد ہے اور کتنی حد تک نہیں.....؟ ذرا انصاف سے کہیے کہ مرزا غلام احمد قادریانی اور مسٹر غلام احمد پرویز اس کے سوا اور کیا کہتے ہیں؟ اور پھر یہ ”خدائی معیار“، مودودی صاحب کو کہاں سے حاصل ہوگا، جس پر جانچ جانچ کہ وہ سلف صالحین میں سے ایک ایک فرد کی درجہ بندی کریں گے، (اور جیسی درجہ بندی انہوں نے کر دی ہے اس کا کچھ نمونہ تم دیکھو ہی چکے ہو) کیا ان پر نئے سرے سے وحی نازل ہوگی یا چودہ سو سال پیچھے کی طرف زندگا کروہ براہ راست رسول اللہ صلی اللہ علیہ وسلم سے قرآن و سنت سن لیں گے؟ جب وہ ماضی یا حال کے کسی بھی بزرگ کے واسطے کے قائل نہیں اور نہ کسی کی ذہنی غلامی کی ذلت اٹھانے کے لئے تیار ہیں تو آخری خدائی معیار انہیں کس غار سے دستیاب ہوگا۔

۵۔ تم یہ بھی جانتے ہو کہ ہمارے آخری دین کو اللہ تعالیٰ نے قیامت تک محفوظ رکھنے کا ذمہ لیا ہے دین کی حفاظت بھی ہو سکتی ہے جب کہ نصوصِ دین کے الفاظ بھی بغیر کسی تغیر و تبدل کے محفوظ رہیں۔ ان کے معانی بھی محفوظ ہوں۔ پھر ان پر رسول اللہ صلی اللہ علیہ وسلم نے جس طرح خود عمل کر کے دکھایا اور صحابہ کرام سے اپنے سامنے عمل کرایا، وہ بھی محفوظ ہو، اور پھر ان اعمال سے جو اسلامی ذوق، احسانی کیفیت اور دین فہمی کا ملکہ پیدا ہوتا ہے وہ بھی محفوظ رہے۔ غرضیکہ یہ چار چیزیں ہوئیں، الفاظ، معانی، اعمال اور ذوق دین..... ہم ذہنی غلامی کے مبتلاوں کا تو خیال ہی نہیں بلکہ عقیدہ ہے کہ حق تعالیٰ نے یہ چاروں چیزیں بغیر کسی انقطاع کے محفوظ رکھیں اور جن حضرات کے ذریعہ محفوظ رکھیں وہ ہمارے محسن ہیں، مقتدا ہیں، معتمد علیہ ہیں، اور ہم ان کے ذہنی غلام ہیں۔ ممنون احسان ہیں۔ کیونکہ اگر ان حضرات کو درمیان سے ہشاد یا جائے اور یہ فرض کر لیا جائے کہ فلاں دور میں وہ دین کے الفاظ کو یا معانی کو، یا عمل کو، یا ذوق کو محفوظ نہیں رکھ سکتے تھے یا یہ کہ ان پر اعتماد نہیں کیا جا سکتا تو اس سے پورے دین ہی کی لفظی ہنوجاتی ہے۔ مگر مودودی صاحب کے نظریہ کے مطابق تو ان چاروں چیزوں میں سے ایک چیز بھی لا ڈق اعتماد نہیں رہی، کیونکہ ماضی اور حال کے بزرگوں کو ذہنی غلامی میں بمتلا ہونے کی ذلت ان کے منصب عالیٰ کے لئے ناقابل برداشت

ہے جس کے لئے وہ کسی طرح بھی آمادہ نہیں..... اور اگر ان کی رعایت سے یہ تسلیم بھی کر لیں کہ قرآن و سنت کے الفاظ محفوظ ہیں، تب بھی ان الفاظ کو معنی پہنانے اور ان معانی کو عملی جامہ پہنانے اور پھر ان اعمال ریاضت سے دین کا ذوق نصیب ہونے کے مراحل باقی رہیں گے، اور چونکہ مودودی صاحب کسی بھی انسان کی ذہنی غلامی قبول کرنے پر آمادہ نہیں اس لئے انہیں یہ سارے مراحل بغیر کسی کی راہنمائی کے طے کرنے ہوں گے، اسی طرح ان کی جماعت کے ایک ایک فرد کے لئے بھی چونکہ سلف صالحین کی ذہنی غلامی شجرہ منوع ہے۔ اس لئے انہیں بھی اپنی عقل و فہم کی پرواز سے یہ مرحلے طے کرنے ہوں گے۔ اس سے ان کے دین کا جو حلیہ بنے گا اس پر کسی تبصرہ کی ضرورت نہیں، حاصل یہ کہ جو شخص آج چودہ سو سال پرانے اسلام کے اندر رہنا چاہتا ہے اس کو تو حاملین دین سلف صالحین کی ذہنی غلامی کے بغیر چارہ نہیں اور جو شخص اس ذلت کو برداشت نہیں کر سکتا یا نہیں کرنا چاہتا، وہ خواہ کتنا ہی بلند پرواز کیوں نہ ہو اسلام کو..... محمد رسول اللہ صلی اللہ علیہ وسلم کے لائے ہوئے اسلام کو..... حاصل نہیں کر سکتا۔ اگر سلف صالحین کے قال و حال پر اعتماد کے بغیر اور ان کی ذہنی غلامی میں بتلا ہوئے بغیر بھی اسلام کو حاصل کرنے کا کوئی سائنٹیک طریقہ جناب مودودی صاحب نے ایجاد فرمایا ہے اس کے معلوم کرنے کا متنی ہوں۔ بشرطیکہ وہ مسٹر پرویز اور مرزاع اعلام احمد قادریانی وغیرہ ملاحدہ کے طریقہ سے ذرا مختلف ہو۔

۶۔ جناب مودودی صاحب کی شستہ بیانی اور قلم کی روائی کا میں بھی معرف ہوں۔ مگر میرا یہ خیال ہے کہ وہ اپنی بلند پروازی میں ایسے الفاظ بھی استعمال فرماتے ہیں جو موقعہ محل کے اعتبار سے بالکل ہی بے معنی ہوں۔ مثلاً یہی تنقید سے بالاتر، اور ذہنی غلامی کے الفاظ کو لیجئے۔ یہ اپنے سیاق سابق کے اعتبار سے بالکل مہمل ہیں۔ ذرا غور فرمائیے اگر دین اسلام کی ذہنی غلامی، کوئی عیب نہیں بلکہ لا اُق صد فخر ہے تو حاملین اسلام، اور سلف صالحین کی پیروی اور ذہنی غلامی، کیوں لا اُق فخر نہیں، اور اگر دین اسلام ہم ایسے جاہلوں کی تنقید سے بالاتر ہے تو جن حضرات کے واسطے سے ہمیں دین پہنچا ان کا علم و فہم تنقید سے بالاتر کیوں نہ ہوگا۔ ارشاد نبوی: ”ان الله لا يجمع امتى على ضلاله“<sup>(۱)</sup> (الله تعالیٰ میری امت کو گمراہی پر جمع

(۱) مشکوہ المصاہیح - باب الاعتصام بالكتاب والسنۃ - ص ۳۰ - رقم الحديث: ۱۶۳ - ط: ایج ایم

نہیں کریگا) کا آخر کیا مفہوم ہے۔

ایک طفیل مکتب کا تصور کیجئے جو پہلے دن مکتب میں گیا۔ استاذ نے اسے بغدادی قاعدہ شروع کرایا ہو جب استاذ نے اس کو الف، ب کہلایا تو اس کے جواب میں وہ صاحبزادہ صاحب فرماتے ہیں کہ حضور! میں چودھویں صدی کا مفکر ہوں آپ کی ذہنی غلامی کیوں قبول کروں تو اس صاحبزادے کی تعلیم جس قدر مکمل ہو گی وہ محتاج بیان نہیں.....

ہم لوگ صحابہ کرام اور دیگر سلف صالحین کے مقابلہ میں وہ حیثیت بھی نہیں رکھتے جو اس ماذر ن صاحبزادے کی مقابلہ میں تھی، ہمیں دین کی ابجدانی بزرگوں کے ذریعہ حاصل ہوئی ہے، ان کی ذہنی غلامی سے انحراف کا نتیجہ بھی اس صاحبزادے سے مختلف نہیں ہوگا۔ خدا مجھے معاف فرمائے۔ میرا یہ خیال ہے کہ سلف صالحین سے کٹ کر اور ان کی ذہنی غلامی کا جواہ تار کر جو لوگ اسلام کا ناک نقشہ مرتب کر رہے ہیں۔ وہ سرے سے اسلام کے قائل ہی نہیں، وہ قرآن اور سنت کے الفاظ بار بار اس لئے استعمال کرتے ہیں کہ اسلامی معاشرہ میں کفر والخاد پھیلانے کے لئے اس کے بغیر کام نہیں چلتا، جناب مودودی صاحب کو میں ان لوگوں کی صفات کو آدمی تو نہیں سمجھتا، لیکن افسوس ہے کہ مودودی صاحب نے سلف صالحین میں سے ایک ایک فرد کی ذہنی غلامی کی نفی کر کے دو رہاضر کے ملاحدہ کی ذہنی غلامی کو ترجیح دی ہے، اور انہوں نے آزاد روی کا وہی راستہ اپنایا ہے جس پر آج کا ماذر ن طبقہ پکٹ دوڑ رہا ہے۔

۷۔ جناب مودودی صاحب سلف صالحین کی اقتداء اور اتباع کو ذہنی غلامی کا نام دے کر اس کا مذاق اڑا رہے ہیں، حالانکہ یہ وہی ذہنی غلامی ہے جس کو قرآن سبیل المؤمنین، قرار دے کر اس کے چھوڑنے والوں کو جہنم رسید کرنے کی حکمکی دیتا ہے اور پھر یہ وہی ذہنی غلامی ہے جس کو قرآن "الصراط المستقیم"، قرار دے کر اس کی ہدایت کی دعاء تلقین کرتا، اور پھر یہ وہی ذہنی غلامی ہے جس کے لئے مسلمان ناک رگڑ رگڑ کر پنج وقتہ دعائیں کرتے ہیں۔ کتنی مکروہ اور بھونڈی تعبیر ہے۔ جس راستہ پر مقدسین کے قافلوں کے قافلے گز رہے ہیں اس کی پیروی کو ذہنی غلامی بتایا جائے۔

تم نے اگر اسلامی دوڑ میں اُبھرنے والے باطل فرقوں کا مطالعہ کیا ہے تو یہ حقیقت تم پر آشکارا ہو گی کہ ان سب کی بنیاد اسی "انا ولا غيری" پر استوار ہوئی، ان سب نے سلف کی ذہنی غلامی سے عار کی اور اپنی عقل

فہم کے بازوں پر تخلیقات کے جنگل میں پرواز شروع کر دی، اور پھر جس کا جدھر منہ اٹھا اسی سمت اڑتا رہا۔

اسلام میں سب سے پہلا فتنہ عبد اللہ بن سبایہودی نے برپا کیا جس کی بنیاد ہی "رسول خدا" کے سوا کسی انسان کو تقید سے بالاتر نہ سمجھنے پر تھی، پھر اسی سبائیت کے لئے سے "فتنه خوارج" نے جنم لیا جو بڑی شوخ چشمی سے کہتے تھے کہ حضرت علیؑ اور دیگر صحابہ نے دین کو نہیں سمجھا، ہم ان سے بہتر سمجھتے ہیں، پھر انہی بنیادوں پر معتزلہ، مرجحہ، قدریہ وغیرہ فرقے پیدا ہوئے ان میں سے ہر ایک نے سلف کی پیروی کو "ذہنی غلامی"، "تصور کیا، فضلوا وأصلوا" دور حاضر میں جو نئے نئے فرقے پیدا ہوئے ان میں اصول و نظریات کے اختلاف کے باوجود تمہیں یہی قدر مشترک نظر آئیگی۔ سلف صالحین کا مذاق اڑانا، ان کے کاموں میں کیڑے نکالنا، ان کی حیثیت کو محروم کرنا، ان پر تقیدی نشر چلانا اور ان کی پیروی کو رجعت پسندی، دینا نویسیت، قدامت پرستی، ذہنی غلامی جیسے القاب دینا دور جدید کا فیشن ہے۔ افسوس ہے کہ جناب مودودی صاحب نے بھی اپنی "اسلامی تحریک" کی بنیاد اسی نظریہ پر آٹھائی ہے۔ ہم جب خارجیوں کے حالات پڑھتے تھے تو ہمیں ان کی جرأت پر تعجب ہوتا تھا کہ وہ ایک ایسی شخصیت کے مقابلے میں دین فہم کا دعویٰ کر رہے ہیں جس نے آفتابِ اسلام کو اپنی آنکھوں سے طاوی ہوتے دیکھا جو ۲۳ سالہ دور نبوت میں رسول اللہ صلی اللہ علیہ وسلم کا رفیق و معتمد علیہ رہا۔ جونزول وحی کے ایک ایک واقعہ کا یعنی شاہد تھا۔ جس نے اپنی زندگی بچپن سے کھولت تک اسلام پر شمار کر دی۔ ان لوگوں کی عقل کو آخر کیا ہو گیا تھا۔ کہ وہ اس کی دین فہمی پر تقید کرتے تھے۔ مگر تاریخ اپنے آپ کو دہراتی ہے آج جناب مودودی صاحب کی تقیدوں نے (جو انہوں نے حضرت عثمانؓ اور دیگر صحابہ کبار پر کی ہیں) خارجیوں سے متعلق ہمارا سارا تعجب دور کر دیا۔ مودودی صاحب ہمیں بتاتے ہیں کہ حضرت عثمانؓ اسلامی نظام کو قائم نہیں رکھ سکتے تھے نہ ان کے بعد کسی کو اس کی توفیق ہوئی اب جناب مودودی صاحب کی تحریک اسلامی، اسلامی نظام برپا کرے گی۔ ان ہی الاخراجیہ جدیدہ حضرت عثمان رضی اللہ عنہ سے خدا کے فرشتے حیا کرتے تھے، اور رسول اللہ صلی اللہ علیہ وسلم فرماتے تھے: "الا استحی من دجل تستحی منه الملائكة"۔ (۱) "کیا میں ایسے شخص سے حیانہ کروں جس سے فرشتے بھی حیا کرتے ہیں"۔

(۱) مشکوہ المصابیح - باب مناقب عثمان - ۵۲۱ بر ۲

مگر مودودی صاحب ان سے کوئی جھجک محسوس نہیں کرتے بلکہ ان پر بے لائے تقید کرتے ہیں۔ رسول اللہ صلی اللہ علیہ وسلم حضرت عثمانؓ کی بے پناہ قربانیوں سے متاثر ہو کر فرماتے ہیں:

”ما علی عثمان ما عمل بعد هذه ما علی عثمان ما عمل بعد“

هذه“ رواہ الترمذی (۱)

”عثمان اس کے بعد جو کچھ بھی کریں ان پر الزام نہیں عثمان اس کے بعد جو کچھ بھی کریں ان پر الزام نہیں“ -

مگر مودودی صاحب ان پر الزامات کی بوجھاڑ کرنے کو سرمایہ فخر و مبارکات سمجھتے ہیں:

آنحضرت صلی اللہ علیہ وسلم امت کو وصیت فرماتے ہیں:

”الله الله فی اصحابی، الله الله فی اصحابی لا تتحذوه هم غرضا

من بعدی، فمن أحبهم فبحبی أحبهم، ومن أبغضهم فبغضی

أبغضهم“ ترمذی (۲)

”میرے ساتھیوں کے بارے میں اللہ سے ڈرو، اللہ سے ڈرو ان کو میرے بعد ہدفِ تقید نہ بنالینا، پس جس نے ان سے محبت کی پس میری محبت کی بناء پر ان سے محبت کی، اور جس نے ان سے بغض رکھا تو مجھ سے بغض کی بناء پر ان سے بغض رکھا“ -

لیکن مودودی صاحب ان کی تقید کو چھلنی میں چھاننا ضروری سمجھتے ہیں۔ ہر کس وناکس کو ان پر تقید کا حق دیتے ہیں ان کی عیب چینی کر کے امت کو ان سے نفرت و بغض رکھنے کی تلقین کرتے ہیں کہ لوگ ان کی ذہنی غلامی سے دست بردار ہو جائیں، یہ جدید رنگ میں اسی خارجیت کا احیاء ہے۔ جو صحابہؓ کے دور میں اُبھری تھی، ولعن آخر الامم أولها (اور امت کے پچھلے لوگ پہلوں پر لعن طعن کریں گے حدیث نبوی) اس تحریر کو نقیۃ الامم عبد اللہ بن مسعود رضی اللہ عنہ کے ارشاد پر ختم کرتا ہوں تاکہ ان کے ارشاد سے مودودی صاحب کے فرائیں کا ”معیار حق“ تمہیں معلوم ہو سکے۔

(۱) المرجع السابق .

(۲) المرجع السابق .

عن عبدالله بن مسعود رضی اللہ عنہ قال من کان مستنا فلیستن بمن  
قدمات فیان الحی لا یومن علیه الفتنة اولک اصحاب محمد صلی<sup>الله علیہ وسلم</sup> کانوا افضل هذه الأمة أبراها قلوبا وأعمقها علماء وأقلها  
تكلفا اختارهم الله لصحبة نبیه ولإقامة دینه فاعرفو لهم فضلهم  
وابتعوا على اثرهم وتمسکوا بما استطعتم من أخلاقهم وسيرتهم  
فإنهم كانوا على الهدى المستقيم . رواه رزین (۱)

حضرت عبدالله بن مسعود رضی اللہ عنہ فرماتے ہیں کہ تم میں سے جس کو کسی اقتدا کرنی ہو  
تو ان حضرات کی اقتدا کرے جو فوت ہو چکے ہیں کیونکہ زندہ آدمی فتنہ کے اندیشہ  
سے مامون نہیں میری مراد محمد صلی اللہ علیہ وسلم کے صحابہ ہیں، یہ حضرات ساری امت  
سے افضل تھے سب سے زیادہ پاک دل تھے علم میں سب سے گھرے اور سب سے کم  
تكلف تھے اللہ تعالیٰ نے اپنے نبی صلی اللہ علیہ وسلم کی صحبت و رفاقت اپنے دین کی  
اقامت و حمایت کے لیے ان کو منتخب فرمایا لہذا ان کے فضل و کمال کو پہچانو، ان کے نقش  
قدم پر چلو، جہاں تک ممکن ہو ان کی سیرت و اخلاق کو اپناو کیوں کہ وہ سیدھی ہدایت پر  
تھے۔

حق تعالیٰ شانہ ہمیں اور پوری امت کو اس زرین نصیحت پر عمل پیرا ہونے کی توفیق عطا فرمائے اور  
صراط مستقیم پر قائم رکھے۔

کتبہ: محمد یوسف لدھیانوی

بینات - ذوالحجہ ۱۴۰۶ھ

(۱) مشکوہ المصابیح - کتاب الایمان - باب الاعتصام بالکتاب والسنۃ - ص ۳۲ - ط: قدیمی .

## معیارحق - عصمت و حفاظت - تنقید صحابہ

استفتاء

۱۔ معیارحق کی تعریف و شریعہ کیجئے۔

۲۔ کیا صحابہ رضوان اللہ تعالیٰ علیہم اجمعین معیارحق ہیں؟ اگر معیارحق ہیں تو ان کے درمیان جو اختلاف آتا ہے اس وقت ایک رائے کو لینے اور دوسرا رائے کو چھوڑنے سے معیارحق پر اثر نہیں پڑے گا۔

۳۔ کیا رضاہ الہی کی وجہ سے گناہوں سے حفاظت ہوتی ہے جیسا کہ عصمت سے ہوتی ہے؟

۴۔ کیا صحابہ رضوان اللہ تعالیٰ علیہم اجمعین پر تنقید کرنا جائز ہے؟ اگر ہے تو کسی نے کسی صحابی پر تنقید کی ہے؟

۵۔ اگر صحابہ کرام رضوان اللہ تعالیٰ علیہم اجمعین پر تنقید جائز بھی جائے تو آیت کریمہ پر اثر نہیں پڑے گا؟

”واعلموا أَنَّ فِيهِمْ رَسُولَ اللَّهِ لَوْ يَطِيعُوكُمْ فِي كَثِيرٍ مِّنَ الْأَمْرِ“

لעنتם ولكن الله حب اليكم الإيمان وزينة في قلوبكم وكره اليكم

الكفر والفسوق والعصيان“۔ آلاۃ (الحجرات : ۷)

۶۔ کیا ایسی بھی کوئی جگہ ہے کہ صحابہ کی رائے ہوتے ہوئے کسی نے اپنی رائے پر عمل کیا ہوا اور صحابی کی رائے کو چھوڑ دیا ہو۔؟

## اجواب باسمہ تعالیٰ

۱۔ معیارحق کوئی قرآنی یا حدیثی، فقہی اصطلاح نہیں، ایک خاص مفہوم کے پیش نظر ادبی و انشائی طور پر یہ لفظ استعمال کیا گیا ہے۔ ”کل يؤخذ من قوله ويترك إلا صاحب هذا القبر صلی اللہ علیہ وسلم“۔ جیسا کہ امام مالک کا مقولہ ہے۔ اس مفہوم کو ادا کرنے کے لئے استعمال کیا گیا ہے۔ لیکن اس کو جس مفہوم میں استعمال کرنے کے بعد اس سے جو نتائج نکالے جا رہے ہیں، اکثر صحیح نہیں ہے۔

۲۔ سنت اور بدعت کے درمیان بنیادی فرق یہی ہے، کہ جو عہد نبوت اور عہد خلافت راشدہ و عہد صحابہ میں دین کا جزو نہ بن سکا۔<sup>(۱)</sup>

اس لئے احادیث میں سنت نبویہ اور سنت خلفاء راشدین کے تمکن کا حکم دیا گیا<sup>(۲)</sup> اور صحابہ کے بارے میں تصریح فرمادی گئی کہ جو دین کا کام وہ کریں گے وہ غلط نہیں ہو سکتا وہ بدعت نہ ہوگی۔ اگر اختلاف پایا جائے تو ان میں سے کسی کو بھی اختیار کیا جائے تو خروج عن الدین نہ ہوگا۔<sup>(۳)</sup> اور اگر سب متفق ہو گئے تو صورت اجماع کی ہو جاتی ہے، اتباع اس کی فرض ہو جاتی ہے اب کوئی شخص یہ کہے کہ صحابہ کرام رضوان اللہ علیہم اجمعین معیار حق نہیں ہیں، صرف آنحضرت صلی اللہ علیہ وسلم معیار حق ہیں تو اس کا حاصل یہ نکتا ہے کہ اگر حدیث نبوی موجود نہیں تو تعامل صحابہ یا سنت صحابہ بحث نہیں یہ کتنی غلط بات ہوگی اور اس پر مستلزم بھی کہا جائے کہ کبھی کبھی انبیاء سے تقاضاً شریعت ایسی بات ظہور میں آسکتی ہے جو عصمت کے خلاف ہو تو بات انتہائی خطرناک صورت اختیار کر لیتی ہے، گویا نبی با وجود عصمت کے احیاناً غیر معصوم ہو سکتا ہے اس طرح عصمت سے بھی امان اٹھ جاتا ہے، ہر وقت یہ احتمال قائم رہتا ہے، کہ اس وقت شاید وہ غیر معصومانہ حالت ہو۔

۳۔ رضاۓ الہی سے اتنی بات ضرور ثابت ہو جاتی ہے کہ صحابی سے کوئی بات ایسی ظاہر نہیں ہو سکتی ہے جو نجات کے منافی ہو اگر کوئی شخص غیر معصوم بھی ہو تو یہ کیا ضروری ہے کہ وہ ضرور اللہ تعالیٰ کی مرضی کے خلاف کام کرے گا؟ اور گناہ بھی کرے گا؟ بہت سے صالحین امت غیر معصوم ہیں، لیکن اس کے باوجود ان سے کوئی گناہ نہیں ہوتا۔ عصمت سے گناہ کا صدور ہونہیں سکتا، رضاۓ کا شمرہ یہ ہے کہ گناہ ہوتا نہیں اگرچہ ناممکن نہ ہونے کا امکان ہے۔ لیکن کسی چیز کے امکان کے لئے کیا یہ ضروری ہے کہ واقع ہو جائے۔ بہر حال

(۱) "الابداع في مضار الابداع، للشيخ على محفوظ - طريقة ثانية في معنى البدعة" - ص: ۱، ط: المكتبة العلمية بالمدينة المنورة. ۱۳۹۱ھ، ولفظه: "ما احدث بعده صلی اللہ علیہ وسلم او بعد القرون المشهود لهم بالخير خيراً كان او شرعاً عبادة او عادةً وهي ما يراد به عرض ديني - الخ"

(۲) سنن الترمذی - ابواب المناقب - باب من سب اصحاب النبي - ۲۲۵/۲

(۳) مشکوٰۃ المصاہیح، باب الاعتصام بالكتاب والسنۃ ، الفصل الثانی ، عن العرباض بن ساریة فعليکم بستنی و سنة الخلفاء الراشدین المهدیین - ۳۰، ۲۹/۱

اس کو محفوظ کہیں یا اور کوئی لفظ اس حقیقت کو ظاہر کرے۔

۴۔ صحابہ ہماری تنقید سے بالاتر ہیں۔ ”اللہ، اللہ فی اصحابی لا تتخذوهم غرضاً من بعدی“..... الخ وغیرہ احادیث میں تصریح ہے۔<sup>(۱)</sup>

۵۔ جواب نمبر ۳ سے جواب معلوم ہو گیا تنقید جائز نہیں۔

۶۔ باظاً ہر اس کی نظرِ اختلافات انہم میں نہیں ملے گی، کہ حدیث میں کوئی تصریح نہ ہو، اور پھر صحابہ میں ان کا تعامل موجود ہو، اس کو ترک کر دیا جائے، اور صرف اپنی رائے سے کام لیا جائے، البتہ اس کے نظائر بہت ہیں، کہ صحابہ میں آراء کا اختلاف رہا، ان میں کسی ایک کو ترک کیا گیا، اور دوسرے کو اختیار کیا گیا۔ اس وقت بہت عجلت میں یہ چند سطر میں لکھ رکا، مزید تفصیل و دلائل کی اس وقت فرصت نہیں۔

فقط واللہ اعلم

بینات - ذوالقعدہ ۱۳۸۵ھ

(۱) مشکوٰۃ المصابیح، باب مناقب الصحابة، الفصل الثالث، ۵۵۲/۲۔ وفيه ايضاً عن عمر بن الخطاب رضي الله عنه قال: سمعت رسول الله يقول: سألت ربي عن اختلاف اصحابي من بعدى فاوحى الي يا محمد! ان اصحابك عندى بمنزلة النجوم في السماء بعضها اقوى من بعض ولكل نور فمن اخذ بشئ، مما هم عليه من اختلافهم فهو عندى على هدى۔

## رفع الالتباس عن علی والعباس (رضی اللہ عنہما)

حضرت عباس اور حضرت علی مرتضیٰ (رضی اللہ عنہما)

کے بارے میں چند شبہات کا ازالہ

محترم المقام جناب یوسف لدھیانوی صاحب! السلام علیکم ورحمة اللہ وبرکاتہ

قاضی ابو بکر ابن العربيؒ تا ۵۳۶ھ اپنی کتاب ”العواصم من القواسم“ کے ایک باب میں

رقم طراز ہیں۔

”رسول اللہ صلی اللہ علیہ وسلم کی وفات ایک کمر توڑ حادثہ تھا۔ اور عمر بھر کی مصیبت۔

کیونکہ حضرت علیؑ حضرت فاطمہؓ کے گھر میں چھپ کر بیٹھ گئے،“

”اور حضرت علیؑ اور حضرت عباسؓ نبی صلی اللہ علیہ وسلم کی بیماری کے دوران اپنی الجھن

میں پڑ گئے۔ حضرت عباسؓ نے حضرت علیؑ سے کہا کہ موت کے وقت بنی عبدالمطلب

کے چہروں کی جو کیفیت ہوتی ہے میں رسول اللہ صلی اللہ علیہ وسلم کے چہرے کی دیکھ رہا

ہوں۔ سو آؤ ہم رسول اللہ صلی اللہ علیہ وسلم سے پوچھ لیں اور معاملہ ہمارے پرداز ہو تو

ہمیں معلوم ہو جائے گا۔“

”پھر اس کے بعد حضرت عباسؓ اور حضرت علیؑ نبی صلی اللہ علیہ وسلم کے ترکہ میں الجھ

گئے وہ فدک، بنی نضیر اور خیبر کے ترکہ میں میراث چاہتے تھے،“

اممہ حدیث کی روایت کے مطابق حضرت عباس رضی اللہ عنہ نے حضرت

علیؑ رضی اللہ عنہ کے متعلق کہا تھا کہ جب حضرت عباس رضی اللہ عنہ اور علی رضی اللہ عنہ

دونوں رسول اللہ صلی اللہ علیہ وسلم کے اوقاف کے بارے میں حضرت عمر رضی اللہ عنہ کے

پاس اپنا جھگڑا لے کر آئے تو حضرت عباس رضی اللہ عنہ نے حضرت عمر رضی اللہ عنہ سے

کہا: ”اے امیر المؤمنین میرے اور اس ..... کے درمیان فیصلہ کر دیں،“

دیگر جگہ پر ہے کہ آپس میں گالی گلوچ کا.....۔ (ابن حجر، فتح الباری)

”حضرت علیؑ بن ابی طالب رسول اللہ صلی اللہ علیہ وسلم کے پاس آئے جب کہ آنحضرت صلی اللہ علیہ وسلم اپنی آخری بیماری میں بمتلا تھے لوگوں نے آپ سے پوچھا کہ اے ابو الحسن! رسول اللہ صلی اللہ علیہ وسلم کی طبیعت کیسی ہے؟ تو آپ نے فرمایا کہ اب آپ پہلے سے اچھی حالت میں ہیں۔ تو حضرت عباس نے حضرت علیؑ کا ہاتھ پکڑا اور فرمایا: ”خدا کی قسم تین روز کے بعد آپ پر لائھی کی حکومت ہوگی۔ مجھے معلوم ہو رہا ہے کہ اس بیماری میں رسول اللہ صلی اللہ علیہ وسلم کی وفات عنقریب ہونے والی ہے۔ کیونکہ بنی عبدالمطلب کے چہروں کی جو کیفیت موت کے وقت ہوتی ہے وہ مجھے آنحضرت صلی اللہ علیہ وسلم کی معلوم ہو رہی ہے۔ آؤ ہم رسول اللہ صلی اللہ علیہ وسلم کے پاس چلیں اور آپ سے پوچھ لیں کہ آپ کے بعد خلیفہ کون ہوگا؟ آپ ہمیں خلافت دے جائیں تو بھی ہمیں معلوم ہو جائے اور اگر آپ کسی اور کو خلافت دے دیں تو پھر ہمارے متعلق اس کو وصیت کر جائیں“، تو حضرت علیؑ نے کہا ”خدا کی قسم اگر ہم رسول اللہ صلی اللہ علیہ وسلم سے اس کے متعلق سوال کریں اور آپ ہم کو نہ دیں تو پھر لوگ ہم کو کبھی نہ دیں گے اور میں تو خدا کی قسم اس کے متعلق رسول اللہ صلی اللہ علیہ وسلم سے ہرگز سوال نہ کروں گا۔“ یہ حدیث صحیح بخاری کتاب المغازی اور ”البدایہ والنہایہ“ میں ابن عباسؓ سے مردی ہے اور امام احمدؓ نے اپنی مندرجہ روایت کیا ہے۔

### سوالات:

۱.....حضرت علیؑ (رضی اللہ عنہ) چھپ کر کیوں بیٹھ گئے تھے؟

۲.....کیا ان دونوں کو مال و دولت کی اس قدر حرص تھی کہ بار بار ترکہ مانگتے تھے جبکہ ان کو حضرت.

ابو بکر اور عمر رضی اللہ عنہما نے علم کر دیا تھا کہ اس مال کی حیثیت ترکے کی نہیں۔ تقسیم نہیں کیا جاسکتا۔

۳.....یہ جھگڑا ان دونوں کو نہ صرف مال و دولت کا حریص ثابت کرتا ہے بلکہ اخلاقی پستی کی

طرف بھی اشارہ ملتا ہے کیونکہ گالی گلوچ شرفاً کا وظیر نہیں۔“

۳.....”تین روز کے بعد آپ پرلاٹھی کی حکومت ہو گی“۔ اس عبارت کو واضح کریں۔

۵.....حضرت عباسؓ کو کیسی فکر پڑی ہے کہ خلافت ملے، نہ ملے تو وصیت ہی ہو جائے کہ ان کے مفادات محفوظ ہو جائیں۔ نبی اکرم صلی اللہ علیہ وسلم کی بیماری اور وفات کا صدمہ اگر غالب ہوتا تو یہ خیالات اور یہ کاروائیاں کہاں ہوتیں؟

۶.....خط کشیدہ الفاظ سے تو حضرت علیؓ کا ارادہ یہی ظاہر ہوتا ہے کہ خواہ رسول اللہ صلی اللہ علیہ وسلم انکار ہی کیوں نہ کر دیں، انہیں خلافت درکار ہے اور یہ بھی کہ انہیں احتمال یہی تھا کہ رسول اللہ صلی اللہ علیہ وسلم منع فرمادیں گے اسی لئے کہتے ہیں کہ میں نہ سوال کروں گا (اور بعد میں رسول اللہ صلی اللہ علیہ وسلم کی وفات کے بعد اس خلافت کو حاصل کروں گا) خط کشیدہ الفاظ اگر یہ مفہوم ظاہر نہیں کرتے تو پھر کیا ظاہر کرتے ہیں؟

امید ہے کہ جواب جلد ارسال فرمائیں گے

محمد ظہور الاسلام

## اجواب باسمہ تعالیٰ

سوالات پر غور کرنے سے پہلے چند امور بطور تمہید عرض کر دینا مناسب ہے۔

اول: اہل حق کے نزدیک صحابہ کرام رضوان اللہ علیہم اجمعین میں سے کسی کی تحقیر و تنقیص جائز نہیں۔ بلکہ تمام صحابہ کرام رضوان اللہ علیہم اجمعین کو عظمت و محبت سے یاد کرنا لازم ہے۔ کیونکہ یہی اکابر آنحضرت صلی اللہ علیہ وسلم اور امت کے درمیان واسطہ ہیں۔ امام عظیمؓ اپنے رسالہ ”فقہاً کبر“ میں فرماتے ہیں:

”ولَا نذکر الصحابة (وفي نسخة ولا نذکر احداً من اصحاب

رسول الله صلی الله علیہ وسلم) الابخیر“。(۱)

”اور ہم صحابہ کرامؓ (..... اور ایک نسخہ میں ہے کہ ہم رسول اللہ صلی اللہ علیہ وسلم کے

(۱) الفقه الاکبر للإمام الاعظم أبي حنيفة النعمان بن ثابت الكوفى مع شرحه للملاء على القارى -

ص ۱۰۱ - ط: دار الباز للنشر والتوزيع، مكة المكرمة.

اصحاب میں سے کسی کو) خیر کے سوایا نہیں کرتے۔“ -

امام طحاوی اپنے ”عقیدہ“ میں فرماتے ہیں:

”ونحب اصحاب رسول الله صلی اللہ علیہ وسلم ولا نفرط فی  
حب احد منهم ولا نتبرأ من أحد منهم ونبغض من يبغضهم وبغير الخیر  
يذکرهم وحبهم دین وايمان واحسان. وبغضهم كفر ونفاق وطغيان“.<sup>(۱)</sup>  
”اور ہم رسول اللہ صلی اللہ علیہ وسلم کے صحابہ سے محبت رکھتے ہیں۔ ان  
میں سے کسی کی محبت میں افراط و تفریط نہیں کرتے۔ اور نہ کسی سے برأت کا اظہار  
کرتے ہیں۔ اور ہم ایسے شخص سے بعض رکھتے ہیں جو ان میں سے کسی سے بعض  
رکھے یا ان کو نار وال الفاظ سے یاد کرے۔ ان سے محبت رکھنا دین وايمان اور احسان  
ہے۔ اور ان سے بعض رکھنا کفر و نفاق اور طغيان ہے۔“ -

امام ابو زرعة عبد اللہ بن عبد الکریم الرازی (المتوفی ۲۶۳ھ) کا یہ ارشاد بہت سے اکابر نے نقل  
کیا ہے کہ:

”اذ ارأيت الرجل ينتقص احدا من اصحاب رسول الله صلی  
الله علیہ وسلم فاعلم انه زنديق. لأن الرسول صلی الله علیہ وسلم  
عندنا حق. والقرآن حق، وانما ادى الينا هذا القرآن والسنة،  
اصحاب رسول الله صلی الله علیہ وسلم وانما يريدون ان يجرحوا  
شهودنا ليبطلوا الكتاب والسنة والجرح بهم اولى، وهم زنادقة“.<sup>(۲)</sup>

(۱) العقيدة الطحاوية للإمام أبي جعفر احمد بن محمد الطحاوي مع شرحه للشيخ محمد بن أبي العز الدمشقي - ماؤرد من الآيات في الثناء على الصحابة - ۲ / ۲۸۹ - ط: مؤسسة الرسالة بيروت.

(۲) مقدمة العواصم من القواسم - اصحاب رسول الله ﷺ عدول - الخ ص: ۲۸  
وكذا في مقدمة كتاب الإصابة في تميز الصحابة للعسقلاني - الفصل الثالث في بيان حال  
الصحابة من العدالة - ۱ / ۱۰ - ط: مطبعة السعادة بجوار محافظة مصر.

”جب تم کسی شخص کو دیکھو کہ وہ رسول اللہ صلی اللہ علیہ وسلم کے صحابہ میں سے کسی کی تنقیص کرتا ہے تو سمجھ لو کہ وہ زندگی ہے۔ اس لئے کہ رسول اللہ صلی اللہ علیہ وسلم ہمارے نزدیک حق ہیں۔ اور قرآن کریم حق ہے۔ اور قرآن کریم اور آنحضرت صلی اللہ علیہ وسلم کے فرمودات ہمیں صحابہ کرام نے ہی پہنچائے ہیں، یہ لوگ صحابہ کرام پر جرح کر کے ہمارے دین کے گواہوں کو محروم کرنا چاہتے ہیں تاکہ کتاب و سنت کو باطل کر دیں۔ حالانکہ یہ لوگ خود جرح کے مستحق ہیں۔ کیونکہ وہ خود زندگی ہیں“۔

یہ تو عام صحابہ کرام علیہم الرضوان کے بارے میں اہل حق کا عقیدہ ہے جبکہ حضرت عباس اور حضرت علی رضی اللہ عنہما کا شمار خواص صحابہ میں ہوتا ہے۔ حضرت عباسؓ کو آنحضرت صلی اللہ علیہ وسلم ”عمی و صنوابی“ فرمایا کرتے تھے۔ یعنی ”میرے چچا اور میرے باپ کی جگہ“۔ اور ان کا بے حد اکرام فرماتے تھے۔ حضرت عمر رضی اللہ عنہ ان کے وسیلہ سے استقاء (بارش کی دعاء) کرتے تھے۔ ان کے علاوہ حدیث کی کتابوں میں ان کے بہت سے فضائل و مناقب وارد ہیں۔ اور حضرت علی کرم اللہ وجہہ کے فضائل و مناقب تو حد شمار سے خارج ہیں۔ ان کے دیگر فضائل سے قطع نظر وہ اہل حق کے نزدیک خلیفہ راشد ہیں۔ قاضی ابو بکر بن العربي ”العواصم من القواسم“ میں جس کا حوالے آپ نے سوال میں درج کئے ہیں لکھتے ہیں:

”وقتل عثمان، فلم يق على الأرض أحق بها من على. ف جاءته على  
قدر في وقتها ومحلها. وبين الله على يديه من الأحكام والعلوم ما شاء الله  
أن يبين. وقد قال عمر: لو لا على لهلك عمر. وظهر من فقهه وعلمه في  
قتال أهل القبلة من استدعائهم ومناظرتهم. وترك مبادرتهم والتقدم إليهم  
قبل نصب الحرب معهم. وندائه: لانبدأ بالحرب. ولا يتبع مولانا ولا يجهز  
على جريح ولا تهاج امرأة ولا نغم لهم مالاً وامرأة بقبول شهادتهم والصلوة  
خلفهم حتى قال أهل العلم: لو لا ماجرى ما عرفنا قتال أهل البغي“۔ (۱)

(۱) العواصم من القواسم في تحقيق موافق الصحابة بعد وفاة النبي ﷺ للقاضي ابن العربي (المتوفى: ۵۵۲ھ)۔ خلافة على - ص ۱۳۱ - ط: دار الكتب العلمية بيروت.

”اور حضرت عثمان رضی اللہ عنہ شہید ہوئے تو روئے زمین پر حضرت علی رضی اللہ عنہ سے بڑھ کر کوئی خلافت کا مستحق نہیں تھا، چنانچہ نوشۃ اللہ کے مطابق خلافت انہیں اپنے ٹھیک وقت میں ملی۔ اور ان کے ہاتھوں اللہ تعالیٰ نے ان احکام و علوم کا اظہار فرمایا جو اللہ تعالیٰ کو منظور تھا اور حضرت عمر رضی اللہ عنہ نے فرمایا تھا، ”اگر علیٰ نہ ہوتے تو عمر ہلاک ہو جاتا“، اور اہل قبلہ سے قتال میں ان کے علم و تفقہ میں سے بہت سے امور ظاہر ہوئے۔ مثلاً انہیں دعوت دینا۔ ان سے بحث و مناظرہ کرنا، ان سے لڑائی میں پہل نہ کرنا۔ اور ان سے جنگ کرنے سے قبل یہ اعلان کرنا کہ ہم جنگ میں ابتداء نہیں کریں گے، بھاگنے والے کا تعاقب نہیں کیا جائے گا، کسی زخمی کو قتل نہیں کیا جائے گا، کسی خاتون سے تعریض نہیں کیا جائے گا، اور ہم ان کے مال کو غنیمت نہیں بنائیں گے۔ اور آپ کا یہ حکم فرمانا کہ اہل قبلہ کی شہادت مقبول ہوگی۔ اور ان کی اقتداء میں نماز جائز ہے وغیرہ، حتیٰ کہ اہل علم کا قول ہے کہ اگر حضرت علی رضی اللہ عنہ کے اہل قبلہ سے قتال کے یہ واقعات پیش نہ آتے تو ہمیں اہل بغی کے ساتھ قتال کی صورت ہی معلوم نہ ہو سکتی۔“

پس جس طرح ایک نبی کی تکذیب پوری جماعت انبیاء کرام علیہم السلام کی تکذیب ہے۔ کیونکہ یہ دراصل وجی اللہ کی تکذیب ہے۔ ٹھیک اسی طرح کسی ایک خلیفہ راشد کی تنقیص خلفائے راشدین کی پوری جماعت کی تنقیص ہے۔ کیونکہ یہ دراصل خلافت نبوت کی تنقیص ہے۔ اسی طرح جماعت صحابہؓ میں سے کسی ایک کی تنقیص و تحریر پوری جماعت صحابہؓ پر تنقیص ہے کیونکہ یہ دراصل صحبت نبوت کی تنقیص ہے۔ اسی بناء پر آنحضرت صلی اللہ علیہ وسلم نے فرمایا:

”الله الله في أصحابي لا تتخذوهم غرضاً بعدى فمن أحبهم

فبحبى أحبهم ومن أبغضهم فببغضى أبغضهم“<sup>(۱)</sup>

(۱) جامع الترمذی للإمام ابی عیسیٰ محمد بن عیسیٰ الترمذی - ابواب المناقب - فی من سب اصحاب النبي صلی اللہ علیہ وسلم - ۲۲۵/۲ ط - ایج ایم سعید.

”میرے صحابہ کے بارے میں اللہ سے ڈرو، اللہ سے ڈرو۔ ان کو میرے بعد ہدف ملامت نہ بنالینا پس جس نے ان سے محبت کی تو میری محبت کی وجہ سے ان سے محبت کی۔ اور جس نے ان سے بغض رکھا اس نے مجھ سے بغض کی وجہ سے ان سے بغض رکھا۔“

خلاصہ یہ ہے کہ ایک مسلمان کے لئے صحابہ کرام رضوان اللہ علیہم اجمعین سے محبت رکھنا اور انہیں خیر کے ساتھ یاد کرنا لازم ہے۔ خصوصاً حضرات خلفاء راشدین رضی اللہ عنہم جنہیں آنحضرت صلی اللہ علیہ وسلم کے بعد نیابتِ نبوت کا منصب حاصل ہوا۔ اسی طرح وہ صحابہ کرام جن کا آنحضرت صلی اللہ علیہ وسلم کی بارگاہ عالیٰ میں محب و محبوب ہونا ثابت ہے، ان سے محبت رکھنا حب نبوی کی علامت ہے۔ اس لئے امام طحاویؒ اس کو دین و ایمان اور احسان سے تعبیر فرماتے ہیں۔ اور ان کی تنقیص و تحریک کو کفر و نفاق اور طغیان فرماتے ہیں۔

**دوم:** ایک واقعہ کے متعدد اساباب و عمل ہو سکتے ہیں۔ اور ایک قول کی متعدد توجیہات ہو سکتی ہیں۔ اس لئے ہمیں کسی واقعہ پر گفتگو کرتے ہوئے یا کسی کے قول کی توجیہہ کرتے ہوئے صاحب واقعہ کی حدیثت و مرتبہ کو ملاحظہ رکھنا لازم ہوگا۔ مثلاً ایک مسلمان یہ فقرہ کہتا ہے کہ مجھے فلاں ڈاکٹر سے شفا ہوئی تو قائل کے عقیدہ کے پیش نظر اس کو کلمہ کفر نہیں کہا جائے گا۔ لیکن یہ فقرہ اگر کوئی دہریہ کہتا ہے تو یہ کلمہ کفر ہوگا۔ یا مثلاً کسی پیغمبر کی توہین و تذلیل اور اس کی ڈاڑھی نوچنا کفر ہے لیکن جب ہم یہی واقعہ حضرت موسیٰ علیہ السلام کے بارے میں پڑھتے ہیں تو ان کی شان و حدیثت کے پیش نظر کسی کو اس کا وسوسہ بھی نہیں آتا۔

**سوم:** جس چیز کو آدمی اپنا حق سمجھتا ہے اس کا مطالبہ کرنا، نہ کمال کے منافی ہے اور نہ اسے حرص پر محمل کرنا صحیح ہے۔ انبیاء کرام علیہم السلام کے بعد حضرت صحابہ کرام رضوان اللہ علیہم اجمعین سے بڑھ کر کون کامل و مخلص ہوگا۔ لیکن حقوق میں بعض اوقات ان کے درمیان بھی منازعہ کی نوبت آتی تھی۔ آنحضرت صلی اللہ علیہ وسلم ان کے درمیان فیصلے فرماتے تھے۔ مگر نہ اس پر نکیر فرماتے تھے کہ یہ منازعہ کیوں ہے؟ اور نہ حق طلبی کو حرص کہا جاتا ہے۔

**چہارم:** اجتہادی رائے کی وجہ سے فہم میں خطأ ہو جانا لا لق مو اخذہ نہیں۔ اور نہ یہ کمال و اخلاص کے منافی ہے۔ حضرات انبیاء کرام علیہم السلام باجماع اہل حق معصوم ہیں مگر اجتہادی خطأ کا صدور

ان سے بھی ممکن ہے، لیکن ان پر چونکہ وحی الٰہی اور عصمت کا پھرہ رہتا ہے اس لئے انہیں خطاء اجتہادی پر قائم نہیں رہنے دیا جاتا۔ بلکہ وحی الٰہی فوراً انہیں متنبہ کر دیتی ہے۔ انبیاء کرام علیہم السلام کے علاوہ دیگر کامیں معصوم نہیں۔ ان سے خطاء اجتہادی سرزد ہو سکتی ہے۔ اور ان کا اس پر برقرار رہنا بھی ممکن ہے۔ البتہ حق واضح ہو جانے کے بعد وہ حضرات بھی اپنی خطاء اجتہادی پر اصرار نہیں فرماتے بلکہ بغیر جھگٹ کے اس سے رجوع فرمائیتے ہیں۔

**پنجم:** رائے کا اختلاف ایک فطری امر ہے اور کامیں و مخلصین کے درمیان اختلاف رائے کی وجہ سے کشاکشی اور شکر بھی پیدا ہو جانا بھی کوئی مستبعد امر نہیں بلکہ روزمرہ کام شاہد ہے، قیدیان بدر کے قتل یا فدیہ کے بارے میں حضرت ابو بکر و حضرت عمر (رضی اللہ عنہما) کے درمیان شرعاً و عقلتاً جواختلاف رائے ہوا وہ کس کو معلوم نہیں، لیکن محض اس اختلاف رائے کی وجہ سے کسی کا نام دفتر اخلاص و کمال سے نہیں کاٹا گیا، باوجود یہ وحی الٰہی نے حضرت عمر رضی اللہ عنہ کی تائید کی اور حضرت ابو بکر صدیق رضی اللہ عنہ کی رائے پر..... جسے آنحضرت صلی اللہ علیہ وسلم کی تائید حاصل تھی..... ریمانہ عتاب بھی ہوا مگر کون کہہ سکتا ہے کہ اس کی وجہ سے حضرت ابو بکر رضی اللہ عنہ کے فضل و کمال اور صدیقیت کبریٰ میں کوئی ادنیٰ فرق بھی آیا اسی طرح بنو تمیم کا وفد جب بارگاہِ نبوی میں حاضر ہوا تو اس مسئلہ پر کہ ان کا رئیس کس کو بنایا جائے، حضرات شیخین رضی اللہ عنہما کے درمیان اختلاف رائے ہوا، جس کی بناء پر دونوں کے درمیان تلخ کلامی تک نوبت پہنچی، اور سورۃ حجرات کی ابتدائی آیات اس سلسلہ میں نازل ہوئیں اس کے باوجود ان دونوں بزرگوں کے قرب و منزلت اور محبوبیت میں کوئی فرق نہیں آیا۔

الغرض اس کی میسوں نظیریں مل سکتی ہیں کہ انتظامی امور میں اختلاف رائے کی بناء پر کشاکشی اور تلخی تک نوبت آسکتی ہے مگر چونکہ ہر شخص اپنی جگہ مخلص ہے اس لئے یہ کشاکشی ان کے فضل و کمال میں رخنے انداز نہیں سمجھی جاتی۔

**ششم:** حکومت و امارت ایک بھاری ذمہ داری ہے اور اس سے عہدہ برآ ہونا بہت ہی مشکل اور دشوار ہے اس لئے جو شخص اپنے بارے میں پوراطمینان نہ رکھتا ہو کہ وہ اس عظیم ترین ذمہ داری سے عہدہ برآ ہو سکے گا یا نہیں اس کے لئے حکومت و امارت کی طلب شرعاً و عرفانہ موم ہے۔ آنحضرت صلی اللہ علیہ وسلم

کا ارشاد گرامی ہے:

”انکم ستحرصون علی الامارة وستكون ندامۃ یوم القیامۃ“

فنعم المرضعة وبئست الفاطمة“۔ (۱)

”بے شک تم امارت کی حرص کرو گے اور عنقریب یہ قیامت کے دن سر اپا ندامت ہوگی۔ پس یہ دودھ پلاتی ہے تو خوب پلاتی ہے۔ اور دودھ چھڑاتی ہے تو بری طرح چھڑاتی ہے۔“

لیکن جو شخص اس کے حقوق ادا کرنے کی اہلیت و صلاحیت رکھتا ہو اس کے لئے اس کا مطالبہ شرعاً و عقلاءً جائز ہے۔ اور اگر وہ کسی خیر کا ذریعہ ہو تو مستحسن ہے۔ سیدنا یوسف علیہ السلام کا ارشاد قرآن کریم میں نقل کیا ہے کہ انہوں نے شاہ مصر سے فرمایا تھا:

”اجعلنی علی خزانِ الأرض انى حفيظ علیم“۔ (یوسف: ۵۵)

”ملکی خزانوں پر مجھ کو مامور کر دو۔ میں ان کی حفاظت رکھوں گا۔ اور خوب واقف ہوں“۔

اور قرآن کریم ہی میں سیدنا سلیمان علیہ الصلوٰۃ والسلام کی یہ دعا بھی نقل کی گئی ہے:

”رب اغفر لی و هب لی ملکا لا ينبغي ل احد من بعدی انک

انت الوهاب“۔ (ص: ۳۵)

”اے میرے رب میرا (پچھلا) قصور معاف کراور (آئندہ کے لئے) مجھ

کو ایسی سلطنت دے کہ میرے سوا (میرے زمانہ میں) کسی کو میسر نہ ہو“۔

آنحضرت صلی اللہ علیہ وسلم کی خلافت و نیابت، جسے اسلام کی اصطلاح میں ”خلافت راشدہ“ کہا جاتا ہے۔ ایک عظیم الشان فضیلت و منقبت اور حسب ذیل وعدہ الٰہی کی مصدقہ ہے:

”وَعَدَ اللَّهُ الَّذِينَ آمَنُوا مِنْكُمْ وَعَمِلُوا الصَّلِحَاتِ لِيَسْتَخْلِفُنَّهُمْ فِي

الْأَرْضِ كَمَا اسْتَخْلَفُ الَّذِينَ مِنْ قَبْلِهِمْ وَلِيمَكُنَّ لَّهُمْ دِينُهُمُ الَّذِي ارْتَضَى

(۱) صحیح البخاری - کتاب الاحکام - باب ما یکرہ من الحرص علی الامارة - ۱۰۵۸/۲۔

لهم ولیبدلْنَهُمْ مِنْ بَعْدِ خَوْفِهِمْ أَمْنًا. يَعْبُدُونَنِي لَا يَشْرِكُونَ بِي  
شَيْئًا۔ (النور: ۵۵)

”(اے مجموعہ امت) تم میں جو لوگ ایمان لا ویں اور نیک عمل کریں ان سے اللہ تعالیٰ وعدہ فرماتا ہے کہ ان کو (اس اتباع کی برکت سے) زمین میں حکومت عطا فرمائے گا۔ جیسا ان سے پہلے (اہل ہدایت) لوگوں کو حکومت دی تھی۔ اور جس دین کو اللہ تعالیٰ نے ان کے لئے پسند کیا (یعنی اسلام) اس کو ان کے (نفع آخرت) کے لئے قوت دے گا۔ اور ان کے اس خوف کے بعد اس کو مبدل با من کر دے گا۔ بشرطیکہ وہ میری عبادت کرتے رہیں اور میرے ساتھ کسی قسم کا شرک نہ کریں۔“ (بیان القرآن)

جو شخص اس خلافت کی اہلیت رکھتا ہوا اس کے لئے اس کے حصول کی خواہش مذموم نہیں۔ بلکہ اعلیٰ درجہ کے فضل و مکمال کو حاصل کرنے کی فطری خواہش ہے۔ حدیث میں ہے کہ جب آنحضرت صلی اللہ علیہ وسلم نے غزوہ خیبر میں یہ اعلان فرمایا کہ ”میں یہ جھنڈا کل ایک ایسے شخص کو دوں گا جو اللہ تعالیٰ اور اس کے رسول صلی اللہ علیہ وسلم سے محبت رکھتا ہے۔ اور اللہ تعالیٰ اور اس کے رسول ﷺ اس سے محبت رکھتے ہیں“ تو صحابہ کرام رضی اللہ عنہم میں سے ہر شخص اس فضیلت کو حاصل کرنے کا خواہشمند تھا۔ حضرت عمر رضی اللہ عنہ فرماتے ہیں:

”مَا أَحِبْتَ الْأَمَارَةَ إِلَّا يَوْمَئِذٍ. قَالَ: فَتَسَاوَرَتْ لِهَا رِجَاءُ أَنْ أَدْعُى لَهَا. قَالَ: فَدَعَ عَارِسَوْلَ اللَّهِ صَلَّى اللَّهُ عَلَيْهِ وَسَلَّمَ عَلَى بْنَ أَبِي طَالِبٍ فَأَعْطَاهُ إِيَاهَا“۔ (۱)

”میں نے اس دن کے سوا مارت کو کبھی نہیں چاہا۔ پس میں اپنے آپ کو نمایاں کر رہا تھا۔ اس امید پر کہ میں اس کے لئے بلا یا جاؤں۔ پس آنحضرت صلی اللہ علیہ وسلم نے حضرت علی بن ابی طالب رضی اللہ عنہ کو طلب فرمایا اور وہ جھنڈا ان کو عنایت فرمایا۔“

ظاہر ہے کہ اس موقع پر حضرت عمر رضی اللہ عنہ اور دیگر صحابہ کرام رضوان اللہ علیہم اجمعین کا یہ

(۱) الصحيح لمسلم - کتاب الفضائل - باب مناقب علی بن ابی طالب - ۲۷۹/۲ - ط: قدیمی۔

خواہش کرنا کہ امارت کا جھنڈا انہیں عنایت کیا جائے اس بشارت اور اس فضیلت کو حاصل کرنے کے لئے تھا۔ شیخ محبی الدین نوویؒ اس حدیث کے ذیل میں لکھتے ہیں:

”انما كانت محبته لها لما دل عليه الامارة من محبته لله ولرسول الله صلى الله عليه وسلم ومحبتهما له والفتح على يديه“<sup>(۱)</sup>.

”حضرت عمر رضی اللہ عنہ کا اس دن یا رات کی محبت و خواہش کرنا اس وجہ سے تھا کہ یہ اللہ تعالیٰ اور اس کے رسول صلی اللہ علیہ وسلم کے محبت و محبوب ہونے کی دلیل تھی۔ اور اس شخص کے ہاتھ پر فتح ہونے والی تھی“۔

الغرض خلافتِ نبوت ایک غیر معمولی شرف، امتیاز اور مجموعہ فضائل و خواص ہے۔ جو حضرات اس کے اہل تھے اور انہیں اس کا پورا اطمینان تھا کہ وہ اس کے حقوق ان شاء اللہ پورے طور پر ادا کر سکیں گے ان کے دل میں اگر اس شرف و فضیلت کے حاصل کرنے کی خواہش ہو تو اس کو ”خواہش اقتدار“ سے تعبیر کرنا جائز نہیں ہوگا۔ بلکہ یہ کارنبوت میں شرکت اور جارحة نبوی بننے کی حرکت کہلاتے گی۔ مند الہند شاہ ولی اللہ محدث دہلویؒ فرماتے ہیں:

”ایام خلافت بقیہ ایام نبوت بودہ است۔ گویا در ایام نبوت حضرت پیغمبر صلی اللہ علیہ وسلم تصریحًا بزبان مے فرمود۔ و در ایام خلافت ساکت نشستہ بدست وسر اشارہ مے فرماید“<sup>(۲)</sup>۔

”خلافت راشدہ کا دور دور نبوت کا بقیہ تھا۔ گویا دور نبوت میں آنحضرت صلی اللہ علیہ وسلم صراحتاً ارشادات فرماتے تھے۔ اور دور خلافت میں خاموش بیٹھے ہاتھ اور سر کے اشارے سے سمجھاتے تھے۔“

ان مقدمات کو اچھی طرح ذہن نشین کر لینے کے بعد اب اپنے سوالات پر غور فرمائیے:

(۱) شرح مسلم للنوائی - باب مناقب علی بن ابی طالب رضی اللہ عنہ - ۲۴۹/۲

(۲) ازالۃ الخفاء - مقصد اول - فصل ششم در علومات و تعریضات قرآنی - انج - ۲۵/۱ - ط: سہیل اکیدمی لاہور

## ۱- حضرت علی رضی اللہ عنہ کا گھر میں بیٹھ جانا:

قاضی ابو بکر بن العربیؓ نے پہلا قاصمہ (کمر توڑ حادثہ) رسول اللہ صلی اللہ علیہ وسلم کی رحلت کو قرار دیا ہے۔ اور اس سلسلہ میں لکھا ہے کہ اس ہوش ربا سانحہ کی وجہ سے حضرت علی رضی اللہ عنہ گھر میں چھپ کر بیٹھ گئے تھے۔ حضرت عثمان رضی اللہ عنہ پر سکتہ طاری ہو گیا تھا۔ اور حضرت عمر رضی اللہ عنہ پر دار فتنگی کی سی کیفیت طاری ہو گئی تھی۔ وغیرہ وغیرہ۔

اس پوری عبارت سے واضح ہو جاتا ہے کہ اس قیامت خیز سانحہ کے جواہرات صحابہ کرام رضی اللہ عنہم پر مرتب ہوئے قاضی ابو بکر بن العربیؓ ان اثرات کو ذکر کر رہے ہیں۔ حضرت علی رضی اللہ عنہ پر اس حادثہ کا یہ اثر ہوا تھا کہ وہ گھر میں عزلت نشین ہو گئے تھے۔

آپ نے بہت سے لوگوں کو دیکھا ہوگا کہ کسی محبوب ترین شخصیت کی رحلت کے بعد جہاں ان کے لئے تیرہ دن تار ہو جاتا ہے۔ ان کی طبیعت پر انقباض و افرادگی طاری ہو جاتی ہے۔ اور دل پر ایک ایسی گرہ بیٹھ جاتی ہے جو کسی طرح نہیں کھلتی۔ ان کی طبیعت کسی سے ملنے یا بات کرنے پر کسی طرح آمادہ نہیں ہوتی۔ وہ کسی قسم کے جزع فزع یا بے صبری کا اظہار نہیں کرتے لیکن طبیعت ایسی بجھ جاتی ہے کہ مدتؤں تک معمول پر نہیں آتی۔ آنحضرت صلی اللہ علیہ وسلم سے بڑھ کر کوئی محبوب اس نظرِ ارضی پر نہیں ہوا اور صحابہ کرام رضوان اللہ علیہم اجمعین سے بڑھ کر کوئی عاشق زار اس چشم فلک نہیں دیکھا ہمیں تو ان اکابر کے صبر و تحمل پر تعجب ہے کہ انہوں نے اس عشق و محبت کے باوجود یہ حادثہ عظیمہ کیسے برداشت کر لیا، لیکن آپ انہیں عُشاق کے بارے میں سوال کرتے ہیں کہ وہ گھر میں چھپ کر کیوں بیٹھ گئے تھے؟

راقم الحروف نے اپنے اکابر کو دیکھا ہے کہ جب درسِ حدیث کے دوران آنحضرت صلی اللہ علیہ وسلم کی رحلت کے سانحہ کبریٰ کا باب شروع ہوتا تو آنکھوں سے اشکہائے غم کی جھٹری لگ جاتی، آواز گلوگیر ہو جاتی اور بسا اوقات رونے کی ہچکیوں سے گھٹھی بندھ جاتی..... جب چودہ سو سال بعد اس حادثہ جانکاہ کا یہ اثر ہے تو جن عُشاق کی آنکھوں کے سامنے یہ سب کچھ بیت گیا، سوچنا چاہئے کہ ان کا کیا حال ہوا ہوگا۔

رفتم وازرفت من عالمے ویران شد      من مگر شمعم چوں رفتمن بزم برہم ساختم

خاتون جنت، جگر گوشہ رسول (صلی اللہ علیہ وسلم) حضرت فاطمۃ الزہراء رضی اللہ عنہا، آنحضرت صلی اللہ علیہ وسلم کے خادمِ خاص حضرت انس رضی اللہ عنہ سے فرماتی تھیں ”انس تم نے کیسے گوارا کر لیا کہ تم آنحضرت صلی اللہ علیہ وسلم پر مٹی ڈالو“<sup>(۱)</sup>

اور مند احمد کی روایت میں ہے تم نے کیسے گوارا کر لیا کہ آنحضرت صلی اللہ علیہ وسلم کو دفن کر کے خود لوٹ آؤ (حیاة الصحابة، ص ۳۲۸)<sup>(۲)</sup>

حضرت ابو بکر صدیق رضی اللہ عنہ کو آنحضرت صلی اللہ علیہ وسلم کے وصال کی خبر ہوئی تو فرمایا آہ! میری کمرٹوٹ گئی۔ صحابہ فرماتے ہیں کہ حضرت ابو بکر مسجد میں پہنچ مگر کسی کو توقع نہ تھی کہ وہ مسجد تک آسکیں گے (حیاة الصحابة، ج ۲، ص ۳۲۳)<sup>(۳)</sup>

اگر ہم درد کی اس لذت اور محبت کی اس کسک سے نا آشنا ہیں تو کیا ہم سے یہ بھی نہیں ہو سکتا کہ جن حضرات پر یہ قیامت گذر گئی تو ہم ان کو معدود رہی سمجھ لیں۔

اور پھر حضرت علی رضی اللہ عنہ کے گھر میں بیٹھ جانے کا یہ مطلب نہیں کہ وہ جمعہ، جماعت اور دینی و معاشرتی حقوق و فرائض ہی کو چھوڑ بیٹھے تھے۔ شیخ محب الدین الخطیب ”حاشیۃ العواصم“ میں لکھتے ہیں:

”واضاف الحافظ ابن کثیر فی البدایة والنہایة (۵: ۲۳۹) ان

علیا لم ینقطع عن الصلوات خلف الصدیق و خرج معه الى ذی القصۃ

لما خرج الصدیق شاهرا سیفه یرید قتال اهل الردة“<sup>(۴)</sup>.

”اور حافظ ابن کثیر نے البدایة والنہایة میں اس پر اتنا اضافہ کیا ہے کہ

حضرت علی رضی اللہ عنہ نے صدیق اکبر رضی اللہ عنہ کی اقتداء میں نماز پڑھنے کا سلسلہ

(۱) صحیح البخاری - کتاب المغازی - باب مرض النبی ﷺ ووفاته - ۲۳۱ / ۲.

(۲) حیاة الصحابة للشيخ محمد یوسف الدھلوی - باب کیف خرج الصحابة عن الشهوات ما قالـت الصحابة علی وفاتہ ﷺ - ۳۲۸، ۳۲۷ / ۲ - ط: مجلس دائرة المعارف حیدر آباد دکن، الہند.

(۳) حیاة الصحابة - حال الصحابة عند وفاتہ ﷺ وبکاؤہم علی فراقہ - ۳۲۳ / ۲

(۴) حاشیۃ العواصم ..... ۳۸

ترک نہیں فرمایا تھا، نیز جب حضرت صدیق اکبر رضی اللہ عنہ مرتدین سے قیال کرنے کے لئے تلوار سونت کر ”ذی القصہ“ تشریف لے گئے تو حضرت علی کرم اللہ وجہہ بھی ان کے ساتھ نکلے تھے۔

پس جب آپ سے نہ دین و معاشرتی فرائض میں کوتا ہی ہوئی اور نہ نصرت صدیق اکبر رضی اللہ عنہ میں ان سے کوئی ادنیٰ تخلاف ہوا تو کیا اس بناء پر کہ شدت غم کی وجہ سے ان پر خلوت نشینی کا ذوق غالب آگیا تھا، آپ انہیں مورد الزام ٹھہرائیں گے؟

## ۲- طلب میراث:

جہاں تک بار بار ترکہ مانگنے کا تعلق ہے، یہ محض غلط فہمی ہے۔ ایک بار صدیقی دور میں حضرت عباس رضی اللہ عنہ اور حضرت فاطمہ رضی اللہ عنہا نے ترکہ ضرور مانگا تھا۔ اور بلاشبہ یہ ان کی اجتہادی رائے تھی جس میں وہ معدود رتھے اسے اپنا حق سمجھ کر مانگ رہے تھے، اس وقت نص نبوی صلی اللہ علیہ وسلم ”لا نورث ما ترکناه صدقة“۔ ”ہماری وراثت جاری نہیں ہوتی جو کچھ ہم چھوڑ کر جائیں وہ صدقہ ہے“۔ کیا تو انکو علم نہیں ہوگا۔ یاممکن ہے کہ حادثہ وصال نبوی صلی اللہ علیہ وسلم کی وجہ سے انکو ذہول ہوں ہو گیا ہو جس طرح اس موقع پر حضرت عمر رضی اللہ عنہ کو آیت ”وما محمد الا رسول“ سے ذہول ہو گیا تھا۔ اور حضرت ابو بکر صدیق رضی اللہ عنہ نے جب یہ آیت (دیگر آیات کے ساتھ) بر سر منبر تلاوت فرمائی تو انہیں ایسا محسوس ہوا گویا یہ آیت آج ہی نازل ہوئی تھی۔

الغرض ان اکابر کا ترکہ طلب کرنا، نہ مال کی حرص کی بناء پر تھا۔ اور نہ یہ ثابت ہے کہ حضرت ابو بکر صدیق رضی اللہ عنہ سے اس ارشاد نبوی صلی اللہ علیہ وسلم سننے کے بعد انہوں نے دوبارہ کبھی مطالبہ دہرایا ہو، یا انہوں نے اس حدیث میں حضرت ابو بکر صدیق رضی اللہ سے کوئی منازعت فرمائی ہو۔ قاضی ابو بکر بن العربي لکھتے ہیں:

”وقال لفاطمة و على والعباس: ان رسول الله صلی الله علیہ

وسلم قال لا نورث. ماتر کناه صدقة. فذکر الصحابة ذالک“。(۱)

”اور حضرت صدیق رضی اللہ عنہ نے حضرات فاطمہ، علی اور عباس رضی اللہ عنہم سے فرمایا کہ رسول اللہ صلی اللہ علیہ وسلم نے فرمایا کہ ”ہماری وراثت جاری نہیں ہوتی۔ ہم جو کچھ چھوڑ جائیں وہ صدقہ ہے۔ تب دیگر صحابہؓ نے بھی یہ حدیث ذکر کی“۔ اس کے حاشیہ میں شیخ محب الدین الخطیب لکھتے ہیں:

”قال شیخ الاسلام ابن تیمیۃ فی منہاج السنۃ قول النبی صلی اللہ علیہ وسلم: لا نورث. ماتر کناہ صدقۃ“ رواہ عنه ابو بکر و عمر و عثمان، وعلی، وطلحة والزبیر، وسعد و عبد الرحمن بن عوف، و العباس بن عبد المطلب، وازواج النبی صلی اللہ علیہ وسلم وابو هریرہ۔ والرواية عن هولاء ثابتة في الصاحح والمسانيد“۔ (۱)

”شیخ الاسلام ابن تیمیۃ منہاج السنۃ میں لکھتے ہیں کہ آنحضرت صلی اللہ علیہ وسلم کا یہ ارشاد کہ ”ہماری وراثت جاری نہیں ہوتی۔ ہم جو کچھ چھوڑ جائیں وہ صدقہ ہے“۔ آنحضرت صلی اللہ علیہ وسلم سے مندرجہ ذیل حضرات روایت کرتے ہیں۔ حضرت ابو بکر، عمر، عثمان، علی، طلحہ، زبیر، سعد، عبد الرحمن بن عوف، عباس بن عبد المطلب، ازواج مطہرات، اور ابو هریرہ رضی اللہ عنہم اجمعین اور ان حضرات کی احادیث صحاح و مسانید میں ثابت ہیں“۔

اس سے واضح ہے کہ حدیث: ”لانورث، ماتر کناہ صدقۃ“ کو خود حضرت علی اور حضرت عباس رضی اللہ عنہما بھی روایت کرتے ہیں اس لئے یا تو ان کو اس سے پہلے اس حدیث کا علم نہیں ہوگا۔ یا وقتی طور پر ذہول ہو گیا ہوگا۔ اور یہ بھی احتمال ہے کہ اس حدیث کے مفہوم میں کچھ اشتباہ ہوا ہو اور وہ اسکو صرف منقولات کے بارے میں سمجھتے ہوں۔

بہر حال حضرت ابو بکر صدیق رضی اللہ عنہ کے متنبہ کر دینے کے بعد انہوں نے نہ اس حدیث میں کوئی جرح و قدح فرمائی۔ نہ حضرت ابو بکر صدیق رضی اللہ عنہ سے منازعت کی۔ بلکہ اپنے موقف سے

دستبردار ہو گئے۔ اور یہ ان مومنین قاتمین کی شان ہے جن میں نفسانیت کا کوئی شائیب نہیں ہوتا۔ الغرض ”بار بار ترکہ مانگنے“ کی جو نسبت ان اکابر کی طرف سوال میں کی گئی ہے وہ صحیح نہیں، ایک بار انہوں نے مطالبہ ضرور کیا تھا جس میں وہ معدود رکھتے۔ مگر وضوح دلیل کے بعد انہوں نے حق کے آگے سر تسلیم خم کر دیا۔ البتہ انہوں نے حضرت عمر رضی اللہ عنہ کے ابتدائی دور خلافت میں یہ درخواست ضرور کی تھی کہ ان اوقاف نبویہ صلی اللہ علیہ وسلم کی تولیت ان کے پرد کر دی جائے۔ حضرت عمر رضی اللہ عنہ کو اولاً اس میں کچھ تأمل ہوا لیکن بعد میں ان کی رائے بھی بھی ہوئی اور یہ اوقاف ان کی تحويل میں دیدے گئے، بعد میں ان اوقاف کے انتظامی امور میں ان کے درمیان منازعہ کی نوبت آئی تو حضرت عباس رضی اللہ عنہ نے حضرت علیؓ کی شکایت کی (جس کا تذکرہ سوال سوم میں کیا گیا ہے) اور حضرت عمر رضی اللہ عنہ سے درخواست کی کہ یہ اوقاف تقسیم کر کے دونوں کی الگ الگ تولیت میں دے دیے جائیں۔ حضرت عمر رضی اللہ عنہ نے یہ درخواست مسترد فرمادی۔ صحیح بخاری میں مالک بن اوس بن حدثان رضی اللہ عنہ کی طویل روایت کئی جگہ ذکر کی گئی ہے۔

”باب فرض الخمس“ میں ان کی روایت کے متعلقہ الفاظ یہ ہیں:

”ثم جئتمانی تکلمانی و کلمتکما واحدة و أمركما واحد جئتنی يا عباس تستالني نصيبيك من ابن أخيك وجاءنى هذا (يريد عليا) يريدى نصيبي امرأته من ابىها. فقلت لكم: ان رسول الله صلی الله عليه وسلم قال: ”لانورث، ماتركناه صدقة“ فلما بذالى ان ادفعه اليكما قلت: ان شئتاما دفعتها اليكما على ان عليكما عهد الله وميشاقه لتعملان فيها بما عمل فيها رسول الله صلی الله عليه وسلم وبما عمل فيها ابوبكر وبما عملت فيها منذ وليتها، فقلتاما: ادفعها اليها، فبذالك دفعتها اليكما. فانشدكم بالله هل دفعتها اليهما بذالك؟ قال الرهط: نعم . ثم اقبل على علی و عباس فقال: انشد كما بالله هل دفعتها اليكما بذالك، قالا: نعم. قال: فتلتمسان مني قضاء“

غیر ذالک؟ فو اللہ الذی باذنه تقوم السماء والارض لا اقضى فيها

غیر ذالک، فان عجزتما عنها فادفعها الى فانی اکفیکماها”。 (۱)

”حضرت عمر رضی اللہ عنہ نے فرمایا، پھر تم دونوں میرے پاس آئے درآنحالیکہ تمہاری بات ایک تھی۔ اور تمہارا معاملہ ایک تھا۔ اے عباس! تم میرے پاس آئے تم مجھ سے اپنے بھتیجے (آنحضرت صلی اللہ علیہ وسلم) سے حصہ مانگ رہے تھے اور یہ صاحب یعنی حضرت علیؓ اپنی بیوی کا حصہ ان کے والد سے مانگ رہے تھے۔ پس میں نے تم سے کہا کہ آنحضرت صلی اللہ علیہ وسلم کا ارشاد ہے کہ ”ہماری وراثت جاری نہیں ہوتی۔ ہم جو کچھ چھوڑ جائیں وہ صدقہ ہے“۔ پھر میری رائے ہوئی کہ یہ اوقاف تمہارے سپرد کے دیتا ہوں مگر تم پر اللہ تعالیٰ کا عہد و میثاق ہو گا کہ تم ان میں وہی معاملہ کرو گے جو رسول اللہ صلی اللہ علیہ وسلم کیا کرتے تھے۔ اور جواب کبر رضی اللہ عنہ نے کیا۔ اور جو میں نے کیا جب سے یہ میری تولیت میں آئے ہیں۔ تم نے کہا کہ ٹھیک ہے یہ آپ ہمارے سپرد کرد تھے چنانچہ اسی شرط پر میں نے یہ اوقاف تمہارے سپرد کے۔ پھر حاضرین سے مخاطب ہو کر فرمایا کہ میں تمہیں اللہ کی قسم دے کر پوچھتا ہوں کیا میں نے اسی شرط پر ان کے سپرد کے تھے یا نہیں ”سب نے کہا جی ہاں! پھر حضرت علیؓ اور حضرت عباس رضی اللہ عنہما سے فرمایا، میں تمہیں اللہ تعالیٰ کی قسم دے کر پوچھتا ہوں کیا میں نے یہ اوقاف اسی شرط پر تمہاری تحویل میں دیئے تھے یا نہیں؟ دونوں نے کہا جی ہاں! اسی شرط پر دیئے تھے۔ فرمایا، اب تم مجھ سے اور فیصلہ چاہتے ہو (کہ دونوں کو الگ الگ حصہ تقسیم کر کے دے دوں) پس قسم ہے اس اللہ تعالیٰ کی جس کے حکم سے زمین و آسمان قائم ہیں میں اس کے سوا تمہارے درمیان کوئی فیصلہ نہیں کروں گا۔ اب اگر تم ان اوقاف کی تولیت سے عاجز آگئے ہو تو میرے سپرد کر دو۔ میں ان کے معاملہ میں تمہاری کفایت کروں گا۔

اس روایت کے ابتدائی الفاظ سے یہ وہم ہوتا ہے کہ ان دونوں اکابر نے حضرت عمر رضی اللہ عنہ سے پھر میراث کا مطالبه کیا تھا۔ مگر سوال و جواب اور اس روایت کے مختلف ملکڑوں کو جمع کرنے کے بعد مراد واضح ہو جاتی ہے کہ اس مرتبہ ان کا مطالبه ترکہ نہیں تھا بلکہ ان کے نزدیک یہ حقیقت مسلم تھی کہ ان اراضی کی حیثیت وقف کی ہے۔ اور وقف میں میراث جاری نہیں ہوتی۔ اس بار ان کا مطالبه ترکہ کا نہیں تھا۔ بلکہ وہ یہ چاہتے تھے کہ اس کی تولیت ان کے پرد کر دی جائے۔ حضرت عمر رضی اللہ عنہ کو اولاد اس میں تامل ہوا کہ کہیں یہ تولیت بھی میراث ہی نہ سمجھ لی جائے۔ لیکن غور و فکر کے بعد ان حضرات کی درخواست کو آپ نے قبول فرمالیا اور یہ اوقاف ان دونوں حضرات کے پرد کر دیئے گئے پھر جس طرح انتظامی امور میں متولیان وقف میں اختلاف رائے ہو جاتا ہے ان کے درمیان بھی ہونے لگا۔ حضرت علی رضی اللہ عنہ علم و فقاہت میں چونکہ فائق تھے اس لئے وہ اپنی رائے کو ترجیح دیتے تھے گویا عملی طور پر بیشتر تصرف ان اوقاف میں حضرت علی رضی اللہ عنہ کا چلتا تھا اور حضرت عباس رضی اللہ عنہ کے تصرفات مغلوب تھے اس سے ان کو شکایت پیدا ہوئی اور انہوں نے دوبارہ حضرت عمر رضی اللہ عنہ سے مطالبه کیا کہ ان اوقاف کو تقسیم کر کے ہر ایک کا زیر تصرف حصہ الگ کر دیا جائے۔ مگر حضرت عمر نے یہ مطالبه تسلیم نہیں کیا بلکہ یہ فرمایا کہ یا تو اتفاق رائے سے دونوں اس کا انتظام چلاو۔ ورنہ مجھے واپس کر دو میں خود ہی اس کا انتظام کرلوں گا۔

اور علی سبیل التزل یہ فرض کر لیا جائے کہ یہ حضرات، حضرت عمر رضی اللہ عنہ کی خدمت میں بھی پہلی بار طلب ترکہ ہی کے لئے آئے تھے تب بھی ان کے موقف پر کوئی علمی اشکال نہیں۔ اور نہ ان پر مال و دولت کی حرص کا الزام عائد کرنا درست ہے بلکہ یوں کہا جائے گا کہ ان کو حدیث کی تاویل میں اختلاف تھا۔ جیسا کہ ”بخاری شریف“ کے حاشیہ میں اس کی تفصیل ذکر کی گئی ہے۔

شرح اس کی یہ ہے کہ حدیث: ”لانورث، ماتر کناہ صدقۃ“۔ تو ان کے نزدیک بھی مسلم تھی، مگر وہ اس کو صرف منقولات کے حق میں سمجھتے تھے۔ حضرت ابو بکر رضی اللہ عنہ نے اس کو منقولات وغیر منقولات سب کے حق میں عام قرار دیا۔ بلاشبہ حضرت صدیق اکبر رضی اللہ عنہ نے حدیث کا جو مطلب سمجھا وہی صحیح تھا۔ لیکن جب تک ان حضرات کو اس مفہوم پر شرح صدر نہ ہو جاتا ان کو اختلاف کرنے کا حق حاصل تھا۔ اس کی نظیر مانعین زکوٰۃ کے بارے میں حضرات شیخینؑ کا مشہور مناظرہ ہے حضرت عمر رضی اللہ عنہ

حضرت صدیق اکبر رضی اللہ عنہ سے بار بار کہتے تھے:

”كيف تقاتل الناس؟ وقد قال رسول الله صلى الله عليه وسلم: امرت ان اقاتل الناس حتى يقولوا لا إله إلا الله. فمن قالها فقد عصم مني ماله ونفسه الا بحقه وحسابه على الله.“ (۱)

”آپ ان لوگوں سے کیسے قاتل کر سکتے ہیں جب کہ رسول اللہ صلی اللہ علیہ وسلم کا ارشاد ہے کہ مجھے حکم ہوا ہے کہ میں لوگوں سے قاتل کروں یہاں تک وہ ”لا إله إلا الله“ کے قاتل ہو جائیں پس جو شخص اس کلمہ کا قاتل ہو گیا اس نے مجھ سے اپنا مال اور اپنی جان محفوظ کر لی۔ مگر حق کے ساتھ اور اس کا حساب اللہ تعالیٰ کا ذمہ ہے۔“

یہاں حضرت عمر رضی اللہ عنہ کو ایک حدیث کا مفہوم سمجھنے میں وقت پیش آ رہی ہے۔ اور وہ حضرت صدیق رضی اللہ عنہ کے موقف کو خلاف حدیث سمجھ کر ان سے بحث و اختلاف کرتے ہیں تا آنکہ اللہ تعالیٰ نے ان پر بھی ارشاد نبوی صلی اللہ علیہ وسلم کا وہ مفہوم کھول دیا جو حضرت صدیق اکبر پر کھلا تھا۔ جب تک انہیں شرح صدر نہیں ہوا انہوں نے حضرت صدیق رضی اللہ عنہ سے نہ صرف اختلاف کیا۔ بلکہ بحث و مناظرہ تک نوبت پہنچی۔

ٹھیک اسی طرح ان حضرات کو بھی حدیث ”لانورث، ما ترکناه صدقۃ“ میں جب تک شرح صدر نہیں ہوا کہ اس کا مفہوم وہی ہے جو حضرت صدیق رضی اللہ عنہ نے سمجھا تب تک ان کو اختلاف تھا۔ اور ان کا مطالبہ ان کے اپنے اجتہاد کے مطابق بجا اور درست تھا۔ لیکن بعد میں ان کو بھی حضرت عمر رضی اللہ عنہ کی طرح شرح صدر ہو گیا۔ اور انہوں نے حضرت ابو بکر رضی اللہ عنہ کے موقف کو صحیح اور درست تسلیم کر لیا۔ جس کی واضح دلیل یہ ہے کہ حضرت علی کرم اللہ وجہہ نے اپنے دور خلافت میں ان اوقاف کی حیثیت میں کوئی تبدیلی نہیں فرمائی۔ بلکہ ان کی جو حیثیت حضرت صدیق اکبر رضی اللہ عنہ متعین کر گئے تھے اسی کو برقرار رکھا۔ اگر ان کو حضرت صدیق رضی اللہ عنہ کے موقف پر شرح صدر نہ ہوا ہوتا تو ان اوقاف کی حیثیت تبدیل

(۱) صحیح البخاری۔ کتاب الزکوٰۃ۔ باب وجوب الزکوٰۃ وقول الله عز وجل۔ ۱۸۸/۱۔

کرنے سے انہیں کوئی چیز مانع نہ ہوتی۔

خلاصہ یہ کہ مطالبہ ترکہ ان حضرات کی طرف سے ایک بار ہوا بار بار انہیں، اور اس کو مال و دولت کی حرص سے تعبیر کرنا کسی طرح بھی زیبا نہیں۔ اس کو اجتہادی رائے کہہ سکتے ہیں اور اگر وہ اس سے رجوع نہ بھی کرتے تو بھی لائق ملامت نہ تھے۔ اب جبکہ انہوں نے اس سے رجوع بھی کر لیا تو یہ ان کی بے نفسی ولثیت کی ایک اعلیٰ ترین مثال ہے۔ اس کے بعد بھی ان حضرات پر لب کشانی کرنا نقش علم کے علاوہ نقش ایمان کی بھی دلیل ہے۔

### ۳۔ حضرت علی اور حضرت عباس رضی اللہ عنہما کی منازعت:

اس منازعت کا نشواء اور پرذ کر کیا جا چکا ہے۔ اور اسی سے یہ بھی معلوم ہو چکا ہے کہ یہ منازعت کسی نفсанیت کی وجہ سے نہیں تھی۔ نہ مال و دولت کی حرص سے اس کا تعلق ہے۔ بلکہ اوقاف کے انتظام و انصرام میں رائے کے اختلاف کی بناء پر حضرت عباس رضی اللہ عنہ کو حضرت علی رضی اللہ عنہ سے وقتی طور پر شکایت پیدا ہو گئی تھی۔ اور جیسا کہ پہلے عرض کیا جا چکا ہے ایسا اختلاف رائے نہ مذموم ہے نہ فضل و کمال کے منافی ہے۔ جہاں تک حضرت عباس رضی اللہ عنہ کے ان الفاظ کا تعلق ہے جو سوال میں نقل کئے گئے ہیں۔ اور جن کے حوالے سے نعوذ باللہ ان پر اخلاقی پستی کا فتویٰ صادر کیا گیا ہے۔ تو سائل نے یہ الفاظ تودیکھ لئے مگر یہ نہیں سوچا کہ یہ الفاظ کس نے کہے تھے۔ کس کو کہے تھے۔ اور ان دونوں کے درمیان خوردی و بزرگی کا رشتہ کیا تھا۔ اور عجیب تر یہ کہ قاضی ابو بکر بن العربيؓ کی جس کتاب کے حوالے سے یہ الفاظ نقل کئے گئے ہیں اسی کتاب میں خود موصوف نے جو جواب دیا ہے اسے بھی نظر انداز کر دیا گیا۔ ابو بکر بن العربيؓ ”العواصم“ میں حضرت عباس رضی اللہ عنہ کے ان الفاظ کو نقل کر کے لکھتے ہیں:

”قلنا: انما قول العباس لعلی فقول الاب لابن، و ذلك على

الرأس محمول. وفي سبيل المغفرة مبدول. وبين الكبار والصغر.....

فكيف الاباء والابناء مغفور موصول“۔<sup>(۱)</sup>

”هم کہتے ہیں کہ حضرت علیؓ کے بارے میں حضرت عباسؓ کے الفاظ بیٹے کے

(۱) العواصم من القواصم ..... ص: ۱۹۶

حق میں باپ کے الفاظ ہیں، جو سر آنکھوں پر رکھے جاتے ہیں، اور سبیل مغفرت میں صرف کئے جاتے ہیں، بڑے اگرچھوں کے حق میں ایسے الفاظ استعمال کریں تو انہیں لاائق مغفرت اور صدر حمی پر محروم کیا جاتا ہے چہ جائیکہ باپ کے الفاظ بیٹے کے حق میں،۔ اور ”العواصم“ ہی کے حاشیہ میں ”فتح الباری“ کے حوالے سے لکھا ہے:

”قال الحافظ: ولم ارفى شيئاً من الطرق انه صدر من على فی حق العباس شيئاً. بخلاف ما يفهم من قوله في روایة عقیل ”استبأ“ واستصوب المازري صنيع من حذف هذه الألفاظ من هذا الحديث. وقال: لعل بعض الرواية وهم فيها. وان كانت محفوظة فاجود ما تحمل عليه ان العباس قالها دلالا على لانه كان عنده بمنزلة الولد، فاراد رد عما يعتقد انه مخطئ فيه“۔<sup>(۱)</sup>

”حافظ ابن حجر فرماتے ہیں کہ کسی روایت میں میری نظر سے نہیں گذر اکہ حضرت علی رضی اللہ عنہ کی جانب سے حضرت عباس رضی اللہ عنہ کے حق میں کچھ کہا گیا ہو۔ بخلاف اس کے جو عقیل کی روایت میں ”استبأ“ کے لفظ سے سمجھا جاتا ہے۔ اور مازری نے ان روایوں کے طرز عمل کو درست قرار دیا ہے جنہوں نے اس حدیث میں ان الفاظ کے ذکر کو حذف کر دیا ہے۔ مازری کہتے ہیں غالباً کسی راوی کو وہم ہوا ہے اور اس نے غلطی سے یہ الفاظ لفظ کر دیتے ہیں۔ اور اگر یہ الفاظ محفوظ ہوں تو ان کا عمدہ ترین محمل یہ ہے کہ حضرت عباس رضی اللہ عنہ نے یہ الفاظ حضرت علی رضی اللہ عنہ پر نازکی بناء پر کہے۔ کیونکہ حضرت علی رضی اللہ عنہ کی حیثیت ان کے نزدیک اولاد کی تھی۔ اس لئے پر زور الفاظ میں ان کو ایسی چیز سے روکنا چاہا جس کے بارے میں ان کا خیال تھا کہ وہ غلطی پر ہیں،۔

(۱) حاشیۃ العواصم من القواصم - حاشیہ..... ص: ۱۹۵

حافظ کی اس عبارت سے مندرجہ ذیل امور مذکور ہو گئے:

**اول:** حضرت علی رضی اللہ عنہ کی جانب سے حضرت عباس رضی اللہ عنہ کے حق میں کوئی نامناسب لفظ سرزنشیں ہوا۔ اور عقیل کی روایت میں ”استبا“ کے لفظ سے جو اس کا وہم ہوتا ہے وہ صحیح نہیں۔

**دوم:** حضرت عباس رضی اللہ عنہ کے جو الفاظ حضرت علی رضی اللہ عنہ کے حق میں نقل کئے گئے ہیں۔ ان میں بھی راویوں کا اختلاف ہے۔ بعض ان کو نقل کرتے ہیں۔ اور بعض نقل نہیں کرتے۔ حافظ مازریؒ کے حوالے سے ان راویوں کی تصویر کرتے ہیں جنہوں نے یہ الفاظ نقل نہیں کئے۔ اور جن راویوں نے نقل کئے ہیں ان کا تخطیہ کرتے ہیں اور اسے کسی راوی کا وہم قرار دیتے ہیں۔

**سوم:** بالفرض یہ الفاظ محفوظ بھی ہوں تو حضرت علی رضی اللہ عنہ کی حیثیت چونکہ حضرت عباس رضی اللہ عنہ کے سامنے بیٹھی کی ہے..... اور والدین، اولاد کے حق میں اگر ازراہ عتاب ایسے الفاظ استعمال کریں تو ان کو بزرگانہ ناز پر محمول کیا جاتا ہے۔ نہ کوئی عقلمند ان الفاظ کو ان کی حقیقت پر محمول کیا کرتا ہے اور نہ والدین سے ایسے الفاظ کے صدور کو لائق ملامت تصور کیا جاتا ہے۔ اس لئے حضرت عباسؓ کے یہ الفاظ بزرگانہ ناز پر محمول ہیں۔

تمہیدی نکات میں حضرت موسیٰ علیہ السلام کے واقعہ کی طرف اشارہ کر چکا ہوں۔ حضرت عباس رضی اللہ عنہ کے اس واقعہ کو موسیٰ علیہ السلام کے واقعہ سے ملا کر دیکھئے۔ کیا یہ واقعہ اس واقعہ سے بھی زیادہ سمجھیں ہے؟ اگر حضرت موسیٰ علیہ السلام کے اس عتاب و غضب سے ان کے مقام و مرتبہ پر کوئی حرفا نہیں آتا تو اگر حضرت عباس رضی اللہ عنہ نے اپنے بیٹھی کے حق میں اپنے مقام و مرتبہ کے لحاظ سے کچھ الفاظ استعمال کرنے تو ان پر (نعواز باللہ ثم نعوذ باللہ) اخلاقی پستی کا فتویٰ صادر کر ڈالنا میں نہیں سمجھتا کہ دین و ایمان یا عقل و دانش کا کون سا تقاضہ ہے؟ بلاشبہ گالی گلوچ شرفاء کا وطیرہ نہیں، مگر یہاں نہ تو بازاری گالیاں دی گئیں تھیں۔ اور نہ کسی غیر کے ساتھ سخت کلامی کی گئی تھی کیا اپنی اولاد کو سخت الفاظ میں عتاب کرنا بھی وطیرہ شرفاء سے خارج ہے؟ اور پھر حدیث میں آنحضرت صلی اللہ علیہ وسلم کی یہ دعاوارد ہے:

”اللهم انى اتخذ عندك عهداً لن تخلفيه. فانما انا بشر

· فَأَيَّ الْمُؤْمِنِينَ أَذِيَّهُ أَوْ شَتَمَتَهُ أَوْ لَعْنَتَهُ أَوْ جَلَدَتَهُ فَاجْعَلْهَا لَهُ صَلْوةً ·

وزکوٰۃ و قربۃ تقربہ بھا الیک یوم القيامۃ۔<sup>(۱)</sup>

”اے اللہ! میں آپ سے ایک عہد لینا چاہتا ہوں۔ آپ میرے حق میں اس کو ضرور پورا کرو۔ تجھے کیونکہ میں بھی انسان ہی ہوں۔ پس جس مومن کو میں نے ستایا ہو، اسے کوئی نامناسب لفظ کہا ہو۔ اس پر لعنت کی ہو۔ اس کو مارا ہو، آپ اس کو اس شخص کے حق میں رحمت و پاکیزگی اور قربت بنادیجھے۔ کہ اس کی بدولت اس کو قیامت کے دن اپنا قرب عطا فرمائیں۔“

اس حدیث میں آنحضرت صلی اللہ علیہ وسلم نے اپنی طرف ”سب و شتم“ کی نسبت فرمائی ہے جس سے مراد یہ ہے کہ اگر کسی مسلمان کے حق میں میری زبان سے ایسا لفظ نکل گیا ہو جس کا وہ مستحق نہیں تو آپ اس کو اس کے لئے رحمت و قربت کا ذریعہ بنادیجھے۔ کیا اس کا ترجمہ گالی گلوچ کر کے نعوذ باللہ آپ پر بھی اخلاقی پستی کی تہمت دھری جائے گی اور اسے وطیرہ شرفا، کے خلاف کہا جائے گا؟ حق تعالیٰ شانہ سخن فہمی اور مرتبہ شناسی کی دولت سے کسی مسلمان کو محروم نہ فرمائے۔

## ۲- لاٰہی کی حکومت:

حدیث کے اصل الفاظ یہ ہیں: ”انت والله بعد ثلث عبد العصا“ (بند اتم تین دن بعد مکحوم ہو گے) ”صحیح البخاری“ کے حاشیہ میں ”عبد العصا“ کے تحت لکھا ہے:

”کنایة عن صیرورته تابعاً لغيره. كذا في التوضیح قال في الفتح والمعنى: انه يموت بعد ثلث وتصیر انت ماموراً عليك. وهذا من قوة فراسة العباس.“<sup>(۲)</sup>  
 ”یہ اس سے کنایہ ہے کہ وہ دوسروں کے تابع ہوں گے۔“ توضیح میں اسی طرح ہے حافظ فتح الباری میں لکھتے ہیں کہ مراد یہ ہے کہ تین دن بعد آنحضرت صلی اللہ علیہ وسلم کا وصال ہو جائے گا۔ اور تم پر دوسروں کی امارت ہوگی۔ اور یہ حضرت عباس رضی اللہ عنہ

(۱) الصحيح لمسلم - کتاب البر والصلة والأداب - باب من لعنه النبي ﷺ - ۳۲۳۰ ر ۲.

(۲) حاشیة صحيح البخاری - کتاب المغازی - باب مرض النبي ﷺ ووفاته - ۶۳۹ ر ۲ - حاشیة: ۱۳.

کی قوت فراست تھی۔

خلاصہ یہ ہے کہ ”عبدالعصا“، جس کا ترجمہ ترجمہ نگار نے۔ ”لائھی کی حکومت“ کیا ہے۔ مراد اس سے یہ ہے کہ تم محكوم ہو گے۔ اور تمہاری حیثیت عام رعایا کی سی ہو گی۔ یہاں یہ عرض کر دینا ضروری ہے کہ کنائی الفاظ میں لفظی ترجمہ مراد نہیں ہوتا اور اگر کہیں لفظی ترجمہ گھیٹ دیا جائے تو مضمون بھونڈا بن جاتا ہے، اور قائل کی اصل مراد نظر وہ سے او جھل ہو جاتی ہے۔ مثلاً عربوں میں ”فلان کشیر الرماد“ کا لفظ سخاوت سے کنایہ ہے۔ اگر اس کا لفظی ترجمہ گھیٹ دیا جائے کہ ”فلان کے گھر را کھ کے ڈھیر ہیں“، تو جو شخص اصل مراد سے واقف نہیں وہ را کھ کے ڈھیر تلے دب کر رہ جائے گا اور اسے یہ فقرہ مدح کے بجائے مذمت کا آئینہ دار نظر آئے گا۔۔۔۔۔ یہی حال ”عبدالعصا“ کا بھی سمجھنا چاہئے۔ ترجمہ کرنے والے نے اس کا لفظی ترجمہ کر ڈالا۔ اور عام قارئین چونکہ عربوں کے محاورات اور لفظ کی اس ”کنائی مراد“ سے واقف نہیں اس لئے انہیں لائھیوں کی بارش کے سوا کچھ نظر نہیں آئے گا۔ ایک حدیث میں آتا ہے:

”لا ترفع عصاک عن اهلک“<sup>(۱)</sup> (اپنے گھروں سے کبھی لائھی ہٹا کر نہ رکھو)

صاحب مجمع البخاری کی شرح میں لکھتے ہیں:

”ای: لا تدع تادیبهم و جمعهم على طاعة الله تعالى، يقال: شق

العصا، ای: فارق الجماعة، ولم يرد الضرب بالعصا، ولكن مثل.....ليس

المراد بالعصا المعروفة بل اراد الادب وذا حاصل بغير الضرب“<sup>(۲)</sup>.

”یعنی ان کی تادیب اور ان کو اللہ تعالیٰ کی طاعت پر جمع کرنے کا کام کبھی نہ

چھوڑو، محاورے میں کہا جاتا ہے کہ فلاں نے ”لائھی چیر ڈالی“، یعنی جماعت سے الگ

ہو گیا۔ یہاں آنحضرت صلی اللہ علیہ وسلم کی مراد لائھی سے مراد مارنا نہیں، بلکہ یہ ایک

(۱) المسند للإمام احمد بن حنبل - حدیث معاذ بن جبل - ۱۸۸ / ۱۶ - رقم: ۲۱۹۷۳  
ط: دار الحديث القاهرة.

(۲) مجمع بحار الانوار في غرائب التنزيل ولطائف الأخبار. للإمام محمد طاهر الصديقي الهندي - حرف العين - باب العين مع الصاد ..... ۲۱۳ / ۳ - ط: مكتبة دار الإيمان بالمدينة المنورة.

ضرب المثل ہے..... یہاں ”عصا“ سے معروف لائھی مراد نہیں۔ بلکہ ادب سکھانا مراد ہے۔ اور یہ مارنے پسند کے بغیر بھی ہو سکتا ہے۔

اسی طرح ”عبدالعصا“ میں بھی معروف معنوں میں لائھی مراد نہیں۔ نہ لائھی کی حکومت کا یہ مطلب ہے کہ وہ حکومت لائھیوں سے قائم ہوگی یا قائم رکھی جائے گی۔ بلکہ خود حکومت واقفدار ہی کو ”لائھی“ سے تعبیر کیا گیا ہے، اور مطلب یہ ہے کہ تم دوسروں کی حکومت کے ماتحت ہو گے۔ حضرت علی رضی اللہ عنہ آنحضرت صلی اللہ علیہ وسلم کے عزیز و خوبیش اور آپ کے پروردہ تھے، اس لئے آنحضرت صلی اللہ علیہ وسلم کے زیر سایہ ان کی حیثیت گو یا ایک طرح سے شہزادے کی تھی (اگر یہ تعبیر سوء ادب نہ ہو) حضرت عباسؓ انکو جو کچھ کہہ رہے ہیں وہ یہ ہے کہ تین دن بعد آنحضرت صلی اللہ علیہ وسلم کا سایہ عاطفت اٹھتا محسوس ہوا ہے۔ اس کے بعد تمہاری حیثیت ..... ملت اسلامیہ کے عام افراد کی سی ہو گی۔

#### ۵- حضرت عباس رضی اللہ عنہ کا مشورہ:

قاضی ابو بکرؓ کی کتاب ”العواصم من القواسم“ میں حضرت عباس رضی اللہ عنہ کے الفاظ اس طرح نقل کئے گئے ہیں:

”اذهبت بنا الى رسول الله صلی اللہ علیہ وسلم فلنسائله فيمن يكون هذا الامر بعده. فان كان فيما علمنا ذالك. وان كان في غيرنا علمنا، فاوصي بنا“۔<sup>(۱)</sup>

”چلو آنحضرت صلی اللہ علیہ وسلم کی خدمت میں چلیں آپ صلی اللہ علیہ وسلم سے دریافت کریں کہ آپ کے بعد یہ امر خلافت کس کے پاس ہو گا؟ پس اگر ہمارے پاس ہو تو ہمیں معلوم ہو جائے گا۔ اور اگر کسی دوسرے کے پاس ہوا تب بھی ہمیں معلوم ہو جائے گا۔ اس صورت میں آپ ہمارے حق میں وصیت فرمائیں گے۔“

اور یہ بعینہ صحیح بخاری کے الفاظ ہیں۔ (۱) آپ نے اول توظیح کشیدہ الفاظ کا ترجمہ ہی صحیح نہیں کیا۔ معلوم نہیں کہ یہ ترجمہ جناب نے خود کیا ہے۔ یا کسی اور کا ترجمہ نقل کیا ہے۔

دوم: یہ ہے کہ اہل علم آج تک صحیح بخاری پڑھتے پڑھاتے آئے ہیں مگر حضرت عباس رضی اللہ عنہ کے ان الفاظ میں ان کو کبھی اشکال پیش نہیں آیا۔ خود قاضی ابو بکر بن العربيؓ اس روایت کو نقل کر کے لکھتے ہیں:

”رأى العباس عندى أصح. واقرب الى الآخرة. والتصريح بالتحقيق. وهذا يبطل قول مدعى الاشارة: باستخلاف على، فكيف ان يدعى فيه نص“۔ (۲)

”حضرت عباس کی رائے میرے نزدیک زیادہ صحیح اور آخرت کے زیادہ قریب ہے۔ اور اس میں تحقیق کی تصریح ہے اور اس سے ان لوگوں کا قول باطل ہو جاتا ہے جو دعویٰ کرتے ہیں کہ آپ صلی اللہ علیہ وسلم نے حضرت علی رضی اللہ عنہ کے خلیفہ بنائے جانے کا اشارہ فرمایا تھا۔ چہ جائیکہ اس باب میں نص کا دعویٰ کیا جائے۔“

النصاف فرمائیے کہ جس رائے کو ابو بکر بن العربيؓ زیادہ صحیح اور ”اقرب الی الآخرة“ فرمار ہے ہیں، آپ انہی کی کتاب کے حوالے سے اسے ”خلافت کی فکر کپڑنے“ سے تعبیر کر کے حضرت عباس رضی اللہ عنہ کو مورد الزام ٹھہرا رہے ہیں۔ اور آپ کا یہ خیال بھی آپ کا سوء ظن ہے کہ ”نبی اکرم صلی اللہ علیہ وسلم کی بیماری اور وفات کا صدمہ اگر غالب ہوتا تو یہ خیالات اور یہ کارروائیاں کہاں ہوتیں“..... خود آپ نے جو روایت نقل کی ہے اس میں تصریح ہے کہ حضرت عباس رضی اللہ عنہ نے یہ اندازہ لگایا تھا کہ آنحضرت صلی اللہ علیہ وسلم کی صحت مایوسی کی حد میں داخل ہو چکی ہے۔ اور آپ اپنے خدام کو داع غ مفارقت دینے والے ہیں، عین اس حالت میں اگر کوئی شخص یہ چاہتا ہے کہ جو امور اختلاف و نزاع اور امت کے شقاق و افتراق کا موجب ہو سکتے ہیں۔ ان کا تصفیہ خود آنحضرت صلی اللہ علیہ وسلم ہی سے کرائیں مناسب ہے۔ تاکہ بعد

(۱) صحيح البخاري - كتاب المغازي - باب مرض النبی ﷺ - ۲۳۹ / ۲۔

(۲) العواصم والقواسم ص. ۱۸۶، ۱۸۷۔

میں شورش و قتنہ نہ ہو تو آپ کا خیال ہے کہ وہ بڑا ہی سنگ دل ہے، اس کو ذرا بھی نہ آنحضرت صلی اللہ علیہ وسلم سے تعلق و محبت ہے نہ اسے آپ کی یماری کا صدمہ ہے۔ اور نہ وفات کاغم ہے..... آپ ہی فرمائیں کہ کیا یہ صحت مندانہ طرز فکر ہے؟

آپ کو معلوم ہے کہ حضرت عباس رضی اللہ عنہ آنحضرت صلی اللہ علیہ وسلم کے خاندان بنوہاشم کے بزرگ ترین فرد تھے۔ اور یہ بھی آپ کو معلوم ہے کہ خاندان کے بزرگوں کو ایسے موقعوں پر آئندہ پیش آنے والے واقعات کا ہولناک منظر پر یشان کیا کرتا ہے اگر کسی الجھن کا اندیشہ ہو تو وہ وفات پانے والے شخص کی زندگی ہی میں اس کا حل تکالنے کی تدبیر کیا کرتے ہیں۔ یہ روزمرہ کے وہ واقعات ہیں جن سے کم و بیش ہر شخص واقف ہے، ایسے موقعوں پر اس قسم کے سردو گرم چشیدہ بزرگوں کی راہنمائی کو ان کے حسن تدبر اور دور اندیشی پر محمول کیا جاتا ہے، اور کسی معاشرے میں ان کے اس بزرگانہ مشورے کو سنگدلی پر محمول نہیں کیا جاتا، اور نہ کسی ذہن میں یہ وسوسہ آتا ہے کہ ان بڑے بوڑھوں کو مرحوم سے کوئی تعلق نہیں۔ مرنے والا مرہا ہے مگر انکو ایسی باتوں کی فکر پڑ رہی ہے۔ ٹھیک یہی بزرگانہ حسن تدبر یادوں بینی و دور اندیشی حضرت عباس رضی اللہ عنہ کو اس رائے پر آمادہ کر رہی تھی کہ آنحضرت صلی اللہ علیہ وسلم جب دنیا سے تشریف لے جارہے ہیں تو آپ صلی اللہ علیہ وسلم کے بعد آپ کی جائشی کا مسئلہ خداخواستہ کوئی پیچیدہ صوت حال اختیار نہ کر لے۔ اس لئے اس کا تصفیہ خود آنحضرت صلی اللہ علیہ وسلم ہی کے ذریعہ ہو جائے تو بہتر ہے اور ان کا یہ اندیشہ محض ایک توہماً مفروضہ نہیں تھا۔ بلکہ بعد میں یہ واقعہ بن کر سامنے آیا، اور یہ تحقق تعالیٰ شانہ کی عنایت خاصہ تھی کہ یہ نزاع فوراً ادب گیا۔ ورنہ خداخواستہ یہ طول پکڑ جاتا تو سوچئے کہ اس امت کا کیا بنتا؟ اب اگر عین مایوسی کی حالت میں حضرت عباس رضی اللہ عنہ نے اپنی فہم و فراست سے یہ مشورہ دیا کہ یہ قصہ خود آنحضرت صلی اللہ علیہ وسلم کی حیات طیبہ ہی میں طے ہو جانا چاہئے تو فرمائیے کہ انہوں نے کیا برا کیا؟۔

اوپر میں نے جس عنایت خداوندی کا ذکر کیا ہے غالباً اسی کی طرف آنحضرت صلی اللہ علیہ وسلم نے اپنے ارشاد گرامی ”یأبی اللہ و المومنوں الا ابابکر“ میں اشارہ فرمایا تھا:

”عن عائشة قالت: قال لى رسول الله صلی اللہ علیہ وسلم فی

مرضه: ادعى لى ابابکر اباک واخاک حتى اكتب كتابا فانی اخاف ان

یتمنی متنم و یقول قائل انا اولی، و یابی اللہ والمؤمنون الا ابوبکر۔<sup>(۱)</sup>  
 ”حضرت عائشہ رضی اللہ عنہا فرماتی ہیں کہ آنحضرت صلی اللہ علیہ وسلم نے  
 اپنی مرض الوفات میں مجھ سے فرمایا کہ میرے پاس اپنے باپ ابو بکر اور اپنے بھائی کو  
 بلا لاؤ تاکہ میں ایک تحریر لکھ دوں، کیونکہ مجھے اندیشہ ہے کہ کوئی تمنا کرنے والا تمنا  
 کرے۔ اور کوئی کہنے والا کہے کہ میں سب سے بڑھ کر خلافت کا مستحق ہوں دوسرا  
 نہیں۔ حالانکہ اللہ تعالیٰ اور اہل ایمان ابو بکرؓ کے سوا کسی اور کا انکار کرتے ہیں۔“

”صحیح البخاری“ کی ایک روایت میں ہے:

لقد همممت او أردت أن أرسل إلى أبي بكر وابنه فاعهد أن  
 يقول القائلون أو يتمنى المتممنون ثم قلت: يأبى الله ويدفع المؤمنون  
 أو يدفع الله ويأبى المؤمنون<sup>(۲)</sup>

میر ارادہ ہوا تھا کہ میں ابو بکر رضی اللہ عنہ اور ان کے صاحزادے کو  
 بلا بھیجوں اور تحریر لکھوادوں کیونکہ مجھے اندیشہ ہے کہ کہنے والے کہیں گے اور تمنا کرنے  
 والے تمنا کریں گے لیکن پھر میں نے کہا اللہ تعالیٰ (ابو بکر کے سوا کسی دوسرے کا) انکار  
 کریں گے اور مسلمان مدافعت کریں گے، یا یہ فرمایا کہ اللہ تعالیٰ مدافعت فرمائیں گے  
 اور اہل اسلام انکار کر دیں گے۔

اس حدیث سے یہ بھی معلوم ہوا کہ جس نزاع و اختلاف کا اندیشہ حضرت عباس رضی اللہ عنہ کو لاحق  
 تھا اور جس کا وہ تصفیہ کرالیتا چاہتے تھے۔ اس اندیشہ سے آنحضرت صلی اللہ علیہ وسلم کا ذہن مبارک بھی خالی  
 نہیں تھا۔ اور آپ صلی اللہ علیہ وسلم خود بھی چاہتے تھے کہ اس کا تحریری تصفیہ کرہی دیا جائے لیکن پھر آپ نے  
 حق تعالیٰ شانہ کی رحمت و عنایت اور اہل اسلام کی فہم و بصیرت پر اعتماد کرتے ہوئے اس معاملہ کو خدا تعالیٰ  
 کے سپرد فرمادیا کہ انشاء اللہ اس کے لئے ابو بکر رضی اللہ عنہ ہی کا انتخاب ہوگا اور اختلاف و نزاع کی کوئی

(۱) الصحيح لمسلم - کتاب الفضائل - باب من فضائل أبي بكر الصديق - ۲۷۳/۲

(۲) صحيح البخاري - کتاب الأحكام - باب الاستخلاف - ۲/۲۷۰

ناگفته بہ صورت انشاء اللہ پیش نہیں آئے گی۔

الغرض حضرت عباس رضی اللہ عنہ کا یہ بزرگانہ مشورہ نہایت صائب اور مخلصانہ تھا اور اس میں ہمیں کوئی ایسی بات نظر نہیں آتی جس کی صفائی یا مغدرت کی ضرورت لاحق ہو۔ رہا حضرت عباس رضی اللہ عنہ کا یہ ارشاد کہ اگر خلافت ہمارے سوا کسی اور صاحب کو ملے گی تو آنحضرت صلی اللہ علیہ وسلم اپنے بعد ہونے والے خلیفہ کو ہمارے بارے میں وصیت فرمادیں گے۔ یہ بھی محض اپنے مفادات کا تحفظ نہیں، جیسا کہ سوال میں کہا گیا ہے۔ بلکہ یہ ایک دقيق حکمت پرمنی ہے وہ یہ کہ آنحضرت صلی اللہ علیہ وسلم کے متعلقین کی عزت و توقیر درحقیقت آنحضرت صلی اللہ علیہ وسلم ہی کی محبت و عظمت اور عزت و توقیر کا ایک شعبہ ہے۔ یہی وجہ ہے کہ آنحضرت ﷺ نے اپنے تمام خدام اور متعلقین کے بارے میں مختلف عنوانات سے تاکید میں اور وصیتیں فرمائی ہیں کہیں عام صحابہ کرام کے بارے میں۔ کہیں حضرات خلفاء راشدینؓ کے بارے میں۔ کہیں حضرات انصار کے بارے میں۔ کہیں امہات المؤمنین کے بارے میں۔ اور کہیں حضرت علیؓ اور حضرات حسین رضی اللہ عنہم جمعیین کے بارے میں جیسا کہ حدیث کے تمام طالب علم ان امور سے بخوبی واقف ہیں۔

حضرت عباس رضی اللہ عنہ کے مشورہ وصیت کا منشاء یہ ہے کہ آنحضرت صلی اللہ علیہ وسلم کے بعد خلافت آپ صلی اللہ علیہ وسلم کے اعزہ واقارب کونہ ملے تو آپ صلی اللہ علیہ وسلم ان کی عظمت و توقیر کے بارے میں خصوصی وصیت فرماجائیں تاکہ خلافت بلا فصل سے ان کی محرومی کو ان کے نقص اور نا اہلیت پر محمول نہ کیا جائے اور لوگ ان پر طعن و تشنیع کر کے آنحضرت صلی اللہ علیہ وسلم سے جفاوبے مردوتی کے مرتكب نہ ہوں۔ پس حضرت عباس رضی اللہ عنہ کو فکر اپنے مفادات کی نہیں۔ بلکہ ان لوگوں کے دین و ایمان کی ہے جو اپنی خام عقلی سے ان کی خلافت سے محرومی کو ان پر لب کشائی کا بہانہ بنالیں۔

اور اگر یہی فرض کر لیا جائے کہ وہ خلافت سے محرومی کی صورت میں اپنے خاندان کے مفاد کے تحفظ کے بارے میں آنحضرت صلی اللہ علیہ وسلم سے وصیت کرانا چاہتے تھے۔ تب بھی سوچنا چاہئے کہ آخر وہ کس کا خاندان ہے؟ حضرت عباس رضی اللہ عنہ اپنے ذاتی مفاد کا تحفظ نہیں کر رہے (حالانکہ عقلاء و شرعاً یہ بھی قابل اعتراض نہیں) وہ تو آنحضرت صلی اللہ علیہ وسلم سے آپ ہی کے خاندان کے بارے میں کلمہ خیر کہلانا چاہتے ہیں کیا آنحضرت صلی اللہ علیہ وسلم کا خاندان ایک مسلمان کی نظر میں اس لاکچ بھی نہیں کہ

آنحضرت صلی اللہ علیہ وسلم اس کے بارے میں کوئی کلمہ خیرامت کو ارشاد فرمائیں؟ اور جو شخص ایسا خیال بھی دل میں لائے تو اسے طعن و تشنیع کا نشانہ بنالیا جائے؟ ان اللہ وانا الیہ راجعون۔

کیا اسی مرض الوفات میں آنحضرت صلی اللہ علیہ وسلم نے تکلیف کی شدت کے باوجود حضرت ابو بکر صدیق رضی اللہ عنہ کے بارے میں وصیتیں نہیں فرمائیں۔ کیا حضرات انصارؓ کے بارے میں وصیت نہیں فرمائی کیا غلاموں اور خادموں کے بارے میں وصیت نہیں فرمائی۔ کیا اہل ذمہ کے بارے میں وصیت نہیں فرمائی؟ اگر کسی نیک نفس کے دل میں خیال آتا ہے کہ آپ صلی اللہ علیہ وسلم خاندان نبوت کے بارے میں کوئی وصیت فرمادیں تو اسکو خود غرضی پر محمول کرنا کیا صحیح طرز فکر ہے؟ غالباً اسی مرض الوفات میں آنحضرت صلی اللہ علیہ وسلم، امہات المؤمنین سے فرماتے تھے:

”ان امر کن مما یہمنی من بعدی ولن یصبر علیکن الا

الصابرون الصدیقوں“۔<sup>(۱)</sup>

”بے شک میرے بعد تمہاری حالت مجھے فکر مند کر رہی ہے۔ اور تمہارے (اخراجات برداشت کرنے) پر صبر نہیں کریں گے مگر صابر اور صدیق لوگ“۔

الغرض زندگی سے ما یوسی کی حالت میں مرنے والے کے متعلقین کے بارے میں فکر مندی ایک طبعی امر ہے۔ خود آنحضرت صلی اللہ علیہ وسلم تو کل علی اللہ اور تعلق مع اللہ کے سب سے بلند مقام پر فائز ہونے کے باوجود اپنے بعد اپنے متعلقین کے بارے میں فکر مند ہوئے۔ اسی کا عکس حضرت عباس رضی اللہ عنہ

(۱) جامع الترمذی - ابواب المناقب عن رسول اللہ صلی اللہ علیہ وسلم - مناقب عبد الرحمن بن عوف۔

۲۱۲/۲ - ط: ایچ ایم سعید۔

المستدرک علی الصحیحین لیإمام أبي عبد الله الحاکم - کتاب معرفة الصحابة - باب مناقب عبد الرحمن بن عوف - دعاء عائشة لابن عوف علی صلته - ۳۶۸/۳.

موارد الظمان إلى زوائد ابن حبان للحافظ نور الدین الهیشمی - کتاب المناقب - باب فضائل عبد الرحمن بن عوف - رقم الحديث: ۲۲۱۶ - ص ۵۲ - ط: عباس احمد الباز مکہ۔

مشکوہ المصایب - باب مناقب العشرة رضی اللہ عنہم - الفصل الثالث - ص ۵۶ -

کے قلب مبارک پر پڑا۔ اور ان کو خیال ہوا کہ آپ صلی اللہ علیہ وسلم اپنے اہل خاندان کے بارے میں کچھ ارشاد فرماجائیں۔

آنحضرت صلی اللہ علیہ وسلم نے اپنے اہل قرابت کے بارے میں بھی بڑی تاکیدی وصیتیں فرمائی ہیں، یہی وجہ ہے کہ حضرات صحابہ کرام خصوصاً حضرات خلفاء راشدین رضی اللہ عنہم اجمعین کو آپ صلی اللہ علیہ وسلم کے اہل قرابت کی رعایت کا بہت ہی اہتمام تھا۔ جس کے بے شمار واقعات پیش نظر ہیں۔ یہاں حضرت ابو بکر صدیق رضی اللہ عنہ کا ایک فقرہ نقل کرتا ہوں جسے ”العواصم“ کے حاشیہ میں شیخ محب الدین الخطیب<sup>ؒ</sup> نے ”صحیح البخاری“ کے حوالے سے نقل کیا ہے:

”والذی نفسم بیده لقربة رسول الله صلی اللہ علیہ وسلم  
احب الی ان اصل من قرابتی“۔ (۱)

”اس ذات کی قسم جس کے قبضہ میں میری جان ہے۔ البتہ آنحضرت صلی اللہ علیہ وسلم کے اہل قرابت کے ساتھ حسن سلوک کرنا مجھے اپنے اہل قرابت کے ساتھ حسن سلوک سے زیادہ محبوب ہے۔“

بلاشبہ ایک مومن مخلص کا یہی ایمانی جذبہ ہونا چاہئے، کیونکہ یہ آنحضرت صلی اللہ علیہ وسلم سے تعلق و محبت کی نمایاں علامت ہے۔ آنحضرت صلی اللہ علیہ وسلم کا ارشاد گرامی ہے:

”احبوا الله لما يغدوكم به من نعمه. واحبوني لحب الله.  
واحبوا اهل بيتي لحبي“۔ (۲)

”اللہ تعالیٰ سے محبت رکھو کیونکہ اپنی نعمتوں کے ساتھ تمہیں پالتا ہے۔ اور مجھ سے محبت رکھو اللہ تعالیٰ کی محبت کی وجہ سے۔ اور میرے اہل بیت سے محبت رکھو میری

(۱) صحیح البخاری - کتاب المناقب - باب مناقب قرابۃ رسول الله ﷺ - ۵۲۶ / ۱۔

(۲) جامع الترمذی - ابواب المناقب - مناقب اہل بیت النبی ﷺ - ۲۱۹ / ۲۔

وایضاً الجامع الصغیر فی احادیث البشیر والنذیر لجلال الدین السیوطی - ۲۰۱ / ۱۔

رقم الحديث: ۲۲۳ - ط: دار الكتب العلمية بيروت.

محبت کی وجہ سے۔

## ۶-حضرت علی رضی اللہ عنہ اور طلب خلافت:

حضرت عباس رضی اللہ عنہ کے اس مشورہ پر کہ چلو آنحضرت صلی اللہ علیہ وسلم سے استصواب کرائیں کہ خلافت ہمارے پاس ہوگی یا کسی اور صاحب کے پاس؟ حضرت علی کرم اللہ وجہہ نے فرمایا:

”اَنَّا وَاللَّهِ لَئِنْ سَأَلْنَاهَا رَسُولُ اللَّهِ صَلَّى اللَّهُ عَلَيْهِ وَسَلَّمَ

فَمَنْعَنَا هَا لَا يَعْطِنَا النَّاسُ بَعْدَهُ。 وَإِنِّي وَاللَّهِ لَا أَسْأَلُهَا رَسُولُ اللَّهِ صَلَّى

اللَّهُ عَلَيْهِ وَسَلَّمَ“<sup>(۱)</sup>۔

”بخدا! اگر ہم نے رسول اللہ صلی اللہ علیہ وسلم سے اس بارے میں سوال کیا اور آپ صلی اللہ علیہ وسلم نے ہم کو نہ دی تو لوگ ہمیں آپ صلی اللہ علیہ وسلم کے بعد نہیں دیں گے۔ اور بخدا! میں تو رسول اللہ صلی اللہ علیہ وسلم سے اس کے بارے میں سوال نہ کروں گا۔“

جس شخص کے ذہن میں حضرت علی کرم اللہ وجہہ کی طرف سے میل نہ ہو وہ اس فقرہ کا مطلب یہی سمجھے گا کہ ان کا مقصد حضرت عباس رضی اللہ عنہ کے مشورے کو قبول نہ کرنا تھا۔ اور اس پر انہوں نے ایک ایسی دلیل بیان کی کہ حضرت عباس کو اس پر خاموش رہنا پڑا۔ یعنی جب خود آپ بھی تسلیم کرتے ہیں کہ جس طرح یہ احتمال ہے کہ آنحضرت صلی اللہ علیہ وسلم خلافت ہمیں دے جائیں۔ اسی طرح یہ بھی احتمال ہے کہ کسی اور صاحب کا نام تجویز فرمادیں۔ اب اگر یہ معاملہ ابہام میں رہے تو اس کی گنجائش ہے کہ مسلمان خلافت کیلئے ہمیں منتخب کر لیں۔ لیکن اگر سوال کرنے پر آنحضرت صلی اللہ علیہ وسلم نے منع فرمادیا تو ہمارے انتخاب کی کوئی گنجائش نہیں رہے گی۔ اب فرمائیے کہ یہ ابہام کی صورت آپ کے خیال میں ہمارے لئے بہتر ہے۔ یا تعین کی صورت؟ ظاہر ہے کہ اس تقریر پر دور بھی کہیں اس الزام کا شایبہ نظر نہیں آتا جو آپ نے یہ کہہ کر حضرت علی رضی اللہ عنہ پر عائد کرنا چاہا ہے کہ: ”ان کا ارادہ یہی ظاہر ہوتا ہے کہ خواہ رسول اللہ صلی اللہ علیہ وسلم انکار ہی کیوں نہ

(۱) العواسم من القواسم ..... ص: ۱۸۶۔

کر دیں انہیں خلافت درکار ہے۔ اور یہ بھی کہ انہیں احتمال یہی تھا کہ رسول اللہ صلی اللہ علیہ وسلم منع فرمادیں گے۔ اس لئے انہوں نے کہا میں سوال نہ کروں گا (اور بعد میں رسول اللہ صلی اللہ علیہ وسلم کے بعد اس خلافت کو حاصل کروں گا)۔

اس الزام کی تردید کے لئے حضرت علی رضی اللہ عنہ کا طرز عمل ہی کافی ہے۔ اگر ان کا ارادہ یہی ہوتا کہ انہیں رسول اللہ صلی اللہ علیہ وسلم کی ممانعت کے علی الرغم ..... نعوذ باللہ ..... اپنی خلافت قائم کرنی ہے تو وہ ضرور ایسا کرتے۔ لیکن واقعات شاہد ہیں کہ خلفاء ثلاثہ کے دور میں انہوں نے ایک دن بھی خلافت کا دعویٰ نہیں کیا۔

حضرت علی رضی اللہ عنہ جانتے تھے خلافت نبوت کا مار مغض نسبی قرابت پر نہیں۔ بلکہ فضل و مکان اور سوابق اسلامیہ پر ہے۔ اور وہ یہ بھی جانتے تھے کہ ان امور میں حضرت صدیق اکبر رضی اللہ عنہ سب سے لاکن ہیں اور ان کی موجودگی میں کوئی دوسرا شخص خلافت کا مستحق نہیں۔ ”صحیح البخاری“ میں ان کے صاحبزادہ حضرت محمد بن الحفیہ سے مروی ہے:

”قلت لابی: من خیر الناس بعد النبی صلی الله علیہ وسلم؟  
قال: ابو بکر۔ قال قلت ثم من؟ قال عمر، وخشیت ان يقول عثمان،  
قلت ثم انت؟ قال ما انا الا رجل من المسلمين“۔ (۱)

”میں نے اپنے والد ماجد حضرت علی رضی اللہ عنہ سے عرض کیا کہ رسول اللہ صلی اللہ علیہ وسلم کے بعد سب سے افضل و بہتر آدمی کون ہے؟ فرمایا ابو بکرؓ، میں نے عرض کیا ان کے بعد؟ فرمایا، عمرؓ ..... مجھے اندیشہ ہوا کہ اب پوچھوں گا تو حضرت عثمانؓ کا نام لیں ٹھنگے۔ اس لئے میں نے (سوال بدل کر) کہا کہ ان کے بعد آپ کا مرتبہ ہے؟ فرمایا، میں تو مسلمانوں کی جماعت کا ایک فرد ہوں“۔

وہ اپنے دور خلافت میں بر سر منبر یہ اعلان فرماتے تھے:

”خیر هذه الامة بعد نبیها ابو بکر و بعد ابی بکر عمر رضی

(۱) صحیح البخاری - کتاب المناقب - باب (بدون ترجمة) - ۱۸۵.

الله عنهموا ولو شئت اخبرتكم بالثالث لفعلت“۔ (۱)

”رسول اللہ صلی اللہ علیہ وسلم کے بعد اس امت میں سب سے افضل ابو بکر ہیں، اور ابو بکر کے بعد عمر رضی اللہ عنہما، اور اگر میں چاہوں تو تیرے مرتبہ کا آدمی بھی بتا سکتا ہوں“۔

اس سلسلہ کی تمام روایات حضرت شاہ ولی اللہ محدث دہلویؒ نے ”ازالة الخفاء“ میں جمع کر دی ہیں۔ وہاں ملاحظہ کر لی جائیں۔

حضرت علی رضی اللہ عنہ بھی جانتے تھے کہ رسول اللہ صلی اللہ علیہ وسلم نے آخری ایام میں ابو بکر رضی اللہ عنہ کو جو امامت صغیری تفویض فرمائی ہے، یہ درحقیقت امامت کبریٰ کے لئے ان کا ”استخلاف“ ہے۔

آخر ج ابو عمرو فی الاستیعاب عن الحسن البصري عن قیس

بن عباد قال: قال لی علیؑ بن ابی طالب: ان رسول الله صلی اللہ علیہ وسلم

وسلم مرض ليالی واياما، ينادي بالصلوة فيقول مروا ابابکر يصلی

بالناس، فلما قبض رسول الله صلی اللہ علیہ وسلم نظرت فإذا

الصلوة علم الاسلام وقام الدين. فرضينا لدنيانا من رضى رسول الله

صلی اللہ علیہ وسلم لدیننا فباعينا ابابکر رضی اللہ عنہ“۔ (۲)

”حافظ ابو عمر وابن عبد البر“ الاستیعاب، میں حضرت حسن بصریؓ سے اور وہ قیس بن عباد

سے روایت کرتے ہیں کہ حضرت علی رضی اللہ عنہ نے مجھ سے فرمایا کہ، رسول اللہ صلی

الله علیہ وسلم کئی دن رات بیمار رہے، نماز کی اذان ہوتی تو آپ صلی اللہ علیہ وسلم فرماتے

ابوبکرؓ کو کہ نماز پڑھا میں۔ پس جب رسول اللہ صلی اللہ علیہ وسلم کا وصال ہوا تو میں نے

دیکھا کہ نماز اسلام کا سب سے بڑا شعار اور دین کا مدار ہے۔ پس ہم نے اپنی دنیا (کے

(۱) المسند للإمام احمد بن حنبل - مسند علی بن ابی طالب - ۱۰۶/۱ - ط: المکتب الاسلامی

بیروت. وایضاً رقم الحديث / ۸۳۷، ج. ۱ ص ۵۳۰ ط: دارالحدیث، القاهرۃ.

(۲) ازالۃ الخفاء - مقصد اول فصل هفتم - دراقامت دلیل عقلی..... اخ - ۲۸/۱ - ط: سہیل اکیدی لاصور.

نظم ونق) کے لئے اس شخص کو پسند کر لیا جس کو رسول اللہ صلی اللہ علیہ وسلم نے ہمارے دین کے لئے پسند فرمایا تھا۔ اس لئے ہم نے ابو بکر رضی اللہ عنہ سے بیعت کی۔

اس لئے حضرت علی رضی اللہ عنہ کو رسول اللہ صلی اللہ علیہ وسلم سے یہ پوچھنے کی ضرورت نہیں تھی کہ آپ کے بعد خلیفہ کون ہو گا؟ اسی کے ساتھ حضرت علی رضی اللہ عنہ میں بھی خلافت نبوت کی صلاحیت والہیت بدرجہ اتم موجود تھی، اور رسول اللہ صلی اللہ علیہ وسلم کے متعدد ارشادات سے انہیں یہ بھی معلوم تھا کہ اس خلافت نبوت میں ان کا بھی حصہ ہے اور یہ کہ خلافت اپنے وقت موعود پران کو ضرور پہنچے گی۔ ان ارشادات نبویہ (علی صاحبہ الصلوٰۃ والسلام) کی تفصیل و تشریح کا یہ موقع نہیں، یہاں صرف ایک حدیث نقل کرتا ہوں:

”عن ابی سعید الخدرا رضی الله عنه قال: كنا جلوسا ننتظر

رسول الله صلی الله علیہ وسلم فخرج علينا من بعض بيوت نسائه. قال

فقمينا معه فانقطعت نعله، فتختلف عليها على يخصفها ومضى رسول

الله صلی الله علیہ وسلم ومضينا معه. ثم قام ينتظره وقمنا معه. فقال ان

منكم من يقاتل على تاویل القرآن كما قاتلت على تنزيله. فاستشر فنا

وفينا ابوبکر وعمر رضی الله عنہما فقال: لا، ولكنه خاصف النعل.

قال فجئنا بشره، قال فكانه قد سمعه (مسند احمد) قال الهیشمی رواه

احمد ورجاله رجال الصحيح غير فطر بن خلبفه وهو ثقة“۔ (۱)

”حضرت ابو سعید خدریؓ سے روایت ہے کہ ہم بیٹھے رسول اللہ صلی اللہ علیہ وسلم کا انتظار کر رہے تھے، پس رسول اللہ صلی اللہ علیہ وسلم از واج مطہراتؓ میں سے کسی

(۱) مسنـد احمد بن حنبل - حدیث ابی سعید الخدرا - ۱۸۲/۳ - ط: المکتب الاسلامی.

وایضاً رقم. ۱۲، ۱۱، ج. ۰۱ ص ۲۵۷ ط: دارالحدیث القاهرة .

مجمع الزوائد و منبع الفوائد - کتاب المناقب - مناقب علی - باب فی قتاله و من یقاتله - ۱۳۳/۹ -

ط: دار الكتاب العربي بيروت.

کے گھر سے باہر تشریف لائے۔ پس ہم آپ صلی اللہ علیہ وسلم کے ساتھ جانے کے لئے اٹھئے کہ آپ کا نعل مبارک ٹوٹ گیا۔ حضرت علی رضی اللہ عنہ اس کی مرمت کے لئے رک گئے۔ اور رسول اللہ صلی اللہ علیہ وسلم چل پڑے، ہم لوگ بھی آپ کے ساتھ چل پڑے۔ پھر آپ صلی اللہ علیہ وسلم حضرت علی رضی اللہ عنہ کے انتظار میں کھڑے ہو گئے۔ پس آپ نے ارشاد فرمایا کہ بے شک تم میں سے ایک شخص قرآن کی تاویل پر قہال کرے گا۔ جیسا کہ میں نے اس کی تنزیل پر قہال کیا ہے۔ پس ہم سب اس کے منتظر ہوئے کہ اس کا مصدق کون ہے؟ ہم میں حضرت ابو بکر و عمر رضی اللہ عنہما بھی تھے۔ آپ نے فرمایا اس سے تم لوگ مراد نہیں ہو۔ بلکہ وہ جوتا گا نہیں والا مراد ہے، ابو سعید خدری رضی اللہ عنہ فرماتے ہیں کہ ہم خوشخبری دینے کے لئے حضرت علی رضی اللہ عنہ کے پاس آئے تو ایسا محسوس ہوا گویا انہوں نے رسول اللہ صلی اللہ علیہ وسلم کا یہ ارشاد پہلے سے سن رکھا ہے۔

اس تفصیل سے حضرت علی رضی اللہ عنہ کے ارشاد کا مطلب واضح ہو جاتا ہے۔ کہ میں رسول اللہ صلی اللہ علیہ وسلم سے اس بارے میں سوال نہیں کرتا۔ اور یہ کہ آپ نے انکار فرمادیا تو مسلمان ہمیں کبھی نہیں دیں گے۔ کیونکہ اگر رسول اللہ صلی اللہ علیہ وسلم اس موقع پر یہ فرماتے (اور یہ فرمانا محض احتمال نہیں بلکہ یقینی تھا) کہ میرے بعد علیؑ کو خلیفہ نہ بنایا جائے بلکہ ابو بکرؓ کو خلیفہ بنایا جائے تو اس کا مقابلہ مفہوم تو یہی ہوتا کہ رسول اللہ صلی اللہ علیہ وسلم کے بعد خلیفہ بلا فصل حضرت علیؑ نہیں، لیکن لوگوں کو یہ غلط فہمی ہو سکتی تھی کہ علیؑ میں خلافت کی صلاحیت و اہلیت ہی نہیں، یا یہ کہ خلافت نبوت میں ان کا سرے سے کوئی حصہ ہی نہیں۔ اور آپ کے دور خلافت میں رسول اللہ صلی اللہ علیہ وسلم کے اسی ارشاد کو پیش کر کے لوگوں کو اس غلط فہمی میں ڈالا جا سکتا تھا کہ آپ صلی اللہ علیہ وسلم نے فرمایا تھا کہ ”میرے بعد علیؑ کو خلیفہ نہ بنانا“، یہ تھا غلط فہمی کا اندیشہ جس کی بناء پر حضرت علی رضی اللہ عنہ نے فرمایا کہ اگر اس موقع پر رسول اللہ صلی اللہ علیہ وسلم نے ہمیں روک دیا تو اندیشہ ہے کہ مسلمان اس کو ایک دائمی دستاویز بنالیں گے اور ہمیں خلافت کے لئے ناہل تصور کر لیا جائے گا۔ ظاہر ہے کہ یہ غلط فہمی، جس کا اندیشہ تھا نہ صرف مشائے نبوی صلی اللہ علیہ وسلم کے خلاف ہوتی۔ بلکہ

رسول اللہ صلی اللہ علیہ وسلم کے ان ارشادات کے ساتھ بدترین ظلم بھی ہوتا۔ جو آپ نے حضرت علی کرم اللہ وجہہ کے بارے میں ارشاد فرمائے ہیں۔

”ربنا اغفر لنا ولا خواننا الذين سبقونا بالايمان ولا تجعل في قلوبنا غلا

للذين امنوا ربنا انك رؤف رحيم۔“

كتبه: محمد یوسف لدھیانوی

بینات۔ جمادی الثانیہ ۱۴۰۲ھ

## تکفیر روافض پر چند شبہات کا ازالہ

ماہنامہ بینات جمادیں ۲۰۸۴ء کی خصوصی اشاعت "شمینی اور اثناء عشریہ کے بارے میں علماء کرام کا متفقہ فیصلہ" پر مشتمل تھی جو ہندو پاکستان کے اکابر علماء کے فتاویٰ اور گرامی قدر آراء پر بنی ٹھوس، مدلل اور ناقابل ان کا رحقائق کی حامل ایک تحقیقی و تاریخی دستاویز تھی۔ "بینات" کی اس خصوصی اشاعت کے دو ایڈیشن چند سی دنوں میں نایاب ہو گئے۔ قارئین کے بڑھتے ہوئے تقاضوں کے پیش نظر تیرالیہ یشن شائع کرنا پڑا۔ ادھر ہندوستان میں حضرت مولانا محمد منظور نعمانی مدظلہ کے خلوص و اخلاص اور دعوات صالحہ کا شمرہ کہ ہزاروں کی تعداد میں "الفرقان" اور پھر کتابی شکل میں اس عظیم تحقیقی کتاب نے "ایرانی انقلاب اور شمینی" سے بڑھ کر کام دکھایا۔ اس سے جہاں ابھی سب کی اولاد کو اپنی ردائے تاریخی تاریخی دکھائی دینے لگی وہاں کسری کے جانشین شمینی کے ایوان میں زلزلہ اور بھونچال سا آگیا۔ لہذا شیعہ لاہی نے اپنی خفتہ کو عفت میں تبدیل کرنے کی کوشش کرتے ہوئے ایک گمنام مفتی صاحب سے اپنی منشاء کا فتویٰ حاصل کر کے ایران اور پاکستان کے شیعی علاقوں میں اچھال کر سرخرو ہونے کی ناکام کوشش کی۔ "بینات" کے ایک قاری نے ذریہ غازی خان سے اس فتویٰ کی ایک کاپی بھیج کر تشفی چاہی تھی کہ حضرت مولانا محمد عاشق الہی مدظلہ کا جواب میسر آگیا جو انشاء اللہ اس سلسلہ کی تشکیل کے لئے تریاق ثابت ہو گا۔ (سعید احمد جمال پوری عُنْفی عنہ)

روافض کا فرقہ اپنے عہد اول سے اسلام اور مسلمان کا اور قرآن کا اور صحابہ رضی اللہ عنہم کا بہت بڑا دشمن رہا ہے مکاری اور ترقیہ کے ہتھیار سے مسلح ہونے کی وجہ سے عامۃ المسلمين بلکہ بہت سے علماء پر بھی ان کا کفر مخفی رہا۔ ہندوستان میں حضرت مولانا عبد الشکور لکھنؤی رحمۃ اللہ علیہ پہلے وہ شخص ہیں جنہوں نے گذشتہ صدی میں روافض کی کتابوں کا خوب و سچ مطابع کیا اور یہ یقین ہو جانے کے بعد کہ "فرقہ اثناء عشریہ" عقائد کفریہ رکھتا ہے، ان پر کفر کا فتویٰ دیا۔ بہت سے لوگوں کو ضرورت سے زیادہ احتیاط کی پاسداری ہے۔ وہ یہ کہتے ہیں کہ علی الاطلاق روافض کو کافرنہ کہا جائے کیونکہ ان کے بہت سے فرقے ہیں ہر ایک کا حال معلوم نہیں ہے۔ البتہ مقید کر کے یوں کہنا چاہئے کہ جو شخص تحریف قرآن کا یا حضرت جبریل علیہ السلام کے بھول کر غیر علی پر وحی لانے کا قائل ہو یا حضرت ابو بکر صدیق رضی اللہ عنہ کی صحابیت کا منکر ہو یا حضرت عائشہ صدیقہ رضی اللہ عنہا پر تہمت کو صحیح جانتا ہو وہ کافر ہے۔

درحقیقت شیعوں کے کفر یہ عقائد پر ان کے تقيہ نے پرده ڈال رکھا تھا جب کوئی شخص ان کے مذکورہ عقائد کے بارے میں گفتگو کرتا تو کہہ دیتے کہ یہ ہمارے عقیدے نہیں ہیں۔ ان کی کتابیں بھی زیادہ تر سامنے نہ آئی تھیں۔ دور حاضر میں ان کی کتابیں چھپ کر سامنے آگئی ہیں اور خمینی نے اپنی کتاب ”کشف الاسرار“ اور ”الحكومة الاسلامية“ میں واضح طور پر عقائد کفر یہ شائع کر دیئے ہیں جن لوگوں نے ان کو امام مانا وہ سب ان عقائد کفر یہ کو تسلیم کرنے کی وجہ سے کافر ہو گئے۔ ایران کے علاوہ دوسرے تمام ممالک کے شیعہ تقریباً سب ہی خمینی کو امام مان چکے ہیں۔ الا ماقل و شد۔ اور خمینی نے جو عقائد کفر یہ شائع کئے ان کی پورے عالم کے روافض میں سے کسی نے بھی تردید نہیں کی۔ یہ اس بات کی واضح دلیل ہے کہ تمام روافض ”ائنا عشریہ“ ان عقائد سے متفق ہیں۔

آج کل شیعوں کے بہت سے فرقے کہاں ہیں جو یوں کہا جائے کہ تمام روافض کو علی الاطلاق کافر کہنے سے اجتناب کیا جائے۔ پورے عالم میں اس وقت ان کے دو ہی فرقے ہیں۔ ایک فرقہ ”تفضیلی“ ہے جو یمن میں پایا جاتا ہے یہ لوگ حضرت علی کرم اللہ وجہہ کو دیگر تمام صحابہ کرام سے افضل جانتے ہیں۔ اور فروع میں فقہ شافعی پر عمل کرتے ہیں۔ اس بات سے کوئی کافر نہیں ہوتا۔ اگر چہ ان کا مسلک تفضیلی عام روایات حدیث کے خلاف ہے، اور اس فرقہ کا کوئی عقیدہ کفر یہ سامنے نہیں آیا۔ لہذا اس کو کوئی کافر بھی نہیں کہتا۔<sup>(۱)</sup>

دوسرافرقہ ”ائنا عشریہ“ جس کے عقائد کفر یہ بالکل واضح اور ظاہر ہیں۔ حضرت مولانا منظور نعمانی دامت برکاتہم مدیر اعلیٰ ماہنامہ ”الفرقان“، لکھنؤ کو اللہ تعالیٰ جزاً خیر دے جنہوں نے فرقہ ”ائنا عشریہ“ کے عقائد کفر یہ کی ان کی کتابوں سے نشان دہی فرمائی پھر ایک سوال مرتب فرمایا جس کا جواب مولانا حبیب الرحمن عظمی دامت برکاتہم العالیہ نے تحریر فرمایا ہے اور فرقہ ”ائنا عشریہ“ کو کافر قرار دیا ہے۔ ہندوپاک کے بڑے علماء اور مفتیان کرام نے اس پر اپنی تصدیق اور توثیقی دستخط ثبت فرمادیئے ہیں۔ یہ مجموعہ دونوں ملکوں (ہندوپاک) میں شائع ہو چکا ہے۔ روافض کی طرف سے اب تک کوئی ایسی بات کسی فرد یا ادارہ یا انجمن

(۱) رد المحتار - کتاب الجهاد - باب المرتد - مطلب علم فی حکم ساب الشخین - ۲۳۷/۳.

نے شائع نہیں کی کہ یہ ہمارے عقائد نہیں ہیں اور جب تک کوئی فرقہ، فرقہ اثناء عشریہ سے مسلک رہے گا، ان عقائد کفریہ سے برآت ظاہر نہیں کر سکتا ورنہ وہ اپنے دین سے ہاتھ دھو بیٹھے گا۔

مذکورہ بالافتوحی اور اس کی توثیقات اور تصدیقات کے طبع ہونے کے بعد ایک صاحب کو اظہار حق کا جوش آیا۔ یہ صاحب احمد علی سعید ہیں جن کو دارالعلوم دیوبند کا مفتی اعظم ظاہر کیا گیا ہے ان کا حالیہ فتویٰ رسالہ ”توحید“ تہران میں ایرانی حکومت نے شائع کیا ہے۔ اس فتویٰ میں تحریر کیا ہے کہ روافض پر علی الاطلاق کفر کا فتویٰ لگانا غیر شرعی جسارت ہے۔ لیکن ساتھ یہ بھی لکھا ہے کہ فقهاء نے تصریح کی ہے کہ جوان ضروریات دین کا منکر ہو جو نصوص معلومہ سے ثابت ہیں۔ اس پر کفر کا فتویٰ لگایا جائے گا اور یہ بھی لکھا ہے کہ جس کا عقیدہ ہو کہ حضرت جبریل علیہ السلام نے وحی کے لانے میں غلطی کی ہے یا حضرت ابو بکر صدیق رضی اللہ عنہ کی صحبت رسول کا قائل نہ ہو یا عائشہ صدیقہ رضی اللہ عنہا پر بہتان تراشی کرتا ہو تو ایسا عقیدہ رکھنے والے پر کفر کا حکم لگایا جائے گا۔ نیز یہ بھی لکھا ہے کہ تمام شیعوں کا عقیدہ یہ نہیں۔

مفتی صاحب موصوف کو روافض سے ضرورت سے زیادہ حسن ظن ہے حالانکہ جو روافض فرقہ ”اثناء عشریہ“ سے متعلق ہیں (اور علی الاطلاق ان ہی کو شیعہ کہا جاتا ہے)۔ ان میں سے کوئی شخص بھی مذکورہ بالاعقائد سے بیزاری ظاہر کرنے والا نہیں ہے جب سے روافض کو علی الاطلاق کا فر کہا گیا ہے اور حضرت مولانا حبیب الرحمن صاحب کا فتویٰ مع تصدیق علماء حق روافض کی تکفیر کے بارے میں شائع ہوا ہے اس کو تقریباً ایک سال گزر رہا ہے۔ کسی شیعہ نے بھی یہ اعلان نہیں کیا کہ ہم ان عقائد سے بُری ہیں۔ اگر شیعہ ان عقائد سے بیزار ہیں تو اسی رسالہ توحید ہی میں احمد علی صاحب کے فتوے کے ساتھ ہی ان عقائد سے اپنی بیزاری شائع کر دیتے جن کی وجہ سے ان پر کفر کا فتویٰ عائد کیا گیا۔ مفتی صاحب موصوف نے تحریر فرمایا کہ ”جن روافض کا یہ عقیدہ ہے وہ اقل قلیل ہیں“۔ مفتی صاحب کی یہ بات غلط ہے کیونکہ فرقہ اثناء عشریہ کا ہر فرد ان عقائد کا حامل ہے اگرچہ وہ اظہار نہیں کرتا لیکن قرآن واضح سے یہ بات محقق ہے کہ ان سب کے یہی عقائد ہیں۔ مفتی صاحب نے خود بھی یہ بات تحریر فرمائی ہے کہ قرآن واضح سے مفتی کو جب یہ معلوم ہو جائے کہ کس کا یہ عقیدہ ہے تو کفر کا فتویٰ اس کے بارے میں دے سکتا ہے۔

مفتی صاحب موصوف کا یہ فرمانا کہ ”جن کے عقائد کفریہ ہیں وہ اقل قلیل ہیں“، تعجب خیز ہے۔ کیا

مفتی صاحب پورے عالم کے روافض سے مل کر اور ہر اک کا عقیدہ معلوم کر کے یہ بات لکھ رہے ہیں۔ یا رجما بالغیب یہ ارشاد فرمائے ہیں؟

جناب مفتی صاحب نے ”شرح فقہ اکبر“ سے یہ بات بھی نقل کی ہے کہ اگر کسی کے کلام میں احتمال کفر کے ہیں اور ایک احتمال اس کی نفی کا ہے تو کفر کا فتویٰ نہیں لگانا چاہئے۔ مفتی صاحب نے اپنی بات کو موید کرنے کے لئے اس عبارت کو بے جا پیش کیا ہے اور اس کا غلط سہارا لیا ہے۔ جن عقائد کی بنیاد پر حضرات اکابر نے روافض پر کفر کا فتویٰ لگایا ہے ان میں سے کسی ایک میں بھی غیر کفر کا ایک فیصد بھی احتمال نہیں ہے جو شخص یہ کہتا ہو کہ قرآن محرف ہے اس میں کفر ہی کفر ہے۔ ایمان کا کوئی سا احتمال مفتی صاحب کو نظر آ رہا ہے۔

اس زمانہ میں اعلیٰ میں بہت سے مفتی دشمنوں کے آله کارہن جاتے ہیں۔ اس وقت جناب احمد علی صاحب نے اپنا فتویٰ لکھ کر ابل حق کے فتویٰ کی تردید کرنے کی بے جا جسارت کی ہے۔ روافض کے ہاتھ میں انہوں نے ایک بہت بڑا ہتھیار دے دیا تاکہ وہ ملکر یہن کو نلطی پر بتائیں پھر فتویٰ بھی دارالعلوم دیوبند کے مفتی اعظم کی طرف سے منسوب ہے حالانکہ یہ صاحب دارالعلوم دیوبند قائم کر دو، حضرت مولانا قاسم نانا توی قدس سرہ کے مدرسہ میں نہ مدرس ہیں نہ مفتی ہیں مفتی اعظم تو کیا ہوتے۔

روافض، ابل سنت کو ان کے اکابر کوحتی کہ حضرات صحابہ کرام تک کوہا فر کہتے ہیں جن میں حضرات خانقا، ثلاش حضرت ابو بکر، حضرت عمر اور حضرت عثمان رضی اللہ عنہم بھی ہیں بلکہ وہ حضرت رسول کریم صلی اللہ علیہ وسلم پر بھی یہ تہمت رکھتے ہیں کہ آپ نے العیاذ باللہ حضرت ابو بکر و عمر رضی اللہ عنہما کے ذرستے امت کو اللہ تعالیٰ کا پیغام نہیں پہنچایا جو حضرت علیؓ کی خلافت سے متعلق تھا۔ جو لوگ رسول اللہ صلی اللہ علیہ وسلم پر کہتے ہوں کوئی تاویل والا مفتی ان کو کہاں تک دائرہ اسلام میں رکھ سکتا ہے؟ شیعہ خود اپنے اقرار سے حضرت رسول اللہ صلی اللہ علیہ وسلم کے دین پر نہیں ہیں۔ ابل سنت الحمد للہ اسی دین پر ہیں جو رسول اللہ صلی اللہ علیہ وسلم، اللہ تعالیٰ کی طرف سے لائے اور وہی حقیقتاً دین اسلام ہے، روافض کا اپنا بنایا ہوا خود ساختہ دین وہ ہے جسے وہ حضرات ائمہ ابل بیت علیہم الرحمۃ والرضوان کی طرف منسوب کرتے ہیں۔

جب وہ دین محمدی صلی اللہ علیہ وسلم پر ہیں بھی نہیں اور وہ ابل سنت کا دین اور اپنا دین الگ الگ

بتاتے ہیں۔ اہل سنت کو کافر کہتے ہیں تو علماء اہل سنت نے اگر ان کو دائرہ اسلام سے خارج بتا دیا تو کونسی غلطی کی؟ روافض کو اس پر ذرا بھی افسوس نہیں ہے کہ وہ اہل سنت کے اس دین پر نہیں ہیں جو رسول اللہ صلی اللہ علیہ وسلم کا دین ہے ان کو تو اپنے خود ساختہ دین پر فخر ہے وہ تو اہل سنت کے دین کو اختیار کرنے کو تیار نہیں اور ہمارے مفتیان کرام میں جوان کو خواہ مخواہ دائرہ اسلام میں داخل کرنے کی بے جا کوشش میں لگے ہوئے ہیں۔ مفتی احمد علی صاحب کسی شیعہ سے یہ کہلوادیں کہ میرا دین وہی ہے جسے حضرت خاتم النبیین صلی اللہ علیہ وسلم لے کر آئے تھے۔ اس کے بعد ان کے ”داخل فی الاسلام“ ہونے کی بات کریں، روافض صاف یوں نہیں کہتے کہ ہمارا دین اسلام نہیں ہے لیکن عقائد کفریہ کی وجہ سے ان کا دعواۓ اسلام غلط ہے۔ یوں تو قادیانی بھی اپنے آپ کو مسلمان کہتے ہیں حالانکہ ختم نبوت کے منکر ہیں۔ ان کو پاکستان قومی اسمبلی میں ہر فرقہ اور ہر جماعت نے کافر قرار دے دیا وہ پھر بھی یہ کہہ رہے ہیں کہ ہم مسلمان ہیں۔ اس زبردستی کے دعویٰ کا اس دنیا میں علاج ہو جاتا اگر کسی جگہ اسلامی قانون کا نفاذ ہوتا اب تو آخرت ہی میں ان کے کفر کی سزا ملے گی، جوابد ہی ہوگی۔

درحقیقت ان آخری سات آنھ سال میں جس طرح کھل کر روافض کا کفر سامنے آیا ہے۔ اس سے پہلے بھی اس قدر واضح ہو کر سامنے نہیں آیا تھا۔ کچھ عجب نہیں کہ سمجھدار شیعہ، خمینی کی امامت کو شیعوں کے لئے اس اعتبار سے بہت زیادہ ضرر رساں اور خطرناک قرار دے رہے ہوں کہ اس کی باتوں اور کتابوں سے اہل سنت پر روافض کا کفر پوری طرح عیاں ہو گیا جواب تک تقیہ کے غلیظ حجاب میں مستور تھا۔

ساری دنیا کو معلوم ہے کہ روافض تمام صحابہ مہاجرین و انصار کو کافر کہتے ہیں اور یہ بھی سب کو معلوم ہے کہ ان کی ہر مجلس تبرہ اپر ختم ہوتی ہے، جو شخص مہاجرین و انصار کو کافر کہتا ہے وہ قرآن مجید کی تصریح ”رضی اللہ عنہم و رضوا عنہ“ کو جھٹاتا ہے، جو سورۃ توبہ میں موجود ہے۔

اور حقیقت یہ ہے کہ شیعوں کو تحریف قرآن کا اسی لئے قائل ہونا پڑا کہ وہ مہاجر و انصار کے کفر کے قائل ہیں۔ ان کو ایک کفر نے دوسرے کفر میں دھکیل دیا۔ مفتی احمد علی کسی شیعہ سے یہ کہلوادیں کہ مہاجرین و انصار اصل ایمان تھے اور اللہ تعالیٰ ان سے راضی ہے۔ اگر مفتی صاحب انکو کافر کہنے کو تیار نہیں تو کیا وہ تصریح قرآن کی تکذیب کی وجہ سے عند اللہ کافرنہ ہوں گے؟

ہم شیعوں کو بھی دعوت فکر دیتے ہیں۔ ان میں سے ہر شخص غور کرے کہ میں سیدنا محمد رسول اللہ صلی اللہ علیہ وسلم کے دین پر ہوں یا نہیں؟ ابو بکر و عمر رضی اللہ عنہما، تمام مہاجرین و انصار جیسے بھی ہوں اللہ تعالیٰ کا ان کا معاملہ ہے تم اپنے ایمان کی تو فکر کرو۔ کیا بارہ اماموں کا عقیدہ رسول اللہ صلی اللہ علیہ وسلم سے منقول ہے؟ کیا ان اماموں کے معصوم ہونے کے بارے میں رسول اللہ صلی اللہ علیہ وسلم نے کچھ ارشاد فرمایا؟ کیا ترقیہ اور تبریز کی تعلیم رسول اللہ صلی اللہ علیہ وسلم نے دی ہے؟ غور کریں اور خوب کریں اور یہ بھی بتائیں کہ رسول اللہ صلی اللہ علیہ وسلم دنیا سے اپنے مقصد میں کامیاب ہو کر تشریف لے گئے یانا کام۔ شیعہ کامیابی والی بات نہیں کہہ سکتے کیوں کہ ان کے نزدیک چار پانچ کے علاوہ سب صحابہ کافر تھے اور ان کا یہ بھی عقیدہ ہے کہ حضرت رسول اکرم صلی اللہ علیہ وسلم، حضرت علی رضی اللہ عنہ کی خلافت کا اعلان نہ کر سکے۔ اگر شیعوں کی یہ بات مان لی جائے تو رسول اللہ صلی اللہ علیہ وسلم کی محنت رائیگاں گئی۔ شیعوں کی اس بات سے آیت قرآنی "لی ظهره علی الدین کلہ" کی تکذیب لازم آتی ہے۔ ہم خیر خواہانہ طور پر شیعوں کو غور و فکر کی دعوت دیتے ہیں۔

فتویٰ کا تعلق تو روافض کی تکفیر سے تھا لیکن جناب احمد علی صاحب حرم شریف کے فساد کو بھی درمیان میں لے آئے جو وہاں ۷۲۰ھ کے حج کے موقع پر ہوا۔ تحریر فرماتے ہیں کہ "رہی یہ بات کہ ایران کے شیعوں نے حرم شریف میں فساد کیا۔ اگر یہ بات صحیح ہی ہو کہ انہوں نے فساد کیا ہے تو اس فعل کی وجہ سے بھی ان پر کفر کا فتویٰ کسی طرح بھی عائد نہیں ہوتا"۔ معلوم ہوتا ہے کہ شیعوں نے یہ بات احمد علی صاحب سے لکھوائی ہے مفتیان کرام نے اس فساد کی وجہ سے ان کو کافر نہیں کہا۔ ان کی وجہ کفر اور ہیں جو فتویٰ میں ذکر کی گئی ہیں۔

جناب احمد علی صاحب نے اول تو شیعوں کو فساد سے بری کرنے کے لئے مذکورہ بالاعبارت میں یہ الفاظ لکھ دیئے ہیں کہ "اگر یہ بات صحیح ہی ہو، کہ انہوں نے فساد کیا"، پھر یہ تحریر فرمایا کہ "اب حرم میں جو کچھ ہوا کس نے پہل اور ابتداء کی، اس کے مقاصد کیا تھے اور کس نے دفاع کیا اسکو تو صحیح طور پر دونوں حکومتیں ہی جانتی ہیں (الی ان قال) کیسے کہا جائے کہ اس میں سنی مسلمان شریک نہیں تھے اس لئے کہ ایران میں صرف شیعہ ہی نہیں بنتے، سنیوں کی بھی لاکھوں کی تعداد ہے۔ کیا ان میں سے کوئی حج کو نہیں گیا تھا اور اس میں شریک نہیں تھا؟

مفتی صاحب نے خواہ مخواہ ایسے احتمالات پیدا کئے ہیں جن سے شیعوں کا حاجج پر حملہ آور ہونا اور ”البلد الامین“ میں فساد برپا کرنا محض ایک مشکوک سی بات ہو کر رہ جاتی ہے جس سے بڑی حد تک شیعوں کا دامن فساد اور قتل و قتال سے پاک ہو جاتا ہے۔ یا وہ لوگ جنہوں نے ان سے فتویٰ لکھوایا اور صحیح حال اللہ تعالیٰ ہی کو معلوم ہے لیکن انہوں نے دانستہ یا نادانستہ طور پر جو شیعوں کی حمایت کی ہے وہ جسارت بے جا ہے۔

مختلف ممالک کے حاجج موقع پر حاضر تھے جنہوں نے آنکھوں دیکھا حال بیان کیا ہے خواہ مخواہ ان کی آنکھوں میں دھول جھونکی جا رہی ہے اور جھوٹی شقیں نکال کر انکو جھوٹا اور روافض کو شروع فساد سے بری قرار دیا جا رہا ہے۔ ایرانی شیعہ تقریباً اٹھارہ سال سے حج کے نام پر حریم آتے رہے ہیں اور شروع فساد کرتے رہے ہیں۔ جناب احمد علی صاحب نے ممکن ہے اس لمبی مدت میں حج نہ کیا ہو اگر حج کیا ہو تو شیعوں کی حرکات سے صرف نظر کر گئے ہوں۔ ورنہ ایسی بات نہ لکھتے۔ بلاشبہ ایران میں اہل سنت والجماعت رہتے ہیں۔ اول تو ان کی تعداد بہت ہی کم ہے۔ پھر جو حج میں تھوڑے سے آتے رہے ہیں وہ تو دوسرے مسلمانوں کی طرح صرف حج کرنے آتے ہیں۔ شیعوں کے ساتھ کسی سال بھی انہوں نے شروع فساد اور نعرہ بازی میں شرکت نہیں کی۔ احتراق کو بہا برس سے ہر سال حج کی سعادت نصیت ہوتی ہے۔ شیعوں کا شروع فساد ہر سال سامنے آتا تھا۔ لیکن سعودی حکومت قصد اطراح دے جاتی تھی اور چشم پوشی سے کام لیتی تھی۔ جب سر سے پانی اونچا ہو گیا تو حکومت سعودی کو وہ اقدام کرنا پڑا جس کی ذمہ داری ان پر آتی تھی۔

شیعہ قرآن کو توان نہیں ورنہ ”سورۃ حج“ کی آیت (وَمَن يَرْدِ فِيهِ بِالْحَادِ بِظُلْمٍ نَذْقَهُ مِنْ عَذَابِ الْيَمِ) (الحج: ۲۵) کو سامنے رکھتے اور وہ حرکت نہ کرتے جو انہوں نے مکہ معظمہ میں ۷۲۰ کے حج میں کی۔ آخر حج کے موقع پر چاقو اور چھری لے کر جاؤں نکالنا حج کا کون سار کن ہے؟۔

مفتی احمد علی صاحب ہی اس عقدہ لا نیخل کو حل کر سکتے ہیں۔ فتویٰ کے آخر میں احمد علی صاحب نے لکھا ہے کہ ”موجودہ وقت میں جو کچھ ہے مفاد پرستوں اور اقتدار پرستوں کا ایک نیا فتنہ ہے“۔ ہمارے نزدیک احمد علی صاحب کا فتویٰ کچھ اس انداز کا ہے کہ انہیں مفاد پرستوں نے استعمال کر لیا ہے اور اہل کفر کے کفر ظاہر ہو جانے کے بعد انکو دائرہ اسلام میں داخل کرنے کی ضد کرنا یہ ایک مستقل فتنہ ہے۔ اللہ ہم سب پر حرم فرمائے اور شیعہ کے مکائد اور دسائیں سے محفوظ رکھے۔ یہ بات قابل سوال ہے کہ ”دیوبند“ کا لکھا ہوا

فتاویٰ ایران کیسے پہنچا اور وہاں کیسے چھپا اور وہاں کے رسالہ میں چھپنے کے لئے کس نے دیا اور یہ فتویٰ ہندوستان کے جرائد میں کیوں نہ آیا؟ - فالی اللہ المستکی و هو المستعان.

بشكريه: ماہنامہ الفاروق کراچی صفر ۱۳۰۹ھ

کتبہ: محمد عاشق الہی بلند شہری

بینات-رجب المربج ۱۳۰۹ھ

## سنی، شیعہ اور اسما عیلی اتحاد کی تحریک

### ایک تنقیدی جائزہ

کیا فرماتے ہیں علمائے دین و مفتیان شرع متین درج ذیل دو ورقی پمپلٹ کے بارے میں جس کا عنوان ہے ”سنی، شیعہ اور اسما عیلی اتحاد“، اس پمپلٹ کے مندرجات کچھ یوں ہیں۔

”ہم سب“ ”سنی، شیعہ اور اسما عیلی“، ایک اللہ، ایک رسول ﷺ اور ایک قرآن مجید پر ایمان رکھتے ہیں، ”نار درن ایریا“، میں ہم سب کا تعاون اور محبت مذوق سے مثالی رہا ہے، ہم ایک دوسرے کی عبادت گاہوں میں اپنی اپنی نمازیں ادا کرتے رہے ہیں لیکن گزشتہ چند ماہ سے اسلام دشمن سازشوں کے جال میں پھنس کر ہمارے درمیان جو قتل و غارت ہوئی ہم سب اس پر شرمندہ اور معدرت خواہ ہیں۔

محترم علامہ عارف الحسینی کے قتل کی تفتیش اور ملزم کی گرفتاریوں سے ہم سب کو یقین مکرم ہو گیا ہے کہ جس طرح ایک ملزم نے افغانستان سے ۲۶ لاکھ روپے کے عوض جناب علامہ عارف الحسینی کو قتل کیا ہے اسی طرح افغانستان اور روسی سازشوں کے تحت ملک کے اس انتہائی اہم اور حساس سرحدی علاقے میں بھائیوں کو بھائیوں سے لڑایا گیا ہے۔

خلافے راشدین کے خلاف بہتان طرازیاں اور امام باڑے یا جماعت خانے کا جلا یا جانا سب کچھ گھناؤنی سازش کا نتیجہ تھا جس کا ہم سب شکار ہوئے ہم سب اپنی اپنی غلطیوں پر نا دم اور شرمندہ ہیں اور ایک دوسرے کو کھلے دل سے معاف کر کے گلے لگاتے ہیں، قرآن مجید میں دوسرے مذاہب کے بتوں تک کوبرا کہنے سے منع کیا گیا ہے کہ وہ جواب میں اللہ کو برا کہیں گے، افواہیں یہاں تک پھیلی ہوئی ہیں کہ ہم میں سے بعض مکاتب فکر نے قرآن مجید میں تحریف کی

سازش کی ہے تاکہ ہم کو ایک دوسرے سے بذلن کر کے لڑایا جاسکے ہم سب مشترک طور پر یہ اعلان کرتے ہیں کہ قرآن مجید کی تحریف کرنے والا بھی اسلام کے دائرة سے خارج ہے۔

۱: دشمنان اسلام اور پاکستان کو منہ توڑ جواب دینے کے لئے ہم سب نے فیصلہ کیا ہے کہ تمام مساجد، امام باڑے اور جماعت خانوں کے دروازے سب سنی، شیعہ اور اسماعیلیوں کے لئے کھلے رہیں گے کسی بھی مکتب فکر کا مسلمان کسی بھی عبادت گاہ میں جا کر اپنے مسلک سے نماز ادا کر سکتا ہے۔

۲: قرآن مجید میں تحریف کے الزام کو رد کرنے کے لئے ضروری ہے کہ زیادہ سے زیادہ مساجد میں، امام باڑوں اور جماعت خانوں میں قرآن مجید کے مخلوط مدارس قائم کئے جائیں جہاں سب مکاتب فکر کے بچے، بڑے قرآن مجید پڑھیں۔

۳: خلفائے راشدین پر تبر ابھیجنے والوں کا محاسبہ خود شیعہ برادری بھی کرے گی اور سنی حضرات پر امن عزاداری کو یقینی بنانے میں پوری مدد دیں گے کیونکہ کسی کے بھی بزرگوں یا شعائر مذہب کی تفحیک لازماً کشیدگی پیدا کرے گی۔

۴: اگر آپ اپنی آبادی کی مساجد، امام باڑے، جماعت خانے میں قرآن مجید کا مخلوط مدرسہ قائم کرنا چاہیں تو ہم ہر طرح کامالی اور اخلاقی تعاون پیش کریں گے۔

۵: اگر آپ اپنی آبادی کی مسجد را امام باڑے / جماعت خانے میں ڈپنسری قائم کرنا چاہیں تب بھی ہماری ممکنہ امداد حاضر ہے۔

۶: کسی بھی مکتب فکر کے لوگوں کو دوسرے مکتب فکر سے کوئی شکایت پیدا ہو تو وہ راست اقدام سوچنے کے بجائے زیر تنخیلی سے رابطہ کریں تاکہ متعلقہ مکتب فکر کے بزرگوں سے مل کر شکایت کنندہ کی تکلیف دور کی جاسکے۔

یقین کیجئے کہ ہر مکتب فکر کے بزرگ انتہائی دردمند اور خداخویں والے لوگ ہیں اس کے ثبوت میں ہم علی آباد (ہنزہ) میں مسجد قبا کی مثال پیش کرتے ہیں جہاں اسماعیلیوں کی شکایت پر سنی منتظمین نے فوراً امام مسجد کو علیحدہ کر دیا اسی طرح علامہ آغا حامد، دشمنان اسلام کی سازشیں ناکام

بنانے اور اخوت و روزداری کی فضاء کے لئے بے چین ہیں، ہم سب کو دشمنان اسلام کے سامنے مذاق نہیں بننا چاہیے ”اور مل کر اللہ کی رسی کو مضبوطی سے پکڑواور متفرق نہ ہو جاؤ“، القرآن

### آفتاب احمد مشتمی

(کنویز) سنی شیعہ اسما عیلی اتحاد کمیٹی

جمعیت تعلیم القرآن، فورٹ لیس اسٹیڈیم، لاہور کینٹ  
مندرجہ بالا پمفلٹ کی عبارت کے مضمون، تحریک اور ایسے عمل پر کیا حکم ہے؟ مزید یہ کہ جو صاحب ایسے امور کو لے کر چلے اور رجوع نہ کرے اس کا کیا حکم ہے؟

سائل: صغیر احمد (حال وارد کراچی) ۸۷، انارکلی لاہور

## اجواب باسمہ تعالیٰ

مسلسلہ پمفلٹ ”سنی، شیعہ اسما عیلی اتحاد“ کے مضمون کا حکم بیان کرنے سے قبل یہ ضروری ہے کہ تین امور کا تذکرہ ہو جائے تاکہ اس پمفلٹ کے بارے میں ایک عام آدمی کو بھی نتیجہ اخذ کرنے میں سہولت ہو اور وہ امور ثلاشہ یہ ہیں:

۱: فرقہ شیعہ و فرقہ اسما عیلیہ آغا خانی کے مختصر عقائد اور پھر اہلسنت کے عقائد سے موازنہ۔

۲: اس پمفلٹ کے مندرجات پر نقد و تبصرہ۔

۳: اتحاد کے لئے شرائط۔

آخری امر کا تذکرہ اس لئے ضروری ہے کہ عام لوگوں کا تاثر یہ ہے کہ اختلاف چھوٹے طبقے کے پیدا کردہ ہیں ہر طبقہ کے بڑے اس بات کے متنبی ہیں کہ اتفاق و اتحاد رہے۔

### شیعہ کے عقائد

ان کے بنیادی ”عقائد ثلاشہ“ یہ ہیں:

۱- عقیدہ امامت:

اس کا مطلب یہ ہے کہ جیسے انبیاء کرام علیہم الصلوٰۃ والسلام ”میتوث من اللہ“ (اللہ تعالیٰ کی طرف

سے بھیجے ہوئے) ہوتے ہیں ایسے ہی "ائمہ موصومین" بھی، ان پر وحی نازل ہوتی ہے اور ان کو حسب منشاء قرآن پاک میں تبدیلی کرنے کی اجازت ہوتی ہے۔ (العیاذ بالله تعالیٰ)

### ۲-بغض صحابہ:

ان کا دوسرا بڑا عقیدہ یا اصول صحابہ کرام رضی اللہ عنہم سے بغض و عداوت ہے ان کے نزدیک تمام صحابہ کرام رضوان اللہ عنہم اجمعین مساواۃ حضرات مقداد، ابوذر غفاری، اور سلمان فارسی رضی اللہ عنہم کے بعد وصال النبی ﷺ مرتد ہو گئے تھے اور ان تین حضرات نے بھی بشمول حضرت علی رضی اللہ عنہ کے طوعاً و کرہاً ایک مرتد حضرت ابو بکر رضی اللہ عنہ کی بیعت کر لی تھی۔ (العیاذ بالله)

### ۳-تحریف قرآن:

تمیرا بنیادی عقیدہ جو پہلے دو کا نتیجہ ہے وہ ہے تحریف قرآن، ان کے نزدیک موجودہ قرآن حضرت عثمان رضی اللہ عنہ کا تحریف کردہ ہے۔ (العیاذ بالله) اور اصلی قرآن ائمہ کے پاس اباً عن جدِ منتقل ہوتا رہا ہے اور اب امام مهدی کے پاس ہے اس کے چالیس پارے ہیں وہ ایک غار "سر من راہ" میں اس قرآن کو لئے بیٹھے ہیں، اپنے ظہور کے بعد اس کو لا کیں گے اور نافذ کریں گے۔<sup>(۱)</sup>

مزید تفصیل کے لئے مذکورہ کتاب کے علاوہ "بینات" کا خصوصی نمبر، مولانا محمد منظور نعمانی مدظلہ کی کتاب "ایرانی انقلاب" اور شاہ عبدالعزیز کی کتاب "تحفہ اشنا عشریہ" کا مطالعہ فرمائیں۔

### اسماعیلیوں کے عقائد

اسماعیلیوں کے عقائد شیعہ ہی کی طرح ہیں بلکہ ان سے بھی کچھ آگے ہیں۔ اسی بناء پر بعض شیعہ نے بھی ان کو اپنے میں شمار کرنا مناسب نہیں سمجھا۔ ان کے عقائد کو بھی ہم مذکورہ بالا انداز سے لے لیتے ہیں۔

### ۱-عقیدہ امامت:

آغا خانی اپنے "امام حاضر" کو صرف موصوم ہی نہیں مانتے بلکہ یہ بھی مانتے ہیں کہ ان کا امام

(۱) ماخواز اخلاف امت اور صراط مستقیم مؤلفہ حضرت مولانا محمد یوسف لدھیانوی رحمہ اللہ علیہ ۱۶ تا ۲۲ - ط: بینات

حاضر ہے، خدا کا مظہر ہے خدا تعالیٰ اپنی تمام الہی طاقتوں کے ساتھ یکے بعد دیگرے امام حاضر میں حلول کرتا ہے اس لیے ان کے نزدیک امام حاضر ہی خدا ہے وہی مستحق دعا و عبادت ہے۔

درج ذیل عبارت میں اسی عقیدہ کا اظہار ہے:

”اس کلچر میں خداوند عالم کا ظہور انسانی جسم میں ہے اور وہ ساری روحوں

کا شہنشاہ ہے یعنی وہ امام حاضر ہے۔“ (۱)

### ۲- بعض صحابہ:

اس عقیدہ میں امام عیلی بھی شیعہ ہی کی طرح ہیں کیونکہ وہ بھی اکابر اصحاب ثلاثہ کو غاصب، ظالم اور خائن کہتے ہیں (العیاذ بالله تعالیٰ)

### ۳- تحریف قرآن:

ان کے نزدیک بھی قرآن پاک میں معاذ اللہ حضرت عثمانؓ نے تحریف کی ہے اصل قرآن تو چالیس پارے ہیں تو موجودہ اور باقی دس پارے امام حاضر کی زبان ہے (العیاذ بالله تعالیٰ) (۲) ہم نے مذکورہ دونوں فرقوں کے تین بنیادی عقیدوں کا تو ذکر کیا ہے لیکن کلمہ کانبیں کیونکہ وہ تو عقیدے کا مظہر ہی ہوتا ہے لہذا اب طرداً للباب اس کا بھی ذکر کئے دیتے ہیں۔

### شیعہ کا کلمہ:

”لا إله إلا الله محمد رسول الله على ولی الله وصی رسول

الله و خلیفته بلا فصل۔“

یہ کلمہ ”دینیات برائے جماعت نہم و دهم“ کے جدا شیعہ نصاب۔ جاری کردہ حکومت پاکستان سے لیا گیا ہے لیکن انہی کا کلمہ ایرانی رسالہ ”وحدت اسلامی“ کے سالنامہ ۱۹۸۳ء میں یوں درج ہے:

”لا إله إلا الله محمد رسول الله على ولی الله خمینی حجة الله۔“

(۱) گناب برہم پرکاش۔ ص: ۲۹۶۔

(۲) مائنوز از مجموع اشاعت نفت روزہ تکمیر شمارہ ۵ فروری تا جولائی ۱۹۸۸ء۔

## اسما عیلی کلمہ:

”اَشْهَدُ اَنْ لَا إِلَهَ اِلَّا اللَّهُ، وَاشْهَدُ اَنَّ مُحَمَّداً رَسُولُ اللَّهِ،

وَاشْهَدُ اَنَّ عَلَى اللَّهِ“<sup>(۱)</sup>.

آغا خانیوں کے عقائد کی تفصیل کے لیے ڈاکٹر زاہد علی کی تالیف ”ہمارے اسماء عیلی مذہب کی حقیقت اور اس کا نظام“ کا مطالعہ کافی ہے۔ مذکورہ ڈاکٹر صاحب خاندانی طور پر اسماء عیلی تھے۔ لیکن بفضل اللہ تعالیٰ ہو کر اسلام کے کامل اور صحیح مبلغ ہو گئے تھے۔

اب دوسری طرف اہل سنت کے ہاں نہ تو عقیدہ تحریف قرآن ہے اور نہ بعض صحابہ رضی اللہ عنہ اور نہ ہی امامت کا مذکورہ تصور بلکہ یہ سب چیزیں ان کے نزدیک دائرة اسلام سے خارج کرنے والی ہیں۔ ان کے ہاں صحابہ کرام رضوان اللہ علیہم اجمعین مثل الاجوام ہیں ان کی اقتداء ہی میں ہدایت مضمرا ہے۔ وہ موجودہ قرآن پاک ہی کو منزل من اللہ جانتے ہیں اور اسی بناء پر ان کے ہاں بنیادی عقیدہ توحید و رسالت کا ہے، اور تمام صحابہ علی حسب المراتب شرف صحابیت سے مشرف ہونے کے باعث ان کے سر کے تاج ہیں۔

لہذا یہ بات ثابت ہوئی کہ اہلسنت کے ساتھ ان دونوں گروہوں کا اختلاف اصولی ہے اور کفر و اسلام کا اختلاف ہے کوئی فروعی اختلاف نہیں کیونکہ تحریف قرآن کا قائل اور حضرت ابو بکر صدیق رضی اللہ عنہ کی صحابیت کا منکر باجماع اہل اسلام کا فر ہے۔ یہاں ایک بات کا تذکرہ مفید ہو گا وہ یہ کہ جب امت مسلمہ قادیانیوں کو ایک مرزا کے نبی مانتے پر کافر و مرتد کہتی ہے تو شیعہ اور آغا خانی تو بطریق اولی اس کے مستحق ہوں گے کیونکہ وہ تو بارہ اماموں کو نبی بلکہ ان سے بھی بڑھ کر مانتے ہیں۔

اگر کسی خیرخواہ کو یہ اشکال ہو کہ وہ تو ان عقائد سے برآت کا اظہار کرتے ہیں تو اس سلسلہ میں واضح ہو کہ ان دونوں فرقوں کے مذہب کا بنیادی جزو ہے ”تقبیہ“، جس کے معنی ہیں ”اپنے عقائد کو چھپانا“، تو وہ اس اظہار برآت میں اسی ”تقبیہ“ سے کام لیتے ہیں، ویسے بھی جب کوئی شخص کسی مذہب کا تبعیج و پیروکار ہے تو اس کی بات کا اعتبار نہیں ہوتا بلکہ اس مذہب کے ائمہ و مجتہدین کی بات دیکھی جاتی ہے، لہذا مذکورہ دونوں

(۱) ماخوذ از مجموع اشاعت هفت روزه تکمیر

فرقوں کے اماموں اور بڑے علماء کی باتوں کو دیکھا جائے گا جیسا کہ صاحب "اصول کافی"، جس کے بارے میں ملت شیعہ کا خیال ہے کہ اس نے گیارہویں بارہویں امام کا زمانہ پایا ہے یا موجودہ دور میں ٹھیکی اور پیشوں "ملا باقر مجلسی" اگر کوئی ان سے برأت کا اظہار کرے تو وہ شیعہ یا اسماعیلی ہی نہیں اور اس کا ان کی طرف اپنے آپ کو منسوب کرنا صحیح نہیں لہذا "برأت کا عذر" عذر لنگ ہے۔

### مسکلہ پمفلٹ کی حقیقت:

مسکلہ پمفلٹ جھوٹ کا پلندہ، کذب و افتراء کا طومار اور اہل سنت عوام کو دھوکہ دینے کے لئے "تفیہ" کی سیاہ نقاب ہے، یہ اہلسنت کی تحریک ہرگز نہیں ہو سکتی کیونکہ اگر شیعہ اور اسماعیلی اپنے کفریہ عقائد کو چھوڑ دیں تو وہ خود اسلام میں داخل ہو جائیں گے اور اس صورت میں اس تحریک اور اتحاد کوئی، شیعہ، اسماعیلی اتحاد قرار دینا غلط ہو گا بلکہ اس کو "انتقال الشیعہ والاسماعیلیین الی اہل السنۃ" کہنا ہو گا اور اگر انہوں نے اپنے عقائد کو نہیں چھوڑا جیسا کہ پمفلٹ میں غور کرنے سے معلوم ہوتا ہے اور اس کا نام بھی اس کی طرف مشعر اور اس کے لئے ثابت ہے تو پھر یہ کفر و اسلام کے اتحاد کی کوشش ہے کیونکہ شیعیت اور آغا خانیت خالص کفر ہے جیسا کہ اوپر ذکر کئے گئے عقائد سے واضح ہو چکا ہے۔

اور جہاں تک اس کے مندرجات پر تفصیلی جائزہ کی بات ہے تو اس سلسلہ میں گزارش ہے کہ پہلا پیر اگراف تو سفید جھوٹ ہے کیونکہ نادرن ایریا میں مسلمانوں، شیعوں اور آغا خانیوں کے مابین دشمنی تو مثالی کبھی جاسکتی ہے، ان کے مابین محبت کا دعویٰ کرنا روز روشن کوشب تاریک قرار دینے کے متراff ہے پھر دوسرے پیر اگراف میں سازشوں کو فقط روس اور افغانستان کی طرف منسوب کرنا گویا عام مشاہدہ کا انکار کرنا ہے کیونکہ سرکاری تحقیقات سے یہ بات ثابت ہو چکی ہے کہ ایسے واقعات میں ایران ملوث ہے جیسا کہ مرحوم صدر رضیاء الحق نے اپنے ایک بیان میں بھی اس کی طرف اشارہ کیا تھا۔

تیسرا پیر اگراف میں صحابہ کرام رضوان اللہ علیہم اجمعین کے خلاف بہتان تراشی کو سازش کا نتیجہ قرار دیا گیا ہے حالانکہ یہ ثابت ہو چکا ہے کہ عداوت و بعض صحابہ، شیعہ اور آغا خانیوں کا جزو ایمان ہے، اب اگر یہ سازش ہے تو پمفلٹ لکھنے والوں کو گویا اس کا اقرار ہے کہ شیعہ اور آغا خانی مذهب خود اسلام

اور اہل اسلام کے خلاف ایک گھناؤنی سازش ہیں۔

چوتھے پیر اگراف میں تحریف قرآن کی سازش پر افواہ کا اطلاق کیا گیا ہے، جو پر لے درجے کی جہالت اور جھوٹ ہے، اس لئے کہ شیعوں کے امام ملا باقر مجلسی نے تو "مذکرة الائمه" میں ان سورتوں کو بھی نقل کیا ہے جو اس کے زعم میں قرآن سے نکال دی گئی تھیں۔ العیاذ بالله اور خمینی موجودہ شیعہ امام اسی "ملا باقر مجلسی" کو اپنی کتاب "کشف الاسرار" میں اپنا امام و مقتدا، لکھتا ہے اب اگر یہ لوگ مجبور ہو کر ایسے شخص کو جو تحریف قرآن کا قائل ہو دائزہ اسلام سے خارج فرادر دیں تو پھر انہیں ملا باقر مجلسی، خمینی اور دیگر شیعہ مجتہدین اور آغا خانی مصنفوں کو بھی کفر کہنا ہو گا حالانکہ وہ اس کے قائل کبھی نہیں ہو سکتے اور اگر بغیر تلقیہ کے اس کے قائل ہو جاتے ہیں تو پھر ہم یہی کہہ سکتے ہیں کہ کفر کی مختلف وجوہ میں سے ایک وجہ ان میں نہیں رہی اب اگر وہ مزید وجوہ کفر کو بھی چھوڑ دیں تو اسلام میں داخل ہو جائیں گے ورنہ دو خداوں کو ماننے والا اور سو خداوں کو ماننے والا کفر میں برابر ہیں۔

آخر میں پہلے میں مختلف تجاویز اور فیصلے دیئے گئے ہیں، ان میں سے پہلا فیصلہ تو یہ کہ سنی، شیعہ اور اسماعیلی، ہر ایک کو اجازت ہو گی کہ دوسرے کے عبادت خانے میں جا کر عبادت کرے۔ معلوم نہیں اس پر عمل کہاں ہوا؟ یہاں کراچی میں تو اسماعیلی جماعت خانوں میں داخلے پر پابندی تو ویسے ہی ہے جیسے کہ پہلے تھی اور جملہ حقوق داخلہ حق تبعیین آغا خان محفوظ ہیں۔ اب اگر اس کو عقلابھی دیکھا جائے تو ناممکن نظر آتا ہے کیونکہ جب عقائد دونوں فریقوں کے جدا اور طرز عبادت جدا ہے اور دونوں کے درمیان کفر و اسلام کا فاصلہ ہے تو پھر کیسے ایک جگہ عبادت کی جاسکتی ہے۔ اور جہاں تک مخلوط مدارس و مکاتب کا تعلق ہے تو اس میں ان سادہ لوح اہلسنت کو تو اپنے بچوں سے ہاتھ دھونے پڑیں گے، باقی شیعہ اور اسماعیلی کا بچہ اپنے عقائد سے بخوبی واقف ہوتا ہے جبکہ اہلسنت کے بڑے بھی اس سے واقف ہونا ضطراری نہیں سمجھتے۔

پھر تبر ابازی کے انسداد کے لئے شیعہ خود محاسبہ کریں گے تو بہت اچھا! سب سے پہلے تو موجودہ امام خمینی کا محاسبہ کریں کیونکہ اس کی کتابیں مثلًا "کشف الاسرار" اور "الحكومة الاسلامية" ان خرافات سے بھری چڑی ہیں۔ اگر وہ ایسا نہیں کر سکتے تو محاسبہ کیسا ہو گا؟

باقی یہ کہنا کہ سنی پر امن عزاداری کو یقینی بنائیں گے! عزاداری پر امن ہی کہاں ہوتی ہے؟ کیونکہ عزاداری کا ڈھونگ پہلے دن ہی سے اہلسنت کے خلاف خونی ڈرامہ کھینے کے لئے رچایا گیا ہے۔ چنانچہ یہ جلوس ہمیشہ چھریوں اور خجروں سے لیس قاتلوں پر مشتمل ہوتے ہیں جیسا کہ گزشتہ کئی سال کے واقعات گواہ ہیں اور اگر بفرض محال یہ جلوس پر امن ہوں بھی تو ان کا جواز شرعی کہاں سے ثابت ہے؟ خود شیعہ کی کتابوں میں اس کو ناجائز لکھا ہے مثلاً ملا باقر مجلسی نے ”حیات القلوب“ کے ص ۳۳۷، ۱۵۹، ۱۷۲ کے علاوہ بھی کئی صفحات پر تصریح کی ہے اور وہی ملا اپنی کتاب ”جلاء العيون“ کے ص ۲۱۳ پر لکھتا ہے کہ ”ما تم کی ابتداء قاتلان حسین نے کی تا کہ اپنے جرم پر پردہ ڈال سکیں“<sup>(۱)</sup>

اس کے علاوہ جو فیصلے اور تجویز ہیں وہ خود فریبیوں کے سوا کچھ حیثیت نہیں رکھتیں اب بدیہی طور پر یہ سوال پیدا ہوتا ہے کہ اگر ان فرقوں کے عقائد واقعتاً ایسے ہی ہیں تو پھر ان پر حکومت گرفت کیوں نہیں کرتی، اور ان کو کافر کیوں قرار نہیں دیتی جبکہ یہ ایک اسلامی مملکت ہے؟ تو اس کا جواب یہ ہے کہ ”ہمارے ملکی قانون میں اسلام اور اس کے بنائے ہوئے طریقوں سے انحراف قابل موافذہ نہیں ہے“، یہ بات اثر حسین ایڈ و کیٹ نے سندھ ہائی کورٹ میں دوران بحث کی تو عدالت نے اس پر سکوت اختیار کیا۔<sup>(۲)</sup>

آخر میں ہم تیرے امر کا تذکرہ کرتے ہیں کیونکہ ہر تھوڑی سی دینی سوچ رکھنے والا دنیا دار اتحاد بین المسلمين کے لئے اپنے آپ کو بے چین ظاہر کرتا ہے اور انتشار و اختلاف کو علماء کے سر ڈالتا ہے۔

### اتحاد کی شرط:

شیعہ آغا خانی اور اہلسنت کے اتحاد کی دعوت جو اس پمپلٹ میں دی گئی ہے غلط اور بے ہودہ ہے، اتحاد کی شرط، بشرطیکہ دوسرے فرقے بھی راضی ہوں اور مخلص ہوں تو فقط ایک ہی ہے اور اس شرط پر عمل کئے اور اس صورت کو اپنائے بغیر اہل حق کا ان حضرات سے اتحاد ناممکن ہے اور وہ شرط یہ ہے کہ شیعہ اور آغا خانی

(۱) بحوالہ خیر الفتاوی جلد اول۔ ناشر: جامعہ خیر المدارس۔ ص: ۸۸۔ ۳۸۷۔

(۲) ہفت روزہ تکمیر اشاعت ۹ جون ۱۹۸۸ء

اپنے تمام عقائد باطلہ سے برأت کا اظہار کریں اور ہر اس شخص کو جوان عقائد کا حامل ہو، کافر قرار دیں چاہے وہ ان کا امام ہی کیوں نہ ہو، اگر اتحاد کی یہ شرط نہ پائی جائے تو یہ کفر و اسلام کا اتحاد ہو گا جونہ صرف ناممکن بلکہ محال ہے اور اس کی دعوت کفر کو برداشت کرنے کی دعوت کے مترادف ہو گی۔

اب یہ تو ظاہر ہے کہ اس شرط پر عمل کر کے حقیقتاً تو وہ شیعہ اور اسماعیلی نہیں رہیں گے بلکہ اہلسنت میں داخل ہو جائیں گے لیکن اس کے سوا اتحاد کی کوئی صورت نظر نہیں آتی کیونکہ کچھ لو اور کچھ دو کی بنیاد پر ”اتحاد بین المسلمين“ نہیں بلکہ ”اتحاد بین المنافقین“ ہو گا۔

اب آخر میں ہم سائل کے سوالات کے جواب کی طرف آتے ہیں۔

۱: مذکورہ بالتفصیل کو دیکھنے کے بعد یہ بات بالکل واضح ہو جاتی ہے کہ یہ پمپلٹ اور تحریک و عمل کسی چالاک اور منافق شیعہ ذہن کی پیداوار ہے جس کا مقصد اہلسنت کو بے غیرت بنانا اور ان کو ایک سازش کے تحت گمراہ کرنا ہے لہذا یہ تحریک و عمل قطعاً ناجائز و حرام ہے کوئی عقل سلیم رکھنے والا اس کو صحیح نہیں کہے گا چہ جائیکہ علماء۔ اور یہ تحریک و عمل اس انسان کو جو اس پر عمل پیرا ہو کم از کم اہل سنت سے ضرور خارج کر دے گا لہذا اس پمپلٹ کا مضمون بلا مبالغہ ندق اور عیاری پرمنی ہے کیونکہ ممکن نہیں کہ ایک شخص سنی بھی ہو اور شیعہ بھی ہو وغیرہ وغیرہ پھر وہ دوسرے کے عقائد کو جانتے ہوئے اس کے ساتھ اتحاد کر لے، یہ پمپلٹ سراسر گمراہی ہے، عوام کو اس سے متنبہ کیا جائے۔

۲: اس تحریک کو لے کر چلنے والا اگر اسلام اور عقیدہ اہلسنت کا مدعی ہے تو اس پر لازم ہے کہ فوراً توبہ کر لے اور اپنے ایمان کو بچانے کی سعی کرے ورنہ اس تحریک کے سبب سے وہ اہلسنت سے خارج ہو جائے گا رہایہ کہ وہ پھر کس زمرے میں شمار ہو گا، مذکورہ بالتفصیل کی روشنی میں ادنیٰ فہم رکھنے والا شخص بھی اس کو سمجھ سکتا ہے کیونکہ اہلسنت کے نزدیک کفر و اسلام کے درمیان ایسی کوئی گھٹائی نہیں جس سے آدمی اہل سنت کے زمرے سے نکل کر بھی خالص مسلمان رہ جائے۔

اور اگر وہ شخص منع کرنے کے باوجود اور شیعہ و آغا نیوں کے عقائد سے مطلع ہونے کے باوجود اپنی اس تحریک پر جمار ہے اور اصرار کرتا رہے تو یہ شخص دینِ اسلام اور مسلمانوں کا نگذار شمار ہو گا۔ مسلمانوں کو چاہئے کہ اس سے قطع تعلق کر لیں کیونکہ ایسے شخص سے تعلق آدمی کے ایمان کو خطرے میں ڈال سکتا ہے اور

حضرت ﷺ اور ان کے صحابہ کرام رضوان اللہ علیہم اجمعین کی نارِ نصگی کا سبب تو ہے ہی۔ اللہ پاک ہم سب کو دین کی صحیح سمجھ نصیب فرمائے اور صراطِ مستقیم پر چلائے۔ فقط واللہ اعلم

کتبہ: محمد زہیر

بینات۔ شوال ۱۴۰۹ھ

## قادیانی عقائد

**عقیدہ ۱:** قادیانیوں کا عقیدہ ہے کہ کلمہ طیبہ لا الہ الا اللہ محمد رسول اللہ، میں محمد رسول اللہ سے مراد مرزا غلام احمد قادیانی ہے۔ مرزا بشیر احمد صاحب ایم، اے لکھتے ہیں:

مسح موعود (مرزا غلام احمد قادیانی) خود محمد رسول اللہ صلی اللہ علیہ وسلم ہے جو اشاعت اسلام کے لئے دوبارہ تشریف لائے اس لئے ہم (مرزا نیوں) کو کسی نئے کلمہ کی ضرورت نہیں ہاں اگر محمد رسول اللہ کی جگہ کوئی اور آتا تو ضرورت پیش آتی۔

(کلمۃ الفصل ص ۱۵۸، مندرجہ رویویا ف ریلپھز، بابت مارچ، اپریل ۱۹۱۵ء)

**عقیدہ ۲:** قادیانیوں کا عقیدہ ہے کہ چودھویں صدی سے تمام انسانیت کا رسول مرزا غلام احمد ہے۔ (تذکرہ ص ۳۶۰)

**عقیدہ ۳:** قادیانیوں کا عقیدہ ہے کہ رحمۃ للعالمین مرزا غلام احمد ہے۔ (تذکرہ ص ۸۳)

**عقیدہ ۴:** قادیانی عقیدہ ہے کہ خاتم الانبیاء مرزا غلام احمد قادیانی ہے۔ مرزا می اخبار "الفضل" مورخہ ۲۶ ستمبر ۱۹۱۵ء کی اشاعت میں لکھتا ہے:

یہ مسلمان کیا منہ لے کر دوسرے مذاہب کے بال مقابل اپنادین پیش کر سکتے ہیں تا وقتیکہ وہ مسح موعود (غلام احمد قادیانی) کی صداقت پر ایمان نہ لائیں، جو فی الحقيقة وہی ختم المرسلین تھا کہ خدا می وعدہ کے مطابق دوبارہ آخرین میں مبعوث ہوا وہ (مرزا) وہی فخر اولین و آخرین ہے جو آج سے تیرہ سو برس پہلے رحمۃ للعالمین بن کر آیا تھا۔ (قادیانی مذہب ص ۲۶۲)

**عقیدہ ۵:** قادیانی عقیدہ ہے کہ آسمان و زمین اور تمام کائنات کو صرف مرزا غلام احمد کی خاطر پیدا کیا گیا۔ لولا ک لما خلقت الأفلاک۔ (حقیقتہ الوجی ص ۹۹)

**عقیدہ ۶:** قادیانی عقیدہ ہے کہ مرزا غلام احمد کا آسمانی تخت تمام نبیوں سے اوپر چاہے۔ (حقیقتہ الوجی: ۸۹)

**عقیدہ ۷:** قادیانی عقیدہ ہے کہ آنحضرت ﷺ کا زمانہ روحانی ترقیات کی طرف پہلا قدم تھا اور مراza غلام احمد کے زمانہ میں روحانیت کی پوری تجلی ہوئی۔ (خطبۃ الہامیہ: ص ۷۷)

**عقیدہ ۸:** قادیانی عقیدہ ہے کہ آنحضرت ﷺ کو چھوٹی فتح مبین نصیب ہوئی تھی اور بڑی فتح مبین مراza غلام احمد کو ہوئی۔ (خطبۃ الہامیہ: ص ۱۹۳)

**عقیدہ ۹:** قادیانی عقیدہ ہے کہ آنحضرت ﷺ کے زمانہ کا اسلام پہلی رات کے چاند کی طرح (یعنی بے نور) تھا اور مراza غلام احمد کے زمانہ کا اسلام چودھویں رات کے چاند کی طرح تباہ و درختاں ہے۔ (خطبۃ الہامیہ: ص ۱۸۲)

**عقیدہ ۱۰:** قادیانی عقیدہ ہے کہ آنحضرت ﷺ کے معجزات تین ہزار تھے (تحفہ گولڑیہ: ص ۶۳) اور مراza غلام احمد کے معجزے تین لاکھ سے بھی زیادہ ہیں۔ (حقیقتہ الوجی: ص ۲۷)

**عقیدہ ۱۱:** قادیانی عقیدہ ہے کہ مراza غلام احمد کا ذہنی ارتقاء آنحضرت ﷺ سے زیادہ تھا۔ (ریویو، مئی ۱۹۲۹ء، بحوالہ قادیانی مذہب، ص ۲۲۱)

**عقیدہ ۱۲:** قادیانی عقیدہ ہے کہ مراza غلام احمد کی روحانیت آنحضرت ﷺ سے اقویٰ اور اکمل اور اشد ہے۔ (خطبۃ الہامیہ: ص ۱۸۱)

**عقیدہ ۱۳:** قادیانی عقیدہ ہے کہ: محمد پھر اتر آئے ہیں ہم میں اور آگے سے ہیں بڑھ کر اپنی شان میں محمد دیکھنے ہوں جس نے اکمل غلام احمد کو دیکھنے قادیاں میں (اخبار بدل قادیانی جلد ۲ شمارہ ۳۲۵ مورخہ ۲۵ اکتوبر ۱۹۰۶ء)

**عقیدہ ۱۴:** قادیانی عقیدہ ہے کہ اللہ تعالیٰ حضرت آدم علیہ السلام سے لے کر حضرت محمد رسول اللہ ﷺ تک ہر ایک نبی سے مراza غلام احمد قادیانی پر ایمان لانے اور اس کی بیعت و نصرت کرنے کا عہد لیا تھا۔ (اخبار الفضل، ۲۱، ۱۹۱۵ء افضل ۲۶ فروری ۱۹۲۳ء قادیانی مذہب ص ۳۲۲)

**عقیدہ ۱۵:** قادیانی عقیدہ ہے کہ: اگر حضرت موسیٰ علیہ السلام میرزا غلام احمد کے زمانے میں ہوتے تو ان کو مرازا کی پیروی کے سوا کوئی چارہ نہ ہوتا۔ (اخبار الفضل، ۱۸ مارچ، ۱۹۱۶ء بحوالہ قادیانی مذہب

(۳۲۵ ص)

عقیدہ ۱۶: قادیانی عقیدہ ہے کہ جس طرح قرآن کریم آنحضرت ﷺ کا مجزہ تھا جس کی مثل لانے سے دنیا عاجز ہے اسی طرح مرزا غلام احمد کی تصنیف "اعجاز احمدی" اور "اعجاز الحسن" بھی مجزہ ہے۔

عقیدہ ۱۷: قادیانی عقیدہ ہے کہ آخری آسمانی کتاب قرآن مجید نہیں بلکہ مرزا غلام احمد کی وحی کا مجموعہ "تذکرہ" آخری وحی ہے۔

عقیدہ ۱۸: قادیانی عقیدہ ہے کہ مرزا غلام احمد قادیانی بمنزلہ خدا کی اولاد کے ہے۔ (تذکرہ ص: ۳۱۲)

عقیدہ ۱۹: قادیانی عقیدہ ہے کہ مرزا غلام احمد خدا کا بروز ہے۔ (تذکرہ ص: ۵۹۶)

عقیدہ ۲۰: قادیانی عقیدہ ہے کہ مرزا غلام احمد خدا کی توحید و تفریید ہے۔ (تذکرہ ص: ۲۸۱)

عقیدہ ۲۱: قادیانی عقیدہ ہے کہ مرزا غلام احمد خدا کی روح ہے۔ (تذکرہ ص: ۷۳۱)

عقیدہ ۲۲: قادیانی عقیدہ ہے کہ غلام احمد ہے عرش رب اکبر مکاں ہے گویا لامکاں میں

(اخبار بدرو ۱۲۵ اکتوبر ۱۹۰۶ء)

عقیدہ ۲۳: قادیانی عقیدہ ہے کہ مرزا غلام احمد "کن فیکون" کا مالک ہے۔ (تذکرہ ص: ۵۲۵)

عقیدہ ۲۴: قادیانی عقیدہ ہے کہ مرزا غلام احمد خدا کا اعلیٰ نام ہے۔ (تذکرہ ص: ۳۲۸)

عقیدہ ۲۵: قادیانی عقیدہ ہے کہ مرزا خدا سے ہے اور خدا مرزا سے خدا سے تو خدا تجھ سے واللہ ترا رتبہ نہیں آتا بیان میں۔

(اخبار بدرو ۱۲۵ اکتوبر ۱۹۰۶ء)

عقیدہ ۲۶: قادیانی عقیدہ ہے کہ آنحضرت ﷺ پر دجال، عیسیٰ بن مریم، یا جون و ماجون، دابة الأرض وغیرہ کی پوری حقیقت نہیں کھلتی تھی مرزا غلام احمد پران تمام چیزوں کی حقیقت کھل گئی۔ (ازالہ اوهام ص: ۶۹۱)

عقیدہ ۲۷: قادیانی عقیدہ ہے کہ اس زمانہ میں صرف آنحضرت ﷺ کی پیروی مدارنجات نہیں بلکہ صرف مرزا غلام احمد کی پیروی سے نجات ہوگی۔ (اربعین ص: ۷)

عقیدہ ۲۸: قادیانی عقیدہ ہے کہ جو لوگ مرزا غلام احمد کو (مندرجہ بالا صفات کے ساتھ) نہیں

مانند وہ شقی از لی ہیں جو دوزخ بھرنے کے لئے پیدا کئے گئے۔ (براہین احمدیہ حصہ پنجم ص: ۸۲، ۸۳)

**عقیدہ ۲۹:** قادیانی عقیدہ ہے کہ جو شخص مرزا کی پیروی نہ کرے وہ خدا و رسول کا نافرمان اور جہنمی ہے۔ (اشتہار معيار الاختیار، مؤرخہ ۲۵ مئی ۱۹۰۰ء)

**عقیدہ ۳۰:** قادیانی عقیدہ ہے کہ ”ہر ایک شخص جو موسیٰ کو تو مانتا ہے مگر عیسیٰ کو نہیں مانتا یا عیسیٰ کو مانتا ہے مگر محمد ﷺ کو نہیں مانتا یا محمد ﷺ کو مانتا ہے مگر مسیح موعود (غلام احمد قادیانی) کو نہیں مانتا وہ نہ صرف کافر بلکہ کافر اور دائرہ اسلام سے خارج ہے۔ (کلمۃ الفضل ص: ۱۰۰ مصنفہ مرزا بشیر احمد قادیانی)

**عقیدہ ۳۱:** قادیانی عقیدہ ہے کہ حضرت عیسیٰ کے جو معجزات قرآن کریم میں بیان فرمائے ہیں وہ سب ”مسریزم“ کا کرشمہ تھے۔ (ازالہ اوہام حاشیہ ص: ۳۰۵)

**عقیدہ ۳۲:** قادیانی عقیدہ ہے کہ حضرت عیسیٰ کے قرآنی معجزات مکروہ اور قبل نفرت تھے مرزا قادیانی لکھتا ہے۔ اگر یہ عاجز اس عمل کو مکروہ اور قبل نفرت نہ سمجھتا تو خدا تعالیٰ کے فضل و توفیق سے امید قوی رکھتا تھا کہ ابجوہ نمایوں میں حضرت ابن مریم سے کم نہ رہتا۔ (ازالہ اوہام حاشیہ ص: ۳۰۹)

**عقیدہ ۳۳:** قادیانی عقیدہ ہے کہ آنحضرت ﷺ کے لئے بطور معجزہ صرف چاند گہن ہوا تھا اور مرزا غلام احمد کے معجزہ کے طور پر چاند اور سورج دونوں کو گہن ہوا۔ (اعجاز احمدی ص: ۱۷)

یہ عقائد صریح طور پر اسلام کی ضد اور پیغمبر اسلام صلی اللہ علیہ وسلم سے بغاوت ہے اس لئے مرزا غلام احمد کے ماننے والوں سے خیر خواہانہ گزارش ہے کہ ان کفریہ عقائد سے توبہ کر کے دوبارہ اسلام میں داخل ہوں۔ و ما علینا الا البلاغ

کتبہ: محمد یوسف لدھیانوی

بینات - صفر ۱۳۹۵ھ

## قادیانیت — چند سوالات

### مرزا صاحب کو مجدد ماننے والوں کا حکم

کیا فرماتے ہیں علماء دین اس مسئلہ میں کہ: کل سورج ۱۹ ستمبر ۳۷ء بوقت ساڑھے چار بجے دن سابق امام مسجد وڈنگ مسجد محمد طفیل متعلقہ مرزاںی فرقہ لاہوری کی ساس کا جنازہ مسجد حذف میں لا یا گیا اور یہاں کے سرکاری امام خواجہ قمر الدین جو کہ اپنے آپ کو اہل سنت والجماعت ظاہر کرتے ہیں، انہوں نے مرزاںی سابق محمد طفیل کی اقتداء میں نماز جنازہ ادا کی جب چند معززین نے اس حرکت کا محاسبہ کیا تو خواجہ قمر الدین سرکاری امام وڈنگ مسجد نے یہ دلیل پیش کی کہ میں نے اس لئے نماز جنازہ میں شرکت کی ہے کیونکہ مرزا محمد طفیل بسا اوقات میرے پیچھے نماز پڑھ لیا کرتے ہیں اور دوسری دلیل یہ دی کہ میں لاہوری مرزاںیوں کو کافرنیس سمجھتا کیونکہ وہ مرزا غلام احمد قادیانی کو صرف مجدد تسلیم کرتے ہیں اور ہم کو کافرنیس کہتے۔ لہذا مہربانی فرمائی کہ قرآن و سنت کی روشنی میں ایسے شخص کے متعلق شرعی فتویٰ سے کما حقہ آگاہ کیا جائے۔ عینی شاہدوں کے دستخط مندرجہ ذیل ہیں: صابر حسین، محمد شریف، عبد الرحمن، ملک احمد خاں۔

سائل: ایک نمازی مسجد وڈنگ، لندن، انگلینڈ

### اجواب باسمہ تعالیٰ

مرزاںیوں کے دونوں فرقے لاہوری اور قادیانی با تفاوت علمائے اسلام کا فراور دائرہ اسلام سے خارج ہیں، لاہوری فرقہ نفاق اور تقیہ کی وجہ سے قادیانی فرقہ سے زیادہ خطرناک ہے فرقہ لاہوریہ کے کفر کے لئے یہی کافی ہے کہ یہ ایک مدعی تبوّت کا ذبہ کو مجدد، مصلح اور امام تسلیم کرتے ہیں (۱)

(۱) اعلاء السنن - کتاب السیر - ابواب احکام المرتدین متبوع البنجاب القادیانی ومن صدقہ کافر

مرتد - ۱۲، ۶۳ - ط: ادارۃ القرآن کراتشی۔

حضرت مولانا محمد انور شاہ صاحب قدس سرہ العزیز نے اپنی بے نظیر تالیف "اکفار الملحدین" میں مؤخر الذکر فرقہ کے کفر کو دلائل طاہرہ باہرہ سے ثابت کیا ہے، من شاء فلیراجع اليه۔<sup>(۱)</sup>

اسی طرح کسی ایسے فرقہ یا اس کے بعض افراد کو مسلمان سمجھنا جسے علمائے امت نے بالاتفاق کافر اور دائرة اسلام سے خارج قرار دیا ہے جبکہ علماء امت کے فیصلہ کا علم بھی ہو جد درجہ گمراہی ہے اور ایسے آدمی پر خوف کفر ہے۔

مرزاںی، لاہوری یا کوئی ایسا فرقہ جو بالاتفاق علمائے اسلام خارج از دائرة اسلام ہے اس کے فرد کی جنازہ کی نماز پڑھنا جائز نہیں۔<sup>(۲)</sup>

نماز جنازہ درحقیقت دعا ہے اور کسی کافر کے لئے اس کے مرنے کے بعد دعا کرنا بنس قرآنی حرام ہے۔<sup>(۳)</sup>

حضرت شاہ صاحب نے "عقیدۃ السفارینی" سے اہل الہواء کے سلسلہ میں سلف کا مذہب جس کو انہوں نے خلف تک پہنچایا یہ نقل کیا ہے:

بَانَ لَا يَسْلِمُوا عَلَى الْقَدْرِيَةِ وَلَا يَصْلُوَا عَلَى جَنَائِزِهِمْ وَلَا يَعُودُوا

مرضاہم<sup>(۴)</sup>

سلف کا مذکورہ بالا فیصلہ اہل اہواء کے بارے میں ہے مرزاںی اہواء سے گزر کر برسوں سے صریح کفر میں داخل ہو چکے ہیں ان کی نماز جنازہ میں شرکت کس طرح جائز ہو سکتی ہے۔

بناء عليه خواجہ قمر الدین امام وڈکنگ مسجد، لندن گمراہ، تبع ہوائے ہے، قطعاً لا حق امامت نہیں<sup>(۵)</sup>، اس

(۱) اکفار الملحدین - قبیل تفسیر الزندقة والالحاد والباطنية ..... الخ - ص ۰ ۱ - ط: مجلس علمی کراتشی

(۲) احکام القرآن للجصاص - سورۃ التوبۃ: ۸۳-۱۲۳ - ط: سہیل اکیڈمی لاہور

(۳) سورۃ التوبۃ: ۱۱۳

(۴) اکفار الملحدین - النقل عن الانہمة الاربعة وغيرهم من انہمة الدین ..... الخ - ۸ - ط: مجلس علمی

(۵) فتح القدیر - کتاب الصلوۃ - باب الامامة - ۱ / ۳۰۳ - ط: مکتبہ رسیدیہ

کو علیحدہ کر کے کسی صحیح العقیدہ شخص کو امام مقرر کیا جائے ہشام رازیؒ نے امام محمدؐ سے نقل کیا ہے کہ اہل الہواء کے پیچھے پڑھی ہوئی نمازلائق اعادہ ہے۔<sup>(۱)</sup>

کتبہ: ولی حسن ٹونگی

مسئلہ فوق الذکر کی جو تحقیق کی گئی ہے یہی دور حاضر کے علماء امت کا متفقہ فیصلہ ہے اس لئے میں جی فتویٰ مذکور کی تاسید و توثیق کرتا ہوں۔

محمد یوسف بنوری

بینات - ذی قعده ۱۳۹۳ھ

(۱) اکفار الملحدین - النقل عن الانہمہ ..... الخ - ص ۳۸ - ط: مجلس علمی

## مرزا صاحب اور استخارہ

مکرمی جناب مدیر ماہنامہ ”بینات“ السلام علیکم ورحمة اللہ وبرکاتہ۔

- ۱: ہمارے علاقہ میں کچھ مرزاٹی رہتے ہیں اور وہ مسلمانوں میں اس بات کا چرچا کرتے ہیں کہ مرزا غلام احمد قادری کو ہم نبی تو تسلیم نہیں کرتے بلکہ مجدد مانتے ہیں۔ ان کا یہ دعویٰ کہاں تک صحیح ہے؟
- ۲: نیز وہ مسلمانوں سے یہ کہتے ہیں کہ اگر تم کو مرزا قادری کی صداقت میں کسی قسم کا شک و شبہ ہے تو تم استخارہ کر کے معلوم کرو، کیا یہ شرعاً درست ہے؟ براہ کرم مفصل جواب عنایت فرمائیں۔

(مولوی) رشید احمد

خطیب جامع مسجد سوئی گیس یونیورسٹی روڈ، کراچی

## اجواب باسمہ تعالیٰ

آپ کے پہلے سوال کے جواب میں چند باتیں قابل ذکر ہیں۔

- ۱: ان مرزاٹی صاحبان کا یہ پروپیگنڈہ کہ وہ مرزا صاحب کو نبی نہیں بلکہ صرف مجدد مانتے ہیں محض وجہ تلبیس پر ہی ہے یا پھر وہ خود اپنے مذہب سے جاہل ہیں، یا ان کے بڑوں نے انہیں قصداً جا حل رکھا ہے ان مرزاٹی صاحبان سے کہیے کہ اگر ان کا واقعہ یہی مسلک ہے تو اپنے خلیفہ رب وہ مرزا ناصر احمد صاحب سے لکھوا لیں کہ ”جو شخص مرزا کو نبی مانے خواہ کسی تاویل سے ہو وہ انکار ختم نبوت کی بناء پر کافر و مرتد اور دائرہ اسلام سے خارج ہے“، قل هاتوا برهانکم ان کنتم صادقین۔

- ۲: مرزا غلام احمد قادری کا جھوٹا دعویٰ نبوت ایسا نہیں جسے مکروہ فریب کے غلیظ پردوں میں لپیٹ کر گول کیا جاسکے، مرزا صاحب کی وہ کتابیں جن میں انہوں نے جھوٹی نبوت کا بارافتراہ اپنے سر لیا ہے ساری دنیا کے سامنے ہیں اور آج بھی رب وہ سے ”روحانی خزانہ“ کے نام سے چھپ رہی ہیں، اس لئے اگر

مرزا میں صاحبان کسی مصلحت کی بناء پر مرزا صاحب کے دعویٰ نبوت کا انکار کرتے ہیں تو اس کے یہ معنی ہیں کہ وہ مرزا صاحب کو ان کے دعویٰ نبوت میں جھوٹا سمجھتے ہیں اور ظاہر ہے کہ جو شخص اتنا بڑا جھوٹا دعویٰ کرے اسے ”جھوٹ کا مجد“ کہنا تو بجا ہے مگر اسے مجدد اسلام تسلیم کرنانہ عقل و فہم کی رو سے روا ہے نہ دین و منہب کے اعتبار سے جائز ہے، اس لئے مرزا صاحبان سے کہنے کہ یا تو مرزا صاحب کے دعووں کے مطابق انہیں نبی تسلیم کریں اور ان کے نقش قدم پر چل کر جہاں وہ خود پہنچے ہیں وہاں پہنچیں یا پھر اسلام کی تعلیمات کے مطابق مدعی نبوت کا ذرہ کو دائرہ اسلام سے خارج قرار دے کر ان سے بیزاری کا معلم ان کریں۔

۳: اگر کبھی آپ کو مرزا صاحب کی کتابوں کے مطابعہ کا اتفاق ہوا ہے تو آپ ہماری اس رائے سے اتفاق کریں گے ادعاۓ نبوت، ادعاۓ معجزات، ادعاۓ وحی والہام، مخالفین کی تکفیر و تذلیل، تمام انبیاء علیہم السلام سے برتری کا دعویٰ اور اولو العزم انبیاء کرام کی توہین و تنقیص کے سوا مرزا صاحب کی کتابوں کے انبار میں اور کوئی پیغام نہیں ملتا وہ اپنی ہر چھوٹی بڑی کتاب میں انہی باتوں کے اصرار و تکرار دہرا نے کے ایسے خوگر ہیں کہ ان کا قاری اکتا کر رہ جاتا ہے۔ مثلاً

”سچا خدا وہی ہے جس نے قادیان میں اپنار رسول بھیجا“۔ (دفع ابلال: ص اطیع قدیم)

”ہمارا دعویٰ ہے کہ ہم رسول اور نبی ہیں“۔ (اخبار بدر، ۵ مارچ ۱۹۰۸ء)

”خدا تعالیٰ نے اور اس کے پاک رسول نے مسیح موعود (مرزا صاحب) کا نام نبی و رسول رکھا“۔ (نزول مسیح ص ۲۸)

”صد انبیوں کی نسبت ہمارے معجزات اور پیش گویاں سبقت لے گئی ہیں۔“

”خدا نے اس بات کو ثابت کرنے کے لئے کہ میں اس کی طرف سے ہوں اس قدر نشان (معجزات) دکھائے ہیں کہ اگر وہ ہزار نبی پر تقسیم کئے جائیں تو ان کی ان سے نبوت ثابت ہو سکتی ہے۔“ (چشمہ معرفت ص ۳۱۷)

”جو کوئی میری جماعت میں داخل ہو گیا وہ صحابہ میں داخل ہو گیا“۔ (خطبہ الہامیہ ص ۱۷)

”اور میں اس خدا کی قسم کھا کر کہتا ہوں جس کے ہاتھ میں میری جان ہے کہ اس نے مجھے بھیجا ہے اور میرا نام نبی رکھا ہے اور اس نے میری تصدیق کے لئے بڑے

بڑے نشانات ظاہر کئے ہیں جو تین لاکھ تک پہنچتے ہیں۔ (تمہدۃ الحقیقت الوجی ص ۶۸)

”اوائل میں میرا بھی عقیدہ تھا کہ مجھ کو سعیج بن مریم سے کیا نسبت ہے وہ نبی ہے اور خدا کے بزرگ مقریبین میں ہے اور اگر کوئی امر میری فضیلت کی نسبت ظاہر ہوتا تھا تو میں اس کو جزوی فضیلت قرار دیتا تھا، مگر بعد میں جو خدا نے تعالیٰ کی وجہ بارش کی طرح میرے پر نازل ہوئی تو اس نے مجھ کو اس عقیدے پر قائم نہ رہنے دیا اور صریح طور پر بھی سعیج کا خطاب مجھے دیا گیا۔“ (حقیقت الوجی ص ۱۳۹، ۱۵۰)

”مگر میں خدا تعالیٰ کی ۲۳ برس کی متواتر وجوہ کو کیوں کر رد کر سکتا ہوں میں اس کی پاک وجہ پر ایسا ہی ایمان لاتا ہوں جیسا کہ خدا کی ان تمام وجوہ پر ایمان لاتا ہوں جو مجھ سے پہلے ہو چکی ہیں۔“ (حقیقت الوجی ص ۱۵۰)

اینک منم کہ حسب بشارات آدم عیسیٰ کجا ست تابنہد پا بمنبرم  
(ازالۃ او حام ص ۶)

(ترجمہ) ہاں! میں وہ ہوں جو بشارتوں کے موافق آیا ہوں، عیسیٰ کہاں ہے جو میرے منبر پر قدم رکھے۔

منم سعیج زماں و منم کلیم خدا، منم محمد و احمد کہ مجتبی باشد  
(ترجمہ) میں ہی سعیج زماں ہوں اور میں ہی کلیم خدا ہوں میں ہی محمد اور احمد مجتبی ہوں۔ (تریاق القلوب ص ۳)

کل مسلم یقبلنی و یصدق دعوتنی الا ذریة البغایا  
(ترجمہ) کل مسلمانوں نے مجھے مان لیا ہے اور تصدیق کی ہے مگر کثیریوں کی اولاد نے مجھے نہیں مانا۔  
(آمینہ کمالات اسلام ص ۱۲۵)

ان العدا صاروا خنازير الفلا و نسائهم من دونهن الا كالب

(ترجمہ) میرے دشمن جنگلوں کے سور اور ان کی عورتیں کتیوں سے بڑھ کر ہیں۔ (رسالہ نجم الہدی ص ۱۰)

”ہر ایک شخص جس کو میری دعوت پہنچی ہے اور اس نے مجھے قبول نہیں کیا وہ

مسلمان نہیں ہے۔ (مکتوب مرزا صاحب بنام ڈاکٹر عبدالحیم... مندرجہ الذکر الحکیم، نمبر ص ۲۲)

“کل مسلمان جو حضرت مسیح موعود (مرزا صاحب) کی بیعت میں شامل نہیں ہوئے خواہ انہوں نے حضرت مسیح موعود (مرزا صاحب) کا نام بھی نہیں سنادہ کافراً و دائرہ اسلام سے خارج ہیں میں تسلیم کرتا ہوں کہ یہ میرے عقائد ہیں۔۔۔

(مرزا محمود کا فتویٰ آئینہ صداقت ص ۳۵)

یہ مرزا صاحب کی سینکڑوں عبارتوں میں سے چند عبارتیں ہیں جن سے صاف طور پر واضح ہو جاتا ہے کہ مرزا صاحب نے نبوت، وحی اور مجذبات کا دعویٰ کیا، اپنی نبوت کو تمام انبیاء، کرام کے ہمراں بتایا، اپنی وحی کو قرآن جیسی قطعی وحی قرار دیا، اول العزم انبیاء علیہم السلام سے افضلیت کا دعویٰ کیا اپنے ماننے والوں کو صحابہ کی صفائی میں شامل کیا اور نہ ماننے والوں کے حق میں لعنت کے مکروہ ترین الفاظ استعمال کر کے انہیں غیر مسلم، کافر، جہنمی اور دائرہ اسلام سے خارج قرار دیا ان تمام باتوں کے باوجود اگر کوئی کہتا ہے کہ مرزا صاحب نے نبوت کا دعویٰ نہیں بلکہ صرف مجدد ہونے کا دعویٰ کیا تھا تو وہ حقائق کی دنیا میں نہیں بلکہ احمدقوں کی جنت میں رہتا ہے آخر بتایا جائے کہ اسلامی تاریخ کی چودہ صدیوں میں کون ایسا مجدد ہوا جس پر قرآن نازل ہوا کرتا تھا جو انبیاء علیہم السلام کے برابر کری نشینی کا دعویٰ کرتا تھا جو اپنے کو نبی اور رسول کہلاتا تھا جو اپنے ماننے والوں کو ”صحابی“ کے خطاب سے سرفراز کرتا تھا جو بانگ دہل اعلان کرتا تھا کہ نبی کون ہوتے ہیں جو میرے منبر پر قدم بھی رکھیں، جو اپنے اوپر ایمان لانے کی دعوت دیتا تھا اور جو ایمان نہ لانے والوں کو حرام زادے، جہنمی اور کافر تھہرا تھا؟ اگر اسی کا نام ”مجدہ“ ہے تو نہ جانے ملحد اور زنداق کا مفہوم کس پر صادق آئے گا۔

۳: علاوہ از یہ مرزا صاحب کا کفر و ضلال صرف دعویٰ نبوت میں منحصر نہیں بلکہ اس کے بہت سے اسباب میں سے صرف ایک سبب اور نہایت اہم سبب ہے، ورنہ مرزا صاحب کے کفریات کی فہرست خاصی طویل ہے انہوں نے اسلام کے ایسے متعدد قطعی عقائد کا انکار کیا کہ ان میں سے ہر ایک کا انکار ایک مستقل کفر ہے، انہوں نے متعدد آیات کو جو آنحضرت ﷺ سے متعلق تھیں اپنی ذات پر منطبق کیا انہوں نے ”ظل و بروز“ کے پردے میں آنحضرت ﷺ کی رسالت و نبوت کو علی وجہ الکمال اپنی جانب منسوب کیا انہوں نے عیسیٰ علیہ السلام کو برہنہ گالیاں دیں انہیں ناجائز حمل کی پیداوار بتایا ان کی والدہ حضرت مریم بتول

پر تہمت دھری، ان کے سلسلہ نسب پر فحش الفاظ میں طعن کیا انہیں شرابی کا لقب دیا، ان کے قطعی معجزات کو پائے تحقیر سے ٹھکرایا۔

الغرض اس قسم کے بے شمار بذیانات ہیں جن کے حوالے نقل کئے جائیں تو اس کے لئے ایک دفتر درکار ہے اور علمائے امت کی تصانیف میں ان امور کی پوری تفصیل موجود ہے اس لئے بالفرض اگر مرزا صاحب نے دعویٰ نبوت نہ بھی کیا ہوتا اور مرزا تی امت انہیں واقعۃ نبی کے بجائے "مجد" ہی تسلیم کرتی تب بھی ان کفریات کے ہوتے ہوئے ان کو مجدد ماننا درحقیقت ان کفریات پر "ص" (صحیح و تصویب) کرنا ہے یہی وجہ ہے کہ مرزا نیوں کی لاہوری شاخ جو مرزا صاحب کو مجدد اور "مسح موعود" کہتی ہے امت مسلمہ کے نزدیک ذا رہ اسلام سے اسی طرح خارج ہے (۱) جس طرح کہ مرزا محمود کی قادیانی جماعت۔

ہمیں معلوم ہے کہ لاہوری اور قادیانی پارٹیوں کا یہ باہمی اختلاف درحقیقت جنگ زرگری کی پیداوار ہے ورنہ ان کے خلیفہ اول حکیم نور الدین کے زمانے تک مسٹر محمد علی "امیر جماعت لاہور" بھی مرزا صاحب کو برملانبی مانتے تھے اور اس کا تحریری ثبوت ہمارے پاس موجود ہے آپس کے معاملات میں جھگڑا ہوا تو لاہوری جماعت نے اپنا الگ موقف پیش کرنا شروع کر دیا اس کے باوجود وہاب بھی مرزا صاحب کو "مسح موعود" کے خطاب سے یاد کرتے ہیں۔ سوال یہ ہے کہ "مسح موعود" کی کوئی اصطلاح اگر اسلام میں ہے تو کیا وہ نبی کے سوا کسی دوسرے پر راست آتی ہے؟ اس کے صاف معنی "مسح موعود" کے پردے میں مرزا صاحب کی نبوت کا اعلان نہیں تو اور کیا ہے؟

الغرض مرزا صاحب کے دعاویٰ کی تصدیق و تائید میں مرزا نیوں کی دونوں شاخیں (قادیانی جماعت اور لاہوری جماعت) ہم زبان ہیں فرق ہے تو صرف عنوان اور تعبیر کا فرق ہے، یہی وجہ ہے کہ قادیانی جماعت کے خلیفہ دوم تمام مسلمانوں کو دا رہ اسلام سے خارج قرار دیتے ہیں مگر لاہوری مرزا نیوں کو کافرنہیں بلکہ "غیر مبالغ" کہتے ہیں۔ ادھر لاہوری جماعت بھی قادیانی جماعت کو کافرنہیں کہتی۔ حالانکہ اگر ان کا یہی عقیدہ ہے کہ مرزا صاحب نبی نہیں تو غیر نبی کو نبی ماننا کفر ہے ان کا فرض تھا کہ وہ قادیانی جماعت کو

کا فرقہ رہ دیتے اسی طرح مرزا محمود صاحب کی قادیانی پارٹی کا فرض تھا کہ وہ مرزا صاحب کو نبی نہ مانتے کی بناء پر جس طرح تمام مسلمانوں کی تکفیر کرتے ہیں مسٹر محمد علی اور ان کی پارٹی کی بھی تکفیر کرتے۔

اس سے معلوم ہوا کہ مرزا یوں کی دونوں پارٹیاں مرزا صاحب کو "مسح موعود" مانتی ہیں اور دونوں کا عقیدہ ہے کہ یہ منصب ایک نبی کا منصب ہے، دونوں مرزا صاحب کی تصدیق ان دعاویٰ میں کرتی ہیں، دونوں ایک دوسرے کو مسلمان بھی کہتی ہیں صرف اپنے "برانڈ مارک" کی شناخت کے لئے ایک نے مسح موعود کو کھلے بندوں "نبی" کہا اور دوسری جماعت نے "مسح موعود" بمعنی آخری مجدد کہا حالانکہ یہ دونوں لفظ نبوت ہی کی ایک تعبیر ہے اس سے ان بعض پڑھے لکھے جاہلوں کی گمراہی واضح ہو گی جو لا ہوری مرزا یوں کو مسلمان ثابت کرنے کی کوشش کیا کرتے ہیں حالانکہ کھلی ہوئی بات ہے کہ جو عین، مرزا غلام احمد قادیانی کے کفریات کی تصدیق کرتا ہے اور جو مرزا صاحب ایسے دجال کو مسح موعود اور آخری زمانہ کا مجدد کہتا ہے اس کے کفر و ضلال میں کیا شک ہے؟

اس کے باوجود اگر کوئی انہیں مسلمان سمجھے تو ہم پوچھنا چاہتے ہیں کہ اگر آج ایسی جماعت پیدا ہو جو مسیلمہ کذاب کو "مسح موعود" اور "مجدِ اعظم" مانے اس کے بارے میں کیا ارشاد ہو گا؟

تاریخ اور سیرت کی کتابیں اٹھا کر دیکھئے آپ کو معلوم ہو گا کہ مسیلمہ کذاب کا دعویٰ مرزا غلام احمد (مسیلمہ پنجاب) کے مقابلہ میں بالکل صفر نظر آتا ہے اگر اس کے ماننے والے "فی النار والسقر" ہیں تو مرزا صاحب نے کونسا قصور کیا کہ ان کے ماننے والوں کو "لهم خزی فی الحیة الدُّنْيَا وَلَهُمْ فِي الْآخِرَةِ عذاب النَّارِ" کی دولت سے محروم رکھا جائے حاصل یہ کہ کسی مدعا نبوت کو مجدد ماننے کا مطلب اس کے تمام دعاویٰ کی تصدیق کرنا ہے اور کفر خالص کی تصدیق بھی کفر ہے اور اس کو کفر نہ سمجھنا خود کفر آمیز جہالت ہے۔

۵: آخری بات اس سلسلہ میں پیغام بزرگ کے عرض کرنا ہے کہ مرزا صاحب کی جھوٹی نبوت کا کھوٹ ساری دنیا پر کھل چکا ہے مرزا صاحب اور ان کی ذریت کے کفر و نفاق کی دھجیاں میدان مناظرہ سے عدالت کے کٹھرے تک اور منبر و محراب سے لے کر اسمبلی ہال تک فضا میں تحلیل ہو چکی ہیں، مسلمانوں کا بچہ بچہ مرزا یوں کے خداع و دجل اور مرزا صاحب کی جھوٹی افسانہ نبوت سے واقف ہو چکا ہے اس کے باوجود مرزا یوں کی ڈھنڈائی کا یہ عالم ہے کہ مسلمانوں کے گھروں اور ان کی عبادات گاہوں میں گھس گھس کر ان کے

دین وايمان پر ڈاکہ ڈالتے ہیں مرزاصاحب کے دین باطل کے زہر کو دجل و فریب کی شیرینی میں لپیٹ کر مسلمانوں کے حلق سے اتارنے کی کوشش کرتے ہیں انہیں مال و دولت کا لائچ دیتے ہیں سادہ لوح نوجوانوں کو نوکری اور ملازمت کا سبز باغ دکھاتے ہیں، پڑھے لکھے طبقے کو تبلیغ اسلام کے خوش کن پروپیگنڈہ سے مسحور کرتے ہیں قرآن کریم کے تحریف شدہ نسخہ ہزاروں کی تعداد میں تقسیم کرتے ہیں اور اس مہم میں اسرائیلیوں کی طرح ان کی پوری پوری قوم لگی ہوئی ہے اس سے مسلمانوں کی آنکھیں کھل جانی چاہئیں اور انہیں غفلت کی نیند سے بیدار ہونا چاہئے مسلمانوں نے مرزائیوں کے مقابلہ میں دفاعی پوزیشن اختیار کر رکھی ہے جب مرزائی ان کے گرد و پیش پر حملہ آور ہوتے ہیں تو انہیں تنہہ ہوتا ہے حالانکہ امت محمدیہ کے سبھی طبقات علماء، خطباء، وکلاء، طلباء، اور تجارت وغیرہ کا فرض یہ ہے کہ ان کے جو بھائی محض جہالت و ناقشی یا مال و دولت کے لائچ کی وجہ سے مرزائی کفر کی دلدل میں پھنس چکے ہیں انہیں ہر ممکن طریقے سے اسلام کے آب حیات کی طرف لا یا جائے جو لوگ محمد رسول اللہ ﷺ کے دامن رحمت کو چھوڑ کر مرزاغلام احمد کی جھوٹی میسیحیت کے دامن سے چپک گئے ہیں انہیں اس وادی خارزار سے نکلنے کی فکر کی جائے؟ آخر یہ کیا ستم ہے کہ مرزائی کفرگلی کو چوں میں ناچتا پھرے اور مسلمان مہربلب ہوں اور ان کی زبان میں گنگ ہوں۔ ”سگہارابستہ و سنگہارا کشادہ“۔

## جواب سوال دوم:

مرزا یوں کا یہ مشورہ کہ مرزاصاحب کی صداقت معلوم کرنے کے لئے استخارے کا نسخہ آہم یا جائے یہ بھی دوز بر دست مغالطوں پر بنی ہے، اول یہ کہ انہوں نے اول ہی سے فرض کر لیا ہے کہ مرزاصاحب کا صادق یا کاذب ہونا مسلمانوں کے نزدیک محل تردد ہے، حالانکہ یہ بات مرزاصاحب کے دعویٰ نبوت کی طرح سو فیصد غلط اور سفید جھوٹ ہے مسلمانوں کو جس طرح حضرت ختمی تائب محمد رسول اللہ ﷺ کی رسالت دنبوت پر ایمان ہے ٹھیک اسی طرح مرزاصاحب کے کاذب و مفتری ہونے کا یقین ہے جس میں شک دار تیاب کا کوئی شایبہ نہیں، اسلئے کہ:

اولاً: آنحضرت صلی اللہ علیہ وسلم کی ختم نبوت ایسا قطعی عقیدہ ہے کہ آپ ﷺ کے بعد کسی قسم

کی نبوت کا مدعی بغیر کسی شک و شبہ کے کذاب و دجال ہے اور جو شخص اس سے مججزہ طلب کرے وہ بھی دائرہ اسلام سے خارج ہے اس عقیدہ سے متعلق ”شرح الشفاء“ سے چند جملے یہاں نقل کئے جاتے ہیں:

وَكَذَاكَ نَكْفُرُ مِنْ أَدْعَى نَبْوَةً أَحَدًا مَعَ نَبِيِّنَا صَلَّى اللَّهُ عَلَيْهِ وَسَلَّمَ إِلَيْهِ أَيُّ فِي زَمَانِهِ كَمْ سِيلَمَةُ الْكَذَابِ وَالْأَسْوَدِ الْعَنْسِيِّ، أَوْ أَدْعَى نَبْوَةً أَحَدًا بَعْدِهِ فَإِنَّهُ خَاتَمُ النَّبِيِّينَ بِنَصِّ الْقُرْآنِ وَالْحَدِيثِ، فَهَذَا تَكْذِيبُ اللَّهِ وَرَسُولِهِ أَوْ مَنْ أَدْعَى النَّبْوَةَ لِنَفْسِهِ بَعْدِ نَبِيِّنَا صَلَّى اللَّهُ عَلَيْهِ وَسَلَّمَ كَالْمُخْتَارِ بْنِ أَبِي عَبْدِ الرَّحْمَنِ الْمُقْبَلِيِّ وَغَيْرَهُ.

قال ابن حجر: ويظهر كفر كل من طلب منه معجزة لانه يطلب منه مجوز الصدقه مع استحالته المعلومة من الدين ضرورة ،نعم ان اراد بذلك تسفيهه وبيان كذبه فلا كفر به. انتهى. و كذلك من ادعى منهم انه يوحى اليه وان لم يدع النبوة فهو لاء المذكورون كلهم كفار محکوم بکفر هم لأنهم مکذبون النبی ﷺ... الخ<sup>(۱)</sup>  
 ترجمہ: اور اسی طرح جو شخص آپ ﷺ کے زمانے میں کسی کی نبوت کا دعویٰ کرے جیسا کہ مسلمہ کذاب اور اسود عنسی نے کیا تھا یا آپ ﷺ کے بعد کسی کی نبوت کا دعویٰ کرے اسے کافر قرار دیا جائے گا کیونکہ آخر حضرت ﷺ کا آخری نبی ہونا قرآن و حدیث کے قطعی دلائل سے ثابت ہے اس لئے ایسا مدعی اللہ و رسول کی تکذیب کرتا ہے اسی طرح جو شخص آپ ﷺ کے بعد اپنی ذات کے لئے نبوت کا دعویٰ کرے وہ بھی کافر ہے جیسا کہ مختار بن ابی عبد وغیرہ نے کیا تھا۔

حافظ ابن حجر کہتے ہیں کہ جو شخص اس مدعی نبوت سے بطور ثبوت کے مججزہ طلب کرے اس کا کفر بھی ظاہر ہو جائے گا کیونکہ ثبوت طلب کرنے کے معنی یہ ہیں کہ اس مدعی

(۱) اکفار الملحدین۔ بیان و جوہ تکفیر اهل القبلة۔ ص ۵۸، ۵۷۔ ط: مجلس علمی کراچی

نبوت کے سچا ہونے کا امکان ہے حالانکہ دین کے قطعی دلائل سے ثابت ہے کہ آپ ﷺ کے بعد کسی مدعی نبوت کے سچا ہونے کا کوئی امکان نہیں وہ قطعاً جھوٹا ہے ہاں اگر اس کی حماقت اور جھوٹ کا پول کھولنے کے لئے مجرزہ کا مطالبہ کرے تو مطالبہ کنندہ کا فرنہیں ہوگا اسی طرح جو شخص یہ دعویٰ کرے کہ اس پر وحی آتی ہے اگرچہ صاف طور پر نبوت کا دعویٰ نہ کرے (وہ بھی کافر ہے) الغرض یہ مذکورالصدر سارے لوگ کافر ہیں ان پر کفر کے احکام جاری ہوں گے کیونکہ یہ لوگ آنحضرت ﷺ کی تکذیب کرتے ہیں... اخ

الغرض مرزا صاحب نے نبوت، وحی اور مجرزات وغیرہ کے جود دعوے کئے (جو ان کی کتابوں میں آج بھی موجود ہیں) اور جن کے چند فقرے پہلے سوال کے ذیل میں نمبر ۳، پہم بھی نقل کر چکے ہیں ان کے ہوتے ہوئے مرزا صاحب کے دجال و کذاب ہونے میں کسی ادنی شک و ارتیاب کی گنجائش نہیں رہ جاتی اس لئے جو شخص ان کے جھوٹا ہونے میں معمولی شک کرے وہ بھی مسلمان نہیں رہتا چہ جائیکہ ان کو مجدد تسلیم کرے یا ان کے مجدد ہونے کے بارے میں استخارہ کرتا پھرے، بنابریں مسلمانوں سے استخارہ کرنے کا مطالبہ کرنا درحقیقت انہیں غیر محسوس طریقے پر کافر بنانے کی سازش ہے۔

**ثانیاً:** مرزا صاحب "مراق" کے مریض تھے جو اطباء کی نصرت کے مطابق "مالیخولیا" کا ایک شعبہ ہے مرزا صاحب لکھتے ہیں: مجھ کو دو بیماریاں ہیں ایک اوپر کے دھڑ کی یعنی مراق اور ایک نیچے کے دھڑ کی یعنی کثرت بول۔

(اخبار بدر، جلد ۲ نمبر ۲۳ ص ۵ مورخہ جون ۱۹۰۶ء، رسالہ تحریز الاذھان جلد نمبر اشمارہ نمبر ۲ بابت جون ۱۹۰۶ء)

ایک دوسری جگہ لکھتے ہیں: میرا تو یہ حال ہے کہ دو بیماریوں میں ہمیشہ بتلا رہتا ہوں تاہم مصروفیت کا یہ حال ہے کہ بڑی بڑی رات تک بیٹھا کام کرتا رہتا ہوں، حالانکہ زیادہ جانے سے مراق کی بیماری ترقی کرتی ہے اور دوران سر کا دورہ زیادہ ہو جاتا ہے تاہم میں اس بات کی پرواہ نہیں کرتا اور اس کام کو کئے جاتا ہوں (یہ بھی مراق ہی کا اثر ہے)۔ اس لئے مرزا صاحب کے نبوت، مسیحیت اور مجددیت کے دعووں کو جوش جنوں کا کرشمہ تو کہا جاسکتا ہے لیکن کوئی عاقل ایک مراقی آدمی کی مجنونانہ بڑکو لاک قلتقات بھی نہیں سمجھے گا چہ جائیکہ اس کے لئے استخارہ کیا کرے۔

**ثالثاً:** مرزا صاحب نفیاتی مرض بھی تھے ان پر مختلف نفیاتی کیفیات طاری ہوا کرتی تھیں وہ کبھی خوابوں کی دنیا میں ”خدا“ اور کبھی ”خدا کی مانند“ بن جاتے تھے (حاشیہ آربعین نمبر ۳۰، ص ۳۰، آئینہ کمالات ص ۵۶۵)

اور کبھی کشفی حالت میں ان پر نسوانی کیفیت طاری ہوتی تھی اور اللہ تعالیٰ رجولیت کی طاقت کا اظہار کرتے (قاضی یار محمد کا مرتبہ ٹریکٹ نمبر ۳۲، موسومہ ”اسلامی قربانی“) اسی کشفی سلسلہ میں انہیں نسوانی و ظائف، حیض، حمل اور وضع حمل کے تجربات سے بھی گزرنا پڑا (ملاحظہ فرمائیے حقیقت الوجی کا حاشیہ اور اس کا تتمہ، یاد رہے کہ انبیاء کا کشف و حی قطعی کے متراffد ہوتا ہے)

انہیں کبھی کبھی ہستریا کے دورے بھی پڑتے تھے (سیرۃ المہدی) جو مرزا یہوں کے اعتراض کے مطابق امراض مخصوصہ زنان میں شمار ہوتا ہے۔ غرض ایسے نفیاتی مرض کے نبی یا مجدد ہونے کا سوال ہی خارج از بحث ہے کجا کہ اس کے لئے استخاروں کے مشورے دیئے جائیں۔

**رابعاً:** مزید برآں خود مرزا صاحب کے اپنے چیلنج کے مطابق ان کا کذاب ہونا ساری دنیا میں روز روشن کی طرح کھل چکا ہے مثلاً انہوں نے (محمدی بیگم) کے نکاح آسمانی کی پیش گوئی کی تھی اور پوری دنیا کو اس کا چیلنج دیا تھا اور اسے اپنے صدق و کذب کا معیار قرار دیا تھا مگر یہ آسمانی منکوحہ جس کا نکاح بقول ان کے کہ خدا نے آسمان پر پڑھا تھا کبھی ان کے حوالہ عقد میں نہ آئی، بالآخر انہیں اقرار کرنا پڑا کہ خدا نے یہ نکاح فتح کر دیا اور خود ان کے مقرر کردہ معیار کے مطابق ان کا مفتری اور کذاب ہونا خدا تعالیٰ نے ساری دنیا کو دکھادیا۔

نیزانہوں نے مرزا احمد بیگ کے داماد کی موت کے لئے ایک تاریخ مقرر فرمائی اور اسے عظیم الشان ”نشان“ اور ”ایک صادق یا کاذب کی شناخت کے لئے کافی“ دلیل قرار دیا مگر دنیا جانتی ہے کہ وہ اس مقررہ تاریخ تک نہیں مرا اس طرح خود مرزا صاحب کے اقرار سے ان کے کاذب ہونے کی شناخت کے لئے یہ عظیم الشان نشان کافی ہو گیا۔ نیزانہوں نے مولانا نشان اللہ مرحوم کو مقابلہ کی دعوت دیتے ہوئے حق تعالیٰ سے فیصلہ کن دعا کی کہ ہم دونوں میں سے جو جھوٹا ہے وہ پچ کے سامنے مر جائے چنانچہ اللہ تعالیٰ نے مرزا صاحب کے جھوٹے ہونے کا آخری فیصلہ فرمادیا اور مرزا صاحب، مولانا مرحوم کی حیات میں دارالجزاء

پہنچ گئے اس نوعیت کے متعدد واقعات ہیں جن کی تفصیل کے لئے ایک دفتر چاہیئے، تمیں ان واقعات سے کوئی دلچسپی نہیں کہ یہ مرزا صاحب کی نجی روایہ اور حیات ہیں یہاں صرف یہ کہنا ہے کہ جب حق تعالیٰ نے ایک دوبار نہیں بلکہ دسیوں بار خود مرزا صاحب کے چیلنج کے مطابق انہیں جھوٹا ثابت کر دیا ہے، اور بالآخر خود ان کی موت نے ان کے جھوٹ پر مہر تصدیق ثبت کر دی ہے تو اس کے بعد ان کا صدق و کذب معلوم کرنے کے لئے استخارے کی یا کسی اور چیز کی کیا ضرورت باقی رہ جاتی ہے مرزا صاحب کے یہاں تو سرتاپا کذب ہی کذب ہے شرہی شر ہے وہاں استخارے کا کیا سوال؟

اور دوسرا مغالطہ اس مشورہ استخارہ میں یہ ہے کہ استخارہ ایسے امور کے لئے مشرع ہے جن کا کرنا نہ کرنا شرعاً دونوں جائز ہوں مگر آدمی یہ فیصلہ نہ کر سکے کہ میرے لئے اس کے کرنے میں خیر ہے یا نہ کرنے میں مثلاً فلاں جگہ رشتہ کروں یا نہ کروں اور فلاں جگہ ملازمت ٹھیک رہے گی یا نہیں وغیرہ لیکن جن امور کا خیر مغض ہونا دلائل شرعیہ سے ثابت ہو وہاں استخارہ کی ضرورت نہیں، اسی لئے مشہور مقولہ ہے کہ، ”در کار خیر حاجت یعنی استخارہ نیست“، اسی طرح جن امور کا شر مغض ہونا دلائل شرعیہ سے ثابت ہو وہ بھی استخارہ کا محل نہیں (۱)

کوئی شخص شراب نوشی یا بدکاری کے لئے استخارہ کرنے لگے تو اسے زندیق کہا جائے گا اسی طرح اگر کوئی شخص استخاروں کے ذریعہ معلوم کرنا چاہے کہ فلاں شخص سچا ہے یا جھوٹا ہے، نبی ہے یا نہیں، مجد ہے یا نہیں اسے بھی احمق اور زندیق کہا جائے گا مرزا صاحب کا شر مغض، کذاب مغض اور ضلال مغض ہونا دلائل قطعیہ سے ثابت ہے جو شخص اس خالص کفر کے لئے استخارہ تجویز کرے اس کے زندیق اور بے ایمان ہونے میں کوئی شک و شبہ نہیں مرزا ای امت آسمان کے تارے توڑ لائے آسمان وزمین کے قلابے ملا دے اور مشرق و مغرب کے احمقوں کو جمع کرے مگر وہ واللہ العظیم مرزا غلام احمد قادریانی کے کذاب و مفتری اور دجال و مضل ہونے میں ادنیٰ شبہ نہیں ہو سکتا اگر محمد رسول اللہ ﷺ سچے ہیں، قرآن سچا ہے اور اسلام سچا ہے تو مرزا صاحب جھوٹی ہیں اور قطعاً جھوٹی ہیں۔

آپ کو معلوم ہے کہ ”بلعمر باعورا“، کو اسی استخارے نے گمراہ کیا تھا اسے تین دن سخت تنبیہ ہوتی

(۱) فتح الباری - کتاب الدعوات - باب الدعاء عند الاستخارۃ - ۲/ ۸۷ - ط: دار الفکر بیروت.

رہی لیکن جب وہ اپنی حماقت سے بازنہ آیا اور چوتھے دن بھی استخارہ کیا تو کوئی تنبیہ نہ ہوئی اس سے وہ احمد  
سمجھا کہ یہی حق ہے، بالآخر و اصلہ اللہ علی علم، کام صداق بنا اور مثلہ کمثل الکلب، کاطوں اس  
کے گلے کا ہار بنا، الغرض یہ خالص زندیقانہ مشورہ ہے جو مرزا یوسف نے سادہ لوح مسلمانوں کو جہنم میں لے  
جانے کے لئے تجویز کیا ہے علماء امت کا فرض ہے کہ وہ مسلمانوں کو اس فتنے سے متنبہ کریں۔

نوٹ: اس مضمون کے تمام حوالے ”اکفار الْمُلْكِ دین“ اور ”محمدیہ پاکت بک“ سے لئے گئے ہیں۔ (مدیر)

لا اکراہ فی الدین

## ایک قادریانی کے جواب میں

**سوال:** لا اکراہ فی الدین یعنی دین میں کوئی جرنبیں نہ تو آپ جبراً کسی کو مسلمان بناسکتے ہیں اور نہ ہی جبراً کسی مسلمان کو آپ غیر مسلم بناسکتے ہیں اگر یہ مطلب ٹھیک ہے تو پھر آپ نے ہماری جماعت (جماعت احمدیہ) کو کیوں جبراً قومی اسمبلی اور حکومت کے ذریعہ غیر مسلم کہلوا�ا؟

**جواب:** آیت کا مطلب یہ ہے کہ کسی کو جبراً مسلمان نہیں بنایا جا سکتا یہ مطلب نہیں کہ جو شخص اپنے غلط عقائد کی وجہ سے مسلمان نہ رہا اس کو غیر مسلم بھی نہیں کہا جا سکتا، دونوں باتوں میں زمین و آسمان کا فرق ہے آپ کی جماعت کو قومی اسمبلی نے غیر مسلم نہیں بنایا، غیر مسلم تو آپ اپنے عقائد کی وجہ سے خود ہی ہوئے ہیں (۱) البتہ مسلمانوں نے غیر مسلم کو غیر مسلم کہنے کا "جرائم" ضرور کیا ہے۔

۵۰۰

**سوال:** مساجد میں خدا اور اس کے ذکر سے اور رسول خدا کے ذکر سے احمدیوں کو روکنا اور ہم سے یہ کہنا کہ آپ مساجد کی شکل مندر کی طرح بنائیں اور مسجد میں خدا اور اس کے رسول کا نام نہ لیں کیا یہ سب کچھ آپ کے نزدیک اسلامی طریقہ ہے؟

**جواب:** سَنَعْذِبُهُمْ مِّرْتَبَيْنَ ، کے تحت متعدد احادیث روح المعانی میں مذکور ہیں کہ آنحضرت

(۱) شہرہ آفاق مقدمہ بہاولپور میں حضرت سید محمد انور شاہ کشمیریؒ نے قادریانی اور اس کے پیروکاروں کے چھو جوہ کفر متعین فرمائے تھے: (۱) ختم نبوت کا انکار۔ (۲) دعویٰ نبوت مطلقہ و تشریعیہ۔ (۳) ادعائے وحی اور اپنی وحی کو قرآن کے برابر قرار دینا۔ (۴) حضرت عیسیٰ علیہ السلام کی توہین۔ (۵) آنحضرت صلی اللہ علیہ وسلم کی توہین۔ (۶) ساری امت کو بجز اپنے تبعین کے کافر قرار دینا۔ (مقدمہ بہاولپور ص ۳۱)

صلی اللہ علیہ وسلم نے منافقین کو مسجد سے نکالا اس لئے یہ عمل تو عین سنت نبوی ہے۔ (۱)

۰۰۰

سوال: احمدیوں کو مسجدیں بنانے سے جبراً و کاجار ہا ہے کیا یہ اسلام میں آپ کے نزدیک جائز ہے؟

جواب: آنحضرت ﷺ نے مسجد ضرار کے ساتھ کیا کیا تھا؟ اور قرآن کریم نے اس کے بارے میں کیا ارشاد فرمایا ہے؟ شاید جناب کے علم میں ہوگا، اس کے بارے میں کیا ارشاد ہے۔ (۲)

آپ حضرات دراصل رنج کی وجہ سے معقول بات پر بھی اعتراض فرماتے ہیں دیکھئے اس بات پر تو غور ہو سکتا تھا (اور ہوتا بھی رہا ہے) کہ آپ کی جماعت کے عقائد مسلمانوں کے سے ہیں یا نہیں؟ اور یہ کہ اسلام میں ان عقائد کی گنجائش ہے یا نہیں؟ لیکن جب یہ طے ہو گیا کہ آپ کی جماعت کے نزدیک مسلمان، مسلمان نہیں اور مسلمانوں کے نزدیک آپ کی جماعت مسلمان نہیں؟ تو خود انصاف فرمائیے کہ آپ مسلمانوں کو اور مسلمان آپ کو اسلامی حقوق کیسے عطا کر سکتے ہیں؟ اور ازروے عقل و انصاف کسی غیر مسلم کو اسلامی حقوق دینا ظلم ہے؟ یا اس کے برعکس نہ دینا ظلم ہے؟

میرے محترم! بحث جبراً کراہ کی نہیں، بلکہ بحث یہ ہے کہ آپ نے جو عقائد اپنے اختیار و ارادہ سے اپنائے ہیں ان پر اسلام کا اطلاق ہوتا ہے یا نہیں؟ اگر ان پر اسلام کا اطلاق ہوتا ہے تو آپ کی شکایت بجا ہے، نہیں ہوتا تو یقیناً بے جا ہے۔ اس اصول پر تو آپ بھی اتفاق کریں گے اور آپ کو کرنا چاہیئے۔

اب آپ خود ہی فرمائیے کہ آپ کے خیال میں اسلام کس چیز کا نام ہے؟ اور کن چیزوں کے انکار کر دینے سے اسلام جاتا رہتا ہے اس تنقیح کے بعد آپ اصل حقیقت کو سمجھ سکیں گے جو غصہ کی وجہ سے اب نہیں سمجھ رہے۔

کتبہ: محمد یوسف لدھیانوی

بینات - محرم الحرام ۱۴۰۰ھ

(۱) عن ابن عباس قال قام رسول الله صلی اللہ علیہ وسلم يوم الجمعة خطيبا فقال قم يا فلاذ فاخرج فإنك منافق فأخر جهنم باسمائهم (روح المعانی للألوسى - تحت قوله تعالى سعد بهم مرتين - ۱۱/۱۱: دار الفکر بیروت)

(۲) ان النبي أمر بعد حرق المسجد و هدمه أن يتخذ كناسة يلقى فيها الجيف والتن (روح المعانی - ۱۸/۱۱)

## قادیانیوں کے ساتھ موالات

کیا فرماتے ہیں علماء دین متین و فتحم اللہ لصواب حسب ذیل مسئلہ میں:

کوئی شخص یا جماعت کسی داعی نبوت کاذبہ پر ایمان لانے کی وجہ سے با تفاق امت دائرہ اسلام سے خارج ہو، اور ان کا کفر یقینی اور شک و شبہ سے بالاتر ہو، اس کے علاوہ ان میں حسب ذیل وجود ہوں:

- (۱) وہ اسلام کا بادھ اور ڈھکہ مسلمانوں کے ایمان پر ڈاکہ ڈالتے ہوں اور تمام عالم اسلام اور ملت اسلامیہ کے خلاف ریشه دوانیوں میں مصروف ہوں۔

(۲) مسلمانوں کو جانی و مالی ہر طرح کی ایذا پہنچانے میں تامقدور کوتا ہی نہ کرتے ہوں۔

(۳) ان کی مادی قوت اور مالی وسائل میں روزافزوں ترقی کا تمام تر انحصار مسلمانوں کے استھصال پر ہوں، ان کے کارخانے اور اندھریاں مسلمانوں کے ذریعہ چلتی ہوں اور وہ اسلامی ملک کے تمام کلیدی مناصب پر فائز اور معاشی وسائل پر قابض ہونے کی کوششیں کر رہے ہوں۔

(۴) دشمن اسلام بیرونی طاقتلوں، یہودی اور مسیحی حکومتوں اور ہندوستان کی اسلام دشمن حکومت سے ان کے روابط ہوں، الغرض مسلمانوں کے لئے دینی، معاشی، اقتصادی اور معاشرتی اعتبار سے انکا طرز عمل سنگین خطرات کا باعث ہو بلکہ ان کی وجہ سے ایک اسلامی مملکت کو بغاوت و انقلاب کے خطرات تک لاحق ہوں۔

(۵) حکومت یا حکومت کی سطح پر یہ توقع نہ ہو کہ اس فتنہ سے ملک و ملت کو بچانے کی کوئی تدبیر کی جائے گی اور یہ امید نہ ہو کہ جس شرعی سزا کے وہ مستحق ہیں وہ ان پر جاری ہو سکے گی، اندر یہ حالات بے بس مسلمانوں کو اس فتنہ کی روک تھام کے لئے کیا کرنا چاہئے؟ اور اس سلسلہ میں شرعی طور پر ان پر کیا فریضہ عائد ہوتا ہے؟ کیا ان حالات میں اس جماعت یا فرد کی بڑھتی ہوئی جا رحیت پر قدغن لگانے کے لئے حسب ذیل امور کے جواز یا وجوب کی شرعاً کوئی صورت ہے کہ:

- (الف) امت اسلامیہ اس فرد یا جماعت کے ساتھ برادرانہ تعلقات منقطع کرے۔
- (ب) ان سے سلام و کلام، میل جوں، نشست و برخاست، شادی و غنی میں شرکت نہ کی جائے بلکہ معاشرتی سطح پر ان سے مکمل طور پر قطع تعلق کر لیا جائے۔
- (ج) ان سے تجارت، لین دین اور خرید و فروخت کی جائے یا نہیں؟
- (د) ان کے کارخانوں، فیکٹریوں سے مال خریدا جائے یا ان کا مکمل اقتصادی مقاطعہ کیا جائے؟
- (ه) انکی تعلیم گاہوں، ہوٹلوں، ریسٹورانوں میں جانا جائز ہے یا نہیں؟
- (و) ان سے رواداری برتنی جائے یا نہیں؟
- (ز) ان کے کارخانوں اور فیکٹریوں کی مصنوعات استعمال کی جائیں یا نہیں؟
- غرض ان سے مکمل سوشل بائیکاٹ یا مقاطعہ کرنے کی اجازت ہے یا نہیں؟ کیا تمام مسلمانوں کو بھی شرعاً یہ حق حاصل ہے کہ انہیں راہ راست پرلانے کے لئے ان کا بائیکاٹ کریں۔ جبکہ اُس کے سوا اور کوئی چارہ اصلاح موجود نہ ہو۔

مجلس عمل کراچی

## اجواب باسمہ تعالیٰ

بلاشبہ قرآن کریم کی وحی قطعی، جناب رسول اللہ صلی اللہ علیہ وسلم کی احادیث متواترہ قطعیہ اور امت محمدیہ کے قطعی اجماع سے ثابت ہے کہ حضرت محمد رسول اللہ صلی اللہ علیہ وسلم آخری پیغمبر ہیں، آپ کے بعد کوئی نبی نہیں آسکتا، اس لئے حضرت نبی کریم صلی اللہ علیہ وسلم کے بعد ہر نبوت کا مدعا کافر اور دائرہ اسلام سے قطعاً خارج ہے<sup>(۱)</sup>

اور جو شخص اس مدعا نبوت کی تصدیق کرے۔ اور اسے مقتدا و پیشوامانے وہ بھی کافر و مرتد اور دائرہ اسلام سے خارج ہے،<sup>(۲)</sup>

(۱) روح المعانی للآلوسی - سورۃ الاحزاب: ۳۰/۱۱ - ۵۹/۱ - ط: المکتبۃ الحفاظیۃ ملتان

(۲) اعلاء السنن - ابواب احکام المرتدین - فائدة: من ادعى النبوة او صدق من ..... الخ - ۱۲/۶۳۶

اس کفر اور ارتداد کے ساتھ اگر اس میں وجہ مذکورہ فی السوال میں سے ایک وجہ بھی موجود ہو تو قرآن کریم اور احادیث نبویہ اور فقہ اسلامی کے مطابق وہ اسلامی اخوت اور اسلامی ہمدردی کا ہرگز مستحق نہیں۔ مسلمانوں پر واجب ہے کہ اس کے ساتھ سلام و کلام، نشست و برخاست اور لین دین وغیرہ تمام تعلقات ختم کر دیں۔ کوئی ایسا تعلق یا رابطہ اس سے قائم کرنا جس سے اُس کی عزت و احترام کا پہلو نکلتا ہو یا اُس کو قوت و آسائش حاصل ہوتی ہو جائز نہیں۔ کفار، محاربین اور اعداء اسلام سے ترک موالات کے بارے میں قرآن حکیم کی بے شمار آیات موجود ہیں اسی طرح احادیث نبویہ اور فقہ میں اس کی تفصیلات موجود ہیں۔

یہ واضح رہے کہ کفار محاربین جو مسلمانوں سے برس پریکار ہوں، انہیں ایذا پہنچاتے ہوں، اسلامی اصطلاحات کو منسخ کر کے اسلام کا نداق اڑاتے ہوں، اور مار آستین بن کر مسلمانوں کی اجتماعی قوت کو منتشر کرنے کے درپے ہوں، اسلام ان کے ساتھ سخت سے سخت معاملہ کرنے کا حکم دیتا ہے۔ رواداری کی ان کافروں سے اجازت دی گئی ہے جو محارب اور موزی نہ ہوں۔ ورنہ ”کفار محاربین“ سے سخت معاملہ کرنے کا حکم ہے۔<sup>(۱)</sup>

علاوہ ازیں بسا اوقات اگر مسلمانوں سے کوئی قابل نفرت گناہ سرزد ہو جائے تو بطور تعزیر و تادیب ان کے ساتھ ترک تعلق اور سلام و کلام و نشست و برخاست ترک کرنے کا حکم شریعت مطہرہ اور سنت نبوی میں موجود ہے چہ جائیکہ کفار محاربین کے ساتھ۔

اس سلسلہ میں سب سے پہلے تو اسلامی حکومت پر یہ فرض عائد ہوتا ہے کہ وہ ان فتنہ پرداز مرتدین پر ”من بدل دینہ فاقتلوه“ کی شرعی تعزیر نافذ کر کے اس فتنہ کا قلع قلع کرے اور اسلام اور ملت اسلامیہ کو اس فتنہ کی یورش سے بچائے۔ چنانچہ رسول اللہ صلی اللہ علیہ وسلم اور خلفائے راشدین نے فتنہ پرداز موزیوں اور مرتد و کافر سے جو سلوک کیا وہ کسی سے مخفی نہیں۔ اور بعد کے خلفاء اور سلاطین اسلام نے بھی کبھی اس

(۱) احکام القرآن للتهانوی - سورۃ الممتتحۃ: ۸- ط: ادارۃ القرآن کراچی۔ ولفظہ:

”وبالجملة في الآية دليل على جواز البر والاحسان إلى الكافر إذا لم يكن محارباً لكن يشترط أن

لا يقصد تعظيمه و اكرامه“۔

فریضہ سے غفلت اور تسلیل پسندی کا مظاہرہ نہیں کیا۔

لیکن اگر مسلمان حکومت اس قسم کے لوگوں کو سزاد یعنی میں کوتا ہی کرے یا اُس سے موقع نہ ہو تو خود مسلمانوں پر یہ فرض عائد ہوتا ہے کہ وہ بھیت جماعت اُس قسم کی سزا کا فیصلہ کریں جو ان کے دائرہ اختیار میں ہو، الغرض ارتداو، محاربت، بغاوت، شرارت، نفاق، ایذا، مسلمانوں کی ساتھ سازش، یہود و نصاریٰ و ہندو کے ساتھ ساز بازان سب وجوہ کے جمع ہو جانے سے بلاشبہ مذکور فی السوال فرد یا جماعت کے ساتھ مقاطعہ یا بائیکاٹ نہ صرف جائز بلکہ واجب ہے، اگر مسلمانوں کی جماعت بھیت اجتماعی اس فتنہ کی سرکوبی کے لئے مقاطعہ یا بائیکاٹ جیسے ہلکے سے اقدام سے بھی کوتا ہی کرے گی تو وہ عند اللہ مسؤول ہوگی۔

یہ مقاطعہ یا بائیکاٹ ظلم نہیں بلکہ اسلامی عدل و انصاف کے عین مطابق ہے، کیونکہ اس کا مقصد ہے کہ مسلمانوں کو ان کی محاربت اور ایذا اور رسانی سے محفوظ کیا جائے اور ان کی اجتماعیت کو ارتداو و نفاق کے دست بُرد سے بچایا جائے۔ اس کے ساتھ ہی ساتھ خود ان محاربین کے لئے بھی اس میں یہ حکمت مضمر ہے کہ وہ اس سزا یا تادیب سے متاثر ہو کر اصلاح پذیر ہوں اور کفر و نفاق کو چھوڑ کر صحیح ایمان و اسلام قبول کریں، اس طرح آخرت کے عذاب اور ابدی جہنم سے ان کو نجات مل جائے، ورنہ اگر مسلمانوں کی ہیئت اجتماعیہ ان کے خلاف کوئی تادیبی اقدام نہ کرے تو وہ اپنی موجودہ حالت کو مستحسن سمجھ کر اس پر مصروف ہیں گے اور اس طرح ابدی عذاب کے مستحق ہوں گے۔

رسول اکرم صلی اللہ علیہ وسلم نے مدینہ پہنچ کر ابتداء یہی طریقہ اختیار فرمایا تھا کہ کفار مکہ کے قافلوں پر حملہ کر کے ان کے اموال پر قبضہ کیا جائے تاکہ مال اور ثروت سے ان کو جو قوت و شوکت حاصل ہے وہ ختم ہو جائے جس کے بل بوتے پر وہ مسلمانوں کو ایذا پہنچاتے ہیں اور مقابلہ کرتے ہیں اور مختلف سازشیں کرتے ہیں، قتل نفس اور جہاد بالسیف کے حکم سے پہلے مقاطعہ اور دشمنوں کو اقتصادی طور پر مفلوج کرنے کی یہ تدبیر اس لئے اختیار کی گئی تھی تاکہ اس سے ان کی جنگی صلاحیت ختم ہو جائے اور وہ اسلام کے مقابلہ میں آکر کفر کی موت نہ میریں۔ گویا اس اقدام کا مقصد یہ تھا کہ ان کے اموال پر قبضہ کر کے ان کی جانوں کو بچایا جائے۔ کیونکہ اموال پر قبضہ ان کی جان لینے سے زیادہ بہتر تھا۔

علاوہ ازیں اس تدبیر میں یہ حکمت و مصلحت بھی تھی کہ کفار مکہ کے لئے غور و فکر کا ایک اور موقع

فراہم کیا جائے تاکہ وہ ایمان کی نعمت سے سرفراز ہو کر ابدی نعمتوں کے مستحق بن سکیں اور عذابِ اخروی سے نجات پا سکیں۔ لیکن جب اس تدبیر سے کافر اور مشرکین کے عناد کی اصلاح نہ ہوئی تو ان کے شر و فساد سے زمین کو پاک کرنے کے لئے اللہ تعالیٰ کی جانب سے جہاد بالسیف کا حکم دیدیا گیا اور اللہ تعالیٰ نے قریش کے تجارتی قافلہ کے بجائے ان کی عسکری تنظیم سے مسلمانوں کا مقابلہ کرادیا۔ رسول اکرم صلی اللہ علیہ وسلم کی ابتداء کی تدبیر سے امت مسلمہ کو یہ ہدایت ضروری تھی ہے کہ خاص قسم کے حالات میں جہاد بالسیف پر عمل نہ ہو سکے تو اس سے اقل درجہ کا اقدام یہ ہے کہ کفار محاربین سے نہ صرف اقتصادی بائیکاٹ کیا جائے بلکہ ان کے اموال پر قبضہ تک کیا جاسکتا ہے مگر ظاہر ہے کہ عام مسلمان نہ توجہاد بالسیف پر قادر ہیں، نہ انہیں اموال پر قبضہ کی اجازت ہے، اندر یہ صورت ان کے اختیار میں جو چیز ہے وہ یہ ہے کہ ان موزی کافروں سے ہر قسم کے تعلقات ختم کر کے ان کو معاشرہ سے جُدا کر دیا جائے۔

بدن انسانی کا جو حصہ اس درجہ سڑکل جائے کہ اس کی وجہ سے تمام بدن کو نقصان کا خطرہ لاحق ہو اور جان خطرہ میں ہو تو اس نا سور کو جسم سے پیوستہ رکھنا دشمندی نہیں، بلکہ اسے کاث دینا ہی عین مصلحت و حکمت ہے، تمام عقولاء اور حکماء و اطباء کا اسی پر عمل اور اتفاق ہے اور پھر جب یہ موزی کفار مسلمانوں کا خون چوس چوں کر پل رہے ہوں اور طاقتور ہو کر مسلمانوں ہی کو صفحہ ہستی سے مٹانے کی کوشش کر رہے ہوں تو ان سے خرید و فروخت اور لین دین میں مکمل مقاطعہ، اسلام اور ملت اسلامیہ کے وجود و بقاء کے لئے ایک ناگزیر ملی فریضہ بن جاتا ہے، آج بھی اس متمدن دُنیا میں مقاطعہ یا اقتصادی ناکہ بندی کو ایک اہم دفاعی مورچہ سمجھا جاتا ہے اور اس کو سیاسی حرб کے طور پر استعمال کیا جاتا ہے مگر مسلمانوں کے لئے یہ کوئی سیاسی حرب نہیں بلکہ اسوہ نبی، سنت رسول اور ایک مقدس مذہبی فریضہ ہے۔ اسلام کی غیرت ایک لمحہ کے لئے یہ برداشت نہیں کرتی کہ اسلام اور ملت اسلامیہ کے دشمنوں سے کسی نوعیت کا کوئی تعلق اور رابطہ باقی رکھا جائے۔

اب ہم آیات قرآنیہ، احادیث نبویہ اور فقہاء امت اسلامیہ کے وہ نقول پیش کرتے ہیں جن سے اس مقاطعہ کا حکم واضح ہوتا ہے:

(۱) "اذا سمعتم آیات الله يکفر بها ويستهزاً بها فلا تقدعوا

معهم" (النساء: ۱۳۹)

”جب سنوتم کہ اللہ کی آئیوں کا انکار کیا جا رہا ہے اور ان کا مذاق اڑایا جا رہا ہے تو ان کے ساتھ نشست و برخاست ترک کر دو۔“

(۱) ”وإذا رأيت الذين يخوضون في ايشنا فاعرض عنهم“ (الانعام: ۶۸)

”اور جب تم دیکھو ان لوگوں کو جو مذاق اڑاتے ہیں ہماری آئیوں کا تو ان سے کنارہ کشی اختیار کرو۔“

اس آیت کے ذیل میں حافظ الحدیث امام ابو بکر الجصاص الرازی لکھتے ہیں:

”وهذا يدل على ان علينا ترك مجالسة الملحدين وسائر الكفار لا ظهار لهم الكفر والشرك وما لا يجوز على الله تعالى اذا لم يمكننا انكاره.....“ (الخ<sup>(۱)</sup>)

”یہ آیت اس امر پر دلالت کرتی ہے کہ ہم (مسلمانوں) پر ضروری ہے کہ ملاحدہ اور سارے کافروں پر ان کے کفر اور شرک اور اللہ پر ناجائز باعثیں کہنے کی روک نہ کر سکیں تو ان کے ساتھ نشست برخاست ترک کر دیں۔“

(۳) ”يَا أَيُّهَا الَّذِينَ آمَنُوا لَا تَتَخَذُوا الْيَهُودُ وَالنَّصَارَى  
أُولَاءِ“ (المائدۃ: ۵)

”اے ایمان والو! تم یہود و نصاری کو اپنادوست مت بناؤ۔“

امام ابو بکر الجصاص لکھتے ہیں:

”و في هذه آلية دلالة على ان الكافر لا يكون ولينا للMuslimين لا في التصرف ولا في النصرة و تدل على وجوب البراءة من الكفار والعدواة لهم لأن الولاية ضد العداوة فإذا أمرنا بمعاداة اليهود والنصارى لکفراهم فغيرهم من الكفار بمنزلتهم والکفر ملة

(۱) احکام القرآن للجصاص - سورۃ الانعام - باب النہی عن مجالسة الظالمین - ۲/۳ - ط: دار الكتاب العربي بیروت.

(۱) واحده

اس آیت میں اس امر پر دلالت ہے کہ کافر مسلمانوں کا ولی (دوست) نہیں ہو سکتا، نہ تو معاملات میں اور نہ امداد و تعاون میں..... اور اس سے یہ امر بھی واضح ہوتا ہے کہ کافروں سے برآت اختیار کرنا اور ان سے عداوت رکھنا واجب ہے کیونکہ ولایت، عداوت کی ضد ہے اور جب ہم کو یہود و نصاری سے ان کے کفر کی وجہ سے عداوت رکھنے کا حکم ہے تو دوسرے کافر بھی انہی کے حکم میں ہیں، سارے کافر ایک ہی ملت ہیں۔

(۲) ”سورہ متحنہ“ کا تو موضوع ہی ”کفار سے قطع تعلق“ کی تاکید ہے۔ اس سورہ میں بہت سختی کے ساتھ کفار کی دوستی اور تعلق سے ممانعت کی گئی ہے، اگرچہ رشتہ دار، قرابت دار ہوں۔ اور فرمایا کہ قیامت کے دن تمہارے پیر شستے کام نہیں آئیں گے۔ اور یہ کہ جو لوگ آئندہ کفار سے دوستی اور تعلق رکھیں گے، وہ راہ حق سے بھٹکے ہوئے اور ظالم شمار ہوں گے۔ (۲)

(۵) ”لَا تَجِدُ قوماً يَوْمَنُونَ بِاللَّهِ وَالْيَوْمَ آلاخْرِ يَوْمَ دُونَ من حَادَ اللَّهَ وَرَسُولَهُ“

ولو كانوا آباء هم او ابناء هم او اخوانهم او عشيرتهم“ (المجادلة: ۲۲)

”تم نہ پاؤ گے کسی قوم کو جو یقین رکھتے ہوں اللہ پر اور آخرت پر کہ دوستی کریں ایسوں سے جو مخالف ہیں اللہ کے اور اُس کے رسول کے خواہ وہ ان کے باپ ہوں، بیٹے ہوں، بھائی ہوں یا خاندان والے ہوں۔“

آگے چل کر اس آیت کریمہ میں ان مسلمانوں کو جو باوجود قرابت داری کے، محارب کافروں سے دوستانہ تعلقات ختم کر دیتے ہیں، سچے مومن کہا گیا ہے، انہیں جنت اور رضوان اللہ کی بشارت سنادی گئی ہے اور ان کو ”حزب اللہ“ کے لقب سے سرفراز فرمایا گیا ہے، جس سے واضح ہو جاتا ہے کہ خدا رسول کے دشمن، موزی کافروں سے تعلقات رکھنا، ان سے گھل مل کر رہنا اور انہیں کسی قسم کی تقویت پہچانا کسی مومن کا

(۱) احکام القرآن للجصاص - سورۃ المائدۃ - مطلب الکافر لا یکون ولی اللسلم - ۲/۳۳۳ - ط: دار الكتاب

(۲) الممتحنة : ۱ تا ۹

کام نہیں ہو سکتا۔

بطور مثال ان چند آیات کا ذکر کیا گیا ہے ورنہ بے شمار آیات کریمہ اس مضمون میں موجود ہیں۔

### اب چند احادیث نبویہ ملاحظہ ہوں:

(۱) جامع ترمذی کی ایک حدیث میں جو سمرہ بن جنبد سے مردی ہے:

”حکم دیا گیا ہے کہ مشرکوں اور کافروں کے ساتھ ایک جگہ سکونت بھی اختیار نہ کرو۔ ورنہ مسلمان بھی کافروں جیسے ہوں گے۔“ (۱)

(۲) نیز ترمذی کی ایک حدیث میں جو جریر بن عبد اللہ الجبلی سے مردی ہے، رسول اکرم صلی اللہ علیہ وسلم نے ارشاد فرمایا:

”اَنَا بُرَىءٌ مِّنْ كُلِّ مُسْلِمٍ يَقِيمُ بَيْنَ اَظْهَرِ الْمُشْرِكِينَ.“

”یعنی آپ صلی اللہ علیہ وسلم نے اظہار برأت فرمایا اُس مسلمان سے جو مغارب کافروں میں سکونت پذیر ہو۔“ (حوالہ بالا)

(۳) صحیح بخاری کی ایک حدیث میں ”قبیلہ عقل“ اور ”عربینہ“ کے آٹھ نو اشخاص کا ذکر ہے جو مرتد ہو گئے تھے، ان کے گرفتار ہونے کے بعد حضور اکرم صلی اللہ علیہ وسلم نے حکم دیا کہ ان کے ہاتھ پاؤں کاٹ دیئے جائیں، اور ان کی آنکھوں میں گرم کر کے لو ہے کی کیلیں پھیر دی جائیں اور ان کو مدینہ طیبہ کے کالے کالے پھروں پر دھوپ میں ڈال دیا جائے، چنانچہ ایسا ہی کیا گیا، یہ لوگ پانی مانگتے تھے لیکن پانی نہیں دیا جاتا تھا۔ صحیح بخاری کی روایت کے الفاظ ہیں: ”يَسْتَسْقُونَ فَلَا يَسْقُونَ“ (۲) اور ایک روایت میں یہ لفظ ہیں: ”هَتَّىٰ إِنْ أَحَدُهُمْ يَكْدِمُ بَقِيهَ الْأَرْضِ، فَرَأَيْتَ الرَّجُلَ مِنْهُمْ يَكْدِمُ الْأَرْضَ بِلْسَانِهِ حَتَّىٰ يَمُوتُ.“ کہ وہ پیاس کے مارے زمین چاٹتے تھے مگر انہیں پانی دینے کی اجازت نہ تھی۔ (۳)

(۱) سنن الترمذی - باب فی کراہیۃ المقام بین اظہر المشرکین - ۱/۹۳ - ط: فاروقی کتب خانہ

(۲) صحیح البخاری - کتاب الوضوء - باب ابوالابل والدواب والغنم ومرابضها - ۱/۳۶ - ط: قدیمی

(۳) صحیح البخاری - کتاب الطب - ابواب الدواء بالبان الابل - ۲/۸۳۸ - ط: قدیمی

امام نووی اس حدیث کے ذیل میں لکھتے ہیں:

”انَّ الْمُحَارِبَ الْمُرْتَدَ لَا حُرْمَةَ لَهُ فِي سَقَى الْمَاءِ وَلَا  
غَيْرَهُ، وَيَدْلِيلُ عَلَيْهِ أَنَّ مَنْ لَيْسَ مَعَهُ مَاءً إِلَّا لِلطَّهَارَةِ لَيْسَ لَهُ أَنْ يَسْقِيهِ  
الْمُرْتَدُ وَيَتَيمِّمُ بِلِّيْسَتِهِ وَلَوْ مَا تَدْعُوا الْمُرْتَدُ عَطْشًا“<sup>(۱)</sup>

”اس سے معلوم ہوا کہ محارب مرتد کا پانی وغیرہ پلانے میں کوئی احترام  
نہیں، چنانچہ جس شخص کے پاس صرف وضو کے لئے پانی ہو تو اس کو اجازت نہیں ہے  
یہ کہ پانی مرتد کو پلا کر تنیم کر لے، بلکہ اس کے لئے یہ حکم ہے کہ پانی مرتد کو نہ پلانے  
اگرچہ وہ پیاس سے مر جائے بلکہ وضو کر کے نماز پڑھے۔“

(۲) غزوہ تبوک میں تین کبار صحابہ کعب بن مالک، ہلال بن امية واقفی بدربی اور مرارۃ بن ربیع  
بدربی عمری کو غزوہ میں شریک نہ ہونے کی وجہ سے سخت سزا دی گئی، آسمانی فیصلہ ہوا کہ ان تینوں سے تعلقات  
ختم کر لئے جائیں ان سے مکمل مقاطعہ کیا جائے، کوئی شخص ان سے سلام و کلام نہ کرے حتیٰ کہ ان کی بیویوں  
کو بھی حکم دیا گیا کہ وہ بھی ان سے علیحدہ ہو جائیں اور ان کے لئے کھانا بھی نہ پکائیں، یہ حضرات روتے  
روتے نڈھال ہو گئے اور حق تعالیٰ کی وسیع زمین اُن پر تنگ ہو گئی (۳) وحی قرآنی کے الفاظ ملاحظہ ہوں:

”وَعَلَى الشَّالِثَةِ الَّذِينَ خَلَفُوا حَتَّىٰ ضَاقَتْ عَلَيْهِمُ الْأَرْضُ بِمَا  
رَحِبَتْ وَضَاقَتْ عَلَيْهِمُ انفُسَهُمْ وَظَنُوا أَنَّ لَا مُلْجَأً مِنَ اللَّهِ إِلَّا إِلَيْهِ“.

اور ان تینوں پر (بھی توجہ فرمائی) جن کا معاملہ ملتوی چھوڑ دیا گیا تھا۔ یہاں تک  
کہ جب زمین اُن پر باوجود اپنی فراخی کے تنگی کرنے لگی، اور وہ خود اپنی جانوں سے تنگ  
آگئے اور انہوں نے سمجھ لیا کہ اللہ تعالیٰ سے کہیں پناہ نہیں مل سکتی بجز اسی کی طرف کے۔

پورے پچاس دن یہ سلسلہ جاری رہا آخر کار اللہ تعالیٰ نے ان کی توبہ قبول فرمائی اور معافی ہو گئی۔

(۱) فتح الباری - کتاب الوضوء - باب ابوالابل والدواب ..... الخ - ۱۴۱-۲۲۱ ط: رئاسة ادارات البحث.

(۲) التفسیر المظہری - سورۃ التوبۃ - ۱۳۱۳ ط: اشاعتہ العلوم دہلی .

قاضی ابو بکر بن العربی لکھتے ہیں:

”وَفِيهِ دَلِيلٌ عَلَى أَنَّ لَلامَامَ اَنْ يَعَاقِبَ الْمُذَنبَ بِتَحْرِيمِ كَلامِهِ  
عَلَى النَّاسِ أَدْبَالَهُ وَعَلَى تَحْرِيمِ أَهْلِهِ عَلَيْهِ“<sup>(۱)</sup>

”اس قصہ میں اس امر کی دلیل ہے کہ امام کو حق حاصل ہے کہ کسی گنہ گار کی  
تادیب کے لئے لوگوں کو اس سے بول چال کی ممانعت کر دے۔ اور اس کی بیوی کو  
اس کے لئے منوع ٹھہرایے۔“

حافظ ابن حجر فتح الباری میں لکھتے ہیں:

”وَفِيهَا تَرْكُ السَّلَامِ عَلَى مَنْ اذْنَبَ وَجُوازُ هَجْرَةِ أَكْثَرِ مِنْ  
ثَلَاثَ.....“<sup>(۲)</sup>

”اس سے ثابت ہوا کہ گنہ گار کو سلام نہ کہا جائے اور یہ کہ اس سے قطع تعلق  
میں روز سے زیادہ بھی جائز ہے۔“

بہر حال کعب بن مالک اور ان کے رفقاء کا یہ واقعہ قرآن کریم کی ”سورۃ توبہ“ میں مذکور ہے اور  
اس کی تفصیل صحیح بخاری، صحیح مسلم اور تمام صحاح ستہ میں موجود ہے۔

امام ابو داؤد نے اپنی کتاب سنن ابی داؤد میں ”کتاب النہۃ“ کے عنوان کے تحت متعدد ابواب قائم کئے ہیں:

(الف) باب مجانبۃ اهل الاہواء (اہل ہوا باطل پرستوں سے کنارہ کشی کرنے اور بعض

رکھنے کا بیان)<sup>(۳)</sup>

(ب) باب ترک السلام علی اهل الاہواء (اہل ہوا سے ترک سلام کا بیان)<sup>(۴)</sup>  
سنن ابی داؤد میں حدیث ہے کہ عمار بن یاسر نے خلوق (زعفران) لگایا تھا آپ صلی اللہ علیہ وسلم

(۱) احکام القرآن لابن العربی سورۃ التوبۃ: ۱۱۸-۱۰۲۶/۲- ط: دار الكتاب العربي.

(۲) فتح الباری - کتاب المغازی - باب حدیث کعب بن مالک - ۱۲۳/۸- ط: رئاسة ادارات

(۳) سنن ابی داؤد - ۲۳۲/۲- ط: میر محمد

(۴) المرجع السابق.

نے ان کو سلام کا جواب نہیں دیا۔<sup>(۱)</sup>

غور فرمائیے کہ معمولی خلاف سنت بات پر جب یہ سزادی گئی تو ایک مُرتد موزی اور کافر محارب سے بات چیت، سلام و کلام اور لین دین کی اجازت کب ہو سکتی ہے؟

امام خطابی ”معالم السنن“ میں حدیث کعب کے سلسلہ میں تصریح فرماتے ہیں:

”مسلمانوں کے ساتھ بھی ترک تعلق اگر دین کی وجہ سے ہو تو بلا قید ایام کیا

جا سکتا ہے جب تک توبہ نہ کریں۔<sup>(۲)</sup>

(۵) مسند احمد و سنن ابی داؤد میں ابن عمر رضی اللہ عنہما سے روایت ہے کہ رسول صلی اللہ علیہ وسلم

نے فرمایا:

”القدريه مجوس هذه الأمة إن مرضوا فلا تعودوهم وإن

ماتوا فلا تشهدوهم“.<sup>(۳)</sup>

”قدیر کا انکار کرنے والے اس امت کے مجوسی ہیں اگر بیمار ہوں تو عیادت نہ کرو اور اگر مر جائیں تو جنازے پر نہ جاؤ۔“

(۶) ایک اور حدیث میں ہے:

لاتجالسو أهل القدر ولا تفاتحوهم“.<sup>(۴)</sup>

”منکرین تقدیر کی ساتھ نہ نشست و برخاست رکھو اور نہ ان سے گفتگو کرو۔“

(۷) سنن کبریٰ بیہقی میں حضرت علی رضی اللہ عنہ سے روایت ہے:

(۱) سنن ابی داؤد - کتاب الترجل - باب فی الخلوق للرجال - ۵۷۵/۲ - ط: میر محمد کتب خانہ

(۲) معالم السنن للخطابی - کتاب السنة - باب مجانية اهل الاهواء - ۷/۵ - ط: المکتبة الاثرية

(۳) مسند احمد - مسند ابن عمر - رقم الحدیث: ۱۲۵/۵ - ۵۵۸۳ - ط: دار الحديث قاهرۃ

سنن ابی داؤد - کتاب السنة - باب فی القدر - ۶۲۳/۲ - ط: میر محمد کتب خانہ

(۴) سنن ابی داؤد - کتاب السنة - باب فی ذراري المشركين - ۶۲۹/۲ - ط: میر محمد

”امرنی رسول اللہ صلی اللہ علیہ وسلم اُنْ اغور ماء آبار بدر۔“<sup>(۱)</sup>

”جنگ بدر میں رسول صلی اللہ علیہ وسلم نے مجھے حکم فرمایا کہ بدر کے کنوں کا پانی خشک کر دوں۔“

اور ایک روایت میں ہے:

”ان تغور المیاہ کلہا غیر ماء واحد نلقی القوم عنیہ۔“<sup>(۲)</sup>

”کہ سوائے ایک کنویں کے جو وقت جنگ ہمارے کام آئے گا باقی سب کنویں خشک کر دیئے جائیں۔“

صحیح بخاری میں ہے کہ حضرت علی کرم اللہ وجہہ کے پاس چند بددین زندیق لائے گئے تو آپ نے انہیں آگ میں جلا دیا۔ حضرت ابن عباس کو اس کی اطلاع پہنچی تو فرمایا: اگر میں ہوتا تو انہیں جلاتا نہیں، کیونکہ رسول اللہ صلی اللہ علیہ وسلم نے منع فرمایا ہے: کہ اللہ تعالیٰ کے عذاب کی سزا مت دو بلکہ میں انہیں قتل کرتا۔ کیونکہ رسول اللہ صلی اللہ علیہ وسلم نے فرمایا ہے:

”من بدل دینہ فاقتلوه۔“<sup>(۳)</sup>

”جو شخص مرتد ہو جائے اسے قتل کر دو۔“

صحیح بخاری میں صعب بن جثامة رضی اللہ عنہ سے مروی ہے کہ رسول اللہ صلی اللہ علیہ وسلم سے سوال کیا گیا کہ رات کی تاریکی میں مشرکین پر حملہ ہوتا ہے تو عورتیں اور بچے بھی زد میں آجاتے ہیں فرمایا: وہ بھی انہی میں شامل ہیں۔<sup>(۴)</sup>

بہر حال یہ تو حضرت نبی کریم صلی اللہ علیہ وسلم کے ارشادات ہیں۔ عہد نبوت کے بعد عہد خلافت راشدہ میں بھی اسی طرز عمل کا ثبوت ملتا ہے۔

(۱) سنن کبریٰ للبیهقی - جماعت ابواب السیر - باب قطع الشجر وحرق المنازل - ۸۲ / ۹ - ط: نشر السنۃ

(۲) المرجع السابق.

(۳) صحیح البخاری - کتاب استبابة المعاندین - باب حکم المرتد والمرتدة - ۱۰۲۳ / ۲ - ط: قدیمی

(۴) صحیح البخاری - کتاب الجہاد - باب اهل الدار یبیتون فیصاب الولدان - الخ - ۱ - ۲۲۳ / ۱

مانعین زکوٰۃ کے ساتھ حضرت صدیق اکبر رضی اللہ عنہ کا اعلان جہاد کرنا بخاری و مسلم میں موجود ہے۔<sup>(۱)</sup>

میلہ کذاب، اسود عنسی، طلیحہ، سدی اور ان کے پیروؤں کے ساتھ جو سلوک کیا گیا اس سے حدیث و سیر کا معمولی طالب علم بھی واقف ہے۔<sup>(۲)</sup>

عبد فاروق میں ایک شخص صبغ عراقی قرآن کریم کی آیات کے ایسے معانی بیان کرتا تھا، جس میں ہوا نے نفس کا داخل تھا، اور ان سے مسلمانوں کے عقائد میں تشکیک کا راستہ کھلتا تھا، یہ شخص فوج میں تھا، جب عراق سے مصر گیا اور حضرت عمر بن العاص گورنر مصر کو اس کی اطلاع ہوئی تو انہوں نے اس کو حضرت عمر فاروق رضی اللہ عنہ کے پاس مدینہ بھیجا اور صورت حال لکھی، حضرت عمر نے اس کا موقف سنا، اور دلائل۔ بحث و مباحثہ میں وقت ضائع کئے بغیر اس کا ”علاج بالجرید“ ضروری سمجھا، فوراً کھجور کی تازہ شاخیں منگوائیں اور خود اپنے ہاتھ سے اس کے سر پر بے تحاشہ مارنے لگے، اتنا مارا کہ خون بہنے لگا۔ وہ چیخ اٹھا: ”امیر المؤمنین! آپ مجھے قتل ہی کرنا چاہتے ہیں تو مہربانی کجھے تلوار لے کر میرا قصہ پاک کر دیجئے، اور اگر صرف میرے دماغ کا خناس نکالنا مقصود ہے تو آپ کو اطمینان دلاتا ہوں کہ اب وہ بھوت نکل چکا ہے“۔ اس پر حضرت عمر نے اُسے چھوڑ دیا اور چند دن مدینہ رکھ کر اسے عراق بھیج دیا اور حضرت ابو موسیٰ اشعری کو لکھا: ان لا یجالسہ احد من المسلمين“ کہ کوئی مسلمان اس کے پاس نہ بیٹھے۔ اس مقاطعہ سے اس شخص پر عرصہ حیات تنگ ہو گیا، تو حضرت ابو موسیٰ نے حضرت عمر کو لکھا کہ اب اس کی حالت صحیح ہو گئی ہے، تب حضرت عمر نے لوگوں کو اس کے پاس بیٹھنے کی اجازت دی۔<sup>(۳)</sup>

(۱) صحيح البخاری - کتاب استتابة المعاوندين والمرتدین - باب قتل من أبي قبول الفرانض - ۱۰۲۳ / ۲

صحيح مسلم - کتاب الإيمان - باب الامر بقتال الناس حتى يقولوا لا إله إلا الله - ۱۷۳

(۲) البداية والنهاية مقتل مسیلمة الكذاب لعنه الله - ۳۲۸ / ۶ - ط: دار الريان للتراث - قاهرہ

ایضاً - خروج الاسود العنسي - ۳۱۱ / ۶

ایضاً - خروج طلیحہ بن خویلد - ۱۲۱ / ۷

(۳) سنن الدارمی - باب من هاب الفتيا و كره الشطع والتبدع - ۱ / ۵ - ط: دار المحاسن القاهرة

اب فقه کی چند تصریحات ملاحظہ ہوں:

(۱) علامہ دردیر مالکی "شرح کبیر" میں باغیوں کے احکام میں لکھتے ہیں:

"قطع المیرة والماء عنهم الا ان يكون فيهم نسوة"

وذراری"<sup>(۱)</sup>

"ان کا کھانا پانی بند کر دیا جائے الایہ کہ ان میں عورتیں اور بچے ہوں"۔

(۲) کوئی قاتل اگر حرم مکہ میں پناہ گزیں ہو جائے اس سلسلہ میں ابو بکر الجاص لکھتے ہیں:

"قال أبوحنیفة و أبو یوسف و محمد و زفر والحسن بن زیاد:  
إذا قتل فى غير الحرم ثم دخل الحرم لم يقتض منه مادام فيه، ولكنه  
لا يابع ولا يؤاكل إلى أن يخرج من الحرم"<sup>(۲)</sup>

امام ابوحنیفة، امام ابو یوسف، محمد، زفر اور حسن بن زیاد کا قول ہے کہ جب حرم سے باہر قتل کر کے حرم میں داخل ہو تو جب تک حرم میں ہے اس سے قصاص نہیں لیا جائے گا لیکن نہ اس کے با تھوڑی کوئی چیز فروخت کی جائے نہ اس کو کھانا دیا جائے یہاں تک کہ وہ حرم سے نکلنے پر مجبور ہو جائے۔

(۳) "در مختار" میں ہے:

"وافتى الناصحى بوجوب قتل كل موذ وفى "شرح الوهانية: ويكون بالنفي عن البطل وبالهجوم على بيت المفسدين وبالخروج عن الدار وبهدتها"<sup>(۳)</sup>

ناصحی نے فتویٰ دیا ہے کہ ہر موذی کا قتل واجب ہے اور "شرح وہانیہ" میں

(۱) حاشیۃ الدسوقي علی الشرح الكبير ۲۶۶/۳ - ط: مطبعة التقدم العلمية مصر.

(۲) احکام القرآن للجصاص - آل عمران - مطلب فی حکم الجانی فی غیر الحرم إذا التجأ إلیه - ۲۷/۲ - ط: دار الكتب العلمية بيروت.

(۳) الدر المختار - کتاب الحدود - باب التعزير - ۲۳/۳.

ہے کہ تعزیریوں بھی ہو سکتی ہے کہ شہر بدر کر دیا جائے اور ان کے مکان کا گھیراؤ کیا جائے انہیں مکان سے نکال باہر کیا جائے اور مکان ڈھادیا جائے۔  
(۲) ابن عابدین الشامی رالمختار میں لکھتے ہیں:

قال فی احکام السياسة: وفي المتنقى: و اذا سمع في داره صوت المزامير فادخل عليه لانه لما اسمع الصوت فقد اسقط حرمة الدار، وفي حدود "البزازية" وغضب "النهاية" وجنایة "الدرایة" ذكر الصدر الشهید عن اصحابنا انه يهدم البيت على من اعتاد الفسق وأنواع الفساد في داره حتى لا يأس بالهجوم على بيت المفسدين وهجم عمر على نائحة في منزلها وضربها بالدرة حتى سقط خمارها فقيل له فيه، فقال: لا حرمة لها بعد اشتغالها بالمحرم والتحقت باللاماء..... وعن عمر رضي الله عنه انه احرق بيت الخمار. عن الصفار الزاهد: الامر بتخريب دار الفاسق".<sup>(۱)</sup>

احکام السياسة میں "المتنقى" سے نقل کیا ہے کہ جب کسی کے گھر سے گانے بجانے کی آواز سنائی دے تو اس میں داخل ہو جاؤ کیونکہ جب اس نے یہ آواز سنائی تو اپنے گھر کی حرمت کو خود ساقط کر دیا۔ اور "بزازیہ" کی کتاب الحدود اور "نهاية" کے باب الغصب اور "درایہ" کی کتاب الجنایات میں لکھا ہے کہ صدر الشہید نے ہمارے اصحاب سے نقل کیا ہے کہ جو شخص فرق و بدکاری اور مختلف قسم کے فساد کا عادی ہوا یہ شخص پر اس کا مکان گرا دیا جائے حتیٰ کہ مفسدوں کے گھر میں گھس جانے میں بھی مصالقہ نہیں..... حضرت عمر ایک نوحہ گر عورت کے گھر میں گھس آئے اور اس کے ایسا درہ مارا کہ اس کے سر سے چادر اتر گئی اور اپنے طرز عمل کی وضاحت کرتے ہوئے فرمایا کہ: حرام میں مشغول ہونے کے بعد اس کی کوئی حرمت نہیں رہی اور یہ لوئڈیوں کی صفائی میں

(۱) رالمختار علی الدرالمختار - کتاب الحدود - باب التعزیر مطلب یکون التعزیر بالقتل - ۲۵/۳

شامل ہو گئی۔ حضرت عمر سے یہ بھی مروی ہے کہ آپ نے ایک شرابی کے مکان کو آگ لگادی تھی صفار زاہد کہتے ہیں کہ فاسق کامکان گرادر یعنے کا حکم ہے۔

(۵) ملا علی قاری "مرقاۃ شرح مشکوۃ" میں لکھتے ہیں:

و هذَا تنصيص علی أَنَ الضرب تعزير يملکه الانسان وإن لم يكن محتسباً و صرف فی "المنتقى" بذلک<sup>(۱)</sup>.

اور یہ اس امر کی تصریح ہے کہ مارنا ایسی تعزیر ہے جس کا انسان اختیار رکھتا ہے خواہ محتسب نہ ہو۔ "المُنتقى" میں اس کی تصریح کی ہے۔

یاد رہے کہ اس قسم کے مقاطعہ کا تعلق درحقیقت "بغض فی الله" سے ہے جس کو حضرت محمد صلی اللہ علیہ وسلم نے "احب الاعمال الى الله" فرمایا ہے۔<sup>(۲)</sup>

"بغض فی الله" کے ذیل میں امام غزالی، "احیاء العلوم" میں ابتو رکھیے لکھتے ہیں:

"الاول: الكافر، فالكافر ان كان محارباً فهو يستحق القتل والارقاء، وليس بعد هذين اهانة، الثاني: المبتدع الذي يدعوا الى

بدعته فان كانت البدعة بحيث يكفر بها فامرها اشد من الذمى لانه لا يقر بجزية، ولا يسامح بعقد ذمه، وان كان ممن لا يكفر به فامرها

بينه وبين الله اخف من امر الكافر لا محالة، ولكن الأمر في الانكار

عليه اشد منه على الكافر، لأن شرعاً للكافر غير متعد فان المسلمين

اعتقدوا كفراً كفراً فلا يلتفتون الى قوله....."الخ<sup>(۳)</sup>

اول کافر، پس کافر اگر حریب ہو تو اس بات کا مستحق ہے کہ قتل کیا جائے یا غلام

(۱) مرقاۃ المفاتیح شرح مشکوۃ المصابیح۔ کتاب الجدود۔ باب التعزیر۔ ۷/۲۱۔ ط: مکتبہ حقانیہ

(۲) مسن أبي داؤد۔ کتاب السنۃ۔ باب مجانية اهل الأهواء وبغضهم۔ ۲/۲۷۔ ط: ایچ ایم سعید

(۳) احیاء علوم الدین للعلامة الغزالی۔ کتاب آداب الالفہ و الاخوۃ۔ بیان مراتب الذین یبغضون فی اللہ۔ الخ۔ ۲/۸۱۔ ط: دار المعرفة بیروت۔

بنالیا جائے اور یہ ذلت و اہانت کی آخری حد ہے۔ دوم صاحب بدعت جو اپنی بدعت کی دعوت دیتا ہو، پس اگر بدعت حد کفر تک پہنچی ہوئی ہو تو اس کی حالت کافر ذمی سے بھی سخت تر ہے، کیونکہ نہ اس سے جزیہ لیا جاسکتا ہے۔ نہ اس کو ذمی کی حیثیت دی جاسکتی ہے، اور اگر بدعت ایسی نہیں جس کی وجہ سے اس کو کافر قرار دیا جائے تو عند اللہ تو اس کا معاملہ کافر سے لا محالة اخف (ہلاکا) ہے مگر کافر کی بہت اس پر نکیر زیادہ کی جائے گی کیونکہ کافر کا شر متعدد نہیں اس لئے کہ مسلمان کافر کو صحیح کافر سمجھتے ہیں لہذا اس کے قول کو لا اُق التفات ہی نہیں سمجھیں گے۔ اخ

”رد المحتار“ میں قرامطہ کے بارے میں لکھا ہے:

”ونقل عن علماء المذاهب الاربعة انه لا يحل اقرارهم في  
ديار الاسلام بجزية ولا غيرها، ولا تحل منا كحتهم  
ولا ذبائحهم.... والحاصل انهم يصدق عليهم اسم الزنديق والمنافق  
والملحد. ولا يخفى ان اقرارهم بالشهادتين مع هذا  
الاعتقاد الخبيث لا يجعلهم في حكم المرتد لعدم التصديق ولا  
يصح اسلام احدهم ظاهرا الا بشرط التبرئ عن جميع ما يخالف  
دين الاسلام لأنهم يدعون الاسلام ويقررون بالشهادتين . وبعد  
الظفر بهم لا تقبل توبتهم اصلاً....“ الخ (۱)

مذاہب اربعہ سے منقول ہے کہ انہیں (قramطہ کو) اسلامی ممالک میں سمجھنا جائز نہیں نہ جزیہ لے کر نہ بغیر جزیہ کے۔ نہ ان سے شادی بیاہ جائز ہے نہ ان کا ذبیحہ حلال ہے۔ حاصل یہ ہے کہ ان پر زنداق، منافق اور ملحد کا مفہوم پوری طرح صادق آتا ہے اور ظاہر ہے کہ اس خبیث عقیدہ کے باوجود ان کا کلمہ پڑھنا انہیں مرتد کا حکم نہیں دیتا۔ کیونکہ وہ تصدیق نہیں رکھتے۔ اور ان کا ظاہری اسلام غیر معتبر ہے جب تک ان

(۱) رد المحتار على الدر المختار - کتاب الجهاد - مطلب حکم الدروز والتیامۃ ..... الخ - ۲۳۳ / ۳

تمام امور سے جو دین اسلام کے خلاف ہیں براءت کا اظہار نہ کریں، کیونکہ وہ اسلام کا دعویٰ اور شہادتین کا اقرار تو پہلے سے کرتے ہیں (مگر اس کے باوجود پکے بے ایمان اور کافر ہیں) اور ایسے لوگ گرفت میں آجائیں میں توان کی توبہ اصلاح قابل قبول نہیں۔

فقہ حنفی کی معتبر کتاب ”معین الحکام“ میں بسلسلہ تعزیر ایک مستقل فصل میں لکھا ہے:

والتعزير لا يختص بفعل معين ولا قول معين، فقد عذر رسول الله صلى الله عليه وسلم بالهجر، وذلك في حق الثلاثة الذين ذكرهم الله تعالى في القرآن العظيم فهجروا خمسين يوماً، لا يكلّهم أحد، وقصتهم مشهورة في الصحاح، وعذر رسول الله صلى الله عليه وسلم بالنفي، فامر باخراج المختفين من المدينة ونفاهم، وكذلك الصحابة من بعده، ونذكر من ذلك بعض ما وردت به السنة مما قال بعضه اصحابنا، وبعضه خارج المذهب:

فمنها: امر عمر بهجر صبيح الذي كان يسأل عن الذاريات وغيرها، ويأمر الناس بالتفقه في المشكلات من القرآن، فضربه ضرباً وجيناً ونفاه إلى البصرة أو الكوفة، وامر بهجره، فكان لا يكلمه أحد حتى تاب وكتب عامل البلد إلى عمر بن الخطاب رضي الله عنه يخبره بتوبته فأذن للناس في كلامه.

ومنها: ان عمر رضي الله عنه حلق راس نصير بن الحجاج ونفاه من المدينة لما شببت النساء به في الاشعار وخشى الفتنة.

ومنها: ما فعله عليه الصلوة والسلام بالعرنيين.

ومنها: ان ابوبكر استشار الصحابة في رجل ينكح كما ينكح المرأة، فشاروا بحرقه بالنار فكتب أبو بكر بذلك إلى خالد بن الوليد، ثم حرقهم عبد الله بن الزبير في خلافته، ثم حرقهم هشام بن عبد الملك.

ومنها: ان ابابکر حرق جماعة من اهل الردة .

ومنها: امره صلی اللہ علیہ وسلم بکسر دنان الخمر وشق ظروفها .

ومنها: امره صلی اللہ علیہ وسلم يوم خبیر بکسر القدر  
التي طبخ فيها لحم الحمر الاهلية، ثم استاذنوه في غسلها، فاذن لهم،  
فدل على جواز الامرین لأن العقوبة بالكسر لم تكن واجبة.

ومنها: تحريق عمر المكان الذي يباع فيه الخمر .

ومنها: تحريق قصر عمر سعد بن ابی وقاص لما احتجب فيه  
عن الرعية فصار يحكم في داره .

ومنها: مصادرۃ عمر عماله باخذ شطر أموالهم وقسمتها  
بينهم وبين المسلمين .

ومنها: انه ضرب الدی زوراً على نقش خاتمه واخذ شيئاً من  
بيت المال مائةً ، ضربه في اليوم الثاني مائةً: ثم ضربه في اليوم الثالث  
مائةً: وبه اخذ مالك لأن مذهب التعزير يزيد على الحد .

ومنها: ان عمر رضي الله عنه لما وجد مع السائل من الطعام  
فوق كفایته وهو يسأل، اخذ ما معه واطمعه ابل الصدقة، وغير ذلك

مما يكثر تعداده وهذه قضایا صحیحة معروفة.....الخ (۱)

ترجمہ ”اور تعزیر کسی معین فعل یا معین قول کے ساتھ مختص نہیں۔ چنانچہ رسول اللہ  
صلی اللہ علیہ وسلم نے ان تین حضرات کو (جو غزوہ تبوک سے پیچھے رہ گئے تھے اور) جن  
کا واقعہ اللہ تعالیٰ نے قرآن عظیم میں ذکر فرمایا ہے، مقاطعہ کی سزا دی تھی۔ چنانچہ  
پچاس دن تک ان سے مقاطعہ رہا، کوئی شخص ان سے بات تک نہیں کر سکتا تھا۔ ان کا

(۱) معین الحکام فيما يتعدد بين الخصمین من الاحکام لعلاء الدين الطرابلسي - فصل بلا اسم تحت فصل

فى عقوبة العائن - ص ۲۳۱ - ط: المطبعة اليمينة بمصر

مشہور قصہ صحابہ میں موجود ہے۔ نیز رسول اللہ صلی اللہ علیہ وسلم نے جلاوطنی کی سزا بھی دی۔ چنانچہ مختنلوں کو مدینہ سے نکلنے کا حکم دیا اور انہیں شہر بدر کر دیا۔ اسی طرح آپ صلی اللہ علیہ وسلم کے بعد صحابہ کرام رضوان اللہ علیہم اجمعین نے بھی مختلف تعزیرات جاری کیں، ہم ان میں سے بعض کو جواحدیت کی کتابوں میں وارد ہیں یہاں ذکر کرتے ہیں، ان میں سے بعض کے ہمارے اصحاب قائل ہیں اور بعض پر دیگر ائمہ نے عمل کیا ہے:

⊗ ..... حضرت عمر رضی اللہ عنہ نے صبغی نامی ایک شخص کو مقاطعہ کی سزا دی یہ شخص ”الذاریات“ وغیرہ کی تفسیر پوچھا کرتا تھا اور لوگوں کو فہماش کیا کرتا تھا کہ وہ مشکلات قرآن میں تفہیم پیدا کریں، حضرت عمر نے اس کی سخت پٹائی کی، اور اسے بصرہ یا کوفہ جلاوطن کر دیا اور اس سے مقاطعہ کا حکم فرمایا۔ چنانچہ کوئی شخص اس سے بات تک نہیں کرتا تھا، یہاں تک کہ وہ تائب ہوا اور وہاں کے گورنر نے حضرت عمر رضی اللہ عنہ کو اس کے تائب ہونے کی خبر لکھ بھیجی تب آپ نے لوگوں کو اجازت دی کہ اس سے بات چیت کر سکتے ہیں۔

⊗ ..... حضرت عمر رضی اللہ عنہ نے نصیر بن حجاج کا سرمنڈ و اکرأے مدینہ سے نکال دیا تھا جبکہ عورتوں نے اشعار میں اس کی تشہیب شروع کر دی تھی اور فتنہ کا اندیشہ لاحق ہو گیا تھا۔

⊗ ..... آنحضرت صلی اللہ علیہ وسلم نے قبیلہ عربیہ کے افراد کو جوسزا دی (اس کا قصہ صحابہ میں موجود ہے)۔

⊗ ..... حضرت ابو بکر رضی اللہ عنہ نے ایک ایسے شخص کے بارے میں جو بد فعلی کرتا تھا، صحابہ سے مشورہ کیا، صحابہ نے مشورہ دیا کہ اسے آگ میں جلا دیا جائے، حضرت ابو بکر رضی اللہ عنہ نے خالد بن ولید رضی اللہ عنہ کو یہ حکم لکھ بھیجا بعد ازاں حضرت عبد اللہ بن زیر اور ہشام بن عبد الملک نے بھی اپنے اپنے دور خلافت میں اس قماش کے لوگوں کو آگ میں ڈالا۔

⊗ ..... حضرت ابو بکر رضی اللہ عنہ نے مرتدین کی ایک جماعت کو آگ میں جلا دیا۔

⊗ ..... آنحضرت صلی اللہ علیہ وسلم نے شراب کے منکر توڑنے اور اس کے مشکلزے

پھاڑ دینے کا حکم فرمایا۔

.....آنحضرت صلی اللہ علیہ وسلم نے خبر کے دن ان ہانڈیوں کو توڑنے کا حکم فرمایا۔  
جن میں گدھوں کا گوشت پکایا گیا تھا، پھر صحابہ نے آپ سے اجازت چاہی کہ انہیں دھو کر استعمال کر لیا جائے تو آپ نے اجازت دے دی۔ یہ واقعہ دونوں باتوں کے جواز پر دلالت کرتا ہے، کیونکہ ہانڈیوں کو توڑا لئے کی سزا واجب نہیں تھی۔

.....حضرت عمر رضی اللہ عنہ نے اس مکان کے جلا دینے کا حکم فرمایا جس میں شراب کی خرید و فروخت ہوتی تھی۔

.....حضرت سعد بن ابی وقاص نے جب رعیت سے الگ تھلگ رہ کر اپنے گھر ہی میں فیصلہ کرنا شروع کیا تو حضرت عمر رضی اللہ عنہ نے ان کا مکان جلاڑا۔

.....حضرت عمر رضی اللہ عنہ نے اپنے عمال کے مال کا ایک حصہ ضبط کر کے مسلمانوں میں تقسیم کر دیا۔

.....ایک شخص نے حضرت عمر رضی اللہ عنہ کی مہر پر جعلی مہر بنوالی تھی اور بیت المال سے کوئی چیز لے لی تھی۔ حضرت عمر رضی اللہ عنہ نے اس کے سودرے لگائے، دوسرے دن پھر سودرے لگائے اور تیسرا دن بھی سودرے لگائے، امام مالک نے اسی کو لیا ہے، چنانچہ ان کا مسلک ہے کہ تعزیر مقدارِ حد سے زائد بھی ہو سکتی ہے۔

.....حضرت عمر رضی اللہ عنہ نے جب ایک ایسا سائل دیکھا جس کے پاس قدر کفایت سے زائد غلہ موجود تھا، اس کے باوجود وہ بھیک مانگتا پھر رہا تھا تو حضرت عمر رضی اللہ عنہ نے اس کے پاس جو کچھ تھا چھین کر صدقہ کے اونٹوں کو کھلادیا۔

ان کے علاوہ اس نوعیت کے اور بھی بہت سے واقعات ہیں اور یہ صحیح اور معروف فیصلے ہیں۔

اور ”شرح السیر الکبیر“ میں ہے:

”ولاباس بان یبیع المسلمون من المشرکین ما بدالهم من

الطعام والثياب وغير ذلك الا السلاح والکراع والسبی، سواء

دخلوا اليهم بأمان أو بغير أمان، لأنهم يتقوون بذلك على قتال المسلمين ولا يحل للMuslimين اكتساب سبب تقويتهم على قتال المسلمين، وهذا المعنى لا يوجد فيسائر الامم، ثم هذا الحكم اذا لم يحاصروا حصنا من حصونهم. اما اذا حاصروا حصنا من حصونهم فلا ينبغي لهم ان يبيعوا من اهل الحصن طعاما ولا شراباً ولا شيئاً يقويهם على المقام، لأنهم انما حاصروهم لينفذ طعامهم وشرابهم، حتى يعطوا بآيديهم ويخرجوا على حكم الله، ففي بيع الطعام وغيره منهم اكتساب ما يتقوون به على المقام في حصونهم، بخلاف ما سبق، فان اهل الحرب في دارهم يتمكرون من اكتساب ما يتقوون به على المقام لا بطريق الشراء من المسلمين، فاما اهل الحصن لا يتمكرون من ذلك بعد ما احاط المسلمين بهم فلا يحل ل احد من المسلمين ان يبيعهم شيئاً من ذلك، ومن فعله فعلم به الامام ادبه على ذلك لارتكابه مالا يحل .<sup>(۱)</sup>

”اور کوئی مصالقہ نہیں کہ مسلمان کافروں کے ہاتھ غلہ اور کپڑا وغیرہ فروخت کریں مگر جنگی سامان اور گھوڑے اور قیدی فروخت کرنے کی اجازت نہیں، خواہ وہ امن لے کر ان کے پاس آئے ہوں یا بغیر امان کے، کیونکہ ان چیزوں کے ذریعہ مسلمانوں کے مقابلے میں ان کو جنگی قوت حاصل ہوگی، اور مسلمانوں کے لئے ایسی کوئی چیز حلال نہیں جو مسلمانوں کے مقابلہ میں کافروں کو تقویت پہونچانے کا سبب بنے، اور یہ علت دیگر سامان میں نہیں پائی جاتی۔ پھر یہ حکم جب ہے جبکہ مسلمانوں نے ان کے کسی قلعہ کا محاصرہ نہ کیا ہوا، لیکن جب انہوں نے ان کے کسی

(۱) شرح السیر الكبير للإمام محمد بن الحسن الشیبانی۔ باب هدية اهل الحرب - ۱۲۲۲/۳ - ط: مکتبة التراث العربی.

قلعہ کا محاصرہ کیا ہوا ہوتا ان کے لئے مناسب نہیں کہ اہل قلعہ کے ہاتھ غلہ یا پانی یا کوئی ایسی چیز فروخت کریں جو ان کے قلعہ بند رہنے میں مدد و معاون ثابت ہو، کیونکہ مسلمانوں نے ان کا محاصرہ اسی لئے تو کیا ہے کہ ان کی رسداور پانی ختم ہو جائے اور وہ اپنے کو مسلمانوں کے سپرد کر دیں، اور اللہ تعالیٰ کے حکم پر باہر نکل آئیں۔ پس ان کے ہاتھ غلہ وغیرہ بیچنا ان کے قلعہ بند رہنے میں تقویت کا موجب ہو گا۔ بخلاف گذشتہ بالا صورت کے کیونکہ اہل حرب اپنے ملک میں ایسی چیزیں حاصل کر سکتے ہیں جن کے ذریعہ وہاں قیام پذیرہ سکیں، انہیں مسلمانوں سے خریدنے کی ضرورت نہیں، لیکن جو کافر کہ قلعہ بند ہوں، اور مسلمانوں نے ان کا محاصرہ کر رکھا ہو وہ مسلمانوں کے علاوہ کسی سے ضروریات زندگی نہیں خرید سکتے، لہذا کسی بھی مسلمان کو حلال نہیں کہ ان کے ہاتھ اس قسم کی کوئی چیز فروخت کرے، جو شخص ایسی حرکت کرے اور امام کو اس کا علم ہو جائے تو امام اسے تادیب اور سرزنش کرے کیونکہ اُس نے غیر حلال فعل کا ارتکاب کیا ہے۔

مذکورہ بالا نصوص اور فقهاء اسلام کی تصریحات سے حسب ذیل اصول مفہوم ہو کر سامنے آجاتے ہیں:

(۱) کفار محاربین سے دوستانہ تعلقات ناجائز اور حرام ہیں۔ جو شخص ان سے ایسے روابط رکھے وہ گمراہ، ظالم اور مستحق عذاب الیم ہے۔

(۲) جو کافر مسلمانوں کے دین کا مذاق اڑاتے ہوں ان کے ساتھ معاشرتی تعلقات نشست و برخاست وغیرہ بھی حرام ہے۔

(۳) جو کافر مسلمانوں سے برس پیکار ہوں ان کے محلے میں ان کے ساتھ رہنا بھی ناجائز ہے۔

(۴) مُرْتَد کو سخت سخت سزاد بینا ضروری ہے۔ اس کی کوئی انسانی حرمت نہیں یہاں تک کہ اگر پیاس سے جان بلب ہو کر تڑپ رہا ہو تب بھی اسے پانی نہ پلا یا جائے۔

(۵) جو کافر مُرْتَد اور باغی مسلمانوں کے خلاف ریشه دو اینیوں میں مصروف ہوں ان سے خرید و فروخت اور لین دین، جبکہ اس سے ان کو تقویت حاصل ہوتی ہو، جائز نہیں، بلکہ ان کی اقتصادی ناکہ بندی کر کے ان کی جارحانہ قوت کو مفلوج کر دینا واجب ہے۔

(۶) مفسدوں سے اقتصادی مقاطعہ کرنا ظلم نہیں بلکہ شریعت اسلامیہ کا اہم ترین حکم اور اسوہ رسول صلی اللہ علیہ وسلم ہے۔

(۷) اقتصادی اور معاشرتی مقاطعہ کے علاوہ مرتدین، موذیوں اور مفسدوں کو یہ سزا میں بھی دی جاسکتی ہیں، قتل کرنا، شہر بدر کرنا، ان کے گھروں کو ویران کرنا، ان پر ہجوم کرنا وغیرہ۔

(۸) اگر محارب کافروں اور مفسدوں کے خلاف کارروائی کرتے ہوئے ان کی عورتیں اور بچے بھی مبعاً اس کی زد میں آجائیں تو اس کی پرواہ نہیں کی جائے گی، ہاں اصلاح عورتوں اور بچوں پر ہاتھ اٹھانا جائز نہیں۔

(۹) ان لوگوں کے خلاف مذکورہ بالا اقدامات کرنا دراصل اسلامی حکومت کا فرض ہے، لیکن اگر حکومت اس میں کوتا ہی کرے تو خود مسلمان بھی ایسے اقدامات کر سکتے جو ان کے دائرہ اختیار کے اندر ہوں۔ اور ظاہر ہے کہ عوام کے اختیار میں مکمل مقاطعہ ہی ایک ایسا اقدام ہے جو موثر بھی ہے اور پُران بن بھی۔

(۱۰) مکمل مقاطعہ صرف کافروں اور مفسدوں سے ہی جائز نہیں بلکہ کسی سُنگین نوعیت کے معاملہ میں ایک مسلمان کو بھی یہ سزادی جاسکتی ہے۔

(۱۱) زندیق اور ملحد جو بظاہر اسلام کا کلمہ پڑھتا ہو مگر اندر وہی طور پر خبیث عقائد رکھتا ہو اور غلط تاویلات کے ذریعہ اسلامی نصوص کو اپنے عقائد خبیثہ پر چسپاں کرتا ہو، اس کی حالت کافر اور مرتد سے بھی بدتر ہے کہ کافر اور مرتد کی توبہ با تفاق قابل قبول ہے مگر بقول شامی زندیق کا نہ اسلام معتبر ہے، نہ کلمہ، نہ اس کی توبہ ہی قابل التفات ہے۔ الایہ کہ وہ اپنے تمام عقائد خبیثہ سے برآت کا اعلان کرے۔

ان اصول کی روشنی میں زیر بحث فرد یا جماعت کی حیثیت اور ان سے اقتصادی و معاشری اور معاشرتی و سیاسی مقاطعہ (یا مکمل سوشل بائیکاٹ) کا شرعی حکم بالکل واضح ہو جاتا ہے۔ واللہ تعالیٰ اعلم

کتبہ: ولی حسن ٹونکی

## نزول مسیح کا عقیدہ

اسلامی اصول کی روشنی میں

ذیل کا مقالہ آج سے ستائیں سال قبل سے روزہ "صدق" لکھنو کی چھ اشاعتوں (۱۸ شعبان لغایت ۱۲ رمضان المبارک ۱۳۷۴ھ) میں شائع ہوا تھا موجودہ حالات میں اس کی افادیت و ضرورت کے پیش نظر سرسری نظر ثانی کے بعد اسے "بینات" کے قارئین کی خدمت میں پیش کیا جاتا ہے۔ (مدیر)

حامداً ومصلیاً، امام ججۃ الاسلام غزالی "مقاصد الفلاسفہ" وغیرہ میں فرماتے ہیں:

"يونانیوں کے علوم میں حساب، ہندسه اور اقلیدس، یقینی علوم تھے ان کو یقینی اور صحیح پا کر ان کے بقیہ علوم الہیات، طبیعت، نجوم وغیرہ کو بھی بعض لوگ ان کی تقلید میں صحیح خیال کرنے لگے۔"

حقیقت میں یہ ایک عام چیز ہے، نہ اس عہد کی تخصیص ہے نہ یونانیوں کے علوم کی خصوصیت۔ اکثر لوگ جب کسی کی شخصیت سے مرعوب ہو جاتے ہیں ان کے بعض خود ساختہ غلط نظریات و افکار کو یا تو صحیح مان لیتے ہیں یا اس میں تاویل کے درپے ہو جاتے ہیں اور ان کی شخصیت کو بچاتے رہتے ہیں۔

آج کل یہی وبا پھیل رہی ہے بعض مشاہیر جن کے بعض کمالات و خصائص عوام میں مسلم ہو گئے ہیں اکثر لوگ ان کی شخصیت اور بعض خصوصیات سے مرعوب ہو کر ان کے بقیہ خیالات و افکار کو بھی صحیح تصور کرنے لگتے ہیں اور بسا اوقات اس میں غلوکر کے ان ہی تحقیقات کو صحیح نظریات سمجھنے لگتے ہیں۔

اس عقلی ترقی کے دور میں یہ چیز خود دنیا کے دوسرے عجائبات کی طرح حیرت انگیز ہے۔ ایک طرف کبارامت اور اساطین عما نہ دین، اشعری، ماتریدی، باقلانی، غزالی، رازی، آمدی وغیرہ جیسے محققین اسلام

کی تحقیر کی جاتی ہے۔ کبار فقہاء امت اور اکابر محدثین کے فیصلوں کو بنظر اشتباه دیکھا جاتا ہے اور دوسری طرف قرن حاضر کے بعض ارباب قلم کی قلمی جوانیوں سے متاثر ہو کر یا ان کی شخصیت سے مرعوب ہو کر ان کے ہر فکر اور ہر خیال کو قطعی خیال کرنے لگتے ہیں۔

کچھ دنوں سے ہندوستان کے موقر جریدہ ”صدق“، میں نزول مسیح علیہ السلام کا عقیدہ زیر بحث ہے جو مدتیں پہلے سے فیصلہ شدہ ہے اور جو ”فتنه قادیانیت“ کی وجہ سے پھر تقریباً چالیس سال زیر بحث رہا ہے اور جس پر متعدد کتابیں تصنیف ہوئی ہیں۔

مولوی ابوالکلام صاحب، مولوی جاراللہ صاحب، مولانا عبد اللہ صاحب سندھی وغیرہ کی تحریرات میں یہ چیز آئی اور مولانا آزاد نے تو یہاں تک لکھ دیا کہ اگر یہ عقیدہ نجات کے لئے ضروری ہوتا تو قرآن کریم میں کم سے کم، واقیم و الصلوٰۃ، جیسی تصریح ضروری تھی اور ہمارا اعتقاد ہے کہ کوئی مسیح اب آنے والا نہیں.....، اخ،

اس وقت بھی میں نے اس خیال کی تردید میں ایک مفصل مضمون لکھا تھا جو بعض ارباب جرائد کی مداہنت سے شائع نہ ہو سکا اور نہ اس کا مسودہ میرے پاس ہے، غور کرنے سے یہ معلوم ہوتا ہے کہ ان حضرات کو اصل داعیہ اس قسم کے خیالات میں عقلی استبعاد کا ہے اور بدقتی سے اپنے عقلی معیار کو ان حضرات نے اتنا بلند سمجھا ہے کہ نبوت کا منصب گویا ان عقول قاصرہ کو دیدیا گیا، ہو سکتا ہے کہ ہمارے بعض نیک دل ارباب قلم ان ہی حضرات کی شخصیتوں سے مرعوب ہو کر غیر شعوری تقلید میں کچھ درمیانی صورت اختیار کرنے لگے ہوں۔

اہل حق کے مسلک کی تائید میں جناب محترم مولانا ظفر احمد صاحب محدث تھانوی نے ایک مقالہ ”صدق“ میں شائع فرمایا، اس کے جواب میں جسے پورے ایک محترم نے بہت طویل مقالہ ”صدق“ میں شائع فرمایا جس کی تدقیق حسب ذیل امور میں ہو سکتی ہے۔

۱: نزول مسیح کا عقیدہ صحیح ہے لیکن ظنی ہے یقینی نہیں۔

۲: نزول مسیح کے بارے میں احادیث اصطلاحی تو اتر کو نہیں پہنچیں۔

۳: نزول مسیح کے بارے میں اجماع انسانی اصطلاحی تو اتر کو نہیں پہنچیں۔

ممکن ہے کچھ اور اجزاء بھی تنقیح طلب ہوں، لیکن اصلی مداران تین چیزوں پر ہے اور یہی زیادہ اہم بھی ہیں، اس وقت اس مختصر فرصت میں اس مسئلہ کی نوعیت میں بعض خطرناک اصولی غلطیاں جو پیش آرہی ہیں ان کا تصیفہ مقصود ہے، جسے پوری صاحب نہ تو میرے مخاطب خاص ہیں، نہ ان کے مضمون کی سطح سطح کی تردید یا گرفت منظور ہے، نہ طالب علمانہ بحثوں میں الجھنا مقصود ہے، نہ ان کی نیت پر جملہ ہے، صرف طالب حق کے لئے چند اصولی اساسی امور بیان کرتے ہیں، باقی جو دو عناد کا تو کوئی علاج نہیں۔ والسلام علی من اتبع الحدیث۔

۱: دین اسلام کے مہماں عقائد و اعمال یا اصول و فروع کا ایک ذخیرہ جیسے قرآن کریم اور نبی کریم صلی اللہ علیہ وسلم کے توسط سے ہم تک پہنچا ہے، اسی طرح اعتقادی و عملی ضروریات دین ہم تک بذریعہ توارث یا تعامل طبقہ بھی پہنچتے رہے ہیں بلکہ اگر غور کیا جائے تو یہ معلوم ہوگا کہ دین اسلام اور اس کے کل ضروریات ہم کو اسی توارث کے ذریعہ پہنچے ہیں لاکھوں کروڑوں مسلمان جن کو نہ تو قرآنی تعلیمات کی پوری خبر ہے نہ احادیث نبویہ کا علم ہے لیکن باوجود اس کے وہ دین کی مہماں و ضروریات سے واقف رہتے ہیں۔

یہ دوسری بات ہے کہ عوام کا ایمان اجمالی ہوتا ہے تفصیلات کے وہ اس وقت مکلف ہوتے ہیں جب ان کے علم میں آجائے، یہ حق تعالیٰ کا ایک مستقل احسان ہے کہ باوجود اس دینی توارث کے قرآن کریم و حدیث نبی کریم صلی اللہ علیہ وسلم کی شکل میں ایک ایسا دستور اساسی بھی دیدیا کہ اگر کسی وقت مدتؤں کے بعد اس دینی عملی توارث میں فتور یا قصور آجائے یا لوگ منحرف ہو جائیں تو تجدید و احیاء کے لئے ایک مکمل ”اساسی قانون“، اور علمی ذخیرہ بھی محفوظ رہے تاکہ امم سابقہ کی طرح ضلالت کی نوبت نہ آئے اور حق تعالیٰ کی جھت پوری ہو جائے۔

اور ظاہر ہے جب کتاب الہی ”خاتم الکتب الالہیه“، ہو اور نبی کریم ”خاتم الانبیاء“، ہوں اور دین ”خاتم الادیان“، اور امت ”خیر الامم“، ہو تو اس کے لئے یہ تحفظات ضروری تھے اور اسی لئے اس علمی قانون پر عمل کرنے کے لئے ”عملی نمونوں“، کی ایک جماعت بھی ہمیشہ موجود رہے گی تاکہ علمی و عملی دونوں طرح حق و باطل کا امتیاز قائم رہ سکے اور پوری طرح تحفظ کیا جائے اور مزید اطمینان یا اتمام جھت کے لئے دونوں باتوں کا صاف صاف نہایت موكد طریقہ پر اعلان بھی کر دیا چنانچہ ارشاد ہوتا ہے:

۱: ”اَنَا نَحْنُ نَزَّلْنَا الْذِكْرَ وَإِنَّا لَهُ لَحَافِظُونَ“ (الحجر: ۹)

ہم ہی نے قرآن کو اتارا اور ہم ہی اس کے محافظ ہیں۔

۲: اور نبی کریم صلی اللہ علیہ وسلم فرماتے ہیں:

”لَا تَزَال طائِفَةٌ مِنْ أُمَّتِي قَائِمِينَ عَلَى الْحَقِّ لَا يُضْرِبُهُمْ مِنْ

خَالِفِهِمْ وَلَا مَنْ خَذَ لَهُمْ حَتَّى يَاتِي أَمْرُ اللَّهِ وَهُمْ عَلَى ذَلِكَ“<sup>(۱)</sup>

یعنی ایک گروہ قیامت تک کے لئے دین حق پر قائم رہے گا کسی کے امداد نہ

کرنے سے یا مخالفت کرنے سے ان کا کچھ نہ بگڑے گا۔

اور میرے خیال ناقص میں تو ”فَاسْأَلُوا اهْلَ الذِّكْرَ إِنْ كُنْتُمْ لَا تَعْلَمُونَ“ (اگر تم نہیں

جانتے ہو تو اہل علم سے پوچھتے رہو) میں بھی ایک لطیف اشارہ ہے کہ ہر دور میں کچھ اہل حق ضرور ہوں گے،

بہر حال اتنی بات واضح ہوئی کہ ”محافظین حق“، اور ”قائیمین علی الحق“، کا ایک گروہ قیامت تک ہوگا، جس سے

یہ بات ثابت ہوئی کہ مہمات دین کے لئے صرف علمی اور ذہنی دستور اساسی ہی نہیں بلکہ ایک ”عملی نمونہ“

بھی موجود ہے گا اور اسی طرح توارث اور تعامل کا سلسلہ بدستور جاری رہے گا، اگر بالفرض وہ علمی و دفتری

قانون دنیا سے مفقود بھی ہو جائے تو حصول مقصود کے لئے اس گروہ کا وجود بھی کافی ہوگا۔

دین اسلام کی بہت سی ضروریات اور قطعیات مثلاً، نماز، روزہ، زکوٰۃ، حج، نکاح، طلاق، خرید

و فروخت کی اجازت، شراب نوشی، زنا کاری، قتل و قتال کی حرمت وغیرہ وغیرہ میں باقی اسی توارث کے

ذریعہ سے ہم تک پہنچتی رہیں۔ بلکہ نماز کی بعض کیفیات اور زکوٰۃ کی بعض تفصیلات نہ تو صریح قرآن سے

ثابت ہیں، نہ اس بارے میں احادیث ”اصطلاحی متواتر“ ہیں، لیکن باوجود اس کے دنیا جانتی ہے کہ وہ سب

چیزیں ضروری ہیں اور قطعی ہیں اور اس میں کوئی شبہ بھی نہیں۔

۲: ”اُولَئِكَ سَمِيعُهُمْ“، یعنی عقائد و احکام کے ثبوت کے لئے قرآن و حدیث کے نصوص چار قسم

کے ہوتے ہیں:

(۱) صحیح البخاری - کتاب الاعتصام - باب قول النبی لاتزال طائفة من أمتی - ۱۰۸۷/۲.

الف: ثبوت دلالت دونوں قطعی ہوں۔ ب: ثبوت قطعی ہو دلالت ظنی ہو۔

ج: دلالت قطعی ہو ثبوت ظنی ہو۔ د: ثبوت دلالت دونوں ظنی ہوں۔

ثبوت کے معنی یہ ہیں کہ اللہ و رسول صلی اللہ علیہ وسلم کا کلام ہے، دلالت کے معنی یہ کہ اس کے کلام کی مراد یہ ہے قرآن و احادیث متواترہ ثبوت کے اعتبار سے دونوں قطعی ہیں، البتہ دلالت کے اعتبار سے کبھی قطعیت ہو گی کبھی ظنیت۔

اخبار آحاد میں تیسری چوتھی قسم پائی جاتی ہے، مزید تفصیل کے لئے عبد العزیز بن حاری کی کتاب کشف الاسرار شرح اصول فخر الاسلام اور شرح تحریر الاصول ابن امیر حاج وغیرہ ملاحظہ ہوں پہلی قسم سے انکار کفر ہے۔ دوسری تیسری قسم کے انکار سے کفر تک نوبت نہیں پہنچتی۔

۳: تصدیق رسالت جو بنیادی عقیدہ ہے اس میں تصدیق کے معنی یہ ہیں کہ آنحضرت صلی اللہ علیہ وسلم کی ہر بات کو دل قبول کرے اور تسلیم کرے قرآن میں، ”وصدق به“، اور، ”ویسلموا تسليما“ سے یہی مراد ہے صرف کسی شے کا علم میں آجاناً جو منطقی و معقولی تصدیق ہے قطعاً کافی نہیں ہے، ورنہ صرف معرفت تو بہت سے یہودیوں کو اور ہر قل کو بھی حاصل تھی لیکن مسلمان ہونے کے لئے اور نجات کے لئے اتنی بات کافی نہ ہوئی۔

۴: احادیث متواترہ کا افادہ قطعیت اہل حق بلکہ امت کا اجتماعی مسئلہ ہے۔

۵: اصطلاحی تو اتر میں ایک شرط یہ ہے کہ ہر دور میں نقل کرنے والے اتنے ہوں کہ غلطی اور شبہ کی گنجائش نہ رہے۔ نقل کرنے والوں کی کوئی خاص تعداد مقرر نہیں، بسا اوقات کسی خاص موقع پر پانچ خاص آدمیوں کی روایت سے یقین حاصل ہو جاتا ہے جو پچاس دوسروں سے کسی دوسرے موقع پر حاصل نہیں ہو سکتا ہے، اس لئے علماء اصول نے تصریح کر دی ہے کہ بیان کرنے والوں یا سننے والوں کے مرتبہ سے فرق پڑ جاتا ہے اور کبھی مضمون اور بات کی نوعیت سے بھی تفاوت ہو سکتا ہے دیکھو ”فواح الرحموت شرح مسلم الشبوت“<sup>(۱)</sup>۔

(۱) فواح الرحموت شرح مسلم الشبوت - للشيخ عبد العالیٰ محمد الهندي (م ۱۲۲۵ھ) - الأصل الثاني

السنة - مسألة للتواتر شروط - ۱۳۷/۲ - ط: دار النفائس ریاض .

۶: بعض اصولیین کے نزدیک تواتر حدیث کا مدار راویوں کی کثرت اور طرق و مخارج کی تعداد پر نہیں بلکہ دار و مدار "تلقی بالقبول" پر ہے جن احادیث کو قرن اول یعنی صحابہؓ کے عہد ہی میں امت نے قبول کر لیا ہے وہی متواتر ہیں۔ اس تعریف کے پیش نظر متواتر احادیث کی تعداد بہت بڑھ جاتی ہے بعض محققین نے اسی تعریف کو زیادہ پسند کیا ہے اس میں کوئی شبہ نہیں کہ عملی اعتبار سے قبولیت عامہ نفس کثرت روایات سے کہیں زیادہ موثر اور قوی ہے اسی کو ہم نے توارث و تعامل سے تعبیر کیا ہے، عنقریب اس بات کی تائید دوسری طرح سے بھی ہو جائیگی۔

۷: قرن اول میں ناقلين شرط تواتر پر ہوں اور قرن ثانی و ثالث میں کمی آجائے یہ محض عقلی احتمال ہے ذخیرہ حدیث میں اس کی مثال نہیں ملتی۔ بلکہ احادیث کی روایت میں واقعہ یہ ہے کہ راوی بڑھتے گئے اور قرن ثانی و ثالث میں اخبار احاد کے راوی بھی اس کثرت کو پہنچ گئے ہیں جو قرن اول میں احادیث متواترہ کے بھی نہیں تھے۔

جے پوری صاحب کو یہاں بھی بظاہر اشتباه ہے اگرچہ آخری جزو کو خود بھی ایک مقام پر تسلیم کر گئے ہیں۔

۸: احادیث متواترہ کا ذخیرہ حدیث میں نہ ہونا یا نہایت کم ہونا دونوں دعوے تحقیق و واقعیت کے خلاف ہیں، حافظ ابن حجر وغیرہ محققین اس خیال کی تردید کرتے ہیں اور فرماتے ہیں کہ اس قسم کے خیالات کا نشا احوال رواۃ و کثرت طرق پر قلت اطلاع کے سوا اور کچھ نہیں بلکہ فرماتے ہیں کہ صحاح شہ میں اس کی مثالیں بکثرت موجود ہیں، حافظ جلال الدین سیوطیؓ نے تو دو مستقل رسائل تصنیف کئے ہیں جن میں احادیث متواترہ کو جمع کیا ہے:

(۱) "الازهار المتناثرة في الاخبار المتواترة" ، یہ رسالہ چھپ چکا ہے۔

(۲) تدریب الراوی<sup>(۱)</sup>      (۳) فتح المغیث للسخاوى<sup>(۲)</sup>

(۱) تدریب الراوی للحافظ جلال الدين السيوطي (متوفى ۵۹۱ھ) - النوع الثالثون : المشهور من الحديث ص ۲۳۹ - ط: قدیمی کتب خانہ۔

(۲) فتح المغیث لابن عبد الله السخاوى (متوفى ۹۰۲ھ) - تعریف المتواتر لغة واصطلاحاً - ۱۳۷ - ط: دار الإمام الطبرى.

۹: محدثین میں کبار محدثین کی رائے یہ ہے کہ صحیح بخاری و صحیح مسلم کی وہ احادیث صحیحہ جو درجہ تواتر کو نہیں بھی پہنچیں وہ بھی قطعی ہیں اور ان سے علم یقینی حاصل ہوتا ہے۔ استاذ ابو منصور بغدادی، امام ابو الحسن اسفرائی، امام الحرمین، امام ابو حامد اسفرائینی، قاضی ابو طیب طبری، امام ابو الحسن شیرازی، شمس الائمه سرسی حنفی، قاضی عبد الوہاب مالکی، ابو یعلیٰ حنبلی، ابو خطاب حنبلی، ابن فورک، ابن طاہر مقدسی، ابو نصر عبد الرحیم شافعی ابن صلاح وغیرہ محققین مذاہب اربعہ کا یہی مذهب ہے، بلکہ اکثر اشاعرہ اور عام محدثین کا بھی یہی مسلک ہے اور یہی رائے ہے متاخرین میں سے ابن تیمیہ، ابن قیم، ابن کثیر، ابن حجر، سیوطی کا یہی دعویٰ ہے نووی وغیرہ نے جو خلاف کیا ہے حافظ ابن حجر نے اس کو بھی نزاع لفظی بتایا ہے، الاصحاح فی المحاکمة بین النووی وابن الصلاح، ابو علی غسانی کی جواں موضوع پر مستقل کتاب ہے وہ بھی نزاع لفظی ٹھہراتے ہیں فرماتے ہیں کہ ”علم قطعی نظری“ کا افادہ سب کے یہاں مسلم ہے۔

امام ابن طاہر مقدسی تو یہاں تک فرماتے ہیں کہ جو صحیحین کی روایتیں نہیں ہیں لیکن صحیحین کی شرط پر ہوں وہ بھی مفید قطع ہیں، مکہ کے کبار تابعین میں سے عطاء ابن أبي رباح فرماتے ہیں:

ان ما اجمعـت عـلـيـهـ الـأـمـةـ أـقـوـىـ مـنـ الـإـسـنـادـ . (۱)

جس حدیث پر امت کا اتفاق ہو کہ یہ صحیح ہے نفس اسناد کے تواتر سے یہ زیادہ قوی چیز ہے۔

امام ابو الحسن اسفرائی فرماتے ہیں:

اـهـلـ الصـنـعـةـ مـجـمـعـونـ عـلـىـ انـ الـاـخـبـارـ الـتـىـ اـشـتـمـلـ عـلـيـهـ  
الـصـحـيـحـانـ مـقـطـوـعـ لـصـحـةـ اـصـوـلـهـ وـمـتـوـنـهـ، فـمـنـ خـالـفـ حـكـمـهـ خـبـرـاـ  
مـنـهـ وـلـيـسـ لـهـ تـاوـيـلـ سـائـعـ لـلـخـبـرـ نـقـضـنـاـ حـكـمـهـ، لـاـنـ هـذـهـ الـاـخـبـارـ تـلـقـتـهـ

الـأـمـةـ بـالـقـبـولـ (فتح المغيث للسخاوي) (۲)

(۱) فتح المغيث للسخاوي - حکم الصحیحین و التعليق - ۵۹ / ۱

حلیۃ الأولیاء وطبقات الأصفیاء للحافظ ابن نعیم الاصفهانی (متوفی ۵۳۳) - عطاء ابن أبي رباح - ۳۱۲/۳ - ط: دار الكتب العلمية بیروت.

(۲) فتح المغيث للسخاوي - حکم الصحیحین و التعليق - ۵۹ / ۱

محدثین سب اس پر متفق ہیں کہ بخاری و مسلم کی احادیث سب قطعی ہیں۔  
اگر بغیر تاویل کوئی ایک حدیث کی بھی مخالفت کرے گا تو اس کے حکم کو ہم توڑ دیں گے  
کیونکہ امت محمدیہ نے ان احادیث کو قبول کر لیا ہے۔

حافظ ابن حجر عسقلانی فرماتے ہیں:

الاجماع على القول بصحة الخبر أقوى في افاده العلم من  
 مجرد كثرة الطرق. (۱)

کسی حدیث کی صحت پر علماء کا متفق ہونا افادہ علم (قطعیت) میں کثرت طرق سے زیادہ قوی ہے۔

۱۰: متواتر لفظی کے یہ معنی ہرگز نہیں کہ بعینہ ایک ہی لفظ سے وہ احادیث مروی ہوں، بلکہ جس لفظ سے بھی ہوں مضمون ایک ہونا چاہیے اور ایک یا دو محدثین نے جو نفی متواتر حدیث کا دعویٰ کیا تھا یا صرف ایک ہی مثال بتائی تھی، بعض محققین کے نزدیک ان کی مراد بھی یہی ہے کہ ایک لفظ سے متواتر کی مثال نہیں ملتی، عزیز الوجود ہے، گویا ان کے نزدیک بھی احادیث متواترہ بہت ہیں لیکن ایک لفظ سے نہیں ہیں، صرف حدیث "من كذب على متعمداً فليتبؤا مقعدة من النار" کو ایسا بتلا یا گیا ہے، اس بناء پر نزاع بھی لفظی ہو جاتا ہے۔ متواتر معنوی کے یہ معنی نہیں کہ لفظ مختلف ہوں اور مضمون سب میں ایک ہو بلکہ یہ معنی ہیں کہ ہر ایک حدیث میں مضمون الگ الگ ہو اور ایک بات قدِ مشترک نکل آئے جیسے احادیث مجذرات کے ہر ایک اگر چہ اخبار آحاد میں سے ہے لیکن نفس ثبوت مجذرات سب میں مشترک ہے۔ اسی کو اصطلاح میں متواتر معنوی یا متواتر قدِ مشترک کہتے ہیں ملاحظہ ہو "مسلم الثبوت" اور اس کی شرح "فوایح الرحموت"۔ (۲)

۱۱: ادلہ شرعیہ میں ایک دلیل "اجماع امت" ہے اگر اس اجماع کا ثبوت قطعی ہو تو اجماع قطعی ہو گا۔ اور اس کا منکر بھی کافر ہو گا۔ جیسے دوسرے قطعیات شرعیہ کا منکر، بعض عقائد اگر چہ اخبار آحاد سے ثابت

(۱) نزهة النظر شرح نخبة الفکر للإمام ابن حجر - الخبر المحتف بالقرآن - ص ۳۶ - ط: قدیمی  
وكذا في فتح المغیث - المرجع السابق - ص ۱۰۰.

(۲) فوایح الرحموت لعبدالعلی الہندی (المتوفی ۱۴۲۵ھ) - الأصل الثاني السنة - ۱۵۰ / ۲ - ط: مکتبۃ العلم.

ہوں لیکن جب ان پر امت کا جماعت ہو جائے تو وہ بھی قطعی ہو جاتے ہیں کما فی التلویح<sup>(۱)</sup> و تیسیر التحریر<sup>(۲)</sup> آئندہ غیبی امور کے متعلق ”علمات قیامت“ کے بارے میں اگر جماعت ہو تو اس کے معنی یہ ہیں کہ اس بارے میں مخبر صادق سے جو نقل ہے وہ صحیح ہے۔ ملاحظہ ہو تفصیل کے لئے فواتح الرحموت شرح مسلم<sup>(۳)</sup> ”حدوث عالم“ پر اجماع کے معنی بھی یہی ہیں جیسے فتح الباری میں نقی الدین ابن دیقیق العید سے منقول ہے، جسے پوری صاحب نے اس بارے میں کسی قدر تلبیس سے کام لیا ہے،<sup>(۴)</sup> فلیتتبه۔

۱۲: جو چیز قرآن کریم یا احادیث متواترہ سے ثابت ہو یا جماعت امت سے اور دلالت بھی قطعی ہو تو وہ سب ضروریات دین میں داخل ہیں ”ضروریات دین“ کے معنی یہ ہیں کہ ان کا دین اسلام سے ہونا بالکل بدیہی ہو خواص سے گزر کر عوام تک اس کا علم پہنچ گیا ہو۔ نہیں کہ ہر عالمی کو اس کا علم ہو۔ کیونکہ بسا اوقات تعلیم دین نہ ہونے سے بعض ”ضروریات دین“ کا علم عوام کو نہیں ہوتا لیکن تعلیم کے بعد اور جان لینے کے بعد اس پر ایمان لانا ضروری ہوتا ہے علماء نے تصریح فرمادی ہے کہ ”بعض متواترات شرعیہ“ کے جھل سے تو کفر لازم نہیں آتا لیکن معلوم ہونے کے بعد جو دو انکار سے آدمی کافر ہو جاتا ہے۔ ملاحظہ ہو، ”جو اہر التوحید“ کی شرح و حاشیہ ”الموافقات للشاطبی“ و اکفار الملحدین<sup>(۵)</sup>

۱۳: ”ضروریات دین“ کا انکار کرنا یا اس میں خلاف مقصود تاویل کرنا دونوں کو علماء کرام

(۱) التوضیح للعلامة عبد الله بن مسعود الملقب بصدر الشريعة (المتوفى: ۷۳۷ھ) الأمر الرابع في حكم الإجماع - ۵۱۲/۲ - ط: نور محمد کتب خانہ.

(۲) تیسیر التحریر للعلامة محمد امین المعروف بامیر بادشاہ - باب الاجماع - انکار حکم الاجماع القطعی یکفر - ۲۵۸/۳ - ۲۵۹/۲ - ط: دار الباز مکہ.

(۳) فواتح الرحموت - الأصل الثالث في الإجماع - مسألة جمع - ص ۳۰۵ - ط: مکتبۃ العلم.

(۴) اکفار الملحدین فی ضروریات الدین - عبارات من الحافظ ابن حجر فی تحقیق کفر الخوارج - ص ۳۱ - ط: دار الكتب العلمیة.

(۵) حاشیة اکفار الملحدین - تفسیر ضروریات الدین - ص ۳ - ط: دار الكتب العلمیة بیروت.

نے موجب کفر بتایا ہے۔ ججۃ الاسلام غزالی نے اس موضوع میں ”التفرقۃ بین الاسلام والزندقة“ مستقل کتاب لکھی ہے۔ اور فیصلہ کن بحث فرمائی ہے۔ مدت ہوئی مصر سے چھپ کر آگئی ہے اور غالباً ہندوستان میں بھی طبع ہوئی ہے اور امام العصر محدث وقت، حضرت استاذ مولانا محمد انور شاہ کی کتاب ”اکفار الملحدین فی ضروریات الدین“، اس موضوع میں نہایت ہی جامع اور بے مثل کتاب ہے۔

جو چیز متواتر ہو جائے وہ دین میں ضروری ہو جاتی ہے کیونکہ متواتر کا افادہ علم ضروری قطعی مسلمات سے ہے پس اگر کسی کو اس کا علم ہو جائے کہ یہ حدیث احادیث متواترہ میں سے ہے یا یہ بات مغیبات مستقلہ سے ہے خواہ عقائد کے متعلق ہو خواہ احکام کے بارے میں ہو، تصدیق رسالت کے لئے اس سے چارہ نہیں اور نہ تکذیب رسول کا کفر ہونا کسی دلیل کا محتاج ہے۔ بہر حال تصدیق رسول کا ایمان کے لئے ضروری ہونا اور تکذیب سے کفر لازم آنایہ خود دین کی ضروریات میں داخل ہے کتب کلامیہ اور کتب اصول فقه میں یہ ”قواعد کلیہ“، مفصل مل جاتے ہیں، بطور نمونہ ہم اس سمندر سے چند قطرے پیش کرنے کی کوشش کرتے ہیں:

(۱) وَمَنْ اعْتَرَفَ بِكُونَ شَيْءٍ مِّنَ الشَّرِيعَةِ ثُمَّ جَحَدَهُ كَانَ مُنْكَرًا

للشرع و انکار جزء من الشرع کانکار کله (شرح التحریر ۱۳، ۳) (۱)

جو شخص یہ مانے کہ یہ چیز شریعت میں ہے باوجود اس کے انکار کرے تو یہ کل

شریعت کا انکار ہے۔

(۲) وَصَحَّ الْاجْمَاعُ عَلَىٰ كُلِّ مَنْ جَحَدَ شَيْئاً صَحَّ عِنْدَنَا بِالْاجْمَاعِ

ان رسول الله صلی اللہ علیہ وسلم اتی به فقد کفر او جحد شیئاً صح

عنه با نبی صلی اللہ علیہ وسلم قاله فهو کافر (الممل) (۲)

اس پر اجماع ہے کہ جس چیز کے متعلق یہ اتفاق ہو کہ نبی کریم ﷺ فرمائچے ہیں

اس کا انکار کفر ہے یا یہ مانتا ہو کہ آپ فرمائچے ہیں، باوجود اس کے نہ مانے یہ کفر ہے۔

(۱) لم نطلع على طبع جديد (مرتب)

(۲) كتاب الفصل في الملل والأهواء والنحل للإمام أبي عبد الله محمد على بن حزم الاندلسي الظاهري

(المتوفى: ۵۳۵ھ)-كتاب الإيمان - ۲۵۵/۳ - ط: المشی ببغداد.

(۳) من انکر الاخبار المتواترة في الشريعة مثل حرمة لبس

الحرير على الرجال كفر (شرح الفقه الأكبر) <sup>(۱)</sup>

کسی شرعی حکم کی حدیث متواتر ہوا اور اس سے انکار کیا جاوے تو کافر ہو گا

جیسے ریشمی لباس مددوں کے لئے۔

(۴) فصار منکرا المتواتر ومخالفه کافرا (اصول فخر الاسلام) <sup>(۲)</sup>

متواتر کا انکار یا مخالفت دونوں کفر ہیں۔

(۵) والصحيح ان كل قطعى من الشرع فهو

ضروري (المحصل للرازى) <sup>(۳)</sup>

دین میں جو چیز قطعیات کو پہنچ چکی ہو وہ ضروریات دین میں داخل ہے۔

(۶) شروط القطع في النقليات التواتر الضروري في النقل

والتجلى الضروري في المعنى (ايضا) <sup>(۴)</sup>

شرعی امور جب تواتر سے ثابت ہوں اور معنی بھی واضح ہوں یہی قطعیت ہے۔

(۷) كل مالم يحتمل التاویل في نفسه وتواتر نقله ولم يتصور ان

يقوم برهان على خلافه فمخالفته تکذیب محضر (التفرقۃ للغزالی

ص ۱۲) <sup>(۵)</sup>

(۱) شرح كتاب الفقه الأكبر للإمام الأعظم - مطلب في إيراد الألفاظ المكفرة التي جمعها العلامة - ص ۲۷ - ط: دار الكتب العلمية بيروت.

(۲) كشف الأسرار عن اصول فخر الاسلام البزدوى للإمام علاء الدين عبدالعزيز احمد (المتوفى: ۵۷۳۰) - ۵۳۳/۲ - ط: دار الكتب العلمية بيروت.

(۳) اکفار الملحدین فی ضروریات الدین - ص ۸۳ - ط: دار الكتب العلمية بشاور.

(۴) المرجع السابق - ص ۸۵.

(۵) لم نطلع على طبع جديد.

جس چیز کی نقل متواتر ہوا و تاویل کی گنجائش نہ ہوا و کوئی دلیل خلاف پر قائم نہ ہو تو ایسی چیز کی مخالفت رسول ﷺ کی تکذیب ہے۔

(۸) بل انکار المتواتر عدم قبول اطاعة الشارع و رد على الشريعة و ان لم يكذب وهو كفر بواح نفسه (شرح الاشباه للحموي، رد المحتار، طحطاوى)<sup>(۱)</sup>

بلکہ حقیقت میں تو متواتر کا انکار شارع کی عدم اطاعت ہے اور شریعت اسلام کا رد ہے جو خود کھلا ہوا کفر ہے اگرچہ تکذیب نہ کرے۔

(۹) ومن انكر شيئاً من شرائع الإسلام فقد ابطل قول لا إله إلا الله (السير الكبير للإمام محمد)<sup>(۲)</sup>

شریعت اسلامیہ کی کسی چیز سے انکار کرنا کلمہ اسلام سے انکار کرنا ہے۔

(۱۰) فلا خلاف بين المسلمين ان الرجل لو اظهر انكار الواجبات الظاهرة المتواترة والمحرمات الظاهرة المتواترة ونحو ذلك فانه يستتاب فان تاب ، والا قتل كافرا مرتدا.<sup>(۳)</sup>

امت مسلمہ میں کوئی خلاف اس بارے میں نہیں کہ جو کوئی متواترات سے انکار کرے چاہے اس کا کرنا فرض ہو یا ترک حرام ہوا سے توبہ نہ کرے تو کافر ہے اور واجب القتل ہے۔

(۱) أکفار الملحدین فی ضروریات الدین - تحقیق أن تکذیب الشارع کفسواء کان بنسبة الكذب ..... - ص ۱۹ - ط: دار الكتب العلمية بشاور.

(۲) لم نطلع على هذا القول في أکفار الملحدین ولكن وجدنا ما يقاربه ونصه: فمن انكر شيئاً من الضروريات كحدوث العالم ..... وفرضية الصلوة والصوم لم يكن من اهل القبلة ولو كان مجاهدا بالطاعات أکفار الملحدین - تحقیق ان هل القبلة اتفقا على ضروریات الدين - ص ۱ .

(۳) مهدب شرح العقيدة الطحاوية للإمام ابن أبي العز الدمشقى - قضية التکفیر - ص ۲۳۲ - ط: مکتبۃ الغرباء

(۱۱) لا يكفر أهل القبلية إلا فيما فيه انكار ماعلم مجئه بالضرورة أو  
اجمع عليه كاستحلال المحرمات (المواقف ومثله في العضديه)<sup>(۱)</sup>  
اہل قبلہ کی اس وقت تک تکفیر نہیں کی جاتی جب تک ضروریات دین کا یا کسی  
ایسی چیز کا جس پر اجماع منعقد ہوا انکار نہ کرے مثلاً حرام کو حلال سمجھنا۔

(۱۲) وكذلك يقطع بتكفير من كذب او انكر قاعدة من قواعد  
الشريعة وما عرف يقينا بالنقل المتواتر من فعل رسول الله ﷺ<sup>(۲)</sup>  
جو شخص تکذیب کرے یا کلیات شریعت میں سے کسی قاعدة سے انکار کرے یا  
جو چیز نبی کریم ﷺ سے متواتر ثابت ہے اس سے انکار کرے اس کی تکفیر قطعی و یقینی ہے۔  
(۱۳) وحرق الاجماع القطعى الذى صار من ضروريات الدين  
کفر (کلیات ابی البقاء)<sup>(۳)</sup>  
قطعی اجماع جو ضروریات دین میں داخل ہے اس کا خلاف کرنا کفر ہے۔

(۴) ضروریات دین کی مثال میں علماء امت اپنی اپنی کتابوں میں دو چار مثالیں ذکر کرتے  
ہیں۔ ناظرین کو یہ غلط فہمی ہو جاتی ہے کہ ضروریات دین بس یہی ہیں آگے سلسلہ ختم ہو گیا یہ چیز جسے پوری  
صاحب کو بھی پیش آرہی ہے۔ حالانکہ ان اکابر کا مقصود محض مثال پیش کرنا ہے، نہ استقصاء، نہ حصر، نہ  
تخصیص۔ اس غلط فہمی کے ازالہ کے لئے ذیل میں ہم ان مثالوں کو ایک جگہ جمع کر دیتے ہیں جو سری مخت  
سلکیں۔ تاکہ اس مختصر فہرست سے خود بخود یہ حقیقت واضح ہو جائے کہ مقصود تمثیل تھی، نہ کہ پوری  
فہرست کتب فقہ، اصول فقہ، کتب کلام، اصول حدیث میں ذیل کی مثالیں ملتی ہیں:

اثبات علم الہی، قدرت محیط، ارادۃ کاملہ، صفت کلام، قرآن کریم، قدم  
قرآن، قدم صفات باری، حدوث عالم، حشر اجساد، عذاب قبر، جزا و سزا، رویت

(۱) اکفار الملحدین - بیان وجہ تکفیر اهل القبلة - ص ۵۳-۵۵.

(۲) المرجع السابق - ۵۶.

(۳) اکفار الملحدین - النقل عن الأئمة وغيرهم من أئمة الدين .

باری قیامت میں، شفاعت کبریٰ، حوض کوثر، وجود ملائکہ، وجود کراماً کا تبین، ختم نبوت کا وہی ہونا، مہاجرین و انصار کی اہانت کا عدم جواز، اہل بیت کی محبت، خلافت شیخین، پانچ نمازیں، فرض رکعات کی تعداد، تعداد سجدات، رمضان کے روزے، زکوٰۃ، مقادیر زکوٰۃ، حج، وقوف عرفات، تعداد طواف، جہاد، نماز میں استقبال کعبہ، جموعہ، جماعت، اذان، عیدین، جواز مسح خشین، عدم جواز سب رسول، عدم جواز سب شیخین، انکار جسم، انکار حلول اللہ، عدم استھنال محمرات، رجم زانی، محض حرمت لبس حریر (ریشم پہننا) جواز بیع غسل جنابت، تحریم نکاح امہات، تحریم نکاح بنات، تحریم نکاح ذوی المحارم، حرمت خمر، حرمت قمار۔

اس وقت یہ اکیاون مثالیں پیش کی گئی ہیں۔ اب تو خیال مبارک میں آگیا ہو گا کہ بعض وہ امور جس کی طرف التفات بھی نہ ہو گا وہ بھی ضروریات دین میں داخل ہیں۔

اب ہم اس بحث کے آخر میں محقق ہند حضرت عبد العزیز صاحب کی عبارت کا اقتباس پیش کرتے ہیں پوری عبارت اکفار المحمدین میں منقول ہے۔ اس سے انشاء اللہ یہ بات بالکل بدیہی ہو جائے گی کہ ضروریات دین کے لئے ضابطہ کلیہ کیا ہے اور جو چیزیں بطور تمثیل پیش کی جاتی ہیں۔ ان کا دائرہ صرف تمثیل ہی کی حد تک محدود ہے، فرماتے ہیں:

لأن ضروريات الدين منحصرة عندهم في ثلاثة: مدلول  
الكتاب بشرط أن يكون نصاً صريحاً لا يمكن تأويلاً كتحريم  
الامهات والبنات، ..... ومدلول السنة المتواترة لفظاً أو معناً سواء  
كان من الاعتقادات أو من العمليات وسواء كان فرعاً أو نفلاً.....  
والمجمع عليه اجماعاً قطعياً كخلافة الصديق والفاروق ونحو  
ذلك ولا شبهة ان من انكر أمثال هذه الامور لم يصح ايمانه

بالكتاب والنبيين (۱۰)

ضروریات دین تین قسم کے ہیں پہلی قسم یہ کہ تصریح نص قرآنی سے ثابت ہوں جیسے ماں بیٹی سے نکاح کا حرام ہونا، دوسرا قسم یہ کہ سنت متواترہ سے ثابت ہوں۔ تو اتر خواہ لفظی ہو خواہ معنوی عقائد میں ہو یا اعمال میں ہو فرض ہو یا نفل ہو۔

تیسرا قسم یہ ہے کہ اجماع قطعی سے ثابت ہوں جیسے صدیق اکبر و فاروق اعظمؑ کی خلافت وغیرہ اس میں کوئی شبہ نہیں کہ اس قسم کے امور سے اگر انکار کیا جائے تو اس شخص کا ایمان قرآن اور انبیاء پر صحیح نہیں ہے۔

امام العصر محدث حضرت استاذ محمد انور شاہ مزید توضیح کے ساتھ فرماتے ہیں کہ ”ضروری“ کے معنی یہ ہیں کہ حضرت رسالت ﷺ سے اس کا ثبوت ضروری ہو، دین سے ہونا یقینی ہو۔ اور جو بھی اس کا شرعی مرتبہ ہو اسی درجہ کا عقیدہ اس کا ضروری ہو گا۔ مثلاً نماز فرض ہے اور فرضیت کا عقیدہ بھی فرض ہے اور اس کا سیکھنا بھی فرض ہے اور انکار کفر ہے اسی طرح مساوک کرنا سنت ہے اور سنت ہونے کا عقیدہ فرض ہے اور سیکھنا سنت اور انکار کرنا کفر ہے اور عمل آتک کر دینا باعث عتاب یا عقاب ہے۔

اب امید ہے کہ اس تشریع سے ضروریات دین کی حقیقت واضح ہو گئی ہو گی، بات تو بہت لمبی ہو گئی لیکن توقع ہے کہ طالب حق کے لئے نہایت کارآمد ثابت ہو گی اور آج کل جو عام طور سے ایمان و کفر کے قواعد یا مسائل میں عوام کو یا عالم نما جاہلوں کو شبہات و شکوک یا وساوس پیش آرہے ہیں ان کا بھی اس سے تصفیہ ہو جائے گا اس طولانی تمہید کے بعد ان ہی اصول مذکورہ کی روشنی میں ہم نزول مسح علیہ السلام کے عقیدے کو پر کھتے ہیں اگرچہ ہمارا اصلی مقصد تو پورا ہو گیا۔ اب طالب حق خود ہی ان اصول اسلامیہ اور قواعد مسلمہ کی روشنی میں تفہیش کر کے مزید ”ضروریات دین“ کا سراغ بھی لگا سکے گا۔ لیکن تبرعاً چند مختصر گزارشات بھی ناظرین کی خدمت میں پیش کرتے ہیں۔

نزول مسح علیہ السلام کے تین پہلو ہیں:

(۱) قرآنی حیثیت اس کی کیا ہے؟

(۲) حدیثی حیثیت سے مرتبہ کیا ہے؟

(۳) اور اجماع امت کا فیصلہ اس بارے میں کیا ہے؟

تینوں امور واضح ہونے کے بعد خود بخود یہ چیزیں اظہر من اشمس ہو جائیں گی کہ عقیدہ نزول ”ضروریات دین“ میں سے ہے یا نہیں۔

### عقیدہ نزول مسح اور قرآن کریم

ا: وانہ لعلم للساعة فلا تمترون بها (الزخرف: ۷۶)

”اور بے شک وہ نشانی ہے قیامت کی، پس نہ شک کرو اس میں“۔

ترجمان القرآن حضرت ابن عباس اور حضرت ابو ہریرہ صاحبہ میں سے، تابعین میں سے ابوالعلیہ، ابوالمالک، عکرمہ، حسن، قادہ، ضحاک، مجاهد، وغیرہ سے آیت کریمہ کی صحیح تفسیریہ منقول ہے کہ ”ان“ کی ضمیر عیسیٰ علیہ السلام کی طرف راجع ہے۔ قرآنی سیاق کا تقاضا بھی یہی ہے اور ”علم“ کے معنی نشانی کے ہیں، تفسیر ابن جریر، تفسیر ابن کثیر، تفسیر درمنثور میں مجاهد سے مردوی ہے:

قال: آیة للساعة خروج عیسیٰ ابن مریم قبل يوم القيمة،

”فرما قیامت کی نشانی ہے حضرت عیسیٰ بن مریم کا قیامت سے پہلے تشریف لانا“۔

حافظ ابن کثیر دعویٰ کرتے ہیں کہ یہی تفسیر صحیح ہے۔ ظاہر ہے کہ کسی صحابی سے اس کے خلاف تفسیر جب منقول نہیں تو ایسی صورت میں حبر امت اور بحرا مت ترجمان القرآن ابن عباس کی تفسیر سے زیادہ راجح کوئی تفسیر ہو سکتی ہے۔ اب ترجمہ آیت کریمہ کا یہ ہوا کہ ”یقینی یہ ہے کہ نزول عیسیٰ علیہ السلام قیامت کی نشانی ہے پس اس میں شک نہ کرو“، تفصیل کے لئے تفسیر ابن جریر، تفسیر ابن کثیر، الدر المنشور، عقیدۃ الاسلام فی حیات عیسیٰ علیہ السلام ملاحظہ ہو۔ (۱)

(۱) تفسیر ابن جریر

تفسیر ابن کثیر - ۱۳۲/۳ - ط: قدیمی کراتشی

الدر المنشور فی تفسیر الماثور للإمام عبد الرحمن جلال الدين السیوطی (المتوفی: ۹۱۱ھ/۷/۳۸۷) -

ط: دار الفکر بیروت

عقیدۃ الاسلام و تعلیقاتہ تحیۃ الاسلام للعلامة انور شاہ الكشمیری - ۲۸/۲ - ملحقہ مجموعہ

رسائل الكشمیری - ط: ادارۃ القرآن کراتشی

اس لئے عقيدة الاسلام میں حضرت امام الحصر فرماتے ہیں:

اذا تواترت الاحادیث بنزوله، وتواترت الآثار، وهو المتبادر من نظم

الآلية: ”وانه لعلم للساعة“ فلا يجوز تفسير غيره۔<sup>(۱)</sup>

جب عیسیٰ علیہ السلام کے نزول کی احادیث و آثار متواتر ہیں، اور قرآن کریم کی آیت کا واضح مفہوم بھی یہی ہے تو اس کے علاوہ کوئی اور تفسیر صحیح نہ ہوگی۔

۳: وان من اهل الكتاب الا ليؤمنن به قبل موته ويوم القيامة

یکون عليهم شهیدا (النساء: ۱۵۹)

کوئی شخص بھی اہل کتاب میں سے نہ رہے گا مگر وہ عیسیٰ علیہ السلام پر ان کی موت سے قبل ایمان لائے گا۔

”موته“ کی ضمیر میں نزاع ہے ابن جریر نے ابن عباس، مجاهد، عکرمہ، ابن سیرین، ضحاک وغیرہ کی تفسیر کے مطابق اس کی صحیح و ترجیح فرمائی ہے کہ ”موته“ کی ضمیر راجع ہے عیسیٰ علیہ السلام کی طرف اور مقصود یہ ہے کہ نزول عیسیٰ علیہ السلام کے وقت جتنے اہل کتاب ہونگے عیسیٰ علیہ السلام کی وفات سے پہلے سب ایمان لے آئیں گے اور اسی قول کو ابن جریر اپنی تفسیر میں اولیٰ ہذا لاقوال بالصحة، قرار دیتے ہیں، ابن کثیر اپنی تفسیر میں فرماتے ہیں:

و هذا القول هو الحق كما سببته بعد بالدليل القاطع ان شاء الله.

یہی قول حق ہے جیسا کہ آگے دلیل قطعی کے ساتھ اس کو بیان کریں گے، انشاء اللہ۔

اور پھر فرماتے ہیں:

”ولا شک ان هذا الذى قاله ابن جرير هو الصحيح لانه

المقصود من سياق“<sup>(۲)</sup>.

”لاریب کہ یہ جو کچھ ابن جریر نے فرمایا ہے یہی صحیح ہے کیونکہ سیاق آیت سے یہی مقصود ہے۔“

(۱) عقيدة الاسلام - ۲۸/۲ - ملحقہ مجموعہ رسائل الكشمیری - ط: ادارۃ القرآن کراتشی

(۲) تفسیر ابن کثیر - ۱/۵۷۷

غرضیکہ انتہائی تاکید سے ابن کثیر نے اس دعوے کو ثابت کیا ہے۔ ”فتح الباری“ اور ”عمدة القاری“، میں اس تفسیر کو ”اصل العلم“، کی تفسیر بتلایا ہے۔<sup>(۱)</sup>

بہر حال قرآن کریم کی راجح تفسیر کی بناء پر ان دونوں میں نزول مسجح کا ذکر ہے ہاں یہ دونوں آیتیں اس مقصود میں ظاہر الدلالۃ ہیں قطعی الدلالۃ نہیں لیکن چونکہ احادیث صحیحہ نزول عیسیٰ علیہ السلام کے متعلق تو اتر کو پہنچ گئی ہیں اور تو اتر مفید قطعیت ہے اس حدیث سے یہ آیتیں مفید قطعیت ہوں گی اگرچہ مقطوع لغیرہ ہوں۔

بہر حال یہ تفصیل ہمارے موضوع سے خارج ہے اس موضوع کی تفصیل و تحقیق نکات و لطفائے کو دیکھنے کا اگر شوق ہو تو ”عقيدة الاسلام“، اور ”تحیۃ الاسلام“، کی مراجعت کی جائے جو امام العصر مولانا انور شاہ قدس سرہ کی اس موضوع پر بنے نظری کتابیں ہیں۔

### نزول عیسیٰ علیہ السلام کے بارے میں تو اترِ حدیث:

اب رہا دوسرا پہلو: حدیثی اعتبار سے تو یہ پہلے ذہن نشین ہونا چاہیئے کہ تو اترِ حدیث یا تو اتر احادیث دونوں ایک ہی حقیقت کے دو عنوان ہیں۔ محدثین کی اصطلاح میں اگر ایک ”متن“، مثلاً دس صحابہ سے مروی ہو تو یہ دس حدیثیں کہلائیں گی اگر عدد صحابہ درجہ تو اتر کو پہنچ گیا تو یہی حدیث متن کے اعتبار سے حدیث متواتر ہوگی، روایۃ اور کثرت طرق کے اعتبار سے احادیث متواترہ کی تعبیر زیادہ انسب ہوگی بظاہر ہے پوری صاحب اس سے بھی غافل ہیں۔

اب سنتے اگر کسی حدیث کے روایۃ اور طرق بحث و تفییش کے بعد درجہ تو اتر کو پہنچ گئے ہیں تو ہر محدث کو اس حدیث کے متواتر کرنے کا حق حاصل ہوگا اگرچہ امت میں سے کسی نے تصریح نہ کی ہو۔ بلکہ

(۱) فتح الباری شرح صحيح البخاری للإمام الحافظ ابن حجر العسقلانی (المتوفی: ۸۵۳ھ)۔ کتاب الأنبياء۔ باب نزول عیسیٰ بن مریم علیہ السلام ۲/۹۲۔ ط: رئاسة ادارۃ البحوث العلمیۃ والافتاء.

(۲) عمدة القاری شرح صحيح البخاری للإمام العلامہ بدرا الدین العینی (المتوفی: ۸۵۵ھ)۔ کتاب الأنبياء۔ باب نزول عیسیٰ بن مریم علیہ السلام ۱۳/۹۲۔ ط: مصطفیٰ البابی الحلبي مصر.

ہو سکتا ہے کہ کسی محدث نے بغیر بحث و تحقیق کے کسی حدیث کے متعلق فرمادیا ہو کہ یہ "خبر واحد" ہے۔ بعد میں تتبع طرق اور کثرتِ روات سے کسی کو معلوم ہو کہ متواتر ہے تو وہ متواتر اور مفید للعلم القطعی ہو گی، نیز یہ معلوم رہے کہ ہر فن کا مسئلہ اس فن والوں سے لیا جاتا ہے کسی حدیث کی صحیح یا تحسین یا تضعیف یا خبر واحد یا مشہور و متواتر ہونے کے لئے محدث کی شہادت پیش کی جائے گی صرف فقیہ کا یہ منصب نہیں۔ اور نہ صرف متكلم یا معقولی کا یہ وظیفہ ہے۔

ایک موقع پر جے پوری صاحب نے "نزول مسیح" کی احادیث کو "اخبار آزاد" کہنے کے لئے تفتازانی کی عبارت پیش فرمائی ہے۔ یعنی تفتازانی کا نہیں۔ وہ معانی و بیان یا منطق و کلام میں ہزار درجہ محقق ہوں تو ہوں حدیث ان کافن نہیں ہے یہاں تو غزالی، امام الحرمین، رازی، آمدی جیسے اکابر کے اقوال بھی قابل اعتبار نہیں چہ جائیکہ تفتازانی؟ ایسے موقع پر تو مغلطائی، ماردینی، مزی، ذہبی، عراقی، ابن حجر، عینی، ابن تیمیہ، ابن قیم، ابن کثیر، وغیرہ وغیرہ محدثین امت اور حفاظ حدیث کی شہادت مقبول ہو سکتی ہے۔

سید جرجانی اور تفتازانی کی احادیث دانی جانے کے لئے یہ واقعہ کافی ہے کہ چھ ماہ تک "حسب الہجرۃ من الایمان" میں مناظرہ کرتے رہے کہ حدیث ہے اور "من" ابتدائی ہے؟ یا تبعیضیہ؟ بیچاروں کو اتنی بھی خبر نہیں ہوئی کہ حدیث "موضوع" ہے۔

خیر اس بحث کو رہنے دیجئے، احادیث "نزول مسیح" صحاح کی حدیثیں ہیں اور صحاح ہی میں عبداللہ بن مسعود، عبداللہ بن عمر، حذیفہ، ابن اسید، ابو امامہ باہلی، جابر بن عبد اللہ، نواس بن سمعان سے مروی ہیں ان میں سے ابو ہریرہ، جابر، حذیفہ، ابن عمر کی حدیثیں تو صحیحین کی ہیں۔ اگر اس باب میں صرف شیخین ہی کی حدیثیں ہوتیں تو نمبر (۹) کے مطابق محققین اہل حدیث و کبار محدثین کے نزدیک ان کے افادہ یقین میں ذرا بھی شبہ نہیں اور صحیح ابن خزیمہ، صحیح ابن حبان، مسند احمد، سنن اربعہ وغیرہ کی حدیثیں ملا کر مرفوعات کی تعداد ستر تک پہنچ جاتی ہیں۔

کیا ستر کبار صحابہ جن کی فضیلت میں وحی متلو نازل ہوئی اور روئے ز میں پرانبیاء علیہم السلام کے بعد صدق شعار قوم ان سے زیادہ نہیں گزری، اگر اسان نبوت سے ان کی حکایت مفید للعلم نہیں ہو گی تو کس قوم کی ہوگی؟ اگر ہمیں کسی صلاح و تقوے اور صداقت کا یقین ہو اور بیس بائیس ایسے آدمی آکر ہم سے کوئی

بات بیان کریں تو انصاف سے بتایا جائے کہ ہمارے لئے مفید للعلم ایقینی ہوگی یا نہیں؟ حالانکہ ایک صحابی ایک ہزار روایوں پر بھاری ہے بلکہ اگر یہ کہا جائے کہ ساری امت پر بھاری ہے تو شاید مستبعد نہ ہوگا، پھر ان ستر صحابہ کی مرفوع احادیث کے علاوہ تقریباً تمیں صحابہ و تابعین سے آثار موقوف بھی مردی ہیں اور محدثین کا یہ فیصلہ ہے کہ غیر قیاسی وغیر عقلی امور میں موقوف روایت بھی مرفوع کے حکم میں ہے۔ گویا سو مرفوع روایتیں باسانید صحیح و حسن جمع ہو گئی ہیں کیا کوئی بتا سکتا ہے کہ جن محدثین نے جن احادیث کے متعلق تو اتر اصطلاحی کا دعویٰ کیا ہے وہ کثرت رواۃ و کثرت طرق اور کثرت مخارج میں اس کا مقابلہ کر سکتی ہیں حدیث "من کذب علی متعمداً فلیتبتؤاً مقعدہ من النار" (۱) جو سب سے اعلیٰ ترین متواتر حدیث کی نظیر پیش کی گئی ہے اس کے رواۃ بھی تقریباً سو ہی تک پہنچتے ہیں حالانکہ مشکل ہے کہ سو کی سورا و ایتوں کے تمام رجال صحیح یا حسن تک پہنچیں، حدیث "مسح خفین"، بالتفاق محدثین حدیث متواتر ہے کتب اصول فقه و کتب فقه، شروح حدیث میں متعدد موضع میں امام ابوحنیفہؓ کا یہ مشہور قول نقل چلا آتا ہے:

ماقلت بالمسح (على الخفين) حتى جاءه نى مثل ضوء النهار

وانى اخاف الكفر على من لم ير المسمح على الخفين، (۱)

میں مسح خفین کا اس وقت قابل ہوا جب کہ دن کی روشنی کی طرح یہ مسئلہ  
میرے سامنے واضح ہو گیا اور جو شخص مسح خفین کا قابل نہیں مجھے اس کے حق میں کفر کا  
اندیشہ ہے۔

تو مسح خفین کے انکار سے کفر کا اندیشہ ہے۔ اور تاریخ خطیب بغدادی میں ہے کہ امام ابوحنیفہؓ  
سے کسی نے ان کا مسلک پوچھا تو انہوں نے فرمایا:

(۱) الصحيح لمسلم - المقدمة - ۱/۷ - ط: قدیمی.

(۲) الکفایہ علی الہدایہ - کتاب الطهارة - باب المسمح على الخفين - ۱۲۷/۱.

وفتح القدیر - کتاب الطهارة - باب المسمح على الخفين - ۱۲۶، ۱۲۷/۱.

و عمدة القاری شرح البخاری للعلامة العینی - باب المسمح على الخفين - بیان استباط الأحكام -

۲۰۸/۲ - ط: مصطفیٰ البابی مصر.

## افضل الشیخین و احباب الختنین و اوری المسح علی

(۱) الخفین،

میں حضرت ابو بکر و عمر کو سب (صحابہ) سے افضل سمجھتا ہوں عثمان و علی رضی اللہ عنہما سے محبت رکھتا ہوں، مسح الخفین کا قائل ہوں۔

گویا سنی ہونے کے لئے مسح الخفین کے ماننے کو ضروری معیار قرار دیا ہے۔ بالفاظ دیگر جواب کا خلاصہ یہ نکلا کہ میں نہ شیعی ہوں نہ خارجی ہوں بلکہ سنی ہوں تو اس لئے کہ امام کے نزدیک مسح علی الخفین کی احادیث متواتر ہیں اور مفید للعلم اقطعی ہیں حالانکہ غسلِ جلین قرآن کریم کا قطعی حکم ہے اور احادیث غسلِ جلین بھی متواتر ہیں۔ وقطعی دلیلوں سے فرضیت غسلِ جلین ثابت ہو چکی تھی، پھر بھی جمہور امت کے نزدیک مسح علی الخفین کا جواز یقینی ہے اور اس قطعی دلیل سے کتاب اللہ اور احادیث متواترہ غسل پر زیادتی صحیح ہو گئی۔<sup>(۲)</sup>

غور کرنے کا مقام ہے کہ احادیث مسح علی الخفین کے باب میں بصریح امام احمد بن حنبل مرفوع حدیثیں کل چالیس ہیں حالانکہ صحابہ میں سے بعض اکابر کا خلاف بھی منقول ہے پھر یہ بھی مشکل ہے کہ یہ چالیس حدیثیں سب کی سب صحیح یا حسن ہوں اس کے باوجود اتنی مقدار متواتر قطعی کے لئے کافی ہوئی۔<sup>(۲)</sup>  
 احادیث غسلِ جلین کو متواتر اصطلاحی کہا گیا ہے حالانکہ کل روایۃ بیس تک پہنچتے ہیں احادیث "حوض کوثر" احادیث معراج جسمانی کو متواتر اصطلاحی کہا گیا ہے حالانکہ کل روایۃ بیس تک پہنچتے ہیں احادیث "حوض کوثر"۔

(۱) لم نجد هذه العبارة تصاوراً لكن فيه: عن يحيى بن نصر قال كان أبو حنيفة يفضل أبا بكر و عمر ويحب علياً و عثماناً ..... وكان يمسح على الخفين و كان اعلم الناس في زمانه و اتقاه۔ (تاریخ بغداد - النعمان بن ثابت أبو حنيفة صاحب المذهب - ۱۳/۷۷-۳/۷۷- رقم الترجمة: ۲۹/۷- ط: دار الكتاب العربي بيروت).

(۲) عمدة القارى - باب المسح على الخفین - ۲۰۹/۲.

(۳) كشف الاسرار عن اصول فخر الاسلام البذدوی للإمام علاء الدين البخاري (المتوفى: ۳۰۵ھ) - باب المشهور من الأخبار - ۵۳۵، ۵۳۶/۲ - ط: دار الكتب العلمية بيروت.

وكذا في المعنى لابن قدامة (المتوفى: ۴۶۰ھ) - باب المسح على الخفین - ۳۱۲/۱ - ط: دار الفكر.

کو متواتر اصطلاحی کہا گیا ہے حالانکہ کل احادیث پچاس تک پہنچتی ہیں احادیث "رفع یہ دین عند الاحریم" کو متواتر اصطلاحی کہا گیا ہے حالانکہ کل حدیثیں بمشکل پچاس تک پہنچیں گی۔

حدیث: "من بنی مسجداً لله" .... الخ متواتر ہے باوجود یہ کہ صحابہ روایت کرنے والے بیس سے متبازنہیں، ایسی ہی حدیث شفاعت، حدیث عذاب قبر، حدیث سوال منکر نکیر، حدیث المرء مع من احب، حدیث کل میسر لما خلق له، حدیث بدء الاسلام غریباً ... الخ وغيرہ وغیرہ ان سب حدیثوں کو اصطلاحی تو اتر کے اعتبار سے متواتر کہا گیا ہے۔

حافظ ابن تیمیہ نے تو کئی رسائل میں احادیث شفاعت، حوض کوثر، عذاب قبر کو سنت متواترہ سے تعبیر کیا ہے باوجود یہ کہ رواۃ و طرق احادیث نزول مسح کوہیں پہنچتے۔

اب نہیں معلوم ہے پوری صاحب کے یہاں وہ کون سی شرط ہے جو حدیث متواتر اصطلاحی کے لئے موجود ہوئی چاہئے، محدثین نے جن متواتر حدیثوں کو جمع کیا ہے وہ سب اصطلاحی متواترات ہیں نہ کہ لغوی، نہ معلوم ہے پوری صاحب کو تو اتر کے لفظ سے کیوں چڑھے کہ جہاں "تو اترات الاخبار" کا لفظ دیکھ لیا، فرمائے گے، "یہ تو اتر لغوی ہے، مراد کثرت ہے" نہ معلوم یہ "بھی" کا منصب آپ کو کس نے دیا ہے؟

ہاں یہ صحیح ہے کہ بعض موقع پر لغوی تو اتر مراد ہوتا ہے لیکن خارجی قرآن اور بحث و تحقیق سے فیصلہ ہو جاتا ہے کہ یہ تو اتر اصطلاحی ہے یا لغوی، جن کا یہ فن ہے اور شب و روز اس کی مزاولت کرتے ہیں اور حدیث ان کی صفت نفس بن گئی ہے وہ ہی اپنی بصیرت سے اس کا فیصلہ کرتے ہیں۔ ہر عمر و زید کا یہ منصب نہیں اب سوچئے کہ صحابہ میں سے احادیث نزول کو اتنے روایت کرنے والے اور صحابہ سے نقل کرنے والے یقیناً اس سے کہیں زائد ہیں اور کم سے کم اتنے تو ضرور ہیں اور بااتفاق امت رواۃ بڑھتے ہی گئے کم نہیں ہوئے۔ اسی وجہ سے متواترات کی مشہور احادیث کی تعداد بھی بڑھ گئی کہ قرن ثالث میں نقل کرنے والے بڑھ جاتے ہیں اور قرن ثالث میں تو اخبار آحاد بھی مشہور و متواتر کی کثرت طرق اور کثرت رواۃ کو پہنچ جاتی ہیں۔ جو ہے پوری صاحب کو خود بھی تسلیم ہے اب ایسی صورت میں اگر کوئی محدث بھی تصریح نہ کرتا کہ یہ حدیث متواتر ہے جب بھی کوئی مضاف اُقہ نہ تھا۔

لیکن با وجود اس کے جب حافظ ابن کثیر ان کو "اخبار متواترہ" سے تعبیر کرتے ہیں حافظ جلال الدین سیوطی ان کو "متواتر" کہتے ہیں۔ قدماء محدثین میں سے "ابو الحسن السجزی الابری" اس کو متواتر مانتے ہیں اور خارجی بحث و تحقیق سے بھی یہ بات ثبوت کو پہنچ چکی تو خدار انصاف سمجھتے کہ ایسی صورت میں کیا کسی کو یہ حق حاصل ہے کہ بے دلیل م Hispan اپنی خواہش پوری کرنے کے لئے یہ کہہ کہ تو اتر سے لغوی تو اتر مراد ہے۔

ابو الحسن آبری قدماء محدثین میں سے ہیں، ابن خزیمہ صاحب اس صحیح سے روایت کرتے ہیں ۱۴۳۳ھ میں وفات پا چکے ہیں ان کا قول حافظ ابن حجر نے فتح الباری مطبوعہ میریہ میں یوں نقل کیا ہے و قال

ابو الحسن الخسروي الابري

یہ ناخنین کی تصحیف ہے صحیح "السنجری الابری" ہے "سبتاً" کی نسبت غیر قیاسی "سنجری" آیا کرتی ہے، کما فی القاموس "السجستی" نہیں آتی، جیسا جے پوری صاحب فرماتے ہیں۔

فی مناقب الشافعی : وتواتر الاخبار بان المهدی من هذه الامة وان

عیسیٰ یصلی خلقہ...الخ

مناقب شافعی میں ہے کہ اس مضمون کی احادیث متواتر ہیں کہ مهدی اس امت سے ہوں گے اور عیسیٰ علیہ السلام ان کی اقتداء میں نماز پڑھیں گے۔

اصل غرض اس عبارت سے چاہے ابن ماجہ والی حدیث کارد ہی ہو جس میں "ولا مهدی الا عیسیٰ" آیا ہے لیکن اس سے تین باتیں نکل آئیں۔

الف: احادیث مهدی متواتر ہیں۔

ب: احادیث نزول مسیح متواتر ہیں۔

ج: مهدی کا عیسیٰ علیہ السلام کے لئے امام ہونا متواتر ہے۔

لیجئے بجائے ایک دعویٰ کے اب تین دعوے ہو گئے، جے پوری صاحب کا یہ فرمانا کہ لازم آتا ہے غرض یہ تو نہ تھی، بالکل بے معنی بات ہے کیونکہ لازم میں ہے لزوم صریح ہے اور قائل کا غیر مراد نہیں بلکہ یہ مراد

بالاولی ہے اور اس کا التزام ہے تو کیا یہ لازم ہونا ان کے خلاف مقصود ہے۔ کیا ”دلالت النص“، اور ”دلالت بالاولی“، یا ”ظاہر النص“، کی بحث اصول فقه میں محض بیکار ہے۔ حقیقت میں خروج مہدی، نزول مسیح، خروج دجال تینوں مشاکل و متقابل امور ہیں اور شرعی حیثیت میں تقریباً ان تینوں میں لزوم ہے اس لئے اکثر احادیث میں تینوں کا ذکر ساتھ ساتھ آتا ہے، ”فرحم اللہ من انصف“۔

اب صرف ایک دو محدثوں کا ضعیف قول کہ متواتر عزیز الوجود ہے کیسے قابل وثوق ہو سکتا ہے کیا ثابت کا قول راجح ہے یا نافی کا؟ اکثریت کس طرف اور اقلیت کس طرف ہے؟ خارجی ثبوت کس کی شہادت دیتا ہے۔ اثبات متواترات کی، یا نافی کی؟ اور کثرت کی یا قلت کی؟ کیا کسی نے ان کے قول کو قبول بھی کیا احادیث کا ذخیرہ متواترات سے بھرا پڑا ہے اگر کسی کو نظر نہ آئے تو اس کا کیا علاج؟

بہر حال حدیثی ابحاث میں محض انکل سے یا محض عقلی احتمالات سے کام نہیں چلتا نہ اس قسم کے وساوس سے خدا کے ہاں نجات ہو سکتی ہے محدثین میں سے جن محدثین نے یہ فرمایا تھا کہ متواتر حدیث قلیل الوجود ہیں۔ وہ یہ بھی تو فرماتے ہیں کہ بخاری و مسلم کی اخبار احادیث بھی مفید للعلم ایقینی ہیں تو ان کے یہاں تو ”ضروریاتِ دین“ کے لئے صحیحین کی اخبار احادیث بھی کافی ہیں۔

آپ بتائیے کہ آپ کے نزدیک قرآن کریم کے سوا ”ضروریاتِ دین“ کے لئے کیا ثبوت رہ جاتا ہے کیا اس کے یہ معنی نہیں کہ قرآن کے بغیر کوئی بھی عقیدہ ثابت نہیں ہو سکتا۔ کیونکہ قطعیت کے لئے سوا قرآن کے متواتر حدیث ہونی چاہیے اور وہ ہے نہیں؟ اللہ اللہ کیسے کام بلکہ ہو گیا یہی تو فرقہ اہل قرآن والے کہتے چلے آئے ہیں اور کل منکرین حدیث کا منشاء بھی یہی نکلتا ہے۔ بہر حال بقیہ ضروریاتِ دین کے لئے یا تو صحیحین کے اخبار احادیث کو مفید للعلم مان کر ان کو قطعی مانا ہو گا یا احادیث متواترہ کو تسلیم کر کے ان ”ضروریاتِ دین“ پر ایمان لانا ہو گا۔ تیرا قول کہ نہ تو احادیث صحیحین مفید قطعیت ہیں اور نہ کوئی حدیث متواتر موجود ہے جو مفید قطعیت ہو۔ یا اجماع مرکب باطل ہے، اللہ تعالیٰ فہم والنصاف عطا فرمائے۔ یہی تو وہ پرانا فتنہ ہے جو جہنمیہ کی میراث رہ گئی ہے گویا آج کل اس فتنہ کی تجدید ہو رہی ہے کیونکہ ”عقائد قطعیہ“ کے لئے ان دلائل کی ضرورت ہو گی جن کا مفید علم ہونا قطعی طور پر مسلم ہو۔ اور وہ صرف قرآن کریم کے وہ نصوص ہوں گی جو قطعی الدلالۃ ہوں یا حدیث متواتر قطعی الدلالۃ ہو اور وہ ہے نہیں۔ یہی تو حمدان قرمطی اور ان کے اتباع

”قرامط“ کا مسلک ہے۔ اب بتائیئے کہ بات کہاں سے کہاں تک پہنچ جائے گی؟ پس خلاصہ یہ ہوا کہ احادیث نزول مسح صحیحین کی حدیثیں ہیں۔ محققین محمد شین اور اکثر اشاعرہ کے مذهب کے موافق تو افادۂ علم و یقین کے لئے یہ بھی کافی ہے اور اگر مدارتواتر پر بھی ہو تو قرن اول میں ان احادیث کی تلقی بالقبول ہو چکی ہے تو یہ چیز بھی ان احادیث میں موجود ہے۔ اگر خواہ مخواہ اسی کی ضد ہے کہ تو اتر اصطلاحی کی مشہور تعریف کی بناء پر متواتر احادیث چاہئیں تو لمحے گز شستہ تحقیق و تفصیل سے یہ بات بھی بحمد اللہ ثبوت کو پہنچ گئی ہے کہ احادیث نزول مسح اصطلاحی تو اتر سے، متواتر ہیں اور متواتر بھی قطعی الدلالۃ ہیں، احادیث متواترہ قطعی الثبوت اور قطعی الدلالۃ ہونے کے بعد عقیدۂ نزول مسح کی فرضیت و قطعیت میں کیا شبہ رہ جاتا ہے اور جو دو انکار کا جو نتیجہ ہے وہ بھی ظاہر ہے، یقین و اذعان کی ان مختلف جهات اور حیثیات کے بعد بھی اس کے ضروریات دین ہونے میں کوئی شبہ باقی رہتا ہے؟ وَاللَّهُ يَقُولُ الْحَقُّ وَهُوَ يَهْدِي السَّبِيلَ۔

### نزول مسح علیہ السلام اور اجماع امت:

نمبر (۱۳) میں یہ بات واضح ہو گئی ہے کہ مستقبل میں جن امور کے متعلق امت کا اجماع ہوتا ہے اس کی حیثیت کیا ہے؟ کیونکہ امت کو تو غیب کا علم نہیں، وہ تو علام الغیوب ہی کا خاصہ ہے۔ اس کا مطلب صرف یہ ہے کہ مخبر صادق سے جو کچھ منقول ہے اس پر امت کا اتفاق ہے اگر وہ نقل بذریعہ آحاد ہو جب بھی اجماع کے بعد قطعی و یقینی ہو جاتی ہے اب غور کیجئے کہ کتب حدیث میں جو امہات و اصول ہیں مثلاً بخاری، مسلم، سنن نسائی، سنن ابی داؤد، ترمذی، ابن ماجہ، سے لے کر متدرک حاکم و سنن کبریٰ یہی تک میسیوں کتابوں میں نزول عیسیٰ علیہ السلام کے مستقل ابواب موجود ہیں سب ہی نزول کی احادیث روایت کرتے ہیں۔ اور نفس نزول میں اسنادی اعتبار سے کوئی علت قادر نہیں بیان کرتے۔

پھر ان ہی کتب حدیث و تفسیر میں صحابہ رضی اللہ تعالیٰ عنہم سے پھرتا بعین سے اور تابعین بھی مختلف بلاد کے مدینہ، مکہ، بصرہ، کوفہ، شام، وغیرہ کے سب سے نزول مسح کے بارے میں نقول موجود ہیں۔ پھر کسی صحابی کسی تابعی سے نہیں بلکہ کسی امام دین، کسی محدث، کسی مصنف، سے بھی اس کا خلاف کسی کتاب میں کسی دور میں، کہیں بھی کوئی حرف نقل نہیں ہوا۔ کیا یہ اس کی دلیل نہیں کہ یہ بات اور یہ عقیدۂ بالکل اجتماعی و اتفاقی

ہے۔ پھر کتب عقائد میں جو مستند ترین اور اعلیٰ ترین کتب عقیدہ ہیں ان سب میں اس کا ذکر عقیدہ کی صورت میں موجود ہے اس سے بڑھ کر کیا دلیل ہوگی؟  
اس وقت ہم ذیل میں دواہم ترین مأخذ پیش کرتے ہیں:

(۱) عقیدہ طحاویہ: جو امام ابو حنیفہ، ابو یوسف، محمد، وغیرہ ائمہ حنفیہ کے عقائد میں موثوق ترین چیز ہے۔ اس کی عبارت ملاحظہ ہو:

وَنَؤْمِنُ بِالشَّرَاطِ السَّاعَةِ مِنْ خَرْوَجِ الدِّجَالِ وَنَزْوَلِ عِيسَى ابْنِ مُرْيَمِ  
عَلَيْهِ السَّلَامُ مِنَ السَّمَاوَاءِ، (۱)

خروج دجال اور آسمان سے نزول عیسیٰ علیہ السلام وغیرہ علامات قیامت پر ہمارا ایمان ہے۔

(۲) فقهہ اکبر: امام ابو حنیفہؓ کی مشہور ترین متداول کتاب ہے، ابو مطیع بلخی کی روایت سے منقول ہے امام ابو منصور ماتریدی جو ماتریدیہ کے امام الطائفہ ہیں وہ اس کتاب کے پہلے شارح ہیں اس فقهہ اکبر کی عبارت یہ ہے:

وَنَزْوَلُ عِيسَى عَلَيْهِ السَّلَامُ مِنَ السَّمَاوَاءِ وَسَائِرُ عَلَامَاتِ الْقِيَامَةِ عَلَى  
ما وَرَدَتْ بِهِ الْأَهْدَافُ الصَّحِيحَةُ حَقُّ كَائِنِ، (۲)

آسمان سے عیسیٰ علیہ السلام کا نازل ہونا اور اس کے علاوہ علامات قیامت جو صحیح احادیث میں مذکور ہیں بالکل حق ہیں۔

ان عبارتوں میں جس طرح تصریح کی گئی ہے اس سے بڑھ کر عقیدہ ہونے کی کیا تصریح ہوگی؟ کیا اس قسم کی تصریحات کے بعد کسی منصف کے لئے کوئی شبہ باقی رہتا ہے؟ کیا اس عقیدہ کے اتفاقی ہونے کے لئے مزید کسی دلیل کی ضرورت باقی رہتی ہے؟ یہ عقائد تو وہ ہیں جو بذریعہ توارث امت محمدیہ (علی صاحبہ الصلوٰۃ والسلام) میں پہنچ چکے ہیں اب اجماع کی بھی دو تصریحی شہادتیں پیش کی جاتی ہیں تاکہ بیان

(۱) شرح العقیدۃ الطحاویۃ للأمی ابی جعفر الطحاوی (المتوفی: ۵۳۲ھ)۔ اشراط الساعۃ۔ خروج الدجال ونزول عیسیٰ۔ ص ۵۲۳۔ ط: المکتب الاسلامی۔

(۲) الفقه الاکبر مع شرحہ للإمام ابی حنیفہ نعمان بن ثابت (المتوفی: ۱۴۰ھ) ص ۱۵۰، ۱۶۶، ۱۷۷۔ ط: دار الباز۔

سابق کی تصدیق و تائید میں کسی طالب حق کے لئے کوئی خلجان باقی نہ رہے۔

امام ابو الحسن کلا آبادی بخاری جو قرن رابع کے اکابر حفاظ محدثین سے ہیں اور انہی اسناد سے روایت حدیث کرتے ہیں، انہی کتاب ”معانی الاخبار“ میں فرماتے ہیں:

قد اجمع اهل الاثر وكثير من اهل النظر على ان عيسى عليه السلام

ينزل من السماء فيقتل الدجال ويكسر الصليب<sup>(۱)</sup>

کل محدثین اور بہت سے متكلمین کا اس پر اجماع ہے کہ عیسیٰ علیہ السلام آسمان سے نازل ہوں گے دجال کو قتل کریں گے اور صلیب کو توڑیں گے۔

یہ خیال رہے کہ محدثین کا دور متكلمین سے پہلے شروع ہوتا ہے اور اس مسئلہ پر محدثین کا اجماع منعقد ہو چکا ہے بعد میں اگر متكلمین کے عہد میں خلاف بھی ہوگا ہو تو اجماع سابق کو مضر نہیں، نہ یہ خلاف اتفاق ہونے کے بعد قابل اعتبار ہے جس کی تحقیق کتب اصول فقه میں موجود ہے نیز بظاہر یہ خلاف جو بعض متكلمین کی طرف منسوب ہے صحیح نہیں جیسا کہ آئندہ سفارینی کی عبارت سے واضح ہے۔

بہر حال یہ تو ہوئی نقل اجماع کے بارے میں قدماء محدثین کی تصریح اب متاخرین الہمحدیث میں سے امام شمس الدین محمد بن احمد حنبلی سفارینی نا بلسی کی عبارت ملاحظہ ہو۔

واما الاجماع فقد اجتمعت الامة على نزوله ولم يخالف فيه

احد من اهل الشريعة وإنما انكر ذلك الفلاسفة والملاحدة مما

لا يعتقد بخلافه وقد انعقد اجماع الامة على انه ان ينزل ويحكم بهذه

الشريعة المحمدية<sup>(۲)</sup>

(۱) تحیۃ الاسلام - ص ۱۳۵ -

(۲) كتاب لوائح الأنوار البهية وسواطع الأسرار الأثرية لشرح الدرة المضيّة في عقد الفرق المرضية -

حرف الدال والذال - العالمة الثانية: خروج الدجال وما يتعلّق به - ۹۰ / ۲ - ط: المجلة المنار مصر.

ولهذا الكتاب تلخيص و اختصار قد طبع من مطبعة الشرقي بدمشق ، لخصه حسن الشطبي الحنبلي

والحالة المذكورة تحت عنوان : فضل في اشتراط الساعة وعلماتها - ص ۱۱۸

رہا نزول عیسیٰ علیہ السلام میں اجماع توکل امت محمدیہ کا اہل شرع میں ان کے نزول پر اجماع ہے کہ وہ نازل ہوں گے اور شرع محمدی پر عمل کریں گے بجز فلاسفہ اور ملاحدہ کے کسی نے خلاف نہیں کیا اور ان کا خلاف قابل اعتبار نہیں۔

سفریٰ نی مذکور بارہویں صدی کے اکابر محدثین میں ہیں، حنبیلی المذہب، نابس کے ایک گاؤں سفاریں کے باشندے ہیں نام محمد بن احمد، شمس الدین لقب، ابوالعون کنیت ہے، میسیوں کتابوں کے مصنف ہیں۔

”سلک الدرر فی اعیان القرن الثانی عشر“ اور ”السحب الوابله علی ضرائح الحنابلة“، وغیرہ میں ان کا مفصل ترجمہ اور حالات مذکور ہیں سلک الدرر میں ان کو الشیخ الامام العلام الحبر البحر النحریر الکامل الہمام وغیرہ جلیل القدر القاب سے ذکر کیا ہے اور بہت سے مفاخر و مآثر لکھنے کے بعد فرماتے ہیں۔

وبالجملة فقد كان غرة عصره وشامة مصره لم يظهر في بلده بعده

مثله ..... الخ (۱)

صاحب الضراح لکھتے ہیں

شمس الدین العلامۃ المسند الحافظ المتقن ، وبالجملة

فتالیفہ نافعة مفيدة مقبولة سارت به الرکبان انتشرت في البلدان ،

كان اما ما متقدنا ، جلیل القدر ، زينة اهل عصره ونقاوة اهل مصره

..... الخ (۲)

سید مرتضی زبیدی بلگرامی صاحب ”تاج العروس شرح القاموس“ اور صاحب ”اتحاف السادة المتقين بشرح احیاء علوم الدین“، حدیث میں ان کے تلمیذ ہیں۔

اب توجہ پوری صاحب نے سفاریٰ کو پہچان لیا ہوگا کہ وہ کون ہیں اور کس پایہ کے ہیں ،

سفریٰ کی عبارت سے معلوم ہوا کہ کل محدثین اور سب متكلمین ماتریدیہ، اشاعرہ، معزز لہ سب کے سب کا

(۱) سلک الدرر فی اعیان القرن الثانی عشر - للسید محمد خلیل - ۳۲، ۳۱ / ۳ - ط: مکتبۃ المشنی بغداد

(۲) لم نطلع على طبع جديد .

نہ نزول مسح علیہ السلام پر اجماع ہے صرف محدثین و فلاسفہ اس کے منکر ہیں اس قسم کے موضع میں جب اجماع کا اس طرح ذکر کیا جاتا ہے۔

جس پوری صاحب کو جیسے تو اتر کے لفظ سے چڑھ ہے ایسا ہی اجماع کے لفظ سے بھی ضد ہے جہاں اجماع کا لفظ دیکھا جب تھا فرمائیں گے کہ یہ کوئی سکوتی اجماع ہو گا مخصوص اپنی ضد کو پورا کرنے کے لئے بے انصافی کر کے بے دلیل ایسی بات کہنا کسی عالم کا شعار نہیں، جب تک کوئی صریح دلیل اس کے خلاف قائم نہ ہوا جماعت سے یہی اجماع صریح اجماع ناطق مراد ہو گا اگر ان کو اس پر اصرار ہے کہ یہ اجماع سکوتی ہے تو للا ہمیں کوئی دلیل پیش کریں، ہاتو ابرہان کم ان کنتیم صادقین۔

نیز واضح رہے کہ تالیفی دور کے بعد اجماع کا نقل انہی تالیفات کے ذریعے سے ہوتا ہے جتنے مسائل اصول کے ہوں یا فروع کے جن میں اجماع نقل کیا جاتا ہے اسی پر اعتماد کیا جاتا ہے آج تک تالیفی دور میں کل ارباب تالیف کا سلف میں بھی اور خلف میں بھی یہی معمول چلا آرہا ہے یہ بھی نہ ہوا اور نہ ہو سکتا ہے کہ چودھویں صدی میں کسی زید و عمر و کو انسادی اجماع پہنچ گیا ہو اس قسم کے خیالات مخصوص طفلانہ ہیں اگر بات لمبی نہ ہوتی تو ہم یہاں پر اس کے ناظائر پیش کرتے کہ جن امور میں اجماع نقل ہوا ہے اور امت کے نزدیک اجماع سے وہ درجہ قطعیت کو پہنچ گئے ہیں۔ ان میں بھی اس سے زیادہ اجماع کا ثبوت نہیں کہ فلاں کتاب میں فلاں شخص نے اس پر اجماع نقل کیا ہے اور ناقل ثقہ ہے اب تک امت محمدیہ (علی صاحبہ الصلوٰۃ والسلام) نے اپنی تالیفات میں اس عملی امانت کو اچھے طریقہ سے ادا کر دیا ہے اب آگے اللہ تعالیٰ رحم فرمائیں۔

### خلاصہ بحث:

اس طویل بحث کا خلاصہ حسب ذیل امور میں پیش کیا جاتا ہے۔

(۱) نہ نزول مسح علیہ السلام کا عقیدہ امت محمدیہ (علی صاحبہ الصلوٰۃ والسلام) میں قرن بے قرن، طبقہ بے طبقہ متواتر چلا آرہا ہے اور اس کو تو اتر طبقی حاصل ہے، قطعیت کے لئے یہ تو اثر خود بخود مستقل دلیل ہے جس کی تفصیل نمبر (۱) میں گزر چکی ہے۔

(۲) باوجود اس توارث کے قرآن مجید میں بھی اس کا ذکر موجود ہے اکثر اہل علم اور صحابہ و تابعین کی تفسیر کی بناء پر نزول مسیح علیہ السلام کا ذکر قرآن کریم میں ہے۔

(۳) نزول مسیح کی احادیث بالتفاق امت صحیح ہیں اور بالتفاق امت ان کی تلقی بالقبول ہو چکی ہے اور یہ کہ بصرت حفاظ حدیث وہ اصطلاحی متواتر ہیں خارجی بحث و تحقیق سے بھی ان تینوں باتوں کی قطعیت میں کوئی شبہ نہیں۔

(۴) نزول مسیح کے بارے میں امت محمدیہ کا اجماع بھی منعقد ہو چکا ہے۔ قدماء محدثین اور متاخرین اس اجماع کو نقل کرتے ہیں۔ اور آج تک کسی کتاب میں کسی کا اہل حق میں سے انکار یا خلاف منقول نہیں۔

(۵) غرض یہ کہ عقیدہ نزول مسیح مختلف جهات، مختلف اعتبارات سے قطعی ہے۔ اور ضروریات دین میں داخل ہے اور معلوم ہونے کے بعد صرف باطنی زیغ یا قلبی وساوس یا عقلی استبعاد کی بناء پر انکار کرنا اور انکار کے لئے حیلے تلاش کرنا اور چارہ جوئی کرنا مومن قانت کا شیوه نہیں۔ رسول اللہ صلی اللہ علیہ وسلم کی صداقت ضروریات دین کا اہم ترین جزو ہے۔

جب حضرت رسالت پناہ صلی اللہ علیہ وسلم ایک بات فرمائچے ہوں اور قطعی ذرائع سے ہم تک پہنچ جائے پھر اس کا ضروریات دین میں داخل نہ ہونا ایمان کا جزو نہ بننا بالکل غلط و متناقض دعویٰ ہے اور پغمبر اسلام صلی اللہ علیہ وسلم کی تکذیب ہے۔ اگر تصدق رسول ضروریات دین میں داخل ہے تو کوئی راستہ ماننے کے سوانحیں۔ اس کی کیفیت سمجھی میں آئے یا نہ آئے۔ اگر فرشتہ آسمان سے اتر سکتا ہے۔ اور بصورت دیجہ کلبی ممثلاً ہو سکتا ہے تو ایک نبی کا آسمان پر چلا جانا اس میں کون سا عقلی استبعاد ہے؟

فتمثیل لها بشراً سوياً<sup>(۱)</sup> لقد جاءت رسالنا ابراهیم بالبشری<sup>(۲)</sup> وغيره آیات قرآنیہ میں بشكل انسانی فرشتہ کا ممثلاً ہونا بالکل منصوص ہے، انبیاء علیہم السلام کی روحانیت ان کی قوت قدسیہ کی وجہ سے بھی غالب ہوتی ہے۔ اس لئے ان کے اجسام مبارکہ پر روحانی کیفیات بآسانی طاری ہو سکتی ہیں۔

کیا نبی کریم صلی اللہ علیہ وسلم کی مسراج جسمانی اور جسد غضری کا عروج بنص قرآن مکہ سے بیت المقدس تک ثابت نہیں؟ اور آگے آسمانوں پر صعود و نزول آناؤ فاناً قابل انکار نہیں؟ کیا اس پر یقین اہل حق کا عقیدہ نہیں؟ تو جیسے یہاں صعود و نزول آناؤ فاناً قابل انکار نہیں۔ اسی طرح عیسیٰ علیہ السلام کا رفع جسمانی پھر حق تعالیٰ جل شانہ کے ارادہ کی مقناطیسی جذب نے ان کو آسمان پر اٹھالیا ہو تو اس میں کوئی حیرت کی بات ہے۔ آج کل ”مسمریزم“ اور ”اسپریچویلزم“ کے عجائب کا اگر کسی کو ذرہ بھر بھی علم ہو تو ان خوارق الہیہ میں ذرا بھی شبہ نہیں کر سکتا۔

خیر! یہ چیز تو ہمارے موضوع بحث سے خارج ہے۔ کہنا صرف اتنا ہے کہ جب اللہ و رسول کوئی بات ارشاد فرمائیں ہمیں بجز تسلیم کے کوئی مخلص نہیں

قولہ تعالیٰ : وَمَا كَانَ لِمُؤْمِنٍ وَلَا مُؤْمِنَةً إِذَا قُضِيَ اللَّهُ وَرَسُولُهُ أَمْرًا أَنْ

يَكُونَ لَهُمُ الْخَيْرَةَ (الاحزاب: ۳۶)

”اللہ و رسول کے فیصلہ کے بعد کسی مرد مومن یا عورت مومنہ کو ماننے نہ ماننے کا اختیار باقی نہیں رہتا“

عقیدہ کی تنقیح کے دو جزو ہیں، عیسیٰ علیہ السلام کا جسمانی رفع اور پھر قیامت کے قریب آسمان سے نزول، یہی دو چیزیں ضروریات دین میں داخل ہیں، جب نزول مانا جائے گا تو رفع جسمانی خود بخود ماننا پڑے گا اس لئے اس مضمون میں اس جزو کو نہیں لیا جائے گا، باقی یہ تفصیلات کہ رفع سے پہلے موت طاری ہوئی تھی یا نہیں، تھوڑی دیر کے لئے یا زیادہ دیر کے لئے رفع بحالات حیات ہوا؟ وغیرہ وغیرہ ان جزوی تفصیلات میں کچھ کچھ سلف سے خلاف منقول ہے، لیکن اہل حق اور جمہور اہل سنت کا اس میں منتفع فیصلہ یہی ہے کہ جسد غضری کے ساتھ بحالات حیات رفع آسمانی واقع ہوا، اس وقت صرف مسئلہ نزول کو اصولی حیثیت سے واضح کرنا تھا۔ اتنا عرض کر دیا گیا، اسی پر کفایت کی جاتی ہے تو قع ہے کہ طالب حق کے لئے اتنا لکھنا کافی ہو گا۔

ان ارید الا اصلاح ما استطعت و ما توفيقي الا بالله عليه توكلت واليه انيب.

لکتبہ: محمد یوسف لدھیانوی

بینات - رجب و شعبان ۱۴۹۱ھ

## عقیدہ حیات مسح علیہ السلام پر خط و کتابت

گزر شستہ سال اس ناکارہ نے ایک رسالہ ”قادیانیوں کو دعوتِ اسلام“ کے نام سے شائع کیا تھا جس میں بتایا گیا تھا کہ مرزا ای مذهب جناب مرزا صاحب کو ”محمد رسول اللہ“ سمجھتا ہے اور انہیں آنحضرت ﷺ سے افضل قرار دیتا ہے اس رسالے کا جواب تو آج تک نظر سے نہیں گزرا بلکہ اسے پڑھ کر لا ہو ری جماعت کے آرگن ”پیغام صلح لا ہوڑ“ کے مدیر جناب خلیل الرحمن صاحب نے اپنے اخبار میں ”مولوی محمد یوسف لدھیانوی کی خدمت میں چند گزارشات“ کے زیر عنوان لکھا کہ حیات عیسیٰ علیہ السلام کے عقیدے میں ان کے کچھ اشکال ہیں۔

اور آپ نے جو فرض اپنے آپ کو سونپا ہے اس کا تقاضا ہے کہ آپ ہمارے شکوک و شبہات اور اشکال کا ازالہ کریں۔

اگر حضرت عیسیٰ علیہ السلام کی زندگی کا ثبوت مل جائے تو حضرت مرزا صاحب کا دعویٰ مسح موعود خود بخوبی باطل ہو جاتا ہے۔ (ص ۶ کالم ۲)

یہ مضمون پڑھتے ہی میں نے ان کو لکھ بھیجا کہ ”میں آپ کے اور آپ کی ساری جماعت کے تمام شبہات حل کرنے کو حاضر ہوں“۔ چنانچہ مبادیات طے کرنے کے لئے طرفین سے خطوط کا تبادلہ ہوتا رہا۔ کچھ سردی گرمی بھی ہوئی مراسلت کا یہ دلچسپ حصہ فی الحال محفوظ رکھا جاتا ہے۔ جہاں سے اصل موضوع پر گفتگو شروع ہوئی۔ مراسلت کا وہ حصہ ادھر ”پیغام صلح“، میں اور ادھر ”بینات“، میں شائع ہو گا۔ پہلے اس ناکارہ کا خط اور پھر مدیر پیغام کا جواب (جو ”پیغام صلح“، میں علی الترتیب ۹ شوال اور ۱۶ شعبان ۷۹ھ کو شائع ہو چکے ہیں) ذیل میں پیش کئے جاتے ہیں۔ اس ناکارہ کا جواب اجواب جو ۲۹ شعبان کو مدیر پیغام صلح کے نام بذریعہ ڈاک بھیجا گیا اور جس کے جواب کا بھی منتظر ہوں وہ انشاء اللہ آئندہ شمارے میں شائع ہو گا دیکھئے خط و کتابت کا یہ سلسلہ کتب تک چلتا ہے۔

(محمد یوسف)

مجلس تحفظ ختم نبوت پاکستان

۳ جمادی الآخری ۱۴۳۹ھ / ۹ جون ۱۹۷۸ء

مخدوم و مکرم جناب پروفیسر خلیل الرحمن صاحب، زیدت عنایا ہشم نامہ کرم کل موصول ہو کر موجب منت ہوا، شکرگزار ہوں کہ آنحضرت نے میری اور اپنی حیثیت طے فرمادی میرے پیر انبر ۲ سے آنجناب کے جذبات کو تھیس پہنچی اور ”عوض معاوضہ گلہ نہ دارہ“ کے تحت آپ نے جس تلخ کلامی کا اظہار فرمایا مجھے اس کا بجا طور پر پہلے سے احساس تھا، مگر آپ کے عقائد پر بحث کرنے کے لئے یہ واضح کرنا ضروری تھا کہ میرے نزدیک جناب مرزا صاحب اور ان کے مخلصین کی شرعی حیثیت کیا ہے اسی لئے میں نے عرض کیا تھا کہ اگر آپ چاہیں تو میں اپنے اس دعوے پر دلائل پیش کروں اور آپ میرے شبہات حل فرمائیں۔ چونکہ آپ اس موضوع سے ہی کبیدہ خاطر ہوتے ہیں اور میرے دلائل کا سامنا کرنے کے لئے آمادہ نہیں اس لئے مجھے بھی اصرار نہیں اسی بناء پر میں آنجناب کے خط کے اس حصہ کو جو پیر انبر ۲ کے ضمن میں ارقام فرمایا گیا ہے یکسر چھوڑ رہا ہوں۔ بہر حال آپ کا شکریہ ادا کرتا ہوں کہ آپ نے ”عوض معاوضہ“ کے ذریعہ دل کا غبار ہلکا کر لیا۔ اب ٹھنڈے دل سے حیات و نزول عیسیٰ علیہ السلام پر گفتگو کر سکیں گے، دست بدعا ہوں کہ حق تعالیٰ توفیق وہدایت سے ہم سب کو بہرہ ور فرمائے۔ آج کی صحبت میں چند معروضات پیش خدمت ہیں۔ ردِ قبول اور تنقید و تسلیم کے آپ مختار ہیں۔ واللہ الموفق

(۱) کسی اسلامی عقیدے کا ثبوت تین میں سے کسی ایک کے ذریعہ سے ہو سکتا ہے، ا: قرآن کریم، ۲: حدیث متواتر، ۳: اجماع امت۔ حسناتفاق سے ہمارے زیر بحث مسئلہ میں یہ اصول ثالثہ متفق ہیں یہ عقیدہ قرآن کریم سے بھی ثابت ہے حدیث متواتر سے بھی اور اکابر امت کے اتفاق و اجماع سے بھی۔

### ۱- قرآن مجید:

جناب مرزا صاحب لکھتے ہیں:

”**هُوَ الَّذِي أَرْسَلَ رَسُولَهُ بِالْهُدَىٰ وَدِينِ الْحَقِّ لِيُظَهِّرَهُ عَلَى الْدِينِ كَلِهِ**“ پ ۲۸ یا آیت جسمانی اور سیاست ملکی کے طور پر حضرت مسیح کے حق میں پیشگوئی ہے اور جس غلبہ کاملہ دین اسلام کا وعدہ دیا گیا ہے وہ غلبہ مسیح کے ذریعہ ظہور میں آئے گا، اور جب حضرت مسیح علیہ السلام دوبارہ اس دنیا میں تشریف لا میں تو ان کے ہاتھ سے دین اسلام جمیع آفاق واقعیت میں پھیل جائے گا لیکن اس عاجز پر ظاہر کیا گیا ہے

کہ یہ خاکسار اپنی غربت اور انکسار اور توکل اور آیات اور انوار کی رو سے مسح کی "پہلی زندگی" کا نمونہ ہے اور اس عاجز کی فطرت اور مسح کی فطرت باہم نہایت مشابہ واقعہ ہوئی ہے..... چونکہ اس عاجز کو حضرت مسح سے مشابہت تامہ ہے اس لئے خداوند کریم نے مسح کی پیش گوئی میں ابتداء سے اس عاجز کو بھی شریک کر رکھا ہے یعنی حضرت مسح پیشگوئی متذکرہ بالا کا ظاہری اور جسمانی طور پر مصدق ہے اور یہ عاجز روحانی اور معقولی طور پر اس کا محل اور مورد ہے۔<sup>(۱)</sup>

**نوت:** ..... جناب مرزا صاحب نے اس آیت کی یہ الہامی تفسیر فرمائی ہے۔ جیسا کہ ان کے خط کشیدہ الفاظ "اس عاجز پر ظاہر کیا گیا ہے" سے ظاہر ہے اور چونکہ ان کا الہام بھی ان کے نزدیک قطعی ہے اس لئے حضرت عیسیٰ علیہ السلام کے دنیا میں دوبارہ تشریف لانے کی پیش گوئی ثبوت اور دلالت دونوں کے لحاظ سے قطعی ہے۔ پس اس پر ایمان لانا ضروری ہوا کہ حضرت عیسیٰ علیہ السلام خداتعالیٰ کی پیش گوئی کے مطابق ضرور دوبارہ تشریف لائیں گے اور انہی کے ہاتھ پر دین اسلام کو دوبارہ غلبہ کاملہ ہوگا جس کا اس آیت میں وعدہ دیا گیا ہے۔

### حدیث متواتر:

مرزا صاحب لکھتے ہیں:

"مسح ابن مریم کے آنے کی پیش گوئی ایک اول درجہ کی پیشگوئی ہے جس کو سب نے باتفاق قبول کر لیا ہے اور جس قدر صحاح میں پیش گویاں لکھی گئی ہیں کوئی پیش گوئی اس کے ہم پہلو اور ہم وزن ثابت نہیں ہوتی۔ انجیل بھی اس کی مصدق ہے اب اس قدر ثبوت پر پانی پھیerna اور یہ کہنا کہ تمام حدیثیں موضوع ہیں درحقیقت ان لوگوں کا کام ہے جن کو خداتعالیٰ نے بصیرتِ دینی اور حق شناسی سے کچھ بھی بہرہ اور حصہ نہیں دیا اور باعث اس کے کہ ان لوگوں کے دلوں میں قال اللہ و قال الرسول کی عظمت باقی نہیں رہی اس لئے جو بات ان کی اپنی سمجھ سے بالاتر ہوا س کو محالات اور ممتنعات میں داخل کر لیتے ہیں،" پس یہ کمال درجہ کی بے نصیبی اور بھاری غلطی ہے کہ یک لخت تمام حدیثوں کو ساقط الاعتبار سمجھ

(۱) برائین احمدیہ۔ از مرزا غلام احمد قادریانی۔ حصہ چہارم۔ ص ۳۹۸، ۳۹۹ حاشیہ در حاشیہ ط: احمدیہ انجمن اشاعت اسلام لاہور

لیں اور ایسی متواتر پیش گوئیوں کو جو خیر القرون میں ہی تمام ممالک اسلام میں پھیل گئی تھیں اور مسلمانات میں سے سمجھی گئی تھیں بمدّ موضوعات داخل کر دیں۔<sup>(۱)</sup>

نوت:..... قرآن کریم نے حضرت مسیح ابن مریم (علی نبینا و علیہما الصلوٰۃ والسلام) کے دوبارہ آنے کی جو قطعی اور اٹل پیش گوئی فرمائی ہے (جس کا ذکر ابھی ہو چکا ہے) احادیث متواترہ میں آنحضرت صلی اللہ علیہ وسلم نے اسی پیش گوئی کی ادنیٰ ادنیٰ جزئیات اور تفصیلات بیان فرمائی ہیں، اور خیر القرون سے آج تک کے سب مسلمانوں نے اسی کو قبول کیا ہے اور عہد نبوی ﷺ سے آج تک اسی کو مسلمانات میں شمار کیا گیا ہے، چنانچہ قرآن کریم و حدیث اور اسلامی لشیجگر میں ”مسیح ابن مریم“ کے نام سے ایک ہی شخصیت متعارف ہے اور وہ ہیں سیدنا عیسیٰ ابن مریم علی نبینا و علیہما الصلوٰۃ والسلام پس ہر مومن کا یہ فرض ہے کہ خدا اور رسول کی اس قطعی و متواتر پیش گوئی پر لفظاً و معناً ایمان رکھے اور سیدنا عیسیٰ علیہ السلام کی دوبارہ تشریف آوری کا صدق دل سے معتقد رہے۔

## ۲- اجماع امت

مرزا صاحب فرماتے ہیں:

”ایک دفعہ ہم دلی میں گئے تھے، ہم نے وہاں کے لوگوں سے کہا کہ تم نے تیرہ سو برس سے یہ نسخہ استعمال کیا کہ آنحضرت کو مدفن اور حضرت عیسیٰ کو زندہ آسمان پر بٹھایا..... مگر اب دوسرا نسخہ ہم بتاتے ہیں۔ وہ استعمال کر کے دیکھو اور وہ یہ ہے کہ حضرت عیسیٰ کو وفات شدہ مان لو۔<sup>(۲)</sup>“

نوت:..... ادھر تیرہ سو سال سے (اور اب چودہ سو سال سے) حضرت عیسیٰ بن مریم (علیہما السلام) کے دوبارہ دنیا میں تشریف لانے کی قطعی اور متواتر پیشگوئی تمام ممالک اسلامیہ میں پھیل گئی تھی اور اسے مسلمانات میں شمار کیا گیا تھا، ادھر اسی وقت سے آج تک مسلمان حضرت عیسیٰ علیہ السلام کو آسمان پر زندہ مانتے چلے آتے ہیں۔ پس جس طرح خیر القرون سے لے کر تیرہ سو سال تک کے مسلمانوں نے خدا تعالیٰ اور رسول

(۱) ازالہ اوہام۔ از مرزا غلام احمد قادریانی۔ حصہ دوم، ص، ۷۵۵ مندرجہ روحانی خزانہ ص: ۳۰۰ ج: ۳ ط: الشرکۃ الاسلامیہ ربوبہ

(۲) مخطوطات مرزا صاحب۔ جلد دہم، ص: ۳۰۰۔ ط: ربوبہ

صلی اللہ علیہ وسلم کی پیشگوئی پر ایمان رکھا، اگر آج کے مسلمانوں کو بھی خیر القرون کے اسلام کی ضرورت ہے تو انہیں بھی اسی طرح اس پیشگوئی پر ایمان رکھنا ہو گا۔

۲: جو امور خیر القرون سے متواتر چلے آتے ہیں ان کا دین محمدی ﷺ میں داخل ہونا ہر شک و شبہ سے بالاتر ہے، ان تمام امور کو مانا اسلام ہے۔ اور ان میں سے کسی ایک کا انکار کفر ہے۔ اس کی مثال ایسی سمجھتے کہ ایک شخص سارے قرآن کو مانے اور اس کی ایک آیت کو مشکوک سمجھے، ایسا شخص قرآن کریم کا منکر تصور کیا جائے گا۔ اسی طرح آخرحضرت صلی اللہ علیہ وسلم کے ارشادات و فرمودات جو توواتر سے منقول ہوں۔ ان میں سے کسی ایک کا منکر آخرحضرت صلی اللہ علیہ وسلم کا مذب ہو گا۔

۳: پھر انکار کی دو صورتیں ہیں (۱) متواتر الفاظ کا انکار (۲) متواتر معنی و مفہوم کا انکار، دونوں کا ایک ہی حکم ہے مثلاً ایک شخص نماز کا سرے سے منکر ہے اور دوسرا شخص کہتا ہے کہ میں نماز کا قائل ہوں مگر نماز کا وہ مفہوم جو مسلمانوں نے سمجھ رکھا ہے۔ غلط ہے، یہ دونوں شخص نماز کے منکر تصور ہوں گے یا مثلاً ایک شخص قرآن کریم کو خدا تعالیٰ کی کتاب ہی نہیں مانتا اور دوسرا شخص مانتا ہے مگر ساتھ ہی یہ کہتا ہے کہ قرآن کے معنی وہ کتاب نہیں جس کو مسلمان چودہ سو سال سے خدا کی کتاب کہتے چلے آرہے ہیں۔ پہلا شخص بھی قرآن کا منکر ہے اور دوسرا شخص بھی۔ یہی حال تمام متواترات کا سمجھنا چاہئے کہ امت اسلامیہ نے جن الفاظ کو توواتر سے نقل کیا ان کا انکار بھی کفر ہے، اور ان الفاظ کے جو متواتر معنی و مفہوم نقل کیا ان کا انکار بھی کفر ہے۔

۴: چونکہ دین کا مدار نقل پر ہے اسلئے دین پر اعتماد جبھی ہو سکتا ہے جبکہ ناقلين دین پر اعتماد کیا جائے، صحابہ، تابعین اور گزشتہ صدیوں کے مجد دین اور ائمہ دین (رضوان اللہ علیہم) ہمارے اور آخرحضرت ﷺ کے درمیان واسطہ ہیں، اگر ان اکابر کو درمیان سے ہٹا دیا جائے تو دین اسلام کی ہر چیز مشکوک ہو کر رہ جاتی ہے۔ پھر قرآن کا قرآن ہونا تک ثابت نہیں کیا جا سکتا۔ کجا کہ کسی اسلامی عقیدہ یا مسئلہ پر اعتماد کیا جاسکے، اسلئے قرآن کریم کی ایسی تفسیر، جو کسی متواتر عقیدہ کے خلاف یا سلف صالحین کے مسلمہ معنی و مفہوم کے خلاف ہو، "تفسیر بالرأي" کہلاتی ہے۔ جس کی نہیں اجازت نہیں دی گئی۔

۵: یہ تو پیر انہر میں واضح کر چکا ہوں کہ سیدنا عیسیٰ علیہ السلام کی دوبارہ تشریف آوری کی پیشگوئی خود خدا تعالیٰ نے فرمائی ہے، آخرحضرت ﷺ نے اس کی تفصیلات ارشاد فرمائی ہیں اور اول سے آخر

تک امت اسلامیہ نے اسے اپنے معتقدات و مسلمات میں شامل کیا ہے، اس کے بعد کسی منصفِ عاقل کو اس پیش گوئی کی صحت و صداقت میں کوئی شبہ نہیں رہ جاتا (یا کم از کم بعد از علم نہیں رہنا چاہئے) رہایہ خیال کہ ان کے دوبارہ آنے سے ختم نبوت کی مہر ثبوت جاتی ہے، صحیح نہیں، کیونکہ خاتمیت کا مقتضی یہ ہے کہ آپ ﷺ کے بعد کسی شخص کو منصب نبوت پر فائز نہ کیا جائے یہ نہیں کہ کوئی ایسا نبی، جسے پہلے سے نبوت مل چکی ہے زندہ نہ رہے، نویں صدی کے مجدد حافظ ابن حجر عسقلانیؒ کے الفاظ میں:

”فوجب حمل النفي على إنشاء النبوة لاحد من الناس،“

لا على نفي وجود نبى قد نبى قبل ذلك“ (۱)

۶: سیدنا عیسیٰ علیہ السلام کی تشریف آوری آنحضرت صلی اللہ علیہ وسلم کی شان میں گستاخی اور ہتک کا موجب نہیں بلکہ آپ ﷺ کے شرف و فضیلت، سیادت و قیادت اور جلالتِ قدر کا مظہر ہے، کیونکہ آیت ”میثاق النبیین“ (آل عمران: ۸۱) کے مطابق تمام انبیاء کرام (علیہم السلام) سے آنحضرت صلی اللہ علیہ وسلم پر ایمان لانے اور آپ صلی اللہ علیہ وسلم کی نصرت کرنے کا عہد لیا گیا تھا۔ اب اس عہد کے ایفاء کے لئے اگر تمام انبیاء کرام علیہم السلام کو زندہ رکھا جاتا، اور وہ سب حضرات لواءِ محمدی ﷺ کے تلے جمع ہو کر اصلاح اپنے عہد کرے تو ظاہر ہے کہ اس میں آپ ﷺ کی تعظیم ہوتی نہ کہ تنقیص۔ آپ ﷺ کی جلالتِ قدر کا ظہور ہوتا ہے کہ ہتک عزت کا۔

اب اگر حکمت الہیہ نے (ان مصالح کی بناء پر جن کو وہ حکیم مطلق ہی بہتر جانتا ہے)، تمام انبیاء کرام کی نیابت کے لئے انبیاء بنی اسرائیل کے خاتم سیدنا عیسیٰ علیہ السلام کو منتخب کر لیا، اور انہوں نے اپنی طرف سے اصلاح اور دیگر انبیاء کرام کی جانب سے نیابت ایمان و نصرت کا وہ عہد پورا کر دکھایا تو اسکو آپ صلی اللہ علیہ وسلم کی تنقیص اور ہتک کیوں کہا جائے؟ کیا کسی پر ایمان لانا اور اس کی نصرت کے لئے کمر بستہ ہونا اس کے حق میں تنقیص اور ہتک کہلاتا ہے؟ قرب قیامت میں سیدنا عیسیٰ علیہ السلام کی تشریف آوری آنحضرت ﷺ کے دین کے خادم و ناصر کی حیثیت میں ہو گی اور ان کے ایمان و نصرت سے نیابت تمام انبیاء

(۱) الا صابة في تمييز الصحابة للحافظ ابن حجر العسقلاني (م ۸۵۲ھ / ۱۳۳۶ء).

کرام علیہم السلام کی تصدیق و نصرت ساری دنیا کے سامنے علی رؤس الاشہاد متحقق ہو جائے گی۔ بعد نہیں کہ ارشادِ نبوی، ”انا اولی الناس بعیسی بن مریم فی الاولی والآخرة“<sup>(۱)</sup> میں اس مضمون کی جانب بھی اشارہ ہو۔ بہر حال کسی گز شتہ نبی کا آپ ﷺ کی رعیت میں شامل ہو کر نصرت و حمایت بجالانا آپ ﷺ کے شرف و منزلت کو دو بالا کرتا ہے نہ کہ ہتک و تنقیص کا موجب ہے۔

۷: اور اسی سے یہ بھی واضح ہوا ہو گا کہ سیدنا عیسیٰ علیہ السلام کی تشریف آوری سے دین اسلام میں نقش واقع نہیں ہوتا بلکہ اس کے شرف و فضیلت کا عملی اظہار ہے کہ دورِ محمدی (علی صاحبہ اصولۃ والتسالیمات) میں ایک نہیں بلکہ سارے اولو العزم رسول بھی تشریف لائیں تو انہیں اپنی کتابیں اور شریعتیں پیٹ کر رکھ دینی ہوں گی اور ان کا منصب بھی دین اسلام کے ناصرین اور خدام کا ہو گا، کیونکہ خاتم النبیین ﷺ کی بعثت کے بعد انبیاء سابقین کی تمام کتابیں اور شریعتیں منسوخ ہو چکی ہیں۔ اب کسی کو آپ ﷺ کی پیروی کے بغیر چارہ نہیں، حدیث: لوکان موسیٰ حیاً لِمَا وَسَعَهُ الْاِتِّبَاعُ<sup>(۲)</sup>، کا یہی مفہوم ہے اور سیدنا عیسیٰ علیہ السلام کی تشریف آوری اس ارشاد کی عملی تصدیق ہے۔

۸: احکام میں نسخ و تبدیلی ممکن بھی ہے اور واقع بھی کہ حاکم جس وقت کے لئے جو حکم قرین مصلحت سمجھے دے سکتا ہے، مگر عقائد میں نسخ و تبدیلی ممکن نہیں۔ کیونکہ جو خبر واقعہ کے مطابق ہو اس پر پختہ یقین رکھنے کا نام عقیدہ ہے اور اس کے مقابلہ میں خلاف واقعہ خبر پر یقین جمانے کا نام ”جہل مرکب“ ہے عیسیٰ علیہ السلام زندہ ہیں، یہ جملہ خبر یہ اگر واقعہ کے مطابق ہے تو اس کا یقین عقیدہ ہے اور اگر واقعہ کے مطابق نہیں تو ”جہل مرکب“ ہے ”عیسیٰ علیہ السلام دوبارہ دنیا میں اتریں گے“ یہ خبر اگر واقعہ کے مطابق ہے تو عقیدہ ہے، اور اگر خلاف واقعہ ہے تو اس کا اعتقاد ”جہل مرکب“ ہے۔

۹: چونکہ جناب مرزا صاحب کو اپنے الہامات پر قرآن کریم کی طرح ایمان تھا اور وہ ان سے انحراف کو کفر کے مراد فسجھتے تھے اس لئے نامناسب نہ ہو گا اگر زیر بحث مسئلہ میں ان کا ایک الہام بھی تبرکاً درج

(۱) مشکوٰۃ المصائب للامام ولی الدین الخطیب التبریزی (م ۷۲۳ھ) باب بدء الخلق و ذکر الانبیاء

علیہم السلام ص: ۵۰۹/۲

(۲) المرجع السابق - ۱/۳۰.

کر دیا جائے۔ کیا بعد کہ کسی سعید روح کو اسی سے ہدایت و توفیق کی متعال بے بہانصیب ہو جائے۔ وہو هذا:

”عسى ربكم ان يرحم عليكم و ان عذتم عذنا و جعلنا جهنم  
للكافرين حصيراً“<sup>(۱)</sup>

خدا تعالیٰ کا ارادہ اس بات کی طرف متوجہ ہے کہ تم پر حرم کرے اور اگر تم نے گناہ اور سرکشی کی طرف رجوع کیا تو ہم بھی سزا اور عقوبت کی طرف رجوع کریں گے اور ہم نے جہنم کو کافروں کے لئے قید خانہ بنارکھا ہے۔ یہ آیت اس مقام میں حضرت مسیح کے جلالی طور پر ہونے کا ظاہر اشارہ ہے۔ یعنی اگر طریق رفق اور نرمی اور لطف احسان کو قبول نہیں کریں گے اور حق مغض جو دلائل واضح اور آیات بینہ سے کھل گیا ہے اس سے سرکش رہیں گے تو وہ زمانہ بھی آنے والا ہے کہ جب خدا تعالیٰ مجرمین کے لئے شدت اور عتف اور قہر اور سختی کو استعمال میں لائے گا۔ اور حضرت مسیح نہایت جلالیت کے ساتھ دنیا پر اتریں گے اور تمام راہوں اور سڑکوں کو خس و خاشاک سے صاف کر دیں گے۔ اور کچ اور ناراست کا نام و نشان نہ رہے گا۔ اور جلال الہی گمراہی کے تھم کو اپنی تجلی قہری سے نیست و نابود کر دے گا۔ اور یہ زمانہ اس زمانہ کے لئے بطور ارہا ص کے واقع ہوا ہے۔ یعنی اس وقت جلالی طور پر خدائے تعالیٰ اتمام جحت کرے گا۔ اب بجائے اس کے جمالی طور پر یعنی رفق اور احسان سے اتمام جحت کر رہا ہے۔<sup>(۲)</sup>

۱۰: آنحضرت کی ارشاد و فرمودہ گنجائش کو ملحوظ رکھتے ہوئے بہت ہی مختصر اشارات عرض کیے ہیں۔ جن میں اجمال کی حد تک اختصار کی رعایت کی ہے۔ چونکہ آپ عاقل و فہیم ہیں اس لئے مطلب سمجھنے میں امید ہے دقت نہیں ہوگی۔ رد و قبول اور تنقید و تسلیم کا آنحضرت کو اختیار ہے، ان میں کوئی بات لا اُق قبول

(۱) آیت کریمہ نقل کرنے میں مرا صاحب سے غفلت ہوئی ہے، حکایت کے طور پر پرانی کے نقل کردہ حوالہ کے مطابق آیت کے الفاظ نقل کئے جاتے ہیں جبکہ صحیح الفاظ یہ ہیں: عسى ربکم ان يرحمکم و إن عذتم عذنا ..... الاية (مرتب)

(۲) برائین احمد یہ از غلام احمد قادریانی۔ حصہ چہارم۔ ص ۵۰۵۔ حاشیہ در حاشیہ۔ ط: احمد یہا شعبمن اشاعت اسلام لاهور۔

ہوتوز ہے نصیب۔ اگر لا اُق رد ہو تو دلیل کے ساتھ رد فرمائیے۔ آئندہ صحبت میں آنجناب کے نقد کا بھی منتظر رہوں گا اور جدید شبہات کا بھی اگر کوئی شبہ ہو۔ نیز اصل مسئلہ پر مزید دلائل یا توضیح کی ضرورت ہوگی تو اس کے لئے بھی حاضر ہوں حق تعالیٰ شانہ ہمیں توفیق وہدایت سے نوازے۔ حق و باطل کی تمیز نصیب فرمائے اور کبھی و ناراستی سے بچائے۔ آمین، امید ہے مزاج سامی بعافیت ہوں گے۔ فقط

محمد یوسف لدھیانوی۔ ملتان



مکرمی و محترمی مولوی محمد یوسف صاحب زید مجدد کم۔

آپ کا مکتوب گرامی مرقومہ ۹ جون ۱۹۷۱ء ملائیں آپ کا یہ خط اور اس پر اپنا تبصرہ ”پیغام صلح“ میں اشاعت کے لئے ارسال کر رہا ہوں آپ بھی مناسب خیال فرمادیں تو اپنے کسی جریدہ میں یہ دونوں شائع فرمائ کر مشکور فرمادیں۔

ا: میں نے اپنے خط مورخہ، ۷/۵/۳۰ میں آپ سے یہ عرض کیا تھا کہ (۱) میں سائل ہوں اور آپ مجیب (۲) میں نے بحثیت سائل آپ سے درخواست کی ہے کہ بروئے قرآن حیات مسح ثابت کریں اور (۳) مجھے قرآن کریم سے باہر کوئی اصول موضوعہ یا دلیل منظور نہ ہوگی۔ لیکن آپ نے قرآن کریم کے ساتھ احادیث اور اجماع امت کو بھی لے لیا ہے اس لئے میں اپنے اصول کو پیش نظر رکھتے ہوئے اپنی توجہ اور معروضات صرف قرآن کریم سے پیش کردہ آیات پر ہی مرکوز رکھوں گا۔ حدیث متواتر اور اجماع پر بحث قرآن کریم کے بعد آئے گی جیسا کہ میں نے آپ کو ایک دفعہ لکھا تھا کہ میرے نزدیک کوئی ایسی حدیث جو قرآن کریم کے مخالف پڑتی ہو اور کسی شخص کا ایسا قول خواہ وہ حضرت مرزا صاحب ہی کیوں نہ ہوں جو قرآن کریم کے مخالف ہو ہرگز قابل قبول نہیں۔ البتہ اگر کوئی حدیث تاویل کے بعد قرآن کریم کے موافق نظر آئے تو وہ مانی جائے گی۔

## ۲: قرآن کریم سے حیات مسح کا ثبوت۔

قرآن کریم سے حیات مسح ثابت کرنے کے لئے آپ نے تین آیات پیش کی ہیں۔

الف: **هُوَ الَّذِي أَرْسَلَ ... عَلَى الدِّينِ كُلِّهِ.** (الصف، ۹)

ب: **وَإِذَا أَخْدَى اللَّهُ مِيشَاقَ النَّبِيِّينَ** (آل عمران، ۸۱)

ج: **وَإِنْ عَدْتُمْ ... حَصِيرًا.** (بنی اسرائیل، ۸)

”الف“ اور ”ج“ کے تحت درج شدہ آیات آپ نے اس لئے میرے سامنے رکھی ہیں کہ براہین احمدیہ حصہ چہارم کے صفحات ۳۹۸، ۳۹۹ اور ۵۰۵ پر آپ کو وہ تفسیر مل گئی ہے جو ان آیات کے بارے میں حضرت مرزا صاحب نے بیان کی ہے لیکن آپ یہ بھول گئے ہیں کہ براہین احمدیہ کا حصہ چہارم ۱۸۸۳ء میں شائع ہوا اور حضرت مسح علیہ السلام کی وفات کا راز آپ پر ۱۸۹۰ء میں اس الہام کے ذریعے منکشف ہوا۔

”مسح ابن مریم فوت ہو گیا ہے و جعلنا کَ الْمَسِيحَ بْنَ مَرِيمٍ۔“

اس کے مدعی نظر آپ نے ۱۸۹۱ء میں دعویٰ مسح موعود تک قرآن کریم کی روشنی میں اللہ تعالیٰ کی طرف سے دی گئی اطلاع کو جانچا اور پرکھا۔ جب آپ کو یقین ہو گیا کہ قرآن کریم وفات مسح کی تصدیق کرتا ہے تو آپ نے مسح موعود ہونے کا دعویٰ کیا اور اپنے وفات مسح کے عقیدہ کی تائید میں قرآن کریم سے ۳۰ آیات پیش کیں جو ازالہ اوہام میں بالتفصیل درج ہیں اس لئے آپ کو چاہیئے تھا کہ آپ ۱۸۹۱ء کے بعد کی کوئی تفسیر پیش کرتے جس میں سے حضرت مرزا صاحب کا عقیدہ دوبارہ حیات مسح مستنبط ہو سکتا۔

ضمناً یہ بھی عرض کر دوں کہ کوئی بھی شخص جو اللہ تعالیٰ کی طرف سے مأمور ہونے کا دعویٰ کرتا ہو اپنی طرف سے اس سے زیادہ ظاہر نہیں کر سکتا جو اللہ تعالیٰ نے اس پر ظاہر کیا ہو۔ اور نہ ہی اس مقام پر مبیعوثر ہونے کا دعویٰ کر سکتا ہے۔ جب تک اللہ تعالیٰ کی طرف سے اس کا مدعی ہونے کا حکم نازل نہ ہو جائے اس لئے ۱۸۸۲ء میں حضرت مرزا صاحب نے نہایت دیانت داری اور سچائی سے کام لیتے ہوئے وہی کچھ بتایا جو آپ پر ظاہر ہو چکا تھا یعنی ”اس عاجز کی فطرت اور مسح کی فطرت باہم نہایت متشابہ واقع ہوئی ہے۔“ اور ”اس عاجز کو مسح سے مشابہ تامہ ہے اس لئے خداوند کریم نے مسح کی پیش گوئی میں ابتداء سے اس عاجز

کو بھی شریک کر رکھا ہے۔“

اور وہاں تو یہ الفاظ بھی ہیں جو آپ نے..... اس طرح نقطے ڈال کر حذف کردئے ہیں ”گویا ایک ہی جوہر کے دو ٹکڑے یا ایک ہی درخت کے دو پھل ہیں“، یہاں توحضرت صاحب نے ایک فطرتی اور سائنسی اصول بیان کر دیا ہے ایک ہی درخت کے دو پھل یا سارے پھل شکل و شباہت جسامت اور دوسروی خصوصیات میں ایک دوسرے کے ساتھ مشابہت تامہ رکھتے ہیں اور ایک ہی جوہر کے دو ٹکڑے کیا سائنسی لحاظ سے سارے ہی ٹکڑوں بلکہ ان کے خورد بینی ذرات یا ایمُوں میں بھی طبعی اور کیمیائی لحاظ سے مشابہت تامہ ہوتی ہے۔ اس سے تو جسمانی مشابہت بھی ظاہر ہوتی ہے۔ لیکن حضرت مرزا صاحب نے صرف وہی کچھ بیان فرمایا جو ان پر ظاہر کیا گیا تھا۔ اسی لئے ”جسمانی اور سیاست ملکی کے طور پر حضرت مسیح کے حق میں پیش گوئی“، میں اپنے آپ کو شامل نہ کیا۔ یہ آپ کا اپنا اجتہاد اور خیال تھا جس میں غلطی لگنے کے امکان کو مسترد نہیں کیا جاسکتا۔ اور جب خدا تعالیٰ نے آپ پر ظاہر کر دیا تو مسیح ابن مریم کے دوبارہ واپس آنے کا آپ کا نظر یہ غلط ثابت ہو گیا اور تب آپ نے مسیح موعود ہونے کا دعویٰ کیا۔

جہاں تک ”الصف کی آیت ۹“ کا تعلق ہے بعینہ الفاظ ”الفتح“ ۲۸، میں ہیں۔ ”الصف“ ابتدائی مدنی زمانہ کی ہے اور ”الفتح“ ۶۰ھ کی نازل شدہ۔ اس سے اگلی آیت ۲۹ میں اس رسول کا نام لے کر یعنی ”محمد رسول اللہ“ کہہ کر بتا دیتا ہے کہ یہ غلبہ دین ﷺ کی رسالت سے ہی وابستہ ہے اور اس سے آگے ”والذین معه“ کے الفاظ یہ بتاتے ہیں کہ یہ غلبہ دین ان لوگوں کے ساتھ بھی وابستہ ہے جنہیں آپ کی معیت کا شرف حاصل ہے۔ یہ معیت محض قولی نہیں فعلی بھی ہے اس کی علامتیں یہ ہیں کہ کفار کے مقابلہ میں قوی، آپس میں رحم کرنے والے۔ رکوع اور سجود کرنے والے اور اپنے رب کا فضل چاہنے والے ہیں اور یہ نشانیاں ان کے چہروں پر ان کے سجدوں کے اثر سے نمایاں ہیں یعنی آپ کی مکمل اطاعت اور اتباع کرنے والے لوگ ہیں ورنہ زبان سے کہنے والے تو منافقین بھی تھے کہ ہم آپ کے ساتھ ہیں جیسا کہ ”البقرہ“ ۱۲، میں فرمایا ہے۔

”اور جب انہیں ملتے ہیں جو ایمان لائے کہتے ہیں ہم ایمان لائے اور جب اپنے شیطانوں کے ساتھ اکیلے ہوتے ہیں کہتے ہیں ہم تمہارے ساتھ ہیں ان سے ہم صرف ہنسی کرتے ہیں۔“

اس لئے آپ کی معیت کا مطلب آپ ﷺ کی کامل اطاعت اور اتباع ہے اور اس اطاعت اور اتباع کے ثمرات کا ذکر ”الناء“ ۶۹، میں ان الفاظ میں کیا گیا ہے۔

”اور جو اللہ اور رسول کی اطاعت کرتا ہے تو یہ ان کے ساتھ ہوں گے جن پر اللہ نے انعام کیا من النبیین والصدیقین والشہداء والصالحین ، یعنی نبیوں اور صدیقوں اور شہیدوں اور صالح لوگوں کے ساتھ اور یہ اچھے ساتھی ہیں۔“

یہ مقامات آپ ﷺ کی زندگی تک محدود نہیں تھے بلکہ ”وَمَنْ يطعُ اللَّهَ وَرَسُولَهُ“ کے الفاظ سے صاف ظاہر ہوتا ہے کہ جو بھی اللہ اور رسول کی اطاعت کرتا ہے یا کرے گا خواہ آپ ﷺ کی زندگی میں ہو یا بعد میں وہ ان مقامات کو پا جائے گا اس لئے اس میں عمومیت ہے اور اس بات پر کہ بعد میں آنے والے بھی آپ ﷺ کی اطاعت سے یہ مقامات حاصل کر سکتے ہیں۔ سورۃ الجمعہ کی آیات نمبر ۲ اور نمبر ۳ بڑی واضح اور غیر مبھم شہادت دیتی ہیں:

۲: ”وہی ہے جس نے امیوں کے اندر انہی میں سے ایک رسول بھیجا جوان پر اس کی آیات پڑھتا ہے اور انہیں پاک کرتا ہے اور انہیں کتاب اور حکمت سکھاتا ہے اور وہ پہلے یقیناً کھلی گمراہی میں پڑے تھے۔“

۳: ”اور ان میں سے اور وہ کو بھی جو ابھی ان کو نہیں ملے (بعد میں

آنے والے) اور وہ غالب حکمت والا ہے۔“

بعد میں آنے والوں کے بھی آپ صلی اللہ علیہ وسلم ہی معلم ہوں گے اور انہیں آپ کی شاگردی کا شرف حاصل ہوگا۔ آپ ہی کے ذریعے وہ علم و حکمت یکھیں گے اور ان کا تزکیہ بعد میں ہوگا جو ان کے لئے مذکورہ مراتب کے حصول کا موجب ہوگا اور تاریخ گواہ ہے کہ اس امت میں آپ ﷺ کے بعد ایسے لوگ پیدا ہوئے جنہیں یہ رتبہ ملا، اس گروہ میں ”النبیین“، کا ذکر بھی ہے اس کی تفسیر خود آنحضرت ﷺ کی زبان مبارک سے ان الفاظ میں کی گئی ہے۔ ”علماء اُمّتی کا نبیاء بنی اسرائیل“، اس تمام تفصیل سے مندرجہ ذیل نتائج اخذ ہوتے ہیں:

ا) اظہار دین آنحضرت ﷺ کی رسالت اور ان لوگوں سے وابستہ ہے جنہیں آپ کی معیت

حاصل ہے۔

۲: یہ معیت صرف قولی نہیں بلکہ فعلی بھی ہے جس کا مطلب آپ کی مکمل اطاعت اور اتباع ہے۔

۳: ایسی اطاعت اور اتباع سے انسان کو انبیاء، صدیقین، شہداء اور صالحین کی رفاقت حاصل ہوتی ہے۔

۴: اس میں عمومیت ہے تخصیص نہیں۔ جو بھی آپ صلی اللہ علیہ وسلم کے قدم پر قدم مارے گا۔ وہ یہ مقامات حاصل کر سکتا ہے۔

۵: یہ بات آپ کے زمانہ حیات تک محدود نہیں بلکہ آپ کے بعد آنے والے بھی اس سرچشمہ ہدایت حق سے سیراب ہو کر تزکیہ نفوں کر کے یہ مقامات پاسکتے ہیں اس طرح آپ صلی اللہ علیہ وسلم ہی ان کے معلم، ہادی، رہنمہ اور مقتدا ہوں گے۔

۶: تاریخ اسلام اس پر گواہ ہے کہ آپ کے بعد اس امت میں ایسے عظیم المرتبت انسان پیدا ہوئے جنہیں اولیاء اور مجدد کہا جاتا ہے اور جن کے ذریعے اپنے اپنے زمانہ میں مسلمانوں میں پیدا ہونے والی خرابیاں دور ہوئیں اور نئے نئے مسائل کا حل پیش کیا گیا۔ اب سوال یہ پیدا ہوتا ہے کہ حضرت عیسیٰ علیہ السلام آنحضرت صلی اللہ علیہ وسلم کے بعد آئیں گے اور ”آخرین منهم“ میں شامل ہوں گے۔ اس طرح وہ بھی علم و حکمت کی باتیں آنحضرت صلی اللہ علیہ وسلم سے یکھیں گے اور آپ ہی کے ذریعہ ان کا تزکیہ نفس ہوگا۔ اور یوں وہ آپ کے تلامذہ میں شامل ہوں گے اور آپ کی اطاعت اور اتباع سے ہی ان کو یہ سب کچھ حاصل ہوگا۔ یعنی آنحضرت صلی اللہ علیہ وسلم مطاع ہوں گے اور حضرت عیسیٰ علیہ السلام مطیع۔ لیکن جب میں قرآن کریم پر نظر ڈالتا ہوں تو مجھے وہاں یہ آیت نظر آتی ہے ”وما ارسلنا من رسول الا ليطاع باذن الله“، یعنی رسول مطاع ہوتا ہے نہ کہ مطیع۔ اس کی اطاعت کی جاتی ہے نہ کہ وہ کسی کی اطاعت کرتا ہے اور جو بھی رسول آیا ہے وہ مطاع ہی ہوا ہے مطیع نہیں ہوا، اسے تعلیم برآہ راست اللہ تعالیٰ کی طرف سے بدزرعید و جی ملتی رہی ہے جو وہ لوگوں تک پہنچاتا رہا ہے اور وہ ایک کتاب کی صورت میں محفوظ رہی ہے اور چاہئے بھی یہی کیونکہ زمانہ ارتقاء پذیر رہا ہے اور ہر دور کے مسائل مختلف رہے ہیں۔ زمانہ کی ضروریات کے مطابق انبیاء تشریف لاتے رہے ہیں اور ہر نبی کو اپنے زمانہ کی ضروریات کے مطابق اللہ تعالیٰ کی طرف سے علم حاصل ہوتا رہا ہے۔ اس لئے اس تعلیم میں بتقاضاً زمانہ روبدل ہوتا رہا ہے پہلی کتابوں میں جو باتیں زمانہ کی

ضرورت کے مطابق ہوتی تھیں وہ رکھی جاتیں اور دوسری باتوں کو ترک کر کے نئے احکام نازل کئے جاتے۔ اسی طرح شریعت میں ردوبدل ہوتا رہا جیسا کہ اس آیت سے ظاہر ہوتا ہے۔

”وَمَا نَسِخَ مِنْ آيَةٍ أَوْ نَسَّهَا نَأْتَ بِخَيْرٍ مِّنْهَا أَوْ مِثْلَهَا إِنَّ اللَّهَ عَلَىٰ“

کل شئی قدیر۔“

حضرت عیسیٰ صاحب کتاب نبی اور رسول تھے۔ آپ مطاع تھے مطیع نہیں ہو سکتے۔ مجھے کہیں کوئی ایسی مثال قرآن کریم میں نہیں ملتی کہ کسی نبی کو دوسرے نبی کا مطیع اور شاگرد بنادیا ہو۔ اس لئے وہ عیسیٰ جو نبی اسرائیل میں سے نبی تھے اور انہی کی طرف تھے ”اخرين منهم“ میں شامل نہیں ہو سکتے۔ اس لئے وہ آجھی نہیں سکتے اور زندہ بھی نہیں ہیں۔ اور پھر وہاں الفاظ ”یز کیهم“ بھی ہیں۔ اگر حضرت عیسیٰ علیہ السلام ان میں شامل ہوں گے تو ان کا تزریقیہ نفس بھی آخر خضرت ﷺ کے ذریعہ ہو گا۔ مطلب یہ ہوا کہ جب وہ آئیں گے تو نعوذ باللہ گنہگاروں میں شامل ہوں گے۔ کیا یہ ممکن کہ مقام نبوت پر فائز ہونے کے بعد وہ اس سے گر کر گنہگاروں میں شامل ہو جائیں گے اور کسی دوسرے نبی کے ذریعہ ان کے تزریقیہ کی ضرورت پڑے اور اس تزریقیہ کے بعد وہ لوگوں کی اصلاح کے لئے پھر مبعوث کئے جائیں؟ کیا قرآن کریم سے کوئی ایسی مثال پیش کی جاسکتی ہے؟ اگر نہیں تو پھر کیوں ایسا نہ ہو کہ اسی نبی کی امت کا کوئی شخص جس کا تزریقیہ نفس اسی نبی کے ذریعہ ہو چکا ہوا اصلاح کے لئے کھڑا کیا جائے۔

میرے خیال میں ”منہم“ میں آخر خضرت ﷺ کی امت کے لوگ شامل ہیں اور اس طرح حضرت عیسیٰ علیہ السلام اس سے باہر ہیں اور کوئی نبی بیک وقت نبی بھی اور امتی بھی نہیں ہو سکتا۔ حضرت عیسیٰ علیہ السلام امتی اس لئے بھی نہیں ہو سکتے کہ ان کے متعلق قرآن کریم میں یہ ارشاد ہوا ہے کہ، ”وَيَعْلَمُهُ الْكِتَابُ وَالْحِكْمَةُ وَالْتُّورَاةُ وَالْإِنْجِيلُ“، اور وہ اسے کتاب اور حکمت اور تورات اور نجیل سکھائے گا (آل عمران: ۳۸) اسلئے آخر خضرت سے سکھنے اور ان کے شاگروں میں داخل ہونے کا سوال ہی پیدا نہیں ہوتا۔ لہذا یہ آیت جو آپ نے نقل کی ہے اور اس سے حضرت عیسیٰ علیہ السلام کی حیات پر دلیل دی ہے کسی طرح بھی یہ ثبوت بھم نہیں پہنچاتی کہ حضرت عیسیٰ علیہ السلام زندہ ہیں اور آخر خضرت ﷺ کے بعد اصلاح امت کے لئے تشریف لا جائیں گے۔

## آل عمران کی آیت ۸۱ سے ثبوت:

یہ آیت کریمہ میشاق النبیین کے متعلق ہے جس کا ترجمہ میں اپنے قارئین کے لئے درج کر دیتا ہوں۔

”اور جب اللہ نے نبیوں کے ذریعہ عہد لیا کہ جو کچھ میں نے تمہیں کتاب اور حکمت سے دیا ہے پھر تمہارے پاس وہ رسول آئے جو اس کی تصدیق کرنے والا ہو جو تمہارے پاس ہے تو تم نے ضرور اس پر ایمان لانا ہو گا اور ضرور اس کی مدد کرنی ہو گی۔ کہا کیا تم اقرار کرتے ہو اور اس پر میرے عہد کا بوجھ لیتے ہو؟ انہوں نے کہا ہم اقرار کرتے ہیں۔ کہا پس گواہ رہو اور میں تمہارے ساتھ گواہوں میں سے ہوں“۔

اس کی تشریح کرتے ہوئے آپ فرماتے ہیں کہ ”اگر انبیاء کرام کو زندہ رکھا جاتا،“ یعنی آپ خود تسلیم کرتے ہیں کہ حضرت عیسیٰ علیہ السلام سے پہلے جتنے انبیاء تھے وہ زندہ نہیں ہیں فوت ہو چکے ہیں۔ اب اللہ تعالیٰ کے اس قانون سے جس کے تحت تمام انبیاء علیہم السلام کی وفات واقع ہوئی آپ حضرت عیسیٰ علیہ السلام کو مستثنی رکھتے ہوئے فرماتے ہیں۔

”اگر حکمت الہیہ نے ان مصالح کی بناء پر جن کو وہ حکیم مطلق ہی بہتر جانتا ہے، تمام انبیاء کرام کی نیابت کے لئے انبیاء بنی اسرائیل کے خاتم سیدنا عیسیٰ علیہ السلام کو منتخب کر لیا اور انہوں نے اپنی طرف سے اصلاح اور دیگر انبیاء کرام کی جانب سے نیابة ایمان و نصرت کا وعدہ پورا کر دکھایا تو اس کو آپ ﷺ کی تنقیص اور ہنک کیوں کہا جائے۔“

## آپ کی اس تشریح پر میرے یہ اعتراضات ہیں

: ۱: کیا آپ قرآن کریم سے کوئی ایک ایسی آیت دکھا سکتے ہیں جس میں یہ ذکر ہو کہ حکمت الہیہ نے ان مصالح کی بناء پر حضرت عیسیٰ علیہ السلام کو انبیاء علیہم السلام کی نیابت کے لئے منتخب کیا۔ کیونکہ میرا ایمان ہے کہ انسانوں کی فلاج و بہبود اور اصلاح نفوس کے لئے جو بات ضروری ہوتی ہے اس کو اس کی حکمت نے کبھی پوشیدہ نہیں رکھا۔ اپنے ایسے احکام کو وہ ”آیات بینات“ سے تعبیر کرتا ہے اور ان بینات کے

بعد ہی وہ منکرین کو کافر کا خطاب دیتا ہے۔ جیسا کہ فرماتا ہے،

”یہ ایک سورۃ ہے جسے ہم نے اتارا ہے اور اس کے احکام کو ضروری تھہرا�ا اور اس میں کھلے کھلے حکم اتارے (فیہا ایات بینت) تاکہ تم نصیحت حاصل کرو۔<sup>(۱)</sup>

اور فرماتا ہے کہ ”یہ اسلئے کہ ان کے رسول ان کے پاس کھلے دلائل لے کر آتے تھے پرانہوں نے انکار کیا (فکررو) سوال اللہ تعالیٰ نے انہیں پکڑا اور وہ طاق تو رززادینے میں سخت ہے۔<sup>(۲)</sup>

اگر اللہ تعالیٰ کسی قوم کی حالت کے مطابق کھلے کھلے دلائل اور واضح احکام نازل نہ کرے اور نعوذ باللہ مصلحت آمیزی اور مصلحت کوشی سے کام لے تو اسے مخالفین حق کو سزادینے کا کیا حق پہنچتا ہے اگر حضرت عیسیٰ کو اصلاح امت محمدیہ کے لئے زندہ رکھنا مقصود تھا تو اسے کون روک سکتا تھا کہ قرآن میں ان کی زندگی کے متعلق صاف صاف بیان کر دیتا اور وہاں ایسی آیات نہ ہوتیں جن سے کہیں تو ان کی حیات ثابت ہوتی اور کہیں ممات۔ اور اس پر مسلمانوں میں اختلاف رونما ہوتا۔

۲: قرآن کریم میں نہ تو مجھے کوئی ایسی آیت ملی ہے جس میں ان مصالح کا ذکر ہو جن کے مدنظر حضرت عیسیٰ کو زندہ رکھا گیا اور نہ ہی کوئی ایسی آیت نظر آتی ہے جس میں یہ ذکر ہو کہ انبیاء علیہم السلام نے یہ نیابت انہیں سونپی ہو کہ وہ ان سب کی طرف سے اس عہد کو پورا کریں۔ کیونکہ عہد پورا کرنا اسی نبی کا فرض ہے جس سے یہ عہد لیا گیا ہو۔ خدا ایک نبی سے عہد لیتا ہے۔ وہ خود اسے پورا نہیں کرتا اور ذمہ داری دوسرے کے سردار دیتا ہے اس کی منطق مجھے سمجھ نہیں آئی۔ ایمان اسی نبی نے لانا ہے اور مدد اسی نبی نے کرنی ہے۔ اس میں کیا تگ ہوئی کہ وہ دوسرے کو کہے کہ بھی میں تو نہ ایمان لاتا ہوں اور نہ مدد کرتا ہوں تم میری طرف سے ایمان بھی لے آؤ اور مدد بھی کرو۔ کیا یہ خدا کے حکم کی حکم عدوی اور عہد شکنی نہیں اور کیا کسی نبی سے اس کی توقع کی جاسکتی ہے قرآن کریم تو فرماتا ہے۔ ”جو اللہ کے عہد کو اس کے پختہ کرنے کے بعد توڑتے ہیں (من بعد میثاقہ) اور اسے کاثتے ہیں جس کا اللہ تعالیٰ نے حکم دیا ہے کہ ملایا جائے اور زمین میں فساد پھیلاتے ہیں یہی نقصان اٹھانے والے ہیں۔<sup>(۳)</sup>

کیا انبیاء اپنے لئے نقصان پسند کر سکتے ہیں؟

”الرعد“ ۳۵ میں اس سے بھی زیادہ سخت الفاظ ہیں:

”اور وہ جو اللہ کے عہد کو پکارنے کے بعد توڑتے ہیں (ینقضون عهد اللہ من بعد میثاقہ) اور اسے کاٹتے ہیں جو اللہ نے حکم دیا ہے کہ جوڑا جائے اور زمین میں فساد کرتے ہیں۔ یہی ہیں جن کے لئے لعنت اور جن کیلئے اس گھر کا بُرا انجام ہے۔“

کیا اللہ کے نبی بذات خود اس پختہ عہد کو پورا نہ کر کے اس کو توڑنے کے مرتكب نہیں ہوتے اور نعوذ باللہ اس سزا کے مستوجب نہیں ٹھہر تے اگر کسی نبی کی امت کے لئے یہ سزا ہے تو وہ نبی جو اپنی امت کا قائد اور رہنماء ہے وہ اس سے کیسے فتح سکتا ہے۔ رسول کریم ﷺ کو اپنے بارے میں فرمانے کا یہ حکم ہوتا ہے، ”کہہ اگر میں اپنے رب کی نافرمانی کروں تو ایک بُرے دن کے عذاب سے ڈرتا ہوں“<sup>(۱)</sup> جن کے بارے میں عہد لیا گیا اگر وہ یہ فرماتے ہیں تو باقی انبیاء کو اس سے بڑھ کر ڈرنا چاہئے تھا کہ اگر ہم نے عہد پورا نہ کیا تو یہ معصیت الہی ہو گی اور ہم اللہ کی ناراضگی کے مورد ہو جائیں گے۔

۳: بفرض محال اگر آپ کی یہ بات تسلیم کرہی لی جائے کہ حضرت عیسیٰ علیہ السلام اپنی طرف سے اصلاح اور سابقہ انبیاء علیہم السلام کی طرف سے نیابت یہ عہد پورا کرنے کے لئے زندہ رکھے گئے ہیں تو اس آیت کے الفاظ، ”لتؤمن به ولتنصره“، کے مطابق آنحضرت صلی اللہ علیہ وسلم کی بعثت کے وقت حضرت عیسیٰ کو اللہ تعالیٰ سے یہ کہنا چاہئے تھا کہ اب وہ رسول مبعوث ہو گیا ہے اب مجھے یونچے اتاریے کہ میں وہ میثاق پورا کروں جو آپ نے سب انبیاء سے لیا اور انہوں نے یہ ذمہ داری مجھے سونپی اور میں بذات خود یہ شہادت دوں کہ یہ وہی رسول ہے جس کے متعلق میں نے کہا تھا اور بشارت دی تھی کہ ”یاتی من بعدی اسمہ احمد“ آپ صلی اللہ علیہ وسلم پر ایمان لانے اور مدد کرنے کا وہ وقت تھا جب مکہ میں آپ صلی اللہ علیہ وسلم اور آپ صلی اللہ علیہ وسلم کے ساتھیوں کو سخت سے سخت ایذا میں دی جا رہی تھیں۔ ان کی وجہ سے آپ صلی اللہ علیہ وسلم کو مکہ چھوڑنا پڑا۔ مدینہ میں بھی آرام سے بیٹھنا نصیب نہ ہوا۔ زندگی کے آخری

سال تک جنگیں لڑنا پڑیں۔ اس وقت سلطنتِ روم عیسائیوں کی بہت بڑی سلطنت تھی۔ حضرت عیسیٰ علیہ السلام آکر اپنی قوم سے ہی مدد لوا دیتے۔

لیکن عجیب بات یہ ہے کہ خدا جس نے خود ہی ایمان لانے اور مدد کرنے کا عہد لیا اور حضرت عیسیٰ جنہیں نیابت اور اصالۃ یہ فرض ادا کرنا تھا۔ دونوں خاموش تماشائی بن کر آنحضرت صلی اللہ علیہ وسلم کے مصائب اور مشکلات کا تماشاد کیختے رہے اور اللہ تعالیٰ نے عہد لے کر اس عہد کو پورا کرنے کیلئے حضرت عیسیٰ کو آپ صلی اللہ علیہ وسلم کی مدد کے لئے نہ بھیجا۔ آخر کیوں؟

۳: حضرت عیسیٰ علیہ السلام نے اپنی پہلی بعثت کے وقت یہ فرمادیا کہ ”وَمُبَشِّرًا بِرَسُولٍ يَاتِي مِنْ بَعْدِي أَسْمَهُ أَحْمَدٌ“، اپنا عہد اصالۃ اور نیابت پورا کر دیا ہے اور ساتھ ہی توریت کی تصدیق بھی کر دی ہے اگر توریت میں آنحضرت صلی اللہ علیہ وسلم کا ذکر دیکھنا ہو تو ”استثناء، ۱۸، ۱۸“، دیکھ لیں اور انجیل میں دیکھنا ہو تو ”یوحنا ۱۶، ۱۳“، ”یوحنا ۱۵، ۲۶“ اور ”یوحنا ۱۶ و ۱۳“ دیکھ لیں۔ برناس کی انجیل میں لکھا ہے۔

”یسوع نے کہا وہ کیسا مبارک زمانہ ہے جس میں کہ یہ رسول دنیا میں آئے گا تم مجھے سچا مانو۔ میں نے اسے دیکھا اور اس کے سامنے عزت و حرمت کو پیش کیا۔ اور اسکو ہر بھی نے دیکھا ہے کیونکہ اللہ ان نبیوں کو اس کی روح بطور پیشگوئی عطا کرتا ہے اور جب میں نے اس کو دیکھا (روح کو) میں تسلی سے بھر کر کہنے لگا، اے محمد ﷺ! اللہ تیرے ساتھ ہو اور مجھ کو اس قابل بنائے کہ میں تیری جوتی کا تسمہ کھولوں۔ کیونکہ اگر میں یہ شرف حاصل کروں تو بڑا نبی اور اللہ کا مقدس ہو جاؤں گا اور جبکہ یسوع نے اس بات کو کہا اس نے اللہ کا شکر ادا کیا۔“ (۱)

حضرت عیسیٰ کو بھی آپ ﷺ کی روح بطور پیشگوئی عطا کی گئی تو آپ نے فرمایا ”وَمُبَشِّرًا بِرَسُولٍ يَاتِي مِنْ بَعْدِي أَسْمَهُ أَحْمَدٌ“، اب حضرت عیسیٰ علیہ السلام کو کس مقصد کے لئے زندہ رکھنا مقصود تھا۔ تورات میں شہادت موجود ہے۔ انجیل میں شہادت موجود ہے۔ یہودی اور عیسائی اپنی آنکھوں سے آنحضرت ﷺ کو دیکھ رہے تھے ان کے سامنے یہ ساری شہادتیں سچی ثابت ہو رہی تھیں لیکن انہوں نے

(۱) برناس کی انجیل۔ باب ۳۲ تا ۱۹: ۳۳۔

انکار ہی کیا۔ اب حضرت عیسیٰ علیہ السلام آکر اس سے بڑھ کر کیا شہادت دیں گے کہ سب مان جائیں گے۔ حالانکہ قرآن کریم فرماتا ہے۔

”اور تیرے ماننے والوں کو تیر انکار کرنے والوں پر قیامت کے دن تک فوقیت دینے والا ہوں پھر میری ہی طرف تمہارا لوٹ کر آنا ہے پس میں تمہارے درمیان ان باتوں میں فیصلہ کروں گا جن میں تم اختلاف کرتے تھے۔“

یہ خطاب حضرت عیسیٰ علیہ السلام سے ان کی بعثت اولیٰ کے وقت ہے جب آپ کو ماننے والے عیسائی اور انکار کرنے والے یہودی قیامت تک رہیں گے تو حضرت عیسیٰ آکر کیا کریں گے اگر ان دونوں قوموں کا اختلاف ویسے کا ویسا رہا تو حضرت عیسیٰ آکر کیا کار نامہ سرانجام دیں گے۔

۵: مولا نا آپ ذرا بھی غور فرماتے تو آپ کو ﴿لما اتیتکم من کتب و حکمة﴾ کے مد نظر عیسیٰ کو اس کام کے لئے زندہ رکھنے کی تکلیف نہ اٹھانی پڑتی۔ عہد نامے تحریری ہوتے ہیں۔ ”یثاق مدینہ“، بھی ایک تحریری دستاویز تھی اور صلح نامہ حدیبیہ بھی۔ ان دونوں پر آنحضرت صلی اللہ علیہ وسلم کے دستخط موجود ہیں، اس کا یہ مطلب نہیں کہ صرف آنحضرت صلی اللہ علیہ وسلم اس کے مکلف تھے اس کی پابندی آپ صلی اللہ علیہ وسلم کی امت پر بھی اتنی ہی لازم تھی جتنی آپ صلی اللہ علیہ وسلم پر ”کتاب“ کا لفظ صاف بتاتا ہے کہ جو عہد اللہ تعالیٰ نے لیا وہ اس نبی کی کتاب میں درج ہے نبی نے زندہ نہیں رہنا تھا۔ لیکن اس کی امت اور کتاب نے دوسرے نبی کے آنے تک آگے چلانا تھا جیسا کہ فرمایا گیا ہے: ہم نے موسیٰ علیہ السلام کو ہدایت دی اور بنی اسرائیل کو کتاب کا وارث بنایا۔<sup>(۱)</sup> نبی کے جانے کے بعد اس کی امت پر اس عہد نامے کی پابندی لازمی تھی۔ جب دوسرے نبی آیا تو اس نے اپنے سے پہلے نبی اور اس کی کتاب کی تصدیق کی اور اس طرح اس عہد نامے کی بھی تصدیق کی جو آنحضرت صلی اللہ علیہ وسلم کے متعلق اس میں درج تھا اور یوں وہ اس پر اہمیان لا یا اور یہی عہد نامہ اس کی اپنی کتاب میں درج ہوا۔ اسی طرح ایک امت سے دوسری امت تک یہ عہد نامہ کتاب کے ذریعہ منتقل ہوتا رہتا آنکہ وہ موعود نبی یعنی آنحضرت ﷺ تشریف لے آئے اور

اللہ نے آپ ﷺ سے فرمایا: کہ ”اے لوگو! میں تم سب کی طرف اللہ کا رسول ہوں“، اور اس میں تمام نسل انسانی جو اس وقت کرۂ ارض پر موجود ہے اور جو بعد میں آنے والی تھی مخاطب تھی اور اس ساری نسل انسانی میں پہلے رسولوں کی امتیں شامل تھیں۔ ہر رسول کو جو تعلیم ملی وہ اس کی کتاب میں درج تھی۔ اسی طرح آنحضرت صلی اللہ علیہ وسلم کو بھی جو تعلیم ملی وہ قرآن کریم کی شکل میں ہمارے پاس موجود ہے اور اس کے متعلق اللہ تعالیٰ فرماتا ہے:

”اور ہم نے تیری طرف کتاب حق کے ساتھ اتاری اس کی تصدیق کرتی ہوئی جو اس سے پہلے کتاب میں سے ہے اور اس پر نگہبان۔“<sup>(۱)</sup>  
پھر اہل کتاب کو مخاطب کرتے ہوئے فرماتا ہے۔

”اے وہ لوگو جن کو کتاب دی گئی ہے اس پر ایمان لا و جو ہم نے اتارا ہے  
(قرآن) اس کی تصدیق کرتا ہوا جو تمہارے پاس ہے۔“<sup>(۲)</sup>

قرآن کریم نے تمام سابقہ کتب انبیاء علیہم السلام کی تصدیق حفاظت اور نگہبانی اس طرح فرمائی کہ ان کی تمام صحیح تعلیم کو اپنے اندر محفوظ کر لیا اور وقت کے ساتھ ساتھ ان میں جو تحریف اور روبدل ہوتا رہا اس کی لصحیح کی۔ ایک عجیب بات یہ ہے کہ آنحضرت ﷺ کے متعلق جو پیشگوئیاں ان ساری مذہبی کتب میں درج ہیں وہ جوں کی توں ہیں ان میں سے کسی کو روبدل کی توفیق ہی نہیں ملی اس کا مطالعہ کرنا ہو تو ہمارے مولانا عبدالحق دویار تھی صاحب کی معرکۃ الاراثتھیف ”میثاق النبیین“، پڑھ لیجئے آپ کا دل روشن ہو جائے گا۔

اسلئے یہ عہد نامہ یا ”میثاق“ نبیوں کے ذریعے ان کی امتوں سے لیا گیا تھا اور جوان کی کتب میں متواتر درج ہوتا چلا آرہا ہے جیسا کہ حضرت ابن عباسؓ نے فرمایا ہے، ”انما اخذ اللہ میثاق النبیین علی امامہم“، یعنی اللہ تعالیٰ نے نبیوں کا میثاق ان کی امتوں پر لیا۔ اس لئے حضرت عیسیٰ کی کتاب انجیل اور آپ کی امت کے ذریعہ یہ میثاق پورا ہو چکا ہے۔ اب دوبارہ آکر حضرت عیسیٰ کو یہ شہادت دینے کی ضرورت نہیں کہ جس شخص محمد ﷺ نامی نے مجھ سے پہلے نبی ہونے کا دعویٰ کیا تھا وہ سچا تھا۔ میں اس پر ایمان لاتا ہوں اور اس کی مدد کرتا ہوں۔ اس طرح تو حضرت عیسیٰ سے پہلے گزرنے والے انبیاء میں سے کوئی بھی نہ آپ

پر ایمان لایا اور نہ آپ ﷺ کی مدد کی جو اللہ تعالیٰ کی معیت میں داخل ہے کیونکہ انہوں نے کہا تھا "اقررنا" اور نہ ہی قرآن کریم میں کوئی ایسی آیت نظر آتی ہے جس سے یہ مطلب لیا جاسکتا ہے کہ انہوں نے یہ فرض حضرت عیسیٰ کو تفویض کر دیا تھا اور اگر کیا بھی تھا تو وہ رسول کریم ﷺ کی زندگی میں اسے ادا کرنے کے لئے آسمان سے نیچے نہ آئے اور نہ ہی اللہ نے انہیں بھیجنما مناسب سمجھا اور اس طرح خود ہی اقرار لے کر خود ہی تزویادیا۔

آپ کا فرمانا ہے کہ حضرت عیسیٰ آنحضرت ﷺ کے بعد آکر دوسرا نبی کی طرف سے "نیابت" اور اپنی طرف سے "اصالت" یہ یثاق پورا کریں گے یعنی آپ ﷺ پر ایمان بھی لا میں گے اور آپ ﷺ کی مدد بھی کریں گے لیکن اس سلسلہ میں سب سے زیادہ قابل غور امر یہ ہے کہ وہاں الفاظ "یثاق النبیین" ہیں اس لئے حضرت عیسیٰ کو ایک نبی کی حیثیت اور مستقل نبی کی حیثیت میں آکر یہ یثاق پورا کرنا ہو گا کیونکہ وہاں صاحب کتاب اور مستقل نبیوں کا ہی ذکر ہے جیسا کہ ساتھ ہی، "لما اتیتكم من كتاب" ، الفاظ ہیں جب آنحضرت ﷺ کے بعد ایک صاحب کتاب نبی آئے گا تو ختم نبوت کی مہر کہاں ثابت رہے گی۔ ایک بار تو حضرت عیسیٰ پر انجیل اتر چکی ہے جس میں آنحضرت ﷺ کے متعلق شہادت موجود ہے۔ اب ان پر کوئی دوسری کتاب اترنی چاہیئے جو بغیر وحی الہی بوساطت جبرائیل ممکن نہیں۔ اسلئے آنحضرت ﷺ کے بعد اجرائے نبوت اور وحی کا ایک نیا سلسلہ ماننا پڑتا ہے۔ جبے تسلیم کرنے کے لئے ہرگز تیار نہیں۔ اس لئے میں حضرت عیسیٰ علیہ السلام کو زندہ تسلیم نہیں کر سکتا۔ اس سے آنحضرت ﷺ نہ خاتم النبیین رہتے ہیں۔ نہ قرآن خاتم الکتاب اور نہ اسلام ایک مکمل دین۔ اب خود ہی سوچ لیجئے اجرائے وحی اور نبوت کا قائل کون ہے اور ختم نبوت کا منکر کون۔ ہم یا آپ؟

مولانا جناب برکت اے خان کی طرف سے جو بشارتی کمیٹی سیالکوٹ ڈائیویس کو نسل (عیسائی تنظیم) کے ایک معزز رکن ہیں ایک کتاب پچھے، "فلسفہ وحدت الوجود" شائع ہوئی ہے جو مجھے ابھی ابھی ملی ہے میں آپ کی توجہ اس کے صفحہ ۲۸ پر ان سطور کی طرف مبذول کرنے کی اجازت چاہتا ہوں:

"چنانچہ خداوند یسوع خدائے کامل اور انسان کامل بھی ہے۔ وہ پیکر حق

و صداقت، الہی سیرت، قدرت، اختیار، آسمانی جلال اور الوہیت کی ساری معموری کے سبب اور بعد از مصلوب و مقتول تیرے دن مردوں میں سے جی اٹھنے کی قدرت

اور زندہ بجس عصری صعود آسمانی کی بے مثل جلالی عظمت کے سبب ”ابن اللہ“ ہے اور ”

کلمۃ اللہ“ ہے۔“

آپ کا بھی یہی عقیدہ ہے کہ وہ بجس عصری آسمان پر اٹھائے گئے اور واپس آئیں گے امت مسلمہ کی اصلاح کریں گے۔ تو کیا جواب ہے آپ کے پاس عیسائیوں کے ان الفاظ کا کہ ”ابن اللہ“ ہے۔ ”کلمۃ اللہ“ ہے۔ ”خداۓ کامل اور انسان کامل ہے۔ پیکر حق و صداقت، الہی، سیرت، قدرت، اختیار، بھی اسے حاصل ہے کہاں ہے آپ کی نگاہ میں۔ آنحضرت ﷺ خاتم النبیین کی وہ عظمت اور رفت اجنبیاء علیہم السلام پر دیتے ہیں سامنے رکھ کر ضد اور تعصب کے جذبات سے اپنے دل کو خالی کر کے تہائی اور فرحت کے لمحات میں اس پر غور فرمائیں کہ یہ رب کے نبی معصوم کو جنہیں ساری نسل انسانی کی ہدایت کے لئے بھیجا گیا۔ آپ مدینہ میں مدفون سمجھتے اور آپ کے روضہ مبارک کی زیارت کی تمنا اور تڑپ دل میں لئے پھرتے ہیں۔ مگر حضرت عیسیٰ کو جنہیں انجلیل اور قرآن دونوں بنی اسرائیل کی طرف بھیجا جانے والا رسول کہتے ہیں انہیں عرش پر زندہ سلامت سمجھے بیٹھے ہیں۔

”اس نے جواب میں کہا کہ میں بنی اسرائیل کے گھرانے کی کھوئی ہوئی

بھیڑوں کے سوا اور کسی کے پاس نہیں بھیجا گیا۔“<sup>(۱)</sup>

”اور جب عیسیٰ بن مریم نے کہا اے بنی اسرائیل میں تمہاری طرف

اللہ تعالیٰ کا رسول ہوں“<sup>(۲)</sup>۔

ورسولا الی بنی اسرائیل<sup>(۳)</sup>

نوٹ: جہاں تک آپ کے خیال کا تعلق ہے کہ ”میں حضرت مرزا صاحب کے ”دعاؤی“ کے بارے میں آپ کے دلائل کا سامنا کرنے کے لئے تیار نہیں“، میں آپ کو یقین دلاتا ہوں کہ حیات و ممات مسح کے مسئلہ

(۱) متی - باب ۱۵: ۲۲

(۲) سورۃ الصف: ۶

(۳) سورۃ ال عمران: ۳۹

کا فیصلہ ہو جانے کے بعد میں انشاء اللہ العزیز آپ کے ان ”دلائل“ کا بھی سامنا کروں گا۔ اور یہ بات ثابت ہو جائے گی کہ غلط آپ سمجھے بیٹھے ہیں یا ہم؟ گم کر دہ راہ آپ ہیں یا ہم؟ اور حقیقی معنوں میں ختم نبوت کے قائل ہم ہیں یا آپ؟

جواب کا منتظر

خلیل الرحمن - مدیر پیغام صلح

بینات - ذوالقعدہ ۱۳۹۷ھ

## عقیدہ حیات تصحیح علیہ السلام

(جواب — مدیر پیغام صلح)

دفتر ختم نبوت، ۲۹ شعبان ۱۴۹۵ھ۔ ۱۱ اگست ۲۰۰۷ء

مکرم و محترم جناب پروفیسر خلیل الرحمن صاحب۔ زیدت عنایا ہم  
میرے خط محرر ۹ جون ۲۰۰۷ء کا جواب بذریعہ ”پیغام صلح“، ۳۔ اگست ۲۰۰۷ء کو مجھے موصول ہوا اور  
میں نے بڑی دلچسپی سے اس کا مطالعہ کیا جو اب چند گزارشات پیش ہدمت ہیں۔

ا: میں نے عرض کیا تھا کہ کسی اسلامی عقیدہ کا ثبوت (۱) یا تو قرآن کریم سے ہو سکتا  
ہے، (۲) یا حدیث متواتر سے، (۳) یا اجماع امت سے اور یہ کہ حیات عیسیٰ علیہ السلام کا عقیدہ قرآن  
کریم۔ حدیث متواتر اور اجماع امت تینوں سے ثابت ہے۔ اس کے بعد میں نے ان تینوں کے حوالے علی  
الترتیب پیش کئے تھے جن کا انکار آپ نہیں کر سکے۔ مگر ان کے جواب میں آپ فرماتے ہیں کہ ”میرے لئے  
قرآن سے باہر کوئی دلیل منظور نہیں“، گویا آنحضرت ﷺ کے متواتر ارشادات اور انہے ہدیٰ کے اتفاقی  
و اجتماعی عقائد کی آپ کے نزدیک کوئی قیمت نہیں۔ آپ صرف قرآن کو مانتے ہیں اور اس کی تفسیر بھی صرف  
وہی جو آنجناب کے ذہن عالی میں آئے، اس کے علاوہ کوئی تفسیر آپ کے لئے قابل قبول نہیں۔ خواہ وہ پوری  
امت کی متفقہ و مسلمة ہو۔ اور خواہ وہ آپ کے ”مامور من اللہ“ کی تفسیر ہو۔

حیات عیسیٰ علیہ السلام کو تو قبول کیجئے یا نہ کیجئے۔ آپ کی اپنی صوابدید ہے مگر یہ گزارش ضرور کروں گا کہ آپ نے حیات عیسیٰ علیہ السلام کے عقیدہ سے گریز اختیار کرنے کا جو راستہ اپنایا ہے وہ بڑا ہی خطرناک راستہ ہے۔ اور اس کی وجہ حسب ذیل ہیں۔

**اولاً:** میں آپ کے سامنے قرآن کریم اور آپ کے مسلمہ مامور من اللہ کی الہامی تفسیر پیش کروں آنحضرت صلی اللہ علیہ وسلم کے ارشادات متواترہ کا حوالہ دوں۔ گزشتہ صدیوں کے اجماع سلف صالحین کو ذکر کروں اور آپ ہر ایک کے جواب میں ”نامنظور“ کا لفظ کہہ کر فارغ ہو جائیں تو انصاف سے کہیے کہ پھر میں کسی اسلامی عقیدہ کے ثبوت میں اور کیا پیش کروں؟

**ثانیاً:** خود قرآن کریم کا ثبوت بھی تو اتر سے ہے۔ اگر تو اتر ہی آپ کیلئے نامنظور ہو تو قرآن کریم کا قطعی ثبوت آپ کس دلیل سے پیش کریں گے؟

**ثالثاً:** جناب مرزا صاحب فرماتے ہیں ”تو اتر ایک ایسی چیز ہے کہ اگر غیر قوموں کی تو ارث کے رو سے بھی پایا جائے تو تب بھی ہمیں قبول کرنا ہی پڑتا ہے“<sup>(۱)</sup> اور پھر تو اتر سے جو علم حاصل ہوتا ہے وہ آنکھوں دیکھی چیز کی طرح قطعی اور بدیہی ہوتا ہے، اس میں کبھی کسی نادان بچے کو بھی شک نہیں ہوتا مگر کتنے تعجب کی بات ہے کہ امت محمدیہ کے ثقہ اور امین لوگوں کے تو اتر کو آپ حیات عیسیٰ علیہ السلام سے بچنے کے لئے ”نامنظور“ فرماتے ہیں انصاف فرمائیے کہ عقلاء کو آپ کے اس ”نامنظور“ کے بارے میں کیا رائے قائم کرنی چاہیئے؟

**رابعاً:** آپ آنحضرت ﷺ کے متواتر ارشادات کو ”نامنظور“ فرماتے ہیں مگر جناب مرزا صاحب کی وصیت یہ ہے

کیوں چھوڑتے ہو لوگوں نبی کی حدیث کو جو چھوڑتا ہے چھوڑ دو تم اس خبیث کو<sup>(۲)</sup>

(۱) ازالۃ اوهام - حصہ دوم - ص ۵۵۶ - مندرجہ روحاںی خزانہ از غلام احمد قادریانی - ۳۹۹/۳ - ط: الشرکۃ الاسلامیۃ ربواہ

(۲) ضمیمہ تحفہ گولڈزویہ - ص ۳۹

آپ انہے اہل سنت کے اجتماعی عقیدہ کو نامنظور کہہ کر مسترد کر رہے ہیں مگر جناب مرزا صاحب کی تصریح یہ ہے کہ:

”وہ تمام امور جن پر سلف صالحین کو اعتقادی اور عملی طور پر اجماع (اجماع) تھا اور وہ امور جو اہل سنت کی اجتماعی رائے سے ہے اسلام کھلاتے ہیں ان سب کا مانا فرض ہے۔“<sup>(۱)</sup>

”اور جس شخص نے اس شریعت میں ایک ذرہ کی کمی بیشی کی یا کسی اجتماعی عقیدہ کا انکار کیا اس پر خدا کی لعنت، فرشتوں کی لعنت اور تمام انسانوں کی لعنت ہے۔“<sup>(۲)</sup>

خامساً: اگر آپ قرآن سے باہر کوئی دلیل قبول نہیں کرتے تو آپ کے اور مسٹر غلام احمد پرویز کے مسلک میں کیا فرق رہ جاتا ہے؟ اہل قرآن بھی تو یہی نعرہ لگاتے ہیں کہ قرآن سے باہر کوئی دلیل اور ان کی خود تراشیدہ تفسیر کے سوا کسی بڑی سے بڑی شخصیت کی تفسیر ان کے لئے لاائق قبول نہیں۔ بلکہ خوارج، جہنمیہ، معزلہ، باطنیہ وغیرہ سے لے کر دور حاضر کے لکھے پڑھے جاہلوں تک سب کا موقف یہی رہا ہے کہ سلف صالحین پر اعتماد نہ کیا جائے بلکہ جو کچھ اپنی عقل میں آئے اسی کو قرآن کے نام پر پیش کیا جائے۔

مجھے معاف کیجئے اگر میں گزارش کروں کہ ایمان کی حفاظت اور دین کی سلامتی کا واحد راستہ سلف صالحین کی اقتداء اور گزشتہ صدیوں کے انہمہ بدمی کی پیروی ہے اور یہ میری اختزائی رائے نہیں بلکہ آنحضرت ﷺ اور تمام مجددین امت کی یہی وصیت ہے۔ اس لئے ہمیں کسی عقیدہ کے صحیح یا غلط ہونے کا فیصلہ کرنے کے لئے یہ دیکھنا ہوگا کہ صحابہ و تابعین اور سلف صالحین کا عقیدہ کیا تھا۔ انہوں نے قرآن کریم اور ارشاداتِ نبویہ کا کیا مطلب سمجھا تھا۔ پس جبکہ میں نے حیاتِ عیسیٰ علیہ السلام کا ثبوت قرآن کریم اور حدیث متواتر سے پیش کرنے کے ساتھ یہ بھی ثابت کر دیا تھا کہ تیرہ سو سال سے تمام اکابر امت کا عقیدہ بھی یہی چلا آتا ہے تو اس کے بعد آنجناب کا یہ کہنا قطعاً قرین انصاف نہیں کہ آپ نہ تو قرآن کریم سے باہر کوئی دلیل قبول کرنے کے لئے تیار ہیں نہ کسی اصول اور رضا بطے کی پابندی کے لئے آمادہ ہیں۔ کیونکہ آنجناب

(۱) ایام الحصل از غلام احمد قادریانی - ص ۸۷-۸۸ - ط: مطبع ضیاء الاسلام قادریان

(۲) انجام آخر - ص ۱۳۳۔

کے اس ارشاد کا مطلب تو یہ ہے کہ آپ سے پہلے کسی نے قرآن کریم کو نہیں سمجھا، نہ آنحضرت ﷺ نے، نہ صحابہ و تابعین نے، نہ ائمہ مجتهدین نے، بلکہ یہ سب کے سب نعوذ بالله فہم قرآن سے عاری اور اپنی انکل پچھو رائے کے پیرو تھے۔ یہاں میں آنحضرت کو امام ربانی مجدد الف ثانی کا ایک فقرہ یاد دلاؤں گا:

”جماعۃ کہ ایس اکابر دین را اصحاب رائے میدانند اگر ایس اعتقاد دارند کہ ایشان اس برائے خود حکم میکر دند و متابع ہت کتاب و سنت نئے نمودند، پس سوادا عظیم از اہل اسلام بزعم فاسد ایشان ضال و مبتدع باشد بلکہ از جرگہ اہل اسلام بیرون بوند۔ ایس اعتقاد نکند مگر جا ہے کہ از جہل خود بے خبر است یا زندیقے کے مقصود ش ابطال شطر دین

است۔“<sup>(۱)</sup>

جو لوگ ان اکابر دین کو ”اصحاب رائے“ سمجھتے ہیں اگر وہ یہ اعتقاد رکھتے ہیں کہ یہ حضرات اپنی رائے سے حکم کرتے تھے اور کتاب و سنت کی پیروی نہیں کرتے تھے تو مسلمانوں کا سوادا عظیم ان کے زعم فاسد کے مطابق گمراہ اور بدعتی ٹھہرے گا بلکہ اہل اسلام کی جماعت ہی سے خارج ہو گا۔ ایسا نظریہ یا تو اس جاہل کا ہو سکتا ہے جو اپنی جہالت سے بے خبر ہو۔ یا ایسے زندیق کا۔ جس کا مقصود دین اسلام کے ایک حصہ کو باطل ٹھہرانا ہو۔

۲: میں نے سب سے پہلے عقیدہ حیات عیسیٰ علیہ السلام پر قرآن کی آیت اور اس کے ذیل میں جناب مرزا صاحب کی الہامی تفسیر پیش کی تھی اور لکھا تھا کہ یہ آیت ہمارے زیر بحث عقیدہ میں قطعی الثبوت بھی ہے اور قطعی الدلالت بھی۔ اور خدا تعالیٰ کی قطعی پیش گوئی پر ایمان لانے میں پس و پیش کرنا کسی مومن کا شیوه نہیں۔ آنحضرت نے اس کا جواب دیا ہے وہ میرے لئے سرمایہ صد حیرت ہے آنحضرت لکھتے ہیں:

”آپ یہ بھول گئے ہیں کہ براہین احمدیہ حصہ چہارم ۱۸۸۳ء میں شائع

ہوا۔ اور حضرت عیسیٰ کی وفات کا راز آپ پر (یعنی مرزا صاحب پر) ۱۸۹۰ء میں اس

الہام کے ذریعہ منکشف ہوا تھج بن مریم فوت ہو گیا ہے و جعلنا ک المسیح بن

مریم اس کے مدنظر آپ نے ۱۸۹۱ء میں دعویٰ مسح موعود تک قرآن کریم کی روشنی میں اللہ تعالیٰ کی طرف سے دی گئی اطلاع کو جانچا اور پرکھا۔ جب آپ کو یقین ہو گیا کہ قرآن کریم وفات مسح کی تصدیق کرتا ہے تو آپ نے مسح موعود ہونے کا دعویٰ کیا اور اپنے وفات مسح کے عقیدہ کی تائید میں قرآن کریم سے ۳۰ آیات پیش کیں۔ جواز الہ اورہام میں بالتفصیل مذکور ہیں اسلئے آپ کو (یعنی رقم الحروف کو) چاہیے تھا کہ آپ ۱۸۹۱ء کے بعد کی تفسیر پیش کرتے جس میں سے حضرت مرزا صاحب کا عقیدہ دربارہ حیات مسح مستنبط ہو سکتا۔“

میں صفائی سے عرض کر دینا چاہتا ہوں کہ میں آپ کے اس جواب کو آنحضرت ایسے بالغ نظر پروفیسر کی شان سے قطعاً فروز سمجھتا ہوں غالباً آنحضرت نے مندرجہ ذیل امور پر توجہ نہیں فرمائی:

اول: سب سے پہلے تو وفات مسح کو ایک راز کہنا ہی سائنسی دنیا میں ایک نیا انکشاف کہلانے کا مستحق ہے جو مسئلہ بقول آپ کے قرآن کریم کی تمیں آئیوں میں صراحت بیان کیا گیا۔ کیا اسے ”راز“ کہنا علم و عقل سے انصاف ہے؟ آپ جانتے ہیں کہ وضو کا مسئلہ قرآن کریم کی صرف دو آئیوں میں بیان کیا گیا ہے، کیا آپ دنیا کے کسی عاقل کا نام بتاسکتے ہیں جو بقاہی ہوش و حواس وضو کو ایک ”راز“ سمجھتا ہو۔

دوم: پھر اس ”راز“ کے لئے الہام کی کیا ضرورت تھی۔ کیونکہ مرزا صاحب سے پہلے جناب سرسید احمد خان بہادر کی نیچریت اس راز کا افشا کر چکی تھی۔ اور جناب حکیم نور الدین، جناب مولوی عبدالکریم، جناب محمد احسن امروہی وغیرہ سرسید کی تقلید میں وفات مسح کی منادی کر رہے تھے۔ اسے نہ تو ”راز“ کہنا صحیح ہے نہ اس کے ”انکشاف“ کے لئے الہام کی احتیاج۔

سوم: ایک طرف امت کا اجتماعی عقیدہ تھا کہ مسح علیہ السلام زندہ ہیں۔ دوسری طرف سرسید اور اس کے رفقاء کا نیچری عقیدہ تھا کہ مسح مر گیا۔ عین اس حالت میں بقول آپ کے مرزا صاحب کو وفات مسح کا الہام ہوتا ہے اور وہ امت کے اجتماعی عقیدہ سے انحراف کر کے قرآن میں وفات مسح کا گم شدہ راز ڈھونڈھنے لگتے ہیں۔ بالآخر ان پر یہ انکشاف ہوتا ہے کہ قرآن کی تمیں آئیں وفات مسح کی تصریح کرتی ہیں۔ آپ کی یہ تقریر جناب مرزا صاحب کے بارے میں بے حد بد نظری پیدا کرتی ہے، اور ان کی حیثیت کو

یکسر مشکوک بنادیتی ہے۔ کیونکہ ایک غیر جانبداری کہہ سکتا ہے کہ مرزا صاحب کا الہام اور اس سے پیدا شدہ نظریات و دعاؤی سر سید کے افکار کی صدائے بازگشت تھی۔ یہی وجہ ہے کہ جناب مرزا صاحب کو سب سے پہلے انہی لوگوں نے قبول کیا ہے جو سر سید کے غالی معتقد تھے۔ وہاں نیچریت پر عقلیت کا غلبہ تھا اور یہاں کشف والہام کا دبیز پردا۔

**چہارم:** آنجناب نے مرزا صاحب کی زندگی کے دو دور تجویز کئے ہیں۔ پہلا ۱۸۹۰ء تک کا اور دوسرا ۱۸۹۱ء سے آخر حیات تک کا پہلے دور میں وہ حیات مسح کے قابل تھے اور دوسرے میں وفات مسح کے۔ پہلے دور میں وہ قرآن کریم سے عقیدہ حیات پیش کرتے تھے اور دوسرے میں وفات کا عقیدہ پہلے دور میں ان پر ظاہر کیا گیا تھا کہ ”مسح علیہ السلام کی زندگی کے دو دور ہیں انہیں مسح کی پہلی زندگی سے مشابہت ہے۔ انہیں اللہ تعالیٰ نے مسح کی پیش گوئی میں شریک کر رکھا ہے اور آیت کا مصدق مسح علیہ السلام کی جلائی آمد ہے“، اور دوسرے دور میں اس کے برعکس ان پر یہ ظاہر کیا گیا کہ مسح کی زندگی کا بس ایک ہی دور تھا جسے وہ پورا کر کے فوت ہو چکے ہیں پہلے دور میں ان کو وان عدم عدن کا الہام ہوا تھا جس میں مسح علیہ السلام کے دوبارہ آنے کی پیش گوئی کی گئی تھی۔ اور دوسرے دور میں اس کے برعکس یہ الہام ہوا کہ مسح مر گیا ہے۔ دوبارہ نہیں آئے گا۔

**الغرض** حیات وفات مسح کے بارے میں مرزا صاحب کے دو عقیدے ہیں۔ دو تفسیریں ہیں۔ اور دو الہام ہیں، جو آپس میں متناقض ہیں، ہم اور آپ اتنی بات پر تو متفق ہیں کہ ان میں سے ایک صحیح ہے اور ایک غلط۔ گویا مرزا صاحب کی اعتقادی غلطی، تفسیری غلطی اور الہامی غلطی تو ہماری طرح آنجناب کو بھی مسلم ہے اب دیکھنا یہ ہے کہ مرزا صاحب اپنے پہلے دور میں غلطی پر تھے یا دوسرے دور میں؟ ہمارا کہنا یہ ہے کہ پہلے دور میں مرزا صاحب سلف صالحین کے مسلک پر تھے لہذا ان کا اس دور کا عقیدہ اس دور کا الہام اور ان کی الہامی تفسیر ہی قابل قبول ہے۔ اس کے مقابلہ میں آنجناب کا خیال یہ ہے کہ جب تک مرزا صاحب آنحضرت ﷺ کے ارشادات متواترہ اور سلف صالحین کے اجماع سے متفق تھے اس وقت تک تو ان کا عقیدہ بھی غلط تھا۔ ان کا فہم قرآن بھی غلط تھا اور ان کا الہام بھی غلط تھا۔ جو نہیں انہوں نے سر سید احمد خان سے ہمنواں کی ان کا عقیدہ بھی صحیح ہو گیا۔ ان کے الہام بھی قابل اعتبار ہو گئے اور انہیں قرآن کریم بھی صحیح سمجھ آنے لگا۔ میں آنجناب ہی کو منصف بناتا ہوں کہ عقل و انصاف کی میزان میں ہمارا موقف وزنی ہے یا آپ کا؟

**پنجم:** آپ فرماتے ہیں کہ ۱۸۹۰ء میں مرزا صاحب پروفات مسح کا راز منکشف ہوا، اور اس کے بعد انہوں نے وفات مسح کی تیس آیات ڈھونڈنے کا لیں، میں پوچھتا ہوں ۱۸۹۰ء تک یہ تیس آیات مرزا صاحب کو قرآن کریم میں کیوں نظر نہ آئیں؟ کیا یہ تیس آیات ۱۸۹۰ء کے بعد نازل ہوئی تھیں؟ یا اس سے پہلے جناب مرزا صاحب کے علم و فہم میں کچھ نقص تھا؟ آنحضرت کی تحقیق کے مطابق اس وقت مرزا صاحب کی عمر ۵۵ برس تھی گویا وہ چالیس برس سے عاقل و بالغ تھے اور پندرہ برس سے وہ اپنے مجدد، محدث، معلم اور مامورِ اللہ ہونے کا اشتہار بھی دے رہے تھے۔ انہیں ساری دنیا سے زیادہ فہم قرآن کا بھی دعویٰ تھا، سوال یہ ہے کہ مسلسل چالیس برس (۱) تک انہیں قرآن کریم کی تیس آیتیں کیوں سمجھیں نہ آئیں اور مرزا صاحب کے فہم رسائی ان تک کیوں نہ ہوئی؟ کیا یہ عجیب بات نہیں کہ سریدتو قرآن کی ان آیات کا مطلب سمجھ جائے لیکن مرزا صاحب نہ سمجھیں؟ اور پھر سوال صرف مرزا صاحب کا نہیں بلکہ یہی سوال آنحضرت ﷺ سے لے کر صحابہ و تابعین اور ائمہ مجتہدین کے بارے میں بھی پیدا ہوتا ہے ان تیس آیات کا مطلب ان اکابرین نے کیوں نہ سمجھا؟ اور وہ تسلسل اور تو اتر کے ساتھ حیات عیسیٰ علیہ السلام کا عقیدہ کیوں رکھتے آئے؟ کیا قرآن کسی ایسی زبان میں نازل ہوا جس کو صرف سرید کی نیچریت اور جناب مرزا صاحب کا الہام ہی سمجھ سکتا ہے؟

**ششم:** دور اول میں جناب مرزا صاحب نے حیات مسح کا عقیدہ خود تحریر فرمایا، اس کے لئے قرآن کریم کی سند پیش کی، اور اس کی تائید میں اپنا الہام بھی پیش فرمایا لیکن دوسرے دور میں انہوں نے اس عقیدے کے بارے میں جو کچھ تحریر فرمایا وہ مجھ سے زیادہ آپ کو معلوم ہے۔ مثلاً:

”حضرت عیسیٰ کا زندہ آسمان پر جانا محض گپ ہے۔“ (۱)

”ہناؤ یہ ایمانداری ہے یا بے ایمانی؟“ (۲)

”صاف اور صریح طور پر نصوص صریحہ قرآن شریف کے برخلاف ہے۔“ (۳)

”پس یہ کس قدر جھوٹ ہے۔“ (۴)

”محض جھوٹ کی حمایت۔“ (۵)

(۱) ضمیمہ برائیں احمد یہ از غلام احمد قادریانی۔ حصہ پنجم۔ ص ۱۰۰-۱۰۱: انوار احمد یہ پر لیں قادریان۔

(۲) حوالہ بالا۔ ص ۲۰۲۔ (۳) حوالہ بالا۔ ص ۷۷۔ (۴) حوالہ بالا۔ ص ۱۱۸۔ (۵) حوالہ بالا۔ ص ۲۰۲۔

یہ بطور نمونہ چند فقرے نقل کئے ہیں، ورنہ ان کے اس قسم کے ارشادات اس کثرت سے ہیں کہ ان کا احصاء ممکن نہیں انصاف فرمائیے کہ آنحضرت صلی اللہ علیہ وسلم کے متواتر ارشادات اور امت محمدیہ صلی اللہ علیہ وسلم کے تمام اکابر مجددین (نعوذ باللہ) محض گپیں ہا نکتے رہے؟ قرآن کریم کے نصوص صریحہ کی صاف اور صریح طور پر خلاف ورزی کرتے رہے؟ بے ایمانی اور جھوٹ پر متفق رہے اور محض جھوٹ کی حمایت کرتے رہے اس بات کو بھی جانے دیجئے، صرف یہی دیکھئے کہ تبدیلی عقیدہ کے بعد خود مرزا صاحب کی پہلی شخصیت کیسی نظر آتی ہے اور ان کے تجویز فرمائے ہوئے القاب خود ان پر کیسے چھپاں نظر آتے ہیں؟

محترم پروفیسر صاحب! حق تعالیٰ نے آپ کو عقل و فہم کا جو ہر عطا فرمایا، سوچئے اور انصاف کیجئے اگر قرآن کریم کی تمیں آئیوں میں واقعی وفات مسیح کی تصریح کی گئی ہوتی تو کیا امت محمدیہ صلی اللہ علیہ وسلم کے اکابر بقول مرزا صاحب کے قرآن کریم کے نصوص صریحہ کے برخلاف عقیدہ رکھ سکتے تھے محض گپ تراشی کر سکتے تھے جھوٹ اور بے ایمانی کے مرتكب ہو سکتے تھے؟ کیا اس کے بجائے ہمارے لئے یہ آسان نہیں کہ ہم یہ یقین رکھیں کہ جناب مرزا صاحب کو الہام میں غلطی لگی ہے۔ اور پھر دوسری غلطی ان سے یہ سرزد ہوتی کہ انہوں نے قرآن کریم کو اس غلط "الہام" کے مطابق ڈھالنا شروع کر دیا۔ جناب مرزا صاحب لکھتے ہیں:

من تفوہ بکلمة ليس له (لہا) اصل صحيح فی الشرع ملهمما

کان او مجتهدًا فیہ الشیاطین متلاعنة (۱)

جو شخص ایسا کلمہ منہ سے نکالے جس کی کوئی اصل صحیح شرع میں نہ ہو خواہ وہ

ملهم ہو یا مجدد۔ پس شیاطین اس کے ساتھ کھیل رہے ہیں۔

گزارش یہ ہے کہ ایک طرف آنحضرت صلی اللہ علیہ وسلم سے لے کر چودہ صدیوں کے اکابر امت اور انہیں نہدی ہیں اور دوسری طرف جناب مرزا صاحب۔ ان دونوں فریقوں میں سے کسی ایک فریق کے بارے میں ماننا پڑے گا کہ بقول مرزا صاحب "شیاطین اس کے ساتھ کھیل رہے ہیں" اب دیکھئے کہ حیات عیسیٰ علیہ

(۱) آئینہ ممالات اسلام از غلام احمد قادری (دفعت الوسوس) - ص ۲۱ - ط: مطبع ریاض ہند قادریان۔

السلام کی کوئی اصل صحیح شرع میں موجود ہے یا نہیں؟ اگر نہیں تو تمام ائمہ مجددین پر مرزا صاحب کا یہ فتویٰ عائد ہوتا ہے اور اگر حیات عیسیٰ علیہ السلام کا شرعی ثبوت موجود ہے تو یہی فتویٰ خود مرزا صاحب پر عائد ہونا چاہئے۔ غالباً آنحضرت مرزا صاحب کے بجائے سلف صالحین کو ”شیاطین کے ہاتھ کا کھلونا“ سمجھتے ہوں گے۔ مگر میں آپ کو اطمینان دلاتا ہوں کہ کسی فرد کے الہام و اجتہاد اور فہم قرآن میں تو غلطی لگ سکتی ہے مگر پوری امت گمراہی پر متفق نہیں ہو سکتی۔ اور اگر عقیدہ حیات کا صحیح ثبوت نہ ہوتا تو سلف صالحین اور اکابر مجددین کبھی یہ عقیدہ نہ رکھتے۔ اس سے واضح ہوتا ہے کہ غلطی جناب مرزا صاحب ہی کو لوگی، شیخ محی الدین ابن عربیؒ فتوحات کے باب میں فرماتے ہیں کہ ”اس قسم کے شبہات سالکین کو پیش آتے رہتے ہیں اور ایسی حالت میں شیخ و مرشد کامل کی تربیت و اصلاح کی ضرورت پیش آتی ہے چنانچہ ہمارے شیخ کو بھی ایک دفعہ ایسا واقعہ پیش آیا تھا، جبکہ ان کو الہام ہوا کہ تو عیسیٰ بن مریم ہے۔<sup>(۱)</sup>

اگر جناب مرزا صاحب کا بھی کوئی مرشد ہوتا تو اس کی توجہ سے ان کا یہ شبہ زائل ہو جاتا۔ مگر افسوس کہ مرشد کامل کے نہ ہونے کی وجہ سے مرزا صاحب نے اپنے الہام کو واقعی سمجھ لیا اور اس پر یہاں تک اعتماد کر لیا کہ اس کے مطابق قرآن کریم کی تفسیر بھی کرنے لگے۔ اس طرح ان کا راستہ مسلمانوں سے الگ ہو گیا۔

ہفتم: آنحضرت فرماتے ہیں کہ ۱۸۹۰ء میں مرزا صاحب کو بذریعہ الہام ”مسح بن مریم“ بنادیا گیا، اور اس الہام کی بنیاد پر انہوں نے ۱۸۹۱ء میں ”مسح موعود“ ہونے کا دعویٰ کیا مگر اس کے بر عکس مرزا صاحب لکھتے ہیں۔

”اے برادران دین و علمائے شرع متین! آپ صاحبان میری ان معروضات کو متوجہ ہو کر سنیں کہ اس عاجز نے جو مثالی موعود ہونے کا دعویٰ کیا ہے جس کو کم فہم لوگ ”مسح موعود“ خیال کر رہے ہیں۔ یہ کوئی نیاد عوی نہیں جو آج ہی میرے منہ سے سن گیا ہو۔ بلکہ یہ وہی پرانا الہام ہے جو میں نے خدا تعالیٰ سے خبر پا کر براہین احمدیہ کے کئی مقامات پر بتصریح درج کر دیا تھا جس کے شائع کرنے پر سات سال

(۱) الفتوحات المکیۃ للشیخ محی الدین العربی - باب ۸۱.

سے بھی کچھ زیاد دہ عرصہ گزر گیا ہوگا۔ میں نے یہ دعویٰ ہرگز نہیں کیا کہ میں مسیح بن مریم ہوں۔ جو شخص یہ الزام میرے پر لگائے وہ سراسر مفتری اور کذاب ہے، بلکہ میری طرف سے عرصہ سات سال یا آٹھ سال سے برابر یہی شائع ہو رہا ہے کہ میں مثیل مسیح ہوں۔<sup>(۱)</sup>

آپ کی اور جناب مرزا صاحب کی عبارت میں واضح طور پر تناقض ہے چنانچہ:

الف: آپ فرماتے ہیں کہ مرزا صاحب کو ۱۸۹۰ء میں الہام ہوا کہ ”هم نے تجھ کو مسیح بن مریم بنادیا“، اس کے برعکس مرزا صاحب فرماتے ہیں کہ یہ وہی پرانا الہام ہے جو براہین احمدیہ کے کئی مقامات پر بتصریح درج ہے۔

ب: آپ فرماتے ہیں کہ ۱۸۹۱ء میں مرزا صاحب نے مسیح موعود ہونے کا دعویٰ کیا۔ اس کے برعکس مرزا صاحب کا ارشاد ہے کہ یہ کوئی نیا دعویٰ نہیں جو آج ہی میرے منہ سے سنائی گیا ہو۔

ج: آپ کہتے ہیں کہ مرزا صاحب نے مسیح موعود ہونے کا دعویٰ کیا، مگر مرزا صاحب کہتے ہیں کہ اس عاجز نے مثیل موعود ہونے کا دعویٰ کیا ہے جس کو مفہوم لوگ ”مسیح موعود“ خیال کر رہے ہیں۔

د: آپ لکھتے ہیں کہ الہام نے مرزا صاحب کو مسیح بن مریم بنایا (انا جعلناك المسیح بن مریم) مگر مرزا صاحب لکھتے ہیں کہ ”میں نے مسیح بن مریم ہونے کا دعویٰ ہرگز نہیں کیا“، جو شخص یہ الزام میرے پر لگائے وہ سراسر مفتری اور کذاب ہے۔

کیا آپ بتاسکتے ہیں کہ آپ کی بات صحیح ہے یا مرزا صاحب کی؟ وہ کم فہم لوگ کون ہیں جو مرزا صاحب کو ”مسیح موعود“ خیال کر رہے ہیں؟ اور وہ سراسر مفتری اور کذاب کون ہیں جس نے مرزا صاحب کو ”مسیح بن مریم“ کا خطاب دیا؟ مسیح اور مثیل مسیح ایک ہی چیز ہے یا الگ الگ؟ کیا مرزا صاحب کا کوئی الہام ایسا ہے جس میں ان کو ”مثیل مسیح“ کہا گیا ہو؟ آپ قرآن کریم سے باہر کوئی دلیل قبول نہیں کرتے، قرآن کریم کی وہ کوئی آیت ہے جس میں مرزا غلام احمد قادریانی کو ”مسیح“ یا ”مثیل مسیح“ کہا گیا ہے؟ اور آن جناب

(۱) ازالہ اوہام از غلام احمد قادریانی - حصہ اول - ص ۱۹۰ - مندرجہ روحاںی خزانہ ۳ - ۱۹۲۳ - ط: الشرکۃ الاسلامیۃ ربوبہ۔

نے وہ آیت پڑھ کر مرزا صاحب کو (ان کے دعویٰ کے علی الرغم) مسح موعود مان لیا ہے؟

۳: آپ لکھتے ہیں قرآن کریم سے حیات مسح ثابت کرنے کے لئے آپ نے تین آیات پیش کی ہیں:

الف: هوالذی ارسل رسوله ..... الایة. (الفتح: ۲۸)

ب: میثاق النبیین ..... الایة. (آل عمران: ۸۱)

ج: وان عدتم عدننا ..... الایة. (الاسراء: ۸)

معاف کیجئے، آپ کو غلط فہمی ہوئی ہے میں نے حیات مسح پر تین نہیں، بلکہ صرف ایک ہی آیت پیش کی تھی آیت میثاق النبیین حیات مسح پر دلیل کی حیثیت سے پیش نہیں کی تھی۔ بلکہ آپ کے اس شبہ کے ازالہ کے لئے پیش کی تھی کہ حضرت عیسیٰ علیہ السلام کی آمد سے آنحضرت ﷺ کی تنقیص ہوتی ہے۔ میں نے آیت ”میثاق النبیین“ کے حوالے سے لکھا تھا کہ اگر سارے انبیاء بھی دوبارہ تشریف لے آئیں تو اس میں آپ ﷺ کی تنقیص نہیں بلکہ تعظیم ظاہر ہوتی ہے۔ اسی طرح وان عدتم عدننا والی آیت مرزا صاحب کا الہام ہے۔ اور میں نے جناب مرزا صاحب کا الہام ہی نقل کیا تھا۔ نہ کہ قرآن مجید کی آیت بہر حال میرے عریضہ کو آپ دوبارہ ملاحظہ فرمائیں، وہاں حیات مسح پر آپ کو ایک ہی آیت ملے گی، نہ کہ تین ایک کو تین سمجھنا بھی اسی طرح کی غلطی ہے جس طرح کہ تین کو ایک سمجھنا۔

۴: هوالذی ارسل ..... کله ، میں آنجناب نے مرزا صاحب کی تفسیر مسترد کر کے خود اپنی تفسیر پیش کر دی ہے بے شک آنجناب علم و فہم اور عقل و دانش میں مرزا صاحب سے فائق ہونگے اس لئے آپ کو یقیناً اس کا حق حاصل ہوگا۔ مگر افسوس ہے کہ میں آنجناب کی ایجاد کردہ تفسیر کو دو وجہ سے قبول نہیں کر سکتا۔ اول اس لئے کہ آنجناب مرزا صاحب پر ایمان رکھتے ہیں اور انہیں ”مامور من اللہ“ مانتے ہیں اور مرزا صاحب اس کی تفسیر کرتے ہوئے تصریح کرتے ہیں کہ ”اس عاجز پر ظاہر کیا گیا ہے“، جس سے ہر شخص یہ سمجھنے پر مجبور ہے کہ مرزا صاحب نے اس آیت کے تحت جو کچھ لکھا ہے ”وہ اس عاجز پر ظاہر کیا گیا ہے“ کی روشنی میں لکھا ہے۔ اور میں کسی شخص کو یہ حق نہیں دیتا کہ وہ اپنے ”مامور من اللہ“ کے الہام کے خلاف قرآن کی تفسیر کرنے بیٹھ جائے۔ دوسری بات یہ کہ مرزا صاحب تمام مفسرین کا اجماع نقل کرتے ہیں کہ یہ آیت سیدنا عیسیٰ علیہ السلام کے زمانہ نزول سے متعلق ہے۔ ملاحظہ فرمائیے:

”اس آیت کی نسبت ان سب متفقین کا اتفاق ہے جو ہم سے پہلے گزر چکے ہیں کہ یہ عالمگیر غلبہ مسح موعود کے وقت میں ظہور میں آئے گا (اور چونکہ مرزا صاحب کے وقت میں یہ عالمگیر غلبہ ظہور میں نہیں آیا اسی سے ثابت ہوا کہ مرزا صاحب مسح موعود نہیں۔“، نقل<sup>(۱)</sup>)

اسی مضمون کو مرزا صاحب نے ازالۃ اوہام ص ۵۷ تریاق القلوب ص ۲۷ و ص ۵۳ اور تحفہ گولڑو یہ ص ۱۲۳ میں بیان فرمایا ہے۔ اس صورت میں تمام متفقین کے اتفاق کو، جس پر مرزا صاحب کی الہامی مہر بھی ثابت ہے ترک کر کے آنحضرت کی ایجاد کردہ تفسیر کو کیوں قبول کیا جائے؟

۵: آنحضرت نے آیت ”یثاق النبین“ کے ذیل میں اس ناکارہ سے سوال فرمایا کہ ”کیا آپ قرآن کریم سے کوئی ایک ایسی آیت دکھان سکتے ہیں جس میں یہ ذکر ہو کہ حکمت الہی نے ان مصالح کی بناء پر حضرت عیسیٰ علیہ السلام کو انبیاء علیہم السلام کی نیابت کے لئے منتخب کیا۔“

جو اباً گزارش ہے کہ ایک طرف تو قرآن کریم نے عیسیٰ علیہ السلام کے دوبارہ آنے کی قطعی پیش گوئی کی جسے برائین احمد یہ کے حوالے سے ذکر کر چکا ہوں۔ دوسری طرف قرآن کریم نے یہ اطلاع بھی دی کہ تمام انبیاء کرام علیہم السلام سے آنحضرت ﷺ کی تصدیق و نصرت کا عہد لیا گیا۔ تیسرا طرف یہ عقلی مقدمہ ہے کہ کسی جماعت کی جانب سے ایک نمائندہ منتخب ہو کر کوئی کارروائی کرے تو وہ نیابة پوری جماعت کی جانب سے سمجھی جاتی ہے۔ ان مقدمات صحیح کے پیش نظر میں نے لکھا تھا کہ ممکن ہے اس عہدو پیمان کے ایفاء کی ایک شکل یہ بھی ہو کہ حضرت عیسیٰ علیہ السلام تشریف لا کر اپنی طرف سے اصلاح اور دیگر انبیاء علیہم السلام کی جانب سے نیابة ایمان و نصرت کا عہد پورا فرمائیں رہی یہ بات کہ انبیاء کرام علیہم السلام کی جماعت میں سے حضرت عیسیٰ علیہ السلام ہی کو کیوں اس منصب کے لئے تجویز کیا گیا؟ اس کے بارے میں میں نے لکھا تھا کہ اس کی مصلحت اللہ تعالیٰ ہی بہتر جانتا ہے۔ یہ ایک ایسی صاف اور واضح بات ہے جس میں کسی گنجالک کی گنجائش نہیں تھی۔ مگر آپ ماشاء اللہ اسرار و حکم پر بھی قرآنی آیات کا مطالبہ فرماتے ہیں۔ اور

(۱) چشمہ معرفت از غلام احمد قادریانی۔ ص ۹۱ تا ص ۹۳۔ ط: نظارت اشارت لٹریچر بوجہ پاکستان۔

مطالبه کی دلیل یہ کہ ”میرا ایمان ہے کہ انسانوں کی فلاج و بہبود اور اصلاح نفوس کے لئے جوبات ضروری ہوتی ہے اس کو اس کی حکمت نے کبھی پوشیدہ نہیں رکھا۔ اپنے ایسے احکام کو وہ ”آیات بینات“ سے تعبیر کرتا اور ان ”بینات“ کے بعد ہی وہ منکرین کو کافر کا خطاب دیتا ہے۔“

مگر آپ نے یہ بات ملحوظ نہیں رکھی کہ قطعی احکام کا نام ”بینات“ ہے، نہ کہ احکام کی حکمتوں کا۔ اور آپ مجھ سے کسی حکم پر قرآن کریم کی آیت کا مطالبه نہیں فرمائے۔ بلکہ ایک قطعی حکم کی جو حکمت میں نے بیان کی اس پر آیت پیش کرنے کو کہہ رہے ہیں، محترم! سیدنا عیسیٰ علیہ السلام کا قرب قیامت میں تشریف لانا قطعی ہے ”آیات بینات“ میں شامل ہے، قرآن کریم، حدیث متواتر اور اجماع امت سب اس کی قطعیت پر مہر تصدیق شبت کر رہے ہیں، مگر ان کی تشریف آوری میں کیا کیا حکمتیں اور مصلحتیں ہیں؟ اس کی تفصیل کا جانانہ ضروری ہے، نہ ہم جاننے کے مکلف ہیں، اور اگر کوئی شخص کسی حکمت کو بیان کرے تو اس کے لئے اتنا کافی ہے کہ اس کے صحیح شواہد موجود ہوں اور بس۔ اگر آپ ہر حکم اور اس کی ہر حکمت کے لئے قرآنی آیات کا مطالبه شروع کر دیں گے تو آپ کو ختم وقت آئے گی غور فرمائے کہ مرزا صاحب کے بقول آپ کے صحیح موعد ہونے کا تعلق انسانوں کی فلاج و بہبود اور انسانوں کی اصلاح سے ہے یا نہیں؟ کیا آپ قرآن کریم کی کوئی آیت دکھاسکتے ہیں کہ مرزا غلام احمد بن مرزا غلام مرتضی قادریانی کے صحیح موعد بنائے جانے میں فلاں فلاں حکمتیں ہیں۔

میرے محترم! کچھ تو انصاف فرمائیے کہ جب آپ مانے پا آتے ہیں تو مرزا صاحب کے الہام پر ایمان لے آتے ہیں اور نہیں ماننا ہوتا تو قرآن کریم کی آیت قطعی الدلالت اور حدیث متواتر اور اجماع امت سن کر بھی نہیں مانتے بہر حال منوانا میرا کام نہیں، تا ہم انصاف و دیانت کی اپیل ضرور کرتا ہوں۔

۶: آنحضرت کے جوبات پر گفتگو کرنے کے بعد اب میں آپ کے پیش کردہ شبہات کا ازالہ کرنا چاہتا ہوں، آنحضرت کے شبہات کا مختصر اور جامع جواب یہ ہے کہ جو امر عقلائی ممکن ہو اور مجرّد صادق نے اس کی خبر دی ہو اس کا ماننا لازم ہے اور محض احتمالات کے ذریعہ اسے رد کرنا ناروا ہے۔ حضرت عیسیٰ علیہ السلام کا زندہ آسمان پر اٹھایا جانا ممکن ہے اور مجرّد صادق صلی اللہ علیہ وسلم نے ان کی تشریف آوری کی قطعی خبر دی ہے، اس لئے اس خبر کا ماننا مومن کا فرض ہے، اور شبہات کے ذریعہ شارع کی خبر کو رد کر دینا اس کی تکذیب و توہین ہے۔ اس اجمال کے بعد اب تفصیل عرض کرتا ہوں۔

## پہلا شبہ:

”وَمَا أَرْسَلْنَا مِنْ رَسُولٍ إِلَّا لِيَطَّاعَ بِإِذْنِ اللَّهِ“ سے آپ نے یہ اجتہاد کیا ہے کہ ”رسول مطاع ہوتا ہے نہ کہ مطیع۔ اس لئے حضرت عیسیٰ علیہ السلام بھی آنحضرت صلی اللہ علیہ وسلم کے مطیع نہیں ہو سکتے۔“ حالانکہ آیت کا مفہوم یہ ہے کہ رسول اپنی امت کا مطاع ہوتا ہے۔ اس سے یہ لازم نہیں آتا کہ ایک رسول دوسرے کا بھی پیر و نبیں ہو سکتا، دیکھے! حضرت موسیٰ علیہ السلام حضرت خضر علیہ السلام کے حکم کی پابندی کا عہد کرتے ہیں۔ حضرت ہارون علیہ السلام حضرت موسیٰ علیہ السلام کی پیرودی کرتے ہیں۔ آنحضرت صلی اللہ علیہ وسلم فرماتے ہیں کہ اگر موسیٰ علیہ السلام زندہ ہوتے تو میری پیرودی کرتے ہیں (۱) ان تصریحات سے ثابت ہوا کہ ایک رسول دوسرے رسول کا پیر و ہو سکتا ہے، اس میں کوئی خدشہ اور دغدغہ نہیں۔

## دوسرਾ شبہ:

”عیسیٰ علیہ السلام وَاخْرِينَ مِنْهُمْ میں شامل نہیں ہو سکتے۔ اس لئے وہ آبھی نہیں سکتے اور زندہ بھی نہیں“۔ جب اللہ تعالیٰ اور اس کے رسول صلی اللہ علیہ وسلم نے خبر دی ہے کہ عیسیٰ علیہ السلام امت محمدیہ کے ایک فرد کی حیثیت سے تشریف لائیں گے تو وہ اس امت میں کیوں شامل نہیں ہو سکتے؟ اور کیوں نہیں آسکتے؟

## تیسرا شبہ:

الفاظ یز کیهم سے یہ نتیجہ اخذ کرنا کہ ”ان کا ترزیکیہ بھی آنحضرت صلی اللہ علیہ وسلم کے ذریعہ ہوگا“ صحیح نہیں کیونکہ آیت کا مطلب تو یہ ہے کہ آپ ﷺ امت کے قابل ترزیکیہ لوگوں کا ترزیکیہ فرماتے ہیں، یہ کہاں سے نکل آیا کہ کوئی ”مزکی“، شخص امت میں شامل نہیں کیا جاسکتا۔ اور پھر ترزیکیہ کے مدارج بھی غیر متناہی ہیں۔ اس لئے اگر یہ کہا جائے کہ حضرت عیسیٰ علیہ السلام کو رفت و بلندی اور ترزیکیہ و تصفیہ کی جو دولت اپنی شریعت پر عمل کرنے سے حاصل ہوئی تھی اس سے کہیں بڑھ کر شریعت محمدیہ کی پیرودی سے حاصل ہوگی تو اس میں کیا علمی اشکال ہے؟ دیکھئے! آنجناب نے خود ہی انجلیں بر بناس سے حضرت عیسیٰ علیہ السلام کا یہ ارشاد نقل کیا ہے:

(۱) مشکوہ المصابیح۔ باب الاعتصام بالكتاب والسنۃ۔ ۱۰۰

”اے محمد! اللہ تعالیٰ تیرے ساتھ ہو اور مجھکو اس قابل بنائے کہ میں تیری جوتی کا تمہ

کھولوں کیوں کہ اگر میں یہ شرف حاصل کروں تو بڑا نبی اور اللہ کا مقدس بن جاؤں گا۔

کیا کوئی آپ جیسا عقل منداں کا یہ مطلب نکالے گا کہ آپ کی جوتی کا تمہ کھولنے سے پہلے نہ تو وہ ”بڑے نبی“ تھے نہ ”مقدس“؟ اور یہ میں آگے چل کر بتاؤں گا کہ ان کی دعا درحقیقت امت محمدیہ میں شامل ہونے کی دعا ہے، جسے اللہ تعالیٰ نے شرف قبول بخشنا، اور اس ”شرف“ کے حاصل ہونے سے ان کی بڑائی اور تقدس میں واقعتاً اضافہ ہوا۔

### چوتھا شبہ:

”کوئی نبی بیک وقت نبی بھی اور امتی بھی نہیں ہو سکتا“، یہ مقدمہ بالکل غلط ہے، محققین کا مسلک تو یہ ہے کہ آنحضرت ﷺ نبی الانبیاء ہیں۔ تمام نبی آپ ﷺ کے مقتدی اور تابع ہیں۔ یہی وجہ ہے کہ تمام نبی قیامت کے دن آپ ﷺ کے جھنڈے تلے ہوں گے۔ قرآن میں جوانبیاء کرام کے آنحضرت ﷺ پر ایمان لانے اور آپ کی نصرت کرنے کا ذکر ہے اس میں بھی اسی طرف اشارہ ہے، خود مرزا صاحب لکھتے ہیں ”قرآن شریف سے ثابت ہے کہ ہر ایک نبی آنحضرت ﷺ کی امت میں داخل ہے، جیسا کہ اللہ تعالیٰ فرماتا ہے ”لتومن به ولتنصرنہ“، پس اس طرح تمام انبیاء علیہم السلام آنحضرت ﷺ کی امت ہوئے۔<sup>(۱)</sup> علاوہ ازیں آپ کا قاعدہ مرزا صاحب کے بھی خلاف ہے کیونکہ ان کا دعویٰ ہے کہ ”وہ امتی بھی ہیں اور نبی بھی۔“

### پانچواں شبہ:

”لتومن به ولتنصرنہ“، کے مطابق آنحضرت ﷺ کی بعثت کے وقت حضرت عیسیٰ علیہ السلام کو اللہ تعالیٰ سے کہنا چاہئے تھا کہ اب وہ رسول مبعوث ہو گیا ہے اب مجھے یونچے اتار دیجئے کہ میں وہ میثاق پورا کروں..... اللہ تعالیٰ نے عہد لے کر اس عہد کو پورا کرنے کے لئے حضرت عیسیٰ علیہ السلام کو آپ کی مدد کے لئے نہ بھیجا آخر کیوں؟“

(۱) ضمیمه برائیں احمد از غلام احمد قادریانی - حصہ پنجم - ص ۱۳۳ - ط: انوار احمدیہ پرنس قادیانی

اس سوال کا جواب یا تو عیسیٰ علیہ السلام دے سکتے ہیں یا اللہ تعالیٰ۔ کیونکہ یہ سوال مجھ پر نہیں بلکہ عیسیٰ علیہ السلام پر ہے یا خدا پر۔ اس لئے اس سوال کو قیامت کے دن کے لئے اٹھا رکھئے۔ وہاں انشاء اللہ ٹھیک ٹھیک جواب مل جائے گا۔ حضرت عیسیٰ علیہ السلام کے نازل کئے جانے کا ایک خاص وقت طے شدہ ہے اور وہ ہے قرب قیامت میں خروج دجال کا وقت۔ اس مقررہ وقت سے پہلے ان کے نزول کے کوئی معنی نہیں تھے۔ نہ وہ یہ احتمانہ سوال کر سکتے تھے کہ مجھے قبل از وقت بھیج دیا جائے۔ اور نہ کسی کو خدا تعالیٰ سے یہ پوچھنے کا حق ہے کہ اب تک انہیں کیوں نہیں بھیجا۔ مند احمد اور ابن ماجہ وغیرہ میں بروایت ابن مسعودؓ آنحضرت ﷺ کا رشاد مردی ہے کہ معراج کی رات میری ملاقات حضرت ابراهیم، حضرت موسیٰ اور حضرت عیسیٰ علی نبینا و علیہم السلام سے ہوئی، آپس میں قیامت کا تذکرہ ہونے لگا تو سب سے پہلے حضرت ابراهیم علیہ السلام سے دریافت کیا گیا، انہوں نے لاعلمی کا اظہار فرمایا۔ پھر موسیٰ علیہ السلام سے پوچھا گیا۔ انہوں نے بھی لاعلمی ظاہر کی۔ پھر عیسیٰ علیہ السلام کا نمبر آیا انہوں نے فرمایا ”” قیامت کے وقوع کا ٹھیک ٹھیک وقت تو اللہ کے سوا کسی کو معلوم نہیں۔ ہاں! قیامت کے وقوع سے پہلے پہلے میرے رب کا مجھ سے ایک عہد ہے۔ وہ یہ کہ دجال نکلے گا تو میں نازل ہو کر اسے قتل کروں گا۔“ اخ (۱) حاکم نے اس کو صحیح کہا ہے اور ذہبی نے اس کی تصدیق اور حافظ ابن حجر نے تائید کی ہے اس حدیث سے واضح ہو جاتا ہے کہ ان کی تشریف آوری کا ایک وقت پہلے سے طے ہو چکا ہے۔

(۱) سنن ابن ماجہ للإمام محمد بن يزید (۵۲۳ھ)۔ ابواب الفتن۔ قبیل باب خروج المهدی۔ ط:

قدیمی کتب خانہ کراچی

مسند احمد للإمام احمد بن حنبل (۵۲۱ھ)۔ مسنـد عبد الله بن مسعود - ۳۸۳/۳ - رقم

الحادیث: ۳۵۵۶ - ط: دار الحدیث القاهرة .

المستدرک علی الصحیحین للإمام أبي عبد الله الحاکم النیسابوری (۵۲۰ھ)۔ کتاب الفتن  
والملاحم۔ باب الساعة۔ ۵/۵۶۔ رقم الحدیث: ۸۲۸۲ - ط: دار المعرفة بیروت لبنان .

فتح الباری شرح صحیح البخاری للعلامة الحافظ ابن حجر العسقلانی (۵۸۵۲ھ)۔ ۱۲/۹۔

## چھٹا شبہ:

”عیسائیوں اور یہودیوں کا اختلاف قیامت تک رہے گا تو حضرت عیسیٰ علیہ السلام آکر کیا کارنامہ انجام دیں گے“، وہی کارنامہ انجام دیں گے جو مرتضیٰ صاحب نے براہین احمدیہ میں ذکر کیا ہے کہ ”جس غلبہ کاملہ دین اسلام کا وعدہ دیا گیا ہے وہ غلبہ مسیح کے ذریعہ ظہور میں آئے گا اور جب حضرت مسیح اس دنیا میں دوبارہ تشریف لائیں گے تو ان کے ہاتھ سے دین اسلام آفاق واقعیت میں پھیل جائے گا۔“ اور جسی چھٹی حدیث میں ”ویہ لک اللہ فی زمانہ الملل کلہا الا اسلام“ سے تعبیر فرمایا ہے۔ یعنی اللہ تعالیٰ ان کے زمانہ میں اسلام کے سواتمام مذاہب کو نیست ونا بود کر دے گا۔ (۱)

## ساتواں شبہ:

”جب آنحضرت صلی اللہ علیہ وسلم کے بعد ایک صاحب کتاب نبی آئے گا تو ختم نبوت کی مہر کہاں رہے گی“، آنحضرت ﷺ کے بعد کسی شخص کو نبوت عطا کی جائے تب تو مہر ختم نبوت ٹوٹ جاتی ہے۔ خواہ وہ صاحب کتاب ہو یا بغیر کتاب کے تشریعی ہو یا غیر تشریعی، اصلی ہو یا ظالی۔ لیکن آنحضرت ﷺ سے پہلے کے تمام نبی بھی اگر زندہ رہتے اور آپ کی پیروی کرتے تو اس سے ختم نبوت کی مہر نہیں ٹوٹتی دیکھتے جناب مرزا صاحب اپنے والدین کے لئے خاتم الاولاد تھے (۲) اب اگر وہ اپنے تمام بہن بھائیوں سے پہلے دنیا سے رخصت ہو جاتے تب بھی ان کی ”ختم ولادت“ کی مہر نہیں ٹوٹ سکتی تھی۔ ہاں ان کے والدین کے یہاں ان کی ولادت کے بعد کوئی اور بچہ پیدا ہو جاتا تو اس سے ختم ولادت کی مہر ضرور ٹوٹ جاتی۔ ختم نبوت کی مہر کو بھی اسی طرح سمجھ لیجئے۔

## آٹھواں شبہ:

”اگر حضرت عیسیٰ علیہ السلام کو زندہ رکھنا تھا تو قرآن ان کی زندگی کو صاف صاف بیان کرتا اور وہاں ایسی آیات نہ ہوتیں جن سے کہیں توحیات ثابت ہوتی ہے اور کہیں ممات اور اس پر مسلمانوں میں اختلاف رونما نہ ہوتا۔“

آن بخنا ب کا یہ شبہ تین دعووں پر مشتمل ہے۔ اول یہ کہ قرآن نے ان کی زندگی کو صاف صاف بیان نہیں کیا دوم یہ کہ اس مسئلہ میں آیات قرآن میں تعارض ہے کہیں سے ان کی حیات ثابت ہوتی ہے اور کہیں سے ممات، سوم یہ کہ اس مسئلہ میں مسلمانوں کا اختلاف رہا ہے۔

مجھے افسوس ہے کہ یہ تینوں دعوے قطعی بے بنیاد اور یکسر بے دلیل ہیں، قرآن اور شارح قرآن ﷺ نے جس صراحة کے ساتھ ان کی حیات اور تشریف آوری کی خبر دی ہے اور امت اسلامیہ نے جس تو اتر اور تسلسل کے ساتھ اس قرآنی ونبوی پیشگوئی کو لوح قلب پر رقم کیا ہے اس کا حوالہ خود آن بخنا ب کے ”مامور و مرسل“ سے دلاچکا ہوں، اور گر آپ کو ان کی شہادت پر اعتماد نہ ہو تو گزشتہ اکابر کی جتنی شہادتیں آپ کہیں پیش کرنے کو حاضر ہوں۔

میرے محترم فروعی اور اجتہادی مسائل میں اختلاف ہو سکتا ہے اور اسے گوارا بھی کیا جا سکتا ہے، مگر دین کے قطعی و یقینی اور متواتر عقائد میں کثر بیونت ناقابل برداشت ہے کسی عقیدہ کے صحیح یا غلط ہونے کا بس ایک ہی معیار ہے کہ وہ سلف صالحین، صحابہ و تابعین، ائمہ مجددین کے مطابق ہے یا اس کے خلاف؟ اگر وہ سلف صالحین سے متواتر چلا آتا ہے تو اسے بغیر کسی حیل و جحت کے ماننا لازم ہے، اگر ایسے قطعی اور متواتر عقیدے کے خلاف کوئی رائے زنی کرتا ہے تو سمجھ لجئے کہ وہ مسلمانوں کی راہ سے ہٹ چکا ہے، اس کی عقل زنگ خورده اور اس کی قرآنی زبانی زیغ آلو د ہے۔ حیات عیسیٰ علیہ السلام کی قطعیت پر مرزა صاحب کی یہ عبارت آپ پڑھ چکے ہیں: ”مَسْحِ ابْنِ مَرْيَمَ كَآنَتْ كَمِّيَّةً كَمِّيَّةً أَيْكَ اَوْلَ درجَةٍ كَمِّيَّةً“ کی پیش گوئی ہے جس کو سب نے با تفاق قبول کر لیا ہے، پہلے عربی میں اس کے تحت میں نے جو نوٹ لکھا ہے اسے ایک بار پھر بطور خاص ملاحظہ فرمالیا جائے۔

آن بخنا ب کو غلط نہیں ہوئی کہ آپ نے ان لوگوں کی گردی پڑی آراء کو ”مسلمانوں کا اختلاف“ سمجھا ایسا جن کے بارے میں مرزا صاحب لکھتے ہیں۔

”حال کہ نیچری جن کے دلوں میں کچھ بھی عظمت قال اللہ اور قال رسول کی باقی نہیں رہی،“ (۱)

(۱) ازالۃ اوہام - حصہ دوم - ص ۵۵۵ - من رجبہ روحاںی خزانہ - ۳۹۹/۳ - ط: الشرکۃ الاسلامیۃ ربوبہ۔

آپ نے ان نیچریوں کی آراء کو مسلمانوں کے اختلاف سے تعبیر کرتے ہوئے یہ نہیں سوچا کہ بقول مرزا صاحب ”وہ اس قدر متواترات سے انکار کر کے اپنے ایمان کو خطرہ میں ڈالتے ہیں۔“<sup>(۱)</sup> میرے محترم! دینی عقائد میں ملاحدہ اور زنا دقة کی آراء کا اعتبار نہیں، نہ ان کا اختلاف کسی عقیدے کی قطعیت پر خاک ڈال سکتا ہے میں عرض کر چکا ہوں کہ امت کے ثقہ و امین اکابر از اول تا آخر حیات عیسیٰ علیہ السلام کے عقیدے پر متفق رہے ہیں، یہ وہی حضرات ہیں جن کے بارے میں آنحضرت خود لکھتے ہیں:

”تاریخ اسلام گواہ ہے کہ آپ ﷺ کے بعد ایسے عظیم المرتب انسان پیدا ہوئے جنہیں اولیاء اور مجدد کہا جاتا ہے، اور جنکے ذریعہ اپنے اپنے زمانوں میں مسلمانوں میں پیدا ہونے والی خرابیاں دور ہوئیں“۔

کیا ان عظیم المرتب انسانوں میں کبھی اس مسئلہ پر اختلاف ہوا؟ کیا کسی صدی کے مجدد نے اعلان کیا کہ حیات مسح کا عقیدہ غلط ہے، ”عسل مصفری“، میں مجددین کی فہرست دیکھ لیجئے اور پھر مجھے بتائے کہ فلاں فلاں اکابر نے اس عقیدہ کے غلط ہونے کا اعلان کیا تھا اور میں بفضل خدا پہلی صدی سے لے کر تیرھویں صدی تک کے اکابر کا عقیدہ پیش کرنے کو حاضر ہوں کیا اس کے بعد بھی آپ اپنی غلط فہمی پر اصرار کرنے میں حق بجانب ہوں گے؟۔

ع ”بندہ پرور! منصفی کرنا خدا کو دیکھ کر“

### نوال شبہ:

”حضرت ابن عباسؓ نے فرمایا ہے: ”انما أخذ الله ميشاق النبىين على أممهم“، یعنی اللہ تعالیٰ نے نبیوں کا میثاق ان کی امتوں پر لیا اس لئے حضرت عیسیٰ کی کتاب انجلیل اور آپ کی امت کے ذریعہ یہ میثاق پورا ہو چکا ہے اب دوبارہ آکر حضرت عیسیٰ کو شہادت دینے کی کیا ضرورت؟“

پروفیسر صاحب! آپ کے منه میں گھنی اور شکر۔ آج آپ نے ترجمان القرآن، حبر الامت

حضرت ابن عباسؓ کا نام لیا، جزاک اللہ! مرحبا! اچھا یہ فرمائیے کہ اگر یہی حضرت ابن عباسؓ فرمادیں کہ حضرت عیسیٰؐ کو آسمان پر اٹھایا گیا، اور یہ کہ وہ قرآنی ونبوی پیش گوئی کے مطابق قرب قیامت میں دوبارہ تشریف لا میں گے تو کیا میری آپ کی بحث کا فیصلہ ہو جائے گا؟ اور کیا آپ ان کے فیصلے پر سرتسلیم ختم کر دیں گے؟ اگر جواب اثبات میں ہو تو ماشاء اللہ، اور اگر نہیں تو انصاف فرمائیے کیا حضرت عباسؓ کا ارشاد صرف میرے ہی سامنے پیش کرنے کی چیز ہے؟ یہ تو شاید آنحضرت کو بھی مسلم ہی ہو گا کہ سیدنا ابن عباسؓ مجھ سے اور آپ سے زیادہ قرآن جانتے تھے، اس کے مفہوم و مدعای سے باخبر تھے، اور اس کی تصریحات و ارشادات کو سمجھتے تھے، یا نہیں؟

اب سنبھلے یاثاق کی بات! قرآن کریم نے اس عہد و پیمان کا ذکر کیا ہے جو (غالبًا عالم ارواح میں) انبیاء کرام علیہم السلام سے حضرت خاتم النبیین ﷺ کے بارے میں لیا گیا، سب نے ایمان و نصرت کا عہد و پیمان باندھا اب رہی یہ بات کہ یہ عہد پورا کس کس وقت ہوا اور کس کس شکل میں ہوا؟ اس کو قرآن کریم نے ذکر نہیں فرمایا، میرے آقا حضرت ابن عباسؓ نے اس کی ایک شکل تجویز فرمادی کہ ہر نبی سے یہ عہد لیا گیا کہ وہ اپنے وقت میں اپنی امت کو اس عہد و پیمان کی وصیت کرے کہ جب حضرت خاتم النبیین ﷺ تشریف لا میں تو فوراً آپ ﷺ پر ایمان لاو اور آپ کی نصرت و حمایت کے لئے کمر بستہ ہو جاؤ، گویا انبیاء کرام کا اپنی اپنی امتوں کو وصیت کرنا اور امتوں کا نیابت اس عہد کو پورا کرنا یہ ایفائے عہد کی ایک شکل ہوئی۔ اور اس سے یہ بھی معلوم ہو گیا کہ سیدنا ابن عباسؓ کے ارشاد میں آپ نے مذکور نہیں فرمایا اور وہ بھی اس عہد کے نیابت پورا ہونے ہی کے قائل ہیں، اس کے برعکس آنحضرت نے جو تقریر فرمائی ہے اس سے یا تو قرآن کریم کی تکذیب لازم آتی ہے، یا انبیاء کرام پر نعوذ باللہ عہد شکنی کا الزام عائد ہوتا ہے کیونکہ قرآن کریم یہ کہتا ہے کہ انبیاء کرام سے یہ عہد لیا گیا کہ ”تم ایمان لاوے گے اور نصرت کرو گے، اب ظاہر ہے کہ انبیاء کرام بذات خود تو نصرت کرنہیں سکے۔ ادھر نیابت کے اصول کو آنحضرت تسلیم نہیں کرتے، کیونکہ بقول آپ کے:

”ایمان اسی نبی نے لانا ہے اور مدد اسی نبی نے کرنی ہے اس میں کیا تک ہے

کہ وہ دوسرے کو کہے کہ بھی میں تو نہ ایمان لاتا ہوں اور نہ مدد کرتا ہوں تم میری طرف

سے ایمان بھی لے آؤ اور مدد بھی کرو کیا یہ خدا کے حکم کی عدوی اور عہد شکنی نہیں؟“

ظاہر ہے کہ آپ کے اصول کے مطابق جب اس معاملہ میں ایک نبی دوسرے نبی کی نیابت نہیں کر سکتا، کیونکہ بقول آپ کے یہ عہد شکنی ہے۔ تو کوئی امتی اس معاملہ میں کسی نبی کی نیابت کیسے کر سکتا ہے اور اس کی نیابت آنحضرت کی بارگاہ میں کیسے قبول ہو سکتی ہے؟ گویا آپ کے نظریہ کے مطابق یا تو قرآن نے اس میثاق کی خبر نہ عوذه باللہ غلط دی ہے، یا انبیاء کرام عہد شکنی کے مرتكب ہوئے۔

بہر حال سیدنا ابن عباسؓ نے ایفائے عہد کی جو شکل بیان فرمائی ہے اسی میں حصر نہیں، اس کے علاوہ اور بھی شکلیں ہو سکتی ہیں مثلاً شبِ معراج میں تمام انبیاء کرام مقتدی ہوئے امام الرسل صلی اللہ علیہ وسلم کو منصب امامت تفویض کیا گیا۔ سب نے آپ ﷺ کی اقتداء میں نماز ادا کی کیوں نہ اس واقعہ کو بھی اسی لتومن بہ ولتنصر نہ، کی ایک شکل سمجھا جائے؟ اور جب آنحضرت ﷺ نے امت کو آگاہ فرمادیا ہے کہ

الأنبياء أخوة علات ، امهاتهم شتى و دينهم واحد وانا اولي

الناس بعيسيٰ ابن مریم ، فانه ليس بيسيٰ وبينه نبی وانه نازل فيكم

فاعرفوه ... الخ، (۱)

انبیاء علاتی بھائی ہیں، ان کی شریعتیں الگ الگ اور سب کا دین ایک ہے اور مجھے سب انسانوں سے زیادہ قرب و تعلق عیسیٰ بن مریم سے ہے کیونکہ (ایک تو) میرے اور ان کے درمیان کوئی نبی نہیں ہوا (دوسرے) وہ تم میں نازل ہونگے پس ان کی خوب پہچان کرو (آگے علمتیں بیان فرمائیں جن سے ان کی پہچان ہو سکے گی) پس جب آنحضرت ﷺ خود بیان فرمار ہے ہیں کہ عیسیٰ علیہ السلام کی تشریف آوری دین اسلام کی نصرت و حمایت کے لئے ہونے والی ہے تو اگر میں نے یہ عرض کر دیا کہ یہ بھی اسی عہد و پیمان کے ایفاء کی ایک شکل ہے تو اس میں کیا بے جائیت ہے؟ اور سیدنا ابن عباسؓ کے ارشاد سے اس کا کیا تعارض ہے؟ رہا آنحضرت کا یہ ارشاد کہ وہ ایک بار یہ میثاق پورا کر چکے ہیں اب دوبارہ کیا ضرورت؟، یہ میری عقل و فہم سے بالاتر ہے، جب وہ آنحضرت ﷺ کی امت میں شامل ہیں تو انہیں آپ ﷺ کی حمایت و نصرت کے فرض پر

(۱) النبوة فی الاسلام - ص ۹۲ . لم نطبع على طبع جدید .

جب بھی مامور کیا جائیگا وہ اسے بسر و چشم بجالا میں گے۔ مامور کرنے والا خدا ہے، فرض بجائی عیسیٰ علیہ السلام کر رہے ہیں۔ میں، آپ یا کوئی اور کون ہوتا ہے جو ان پر یہ حکم امناعی جاری کر دے کہ نہیں جناب آپ ایک بار یہ کام کر چکے ہیں۔ اب ضرورت نہیں، تشریف لے جائے؟

**دسوال شبہ:**

”ایک بار تو حضرت عیسیٰ علیہ السلام پر انجلی اتر چکی ہے جس میں آنحضرت صلی اللہ علیہ وسلم کے متعلق شہادت موجود ہے۔ اب ان پر کوئی دوسری کتاب اترنی چاہئے، افسوس ہے اس ”اترنی چاہئے“ کی منطق میں نہیں سمجھ سکا کیوں اترنی چاہئے؟ اس کی ضرورت اور وجہ، شاید لفظ ”ثم“ پر نظر نہیں گئی۔ اس پر ذرا اچھی طرح غور فرمائے کہ اس کا کیا معنی ہے۔

**گیارہوال شبہ:**

”یثرب کے نبی معصوم کو جنہیں ساری نسل انسانی کی ہدایت کے لئے بھیجا گیا، آپ مدینہ میں مدفن سمجھتے ہیں مگر حضرت عیسیٰ کو جنہیں انجلی اور قرآن دونوں بنی اسرائیل کی طرف بھیجا جانے والا رسول کہتے ہیں انہیں عرش پر زندہ سلامت سمجھے بیٹھے ہیں۔“

یہ شبہ آپ سے پہلے کئی بار پیش کیا جا چکا ہے مجھے توقع نہ تھی کہ آنحضرت زیب رقم فرمائیں گے تاہم مجھے مسرت ہے کہ آپ جتنے شبے بھی پیش کریں میں اپنی ناچیز استطاعت کے مطابق انہیں زائل کرنے کی کوشش کروں۔ و ما توفیق الا باللہ۔

سب سے پہلے تو میں آنحضرت کی یہ غلط فہمی زائل کرنا چاہتا ہوں کہ ہم حضرت عیسیٰ علیہ السلام کو عرش پر بیٹھے سمجھتے ہیں۔ غالباً آنحضرت نے آسمان اور عرش کو مترا دف سمجھ لیا ہے مگر واقعہ یہ ہے آسمان اور چیز ہے اور عرش اس سے الگ چیز ہے، مسلمان حضرت عیسیٰ علیہ السلام کو عرش پر نہیں، بلکہ آسمان پر زندہ سمجھتے اور ان دونوں کے درمیان زمین و آسمان کا فرق ہے۔

دوسری گزارش یہ ہے کہ آپ کا یہ شبہ دراصل تین شبہات کا مجموعہ ہے۔

(۱) آنحضرت ﷺ کا فوت شدہ ہونا اور حضرت عیسیٰ کا زندہ ہونا۔

(۲) آنحضرت ﷺ کا زمین پر ہونا یا زمین میں مدفن ہونا اور حضرت عیسیٰ کا آسمان پر ہونا۔

(۳) آنحضرت ﷺ کی عمر مبارک کا مختصر اور حضرت عیسیٰ علیہ السلام کی عمر کا طویل ہونا۔  
یہ تمام چیزیں آنجناب کے خیال میں آنحضرت ﷺ کی توہین و تنقیص کی موجب اور حضرت عیسیٰ علیہ السلام کی فضیلت و برتری کو تلزم ہیں۔ مگر مجھے افسوس ہے کہ یہ سراسر غلط فہمی ہے۔ غالباً آنجناب کی غلط فہمی کا نشاء یہ ہے کہ آپ نے (معاف کجھے عیسائیوں اور نیچریوں کے پروپیگنڈے سے متاثر ہو کر) اپنے خیال میں یہ طے کر لیا ہے کہ جو زندہ ہو وہ فوت شدہ سے افضل ہوتا ہے، جو آسمان پر ہو وہ زمین والوں سے برتر ہوتا ہے، اور جس کی عمر لمبی ہو وہ چھوٹی عمر والے سے بہتر ہوتا ہے۔

میں پرچستا ہوں کیا یہ اصول، جس پر آپ کے شبہ کی ساری عمارت کھڑی ہے صحیح ہے؟ اور آپ کو مسلم ہے؟ آپ ذرا بھی تامل سے کام لیں گے تو آپ پر اس اصول کی غلطی فوراً واضح ہو جائے گی محترماً! کسی شخص کا مدفن اور دوسرے کا زندہ ہونا نہ اول الذکر کی تنقیص کا موجب ہے، نہ ثانی الذکر کی فضیلت کا، دیکھئے آنحضرت ﷺ کی رحلت کے وقت جو لوگ زندہ تھے یا بُر زندہ ہیں۔ کیا آپ انکو آنحضرت ﷺ سے افضل سمجھ لیں گے نعوذ بالله یا کیا ان لوگوں کا زندہ ہونا آنحضرت ﷺ کی تنقیص کا موجب ہے؟

دور کیوں جائیے مرزا صاحب زیریز میں مدفن ہیں اور آنجناب ماشاء اللہ زندہ سلامت (عرش پر نہ سہی) کری پر ممکن ہیں کیا کسی احمق کو اس سے یہ نتیجہ اخذ کرنا چاہیئے کہ آپ، مرزا صاحب سے افضل ہیں؟ یا یہ کہ آپ کے زندہ ہونے میں مرزا صاحب کی توہین و تنقیص ہے؟ غور فرمائیے یہ دلیل ہے یا محض سفطہ؟

اسی طرح کسی شخص کا محض آسمان پر ہونا اور دوسرے کا زمین پر ہونا نہ تو اول الذکر کی افضیلت کی دلیل ہے اور نہ موخر الذکر کی تنقیص کا موجب ہے۔ کون نہیں جانتا کہ انبیاء کرام علیہم السلام آسمان کے فرشتوں سے بلکہ حالمین عرش سے بھی افضل ہیں۔ جب جبریلؐ کے آسمان پر زندہ ہونے سے آنحضرت صلی اللہ علیہ وسلم کی تنقیص نہیں ہوتی۔ نہ جبریلؐ علیہ السلام کا آپ ﷺ سے افضل ہونا لازم آتا ہے تو حضرت عیسیٰ علیہ السلام کا وجود کیوں باری خاطر ہے؟ جبکہ وہ جبریلؐ علیہ السلام سے تو افضل ہی ہیں اور سنئے! جناب مرزا صاحب لکھتے ہیں ”جنات آسمان تک پہنچ جاتے ہیں جیسا کہ فاتبعہ شہاب ثاقب سے ظاہر ہوتا ہے۔“ (۱)

(۱) چشمہ معرف از غلام احمد قادریانی۔ ص ۷۷۔

اگر خبیث جنات کے آسمان تک پہنچ جانے سے کوئی پہاڑ نہیں ٹوٹتا (البتہ ستارے ضرور ٹوٹتے ہیں) کسی نبی کی تو ہیں نہیں ہوتی، نہ کسی کو جنات کی برتری و فضیلت کا شہبہ گزرتا ہے تو ایک حضرت عیسیٰ علیہ السلام کا نام سنکر کیوں طوفان برپا ہو جاتا ہے؟ اور پھر نیک روحوں کے اعلیٰ علیین پر جانے کا عقیدہ کس کو معلوم نہیں؟ کیا مغض ان کے آسمان پر ہونے سے یہ فرض کر لیا جائے کہ ہر نیک روح زمین کے تمام باشندوں سے افضل ہوتی ہے؟ اور پھر میں کہتا ہوں کہ جب روحیں آسمان پر جاتی ہیں اور وہی ان کا مستقر بھی ہے تو حضرت عیسیٰ علیہ السلام کا تولقب ہی "روح اللہ" ہے وہ اگر آسمان پر جائیں اور وہاں رہیں تو اس سے کیوں بد کا جائے؟

ضمیر بھی عرض کر دوں کہ جن عیسائیوں نے یہ "دانشمندانہ گپ" اڑائی ہے کہ عیسیٰ علیہ السلام چونکہ آسمان پر ہیں اس لئے وہ خدا یا خدا کے بیٹے ہیں ان سے کہیے کہ اگر آسمان پر جانے سے ہی خدائی مل جاتی ہے تو ایسے سے خدا نہیں اور بھی مل جائیں گے، اس لئے وہ ان سارے صفوتوں کے ملے خداوں کی پرستش کے لئے تیار ہیں۔ آسمان کے سارے فرشتے ان کی خدائی کے لئے موجود ہیں، علیین کی تمام روحیں ان کی خدابنے کو حاضر ہیں اور آسمان تک پہنچنے والے سب شیاطین ان سادہ لوحوں سے اپنی خدائی کا سکھ منوانے کے لئے موجود ہیں۔ محترماً یہ اصول سراسر عیسائی گپ ہے کہ جو آسمان پر چلا جائے وہ خدا بن جاتا ہے یا وہ زمین والوں سے افضیلت کا استحقاق رکھتا ہے، میں نہیں سمجھتا کہ آپ ایسے عاقل فہیم بھی عیسائیوں کے غلط مگر مکروہ پروپیگنڈہ کو اپنے دلائل کے دامن میں ٹانک سکتے ہیں، سر سید مسکین پراحس کمتری طاری تھا وہ اور اس کے حواری عیسائی پروپیگنڈے کے سیالب میں بہہ کر اسلامی عقائد پر مشق جراحی کرتے رہے انہوں نے یہ دیکھنے کی زحمت نہیں کی کہ یہ پروپیگنڈہ عقل و استدلال سے کس قدر عاری ہے۔ مگر اب تو ہم غلام نہیں، اب تو یہ طرز فکر چھوڑ دینا چاہیے، ہاں کسی کی عمر کا مختصر اور دوسرا کی عمر کا طویل ہونا بھی معیار فضیلت نہیں، حضرت آدم علیہ السلام کی عمر ہزار برس ہوئی اور نوح علیہ السلام کی اس سے بھی زیادہ کیا اس سے یہ استدلال کرنا صحیح ہو گا کہ یہ دونوں حضرات، ہمارے آنحضرت صلی اللہ علیہ وسلم سے افضل تھے؟ یا ان کا طویل عمر پانا آپ ﷺ کی تنقیص کا موجب ہے؟ الغرض نہ کسی کا زندہ ہونا معیار فضیلت ہے، نہ آسمان پر ہونا، نہ طویل عمر ہونا، اس لئے آنحضرت کا یہ شبہ مغض جذباتی ہے، اور اس کا نشان، صرف غلط فہمی اور عیسائی پروپیگنڈہ سے مرعوبیت۔

## بارہواں شبہ:

آنجناب کی مندرجہ بالا عبارت میں ضمناً ایک اور شبہ بھی پیش کیا گیا ہے اسے بھی صاف ہو جانا چاہیے۔ آپ فرماتے ہیں کہ ”حضرت عیسیٰ کو نجیل اور قرآن دونوں بنی اسرائیل کی طرف بھیجا جانے والا رسول کہتے ہیں، اس سے آپ یہ تاثر دینا چاہتے ہیں کہ بنی اسرائیل کی طرف بھیجا جانے والا رسول امت محمدیہ (علیٰ صاحبہا الصلوٰۃ والسلام) کی طرف کیوں کر سکتا ہے؟ جواباً گزارش ہے وہ امت محمدیہ کی طرف رسول بن کرنہیں آئیں گے، بلکہ اس امت میں اس کے ایک فرد کی حیثیت سے تشریف لائیں گے، وہ بنی اسرائیل کے رسول تھے ان کی دوبارہ تشریف آوری اس دور میں ہو گی جس دور کے تمام لوگوں کے لئے رسول حضرت خاتم النبیین ہیں، اس امت کے لئے بھی، خود حضرت عیسیٰ علیہ السلام کے لئے بھی۔ ان کی امت کے لئے بھی، اور دیگر انبیاء کرام اور ان کی امتوں کے لئے بھی۔ بعد نہیں کہ ان کا اسی دنیا میں امت محمدیہ (علیٰ صاحبہا الصلوٰۃ والسلام) میں آ شامل ہونا ان کی اس دعا کا شر ہو جو آنجناہ نے ”برنباں“ سے نقل کی ہے:

”اے محمد ﷺ! اللہ تعالیٰ تیرے ساتھ ہو، اور مجھ کو اس قابل بنائے کہ میں تیری جوتی کا تسمہ کھولوں۔ کیونکہ اگر میں یہ شرف حاصل کروں تو بڑا نبی اور اللہ کا مقدس بن جاؤں گا۔“

ان کی اس دعاء میں دو باتیں بالکل نمایاں ہیں۔ ایک یہ کہ ”جوتی کا تسمہ کھولنا“، کنایہ ہے خوردانہ خدمت اور نصرت و حمایت سے۔ گویا دعا یہ ہے کہ حق تعالیٰ ان کو آنحضرت صلی اللہ علیہ وسلم کا حامی و خادم بنائے اور آپ ﷺ کی امت میں شامل کر کے ان سے دین قیم کی خدمت لے۔

دوسرے یہ کہ آپ ﷺ کی امت میں داخل ہونا ان کے حق میں ذلت کا موجب نہیں بلکہ ان کی بڑائی و تقدس و شرف کا باعث ہے۔ شاید ان کی اسی دعا کو قبول کر کے اللہ تعالیٰ نے ان سے وہ وعدہ کیا ہو جسے میں حدیث معراج کے حوالے سے اوپر نقل کر چکا ہوں (دیکھئے پانچواں شبہ) الغرض ان کے اس امت میں تشریف لانے سے ان کی سابقہ حیثیت ختم نہیں ہو گی۔ البتہ بنی اسرائیل کے رسول ہونے کے ساتھ

ساتھ وہ امت محمدیہ (علیٰ صاحبها الصلوٰۃ والسلام) کے ایک فرد بھی ہوں گے (اور یہ میں پہلے لکھ چکا ہوں کہ تمام انبیاء آپ کی امت ہیں) اور امت محمدیہ (علیٰ صاحبها الصلوٰۃ والسلام) میں ان کی تشریف آوری کا سب سے اہم مقصد بھی اپنی ہی قوم یعنی بنی اسرائیل کی اصلاح ہوگی۔ شاید اسی نقطہ کے پیش نظر آخر حضرت صلی اللہ علیہ وسلم نے یہود سے فرمایا تھا:

انَ عِيسَىٰ لَمْ يَمْتَ وَانَهُ رَاجِعٌ إِلَيْكُمْ قَبْلَ يَوْمِ الْقِيَامَةِ<sup>(۱)</sup>

”بَشَّرَ عِيسَىٰ عَلَيْهِ السَّلَامُ مَرَءَ نَهِيْسٍ أَوْ قِيَامَتٍ سَمِيْعٍ وَهُنَّ مَهْارِي طَرْفٍ وَأَپْسَ لَوْثَ كَرَآئِيْمَ گَے“

آپ دیکھ رہے ہیں کہ اس امت کو آپ ﷺ نے ”نازل فیکم“ کی خوشخبری دی، یعنی تم میں نازل ہوں گے اور بنی اسرائیل کو ”راجِعٌ إِلَيْكُمْ“ فرمایا یعنی ”تمہاری طرف لوٹ کر آئیں گے“، اس طرز تعبیر میں یہی نکتہ معلوم ہوتا ہے۔ واللہ اعلم۔

ہاں! یاد آیا انجیل بر بن اس، جس سے آپ نے حضرت عیسیٰ علیہ السلام کی دعا کا اقتباس نقل کیا ہے اس میں ٹھیک اسلامی عقیدے کے مطابق حضرت عیسیٰ علیہ السلام کا یہودیوں کے ہاتھ میں گرفتار ہونے سے بچایا جانا، زندہ سلامت آسمان پر اٹھایا جانا اور پھر آخری زمانے میں نزول فرمانا درج ہے، کیا آپ بتا سکیں گے کہ یہ انجیل کس زمانے میں لکھی گئی؟ کس نے لکھی؟ اور اس کے مندرجات کی حیثیت کیا ہے؟

### تیرھواں شبہ:

جناب برکت خان کا ایک ثروتیہ فقرہ نقل کر کے آنحضرت نے لکھا ہے:

”آپ کا بھی یہی عقیدہ ہے کہ وہ بحمد عصری آسمان پر اٹھائے گئے اور واپس آئیں گے اور امت محمدیہ کی اصلاح کریں گے، تو کیا جواب ہے آپ کے پاس عیسائیوں کے ان الفاظ کا کہ ابن اللہ ہے، کلمۃ اللہ ہے، خدائے کامل اور انسان کامل ہے“

(۱) الدر المنشور فی التفسیر المأثور للإمام عبد الرحمن جلال الدين السيوطي - تحت قوله تعالى: إذ قال اللہ یعیسیٰ انی متوفیک ..... الایة - ال عمران : ۵۵ - ۲۲۵ - ط: دار الفکر بیروت.

میں آپ کو یاد دلاؤں گا کہ عیسائیوں کے یہ "الفاظ"، آج نئے آپ کے سامنے نہیں آئے، بلکہ انہوں نے یہی عجیب و غریب الفاظ بارگاہ رسالت میں بھی پیش کئے تھے۔ مگر آنحضرت ﷺ نے ان کی دلیل کا سامنا کرنے کیلئے نہ تو مسح علیہ السلام کے رفع جسمانی کا انکار فرمایا، نہ انکو یہ کہا کہ عیسیٰ مر چکا ہے، نہ ان کے کلمتہ اللہ اور روح اللہ ہونے سے انکار فرمایا، بلکہ ان کی غلطی کی اصلاح کیلئے صرف تین فقرے ایسے فرمائے کہ ان کا جواب نہ ان سے اسوقت بن سکا، نہ آج تک۔ ایک فقرہ یہ تھا:

الستم تعلمون ان عیسیٰ یا تی علیه الفنا و ان ربنا حی لا یموت<sup>(۱)</sup>  
کیا تم نہیں جانتے کہ عیسیٰ پر فنا طاری ہو گی اور ہمارا رب "حی لا یموت" ہے کبھی  
نہیں مرے گا۔

آپ دیکھ رہے ہیں کہ آنحضرت ﷺ نے یہیں فرمایا کہ عیسیٰ مر چکا ہے، بلکہ انہیں اس حقیقت پر متنبہ فرمایا کہ جس طرح ساری مخلوق فانی ہے اسی طرح عیسیٰ علیہ السلام پر بھی آئندہ کسی زمانے میں قانون فنا طاری ہونے والا ہے، وہ قانون فنا سے مستثنی نہیں، ان کی حیات مستعار، خواہ وہ کتنی ہی طویل ہو، انہیں خدا بنانے کے لئے کافی نہیں ہے۔ وہ فانی ہیں، اور فانی خدا نہیں ہو سکتا۔

محترماً! آپ نے برکت خاں کے ایک فقرہ کے سامنے سپر ڈال دی اور اسے لا جواب سمجھ لیا جب تک کہ حضرت عیسیٰ علیہ السلام کے رفع جسمانی کا انکار نہ کر دیا جائے۔ آپ نے برکت صاحب سے یہ تو پوچھ لیا ہو تا کہ انہوں نے اپنے ژٹلیڈہ فقرے کا مطلب خود بھی سمجھا ہے؟ یا تین ایک اور ایک تین کی طرح یہ بھی ایک ایسی چیستان ہے جسے کوئی عیسائی نہ خود سمجھ سکتا ہے نہ کسی اور کو سمجھا سکتا ہے، ان صاحب سے پوچھئے کہ:

(۱) کیا خدا بھی قتل کیا جاتا اور رسولی دیا جاتا ہے؟

(۲) انسان خدا، خدا انسان؟ یہ کیا معنی ہے؟

(۳) خدا کا قاتل طاقتو رہا یا مقتول خدا؟

(۴) کیا خدا خود ہی باپ اور خود ہی بیٹا ہے؟

(۱) الد المنشور فی التفسیر المأثور - لم نجد بهذا اللفظ في طبع جديد.

(۵) عیسیٰ علیہ السلام مقتول و مصلوب ہونے کے سبب ابن اللہ ہیں؟ یا بر عکس اس کے ابن اللہ ہونے کے سبب مقتول و مصلوب ہوئے؟ عیسائی عقیدہ اس بارے میں کیا ہے اور برکت صاحب کیا فرم رہے ہیں؟

تعجب ہے جو مسکین یہ نہیں جانتا کہ اس کا عقیدہ کیا ہے اور جو کچھ وہ لکھ رہا ہے اس کا مفہوم و مدعایا؟ جسے یہ خبر نہیں کہ سبب کے کہتے ہیں اور مسبب کیا ہوتا ہے؟ آپ اس کی بے سرو پا ٹگ بندی کو لا جواب بتا کر مجھے اسلامی عقیدے میں ترمیم و اصلاح کا مشورہ دے رہے ہیں اور اپنی خلفگی کا سارا زور اسلامی عقیدے پر اشارہ ہے ہیں، کیا عقیدہ رفع کے انکار سے عیسائی مسلمان ہو جائیں گے؟

میرے محترم! غیروں کے واہی تباہی شبہات کا سامنا کرنے کے لئے اسلامی عقائد میں کتر بیونت شروع کر دینا کوئی صحت مندانہ طرز فکر نہیں، بلکہ یہ گریز پائی، شکست خور دگی اور سپراندازی کی علامت یہ اسلام سے نادان دوستی ہے میں بحمد اللہ مسیح علیہ السلام کے رفع جسمانی کا قائل ہوں، کیونکہ میرا خدا قائل ہے، میرا رسول قائل ہے، پیشوں سلف صالحین قائل ہیں لیکن کسی عیسائی کو میرے سامنے لائیئے میں دیکھوں گا کہ وہ کس دلیل اور کس منطق سے آسمان پر جانے سے الوہیت یا ابہیت کشید کر کے دکھاتا ہے یا آنحضرت ﷺ سے عیسیٰ علیہ السلام کی افضیلت کیے ثابت کر دکھاتا ہے؟ مگر میں آنجناب کی خلفگی کا کیا علاج کروں؟ آپ جوش میں یہ تک کہہ گئے: ”کہاں ہے آپ کی نگاہ میں آنحضرت خاتم النبیین کی رفت و عظمت؟ جب آپ کا اور عیسائیوں کا ایک ہی عقیدہ ہے تو کیا آپ خدا کے ساتھ شرک کے مرتكب نہیں ہو رہے؟“

محترم! آپ کا یہ فقرہ نرا جذباتی ہے، غصہ میں آدمی حق و باطل اور صحیح و غلط کی تمیز نہیں کر پاتا، حدود کی رعایت نہیں رہتی، بس غصہ تھوک دیجئے، اطمینان و سکون سے بتائیے کیا عیسیٰ علیہ السلام کے بارے میں مسلمانوں اور عیسائیوں کا عقیدہ واقعہ ایک ہی ہے؟ کیا کسی باوقار اور سنجیدہ اتحارثی کے سامنے آپ اپنے اس دعوے کو ثابت کر سکتے ہیں؟

اچھا یہ بتائیے کہ عیسیٰ علیہ السلام کے رفع جسمانی سے واقعی ان کا خدا ہونا ثابت ہو جاتا ہے؟ رفع و حیات مسیح کا عقیدہ واقعی شرک ہے؟ اگر آنجناب کے یہ دعوے جھنجھلا ہٹ اور جذباتیت کا نتیجہ نہیں، بلکہ سنجیدگی سے آپ یہی سمجھتے ہیں تو آپ کے ثبہ کا ازالہ میرا فرض ہے اور میں انشاء اللہ اس فرض کو ضرور

بجالاوں گا۔ لیکن چند تدقیقات ضروری ہیں۔ آپ ان کی وضاحت کرویں:

(۱) شرک کے کہتے ہیں؟

(۲) جو شخص شرک کا مرتكب ہواں کا کیا نام رکھتے ہیں؟

(۳) شرک کی سزاوی ہی ہے جو قرآن کریم نے بتائی ہے ان اللہ لا یغفران یشرک بہ، یا کچھ اور؟

(۴) شرک کو شرک سمجھ کر کیا جائے تبھی آدمی گنہگار ہوتا ہے یا نادانستہ شرک بھی شرک ہی ہے، مثلاً عیسائی صاحبان تسلیت کو شرک نہیں سمجھتے بلکہ تو حید سمجھتے ہیں وہ مشرک ہیں یا نہیں؟

(۵) حیات مسح کا عقیدہ آپ کے خیال میں شرک خفی ہے یا جلی؟

(۶) یہ کس تاریخ سے شرک شمار ہونے لگا ہے؟

(۷) کیا مور من اللہ شرک کا مرتكب ہوتا ہے؟

(۸) کیا شرک کا مرتكب مجدد بھی ہوتا ہے؟

(۹) خدا تعالیٰ نے لوگوں کو شرک سے بچانے کے لئے اتمام جحت بھی کی ہے یا نہیں؟

(۱۰) اگر کی ہے تو کس تاریخ سے؟

آن جناب ان امور کی تنقیح فرمائیں گے تب عرض کروں گا کہ ہم محمد اللہ حیات مسح کو مان کر شرک کے مرتكب نہیں۔ بلکہ قضیہ بر عکس ہے۔

میں نے آن جناب کے خط سے کرید کر شہہات نکالے ہیں اور انہیں حل کرنے کی ناتوان کوشش کی ہے خدا تعالیٰ شاہد ہے کہ میرا مقصود واقعہ آپ کی صلاح و بہبود اور خیرخواہی ہے آن جناب ان معروضات پر غور و مدد بر فرمائیں، اگر کوئی شبہ پھر بھی باقی رہ جائے تو اس کی تشفی کے لئے حاضر ہوں۔ کوئی اور شبہ ہو تو وہ بھی پیش فرمائیے۔ اچھا اب اجازت۔ آپ کا خیر اندیش

محمد یوسف لدھیانوی

بینات - ذی قعده ۱۳۹۷ھ

## ذکری فرقہ

”یہ مضمون ”ماہنامہ بینات“ میں اشاعت کیلئے حضرت مفتی رشید احمد لدھیانوی رحمہ اللہ کی کتاب ”حسن الفتاویٰ“ سے لیا گیا ہے، جو الہ کیلئے حسن الفتاویٰ کا مطالعہ کریں“۔ از مرتب

سوال:- بلوچستان اور خاص طور سے ضلع مکران میں ایک مہدوی فرقہ بنام ”ذکری“ مشہور و معروف ہے۔ یہ دراصل مہدویوں کی ایک شاخ ہے جو عرصہ تین چار سو سال سے ہے۔ ان کے سلسلہ میں مندرجہ ذیل سوالات کے جوابات درکار ہیں:

۱: ان سے رشتہ نکاح کرنا جائز ہے یا نہیں؟ ہمارے بعض جہلاء ان سے رشتہ لیتے اور دیتے بھی ہیں۔

۲: اگر نکاح کر لیا ہو تو اب مسئلہ معلوم ہونے کے بعد کیا کرے؟

۳: بصورت افتراء (علیحدگی) اس نکاح سے جو بچے پیدا ہوئے وہ کس کے ہیں؟

۴: کیا یہ لوگ اہل کتاب شمار کئے جاسکتے ہیں؟ جبکہ یہ قرآن کو مانتے اور پڑھتے بھی ہیں اور منزل من اللہ (اللہ کی طرف سے اترا ہوا) صحیح ہیں۔

۵: ان کے ہاتھ کا ذبح کیسا ہے؟ جبکہ ذبح کے وقت کلمہ اور اللہ اکبر پڑھتے ہیں۔

## اجواب باسمہ تعالیٰ

سوالات کے جواب دینے سے قبل مناسب ہے کہ ذکری مذهب پر ایک سرسری نظر ڈال لی جائے۔ آپ کو یہ سن کر شاید تعجب ہو گا کہ ”ذکری مذهب“ ایک ایسا نام ہب ہے جس کا کوئی ضابطہ حیات نہیں ہے بلکہ وقتی طور پر اس کے پیشوں جن کو ”ملائی“ کہا جاتا ہے وہ جو کچھ حکم دے دیں وہی ان کا دین ہے ان کے مذهب پر اگر کوئی کتاب اصولی طور پر ان کے مذهب کے بانی یا اور کسی پیشوں نے لکھی بھی ہے تو اول تو وہ قلمی ہے اور ایک دونسخہ سے زائد نہیں۔ مزید یہ کہ بہائیوں کی کتاب اقدس کی طرح وہ فضاساز گار ہونے تک

برسر عام نہیں لائی جاتی بلکہ وہ ایک دو نئے اباً عن جدِ ان کے مذہبی پیشواؤں کے پاس منتقل ہوتے چلے آرہے ہیں۔

تاہم ان کے مذہبی عقائد جس حد تک ہمیں معلوم ہو سکے ان میں سے چند اصولی چیزیں ذکر کی جاتی ہیں۔ اس کے بعد مذکورہ سوالات کے جوابات تحریر کئے جائیں گے، انشاء اللہ تعالیٰ۔

### مہدوی فرقہ:

ذکریوں کے عقائد ذکر کرنے سے قبل یہ بتا دینا ضروری ہے کہ، "ذکری مذہب"، "حقیقت" میں فرقہ مہدویہ کی ایک شاخ ہے۔ مہدویہ فرقہ میراں سید محمد جوپوری کی طرف منسوب ہے، مختلف جگہوں میں اس کے مختلف نام ہیں کہیں یہ لوگ "مہدوی"، کہلاتے ہیں۔ کہیں "دائرہ والے"، کہیں "صدق"، کہیں "ذکری"، کہیں "داعی" اور کہیں "طائی" کا نام رکھتے ہیں۔ (مہدوی تحریک ص ۵)

### مہدی جوپوری:

میراں سید جوپوری، جمادی الاول بروز پیر ۷۸۷ھ مطابق ۱۳۲۳ء جوپور (دواہب) ہندوستان میں پیدا ہوئے (مہدوی تحریک ص ۳۵) والد کا نام سید عبداللہ ہے۔ بارہویں پشت میں موسیٰ کاظم تک سلسلہ نسب جا پہنچتا ہے۔ والدہ کا نام آمنہ خاتون اور عرف آغا ملک ہے (مہدوی تحریک ص ۳۵) سندھ کے عوام سید محمد جوپوری کو "میراں سائیں" اور مکران و قلات و ایران کے ذکری "نور پاک" کے لقب سے ان کا تذکرہ کرتے ہیں، جمادی الاولی ۷۸۸ھ میں جوپور کو چھوڑ کر مختلف علاقوں میں گشٹ کرتے رہے، یہاں تک کہ ۹۰۰ھ میں احمد نگر پہنچے اور ۹۰۱ھ میں حج کے لئے چلے گئے، نوماہ مکہ معظمہ میں قیام رہا اور کن اور "مقام ابراہیم" کے درمیان کھڑے ہو کر اعلان کر دیا کہ میری ذات وہی ہے جس کا اللہ نے وعدہ کیا تھا اور محمد رسول اللہ ﷺ نے اور انبیاء سابق نے جس کی آمد کی خبر دی تھی۔ اور یہ کہا کہ مہدی آخر زمانی میری ذات ہے (تحریک مہدویت ص ۲۲)۔

شیخ محمد اکرم نے "روڈ کوثر" میں اس واقعہ کو اس طرح لکھا ہے کہ:

۹۰۱ھ میں انہوں نے حج کیا اور مکہ معظمہ میں بھی مہدویت کا دعویٰ کیا۔ اس

کے بعد واپس ہندوستان آئے۔ سب سے پہلے احمد آباد (گجرات) میں داخل ہوئے چنانچہ ۹۰۵ھ میں وہ موجودہ پاکستان کے علاقہ ٹھٹھے میں آئے اور یہاں تقریباً چھ ماہ قیام کیا۔ ٹھٹھے میں ان کی جائے قیام آج تک زیارت گاہ بنی ہوئی ہے۔

ٹھٹھے سے چل کر بلوچستان کے غیر آباد اور دشوار گزار راستوں سے ہو کر آپ اپنی کثیر جماعت کو ساتھ لیکر قندھار پہنچے، قندھار سے فراه (جو اس زمانے میں ایران میں داخل تھا، اب افغانستان میں شامل ہے) آئے اور فراه میں ۱۹- ذی قعدہ ۹۱۰ھ میں بروز دوشنبہ انتقال کر گئے (مہدوی تاریخ مختصر اص ۶۷)

### مہدی ہونے کا دعویٰ اور سلاطین کو دعوت نامہ:

ذیل میں ہم ان کا ایک دعوت نامہ نقل کرتے ہیں جو انہوں نے مختلف امراء و سلاطین کو لکھا ہے۔ یہ خط شمس الدین مصطفیٰ نے اپنی کتاب مہدوی تحریک میں ”قول الحمود“ کے حوالہ سے نقل کیا ہے، یہ خط مقام بڑی (گجرات) سے ۹۰۵ھ میں مختلف امراء و سلاطین اور خوانین کے نام جاری کیا گیا۔

”اے لوگو! اس امر کو سمجھ لو کہ میں محمد بن عبد اللہ رسول اللہ ﷺ کا ہم نام ہوں، مجھے اللہ تعالیٰ نے ولایت محمدیہ کا خاتم اور اپنے نبی کی بزرگ امت پر خلیفہ بنایا ہے۔ میں وہی شخص ہوں جس کے آخری زمانے میں مبعوث ہونے کا وعدہ کیا گیا ہے اور میں وہی ہوں جس کی خبر رسول اللہ ﷺ نے دی ہے۔ میں وہی ہوں جس کا سابقہ پیغمبروں کے صحیفوں میں ذکر کیا گیا ہے۔ میں وہی ہوں جس کی اگلے اور پچھلے گروہوں نے توصیف کی ہے۔ میں وہی ہوں جس کو رحمانی خلافت دی گئی ہے میں اللہ کی طرف بصیرت پر مخلوق کو اللہ تعالیٰ کے حکم سے بلاتا ہوں۔ میں اس دعویٰ کے وقت نشے کی حالت میں نہیں ہوں۔ بلکہ باہوش ہوں۔ ہوش میں لاے جانے اور بیدار کئے جانے کا محتاج نہیں ہوں۔ اللہ کی طرف سے مجھے پاک رزق ملتا ہے اور مجھے سوائے اللہ کے اور کسی شے کی احتیاج نہیں میں ملک و حکومت کا طالب نہیں ہوں۔ اور نہ مجھے ریاست و سلطنت قائم کرنے کی خواہش ہے۔ میں امارت، ملک اور ریاست کو نجس خیال کرتا

ہوں۔ دنیا کی محبت سے چھڑانا میرا کام ہے۔

میری اس دعوت کا باعث یہی ہے کہ میں اللہ کی جانب سے اس دعوت پر مامور ہوں تاکید اور تهدید سے اپنی دعوت تم تک پہنچاتا ہوں۔ اللہ نے مجھے مفترض الطاعة بنایا ہے (یعنی میری اطاعت فرض ہے) میں تمام انس و جن کی طرف اپنی اس دعوت کو پہنچا رہا ہوں، اس مضمون سے کہ میں ولایت محمدیہ کا خاتم ہوں۔ میں اللہ کا خلیفہ ہوں، جس نے میری اطاعت کی اس نے اللہ کی اطاعت کی اور جس نے مجھ سے روگردانی کی گویا اس نے اللہ تبارک و تعالیٰ سے روگردانی کی، اے لوگو! مجھ پر ایمان لاوتا کہ تم کو چھٹکارا نصیب ہو۔

میری بات سنو! اور میری پیروی کرنے میں جلدی کروتا کہ تم فلاج پاسکو، جو کوئی میرا انکار کرے گا اور میرے احکام سے سرتالی کرے گا اس کو اللہ اپنی شدید پکڑ میں پکڑے گا۔

اے لوگو! اس دن کے عذاب سے بچو جس دن پہاڑ باریک ریت کی طرح پیس دیئے جائیں گے۔ تم اس دنیا سے اس حالت میں سفر مت کرو کہ ہلاکت میں گرفتار ہو صنِ ثواب آخرت اختیار کرو۔ اس ثواب آخرت کو کھوٹے داموں کے عوض نہ بیچو۔ تم سمجھدار ہو، اگر تم سمجھتے ہو کہ میں بناؤٹی ہوں اور میں اللہ تعالیٰ پر افترا کر رہا ہوں تو تمہارا فرض ہے کہ تحقیق کرو اور اس بات کے لئے جدوجہد کرو، اگر تم نے میری بات پر توجہ نہ دی تو تمہارا جھٹلانا ثابت ہو گا۔ تم حق بات کی تحقیق پر قادر ہو، اگر تم نے مجھے جھوٹ پر چھوڑ کھا تو لازماً تم ماخوذ ہو گے، میں اللہ تعالیٰ کی قسم کھاتا ہوں اور اللہ شہادت کے لئے کافی ہے کہ میں امت محمدیہ کا دافع ہلاکت ہوں اور گمراہی سے بچانے والا ہوں تم پر لازم ہے کہ دھوکے میں نہ رہو۔ بلکہ میرے اقوال، افعال اور احوال کو قرآن پاک سے ملاو اور غور کرو۔ اگر میرا ہر کام اور میرا ہر حال قرآن کے مطابق ہے تو میرا کہا مانو ورنہ مجھے قتل کرو۔ یہی تمہاری نجات کا ذریعہ ہے اللہ سے ڈر و اور قلب عاجز سے اس کی

جانب متوجہ ہو جاؤ ”کیونکہ وہ مہربان اور متوجہ ہونے والا ہے، وہ اپنے بندوں پر ظلم کرنے والا نہیں ہے، یہ بات نصیحت ہے اس کے لئے جس نے قلب حاضر اور گوش واسے اس کو نا۔ آہ (مہدوی تحریک ص ۲۹۳ تا ۳۹۷ بحوالہ قول محمود)

### زینۃِ مہدویت:

سید محمد جوپوری کے والد کا نام عبد اللہ نہ تھا اور نہ تھی والدہ کا نام آمنہ بلکہ جب سید محمد نے مہدوی ہونے کا دعویٰ کرنے کا ارادہ کیا تو یہ خیال گزرا کہ حدیث میں مہدوی کے والد کا نام عبد اللہ اور والدہ کا نام آمنہ آیا ہے اس لئے اپنے والدین کا نام تبدیل کر کے حدیث کی ان پیشگوئیوں سے مطابقت اختیار کر لی جائے، چنانچہ اپنے والدین کے نام تبدیل کر دیئے۔ جب وہ ان ناموں سے مشہور ہو گئے تو مہدوی ہونے کا دعویٰ کر دیا، اس کے ہم عصر مصنفین میں سے کوئی بھی والد کا نام عبد اللہ اور والدہ کا نام آمنہ نہیں لکھتا بعض محققین کی عبارات درج ذیل ہیں۔

**الجوپوری:** سید محمد الظفیر الحسینی بن سید خان المعروف بڈھ حسینی اور والدہ آقا ملک مہدوی ہونے کا مدعی، جوپور میں بروز یکشنبہ ۲۳ جمادی الاول ۱۴۳۳ھ / ۲۷ ستمبر ۱۹۱۵ء کو پیدا ہوا ہم عصر ماذد میں سے کوئی بھی اس کے والدین کا نام عبد اللہ اور آمنہ نہیں بتاتا جیسا کہ مہدوی مأخذ مثلاً سراج الابصار میں دعویٰ کیا گیا ہے۔ بظاہر اس کا مقصد یہ ہے کہ ان ناموں کو نبی اکرم ﷺ کے والدین کے ناموں جیسا بنادیا جائے تاکہ حدیث کی بعض پیشگوئیاں جوپوری پڑھیک آسکیں۔ علی شیر قانع کی ”تحفۃ الکرام“ اور خیر الدین الآبادی کے ”جوپور نامہ“ میں ان ناموں کا ذکر ہے یہ بعد کی تایفات ہیں اس لئے معترض نہیں۔

( دائرة معارف اسلامیہ اردو ص ۵۲۱، ن ۷، دانشگاہ پنجاب لاہور )

علامہ عبدالحی بن فخر الدین الحسینی اپنی مشہور کتاب ”نزہۃ الخواطر“ کے سلسلہ نمبر ۲۸۵ میں لکھتے ہیں:

الشيخ الكبير محمد بن يوسف الحسيني الجونپوري المتمهدي

المشهور بالهند ولد سنة سبع وأربعين وثمانمائة بمدينة جونپور (۱)

(۱) نزہۃ الخواطر - الطبقة العاشرة في أعيان القرن العاشر - حرف الميم - ۳۱۸/۳ - ط: دار ابن حزم بيروت

اسی کتاب میں آگے چل کر ان کی مزید نقاب کشائی کرتے ہیں:

قال ابو رجاء الشاھ جانپوری فی الهدیۃ المهدویۃ ان  
الجوپوری لم یمنع اصحابه عن ذلک (ای عن نسبته الی المهدی  
الموعود ۱۲ مولف) وبدل اسم ابیه بعد اللہ واسم امہ بامنة واساعها  
فی الناس وصنف کتابا فی اصول ذالک المذهب (۱)

ملاء عبد القادر بدایونی کی فارسی تاریخ ”منتخب التواریخ“ کے مترجم محمود احمد فاروفی نے حاشیہ میں لکھا ہے ”سید محمد جوپور کے رہنے والے تھے ان کے والد کا نام یوسف تھا۔ ایک مجزوب شخص دانیال کے مرید و خلیفہ ہوئے۔“ (ترجمہ منتخب التواریخ)

بہر حال سید محمد جوپوری کے والد کا نام یوسف ہو یا سید خان یا سید محمد یوسف خان لیکن اتنی بات پائی شہوت کو پہنچ چکی ہے کہ والد کا نام عبد اللہ مہدویت کے شوق کے بعد رکھا گیا ہے۔ ایسے والدہ کا اصل نام آقا ملک تھا جسے ہوس مہدویت نے آمنہ سے بدل دیا اور آقا ملک (آغا ملک) کا عرفی نام تجویز کر دیا۔ اس سے قارئین حضرات بخوبی اندازہ لگا سکتے ہیں کہ سید محمد جوپوری نے جس طرح والدین کے نام بعد میں نقلی تجویز کر دا لے۔ ایسے ہی دعویٰ مہدویت بھی نقل ہے جسے بالفاظ دیگر مصنوعی مہدوی سے تعبیر کیا جا سکتا ہے۔

### ذکری مذهب:

یہاں تک یہ بات ثابت ہو گئی کہ سید محمد جوپوری نے مہدوی آخر الزمان ہونے کا دعویٰ کیا ہے۔ اب ہم مذهب ذکری کے متعلق کچھ مختصر اعرض کریں گے۔

یہ لوگ اس کے قائل ہیں کہ سید محمد جوپوری مہدوی آخر الزمان ہیں۔ نیز اس کو رسول بھی مانتے ہیں چنانچہ ان کا کلمہ اسلام کے کلمہ سے بر عکس یہ ہے، لا الہ الا اللہ نور پاک محمد مہدوی مراد اللہ، (بلوچستان گزیٹر جلد ۷ آرہیوز بلرے ۱۹۰۱ء مکران ص ۱۱۹) نیز یہ کبھی اپنا کلمہ یوں بھی پڑھتے ہیں لا الہ الا اللہ نور پاک محمد مہدوی رسول اللہ (ملت بیضاء ص ۱۰)

یہ لوگ اپنے پیغمبر کو عام طور پر محمد مہدی الگی کہتے ہیں۔ ان کا خیال ہے کہ ان کا پیغمبر محمد مہدی الگ (پنجاب سے مکران آیا تھا۔ وہ ایک نور تھا جو ظاہر ہو کر ان کے بزرگوں کو دین کا راستہ بتا کر روپوش ہو گیا۔ ان کا خیال ہے کہ اس واقعہ کو چار پانچ سو سال گزر چکے ہیں۔ اور ان کے تفصیلی حالات (مہدی نامہ) میں لکھے ہیں مگر وہ یہ کتاب کسی کو نہیں دکھاتے یہ کتاب فارسی زبان میں ہے (ماخوذ از ملت بیضا ص ۷۱)

لیکن ان کا یہ خیال غلط ہے۔ یہ محمد الگی، سید محمد جو نپوری ہی کو کہتے ہیں اور ہم پچھے بتا چکے ہیں کہ سید محمد جو نپوری مکران کے علاقے میں گئے ہی نہیں بلکہ جب پنجاب (ہند) سے نکلے تو بلوچستان کے اس راستے سے گئے جو قندھار اور پھر فراہ چلے گئے اور فراہ ہی میں انتقال ہوا اس لئے مکران میں ان کے آنے کا سوال ہی پیدا نہیں ہوتا، ابو سعید بلیدی جو سید محمد جو نپوری کے ہاتھ پر بیعت ہوئے تھے ان کے ہاتھوں مکران میں یہ فتنہ آیا، یہ وہ زمانہ ہے جب کہ اس علاقے میں بلیدیوں کی حکومت تھی۔ یہ پندرہویں صدی عیسوی کا زمانہ تھا۔ اس زمانہ میں ایران پر صفوی خاندان کا شاہ اسماعیل صفوی جو عالمی شیعہ تھا فرمانروایتی اور ترکی میں سلطان سلیم اول کی حکمرانی تھی۔ پرتگیز، ولندیز اور انگریز اسی زمانے میں بحیرہ عرب سے ہندوستان میں تجارت اور سیاسی قسمت آزمائی کرنے میں مصروف تھے۔ ان کی وجہ سے ہندوستان کے عاز میں حج کو کافی دقت اٹھانی پڑی۔ یہ تفصیلات مہدوی تحریک سے متعلق تقریباً سب ہی کتب میں لکھی ہیں۔

### ذکر یوں کے عقائد

مہدوی اور ذکری فرقے کے تاریخی حالات پیش کرنے کا یہاں موقع نہیں ہے چند باتیں بطور پس منظروں اظہار حقیقت ذکر کر دی گئی ہیں۔ اب ذیل میں ان کے چند عقائد ذکر کئے جاتے ہیں۔

#### (۱) ذکر یوں کا کلمہ الگ ہے:

ذکر یوں کے کلمہ سے متعلق کچھ حوالے ہم پچھے ذکر کر چکے ہیں مزید حوالے ملاحظہ ہوں:

”اول آنکہ فرقۃ داعیان کلمہ طیبہ را بدیں طریق میگویند، لا الہ الا اللہ

محمد مہدی رسول اللہ“، (عمدة الوسائل ص ۱۶) ان کے جدید کلمے میں نور پاک کا حوالہ بھی ہے۔ (میں ذکری ہوں ص ۳۶ ج ۱) نیز ذکری اور داعی لوگ

”رسول اللہ“ کی جگہ بسا اوقات ”امر اللہ“ یا ”مراد اللہ“ بھی کہتے ہیں ان کا ایک کلمہ وہ ہے جسے وہ اپنی پنجگانہ تسبیحات میں پڑھتے ہیں،

لَا لَهُ إِلَّا اللَّهُ الْمَلِكُ الْحَقُّ الْمُبِينُ نُورُ مُحَمَّدٍ مُّهَدِّيٌّ رَسُولُ اللَّهِ

### صادق الوعد الامین

(ترجمہ) اللہ کے سوا کوئی معبود نہیں، بادشاہ ہے، برق ہے، ظاہر ہے، نور محمد مہدی اللہ کے

رسول ہیں جو وعدہ کا سچا اور امانت دار ہے (ذکر توحید ص ۹، ۱۲، ۱۳، ۲۶ اور مہدی تحریک ص ۲۷)

### (۲) نماز کے منکر کے ہیں:

یہ لوگ نماز کے منکر ہیں اور نماز کے بجائے پانچ وقت ذکر کرتے ہیں۔ (میں ذکری ہوں ص ۷)

دوم آنکہ داعیان درادائے نماز پنجگانہ برآہ انکار و اعراض آمده اندومی گویند

نماز یکے شام دن ماں میخواند در پنج وقت علی تعیین فرض فجر و ظہر و عصر و مغرب و عشاء

شبوتی ندار دخدا وند تعالیٰ حکم عدم قرب نماز دادہ است بمقتضائے آیت، یا ایها الذین

امنو لا تقربوا الصلوة (ترجمہ) اے مومنان نزدیک مشویں نماز را (عدۃ الوسائل

از مولانا محمد موسیٰ صاحب ص ۲۰ و مکران تاریخ کے آئینہ میں ص ۱۰) وغیرہ۔

### (۳) رمضان کے روزہ کے منکر ہیں:

سویم آنکہ مذهب والا داعیان درماہ صیام رمضان المبارک روزہ نہی دارند،

در تمام ماہ رحمٰن و شہر سجحان بشوق و ذوق در خوردن و چردی دن مشغول اند، از فرضیت صیام

منکر اند و میگویند کہ خدا وند تعالیٰ گفتہ است بخورید و و بنوشید خطاب بما داعیان کرده

است قال اللہ تعالیٰ کلوا واشربو، آہ گفت خدا وند بخورید و و بنوشید ہر آں عمل کہ

خدا وند بجا آوردہ در ماہ رمضان خوردن و نوش داریم (عدۃ الوسائل صفحہ ۲۸)

نیز ذکریوں کی اپنی کتاب ”میں ذکری ہوں“ میں لکھا ہے کہ وہ رمضان کے بجائے دوسرے

دنوں میں تین ماہ آٹھ دن روزوں کے قائل ہیں۔ وہ اس طرح کہ ہر دو شنبے، ایام بیض اور ذی الحجه کے آٹھ،

یہ کل تین ماہ آٹھ دن ہو گئے (میں ذکری ہوں ص ۷، ج ۱، ص ۳۷، ۳۸، ۳۹، ج ۱)

## (۴) حج بیت اللہ کے منکر ہیں:

یہ لوگ (ذکری اور داعی) حج بیت اللہ کے منکر ہیں اور خانہ کعبہ کو قبلہ تصور نہیں کرتے، حج بیت اللہ کے بجائے ”کوہ مراد“ میں جا کر حج کرتے ہیں جو تربت (صلع مکران) کے قریب ایک میل کے فاصلہ پر ایک پہاڑ ہے (ما خوذ از مہدوی تحریک ص ۱۷)

مولانا محمد موسیٰ صاحب دشی لکھتے ہیں:

”چہارم آنکہ منکر بیت اللہ خانہ کعبہ شریف بقصد زیارت ہستند (الی قولہ)  
وکوہ مراد را کہ ذکر آن گذشتہ بود قبلہ خود مقرر کردہ انہ (الی قولہ) برائے زیارت  
و طواف کوہ مراد فراہم و جمع می شوند“ (عدۃ الوسائل ص ۲۹، ۳۰)

یہ لوگ ۲۔ رمضان اور نہم و دہم ذی الحجه کو زیارت کے بہانے حج کرتے ہیں (مہدوی تحریک صفحہ ۱)، سپاسنامہ آل پاکستان مسلم ذکری انجمن ص ۱۰، ۱۱)

## (۵) کعبۃ اللہ کے قبلہ ہونے کے قائل نہیں:

مولانا محمد موسیٰ عدۃ الوسائل میں لکھتے ہیں:

”ایضاً پنجم آنکہ از توجہ بطرف کعبہ ضرورت عبادت نداںند، میگویند ملائیان  
فایسما تولوا فشم وجه الله پس ہر جا کہ روئی آری پس آنجا خدائی تعالیٰ ہست،  
لہذا توجہ کعبہ ضرورت ندارد (عدۃ الوسائل ص ۳۱)

دین یا نہ ہب:

عام لوگوں کو مغالطہ میں ڈالنے کے لئے دین و مذہب کی عجب تقسیم کر کے لکھتے ہیں:

ہم مسلمانوں کا دین ایک اسلام ہے۔ لیکن مذہب الگ الگ ہیں، جیسا حنفی، جنبلی، مالکی،

شافعی، جعفری، شیعہ امامی، ذکری اور اہل حدیث وغیرہ وغیرہ۔ ہمارا اور ان سب کا دین

”اسلام“ ہے اور جو اسلام سے خارج ہے وہ کافر ہے (میں ذکری ہوں ص ۶ ج ۱)

یہ عجب اتحاد اسلام ہے کہ کلمہ مسلمانوں سے الگ ہے۔ نماز، روزہ، حج جیسے اصول اسلام کے منکر

ہیں، مگر مسلمان ہیں۔

## عبادات کا ذکری تخلیل:

کتاب ”میں ذکری ہوں“ کا مصنف عبادات کے بارے میں اپنا نظریہ یوں لکھتا ہے:

”میری عبادت یہ ہے، ذکر خداوندی پانچ وقت، رکوع اور سجدے، تین وقت اور روزہ، ہم سب مذہبوں سے زیادہ رکھتے ہیں، یعنی سال میں تین ماہ آٹھ دن اور روز کوڑہ چالیس پر ایک اور عشرہ یعنی دسویں حصہ ہر آبادی پر یا کمالی پر اور یہ ہم فرض جانتے ہیں۔“

(میں ذکری ہوں ص، ۷)

## ان کے علاوہ:

”ذکری“ غسل بعد جماع و احتلام کے قائل نہیں (عمرہ ص ۳۲) میت کے لئے نماز جنازہ کے قائل نہیں، صرف دعا کرتے ہیں جو ذکر خانہ میں ہوتی ہے (میں ذکری ہوں ص ۲۵ ج ۱) ان کے علاوہ اور بھی کئی خرافات ہیں جن کا تحریر میں لانا مناسب نہیں۔

## چوگان یا مذہبی رقص:

اس سے قبل کہ ہم استفتاء میں مندرجہ سوالات کا جواب دیں، ذکری مذہب کے ایک سماجی رقص کا تذکرہ کرتے ہیں۔

**چوگان:** یہ ایک قسم کا سماجی رقص ہے جسے مذہبی رنگ دے دیا گیا ہے۔ یہ چوگان چاندنی راتوں اور مقدس راتوں میں بالعموم محلے میدانوں میں ہوتا ہے جو ان بچے اور بوڑھے سب اس میں بڑے انہاک سے حصہ لیتے ہیں، چوگان میں شریک ہونے والے ایک دائرے میں کھڑے ہو جاتے ہیں اور وسط میں کوئی خوش گلومرد یا عورت جو چوگان کے قدموں اور حرکتوں سے کما حقہ واقف ہوتا یا ہوتی ہے۔ کھڑے ہو کر صفت مہدی اور حمد خدا کے اشعار پڑھنا شروع کرتے ہیں اور تمام شرکاء جنہیں جوابی کہا جاتا ہے شاعر کے منہ سے نکلنے والے الفاظ پر حرکت میں آجاتے ہیں اور شعر کا آخری مصروفہ بہ یک زبان دہراتے ہیں، چوگان میں کسی قسم کا آلهہ موسیقی استعمال نہیں کیا جاتا۔

چوگان کے بول تین طرح کے ہوتے ہیں۔ دو چاپی، سه چاپی، اور چار چاپی، مثلاً، ہادیا مہدیا،

ناز نین مہدیا، اللہ یک، مہدی برحق، یاراں مہدیا بلوثیت، مہدی منی دل مراد وغیرہ (مہدوی تحریک ص ۲۷)۔  
مذکورہ چوگان (سماجی رقص) میں یہ لوگ دائرے کی شکل میں کھڑے ہوتے ہیں، جب چوگان  
کے بول بولے جاتے ہیں تو رقص کی طرح وہ اوپر نیچے ہو جاتے ہیں اور آگے پیچھے اس طرح سے ہٹتے جاتے  
ہیں کہ دائرة اپنے حال پر باقی رہتا ہے، ذکری مذہب میں اس رقص کا بہت بڑا ثواب ہے اس میں شامل  
ہونے والوں کے ثواب کا تو کوئی اندازہ نہیں، اس کے تماشائی بھی بہت بڑا ثواب کماتے ہیں۔

ایک عزیز نے بتایا کہ انہوں نے دو مدعی "مہدی آخر الزمان" دیکھے ہیں، ذکریوں کی طرح انہوں  
نے بھی اپنے ماننے والوں کی اصلاح کے لئے اسی سے ملتا جلتا ایک مذہبی رقص اختیار کیا ہوا ہے جس میں  
حسب ضرورت عورتیں بھی شامل ہیں مذکورہ بالا مہدویوں میں سے ایک کا رقص اکثر ویشنتر پچھلی رات کو ہوتا  
ہے اور ایسا معلوم ہوتا ہے کہ ان کو خود ناچنے اور لوگوں کو نچانے کا جوشوق ہوا تو اپنی اس ہوس اور خواہشات  
نفسانی کو پورا کرنے کے لئے مہدویت کا جال استعمال کیا۔

ع "دل کے بہلانے کو یہ چال بھی کیا خوب چلی"

یہ لوگ، سید محمد جو پوری کے ایک جملہ سے اپنے دائرة یا مذہبی رقص پر استدلال کرتے ہیں اگرچہ  
سید محمد جو پوری کا اصطلاحی دائرة کسی اور ڈھنگ کا تھا، وہ قول یہ ہے "میرے دائرة کا کتنا بھی ضائع نہیں.  
ہوگا"۔ (مہدویت تحریک ص ۲۷)

**ذکری کافر ہیں:**

ذکری چونکہ محمد مہدی کو رسول مانتے ہیں، اس کے نام کا کلمہ بھی پڑھتے ہیں اور اصول اسلام نماز،  
روزہ، حج وغیرہ کے منکر ہیں۔ اس لئے ان کے کافر ہونے میں کسی قسم کا کوئی شک و شبہ نہیں، اس تفصیل کے  
بعداب مختصر امطلوبہ سوالات کے جوابات ملاحظہ ہوں:

: ذکریوں سے نکاح جائز نہیں ہے:

قال في الدر (و) حرم نکاح (الوثنية) قال في الشامية تحت

(قوله الوثنية) ..... ويدخل في عبدة الاوثان عبدة الشمس (الي قوله)

وفي شرح الوجيز وكل مذهب يكفر به معتقد ۵..... الخ

قلت وشمل ذلك الدروز والنصيرية والتیامنة، فلا تحل

منا كحتمهم ولا توكل ذبيحهم لأنهم ليس لهم كتاب سماوي (۱)

۲: چونکہ نکاح شروع سے ہوا ہی نہیں۔ اس لئے علیحدگی اختیار کر لی جائے اور اتنی مدت جو

بلانکاج میاں بیوی کی صورت میں ایک ساتھ رہے اس سے توبہ کرے۔ (۲)

۳: جو نپکے پیدا ہوئے ہیں۔ وہ ولد الزنا ہیں۔ ان کا نسب ثابت نہیں، چونکہ ان کا باپ نہیں

اس لئے ماں کی کفالت میں رہیں گے، باپ کے ساتھ ان کی وراثت کا کوئی تعلق نہیں۔

۴: اہل کتاب وہ ہیں جو کسی سچے رسول کی طرف منسوب ہوں (۳) اور ذکری مذهب والے

محمد مہدی کو رسول مانتے ہیں، جوان کے کلمہ ”لَا إِلَهَ إِلَّا اللَّهُ نُورٌ پاکٌ مُحَمَّدٌ مَهْدِيُّ رَسُولُ اللَّهِ“

سے صاف ظاہر ہے۔ حالانکہ سید محمد جو نپوری نبی نہیں اس لئے یہ لوگ اہل کتاب نہیں۔

۵: ان کے ہاتھ کا ذبیحہ حلال نہیں ہے عبارت سوال نمبر (۱) کے جواب میں ملاحظہ ہو۔ ذبیحہ کے حلال

ہونے کے لئے صرف کلمہ اور اللہ اکبر کہنا کافی نہیں بلکہ اس کے لئے مسلمان یا اہل کتاب ہونا لازم ہے۔ (۴)

فقط اللہ تعالیٰ اعلم

کتبہ: رشید احمد لدھیانوی

بینات، ربیع الثانی ۱۴۰۲ھ

(۱) الدر المختار مع رد المحتار - کتاب النکاح - مطلب مهم فی وطاء السراری الالاتی يؤخذن غنیمة فی زماننا - ۲۵/۳.

(۲) الدر المختار - کتاب النکاح - مطلب فی النکاح الفاسد - ۱۳۰/۳.

(۳) تنویر الأ بصار - کتاب النکاح - ۲۵/۳. لفظہ: (وصح نکاح کتابیة مؤمنة بنبی) قال فی الشامية (قوله: مومنة بنبی تفسیر للكتابیة لاتقييد).

(۴) تنویر الأ بصار - کتاب الذبائح - ۲۹۷، ۲۹۶/۳.

## حضرت مہدی منتظر

کے متعلق

### جواب پر اشکال کی وضاحت

محترم المقام جناب مولانا الدھیانوی صاحب السلام علیکم و رحمۃ اللہ و برکاتہ

۲۳ ستمبر کے ”جنگ“، ”جمعہ ایڈیشن“ میں کسی سوال کے جواب میں آپ نے مہدی منتظر کی ”مفروضہ پیدائش“، ”پروشنی ڈالتے ہوئے“ ”امام مہدی رضی اللہ تعالیٰ عنہ“ کے پرشکوہ الفاظ استعمال کئے ہیں، جو صرف صحابہ کرام رضوان اللہ تعالیٰ علیہم اجمعین کے لئے مخصوص رہے ہیں۔

دوسرے قرآن مقدس اور حدیث مطہرہ سے ”اماۃ“ کا کوئی تصور نہیں ملتا۔ علاوہ ازیں اس سلسلے میں جور و ایات ہیں وہ معتبر نہیں کیونکہ ہر سلسلہ روایۃ میں قیس بن عامر شامل ہے جو متفقہ طور پر کاذب اور من گھڑت احادیث کے لئے مشہور ہے۔

ابن خلدون نے اس بارے میں موافق و مخالف احادیث کو یکجا جمع کرنے پر اکتفا کیا ہے ان میں کوئی بھی سلسلہ تو اتر کو نہیں پہنچتی۔ اور ان کا انداز بھی بڑا مشتبہ ہے۔

لہذا میں حق و صداقت کے نام پر درخواست کروں گا کہ مہدی منتظر کی شرعی حیثیت قرآن عظیم اور صحیح احادیث نبویؐ کی روشنی میں بذریعہ ”جنگ“، مطلع فرمائیں تاکہ اصل حقیقت ابھر کر سامنے آجائے۔ اس سلسلہ میں مصلحت اندیشی یا کسی قسم کا ابہام یقیناً قیامت میں قابل مواخذہ ہوگا۔

شیعہ عقیدہ کے مطابق مہدی منتظر کی ۲۵۵ھ میں جناب حسن عسکریؑ کی یہاں نرجس خاتونؓ کے بطن سے ولادت ہو چکی ہے اور وہ حسن عسکریؑ کی رحلت کے فوراً بعد ۵ سال کی عمر میں حکمت خداوندی سے غائب ہو گئے، اس غیبت میں اپنے نائبین، حاجزین، سفراء اور وکلاء کے ذریعہ خمس وصول کرتے، لوگوں کے احوال دریافت کر کے حسب ضرورت ہدایات، احکامات دیتے رہتے ہیں۔ اور انہیں کے ذریعہ اس دنیا میں

اصلاح وغیرہ کا عمل جاری ہے۔ اس کی تائید میں لڑپچر کا طویل سلسلہ موجود ہے۔

میرے خیال میں علماء اہل سنت نے اس ضمن میں اپنے اردو گرد پائی جانے والی مشہور روایات ہی کو نقل کر دیا ہے۔ مزید تاریخی یا شرعی حیثیت و تحقیق سے کام نہیں لیا۔ اور اغلبًا اسی اتباع میں آپ نے بھی اس ”مفروضہ“ کو بنا کر ڈالا۔ کہا ہے درست ہے؟

والسلام مُتَّقِر جواب

”ابوالمسان“، معرفت صاحبزاده غازی

الجواب باسمه تعالى:

حضرت مہدی علیہ الرضوان کے لئے ”رضی اللہ عنہ“ کے ”پرشکوہ الفاظ“، پہلی بار میں نے استعمال نہیں کئے۔ بلکہ اگر آپ نے مکتوبات امام ربانیؒ کا مطالعہ کیا ہے تو آپ کو معلوم ہو گا کہ مکتوبات شریفہ میں امام ربانیؒ مجدد الف ثانیؒ نے حضرت مہدیؑ کو انہیں الفاظ سے یاد کیا ہے۔ (۱) پس اگر یہ آپ کے نزدیک غلطی ہے تو میں یہی عرض کر سکتا ہوں کہ اکابر امت اور مجددین ملت کی پیروی میں غلطی:

ع این خط از صد صواب اولیٰ تراست

کی مصدقہ ہے۔ غالباً کسی ایسے موقع ہی پر امام شافعیؓ نے فرمایا تھا:

ان کان رفضاً حب ال محمد فليشهد الشقلان انى راضى (٢)

(”اگر آل محمد صلی اللہ علیہ وسلم سے محبت کا نام رفضیت ہے تو جن و انس گواہ رہیں کہ

میں یکار فضی ہوں۔“)

آپ نے حضرت مہدی کو ”رضی اللہ عنہ“ کہنے پر جو اعتراض کیا ہے اگر آپ نے غور و تأمل سے کام لیا ہوتا تو آپ کے اس اعتراض کا جواب خود آپ کی عبارت میں موجود ہے۔ کیونکہ آپ نے تسلیم کیا ہے کہ ”رضی اللہ عنہ“ کے الفاظ صرف صحابہ کرام رضوان اللہ تعالیٰ عنہم اجمعین کے لئے مخصوص رہے ہیں۔ آپ کو

(۱) مکتوبات حضرت مجدد الف ثانی شیخ احمد سرہندی ۱۰۳۲ھ-دفتر سوم-مکتب ۱۲۳-ص ۲۰۲، ۲۰۱، ۱۰۳۲-۱۰۳۲ھ-ط: ادارہ مجددیہ کراچی

ص ٥٥- ط: اسلامی کتب خانہ  
٢) دیوان الامام ابو عبد الله محمد بن ادريس الشافعی- روی الصاد- قف بالمحصب-

معلوم ہوگا کہ حضرت مہدی علیہ الرضوان حضرت عیسیٰ علیہ السلام کے رفیق و مصاحب ہوں گے۔ پس جب میں نے ایک ”مصاحب رسول“ ہی کے لئے ”رضی اللہ عنہ“ کے الفاظ استعمال کئے ہیں۔ تو آپ کو کیا اعتراض ہے؟ عام طور سے حضرت مہدی کیلئے ”علیہ السلام“ کا لفظ استعمال کیا جاتا ہے جو لغوی معنی کے لحاظ سے بالکل صحیح ہے اور مسلمانوں میں ”السلام علیکم“، ”علیکم السلام“ یا ”علیکم و علیہ السلام“ کے الفاظ روزمرہ استعمال ہوتے ہیں مگر کسی کے نام کے ساتھ یہ الفاظ چونکہ انبیاء کرام یا ملائکہ عظام کے لئے استعمال ہوتے ہیں، اس لئے میں نے حضرت مہدیؑ کے لئے بھی یہ الفاظ استعمال نہیں کئے کیونکہ حضرت مہدیؑ نبی نہیں ہوں گے۔

جناب کو حضرت مہدیؑ کیلئے ”امام“ کا لفظ استعمال کرنے پر بھی اعتراض ہے۔ اور آپ تحریر فرماتے ہیں کہ ”قرآن مقدس اور حدیث مطہرہ سے“ امامت کا کوئی تصور نہیں ملتا۔ اگر اس سے مراد ایک خاص گروہ کا نظریہ امامت ہے تو آپ کی یہ بات صحیح ہے۔ مگر جناب کو یہ بدگمانی نہیں ہونی چاہئے تھی کہ میں نے بھی ”امام“ کا لفظ اسی اصطلاحی مفہوم میں استعمال کیا ہوگا۔ کم سے کم امام مہدی کے ساتھ ”رضی اللہ عنہ“ کے الفاظ کا استعمال ہی اس امر کی شہادت کے لئے کافی ہے کہ ”امام“ سے یہاں ایک خاص گروہ کا اصطلاحی ”امام“ مراد نہیں۔

اور اگر آپ کا مطلب یہ ہے کہ قرآن کریم اور حدیث نبویؐ میں کسی شخص کو امام بمعنی مقتداً پیشواؤ پیش رو کرنے کی بھی اجازت نہیں دی گئی تو آپ کا یہ ارشاد بجائے خود ایک انجوبہ ہے۔ قرآن کریم، حدیث نبویؐ اور اکابر امامت کے ارشادات میں یہ لفظ اس کثرت سے واقع ہوا ہے کہ عورتیں اور بچے تک بھی اس سے نامانوس نہیں۔

آپ کو ”وَاجْعَلْنَا لِلنَّمِيقِينَ امَاماً“ کی آیت اور ”مَنْ بَاعَ امَاماً“ کی حدیث تو یاد ہو گی، اور پھر امت محمدیہ (علی صاحبہا الصلوٰۃ والسلام) کے ہزاروں افراد ہیں جن کو ہم ”امام“ کے لقب سے یاد کرتے ہیں۔ فقه و کلام کی اصطلاح میں ”امام“ مسلمانوں کے سربراہ مملکت کو کہا جاتا ہے (جیسا کہ حدیث ”مَنْ بَاعَ امَاماً“ میں وارد ہوا ہے) (۱)

(۱) المسند للإمام احمد - ۶/۵۳، ۵۷/۱ - رقم الحديث: ۱، ۲۵۰۳، ۲۵۰۴ - ط: دار الحديث القاهرة

حضرت مہدیؑ کا بدایت یافتہ اور مقتدا و پیشووا ہونا تو لفظ مہدیؑ سے واضح ہے۔ اور وہ مسلمانوں کے سربراہ بھی ہوں گے۔ اس لئے ان کے لئے ”امام“ کے لفظ کا استعمال قرآن و حدیث اور فقہ و کلام کے لحاظ سے کسی طرح بھی محل اعتراض نہیں۔

ظهور مہدیؑ کے سلسلہ کی روایات کے بارے میں آپ کا یہ ارشاد کہ:

”اس سلسلہ میں جو روایات ہیں وہ معتبر نہیں۔ کیونکہ ہر سلسلہ رواۃ میں قیس بن عامر شامل ہے، جو متفقہ طور پر کاذب اور من گھڑت احادیث کے لئے مشہور ہے۔“  
بہت ہی عجیب ہے معلوم نہیں جناب نے یہ روایات کہاں دیکھی ہیں جن میں سے ہر روایت میں قیس بن عامر کذاب آگھستا ہے۔

میرے سامنے ابو داؤد کھلی ہوئی ہے۔ جس میں حضرت عبد اللہ بن مسعود، حضرت علی، حضرت ام سلمہ، حضرت ابو سعید خدری رضی اللہ عنہم کی روایت سے احادیث ذکر کی گئی ہیں ان میں سے کسی سند میں مجھے قیس بن عامر نظر نہیں آیا۔ (۱)

جامع ترمذی میں حضرت ابو ہریرہ، حضرت ابن مسعود اور حضرت ابو سعید خدری رضی اللہ عنہم کی احادیث ہیں۔ ان میں سے اول الذکر دونوں احادیث کو امام ترمذی نے ”صحیح“ کہا ہے۔ اور آخر الذکر کو ”حسن۔“ ان میں بھی کہیں قیس بن عامر نظر نہیں آیا۔ (۲)

سنن ابن ماجہ میں یہ احادیث حضرات عبد اللہ بن مسعود، ابو سعید خدری، ثوبان، علی، ام سلمہ، انس بن مالک، عبد اللہ بن حارث رضی اللہ عنہم کی روایت سے مروی ہیں۔ ان میں بھی کسی سند میں قیس بن عامر کا نام نہیں آتا۔

مجمع الزوائد میں مندرجہ ذیل صحابہ کرام (رضی اللہ عنہم) سے اکیس روایات نقل کی ہیں۔

۱۔ حضرت ابو سعید خدریؓ

۲۔ حضرت ام سلمہؓ

(۱) سنن أبي داؤد - أول كتاب المهدى - ۵۸۹، ۵۸۸ / ۲ - ط: میر محمد کتب خانہ کراچی۔

(۲) جامع الترمذی - باب ماجاء فی المهدی - ۳۷، ۴۲ - ط: قدیمی کتب خانہ کراچی۔

۳	حضرت ابو ہریرہؓ
۴	حضرت ام حبیبؓ
۵	حضرت عائشہؓ
۶	حضرت قرۃ بن ایاسؓ
۷	حضرت انسؓ
۸	حضرت عبد اللہ بن مسعودؓ
۹	حضرت جابرؓ
۱۰	حضرت طلحہؓ
۱۱	حضرت علیؓ
۱۲	حضرت ابن عمرؓ
۱۳	حضرت عبد اللہ بن حارثؓ (۱)

ان میں سے بعض روایات کے راویوں کی تضعیف کی ہے اور دو روایتوں میں دونڈا براویوں کی بھی نشان دہی کی ہے۔ مگر کسی روایت میں قیس بن عامر کا نام ذکر نہیں کیا۔ اس لئے آپ کا یہ کہنا کہ ہر روایت کے سلسلہ رواثۃ میں قیس بن عامر شامل ہے۔ محض خوش فہمی ہے۔

”آپ نے مؤرخ ابن خلدون کے بارے میں لکھا ہے کہ انہوں نے اس سلسلہ میں موافق اور مخالف احادیث کو یکجا جمع کرنے پر اتفاق کیا ہے۔ ان میں کوئی بھی سلسلہ تو اتر کو نہیں پہنچتی اور ان کا انداز بھی بڑا مشتبہ ہے۔“

اس سلسلہ میں یہ عرض ہے کہ آخری زمانے میں ایک خلیفہ عادل کے ظہور کی احادیث صحیح مسلم، ابو داؤد ترمذی، ابن ماجہ اور دیگر کتب احادیث میں مختلف طرق سے موجود ہیں۔ یہ احادیث اگرچہ فرد افراد آحاد ہیں مگر ان کا قدر مشترک متواتر ہے۔

(۱) مجمع الزوائد و منبع الفوائد، للحافظ نور الدین علی بن ابی بکر الہیشمی (۷۸۰ھ)۔ باب ماجاء فی المهدی۔ ۱۳۱۸ تا ۱۳۱۷۔ ط: دار الفکر بیروت۔

آخری زمانے کے اسی خلیفہ عادل کو احادیث طیبہ میں "مهدی" کہا گیا ہے۔ جن کے زمانے میں دجال اعور کا خروج ہوگا۔ اور حضرت عیسیٰ علیہ السلام آسمان سے نازل ہو کر اسے قتل کریں گے، بہت سے اکابر امت نے احادیث مهدی کو نہ صرف صحیح بلکہ متواتر فرمایا ہے۔ اور انہی متواتر احادیث کی بناء پر امت اسلامیہ ہر دور میں آخری زمانے میں ظہور مهدی کی قائل رہی ہے۔ خود ابن خلدون کا اعتراف ہے:

اعلم أن المشهور بين الكافة من أهل الإسلام على مmer  
الاعصار انه لا بد في آخر الزمان من ظهور رجل من أهل البيت يؤيد  
الدين ويظهر العدل ويتبعه المسلمون ويستولى على الممالك  
الإسلامية ويسمى بالمهدى ويكون خروج الدجال وما بعده من اشراط  
الساعة الشابهة في الصحيح على اثره وان عيسى ينزل من بعده فيقتل  
الدجال او ينزل معه فيساعدته على قتله ويأتم بالمهدى في صلاته<sup>(۱)</sup>

ترجمہ.....جاننا چاہئے کہ تمام اہل اسلام کے درمیان ہر دور میں یہ بات مشہور رہی ہے کہ آخری زمانے میں اہل بیت میں سے ایک شخص کا ظہور ضروری ہے جو دین کی تائید کرے گا۔ عدل ظاہر کرے گا۔ اور مسلمان اس کی پیروی کریں گے۔ اور تمام ممالک اسلامیہ پر اس کا تسلط ہوگا۔ اس کا نام "مهدی" ہے۔ اور دجال کا خروج اور اس کے بعد کی وہ علامات قیامت جن کا احادیث صحیح میں ذکر ہے۔ ظہور مهدی کے بعد ہوں گی۔ اور عیسیٰ علیہ السلام، مهدی کے بعد نازل ہوں گے۔ پس دجال کو قتل کریں گے۔ یا مهدی کے زمانے میں نازل ہوں گے۔ پس حضرت مهدی قتل دجال میں عیسیٰ علیہ السلام کے رفیق ہوں گے۔ اور حضرت عیسیٰ علیہ السلام نماز میں حضرت مهدی کی اقتدا کریں گے۔

اور یہی وجہ ہے کہ اہل سنت کے عقائد پر جو کتابیں لکھی گئی ہیں ان میں بھی "علامات قیامت" کے ذیل میں ظہور مهدی کا عقیدہ ذکر کیا گیا ہے۔ اور اہل علم نے اس موضوع پر مستقل رسائل بھی تالیف فرمائے ہیں۔ پس ایک ایسی خبر جو احادیث متواترہ میں ذکر کی گئی ہو۔ ہر دور اور ہر زمانے میں کہ تمام مسلمان

(۱) مقدمة العلامة ابن خلدون - الفصل الثاني والخمسون في أمر الفاطمي ..... الخ ص ۳۱۱-۳۱۲: مصر

جسے مانتے آئے ہوں، اور جسے اہل سنت کے عقائد میں جگہ دی گئی ہو۔ اس پر جرح کرنا یا اس کی تخفیف کرنا پوری امت اسلامیہ کو گمراہ اور جاہل قرار دینے کے متراویں ہے۔ جیسا کہ آپ نے اپنے خط کے آخر میں مہدی کے بارے میں ایک مخصوص فرقہ کا نظریہ ذکر کرنے کے بعد لکھا ہے:

”میرے خیال میں علماء اہل سنت نے اس ضمن میں اپنے اردوگرد پائی جانے والی

مشہور روایات ہی کو نقل کر دیا ہے۔ مزید تاریخی یا شرعی حیثیت و تحقیق سے کام نہیں لیا۔ اور

اغلبًا اسی اتباع میں آپ نے بھی اس ”مفروضہ“ کو بیان کر دا لیا کیا یہ درست ہے۔؟“

گویا حفاظ حدیث سے لے کر مجدد الف ثانی اور شاہ ولی اللہ دہلوی تک وہ تمام اکابر امت اور مجددین ملت جنہوں نے دودھ کا دودھ اور پانی کا پانی الگ کر دکھایا آپ کے خیال میں سب دودھ پیتے بچے تھے کہ وہ تاریخی و شرعی تحقیق کے بغیر، گرد و پیش میں پھیلے ہوئے افسانوں کو اپنی اسانید سے نقل کر دیتے اور انہیں اپنے عقائد میں ثانک لیتے تھے۔

غور فرمائیے!! کہ ارشاد نبوی ”ولعن آخر هذه الامة اولها“<sup>(۱)</sup> کی کیسی شہادت آپ کے قلم نے پیش کر دی۔ میں نہیں سمجھتا کہ احساس کمتری کا یہ عارضہ ہمیں کیوں لاحق ہو جاتا ہے کہ ہم اپنے گھر کی ہر چیز ”آوردة اغیار“ تصور کرنے لگتے ہیں۔

آپ علماء اہل سنت پر یہ الزام لگانے میں کوئی باک محسوس نہیں کرتے کہ انہوں نے ملاحدہ کی پھیلائی ہوئی روایات کو تاریخی و شرعی معیار پر پر کھے بغیر اپنے عقائد میں شامل کر لیا ہوگا (جس سے اہل سنت کے تمام عقائد و روایات کی حیثیت مشکوک ہو جاتی ہے، اور اسی کو میں ”احساس کمتری“ سے تعبیر کر رہا ہوں) حالانکہ اسی مسئلہ کا جائزہ آپ دوسرے نقطہ نظر سے بھی لے سکتے تھے کہ آخری زمانے میں ایک خلیفہ عادل حضرت مہدیؑ کے ظہور کے بارے میں احادیث و روایات اہل حق کے درمیان متواتر چلی آتی تھیں۔ گمراہ فرقوں نے اپنے سیاسی مقاصد کیلئے اسی عقیدہ کو لے کر اپنے انداز میں ڈھالا۔ اور اس میں موضوع اور من گھڑت روایات کی بھی آمیزش کر لی۔ جس سے ان کا مطیع نظر ایک تو اپنے سیاسی مقاصد کو

(۱) مشکوہ المصابح۔ باب اشراط الساعۃ۔ الفصل الثاني۔ ۲۰۷۔ ط: قدیمی کراچی۔

بروئے کار لانا تھا۔ اور دوسرا مقصد مسلمانوں کو اس عقیدے ہی سے بد نظر کرنا تھا۔ تاکہ مختلف قسم کی روایات کو دیکھ کر لوگ الحسن میں بتلا ہو جائیں۔ اور ظہور مہدی کے عقیدے ہی سے دستبردار ہو جائیں۔ ہر دور میں جھوٹے مدعیان مہدویت کے پیش نظر بھی یہی دو مقصد رہے چنانچہ گذشتہ صدی کے آغاز میں پنجاب کے جھوٹے مہدی نے جو دعویٰ کیا اس میں بھی یہی دونوں مقصد کا فرمان نظر آتے ہیں۔

الغرض سلامتی فکر کا تقاضا تو یہ ہے کہ ہم اس امر کا یقین رکھیں کہ اہل حق نے اصل حق کو جوں کا توں محفوظ رکھا۔ اور اہل باطل نے اسے غلط تعبیرات کے ذریعہ کچھ کا کچھ بنادیا۔ حتیٰ کہ جب کچھ نہ بن آئی تو امام مہدی کو ایک غار میں چھپا کر پہلے غیبت صغیری کا اور پھر غیبت کبریٰ کا پرده اس پر تان دیا۔ لیکن آخر یہ کیا انداز فکر ہے کہ تمام اہل حق کے بارے میں یہ تصور کر لیا جائے کہ وہ اغیار کے مال مستعار پر جیا کرتے تھے۔ اہل باطل کو اصل قرار دے کر تمام اہل حق کو ان کا تابع نہ ہبھرا ایا جائے؟

جہاں تک ابن خلدون کی رائے کا تعلق ہے وہ ایک مؤرخ ہیں، اگرچہ تاریخ میں بھی ان سے مسامحات ہوئے ہیں، فقه و عقائد اور حدیث میں ابن خلدون کو کسی نے سند اور جدت نہیں مانا۔ اور یہ مسئلہ تاریخ کا نہیں بلکہ حدیث و عقائد کا ہے۔ اس بارے میں محدثین و متكلمین اور اکابر امت کی رائے قابلِ اعتناء ہو سکتی ہے۔

امداد الفتاویٰ جلد ششم میں ص ۲۶۹ سے ص ۲۷۷ تک ”موخرة الظنون عن ابن خلدون“ کے عنوان سے حضرت حکیم الامت مولانا اشرف علی تھانوی قدس سرہ نے ابن خلدون کے شبہات کا شافی جواب تحریر فرمایا ہے۔ اسے ملاحظہ فرمالیا جائے۔<sup>(۱)</sup>

خلاصہ یہ کہ ”مسئلہ مہدی“ کے بارے میں اہل حق کا نظریہ بالکل صحیح اور متواتر ہے۔ اور اہل باطل نے اس سلسلہ میں تعبیرات و حکایات کا جوانبار لگایا ہے نہ وہ لا اُق التفات ہے اور نہ اہل حق کو اس سے مرعوب ہونے کی ضرورت ہے۔

کتبہ: محمد یوسف لدھیانوی

بینات - صفر ۱۴۰۲ھ

(۱) امداد الفتاویٰ - کتاب العقائد والکلام - رسالت موخرة الظنون عن ابن خلدون - ۲۶۷ تا ۲۶۹ / ۶ - ط: دارالعلوم کراچی۔

## حضرت مہدی

(ایک تحقیق)

سوال: کیا فرماتے ہیں علماء کرام اس تحقیق کے بارے میں جو بندہ ناجائز نے کی ہے: لفظ ”مہدی“ کے معنی ہدایت یافتہ کے ہیں جس طرح شریعت میں رسول، نبی، صحابی، تابعین، تبع تابعین، مجدد وغیرہ کی اصطلاح ہیں اسی طرح مہدی کا لفظ شریعت کی اصطلاح میں ہدایت یافتہ امام کے لئے استعمال ہوا ہے۔ لفظ ”مہدی“ کی مندرجہ بالا اصطلاح حدیث کی روشنی میں صحیح ثابت ہوتی ہے۔ جیسا کہ بخاری و مسلم میں ہے:

حضرت جابر بن سرہؓ سے مروی ہے کہ حضور صلی اللہ علیہ وسلم نے فرمایا کہ  
ہوں گے میرے بعد بارہ امیر (سردار) پھر حضور صلی اللہ علیہ وسلم نے کوئی لفظ کہے کہ  
میں نے نہ سنے تو میرے باپ یعنی سمرہ نے کہا کہ حضرت نے فرمایا کہ وہ سب  
سردار قریش کی قوم سے ہوں گے۔<sup>(۱)</sup>

فائدہ: ہر چند حضور صلی اللہ علیہ وسلم کے بعد بہت سردار ہوئے لیکن یہاں مراد یہ ہے کہ بارہ سردار نہایت دین دار ہوں گے، سنت محمدی پر چلیں گے۔ چنانچہ حضور صلی اللہ علیہ وسلم کے چاروں خلفاء (خلفاء راشدین) اور حضرت حسن اور عمر بن عبد العزیز اور امام مہدی آخر الزمان باقی تفصیل خدا ہی کو معلوم ہے اور جو یہ کہتے ہیں کہ بارہ (باطنی) امام مراد ہے سو بے دلیل بات ہے۔ اسلئے کہ امیر سردار اور حاکم کو کہتے ہیں اور کمال بزرگی اور چیز ہے۔ لیکن یہاں حکومت کا بیان ہے۔ (مترجم مشارق الانوار)

مندرجہ بالا حدیث سے تو ابتدائی چھ اماموں کی تعین ہوئی، (اب منتخب کنز العمال کی حدیث سے ساتواں امام ثابت ہوگا کیونکہ نبی اکرم صلی اللہ علیہ وسلم نے حضرت عباسؓ کو فرمایا کہ اے چچا! کیا آپ نہیں

(۱) صحیح البخاری - کتاب الاحکام - ”باب“ ۱۰۷/۲ - ۲/۲

صحیح مسلم - کتاب الامارة - باب الناس تبع لقریش والخلافة فی قریش - ۱۱۹/۲

جانتے کہ آپ کی اولاد سے مهدی ہوگا) (۱) اور میری تحقیق کے مطابق اس سے ہارون الرشید مراد ہے۔

اور آٹھواں نواں دسوال گیارہواں امام الحاوی للفتاویٰ کی مندرجہ ذیل دو حدیثوں سے ثابت ہوتا ہے آپ صلی اللہ علیہ وسلم نے فرمایا جب میرے اہل بیت میں پانچواں مرجائے ہرج ہی ہرج ہوگا یہاں تک کہ ساتواں مرجائے، پوچھا گیا ہرج کیا چیز ہے؟ فرمایا قتل، اسی طرح جاری رہے گا یہاں تک کہ مهدی آجائے (یعنی نیک سیرت آٹھواں امام)۔ (۲)

لہذا میری تحقیق کے مطابق اب جو امام ہوگا وہ آٹھواں ہوگا اور اس کا نام عتیق ہوگا کیونکہ مولانا محمد یوسف لدھیانوی صاحب نے اپنی تصنیف "عصر حاضر" میں سنن دارمی کی حدیث نقل کی ہے جس کے آخری الفاظ یہ ہیں، "اور تمہارے اوپر عتیق کی اتباع ضروری ہے۔"

۲۔ دوسری حدیث میں باقی اماموں کے نام کا ذکر ہے جیسا کہ الحاوی میں ہے حکمرانوں کے بعد مهدی ہوگا پھر منصور ہوگا اور پھر امیر العصب ہوگا اس کے بعد جو موت پرقدرت رکھتا ہے تو مرجائے۔ (۳)

یعنی بارہ اماموں کی ترتیب یہ ہوئی:

۱: حضرت ابو بکر صدیقؓ	۲: حضرت عمرؓ	۳: حضرت عثمانؓ	۴: حضرت علیؓ
۵: حضرت حسنؓ	۶: حضرت عمر بن عبد العزیزؓ	۷: باادشاہ ہارون الرشید	۸: عتیقؓ
۹: منصور	۱۰: سلام	۱۱: امیر العصب	۱۲: محمد معروف مهدی آخر الزمان۔

کیا میری یہ تحقیق درست ہے؟ اور آپ حضرات میری اس تحقیق کے ساتھ متفق ہیں؟

المستفتی: ایک ادنی مسلمان (محمد فرید)

(۱) قوله : عن ابن عباس ، اللهم انصر العباس و ولد العباس ثلاثة ، ياعم ! اما علمت ان المهدى من ولدك مرفقا رضيا و مرضيا . منتخب كنز العمال (علاء الدين على التقى م ۷۵ هـ) على هامش المسند الإمام احمد - الفرع الثاني في ذكر اشتراطها الكبرى - ۲/۳۱ ط: المكتب الإسلامي.

(۲) الحاوی للفتاویٰ للعلامة جلال الدين السيوطي (م ۹۱۱ هـ) - "العرف الوردي في اخبار المهدى" - ۲/۸۳ - ط: دار الكتب العلمية بيروت لبنان.

(۳) المرجع السابق .

## اجواب باسمہ تعالیٰ

صورت مسؤولہ میں جواب سے پہلے تمہید کے طور پر دو باتیں لکھی جا رہی ہیں تاکہ جواب سمجھنے میں آسانی ہو:

۱: جتنی صحیح احادیث میں نبی اکرم صلی اللہ علیہ وسلم کے بعد بارہ خلفاء کے آنے کا ذکر ہے ان میں سے کسی حدیث میں بھی کسی خلیفہ کے نام کی کوئی تصریح نہیں ہے۔ جیسا کہ بخاری شریف میں ہے کہ :

عن عبد الملک سمعت جابر بن سمرة قال سمعت النبي  
صلی اللہ علیہ وسلم يقول يکون اثنا عشر امیراً فقال كلمة لم اسمعها

فقال ابی: انه قال: کلهم من قریش (۱)

اسی طرح مسلم شریف میں ہے:

عن جابر بن سمرة قال دخلت مع أبي علي النبی ﷺ فسمعته  
يقول ان هذا الامر لا ينقضى حتى يمضى فيهم اثنا عشر خليفة ثم تكلم  
بكلام خفى على قال فقلت لابي ما قال؟ قال کلهم من قریش . (۲)

اس روایت کو امام مسلم نے سات طرق سے نقل کیا ہے کسی طریق میں بھی کسی خلیفہ کے نام کی کوئی صراحت نہیں ہے۔

۲: ان بارہ آدمیوں کے لئے یہ شرط ہے کہ وہ خلیفہ یعنی بادشاہ ہوں اور لوگوں کا ان پر اتفاق و اجماع ہو، یعنی سب مسلمان ان کو مانتے ہوں جیسا کہ ان شرطوں کا ذکر ابو داؤد شریف کی حدیث میں ہے:

عن جابر بن سمرة قال سمعت رسول الله ﷺ يقول لا يزال هذا

الدين قائماً حتى يكون عليكم اثنا عشر خليفة كلهم تجتمع عليه الامة . (۳)

(۱) صحیح البخاری - کتاب الاحکام - "باب" ۱۰۷۲/۲.

(۲) صحیح مسلم - کتاب الامارة - "باب الناس تبع لقریش" ۱۱۹/۲.

(۳) سنن أبي داؤد - کتاب المهدی ۲۳۲/۲.

یہاں نبی اکرم ﷺ نے ان کو خلیفہ کے لفظ سے تعبیر فرمایا ہے، معلوم ہوا کہ وہ بادشاہ ہوں گے۔ اور دوسرے نمبر پر فرمایا کہ امت کا ان میں سے ہر ایک پر اجتماع ہوگا۔

اسی طرح ابن کثیرؓ نے اپنی تفسیر میں اس مذکورہ حدیث کی تشریح کرتے ہوئے اہل تشیع کے بارہ اماموں کا رد اسی شرط سے کیا ہے کہ وہ سب کے سب صاحب الامر نہیں تھے۔ جیسا کہ تفسیر ابن کثیر میں ہے:

وليسوا بائمه الشيعة الاثني عشر فان كثيراً من أولئك لم

يكن اليهم من الامر شيئاً<sup>(۱)</sup>

مذکورہ دونوں تمہیدی باتوں کو سمجھنے کے بعد یہ سمجھنا چاہیئے کہ جب حدیث شریف میں مذکورہ بالاخلفاء میں سے کسی خلیفہ کے نام کی تصریح نہیں ہے۔

اب شارحین حدیث ان خلفاء کے بارے میں کیا فرماتے ہیں اس کو دیکھنا ضروری ہے تاکہ حدیث کا صحیح مطلب اور مراد متعین ہو سکے۔ شارح البخاری علامہ ابن حجرؓ نے ”فتح الباری“ میں اس حدیث کی تشریح کرتے ہوئے علماء کرام کے تین اقوال نقل کئے ہیں۔

۱- فانه اشار الى ما يكون بعده وبعد اصحابه وان حكم  
اصحابه مرتبط بحكمه فاخبر عن الولايات والواقعة بعدهم فكانه  
اشار بذلك الى عدد الخلفاء من بنى امية... الخ  
یعنی یہ بارہ خلفاء بنو امية میں ہی پورے ہو جائیں گے۔

۲- فقال ابو الحسين بن المنادى في الجزء الذى جمعه فى  
المهدى يحتمل فى معنى حدیث ”یکون اثناعشر خلیفۃ“ ان یکون  
هذا بعد المهدى الذى یخرج فى آخر الزمان ... الخ  
یعنی بارہ خلفاء آخری زمانہ کے امام مہدی کے بعد آئیں گے۔

۳- ان المراد وجود اثنى عشر خلیفة فى جميع مدة الاسلام

(۱) تفسیر ابن کثیر لابی الفداء اسماعیل بن محمد بن کثیر (م ۷۷۵ھ) - تحت قولہ تعالیٰ: وعد الله  
الذين امنوا منکم ..... الاية، سورۃ النور ۵۵، ۳۹۹ - ط: قدیمی کتب خانہ۔

الى يوم القيمة يعملون بالحق وان لم تتوالى ايامهم ويؤيده ما اخر جه  
مسدد في مسنده الكبير ... قال صاحب الفتح ارجحها الثالث من  
اوجه القاضي لتأييده بقوله في بعض طرق الحديث الصحيحه كلهم  
يجمع عليه الناس . واياضاح ذالك ان المراد بالاجتماع انقيادهم  
لبيعته والذى وقع ان الناس اجتمعوا على ابى بكر ثم عمر ثم عثمان ثم  
على الى ان وقع امر الحكمين ..... ثم اجتمعوا على اولاده الاربعة  
الوليد ثم سليمان ثم يزيد ثم هشام وتخلل بين سليمان ويزيد عمر بن  
عبد العزيز فهو لاء سبعة بعد الخلفاء الراشدين والثانى عشر هو الوليد  
بن يزيد بن عبد الملك اجتمع الناس عليه لما مات عمہ هشام .<sup>(۱)</sup>

تیرا قول یہ ذکر کیا کہ رسول ﷺ کے زمانہ کے بعد سے لیکر قیامت تک بارہ خلیفہ ایسے آئیں  
گے جو حق پر عمل کریں گے اگرچہ وہ پر نہیں آئیں گے اور اس کی تائید اس حدیث سے ہوتی ہے جس  
کو مسدود نے اپنی کمیں ذکر کیا ہے کہ یہ امت اس وقت تک ہلاک نہیں ہوگی جب تک اس امت میں  
ایسے بارہ خلیفہ نہ آئیں جو راست پر چلتے ہوں اور دین حق پر عمل کرتے ہوں۔

پھر ابن حجر نے تیرے قول کو ترجیح دی ہے اور وجہ یہ بیان کی ہے کہ بعض صحیح احادیث میں ان پر  
امت کے اجماع کا ذکر ہے (جیسا کہ تمہید نمبر ۲ میں ابو داؤد شریف کی حدیث میں گزر چکا ہے)

اس کے بعد انہوں نے ایسے بارہ خلفاء کا ذکر کیا ہے جن پر سب لوگوں کا اجماع تھا، اور وہ یہ ہیں:

(۱): حضرت ابو بکر صدیقؓ، (۲): حضرت عمرؓ، (۳): حضرت عثمانؓ، (۴): حضرت علیؓ، (۵): حضرت معاویہؓ،

(۶): یزیدؓ، (۷): ولیدؓ، (۸): سليمانؓ، (۹): عمر بن عبد العزيزؓ، (۱۰): یزیدؓ، (۱۱): هشامؓ، (۱۲): الولیدؓ، (۱۳): بن یزید بن عبد الملك۔

(۲) الکواکب الدراری میں اس حدیث کی تشریح کرتے ہوئے یہ فرمایا کہ اس سے مراد یا تو  
یہ ہے کہ ایک زمانہ میں بارہ آدمی خلافت کا دعویٰ کریں گے یا اس سے مراد یہ ہے کہ بارہ آدمی ایسے ہوں گے

(۱) فتح الباری لابن حجر العسقلانی (المتوفی: ۸۵۲ھ) - کتاب الاحکام - باب الاستخلاف -

۱۳، ۲۱۳، ۲۲۱ - رقم الحديث: ۷۲۲ - ط: رئاسة ادارات البحث العلمية السعودية.

جو خلافت کے متعلق ہوں گے۔<sup>(۱)</sup>

(۳) اسی طرح مسلم شریف کی شرح "اکمال اکمال المعلم"<sup>(۲)</sup> اور "مکمل اکمال المعلم"<sup>(۳)</sup> میں اس حدیث کے تحت مختلف اقوال نقل کرنے کے بعد آخر میں یہی فرمایا کہ:

وقد يحتمل وجوها آخر والله سبحانه اعلم بمراد نبيه ﷺ فيها -

(۴) لامع الدراری میں علامہ رشید احمد گنگوہیؒ نے اس حدیث کے تحت کل گیارہ اقوال نقل کئے ہیں جن میں سے دس اقوال اہل سنت والجماعت کے اور ایک قول اہل تشیع کا۔ یہاں بھی حضرت گنگوہیؒ نے یقین کے ساتھ کسی ایک قول کی تعین نہیں کی کہ اس حدیث کا یہی مفہوم ہے۔<sup>(۴)</sup>

(۵) علامہ ابن کثیرؓ نے اس حدیث کی تشریح کرتے ہوئے فرمایا کہ جن ائمہ پر امت کا اجماع ہوا ہے ان میں سے چار پے در پے ہیں، یعنی حضرت ابو بکر صدیقؓ، حضرت عمرؓ، حضرت عثمانؓ، حضرت علیؓ۔ اس کے بعد فرمایا:

ثُمَّ كَانَتْ بَعْدَهُمْ فِتْرَةً ثُمَّ وُجِدَ مِنْهُمْ مَنْ شاءَ اللَّهُ ثُمَّ قَدْ يُوجَدُ  
مِنْهُمْ مَنْ بَقِيَ فِي وَقْتٍ يَعْلَمُهُ اللَّهُ تَعَالَى وَمِنْهُمْ الْمَهْدِيُّ الَّذِي يَطَابِقُ  
اسْمَهُ اسْمَ رَسُولِ اللَّهِ صَلَّى اللَّهُ عَلَيْهِ وَسَلَّمَ وَكَنْيَتُهُ يَمْلأُ الْأَرْضَ

(۱) الكواكب الدراري شرح البخاري للكرمانی - كتاب الأحكام - رقم الحديث: ۶۷۸۱ - ۲۵۱ / ۲۳ - ط: المطبعة البهية المصرية.

(۲) اکمال المعلم للإمام أبي عبد الله الأبي المالکی (المتوفی: ۸۲ھ)۔ احادیث قوله صلی اللہ علیہ وسلم ان هذا الأمر لا ينقضى حتى يمضى اثنا عشر خليفة ۱۶۲ / ۵ - ط: دار الكتب العلمية بيروت.

(۳) مکمل اکمال المعلم شرح اکمال المعلم للإمام أبي عبد الله محمد بن محمد السنوسی الحسینی (المتوفی: ۱۹۵ھ) ۱۶۲ / ۵ - ط: المکتبۃ البیحیویۃ الہند.

(۴) لامع الدراری علی جامع البخاری - كتاب الأحكام - ۳۱۹ / ۳ - ط: المکتبۃ البیحیویۃ الہند. مانصہ: قلت اختلفوا فی معناہ علی اقوال عدیدة منها ..... فهذہ أحد عشر قولًا عثرت علیہا من أقوالیل اهل السنۃ والجماعۃ والثانی عشر ما هو المعروف عند اهل الرؤافض والفرقة الإمامۃ الاثنا عشریۃ -

عدلا و قسطاً كما ملئت جوراً و ظلماً .<sup>(۱)</sup>

یعنی خلفاءَ راشدین کے بعد انہوں نے بھی اس معاملہ کو اللہ تعالیٰ کی مشیت اور اس کے علم پر چھوڑ دیا یعنی اللہ ہی جانتا ہے کہ چار خلفاء کے بعد کون سے خلیفہ اس حدیث کے مصدقہ مطابق گزر چکے ہیں اور کون آگئے آئیں گے۔

(۲) اسی طرح اس حدیث کے بارے میں ”ابن الجوزی“ نے بھی یہی فرمایا ہے کہ میں نے اس کے معنی اور مقصود کو حاصل کرنے کے لئے بہت زیادہ کوشش کی اور لوگوں سے پوچھا لیکن طویل تفتیش اور بحث کے باوجود مجھے اس حدیث کا معنی اور مفہوم حاصل نہ ہوا۔<sup>(۲)</sup>

مذکورہ بالاقبیر اور مستند علماء کرام کے اقوال اور آراء سے بھی یہی معلوم ہوا کہ بارہ خلفاء سے کون مراد ہیں؟ یقینی اور حتمی طور پر بتانا مشکل ہے البتہ بعض علماء کرام نے مختلف قرآن سے جن خلفاء کو منتخب کیا ہے ان لوگوں پر غور کرنے سے یہی بات معلوم ہوتی ہے کہ انہوں نے دو شرطوں کو سامنے رکھ کر ایسا کیا ہے، اور وہ دو شرطیں یہ ہیں:  
۱: وہ خلیفہ یعنی بادشاہ ہو۔ ۲: ان کی بادشاہیت پر امت اجتماعی طور پر راضی ہو۔ یعنی جن کو ہم بارہ خلیفہ شمار کریں گے ان کے لئے خلیفہ وقت اور امت کا ان کی خلافت پر اجماع ہونا ضروری ہے۔  
یہ تو تھی سلف صالحین کی تشریع۔

اب ہم ان احادیث کے بارے میں بحث کرتے ہیں جن سے سائل نے اپنے مرشد ”عینق“ کو سلسلہ خلافت کی آٹھویں کڑی ثابت کرنے کی کوشش کی ہے۔

آپ نے ”عینق“ کو آٹھواں امام ثابت کرنے کے لئے جن دو احادیث سے استدلال کیا ہے وہ احادیث علمہ سیوطیؒ کی کتاب ”الحاوی للفتاویٰ“ میں موجود ہیں جن کا روای نعیم ہے۔<sup>(۱)</sup> چونکہ حدیث

(۱) تفسیر القرآن العظیم للحافظ ابن کثیر - سورة النور : ۵۵-۵۶ / ۳- ط: المکتبة الفاروقیة بشاور.

(۲) بحوالہ لامع الدراری - کتاب الاحکام - ۳۲۹ / ۳ - مانصہ : قال ابن الجوزی : قد اطلت البحث عن معنی هذا الحديث وطلبت مطانه وسألت عنه فلم أقع على المقصود به .

(۲) الحاوی للفتاویٰ - العرف الوردي في أخبار المهدى - ۹ / ۲ - ط: المکتبة الرشیدیة .

وكذا في الفتن للحافظ نعيم بن حماد الخزاعي (المتوفى: ۲۲۹) كتاب الفتن - باب ما يكون بعد المهدى - ۲۷۲ - رقم الحديث : ۱۰۸۱ - ط: دار الكتب العلمية .

کے متن کی صحت اور عدم صحت راوی پر موقوف ہوتی ہے اس وجہ سے اب ہم نعیم راوی کے بارے میں ائمہ رجال کی تحقیق پیش کرتے ہیں تاکہ حدیث کی صحت و ضعف کے بارے میں صحیح علم ہو سکے۔

(۱) علامہ ابن حجر عسقلانی "تحذیب التحذیب" میں نعیم راوی کے بارے میں فرماتے ہیں:

وَكَانَ نَعِيمُ يَحْدُثُ مِنْ حَفْظِهِ وَعِنْهُ مَا كَيْرَ كَثِيرًا لَا يَتَابِعُ  
عَلَيْهَا قَالَ وَسَمِعْتُ يَحْيَى بْنَ مَعْنَى سُئِلَ عَنْهُ فَقَالَ لَيْسَ فِي الْحَدِيثِ  
بِشَيْءٍ وَلَكِنْهُ صَاحِبُ السَّنَةِ . وَقَالَ الْأَجْرِيُ عَنْ أَبِي دَاؤِدَ عِنْدَ نَعِيمِ  
نَحْوِ عَشْرِينَ حَدِيثًا عَنِ النَّبِيِّ ﷺ لَيْسَ لَهَا أَصْلٌ ، وَقَالَ النَّسَائِيُّ نَعِيمُ  
ضَعِيفٌ وَقَالَ فِي مَوْضِعٍ آخَرَ لَيْسَ بِثَقَةٍ ..... وَقَالَ غَيْرُهُ كَانَ يَضُعُ  
الْحَدِيثَ فِي تَقْوِيَةِ السَّنَةِ وَحَكَايَاتِ فِي ثَلْبِ أَبِي حَنِيفَةَ كُلُّهَا  
كَذَبٌ ..... وَإِنَّ نَعِيمَ فَقَدْ ثَبَّتَ عَدَالَتَهُ وَصَدَقَهُ وَلَكِنْ فِي حَدِيثِهِ  
أَوْهَامٌ مَعْرُوفَةٌ وَقَدْ قَالَ فِيهِ الدَّارُ قَطْنَى إِمامُ فِي السَّنَةِ كَثِيرًا لَوْهَمٌ وَقَالَ  
أَبُو اَحْمَدَ الْحَاكَمُ رَبِّمَا يَخَالِفُ فِي بَعْضِ حَدِيثِهِ وَقَدْ مَضَى أَنْ أَبْنَى  
عَدَى يَتَّبِعُ مَا وَهَمَ فِيهِ فَهَذَا فَصْلُ الْقَوْلِ فِيهِ .<sup>(۱)</sup>

(۲) اسی طرح میزان الاعتدال میں نعیم کے بارے میں وہی اقوال نقل کئے گئے ہیں جن کا تحذیب میں تذکرہ کیا گیا ہے۔<sup>(۲)</sup>

سیر اعلام النبلاء میں علامہ ذہبی نے نعیم کے بارے میں تفصیل سے مختلف اقوال نقل کئے ہیں جن میں سے بعض یہ ہیں:

سَمِعْتُ أَحْمَدَ بْنَ حَنْبَلَ وَيَحْيَى بْنَ مَعْنَى يَقُولُانِ نَعِيمُ بْنُ  
حَمَادَ مَعْرُوفٌ بِالْتَّطْلُبِ ثُمَّ ذُمَّهُ يَحْيَى وَقَالَ يَرْوِيُ عَنْ غَيْرِ الشَّفَّافِ .<sup>(۳)</sup>

(۱) کتاب تہذیب التہذیب - من اسمہ نعیم - ۰۱۱۳۱ - رقم الترجمة: ۸۳۲ - ط: دار الفکر بیروت.

(۲) میزان الاعتدال فی نقد الرجال للحافظ ابی عبدالله الذہبی (المتوفی: ۷۴۸ھ) - حرف النون - نعیم - ۲۶۷/۲ - رقم الترجمة: ۹۱۰ - ط: دار المعرفة بیروت .

(۳) سیر اعلام النبلاء للحافظ الذہبی - نعیم بن حماد - ۱۰۷/۵۹ - رقم الترجمة: ۲۰۹ - ط: مؤسسة الرسالة

وقال ابن حماد: يعني الدولابی، نعیم ضعیف قاله احمد بن شعیب ثم قال ابن حماد وقال غیرہ کان يضع الحديث فی تقویة السنة ..... الخ و ذکرہ ابن حبان فی الثقات وقال ربما اخطأ و وهم.<sup>(۱)</sup>  
مذکورہ تینوں کتابوں کے مختلف اقوال کا خلاصہ یہی ہے کہ یحییٰ بن معین نے ان کے بارے میں فرمایا کہ اگرچہ وہ خود صاحب السنہ ہے، مگر حدیث میں اس کا کوئی اعتبار نہیں ہے۔  
امام نسائی نے ان کو ایک جگہ ضعیف کہا ہے اور دوسری جگہ غیر ثقہ قرار دیا ہے اور ابن حماد نے کہا یہ ضعیف ہے اور بعض دوسرے علماء نے یہ کہا کہ یہ حدیث گھڑتے تھے۔  
ان تمام اقوال کو نقل کرنے کے بعد امام الجرج والتعدیل علامہ ذہبی فرماتے ہیں کہ:  
قلت لا يجوز لاحدان يحتج به قد صنف كتاب الفتنه فاتى فيه

بعجائب ومناکیر<sup>(۲)</sup>

یعنی کسی شخص کے لیے نعیم کی روایت کردہ حدیث سے استدلال کرنا جائز نہیں ہے اور انہوں نے کتاب الفتن کے نام سے ایک کتاب تصنیف کی ہے اس میں عجیب و غریب منکر احادیث ذکر کی ہیں اور مذکورہ بالا دو احادیث بھی اسی کتاب الفتن سے تعلق رکھتی ہیں، لہذا ان احادیث سے استدلال کرنا صحیح نہیں ہے۔

عجیب بات یہ ہے کہ جس مصنف کی کتاب سے آپ نے مذکورہ دونوں احادیث کو نقل کیا ہے اور ان سے استدلال کیا ہے وہ مصنف خود اس راوی کے بارے میں دوسری کتاب میں فرماتے ہیں کہ وہ (نعم) بے کار قسم کی حدیث لاتے ہی رہتے ہیں۔ ہم کب تک اس کا دفاع کرتے رہیں گے؟ جیسا کہ ذیل اللآلی المصنوعۃ المتعقبات علی الم موضوعات للسيوطی میں ہے۔ وہ فرماتے ہیں:

اتعبنا نعیم بن حماد من کثرة ما يأتي بهذه الطامات وكم ندرأ عنه<sup>(۳)</sup>

(۱) المرجع السابق - ۲۰۹، ۲۰۸ / ۱۰.

(۲) المرجع السابق - ۲۰۹ / ۱۰.

(۳) ذیل اللآلی المصنوعۃ المتعقبات علی الم موضوعات - کتاب التوحید - ص ۳ - ط: المکتبۃ الائمۃ.

نعیم بن حماد نے ہمیں تھکا دیا ہے، ایسے مصائب کو کثرت سے لانے سے اور ہم کب تک اس کا دفاع کرتے رہیں گے۔

اس پوری تفصیل کے بعد ایک عقل سالم رکھنے والے شخص کے سامنے یہ بات کسی طرح بھی مخفی نہیں ہو سکتی کہ مذکورہ احادیث سے ”عُتْقَى“، کو آٹھواں امام ثابت کرنا کسی طرح بھی درست نہیں ہے۔

آپ کے آخری استدلال پر سب سے زیادہ تعجب ہوتا ہے کہ آپ نے مولانا یوسف لدھیانوی صاحب کی کتاب ”عصر حاضر احادیث کی روشنی میں“، کے صفحہ ۹۳ (۱) سے سنن دارمی کی حدیث جس کے آخر میں لفظ عتیق آیا ہے اس سے آپ نے یہ ثابت کیا ہے کہ آٹھواں امام عتیق ہو گا۔ بھلا اس حدیث کا خلافت سے کیا تعلق ہے؟

اس حدیث سے خلافت اور امامت کا دور کا بھی کوئی واسطہ نہیں ہے، ہاں یہ بات بالکل درست ہے کہ اس حدیث کا آپ کی اصطلاح کے ساتھ بہت ہی قرب کا تعلق ہے کیونکہ جس جملہ سے آپ نے استدلال کیا ہے، وہ جملہ اور دو جملے اس سے پہلے کے، آپ جیسے لوگوں کی اصلاح کی طرف ہی اشارہ کرتے ہیں۔ اس لئے کہ اس میں فرمایا کہ:

وَايَاكُمْ وَالْبَدْعَ وَأيَاكُمْ وَالْتَّعْمُقَ وَعَلِيكُمْ بِالْعُتْقَى.

یعنی نئی اچھی بے سود کی موشگانی اور لا یعنی غور و خوض سے بچو اور (سلف

صالحین کے) پرانے راستے پر قائم رہو۔ (۲)

حدیث میں عتیق سے مراد سلف صالحین کا پرانا راستہ ہے۔ آپ کا مرشد ”عُتْقَى“ ہرگز نہیں ہے۔

مذکورہ تمام تحقیقات سے صرف نظر کرتے ہوئے بھی یہ کہنا غلط ہے کہ عتیق آٹھواں امام ہے۔

کیونکہ عتیق ان بارہ خلفاء میں سے ایک بھی نہیں بن سکتا، اس لئے کہ نہ اس کے پاس خلافت ہے اور نہ امامت کا اس کی خلافت پر اجماع؟ جب کہ خلیفہ کے لئے یہ دو شرطیں ضروری ہیں۔

(۱) عصر حاضر احادیث کی روشنی میں از مولانا یوسف لدھیانوی شہید رحمہ اللہ۔ رقم الحدیث: ۸۵- ص ۹۳۔ ط: مکتبہ لدھیانوی۔

(۲) حوالا بالا۔

اگر آپ یہ کہتے ہیں کہ ہم ان کے مریدین ہیں جن پر ان کی خلافت چلتی ہے اور ہمارا جماعت ہے ان کی خلافت پر۔

اگر خلافت کا یہی معنی اور مفہوم مراد ہے تو یہ کہنا کیا مشکل ہے کہ وہ مادرزاد نے فقراء جو راستے میں پھرتے رہتے ہیں، ان کے بھی بہت سے مریدین ہوتے ہیں اور ان کا امر بھی ان مریدین پر چلتا ہے تو وہ بھی یہ دعویٰ کر سکیں گے کہ وہ بھی امام مہدی ہیں۔

غرض کہ آپ کی تحقیق کو درست اور اس کے ساتھ اتفاق کرنا تو دور کی بات ہے بلکہ ہم اس کو تحقیق کے الفاظ سے تعبیر کرنا بھی صحیح نہیں سمجھتے ہیں۔

اللہ تعالیٰ ہم سب کو ہدایت نصیب فرمائیں اور حدیث کے معانی میں تحریف کر کے لوگوں کو دھوکا دینے سے محفوظ رکھیں۔ آمین واللہ اعلم

كتبه

الجواب صحيح

محمد ابراہیم

محمد عبد السلام

بینات - جمادی الثانیہ، ربیعہ ۱۴۲۶ھ

## کفریات پرویز

”رسول ﷺ نے فرمایا ہے اخو ف ما اخاف علی امتنی کل منافق علیم اللسان۔ (مجھے سب سے زیادہ ڈراپنی امت پر ہر اس منافق سے ہے جو زبان داں ہو) مسٹر پرویز بھی ان ہی منافقین میں داخل ہیں جن کو کچھ اردو لکھنے کا سلیقہ آگیا ہے اور انہوں نے اپنے اس سلیقہ سے بجائے اس کے ک ادب اردو کی کچھ خدمت کرتے، مذہب کو تختہ مشق بنارکھا ہے اور اس طرح جو قلم کر لیا مجھوں کے خطوط یا کسی ادبی افسانے کے لئے وقف ہوتا وہ اب دین و مذہب کی تحریف میں منہمک ہے۔ ہمارے ملک کی جو آبادی اردو پڑھی لکھی ہے ان میں سے جو لوگ مذہبی معلومات کے حامل ہیں وہ تو ان کی انشاء پر داڑی سے مسحور نہیں ہو سکتے، لیکن ہماری نئی پودجود یعنی معلومات کے سلسلہ میں بالکل خالی الذہن ہے وہ ان کی ملمع کاری کے فریب میں آ جاتی ہے اور یہی نسل اصل میں ان کی شکارگاہ ہے۔ حضرت مفتی صاحب نے اپنے اس مقالہ میں مسٹر پرویز کی کفریات کو مختصر انداز میں اس طرح جمع کر دیا ہے کہ ان کو پڑھ کر ایک ادنیٰ مسلمان بھی ان شاء اللہ مسٹر پرویز کے بارے میں کسی غلط فہمی کا شکار نہیں ہو گا۔ یوں تو مسٹر پرویز کے کفر کے متعلق ”علماء کا متفقہ فتویٰ“ عرصہ ہوا کہ شائع ہو چکا ہے۔ (ادارہ)

### اللہ و رسول:

۱: ”اللہ، رسول“ سے مراد ہی ”مرکز ملت (Central Authority)“ ہے، اور ”اولیٰ الامر“ سے مفہوم ”افسرانِ ماتحت“<sup>(۱)</sup>

۲: قرآن کریم میں جہاں اللہ اور رسول کا ذکر آیا ہے اس سے مراد ”مرکز حکومت“ نظام حکومت ہے۔<sup>(۲)</sup>

۳: بالکل واضح ہے کہ اللہ اور رسول سے مراد ”مرکز حکومت“ ہے۔<sup>(۳)</sup>

۴: اللہ اور رسول سے مراد ہی ”مرکز ملت“ ہے۔<sup>(۴)</sup>

(۱) معارف القرآن از پرویز - ج ۲ ص ۶۲۶ - شائع کردہ ادارہ طلوع اسلام کراچی

(۲) حوالہ بالاج ج ۲ ص ۶۲۳ - (۳) حوالہ سابقہ ج ۲ ص ۶۲۳ - (۴) حوالہ سابقہ ج ۲ ص ۶۵۲ -

- ۵: اللہ اور رسول سے مراد "مسلمانوں کا امام" ہے۔<sup>(۱)</sup>
- ۶: بعض مقامات پر اللہ اور رسول کے الفاظ کی بجائے قرآن اور رسول کے الفاظ بھی آئے ہیں جن کا مفہوم بھی وہی ہے یعنی "مرکز ملت" جو قرآنی احکام کو نافذ کرے۔<sup>(۲)</sup>
- ۷: قرآن کریم میں "مرکز ملت" کو اللہ اور رسول کے الفاظ سے تعبیر کیا گیا ہے۔<sup>(۳)</sup>

### اللہ اور رسول کی اطاعت:

- ۱: "اللہ اور رسول کی اطاعت" سے مراد مرکزی حکومت کی اطاعت ہے جو قرآنی احکام کو نافذ کرے گی۔<sup>(۴)</sup>
- ۲: اللہ اور رسول یعنی "مرکز نظام ملت" کی اطاعت کی تائید کی گئی ہے۔<sup>(۵)</sup>
- ۳: رسول اللہ کے بعد "خلفیۃ الرسول"، رسول اللہ کی جگہ لے لیتا ہے اور اب خدا اور رسول کی اطاعت سے مراد یہی جدید مرکز ملت کی اطاعت ہوتی ہے۔<sup>(۶)</sup>
- ۴: اس آیت مقدسہ میں عام طور پر "اولی الامر" سے مراد لئے جاتے ہیں ارباب حکومت (مرکزی اور ماتحت سب کے سب) اور اس کی تشریع یوں کی جاتی ہے کہ اگر قوم کو حکومت سے اختلاف ہو جائے تو اس کے تصفیہ کا طریقہ یہ ہے کہ قرآن (اللہ) اور حدیث (رسول) کو سامنے رکھ کر مناظرہ کیا جائے اور جو ہار جائے فیصلہ اس کے خلاف ہو جائے۔

ذراغور فرمائیے کہ دنیا میں کوئی نظام حکومت اس طرح قائم بھی رہ سکتا ہے کہ جس میں حالت یہ ہو کہ حکومت ایک قانون نافذ کرے اور جس کا جی چاہے اس کی مخالفت میں کھڑا ہو جائے اور قرآن و احادیث کی کتابیں بغل میں داب کر مناظرہ کا چیلنج دے دے۔

(۱) معارف القرآن - پرویز - ج ۲ ص ۶۲۲ - شائع کردہ ادارہ طلوع اسلام کراچی

(۲) حوالہ بالاج ۲۳ ص ۶۳۰ - (۳) حوالہ سابقہ ج ۲ ص ۶۳۱ -

(۴) اسلامی نظام از پرویز - ص ۸۶ - شائع کردہ ادارہ طلوع اسلام کراچی

(۵) معارف القرآن از پرویز ج ۲ ص ۶۳۱ - (۶) حوالہ سابقہ ج ۲ ص ۶۸۶ -

اس آیت مقدسہ کا مفہوم بالکل واضح ہے کہ اس میں اللہ اور رسول سے مراد "مرکز ملت" (Central Authority) اور اولی الامر سے مفہوم افران ماتحت۔ اس سے مطلب یہ ہے کہ اگر کسی مقامی افران سے کسی معاملہ میں اختلاف ہو جائے تو بجائے اس کے کہ وہیں مناقشہ شروع کر دو اور متنازع فیہ کو مرکزی حکومت کے سامنے پیش کر دو اسے حکومت کی طرف (Refer) کر دو، مرکز کا فیصلہ سب کے لئے واجب اعلیٰ مسلم ہو گا۔<sup>(۱)</sup>

**رسول کو قطعائی حق نہیں کہ لوگوں سے اپنی اطاعت کرائے:**

"یہ تصور قرآن کی بنیادی تعلیم کے منافی ہے کہ اطاعت اللہ کے سوا کسی اور کی بھی ہو سکتی ہے۔ حتیٰ کہ خود رسول کے متعلق واضح اور غیر مبہم الفاظ میں بتلا دیا گیا ہے کہ اسے بھی قطعائی حق حاصل نہیں ہے کہ لوگوں سے اپنی اطاعت کرائے، لہذا اللہ اور رسول سے مراد وہ مرکز نظام دین ہے جہاں سے قرآنی احکام نافذ ہوں"۔<sup>(۲)</sup>

### رسول کی حیثیت:

۱: "اور تو اور انسانوں میں سب سے زیادہ ممتاز ہستی (محمد) کی پوزیشن بھی اتنی ہی ہے کہ وہ اس قانون کا انسانوں تک پہچانے والا ہے، اسے بھی کوئی حق نہیں کہ کسی پر اپنا حکم چلانے، خدا اپنے قانون میں کسی کوششیک نہیں کرتا۔"<sup>(۳)</sup>

۲: پھر اسے بھی سوچئے کہ "محبت رسول" سے مفہوم کیا ہے؟ یہ مفہوم قرآن نے خود متعین کر دیا ہے جب نبی اکرم خود موجود تھے تو "بِحَيْثِ مَرْكُزِ الْمُلْتَ" آپ کی اطاعت فرض اولین تھی۔<sup>(۴)</sup>

(۱) اسلامی نظام ص ۱۱۱۔

(۲) معارف القرآن - پرویز - ج ۲ ص ۶۱۶ - شائع کردہ ادارہ طیوع اسلام کراچی

(۳) سلیم کے نام از پرویز اٹھارواں خط، ج ۲ ص ۳۲، شائع کردہ ادارہ طیوع اسلام لاہور۔

(۴) مقام حدیث از پرویز - عنوان "رسول پرستی" ج ۱ ص ۱۹ - شائع کردہ ادارہ طیوع اسلام کراچی

**رسول کی اطاعت اس لئے نہیں کہ وہ زندہ نہیں:**

عربی زبان میں اطاعت کے معنی ہی کسی زندہ کے احکام کی تابع داری ہے۔ اسلامی نظام میں اطاعت، امام موجود کی ہوگی جو قائم مقام ہوگا ”خدا اور رسول“ کا یعنی ”مرکز نظام حکومت اسلامی“۔<sup>(۱)</sup>

### ختم نبوت کا مطلب:

۱: ختم نبوت سے مراد یہ ہے کہ اب دنیا میں انقلاب شخصیتوں کے ہاتھوں نہیں بلکہ تصورات کے ذریعہ رونما ہوا کرے گا اور انسانی معاشرہ کی باگ ڈورا شخص کی بجائے نظام کے ہاتھ میں ہوا کرے گی۔<sup>(۲)</sup>

۲: اب سلسلہ نبوت ختم ہو گیا ہے اس کے معنی یہ ہیں کہ اب انسانوں کو اپنے معاملات کے فیصلے آپ کرنے ہوں گے۔ صرف یہ دیکھنا ہوگا کہ ان کا کوئی فیصلہ ان غیر متبدل اصولوں کے خلاف نہ ہو جائے جو وجہی نے عطا کئے ہیں اور جو، اب قرآن کی فتنیں میں محفوظ ہیں۔<sup>(۳)</sup>

۳: تم نے دیکھ لیا سلیم! کہ ختم نبوت کا مفہوم یہ تھا کہ اب انسانوں کو صرف اصولی راہنمائی کی ضرورت ہے، ان اصولوں کی روشنی میں تفصیلات وہ خود متعین کریں گے۔ لیکن ہمارے ہاں یہ عقیدہ پیدا ہو گیا (اور اسی عقیدے پر مسلمانوں کا عمل چلا آرہا ہے) کہ زندگی کے ہر معاملہ کی ہر تفصیل بھی پہلے سے متعین کر دی گئی ہے اور ان تفاصیل میں اب کسی قسم کا رد و بدل نہیں ہو سکتا۔ یہ عقیدہ اس مقصد عظیم کے منافی ہے جس کے لئے ختم نبوت کا انقلاب عمل میں آیا تھا۔<sup>(۴)</sup>

### قرآن عبوری دور کے لئے:

۱: اب رہایہ سوال کہ اگر اسلام میں ذاتی ملکیت نہیں تو پھر قرآن میں وراثت وغیرہ کے

(۱) اسلامی نظام ص ۱۱۲۔

(۲) سلیم کے نام، پندراہواں خط از پرویز، ص ۲۵ طبع اول، اگست ۱۹۵۳ء شائع کردہ ادارہ ط Louise اسلام کراچی۔

(۳) سلیم کے نام، اکیسوال خط بعنوان عید میلاد النبی ..... ج ۲ ص ۱۲۰۔

(۴) سلیم کے نام، بیسوال خط بعنوان کائنات کے دو عظیم انقلاب ج ۲ ص ۱۰۳۔

احکام کس لئے دے گئے ہیں سواس کی وجہ یہ ہے کہ قرآن انسانی معاشرہ کو اپنے متعین کردہ پروگرام کی آخری منزل تک آہستہ آہستہ بترنج پہنچاتا ہے۔ اس لئے وہ جہاں اس پروگرام کی آخری منزل کے متعلق اصول اور احکام متعین کرتا ہے۔ عبوری دور کے لئے بھی ساتھ کے ساتھ راہنمائی دیتا چلا جاتا ہے وراشت، قرضہ، لین دین، صدقہ و خیرات سے متعلق احکام اس عبوری دور سے متعلق ہیں جس میں سے معاشرہ گزر کر انہمی منزل تک پہنچتا ہے۔<sup>(۱)</sup>

۲: قرآن میں صدقہ و خیرات وغیرہ کے لئے جس قدر تر نیبات و تحریصات یا احکام و ضوابط آتے ہیں وہ سب اسی عبوری دور (Transitional Period) سے متعلق ہیں۔<sup>(۲)</sup>

۳: اس نظام کے قیام کے بعد کوئی مفلس اور محتاج باقی نہیں رہ سکتا لہذا مفلسوں اور محتاجوں کے متعلق اس قسم کے احکام صرف عبوری دور سے متعلق ہیں۔<sup>(۳)</sup>

### شریعت محمد یہ منسوخ:

۱: ”طلوع اسلام“، بار بار متنبہ کرتا رہا ہے اور اب پھر، ملت کو متنبہ کرتا ہے کہ خدا کے لئے ان چور دروازوں کو بند کرو، دین کی بنیاد صحیح قرآن اور فقط قرآن ہے جو ابد الآباد تک کے لئے واجب العمل ہے، روایات اس عہد مبارک کی تاریخ ہیں کہ رسول اللہ ﷺ والذین معہ نے اپنے عہد میں قرآنی اصول کو کس طرح متشکل فرمایا تھا یہ اس عہد مبارک کی شریعت ہے قرآنی اصول کی روشنی میں کسی فرد واحد کو جزئیات مستنبط کر کے اپنے عہد کے لئے شریعت بنادینے کا حق نہیں ہے (۴) خواہ وہ کتنا ہی اتباع محمدی (بقول مرزا) یا کتنا ہی مزاج شناسی رسول (بقول مودودی) کا دعوے دار کیوں نہ ہو بلکہ یہ حق صرف صحیح قرآنی خطوط پر قائم شدہ مرکز ملت اور اس کی مجلس شوریٰ کا ہے کہ وہ قرآنی اصول کی روشنی میں صرف ان جزئیات کو مرتب و مدون کر سکے جن کی قرآن نے کوئی تصریح نہیں کی۔ پھر یہ جزئیات ہر زمانے میں ضرورت پڑنے پر

(۱) نظام ربوہیت از پرویز تعارف - ص ۲۲، ۲۵ - شائع کردہ ادارہ طلوع اسلام کراچی (۲) حوالہ بالاص ۱۶۷۔

(۳) سیم کے نام، دوسرا خط، بعنوان ہمارے مذہبی اجتماعات - ج اص ۲۲ - شائع کردہ ادارہ طلوع اسلام لاہور۔

(۴) جس میں رسول اللہ صلی اللہ علیہ وسلم میں بھی داخل ہیں۔ اسی لئے پرویز نے قرآنی نصوص کو متشکل کرنے کے سلسلے میں رسول اللہ صلی اللہ علیہ وسلم کے ساتھ ”والذین معہ“ کا بھی اضافہ کر دیا۔

تبديل کی جاسکتی ہیں یہی اپنے زمانے کے لئے شریعت ہیں۔<sup>(۱)</sup>

۲: اگر رسول اللہ ﷺ کی متعین فرمودہ جزیات کو قرآنی جزیات کی طرح قیامت تک واجب الاتباع (یعنی ناقابل تغیر و تبدل) رہنا تھا تو قرآن نے ان جزیات کو بھی خود ہی کیوں نہ متعین کر دیا؟ یہ سب جزیات ایک ہی جگہ مذکور اور محفوظ ہو جائیں..... اگر خدا کا نشانہ یہ ہوتا کہ زکوٰۃ کی شرح قیامت تک کے لئے اڑھائی فی صدی ہونی چاہئے تو وہ اسے قرآن میں خود نہ بیان کر دیتا؟ اس سے ہم ایک نتیجہ پر پہنچتے ہیں کہ یہ نشانہ خداوندی تھا ہی نہیں کہ زکوٰۃ کی شرح ہر زمانے میں ایک ہی رہے۔<sup>(۲)</sup>

### ساری شریعت میں روبدل:

۱: قرآن کے ساتھ انسان کو بصیرت عطا ہوئی ہے اس لئے جن امور کی تفصیل قرآن نے خود بیان نہیں کی ان کی تفصیل قرآنی اصولوں کی روشنی میں از روئے بصیرت متعین کی جائے گی۔ یہی رسول اللہ نے کیا اور ہمارے لئے بھی ایسا کرنا نشانے قرآنی اور سنت رسول اللہ کے عین مطابق ہے۔ اس باب میں اخلاق، معاملات اور عبادات میں کوئی تفریق و تخصیص نہیں۔ اگر تفریق مقصود ہوتی تو عبادات کی جزیات قرآن خود ہی متعین کر دیتا۔<sup>(۳)</sup>

۲: جس اصول کا میں نے اپنے مضمون میں ذکر کیا ہے وہ قانون اور عبادات دونوں پر منطبق ہوگا، یعنی اگر جانشین رسول اللہ (قرآنی حکومت) نماز کی کسی جزئی شکل میں جس کا تعین قرآن نے نہیں کیا اپنے زمانے کے کسی تقاضے کے ماتحت کچھ روبدل ناگزیر سمجھے تو وہ ایسا کرنے کی اصولاً مجاز ہوگی۔<sup>(۴)</sup>

### اذکار حدیث:

۱: مسلمانوں کو قرآن سے دور رکھنے کے لئے جو سازش کی گئی اس کی پہلی کڑی یہ عقیدہ

(۱) مقام حدیث۔ بعنوان مزاج شناسی۔ ج ۱ ص ۳۹۱۔ شائع کردہ ادارہ طلوع اسلام کراچی۔

(۲) مقام حدیث۔ بعنوان ایک خط ”خدانے خود ہی ایسا کیوں کر دیا؟“۔ ج ۲ ص ۲۹۲، ۲۹۳۔ شائع کردہ ادارہ طلوع اسلام

(۳) مقام حدیث۔ بعنوان ”عبادات کا مفہوم“ (ولیاء کا الہام) ج ۱ ص ۳۲۲۔

(۴) قرآنی فصلے از پرویز۔ بعنوان ”نماز“۔ ص ۱۵، ۱۳۔ شائع کردہ ادارہ طلوع اسلام کراچی۔

پیدا کرنا تھا کہ رسول اللہ کو اس وجی کے علاوہ جو قرآن میں محفوظ ہے ایک اور وحی بھی دی گئی تھی جو قرآن کے ساتھ بالکل قرآن کے ہم پایہ (مثله معہ) ہے یہ وحی روایات میں ملتی ہے، اس لئے روایات عین دین ہیں، یہ عقیدہ پیدا کیا اور اس کے ساتھ ہی روایات سازی کا سلسلہ شروع کیا گیا اور دیکھتے ہی دیکھتے روایات کا ایک انبار جمع ہو گیا..... اس طرح اس دین کے مقابل جو اللہ نے دیا تھا ایک اور ”دین“ مدون کر کے رکھ دیا اور اسے ”اتباع سنت رسول اللہ“، قرار دے کر امت کو اس میں الجھاد یا۔<sup>(۱)</sup>

### مسلمانوں کا مذہب حدیث یعنی جھوٹ ہے:

۲: بہر حال جھوٹ پہلی سازش کے ماتحت بولا گیا یا بعد میں ”ابہبہ مسجد“ نے ”نیک کاموں“ کے لئے اس جھوٹ کی حمایت کی، نتیجہ دونوں کا ایک ہے یعنی یہ جھوٹ مسلمانوں کا مذہب بن گیا وہی غیر متوال اس کا نام رکھ کر اسے قرآن کے ساتھ قرآن کی مثل ٹھہرایا گیا۔<sup>(۲)</sup>

### احادیث کا مذاق اڑانا:

آئیے ہم آپ کو چند ایک نمونے دکھائیں ان ”احادیث مقدسة“ کے جو حدیث کی صحیح ترین کتابوں میں محفوظ ہیں اور جو ”ما“ کی غلط انگلی اور کوتاہ اندیشی سے ہمارے دین کا جزو بن رہی ہیں دیکھئے کہ ان احادیث کی رو سے وہی جنت جس کے حصول کا قرآنی طریقہ اوپر مذکور ہے کتنے سنتے داموں ہاتھ آ جاتی ہے لیجئے اب روایات کی رو سے جنت کے ٹکڑے خریدیے۔ دیکھئے کتنی سستی جاری ہے۔

**مصطفیٰ:** سب سے پہلے سلام علیکم کیجئے اور ہاتھ ملائیے لیجئے! جنت مل گئی۔ ابو داؤد کی روایت ہے کہ حضور ﷺ نے فرمایا کہ جب دو مسلمان مصافحہ کرتے ہیں تو ان دونوں کے جدا ہونے سے پہلے اللہ تعالیٰ انہیں بخش دیتا ہے، اب مسجد میں چلئے اور وضو کیجئے جنت حاضر ہے۔

**وضو سے جنت:** مسلم کی حدیث ہے کہ وضو کرنے والے کے تمام گناہ پانی کے ساتھ پک جاتے ہیں یہاں تک کہ پانی کا آخری قطرہ ہر عضو کے آخری گناہ کو ساتھ لے کر پکتا ہے..... کہئے؟ کس قدر

(۱) مقام حدیث۔ بعنوان اولیاء کا الہام ج اص ۳۲۱۔ شائع کردہ ادارہ طلوع اسلام کراچی۔

(۲) مقام حدیث۔ بعنوان ملا کا بہشت (جھوٹ بولنا گناہ نہیں) ج ۲ ص ۱۲۲۔

ستی رہی جنت! وضو کیا تو تمام گناہ اس کے پانی میں بہے گئے اور اگر ساتھ دور کعتیں نفل بھی پڑھ لئے تو خود رسول اللہ سے بھی آگے آگے جنت میں پہنچ گئے۔

**اس سے بھی آسان:** مسلم کی حدیث ہے کہ جو شخص موذن کے جواب میں اذان کے الفاظ دہراتا ہے تو یہ شخص جنت میں جائے گا۔

**گناہ کئے جاؤ:** جسے قانون کی اصطلاح میں جرم کہا جاتا ہے اسے مذهب کی زبان میں گناہ کہتے ہیں جرم ایک مرتبہ کا بھی کم نہیں ہوتا لیکن عادی مجرم کے لئے تو سائنٹی میں کوئی جگہ ہی نہیں ہوتی اس کے برعکس ملا کے مذهب نے جرائم کے لئے ایسا لائنس دے رکھا ہے کہ صحیح سے شام تک جرم پر جرم کئے جاؤ لیکن ساتھ نماز میں بھی پڑھتے جاؤ سب جرم معاف ہوتے جائیں گے۔

**باجماعت نماز:** ترمذی کی حدیث ہے کہ چالیس دن تک تکبیر اولیٰ کے ساتھ نماز باجماعت ادا کرنے والا دوزخ اور نفاق دونوں سے بری کر دیا جاتا ہے۔ لیجئے ایک چلد پورا کر لیجئے اور عمر بھر کے لئے جو جی میں آئے کیجئے دوزخ میں آپ کبھی نہیں جا سکتے۔<sup>(۱)</sup>

(احادیث نبوی کے ساتھ تمسخر و استہزاء کا یہ سلسلہ اس کتاب کے ص ۱۲۵ تک چلا گیا ہے)

### آج اسلام دنیا میں کہیں نہیں:

اس تیرہ سو سال کے عرصہ میں مسلمانوں کا سارا زور اسی میں صرف ہوتا رہا کہ کسی نہ کسی طرح اسلام کو قرآن سے پہلے زمانے کے مذهب میں تبدیل کر دیا جائے چنانچہ وہ اس کوشش میں کامیاب ہو گئے اور آج جو اسلام میں مروج ہے وہ زمانہ قبل از قرآن کا مذهب ہو تو ہو قرآنی دین سے اس کا کوئی واسطہ نہیں۔<sup>(۲)</sup>

### ذات باری تعالیٰ:

اور چونکہ ”خدا“ عبارت ہے ان صفات عالیہ سے جنہیں انسان اپنے اندر منعکس کرنا چاہتا ہے اس لئے تو انہیں خداوندی کی اطاعت در حقیقت انسان کی اپنی فطرت عالیہ کے نوامیں کی اطاعت ہے۔<sup>(۳)</sup>

(۱) مقام حدیث۔ بعنوان، ملکا بہشت۔ ج ۲ ص ۹۶ تا ۱۰۰۔ شائع کردہ ادارہ طلوع اسلام کراچی۔

(۲) سلیم کے نام، پندرہواں خط۔ ص ۲۵۲، ۲۵۱۔ طبع اول، اگست ۱۹۵۳ء۔ شائع کردہ ادارہ طلوع اسلام کراچی۔

(۳) معارف القرآن ج ۲ ص ۳۲۰۔

## آخرت سے مراد مستقبل:

قرآن ماضی کی طرف نگاہ رکھنے کی بجائے ہمیشہ مستقبل کو سامنے رکھنے کی تاکید کرتا ہے اسی کا نام ”ایمان بالآخرت“ ہے اور یہ بجائے خویش بہت بڑا انقلاب ہے جسے رسولت محمد ﷺ نے انسانی نگاہ میں پیدا کیا ہے۔ یعنی ہمیشہ نگاہ مستقبل پر رکھنی، و بالآخرة هم یوقنون، اس زندگی میں بھی مستقبل پر اور اس کے بعد کی زندگی میں بھی۔<sup>(۱)</sup>

## جنت و جہنم:

بہر حال مرنے کے بعد کی ”جنت اور جہنم“ مقامات نہیں ہیں انسانی ذات کی کیفیات ہیں۔<sup>(۲)</sup>  
ملائکہ:

- ۱: اس سے ظاہر ہے کہ ان مقامات میں ”ملائکہ“ سے مراد وہ نفسیاتی محرکات ہیں جو انسانی قلوب میں اثرات مرتب کرتے ہیں۔<sup>(۳)</sup>
- ۲: قرآن کریم نے ”ملائکہ“ پر ایمان کو ”اجزائے ایمان“ میں سے قرار دیا ہے (مثلاً ۲۸۵/۲) یعنی ایک شخص کے مسلمان ہونے کے لئے ضروری ہے کہ وہ اللہ کتب۔ رسول۔ آخرت پر ایمان لانے کے ساتھ ملائکہ پر بھی ایمان لائے۔

سوال یہ ہے کہ ملائکہ پر ایمان کے معنی کیا ہیں؟

اس کے معنی یہ ہیں کہ ملائکہ کے متعلق وہ تصور کھا جائے جو قرآن نے پیش کیا ہے اور انہیں وہی پوزیشن دی جائے جو قرآن نے ان کے لئے متعین کی ہے۔ ”ملائکہ“ کے متعلق قرآن میں ہے کہ انہوں نے آدم کو سجدہ کیا (۳۲/۳) یعنی وہ آدم کے سامنے جھک گئے۔ جیسا کہ آدم کے عنوان میں بتایا جا چکا ہے، آدم سے مراد خود آدمی (یا نوع انسان) ہے۔ لہذا ملائکہ کے آدم کے سامنے جھکنے سے مراد یہ ہے کہ یہ قوتیں وہ

(۱) سلیم کے نام، اکیسویں خط۔ بعنوان عید میلاد النبی۔ ج ۲ ص ۱۲۲۔

(۲) لغات القرآن از پرویز۔ بعنوان ج، ن، ن۔ ج اص ۳۲۹۔ شائع کردہ ادارہ طلوع اسلام لاہور۔

(۳) ابنیس و آدم از پرویز۔ بعنوان ملائکہ مدیرات الامر (تسکین و طہانیت کی بارش) ص ۱۹۵۔ شائع کردہ ادارہ طلوع اسلام۔

ہیں جنھیں انسان مسخر کر سکتا ہے انھیں انسان کے سامنے جھکا ہوا رہنا چاہیے۔ کائنات کی جو قوتیں ابھی تک ہمارے علم میں نہیں آئیں اُنہیں چھوڑ دیئے جو قوتیں ہمارے علم میں آچکی ہیں ان کے متعلق صحیح ایمان یہ ہو گا کہ ان سب کو انسان کے سامنے جھکنا چاہئے۔

اب ظاہر ہے کہ جس قوم کے سامنے کائناتی قوتیں نہیں جھکتیں وہ قوم (قرآن کی رو سے) صاف آدمیت میں شمار ہونے کے بھی قابل نہیں، چہ جائیکہ اسے ”جماعتِ مُؤمِنین“ کہا جائے (کیونکہ مُؤمن کا مقام عام آدمیوں کے مقام سے کہیں اونچا ہے) <sup>(۱)</sup>  
جبریل:

اکشافِ حقیقت کی ”روشنی“، (ذریعہ یا واسطہ) کو جبریل سے تعبیر کیا گیا ہے۔ <sup>(۲)</sup>

### قرآن پاک کے مفہوم میں الحاد:

(نمونہ کے طور پر صرف ”سورۃ فاتحہ“ کا مفہوم پیش کیا جاتا ہے جو اس کی سات آیتوں کی نمبر وار تشریح ہے۔)

(۱) زندگی کا ہر حسین نقشہ اور کائنات کا ہر تغیری گوشہ، خالق کائنات کے عظیم القدر نظامِ ربوبیت کی ایسی زندہ شہادت ہے جو ہر چشم بصیرت سے بے ساختہ دادخسین لے لیتی ہے۔

(۲) وہ نظام جو تمام اشیائے کائنات اور عالمگیر انسانیت کو، ان کی مضمصر صلاحیتوں کی نشوونما سے تکمیل تک کے لئے جارہا ہے عام حالات میں بتدریج، اور ہنگامی صورتوں میں انقلابی تغیر کے ذریعے۔

(۳) انسان کو یہ تمام سامان نشوونما بلا مزدوم معاوضہ ملتا ہے۔ لیکن اس کی ذات کی نشوونما اور اس کے مدارج کا تعین اس کے اعمال کے مطابق ہوتا ہے جن کے نتائج خدا کے اس قانونِ مکافات کی رو سے مرتب ہوتے ہیں جس پر اسے کامل اقتدار حاصل ہے۔

(۴) اے عالمگیر انسانیت کے نشوونما دینے والے! ہم تیرے اسی قانونِ عدل و ربوبیت کو اپنا ضابطہ حیات بناتے اور اسی کے سامنے سرتسلیم خم کرتے ہیں۔ تو ہمیں اس کی توفیق عطا فرمائ کہ ہم تیرے تجویز کردہ پروگرام کے مطابق اپنی صلاحیتوں کی بھرپور اور متناسب نشوونما کر سکیں اور پھر انہیں تیرے ہی

(۱) لغات القرآن از پرویز - ج ۱ص ۲۲۳ - شائع کردہ ادارہ طلوع اسلام لاہور۔

(۲) ابلیس و آدم - باب دوم - وجی کی خارجیت - حاشیہ نمبر اپر ۱ص ۲۸۳۔

تائے ہوئے طریق کے مطابق صرف کریں۔

(۵) ہماری آرزو یہ ہے کہ یہ پروگرام اور طریق، جو انسانی زندگی کو اس کی منزل مقصود تک لے جانے کی سیدھی اور متوازن را ہے، نکھرا اور ابھر کر ہمارے سامنے آجائے۔

(۶) یہی وہ را ہے جس پر چل کر، پچھلی تاریخ میں سعادت مند جماعتیں زندگی کی شادابی و خوشگواری، سرفرازی و سر بلندی اور سامان زیست کی کشادگی و فراوانی سے بہرہ یاب ہوئی تھیں۔

(۷) اور ان کا انجام ان سوختہ بخت اقوام جیسا نہیں ہوا تھا جو اپنے انسانیت سوز جرائم کی وجہ سے یکسر تباہ و بر باد ہو گئیں، یا جو زندگی کے صحیح راستہ سے بھٹک کر، اپنی کوششوں کو نتائج بدوض نہ بنائیں اور اس طرح ان کا کارروائی حیات، ان قیاس آرائیوں کے سراب اور توہم پرستیوں کے پیچ و خم میں کھو کر رہ گیا۔ (۱) (پرویز کی پوری کتاب مفہوم القرآن اسی تحریف والحاد سے بھر پور ہے جس کا نمونہ آپ نے ملاحظہ فرمایا اب تک اس کتاب کے چار پارے شائع ہو چکے ہیں۔)

### آدم علیہ السلام:

ہمارے ہاں عام طور پر یہ سمجھا جاتا ہے کہ وہ ”آدم“ جس کے جنت سے نکلنے کا قصہ قرآن کریم کے مختلف مقامات میں آیا ہے (مثلاً ۲۳:۲۳) نبی تھے۔ قرآن سے اس کی تائید نہیں ہوتی۔ قرآن کریم نے مختلف مقامات پر قصہ آدم کی جو تفاصیل بیان کی ہیں ان سے معلوم ہوتا ہے کہ جنت سے نکلنے والا آدم کوئی خاص فرد نہیں تھا بلکہ انسانیت کا تمثیلی نمائندہ تھا۔ بالفاظ دیگر، قصہ آدم کسی خاص فرد (یا جوڑے) کا قصہ نہیں بلکہ خود ”آدمی“ کی داستان ہے جسے قرآن نے تمثیلی انداز میں بیان کیا ہے اس داستان کا غاز انسان کی اس حالت سے ہوتا ہے جب اس نے قدیم (Primitire) انفرادی زندگی کی جگہ پہلے پہلی تمدنی زندگی (Social Life) شروع کی۔ (۲)

### حضور کو کوئی حسی مجذہ نہیں دیا گیا:

: رسول اکرم کو قرآن کے سوا کوئی مجذہ نہیں دیا گیا۔ (۳)

(۱) مفہوم القرآن از پرویز۔ پارہ اول ص ۱، شائع کردہ میزان پبلی کیشن لمیڈیا ہور۔

(۲) لغات القرآن از پرویز۔ حرفاً ”الف“۔ آدم۔ ج ۱ ص ۲۱۳۔ شائع کردہ ادارہ طلوع اسلام کراچی۔

(۳) سلیم کے نام اکتسواں خط۔ (تصوف) ج ۳ ص ۳۶۔

۲: مخالفین بار بار نبی اکرم سے مججزات کا تقاضا کرتے ہیں اور اللہ تعالیٰ ہر بار ان کے مطالبه کو یہ کہہ کر رد کر دیتا ہے کہ ہم نے رسول کو کوئی حسی مججزہ نہیں دیا، اس کے مججزات صرف دو ہیں:

۱: یہ کتاب جس کی مثل و نظیر کوئی پیش نہیں کر سکتا۔ (۲۹/۵۱)

۲: خود اس رسول کی اپنی زندگی جو سیرت و کردار کے بلند ترین مقام پر فائز ہے۔ (۱۰/۱۶) ان کے علاوہ اگر تم مججزات دیکھنا چاہتے ہو تو، قل انظروا ماذا فی السموات والارض (۱۰/۱۰)، ارض و سماءات پر غور کرو قدم قدام پر مججزات دکھائی دینے گے۔ غور کرو سلیم! نبی اکرم کو تو کوئی حسی مججزہ نہیں دیا جاتا۔ (۱)

۳: نبی اکرم کو قرآن کے سوا (جوعقلی مججزہ) ہے کوئی اور مججزہ نہیں دیا گیا۔ (۲)

### انکار مراج:

سورہ بنی اسرائیل کی آیت اسرائیل میں کہا گیا ہے کہ خدا اپنے بندے کورات کے وقت مسجد حرام سے مسجد اقصیٰ کی طرف لے گیا تاکہ وہاں اسے اپنی آیات دکھائے..... خیال ہے کہ اگر یہ واقعہ خواب کا نہیں تو یہ حضور ﷺ کی شب هجرت کا بیان ہے اس طرح مسجد اقصیٰ سے مراد مدینہ کی مسجد نبوی ہو گی جسے آپ نے وہاں جا کر تعمیر فرمایا۔ (۳)

### عقیدہ تقدیر کا انکار:

مجوسی اساؤرہ نے یہ سب کچھ اس خاموشی سے کیا کہ کوئی بھانپ ہی نہ سکا کہ اسلام کی گاڑی کس طرح دوسری پڑی پر جا پڑی، انہوں نے تقدیر کے مسئلہ کو اتنی اہمیت دی کہ اسے مسلمانوں میں جزو ایمان بنادیا چنانچہ ہمارے ایمان میں ”والقدر خیره و شره من اللہ تعالیٰ“ کا چھٹا جز دا نہیں کا داخل کیا ہوا ہے۔ (۴)

### وزن اعمال کی افیون:

اس پیشوائیت نے جس کا ہمارے یہاں ملائیت نام ہے آہستہ آہستہ مسلمانوں کو یہ افیون پلانی

(۱) سلیم کے نام تینیسوال خط۔ تصوف قرآن کی روشنی میں۔ ج ۳ ص ۹۱، ۹۲۔

(۲) معارف القرآن ج ۲ ص ۳۱۷۔

(۳) معارف القرآن۔ ج ۲ ص ۳۶۷۔

(۴) قرآنی فیصلے۔ بعنوان شب بارات۔ تقدیر کا مسئلہ۔ ص ۱۹۰۔

شروع کی کہ دنیا کے معاملات دنیاداروں کا حصہ ہیں جو اس مردار کے پیچھے پڑے ہوئے ہیں، مذہب انسان عاقبت سنوارنے کے لئے ہے، اس نے جس قدر حکم دے رکھے ہیں ان کے متعلق یہ کبھی نہ پوچھو کہ ان کی غایت کیا ہے، یہ خدا کی باتیں ہیں، جو خدا ہی جان سکتا ہے، مذہب میں عقل کا کوئی کام نہیں تم صرف یہ سمجھ لو کہ فلاں بات کا حکم ہے اس لئے اسے کرنا ہے اور اس کا ثواب تمہارے نامہ اعمال میں لکھا جائیگا اور یہ تمام پُر زیاد قیامت کے دن ترازو میں رکھ کر تو لی جائیں گی اور جنت میں لے جانے کا ذریعہ بن جائیں گی۔<sup>(۱)</sup>

### نظریہ ارتقاء:

یہ سوال کہ دنیا میں ”سب سے پہلا انسان“، کس طرح وجود میں آگیا۔ ذہن انسانی کے لئے وجہ ہزار جیزت و استعجاب رہا ہے چنانچہ ان مذاہب میں جن میں تو ہم پرستی نے حقائق کی جگہ لے رکھی ہے اس عقیدے کے حل میں عجیب و غریب افسانہ طرازیوں سے کام لیا گیا ہے لیکن قرآن کریم نے اس کے متعلق جو کچھ بتایا ہے وہ ٹھیک ٹھیک وہی ہے جس کی طرف علم و بصیرت کے انسافات راہ نمائی کئے جا رہے ہیں۔ سامنے کے انسافات کی رو سے خاک کے ذرے مختلف ارتقائی منازل طے کر کے قرنہا قرن کے بعد انسانی صورت میں متخلک ہو گئے۔ یعنی سب سے پہلے کوئی ایک فرد صورت انسانی میں جلوہ گرنہیں ہوا، بلکہ ایک نوع وجود پذیر ہوئی۔ ان متنوع مراحل کی تفصیل قرآن کریم کی آیات جلیلہ میں عجیب انداز میں سمجھی ہوئی ہے۔<sup>(۲)</sup>

### ارکان اسلام:

اسلامی نظام زندگی میں تبدیلی اس دن سے ہو گئی جب دین مذہب سے بدل گیا۔ اب ہماری صلوٰۃ وہی ہے جو مذہب میں پوجا پاٹ یا ایشور بھلکتی کھلاتی ہے۔ ہمارے روزے وہی ہیں جنہیں مذہب میں ”برت“ کہتے ہیں ہماری زکوٰۃ وہی شی ہے جسے مذہب دان یا خیرات کہہ کر پکارتا ہے۔ ہمارا حج، مذہب کی یاترا ہے۔ ہمارے ہاں یہ سب کچھ اس لئے ہوتا ہے کہ اس سے ”ثواب“ ہوتا ہے مذہب کے ہاں اسی کو پن کہتے ہیں اور ثواب سے نجات (ملتی یا Salvation) ملتی ہے۔ آپ نے دیکھا کہ کس طرح دین (نظام زندگی) یکسر مذہب بن کر رہ

(۱) قرآنی فیصلے۔ بعنوان قربانی۔ ص ۷۷

(۲) ابلیس و آدم از پرویز۔ بعنوان انسان (شجر ارتقا کا گل سر سید خلاصہ بحث)، ص ۲۳، ۲۴۔ شائع کردہ ادارہ طبع اسلام

گیا۔ اب یہ تمام عبادات اس لئے سرانجام دی جاتی ہیں کہ یہ خدا کا حکم ہے، ان امور کو نہ افادیت سے کچھ تعلق ہے نہ عقل و بصیرت سے کچھ واسطہ۔ آج ہم بھی اسی مقام پر ہیں جہاں اسلام سے پہلے دنیا تھی۔<sup>(۱)</sup>

## نماز:

۱: عجم میں مجوسیوں (پارسیوں) کے ہاں پرستش کی رسم کو نماز کہا جاتا تھا۔ (یہ لفظ ہی ان کے ہاں کا ہے اور ان کی کتابوں میں موجود ہے) لہذا صلوٰۃ کی جگہ نمازنے لے لی۔ اور قرآن کی اصطلاح ”اقیموالصلوٰۃ“ کا ترجمہ ہو گیا، نماز پڑھو۔ جب گاڑی نے اس طرح پڑھی بدلتی تو اس کے پہیئے کا ہر چکر اسے منزل سے دور لے جاتا گیا۔ چنانچہ اب حالت یہ ہو چکی ہے کہ اقیموالصلوٰۃ سے ذہن نماز پڑھنے کے علاوہ کسی اور طرف منتقل ہی نہیں ہوتا اور نماز پڑھنے سے مراد ہے خدا کی پرستش کرنا۔<sup>(۲)</sup>

۲: قرآن کریم نے ”نماز پڑھنے“ کے لئے نہیں کہا۔ قیام صلوٰۃ یعنی نماز کے نظام (Institution) کے قیام کا حکم دیا ہے۔ مسلمان نمازیں پڑھتے ضرور ہیں لیکن انہوں نے نظام صلوٰۃ کو قائم نہیں کیا۔ ان کی نماز، ایک وقت معینہ کے لئے، ایک عمارت (مسجد) کی چار دیواری کے (اندر) ایک عارضی عمل بن کر رہ جاتی ہے۔<sup>(۳)</sup> (پرویز کے نزدیک ”اقام الصلوٰۃ“ سے مراد ہے۔)

۳: معاشرہ کو ان بنیادوں پر قائم کرنا جن پر بوبیت نوع انسانی (رب العالمین) کی عمارت استوار ہوتی جائے قلب و نظر کا وہ انقلاب جو اس معاشرہ کی روح ہے۔<sup>(۴)</sup>

## کم از کم دو وقت کی نماز:

سورہ نور میں صلوٰۃ الفجر اور صلوٰۃ العشاء کا ذکر (ضمّناً) آیا ہے جہاں کہا گیا ہے کہ تمہارے گھر کے

(۱) قرآن فیصلے از پرویز۔ بعنوان ملی تقاریب، ہمارا حج، ص ۳۰۲، ۳۰۳۔ شائع کردہ ادارہ طلوع اسلام کراچی۔

(۲) قرآن فیصلے۔ بعنوان نظام ”صلوٰۃ اور نماز“۔ ”مجوسیوں کی نماز“، ص ۲۶، ۲۷۔

(۳) معارف القرآن۔ ج ۳ ص ۳۲۸۔

(۴) نظام ربویت، باب چہارم، ”قرآنی نظریہ حیات“، نظام ربویت کے ضمن میں قرآن کی چند بنیادی اصطلاحیں۔ ص ۸۷۔

ملازم میں کوچا ہئے کہ وہ تمہاری (Privacy) کے اوقات میں اجازت لیکر کمرے کے اندر آیا کریں یعنی من قبل صلوٰۃ الفجر و حین تضعون ثیابکم من الظہیرہ ومن بعد صلوٰۃ العشاء، (۵۸/۲۲)

”صلوٰۃ الفجر سے پہلے اور جب تم دوپھر کو کپڑے اتاردیتے ہو اور صلوٰۃ العشاء کے بعد“ اس سے واضح ہے کہ رسول اللہ ﷺ کے زمانے میں اجتماعات صلوٰۃ کے لئے (کم از کم) یہ دو اوقات متعین تھے جبکہ تو قرآن کریم نے ان کا ذکر نام لے کر کیا ہے۔<sup>(۱)</sup>

### نماز میں رد و بدل:

جس اصول کا میں نے اپنے مضمون میں ذکر کیا ہے وہ قانون اور عبادات دونوں پر منطبق ہوگا یعنی اگر جانشین رسول اللہ (یعنی قرآنی حکومت) نماز کی کسی جزئی شکل میں جس کا تعین قرآن نے نہیں کیا۔ اپنے زمانے کے کسی تقاضے کے ماتحت کچھ رد و بدل ناگزیر سمجھے تو وہ ایسا کرنے کی اصولاً مجاز ہوگی۔<sup>(۲)</sup>

### زکوٰۃ:

۱: زکوٰۃ اس ٹیکس کے علاوہ اور کچھ نہیں جو اسلامی حکومت مسلمانوں پر عائد کرے۔ اس ٹیکس کی کوئی شرح متعین نہیں کی گئی، اس لئے کہ شرح ٹیکس کا انحصار ضروریات ملی پر ہے۔ حتیٰ کہ ہنگامی صورتوں میں حکومت وہ سب کچھ وصول کر سکتی ہے جو کسی کی ضرورت سے زائد ہو، لہذا جب کسی جگہ اسلامی حکومت نہ ہو تو پھر زکوٰۃ بھی باقی نہیں رہتی۔<sup>(۳)</sup>

۲: ظاہر ہے کہ ہماری حکومت ہنوز اسلامی حکومت نہیں ہے۔ اس لئے جیسا کہ اوپر کھا جا چکا ہے آج کل زکوٰۃ کا سوال ہی پیدا نہیں ہوتا۔ حکومت ٹیکس وصول کر رہی ہے اگر یہ حکومت اسلامی ہوگئی، تو یہی ٹیکس زکوٰۃ ہو جائے گا۔ ایک طرف ٹیکس اور اس کے ساتھ دوسری طرف زکوٰۃ، قیصر اور خدا کی غیر اسلامی تفرقی ہے۔<sup>(۴)</sup>

(۱) لغات القرآن از پرویز۔ بعنوان ”ص“، ص، ل، و (ی) ج ۳ ص ۳۲۳، ۱۰۳۲۔

(۲) قرآنی فیصلے۔ بعنوان ”نماز“۔ ص ۱۵، ۱۲۔

(۳) قرآنی فیصلے۔ بعنوان زکوٰۃ۔ ص ۳۵۔

(۴) قرآنی فیصلے۔ بعنوان زکوٰۃ۔ ص ۳۷۔

۳: اگر خلافت راشدہ نے اپنے زمانے کی ضروریات کے مطابق اڑھائی فیصدی مناسب سمجھا تھا تو اس وقت یہی شرح شرعی تھی۔ اگر آج کوئی اسلامی حکومت کہے کہ اس کی ضروریات کا تقاضا بیس فیصدی ہے تو یہی بیس فیصدی شرعی شرح قرار پا جائے گی اور جب قرآنی نظامِ ربو بیت اپنی آخری شکل میں قائم ہو گا تو اس کی نوعیت کچھ اور ہی ہو جائیگی۔<sup>(۱)</sup>

۴: زکوٰۃ (یعنی حکومت کے ٹیکس) کی شرح میں تغیر و تبدل کی ضرورت ایک ایسی حقیقت ہے جس کے لئے کسی دلیل کی ضرورت نظر نہیں آتی۔<sup>(۲)</sup>

۵: زکوٰۃ سے مراد اڑھائی فیصدی ٹیکس نہیں بلکہ یہ ایک پروگرام ہے جس کی سرانجام دہی مونین کے ذمہ ہے۔<sup>(۳)</sup>

۶: ایتا عز زکوٰۃ نوع انسانی کی نشوونما کا سامان بہم پہنچانا (تزکیہ کے معنی ہیں نشوونما۔ بالیدگی)<sup>(۴)</sup>

### صدقات اور صدقہ فطر:

۱: صدقات ان ٹیکسوں کا نام ہے جو حکومت اسلامیہ کی طرف سے ہنگامی ضروریات کو پورا کرنے کے لئے عائد کئے جاتے ہیں انہی میں صدقہ فطر ہے۔<sup>(۵)</sup>

۲: اب سنت رسول اللہ کا صرف اتنا حصہ پیش کیا جاتا ہے کہ نماز سے پہلے صدقہ فطر نکال کر اپنے اپنے طور پر غریبوں میں تقسیم کر دیا جائے۔ اگر ایسا نہ کیا جائے گا تو روزے متعلق رہ جائیں گے۔ خدا تک نہیں پہنچیں گے۔ گویا صدقہ فطر ملت کے اجتماعی مصالح کے لئے نہیں بلکہ ڈاک کے ٹکٹ ہیں، جنہیں روزوں

(۱) سلیم کے نام پانچواں خط۔ اسلامی نظام کے بنیادی اصول۔ ج ۱ ص ۷۷، ۷۸۔

(یعنی جب اشتراکی نظام، مکمل طور پر ملک میں راجح ہو جائے گا تو زکوٰۃ کی ضرورت سرے سے ختم ہو جائیگی کیونکہ زکوٰۃ کا حکم تو پرویز کے نزدیک عبوری دور سے متعلق ہے۔ حاشیہ بینات)

(۲) قرآنی فصلے۔ بعنوان نماز۔ ص ۱۲۔

(۳) نظامِ ربو بیت۔ باب ہشتم، عملی پروگرام، ..... ص ۱۶۳۔

(۴) نظامِ ربو بیت۔ باب چہارم۔ قرآنی نظریہ حیات۔ نظامِ ربو بیت کے ضمن کی چند بنیادی اصطلاحیں۔ ص ۸۷۔

(۵) قرآنی فصلے۔ بعنوان صدقہ و خیرات۔ ص ۵۰۔

پر چپاں کر کے لیٹر بکس میں ڈال دیا جاتا ہے تاکہ روزے مکتوب الیہ (اللہ تعالیٰ) تک پہنچ جائیں۔ غور فرمایا آپ نے کہ بات کیا تھی اور کیا بن گئی۔ لیکن جب تک دین کی باغِ مولوی کے ہاتھ میں ہے صدقات نکلتے رہیں گے۔ زکوٰۃ دی جاتی رہے گی۔ قربانیاں ہوتی رہیں گی۔ لوگ حج بھی کرتے رہیں گے۔ اور قوم بدستور بے گھر، بے در، بھوکی، ننگی اسلام کے ماتھے پرکلنک کے شیکے کا موجب بنی رہے گی۔ لتنا بڑا ہے یہ انتقام جو ہزار برس سے اسلام سے لیا جا رہا ہے اور غور کیجئے اس انتقام کے لئے آلہ کارکن لوگوں کو بنایا جاتا ہے۔ (۱)

## حج:

۱: نمازان کی پوجا پاٹ، حج ان کی یاترا، رسوم باقی۔ خود فنا..... حج کرنے جاتے ہیں تاکہ عمر بھر کے گناہوں کا کفارہ ادا کر آئیں اور آتے وقت زمزم کا پانی ٹین کی ڈیوں میں بند کر کے لیتے آئیں تاکہ اسے مردوں کے کفن پر چھڑ کا جائے۔ نتیجہ اس کا وہ سکراتِ موت کی ہچکیاں جن میں پوری کی پوری امت آج گرفتار ہے۔ (۲)

۲: اول توجیح ہی اپنے مقصد کو چھوڑ کر محض ”یاترا“ بن کر رہ گیا ہے۔ حاجی وہاں جاتے ہیں تاکہ اپنے تمام سابقہ گناہ آب زمزم سے دھو کر اس طرح واپس آجائیں جس طرح بچہ اپنی ماں کے پیٹ سے پیدا ہوا ہو۔ (۳)

۳: حج عالم اسلامی کا وہ عالمگیر اجتماع ہے جو اس امت کے مرکز محسوس (کعبہ) میں اس غرض کے لئے منعقد ہوتا ہے کہ ملت کے تمام اجتماعی امور کا حل قرآنی دلائل و محدث کی رو سے تلاش کیا جائے اور اس طرح یہ امت اپنے فائدے کی باتوں کو اپنی آنکھوں کے سامنے دیکھ لے۔ (۴)

## قربانی:

۱: حج عالم اسلامی کی بین الملی کانفرنس کا نام ہے۔ اس کانفرنس میں شرکت کرنے والوں

(۱) قرآنی فیصلے۔ بعنوان صدقہ خیرات۔ ص ۵۲، ۵۳۔

(۲) معارف القرآن ج ۳ ص ۳۹۲۔

(۳) قرآنی فیصلے۔ بعنوان ”قربانی“، ص ۶۳۔

(۴) لغات القرآن۔ حرفاً ”ح“۔ ح، ح، ح۔ ج ۲ ص ۳۷۲۔

کے خورد و نوش کے لئے جانور ذبح کرنے کا ذکر قرآن میں آیا ہے، بس یہ تھی قربانی کی حقیقت جو آج کیا سے کیا بن کر رہ گئی ہے۔<sup>(۱)</sup>

۲: قرآن کریم میں جانور ذبح کرنے کا ذکر حج کے ضمن میں آیا ہے۔ عرفات کے میدان میں جب یہ تمام نماندگان ملت ایک لائچہ عمل طے کر لیں گے تو اس کے بعد منی کے مقام پر دو تین دن تک ان کا اجتماع رہے گا۔ جہاں یہ باہمی بحث و تھیص سے اس پروگرام کی تفصیلات طے کریں گے۔ ان مذاکرات کے ساتھ باہمی ضایافتیں بھی ہوں گی، آج صحیح پاکستان والوں کے ہاں، شام کو اہل افغانستان کے ہاں، اگلی صحیح اہل شام کی طرف، وقس علی ذالک۔ ان دعوتوں میں مقامی لوگ بھی شامل کر لئے جائیں گے۔ امیر بھی، غریب بھی، اس مقصد کے لئے جو جانور ذبح کئے جائیں گے، قربانی کے جانور کہلائیں گے۔<sup>(۲)</sup>

۳: مقام حج کے علاوہ کسی دوسری جگہ (یعنی اپنے اپنے شہروں میں) قربانی کے لئے کوئی حکم نہیں، اس لئے یہ ساری دنیا میں اپنے اپنے طور پر قربانیاں ایک رسم ہے۔ ذرا حساب لگائیے کہ اسی رسم کو پورا کرنے میں اس غریب قوم کا کس قدر روپے ہر سال ضائع ہو جاتا ہے۔ اگر آپ ایک کراچی شہر کو لے لیں تو اس آٹھ دس لاکھ کی آبادی میں سے اگر پچاس ہزار نے بھی قربانی دی ہو اور ایک جانور کی قیمت تمیں روپے بھی سمجھ لی جائے تو پندرہ لاکھ روپیہ ایک دن میں صرف ایک شہر سے ضائع ہو گیا۔ اب اس حساب کو پورے پاکستان پر پھیلائیے اور اس سے آگے ساری دنیا کے مسلمانوں پر اور پھر سوچئے کہ ہم کدھر جا رہے ہیں۔ لیکن اگر ہمیں سوچنا آجائے تو پھر ہماری یہ بادی کیوں ہو؟<sup>(۳)</sup>

۴: مذہبی رسومات کی ان دیمک خورده لکڑیوں کو قائم رکھنے کے لئے طرح طرح کے سہارے دئے جاتے ہیں کہیں قربانی کو سنت ابراہیمی قرار دیا جاتا ہے، کہیں اسے صاحب نصاب پروا جب ٹھہرایا جاتا ہے، کہیں اسے تقرب الہی کا ذریعہ بتایا جاتا ہے، کہیں دوزخ سے محفوظ گزر جانے کی سواری

(۱) رسالہ قربانی از پروین ص ۳۔

(۲) قرآنی فیصلے۔ عنوان ”قربانی“ ص ۵۵۔

(۳) حوالہ سابقہ۔

بنائے کر دکھایا جاتا ہے۔<sup>(۱)</sup>

۵: قربانی تو وہاں کھانے پینے کا سامان مہیا کرنے کا ذریعہ تھی۔ اب جس طرح وہاں جانور ذبح کر کے دبائے جاتے ہیں نہ ہی وہ مقصود خداوندی ہے اور نہ ہی ان کی ہم آہنگی میں ہر جگہ جانوروں کا ذبح کرنا بغیر کسی مقصد و غایت کو اپنے ساتھ لئے ہوئے، وہاں بھی سب کچھ ضائع کر دیا جاتا ہے اور یہاں بھی وذلک خسران المبين۔<sup>(۲)</sup>

### تلاؤت قرآن کریم:

یہ عقیدہ کہ بلا سمجھے قرآن کے الفاظ دہرانے سے ”ثواب“ ہوتا ہے یکسر غیر قرآنی عقیدہ ہے، یہ عقیدہ درحقیقت عہد سحر کی یادگار ہے<sup>(۳)</sup>

### ایصال ثواب:

اس سے آپ نے دیکھ لیا ہوگا کہ ”ایصال ثواب“ کا عقیدہ کس طرح ”مکافات عمل“ کے اس عقیدہ کے خلاف ہے جو اسلام کا بنیادی قانون ہے، خدا جانے اس قوم نے کہاں کہاں سے ان عقائد کو پھر سے لے لیا جنہیں مٹانے کے لئے قرآن آیا تھا۔ اور اس صورت میں جبکہ خود قرآن اپنی اصل شکل میں ان کے پاس موجود ہے، اس سے بڑا تغیر بھی آسمان کی آنکھ نے کم ہی دیکھا ہوگا۔<sup>(۴)</sup>

### دین کے ہر گوشہ میں تحریف ہو چکی ہے:

وہ دین جو محمد رسول اللہ ﷺ نے دنیا تک پہنچایا تھا اس کا کونسا گوشہ اور کونسا شعبہ ہے جس میں تحریف نہیں ہو چکی۔<sup>(۵)</sup>

(۱) قرآنی فیصلے۔ بعنوان قربانی ص ۶۳

(۲) حوالہ بالاص ۶۵

(۳) قرآنی فیصلے۔ بعنوان تلاؤت قرآن پاک۔ ص ۱۰۲

(۴) قرآنی فیصلے۔ بعنوان ایصال ثواب۔ ص ۹۸

(۵) قرآنی فیصلے۔ بعنوان قربانی ص ۶۶

## برہموساجی مسلمان:

یہ ہر رنگ کی ”خدا پرستی“ میں ”نیک عملی“ کی راہیں بتانے والے ”برہموساجی مسلمان“ کیا جائیں کہ قرآن کی رو سے ”خدا پرستی“ کے کہتے ہیں اور ”نیک عملی“ کیا ہوتی ہے۔<sup>(۱)</sup>

## قرآن کی رو سے سارے مسلمان کافر ہو گئے:

اسی حقیقت کو قرآن نے سورہ آل عمران میں زیادہ وضاحت سے بیان کیا ہے، اس میں پہلے یہ بتایا گیا ہے کہ اسلام کی راہ کوئی ہے اور اسے حضرات انبیاء کرام نے کس طرح اختیار کیا۔ اس کے بعد اس حقیقت کا اعلان ہے کہ فوز و فلاح اور سعادات و برکات کی یہی ایک راہ ہے۔

وَمَن يَبْتَغُ غَيْرَ الْإِسْلَامَ دِينًا فَلَنْ يَقْبَلَ مِنْهُ وَهُوَ فِي الْآخِرَةِ مِنْ

الْخَاسِرِينَ ، (۸۵/۳)

جو قوم اس راہ کو چھوڑ کر دوسرا را اختیار کر لے گی تو اس کی یہ راہ قابل قبول

نہیں ہو گی۔ اس کا نتیجہ یہ ہو گا کہ وہ آخر الامر تباہ و بر باد ہو جائے گی۔

اس کے بعد مسلمانوں کی تاریخ سامنے لائی گئی ہے۔ جس میں کہا گیا ہے کہ کیف یہ دی اللہ قوماً كفروا بعد إيمانهم ، بحال سوچو کہ خدا اس قوم پر زندگی کی راہیں کس طرح کشادہ کر دے گا جس نے ایمان کے بعد کفر کی روشن اختیار کر لی ہو و شہد و ان الرسول حق و جاءه هم البينت حالانکہ ان کی طرف خدا کا واضح ضابطہ حیات آچکا تھا اور وہ اپنی آنکھوں سے مشاہدہ کر چکے تھے کہ ان کے رسول نے اس ضابطہ حیات پر عمل پیرا ہو کر کس طرح تعمیری نتائج پیدا کر دکھائے تھے۔ یہ سب کچھ اپنی آنکھوں سے دیکھ لینے کے بعد اس قوم نے کفر کی راہ اختیار کر لی، وَاللَّهُ لَا يَهْدِي الْقَوْمَ الظَّلْمَيْنَ ، سو ایسی ظالم قوم کو خدا کس طرح سعادتوں کی راہ دکھائے! اولئک جزاء هم ان علیہم لعنة الله والملائكة والناس اجمعین ، ان کی اس روشن کافطري نتیجہ یہ ہوا کہ یہ قوم ان تمام آسودگیوں سے محروم ہو گئی جو نظام خداوندی سے وابستگی سے حاصل ہوئی تھی اور ان تمام آسائشوں سے بھی محروم ہو گئی جو فطرت کی قوتوں کو مستخر کرنے سے ملنی تھیں۔ حتیٰ کہ ان کی

(۱) سلیم کے نام اٹھارواں خط۔ خدا کا تصور۔ ج ۲ ص ۱۵۔

ذلت و پستی کی وجہ سے دوسری قومیں انہیں اپنے پاس نہیں آنے دیتیں اور دور دور رکھتی ہیں، لا یخحف عنہم العذاب ولا هم ينظرون، اس بناء پر کہ انہوں نے اپنا نام مسلمان رکھ چھوڑا ہے ان کی اس تباہی میں کسی طرح کمی واقع نہیں ہو سکتی، نہ ہی انہیں اس سے زیادہ مہلت مل سکتی تھی جتنی مہلت خدا کے قانون امہال و تدریج کی رو سے ملا کرتی ہے۔

دیکھو سلیم! قرآن نے واضح الفاظ میں بتایا ہے کہ اس امت کو جو سرفراز یا شروع میں نصیب ہوئی تھیں وہ ان بینات (قرآن کے واضح قوانین) پر چلنے کا نتیجہ تھیں جو انہیں خدا کی طرف سے ملے تھے۔ پھر جب انہوں نے اس قرآن کو چھوڑ دیا تو یہ ان تمام برکات سے محروم ہو گئے۔<sup>(۱)</sup>

**پرویزی شریعت میں صرف چار چیزیں حرام ہیں:**

(محمد صبیح ایڈ و کیٹ نے، دارالاشاعت قرآن ٹھہر سے ۹۶ صفحات کا ایک رسالہ شائع کیا تھا جس کا نام ہے ”حلال و حرام کی تحقیق“، ماہنامہ ”طوع اسلام“ بابت مئی ۱۹۵۳ء میں اس رسالہ پر تبصرہ کرتے ہوئے جو داد تحقیق دی گئی وہ درج ذیل ہے۔)

”سید محمد صبیح صاحب نے اس رسالہ میں بتایا ہے کہ قرآن کی رو سے صرف مردار، بہتا خون، حجم خنزیر اور غیر اللہ کے نام کی طرف منسوب چیزیں حرام ہیں۔ ان کے علاوہ اور کچھ حرام نہیں۔“ یہ قرآن کا واضح فیصلہ ہے جس میں کسی شک و شبہ کی گنجائش نہیں۔ ہمارے مرجع اسلام میں حرام و حلال کی جو طولانی فہرستیں ہیں وہ سب انسانوں کی خود ساختہ ہیں اور کسی انسان کو حق نہیں کہ کسی شے کو حرام قرار دے دے۔ یہ حق صرف اللہ کو حاصل ہے۔<sup>(۲)</sup>

**كتبه: ولی حسن ٹونگی**

بینات۔ جمادی الثانیہ ۱۳۸۲ھ

(۱) سلیم کے نام سینتیسوائی خط۔ قوموں کے عروج وزوال کا ابدی قانون۔ ج ۳ ص ۱۹۹ تا ۲۱۹۔

(۲) طوع اسلام۔ مئی ۱۹۵۲ء۔ ص ۲۹۔

## کافر مرتد اور زندیق کا فرق

**سوال:** کافر، مرتد اور زندیق میں کیا فرق ہے؟ وضاحت فرمادیں۔

**جواب:** کافر اور مرتد کے درمیان فرق یہ ہے کہ کافر تو وہ ہے جو شروع ہی سے اسلام کو قبول نہ کرے اور مرتد وہ ہے جو دین میں داخل ہونے کے بعد کفر کی طرف لوٹ جائے۔ دین اسلام کو قبول کرنے کا مطلب یہ ہے کہ آدمی اسلام کی ابن تمام باتوں کو تسلیم کرے، جن کا ثبوت قطعی تو اتر کے ساتھ ہوا ہے اور جن کو ضروریات دین کہا جاتا ہے۔ ان میں سے کسی ایک کا انکار پورے دین کے نہ ماننے کے ہم معنی ہے مثلاً قرآن کریم کو ماننے کا مطلب یہ ہے کہ اول سے آخر تک پورے قرآن مجید کو اللہ تعالیٰ کا کلام مانے اور نہ ماننے کے لئے یہ ضروری نہیں کہ پورے قرآن کا انکار کیا جائے، بلکہ نعوذ باللہ ایک آیت کا انکار بھی پورے قرآن کا انکار ہے۔

الغرض تمام ضروریات دین کا ماننے والا مسلمان ہے اور ان میں سے کسی ایک کا منکر کافر ہے۔ اور جو ماننے کے بعد منکر ہو جائے وہ مرتد ہے۔

**۲:** جو لوگ پہلے مسلمان تھے، پھر کسی جھوٹے مدعی نبوت کو ماننے لگے، وہ تو کھلے مرتد ہیں اور جو لوگ دعویٰ اسلام کے باوجود کسی جھوٹے مدعی نبوت کو مانتے ہیں، وہ زندیق ہیں کیونکہ جو لوگ اپنے مذہب کو اسلام کے نام سے پیش کرتے ہوں، وہ کافر بھی ہیں اور زندیق بھی۔

**۳:** مرتد کی سزا قتل ہے یعنی حکومت اس کو تین دن کی مهلت دے گی اور اس کے شبہات دور کرنے کی کوشش کرے گی۔ اگر وہ دوبارہ اسلام لے آئے تو ٹھیک، ورنہ بغاوت کے جرم میں اسے قتل کیا جائے گا اور اگر مرتد عورت ہو تو امام مالک، امام شافعی اور امام احمد بن حنبل رحمہم اللہ کے نزدیک اس کا حکم بھی یہی ہے کہ اگر تین دن کی مهلت میں اسلام نہ لائے تو سزاً موت کی مستحق ہوگی البتہ امام ابوحنیفہ رحمہ اللہ

کے نزدیک اس کی سزا جس دوام ہے یہاں تک کہ وہ اسلام لے آئے یا قید میں مر جائے۔ زندیق جو اپنے عقائد کفریہ کو اسلام کے نام سے پیش کرتا ہو، اس کے بارے میں تمام اہل علم متفق ہیں کہ اس کا حکم مرتد کا ہے اور وہ واجب القتل ہے۔ البتہ اس میں اختلاف ہے کہ اگر وہ توبہ کرنا چاہے تو اس کی توبہ قبول کی جائے گی یا نہیں۔

امام مالک رحمہ اللہ فرماتے ہیں کہ اس کی توبہ قبول نہیں، امام احمد اور امام ابوحنیفہ رحمہما اللہ سے بھی ایک روایت یہی منقول ہے، امام شافعی رحمہ اللہ کے نزدیک اگر وہ توبہ کر لے تو اس کی توبہ قبول کی جائے گی اور سزا کے قتل ساقط ہو جائے گی، حنفیہ کا صحیح مسلک یہ ہے کہ اگر وہ از خود توبہ کر لے تو اس کی توبہ صحیح ہے اور سزا معاف ہو جائے گی اور اگر گرفتار کئے جانے کے بعد توبہ کرے تو اس کی توبہ ناقابل اعتبار ہے اس کے قتل کا حکم کیا جائے گا۔<sup>(۱)</sup>

خلاصہ یہ کہ زندیق واجب القتل ہونے میں تو مرتد کی طرح ہے، البتہ مرتد کی توبہ قبول کی جاتی ہے جبکہ زندیق کی توبہ بعض اہل علم کے نزدیک قبول نہیں، بعض کے نزدیک قبول ہے۔ واللہ اعلم

کتبہ: محمد یوسف لدھیانوی

بینات - ربیع الاول ۱۴۰۸ھ

## شعاہِ اسلام کا استخفاف کرنے والے کا حکم<sup>(۱)</sup>

کیا فرماتے ہیں علماء کرام اس مسئلے کے بارے میں کہ ”محمد یوسُف شیخ“، نامی ایک آدمی نے ”شیطان مولوی“، نام سے ایک کتاب لکھی ہے، جس میں مصنف نے شعاہِ اسلام کے خلاف انتہائی تو ہیں آمیز لب و لہجہ استعمال کیا ہے، چنانچہ مصنف لکھتا ہے کہ:

”جن مولویوں کا یہ عقیدہ ہے کہ زنا کرنے والوں کو اللہ نے اور محمد رسول اللہ ﷺ

نے قتل کرنے کا حکم دیا ہے، وہ سب کے سب مولوی کافر ہیں۔“ (ص: ۱۲ اشیطان مولوی)

اسی طرح لکھتا ہے کہ:

”امام بخاری نے اپنی کتاب کے ذریعے سے اسوسال سے لاکھوں لوگوں کو

قتل کروایا ہے اور مولوی بھی امام بخاری کی کتاب کی گندگی چاٹ رہے ہیں۔“ (ص: ۱۹)

كتبٖ حدیث کے خلاف ہرزہ سرائی کرتے ہوئے مزید لکھتا ہے کہ:

”یہودی مولوی دینِ اسلام کے نام پر جن حدیثوں کی کتابیں لکھ کر

مر گئے ان کتابوں میں کفر و شرک ذلالت اور غلاظت سے بھری ہوئی ہیں، یہودی

مولوی اسلام کے نام پر جتنی حدیثوں کی کتابیں لکھ کر مر گئے ہیں ان کتابوں کی

تفسیر اور تبصرہ تورات اور انجلیل کے مطابق ہے، جن مولویوں نے دینِ اسلام

کے نام پر کتابیں لکھیں، ان کی ذمہ داری تھی کہ حدیثوں کی کتابیں قرآن کے

مطابق ہونی چاہئے تھیں، حدیثوں کی کتابوں میں جن جھوٹے قصوں اور کہانیوں کو

نبی ﷺ کا فرمان اور نبی کی سنت کہا جا رہا ہے ان مولویوں کے پاس کیا ثبوت ہے

(۱) مذکورہ بالافتوقی بینات میں ”یوسُف شیخ بلخوزندیق“، کے عنوان سے شائع ہوا تھا۔

کہ یہ نبی ﷺ کا فرمان ہے اور یہ نبی ﷺ کی سنت ہے؟۔“ (ص: ۲۲)

امام بخاریؓ کے بارے میں مزید لکھتا ہے کہ:

”محمد رسول اللہ کی زندگی میں مدینہ میں اسلام کو نقصان پہنچانے کیلئے منافقوں نے ایک مسجد بنائی تھی، امام بخاری اسی نسل سے پیدا ہوا ہے اور اسی نسل کے لوگ بعد میں مولوی بنتے رہے جس کی نسل ابھی تک باقی ہے اور ان میں بھی قرآن کو چھوڑ کر یہ نبی ﷺ کی حدیثوں کے نام پر لوگوں کو کفر و شرک کی تعلیم دیتے جا رہے ہیں۔“ (ص: ۲۷)

”امام بخاریؓ نے اپنی کتاب میں لکھا ہے: کہ نبی ﷺ تورات کے مطابق لوگوں کے فیصلے کرتے تھے، امام بخاریؓ یہودی تھا، اس لئے تورات کا نام لکھا ہے۔“ (ص: ۲۸)

پھر اس نے عنوان قائم کیا ہے ”امام بخاری یہودی تھا“۔ (ص: ۳۸)

اسی طرح اس نے عنوان قائم کیا ہے ”ابو جہل مولوی امام مالک“ (ص: ۱۰۶)

ایسے ہی مصنف نے لکھا ہے کہ:

”مگر سعودی عرب کے بادشاہ امریکا کے جاسوس ہیں، حج اور عمرہ کی کمائی کھانے کیلئے مسلمان بنے ہوئے ہیں، اندر سے وہ لوگ یہودی ہیں۔“ (ص: ۱۱۱)

مذکورہ بالاعبارات سے مصنف کے طرزِ تحریر کا ہمکا سامنہ نظر سامنے آ گیا ہوگا، جبکہ اصل کتاب جا بجا گالیوں سے اٹی پڑی ہے۔ مصنف نے جا بجا محدثین اور علماء کو جہنمی اور دوزخی لکھا ہے۔

کتاب ہمراہ ہے، ملاحظہ فرم اکر جواب عنایت فرمائیں کہ مذکورہ کتاب کے مندرجات کا اعتقاد رکھنے والے کی اسلامی نقطہ نظر سے کیا حیثیت ہے؟ اور ایسے آدمی کے بارے میں حاکم وقت کیلئے کیا حکم ہے؟

فقط والسلام مع الاکرام

محمد یونس خان، اسٹنٹ سب انپکٹر انوٹی گیشن - کھارادر کراچی

## اجواب باسمہ تعالیٰ

صورتِ مسئولہ میں ”شیطان مولوی“ نامی کتاب پڑھنے سے یہ بات واضح ہوتی ہے کہ مصنف

احادیث نبویہ سے بیزار اور متواتر اسلامی عقیدوں کا منکر ہے، جیسا کہ اس نے محدثین اور علماء کرام کو ہرجگہ کافر اور جہنمی قرار دیا ہے۔ مصنف کی تمام باتوں کی بنیاد انکارِ حدیث بلکہ انکارِ دین پر ہے، اس نے یہ کہہ کر سب کتب احادیث کو رد کر دیا ہے کہ:

الف: سب سے بڑے مجرم وہ مولوی لوگ ہیں جن لوگوں نے حدیثوں کی بڑی بڑی کتابیں لکھیں ان کی ذمہ داری تھی کہ وہ قرآن کے مطابق حدیثوں کو اپنی کتابوں میں جمع کرتے مگر ان مولویوں نے قرآن نہیں پڑھا ہو گا جس کی وجہ سے ان کتابوں میں کفر اور شرک کے سوا کچھ اور نہیں ہے۔<sup>(ص: ۲۲)</sup>

ب: ”یہودی“ مولوی دین و اسلام کے نام پر جن حدیثوں کی کتابیں لکھ کر مر گئے ان کتابوں میں کفر و شرک، ذلالت اور غلط اظہت بھری ہوئی ہیں۔<sup>(ص: ۲۳)</sup>

ج: ”ایک یہودی کو امام بنانے کا پیش کیا اور اس یہودی امام نے اسلام کے نام پر کتاب لکھی، کتاب کا نام بخاری شریف ہے، اس کتاب میں کفر و شرک بھردیا گیا ہے۔“<sup>(ص: ۱۱۳)</sup>  
ان حوالہ جات سے یہ بات واضح ہو گئی کہ مصنف جدت پسندی کی راہ پر چلتے ہوئے احادیث نبویہ ہی نہیں بلکہ پورے دین کا انکار کر گیا ہے، حالانکہ اللہ تعالیٰ کا ارشاد ہے

”وَذَكْرُنَّ مَا يَتَلَقَّ فِي بَيْوَتِكُنْ مِنْ آيَاتِ اللَّهِ وَالْحِكْمَةِ“ (الاحزاب: ۳۸)

ترجمہ: ”اور یاد کرو جو پڑھی جاتی ہیں تمہارے گھروں میں اللہ کی باتیں اور حکمت۔“

جبکہ امام شافعی کتاب ”الرسالة“ میں لکھتے ہیں:

”فَلَمْ يَجِزْ وَاللَّهُ أَعْلَمْ إِنْ يَقَالُ إِنَّ الْحِكْمَةَ هَهُنَا إِلَّا سَنَةُ رَسُولِ

الله ﷺ وَحْتَمْ عَلَى النَّاسِ اتِّبَاعُ امْرِهِ“<sup>(۱)</sup>

جب مصنف نے متواتر احادیث نبویہ کو رد کر دیا تو وہ متواترات بلکہ قرآن کریم کا منکر ہو گیا۔

(۱) کتاب الرسالہ للإمام محمد بن ادريس الشافعی - باب بیان ما فرض من کتابه من اتباع سنة

نبیه ﷺ - ص ۲۲ - ط: مطبعة علمية مصر ۱۴۱۲ھ.

چنانچہ وہ متواتر اسلامی عقیدہ حیات و نزول مسیح کا انکار کرتے ہوئے لکھتا ہے:

”مولوی لوگ اپنی ناکامی کو چھپانے کیلئے اکثر جھوٹ اور فریب سے کام لیتے ہیں، کہتے ہیں کہ اللہ کے رسول عیسیٰ علیہ السلام دوبارہ زمین پر آئیں گے، اس کے بعد سب ٹھیک ہو جائے گا۔ منافق مولوی جھوٹے ہیں، قرآن میں کسی آیت میں نہیں آیا کہ عیسیٰ علیہ السلام کو اللہ نے آسمان پر زندہ اٹھالیا ہے اور قیامت سے پہلے دوبارہ زمین پر آئیں گے... مولویوں کو یہ بات اچھی طرح معلوم ہونی چاہئے اللہ کے رسول عیسیٰ لعنت دینے کیلئے قیامت سے پہلے دوبارہ نہیں آئیں گے۔“ (ص: ۹۹ تا ۱۰۰ اشیطانی مولوی)

حالانکہ اس کے برعکس قرآن مجید میں صراحتاً حضرت عیسیٰ علیہ السلام کے رفع الی السماء کا ذکر

موجود ہے، چنانچہ ارشاد ہے:

”وبکفرهم وقولهم على مریم بهتاننا عظیماً وقولهم انا قتلنا  
المسيح عیسیٰ ابن مریم رسول الله، وما قتلواه وما صلبوه ولكن شبه لهم،  
وان الذين اختلفوا فيه لفی شک منه ما لهم به من علم الا اتباع الظن وما  
قتلواه يقيناً بل رفعه الله اليه، و كان الله عزيزاً حکیماً“ (النساء: ۱۵۹)

ترجمہ: ”اور ان کے کفر پر اور مریم پر بڑا بہتان باندھنے پر اور ان کے اس کہنے پر کہ ہم نے قتل کیا مسیح عیسیٰ مریم کے بیٹے کو جو رسول تھا اللہ کا۔ اور انہوں نے نہ اس کو مارا اور نہ سوی پر چڑھایا لیکن وہی صورت بن گئی ان کے آگے اور جو لوگ اس میں مختلف باتیں کرتے ہیں تو وہ لوگ اس جگہ شبه میں پڑے ہوئے ہیں، کچھ نہیں ان کو اس کی خبر صرف انکل پر چل رہے ہیں اور اس کو قتل نہیں کیا ہے شک، بلکہ اس کو اٹھالیا اللہ نے اپنی طرف اور اللہ ہے زبردست حکمت والا۔“

علامہ آلوی اس کی تفسیر میں لکھتے ہیں:

”ولَا يُقْدِحْ فِي ذَلِكَ مَا اجْمَعَتِ الْأَمَّةُ عَلَيْهِ وَاشْتَهَرَتِ فِيهِ  
الْأَخْبَارُ وَلَعْلَهَا بَلَغَ مَبْلَغَ التَّوَاتِرِ الْمَعْنُوِيِّ وَنَطَقَ بِهِ الْكِتَابُ عَلَى

قول ووجب الایمان به وَاكْفَرْ مُنْكِرَهُ كالفلاسفة“۔<sup>(۱)</sup>  
معلوم ہوا کہ حیات عیسیٰ علیہ السلام اور فویض و نزول کا عقیدہ متواتر ہے اور قرآن سے ثابت ہے اور  
اس کا منکر کافر ہے۔

اسی طرح علامہ سیوطیؒ لکھتے ہیں:

”وَمَا نَفَى نَزْوَلُ عِيسَى عَلَيْهِ السَّلَامُ أَوْ نَفَى النَّبُوَةُ عَنْهُ وَكَلَّا هُمَا كُفُرٌ“<sup>(۲)</sup>  
ترجمہ: ”حضرت عیسیٰ علیہ السلام کے نزول یا ان کی نبوت کا انکار کرنا دونوں کفر ہیں۔“  
لہذا مصنف اپنے اس غلط عقیدے کی بنابر کافر و مرتد ہے۔  
اسی طرح مصنف نے کتاب میں ”رجم کی سزا“ کے غیر شرعی ہونے پر خوب زور لگایا ہے اور یہ  
باور کرنے کی کوشش کی ہے کہ یہ عقیدہ قرآن سے ثابت نہیں، چنانچہ لکھتا ہے:  
”بدکاری کرنے والوں کو یازنا کرنے والوں کو قتل کرنا کافر ہے۔ (ص: ۲)  
جن مولویوں کا یہ عقیدہ ہے کہ زنا کرنے والوں کو اللہ نے اور محمد رسول اللہ نے قتل  
کرنے کا حکم دیا ہے وہ سب کے سب مولوی کافر ہیں۔ (ص: ۱۳)  
حالانکہ رجم کی سزا بھی متفقہ اور توواتر سے ثابت ہے اور جو شخص رجم کا انکار کرے وہ دائرہ اسلام  
سے خارج ہے، چنانچہ خفاجی کی نسیم الریاض میں ہے:

”وَكَذَلِكَ وَقْعُ الْاجْمَاعِ عَلَى تَكْفِيرِ كُلِّ مَنْ دَافَعَ نَصَّ  
الْكِتَابَ أَوْ خَصَّ حَدِيثًا مَجْمُوعًا عَلَى نَقْلِهِ مَتَطْوِعًا بِهِ مَجْمُوعًا عَلَى حَمْلِهِ  
عَلَى ظَاهِرِهِ كَتَكْفِيرِ الْخَوَارِجِ بِابْطَالِ الرِّجْمِ“<sup>(۳)</sup>

(۱) تفسیر روح المعانی للعلامة الالوسي البغدادی - تفسیر قوله تعالى: ما كان محمد أبا أحد... الآية - مبحث في قوله تعالى: ”وَخَاتَمُ النَّبِيِّنَ“ - ۲۲ / ۳۳ - ط: دار احیاء التراث العربي.

(۲) الحاوی للفتاوى - كتاب الأعلام بحکم عیسیٰ علیہ السلام - خاتمة فی أن ما اشتهر على  
السنة الناس - ۱۵ / ۲ - ط: المکتبة الرشیدیة کوئٹہ۔

(۳) الشفاء مع نسیم الریاض للخفاجی - القسم الرابع فی تصرف وجوه الأحكام - الباب الثالث -  
فصل فی بان ما هو من المقالات کفر - ۵۳۵ / ۳ - ط: مطبعة عثمانیہ مصر.

اسی طرح علامہ آلوسی روح المعانی میں لکھتے ہیں:

”وقد اجمع الصحابة ومن تقدم من السلف وعلماء الامة وأئمۃ  
ال المسلمين على ان المحسن يرجم بالحجارة حتى يموت وانكار الخوارج  
ذلك باطل... لأن ثبوت الرجم منه عليه الصلة والسلام متواتر المعنى ...“

وهم کسانِ المسلمين یوجبونه العمل بالمتواتر معنی کالمتواتر لفظاً<sup>(۱)</sup>

ترجمہ: ”صحابہ کرام اور کل ائمہ متقدیں اور جملہ ائمہ و علماء اسلام کا اس پراجماع ہے کہ  
شادی شدہ کے لئے سزار جم ہے تا آنکہ اس کی زندگی کا خاتمہ ہو جائے اور خارجیوں کا  
اس سے انکار باطل ہے ... کیونکہ رجم کا ثبوت آنحضرت ﷺ سے معنا متواتر  
ہے،.... اور عام مسلمانوں کی طرح خوارج بھی متواتر معنوی پر عمل کرنا اسی طرح  
ضروری سمجھتے ہیں جس طرح کہ متواتر لفظی کو واجب العمل سمجھتے ہیں ...“

شاہ ولی اللہ فرماتے ہیں۔

فذلك هو الزنديق واتفق جماهير المتأخرین من الحنفية والشافعية على

قتل من يجري هذا المجرى<sup>(۲)</sup>.

پس جو شخص ایسی تاویلیں کرے وہ زندیق ہے اور جمہور متأخرین حنفیہ و شافعیہ اس  
پر متفق ہیں کہ جو اس راہ پر چلے وہ واجب القتل ہے۔

الغرض کسی شخص کا اس متفقہ مسئلہ سے منکر ہونا اس کے ملدو زندیق ہونے کی دلیل ہے۔

اسی طرح مصنف نے اپنی کتاب میں نبی کریم ﷺ کی شفاعت کا بھی انکار کیا ہے چنانچہ وہ لکھتا ہے:

”ان لوگوں کو جہنم میں ڈال دے جن لوگوں کا عقیدہ ہے کہ قیامت کے دن

نبی لوگوں کو بخشوائیں گے۔“ (ص: ۳۲)

حالانکہ یہ عقیدہ بھی صحیح نہیں، بلکہ نبی کریم ﷺ کی قیامت کے دن شفاعت پراجماع ہو چکا ہے۔

(۱) تفسیر روح المعانی - تفسیر قوله تعالیٰ : الزانية والزاني ..... الآية- ۱۸ / ۱۸، ۱۹ / ۱۹ - ط: دار احیاء

(۲) المسنوى من احاديث المؤطلا للإمام ولی الله الدھلوي (المتوفى: ۱۱۵) - کتاب احكام

الخلافة - باب حکم الخوارج والقدرية - ۲۹۳ / ۲ - ط: الطبعۃ السلفیۃ بمکہ .

چنانچہ ”اللَّوْكَبُ الْأَزْهَرُ“ میں ہے:

”اعلم هداک اللہ ان اجمع اهل الحق معقود علی شفاعة

رسول اللہ ﷺ و جاءت الآثار مشتبہ لشفاعة المشفع“ (ص: ۱۲۹)

ایسے ہی مصنف نے اپنی کتاب میں نعوذ باللہ! امام مالک کو ابو جہل مولوی کہا ہے۔ (ص: ۱۰۶)

جبکہ امام بخاریؓ کو معاذ اللہ! یہودی لکھا ہے۔ (ص: ۳۸)

اسی طرح ایسے دیگر علماء کو جو ”رجم“ کے قائل ہیں، انہیں بھی یہودی اور جہنمی لکھا ہے۔ چنانچہ وہ

لکھتا ہے کہ:

”امام بخاریؓ یہودی تھا“.... افسوس اس بات کا ہے کہ مولوی بھی یہودی بن گئے۔ (ص: ۲۸)

مصنف کی کتاب پڑھنے سے معلوم ہوتا ہے کہ اسے علماء سے ”رجم“ کے مسئلے پر ہی اختلاف نہیں ہی ہے، بلکہ اسے پورے دین سے ہی اختلاف ہے، اسی وجہ سے وہ انہیں کافرو یہودی کہتا ہے، جبکہ قرآن و سنت اور فقہ و فتاویٰ، اجماع امت اور تصریحاتِ اکابر علماء مت کی رو سے دائرة اسلام سے خارج ہے۔

چنانچہ بحر الرائق میں ہے:

”وَمِنْ أَبْغَضَ عَالَمًا مِنْ غَيْرِ سَبِبٍ ظَاهِرٌ خِيفٌ عَلَيْهِ الْكُفُرُ وَلُوْصَفَرُ

الْفَقِيهُ وَ الْعُلَوَى قَاصِدًا الْإِسْتِخْفَافَ بِالدِّينِ كُفُرٌ لَا إِنْ لَمْ يَقْصُدْهُ“ (۱)

”المتنۃ فی مرمة الخزانۃ“ میں ہے:

”مَنْ انْكَرَ الْمُتَوَاتِرَ فَقَدْ كَفَرَ“ (۲)

(جس نے متواتر کا انکار کیا وہ کافر ہو گیا)

”وَالْفَتْوَى فِي جِنْسِ هَذِهِ الْمَقَالَاتِ إِنْ كَانَ ارْادَ الشَّتمَ وَلَا يَعْتَقِدُهُ كَافِرًا

(۱) البحیرائق - کتاب السیر - باب احکام المرتدین - ۱۲۳ / ۵ - ط: ایج ایم سعید

(۲) المتنۃ فی مرمة الخزانۃ للعلامة المخدوم محمد جعفر الیوبکانی - کتاب الحدود - باب فی الارتداد - الفاظ الکفر - من انکر المتواتر فقد کفر - ص ۵۹۶ - ط: لجنة احیاء الادب السندي .

لایکفر و ان کان یعتقد کافرا فخاطبہ بناء علی اعتقادہ انه کافر یکفر۔<sup>(۱)</sup>  
اسی طرح طلاق کے بارے میں بھی مصنف نے پوری امت سے ہٹ کر عجیب و غریب اور ملحدانہ  
عقیدے کا اظہار کیا ہے، چنانچہ وہ لکھتا ہے:

”اللہ نے قانون بنایا ہے کہ کسی عورت کی ۳ مہینے سے پہلے طلاق نہیں ہوگی،  
مولوی لوگ اگر روزانہ اپنی بیوی کے پاس بیٹھ کر طلاق کی تسبیح بھی پڑھتے رہیں اس  
سے طلاق نہیں ہوگی۔ طلاق کا لفظ ایک بار بولیں یاد س بار بولیں یا لفظ طلاق کی تسبیح  
پڑھتے رہیں، ۳ ماہ سے پہلے طلاق نہیں ہوگی۔“ (ص: ۶۷)

جیس کے حساب سے ۳ مہینے ختم ہو گئے تو میاں اور بیوی کے درمیان رشتہ ختم ہو جائے  
گا، اگر ایک مہینہ شروع ہوا ہے اور شوہر اور بیوی کے درمیان دوستی ہو گئی تو طلاق نہیں  
ہوگی۔“ (ص: ۸۰)

یہ عجیب و غریب نظریہ تمام امت سے ہٹ کر گھڑا گیا۔ مزید یہ کہ جمہور امت کو ان کے شرعی  
نظریے کی بنابر کا فرقہ ردا دیتا ہے، جیسا کہ اس نے لکھا ہے:

”وہ سب کے سب مولوی کافر ہیں جن مولویوں کا عقیدہ ہے کہ ایک ہی  
وقت میں طلاق کے تین لفظ بولنے سے خاوند اور بیوی کے درمیان رشتہ ختم  
ہو جاتا ہے۔“ (ص: ۷۳)

حالانکہ حافظ ابن حجر لکھتے ہیں کہ یہ جمہور کا مسلک ہے، چنانچہ وہ لکھتے ہیں:

”فالراجح في الموضعين تحريم المتعة وايقاع الثالث  
للاجماع الذي انعقد في عهد عمر على ذلك ... والجمهور على  
عدم الاعتبار من احدث الاختلاف بعد الاتفاق.“<sup>(۲)</sup>

(۱) المرجع السابق - من أبغض عالما أو فقيها من غير سبب ظاهر - ص ۲۰۳.

(۲) فتح الباری شرح صحيح البخاری - کتاب الطلاق - باب من أجاز الطلاق الثالث - ۳۶۵/۹ -  
ط: رئاسة ادارات البحوث العلمية السعودية.

جبکہ علماء نے یہ صراحت فرمائی ہے کہ امت کو گمراہ کرنے والا کافر ہے، جیسا کہ نسیم الریاض میں ہے:

و كذلك يقطع بتکفیر كل من قال قولًا يتوصل به إلى تضليل الأمة . (۱)

بہر حال گذشتہ تفصیلی بحث سے یہ بات واضح ہو گئی کہ عقیدہ حیات و رفع و نزول عیسیٰ علیہ السلام کا منکر کافر ہے، اسی طرح ”رجم“، کی سزا کا منکر بھی دائرہ اسلام سے خارج ہے، ایسے ہی احادیث متواترہ کا انکار اور محدثین کرام اور علماء کی گستاخی و توہین کی وجہ سے ”شیطان مولوی“، کے مصنف شیطان کا ایمان سلامت نہیں رہا، لہذا یہ شخص مرتد و ملحد اور زنداق ہے، اور مرتد کی سزا یہ ہے کہ اسے قید کر لیا جائے، اسے دوبارہ اسلام قبول کرنیکی دعوت دی جائے اور جن کفریہ عقائد کو اس نے علی الاعلان اختیار کیا ہے ان سے توبہ کروائی جائے، اگر وہ اسلام قبول نہ کرے اور مہلت طلب کرے تو حاکم اسے تین دن تک کی مہلت دے، اگر اس دوران وہ مسلمان ہو جائے اور عقائد کفریہ سے توبہ کر لے تو فبھا، ورنہ اسے قتل کر دیا جائے، اگر اسلام بھی قبول نہ کرے اور مہلت بھی نہ مانگے تو اسی وقت اسے قتل کر دیا جائے۔

جیسا کہ تنویر الابصار میں ہے:

”وَمَنْ أَرْتَدَ عَرْضَ عَلِيِّ الْإِسْلَامِ إِسْتِحْبَابًا وَتَكْشِيفَ شَهَادَتِهِ وَيُحْبَسُ

ثلاثة أيام ان استمهل فان اسلم والا قتل“ . (۲)

ترجمہ: ”اور جو شخص مرتد ہو گیا اس پر استحباباً اسلام پیش کیا جائے، اور اس کے شبہات کو دور کیا جائے، اور اگر مہلت مانگے تو تین دن قید میں رکھ کر اس کو مہلت دی جائے، اگر تو مسلمان ہو گیا تو فبھا ورنہ اسے قتل کر دیا جائے۔“

كتبه  
عبد المنعم

الجواب صحيح  
محمد شفیق عارف

الجواب صحيح  
محمد عبد المجيد دين پوري

بینات - جمادی الاولی ۱۴۲۶ھ

(۱) الشفاء مع نسیم الریاض للخفاجی - القسم الرابع في تصرف وجوه الأحكام - الباب الثالث -

فصل في بان ما هو من المقالات كفر - ۵۲۵/۲ - ط: مطبعة عثمانية مصر.

(۲) تنویر الابصار - کتاب الحدود - ۲۲۵/۳

## سنت کامداق اڑانا کفر ہے

سوال: ایک سوال کے جواب میں آپ نے لکھا ہے کہ ”آنحضرت ﷺ کی کسی سنت کامداق اڑانا یا اس کے بارے میں کوئی ناشائستہ بات کہنا کفر واردہ ہے اللہ تعالیٰ ہر مسلمان کو اس سے بچائے ایسے شخص کو فوراً توبہ کرنی چاہئے اور اپنے ایمان اور نکاح کی تجدید کرنی چاہئے، اگر توبہ نہ کرے تو مسلمانوں کو اس سے قطع تعلق کر لینا چاہئے۔“

آپ سے گزارش ہے کہ اس سلسلہ میں کتب معتبرہ مثلاً فتاویٰ عالمگیری یا فتاویٰ شامی اور دیگر کتب کے حوالہ جات مع عبارت تحریر فرمادیں جس سے واضح ہوتا ہو کہ ایسے شخص کو اپنے نکاح اور ایمان کی تجدید کرنی چاہئے۔

## اجواب باسمہ تعالیٰ

۱: فتاویٰ برازیہ برحاشیہ فتاویٰ ہندیہ میں ہے:

”والحاصل انه اذا استخف بسنة او حديث من احاديثه عليه السلام“

کفر وتحت هذا الاصل فروع كثيرة ذكرناها في الفتوى“ (۱)

۲: فتاویٰ عالمگیری میں ہے:

”من لم يقر بعض الانبياء عليهم الصلة والسلام او لم يرض“

بسنة من سنن المرسلين فقد كفر“ (۲)

۳: نیز فتاویٰ عالمگیری میں ہے:

اذا قال ”چنے عز رکی ست د ہقان را کہ طعام خور دندو دست نشویند“ قال ان

(۱) الفتاویٰ ہندیہ - کتاب السیر - الباب التاسع فی أحكام المرتدین - ۳۲۸/۶

(۲) الفتاویٰ ہندیہ - ۲۶۳/۲

کان تھا وناً بالسنۃ یکفر .<sup>(۱)</sup>

: در مختار (مع حاشیہ شامی) میں ہے:

”من هزل بلفظ کفر ارتد و ان لم یعتقد للاستخفاف، فهو

ککفر العناد“.<sup>(۲)</sup>

علامہ شامی رحمہ اللہ نے اس کے تحت طویل کلام فرمایا ہے۔

البحر الرائق میں ہے:

”وباستخفافه بسنة من السنن.“<sup>(۳)</sup>

اس قسم کی عبارتیں حضرات فقہاء کی بے شمار ہیں جن میں تصریح کی گئی ہے کہ کسی سنت کا مذاق اڑانا کفر و ارتداد ہے بلکہ یہ مسئلہ خود قرآن کریم میں مصروف ہے:

قل ابالله و آیاته و رسوله کنتم تستهزؤن لاتعتذر و اقد کفترتم

بعد ایمانکم (التوبۃ: ۶۵، ۶۶)

واللہ اعلم

کتبہ: محمد یوسف لدھیانوی

بینات - ربیع الثانی ۱۴۰۸ھ

(۱) الفتاویٰ الہندیۃ - ۲۶۵/۲.

(۲) الدر المختار مع رد المحتار - کتاب الجهاد - باب المرتد - ۳/۲۲۲.

(۳) البحر الرائق - باب احکام المرتدین - کتاب السیر - ۵/۱۲۱.

## سنن کا استخفاف

سوال: ایک شخص نے سنن کے مطابق اپنی لبیں تراش لیں، اس کی بیوی نے دیکھ کر کہا یہ کیا جھروں والی (منحوں) شکل بنالی ہے اور دوسرے موقع پر کہا کہ کیا یہ آدمیوں والی شکل ہے؟

اس شخص کو کسی نے بتایا کہ یہ کلمہ کفر ہے اور اس سے نکاح ثبوت جاتا ہے لہذا اس کوشہ ہو گیا ہے کہ اس کا نکاح باقی ہے یا نہیں۔ از روئے شرع شریف اس کا حکم بیان فرمایا جائے کہ اس شخص کو کیا کرنا چاہئے؟

## اجواب باسمہ تعالیٰ

اس سوال میں چند امور قابل غور ہیں:

اول: لبیں تراشنا انبیاء کرام علیہم السلام کی سنن ہے۔ آنحضرت صلی اللہ علیہ وسلم نے امت کو اس کا تاکیدی حکم فرمایا ہے۔ مونچھیں بڑھانے کو مجوس اور مشرکین کا شعار قرار دیا ہے۔ اور جو شخص مونچھیں بڑھانے اور لبیں نہ تراشے اس کو اپنی امت سے خارج قرار دیا ہے۔ جیسا کہ مندرجہ ذیل روایات سے واضح ہے:

۱ - ”عن عائشة رضى الله عنها قالت: قال رسول الله صلى الله

عليه وسلم: عشر من الفطرة قص الشارب واعفاء

اللحية.....الخ“۔<sup>(۱)</sup> وفى رواية عشر من السنۃ.....الخ“۔<sup>(۲)</sup>

(۱) صحیح مسلم - کتاب الطهارة - باب خصال الفطرة - ۱۲۹.

سنن أبي داؤد - کتاب الطهارة - باب السواك من الفطرة - ۸۱.

جامع الترمذی - ابواب الاداب - باب ماجاء فی تقلیم الاظفار - ۱۰۳/۲.

سنن النسائی - کتاب الزینة من السنن الفطرة - ۲۷۳/۲.

(۲) سنن النسائی - کتاب الزینة من سنن الفطرة - ۲۷۳/۲.

”قال الخطابی: فسر اکثر العلماء الفطرة فی هذا الحديث بالسنة (قلت كما فی رواية النسائی المذکورة) و تاویله. ان هذه الخصال من سنن الانبیاء الذين امرنا ان نقتدی بهم“<sup>(۱)</sup>

”وفی المرقاۃ: قوله عشر من الفطرة ای عشر خصال من سنة الانبیاء الذين امرنا ان نقتدی بهم فکان فطرنا علیها“<sup>(۲)</sup>.

”وفی مجمع بحار الانوار نقلًا عن الکرمانی ای من السنة القديمة التي اختارها الانبیاء علیهم السلام و اتفقت علیها الشرائع. فکانها امر جبلی فطروا علیه فسبحانه ما أسفخ عقول قوم طولوا الشوارب و أخفوا اللحی عکس ما علیه فطرة جميع الامم قد بدّلوا فطرتهم، نعوذ بالله“<sup>(۳)</sup>.

ترجمہ: ”حضرت عائشہ رضی اللہ عنہا سے روایت ہے کہ رسول اللہ صلی اللہ علیہ وسلم نے ارشاد فرمایا: دس چیزیں فطرت میں داخل ہیں۔ مونچیں تراشنا اور داڑھی بڑھانا.....“ اور ایک روایت میں ہے کہ دس چیزیں سنت میں سے ہیں مسوک کرنا، لبیں تراشنا، داڑھی بڑھانا..... الخ۔

امام خطابی رحمہ اللہ فرماتے ہیں کہ اکثر علماء نے اس حدیث میں فطرت کی تفسیر سنت سے کی ہے (اور یہ نسائی کی روایت میں مصرح ہے) جس کے مطلب یہ

(۱) معالم السنن مع مختصر سنن أبي داؤد للخطابی - کتاب الطهارة - باب السوک من الفطرة - رقم الحديث ۳۸ ط: انصار السنن المحمدیہ ۱۳۶۷ھ.

(۲) حاشیة مشکوہ - کتاب الطهارة - باب السوک - الفصل الاول - ۱/۲۳ - رقم الحاشیة ۱۰ - ط: قدیمی، کراچی.

(۳) مجمع بحار الأنوار في غرائب التنزيل ولطائف الأخبار للشيخ محمد طاهر الفتني الگجراتی (م ۹۸۲ھ) - باب الفاء مع الطاء ۳/۵۸ - مکتبہ دارالایمان مدینہ.

ہے کہ یہ باتیں انبیاء کرام علیہم السلام کی سنتوں میں سے ہیں۔ جن کی اقتداء کا ہمیں حکم دیا گیا ہے۔

”(اور حاشیہ مشکوٰۃ میں) مرقات سے نقل کیا ہے کہ دس امور فطرت میں داخل ہیں۔ اس سے مراد یہ ہے کہ یہ امور انبیاء کرام علیہم السلام کی سنت ہیں جن کی اقتداء کا ہمیں حکم دیا گیا ہے پس یہ امور گویا ہماری فطرت میں داخل ہیں۔“

”اور مجع البخار میں کرمانی سے نقل کیا ہے کہ ان امور کے فطرت میں داخل ہونے کا یہ مطلب ہے کہ یہ امور اس قدیم سنت میں داخل ہیں جس کو انبیاء کرام علیہم السلام نے اختیار کیا اور تمام شریعتیں ان پر متفق ہیں پس گویا یہ فطری امور ہیں جو انسانوں کی فطرت میں داخل ہیں سبحان اللہ! وہ لوگ کس قدر کم عقل ہیں جو تمام امتوں کی فطرت کے بر عکس مونچھیں تو بڑھاتے ہیں اور داڑھی کا صفائیا کرتے ہیں ان لوگوں نے اپنی فطرت کو سخ کر لیا ہم اس سے اللہ تعالیٰ کی پناہ مانگتے ہیں۔“

۲۔ ”عن ابن عباس رضي الله عنهما قال: كان النبي صلى الله عليه وسلم يقص او يأخذ من شاربه و كان ابراهيم خليل الرحمن صلوات الرحمن عليه يفعله“۔ (۱)

ترجمہ: ”حضرت ابن عباس رضي الله عنهما فرماتے ہیں کہ نبی کریم صلی اللہ علیہ وسلم بیس تراشا کرتے تھے اور حضرت ابراهیم خلیل الرحمن علیہ نبینا و علیہ السلام بھی یہی کرتے تھے۔“

۳۔ ”عن ابن عمر رضي الله عنهما قال: قال رسول الله صلى الله عليه وسلم خالفو المشركين او فروا اللحى واحفوا الشوارب“۔ (۲)  
”حضرت ابن عمر رضي الله عنهما سے روایت ہے کہ رسول اللہ صلی اللہ علیہ وسلم نے فرمایا۔ مشرکوں کی مخالفت کرو، داڑھیاں بڑھاؤ۔ اور مونچھیں صاف کراؤ۔“

(۱) مشکوٰۃ المصابیح - کتاب اللباس - باب الترجل - الفصل الثاني - ۳۸۱ / ۲.

(۲) المرجع السابق - الفصل الاول . ۳۸۰ / ۲.

-۴- ”عن ابی هریرة رضی اللہ عنہ قال: قال رسول اللہ صلی اللہ

علیہ وسلم: جزووا الشوارب وارخوا اللحی خالفوا المجوس“.<sup>(۱)</sup>

”حضرت ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا، مونچھیں کٹاؤ اور داڑھیاں بڑھاؤ، مجوسیوں کی مخالفت کرو۔“

-۵- ”عن زید بن ارقم رضی اللہ عنہ ان رسول اللہ صلی اللہ علیہ

وسلم قال: من لم ياخذ من شاربه فليس منا“. <sup>(۲)</sup>

”حضرت زید بن ارقم رضی اللہ عنہ سے روایت ہے کہ رسول اللہ صلی اللہ علیہ وسلم نے ارشاد فرمایا کہ جو شخص اپنی لبیں نہ تراشے وہ ہم میں سے نہیں“.

دوم: آنحضرت صلی اللہ علیہ وسلم کی سنت کامداق اڑانا یا اس کی تحریر کرنا کفر ہے۔

”فِي الشَّامِيَّةِ نَقْلًا عَنِ الْمُسَايِّرَةِ: كُفُرُ الْحَنْفِيَّةِ بِالْفَاظِ

كثیرة (الى) او استقباحها کمن استقبح من آخر جعل بعض العمامة

تحت حلقه او احفاء شاربه“.<sup>(۳)</sup>

”وَفِي الْبَحْرِ: وَبِاستخفافِهِ بِسَنَةِ مِنِ السَّنَنِ“.<sup>(۴)</sup>

”وَفِي شَرْحِ الْفَقْهِ الْأَكْبَرِ وَفِي الظَّهِيرَةِ: مَنْ قَالَ لِفَقِيهٍ أَخْذَ شَاربَهِ

مَا أَعْجَبَ قَبْحًا أَوْ أَشَدَّ قَبْحًا قُصُّ الشَّاربِ وَلَفُ طَرْفِ الْعِمَامَةِ تَحْتَ

الذَّقْنِ يَكْفُرُ لِأَنَّهُ اسْتَخْفَافٌ بِالْعُلَمَاءِ يَعْنِي وَهُوَ مُسْتَلِزٌ لِاسْتَخْفَافِ الْأَنْبِيَاءِ

عَلَيْهِمُ السَّلَامُ لِأَنَّ الْعُلَمَاءَ وَرَثَةُ الْأَنْبِيَاءِ عَلَيْهِمُ السَّلَامُ وَقُصُّ الشَّاربِ مِنْ

(۱) صحيح مسلم - كتاب الطهارة - باب خصال الفطرة - ۱۲۹ / ۱ .

(۲) جامع الأصول في أحاديث الرسول لابن الأثير الجزرى - ۲۵ / ۲ - ط: إدارة البحوث العلمية

(۳) رد المحتار على الدر المختار لابن عابدين - كتاب الجهاد - باب المرتد - ۲۲۲ / ۳ .

(۴) البحر الرائق شرح كنز الدقائق - كتاب السير - باب أحكام المرتدين - ۱۲۱ / ۵ .

سنن الأنبياء عليهم السلام فتقبیحه کفر بلا اختلاف بین العلماء“۔ (۱)

ترجمہ: ”چنانچہ فتاویٰ شامی میں ”مساریہ“ سے نقل کیا ہے کہ حفییہ نے بہت سے الفاظ کو کفر قرار دیا ہے، مثلاً کسی سنت کو برا کہنا جیسے کسی شخص نے عمامہ کا کچھ حصہ حلق کے نیچے کر لیا ہو۔ کوئی شخص اس کو برا سمجھے یا مونچھیں تراشنے کو برا کہے تو یہ کفر ہے۔“۔

”اور ”الحرائق“ میں ہے: اور کسی سنت کی تحقیر کرنے سے آدمی کافر ہو جاتا ہے۔“۔

”اور شرح ”فقہا کبر“ میں ”فتاویٰ ظہیریہ“ سے نقل کیا ہے کہ کسی فقیہ نے لبیں تراش لیں اس کو دیکھ کر کسی نے کہا کہ لبیں تراشنا اور ٹھوڑی کے نیچے عمامہ پیٹھنا کتنا برا گلتا ہے تو کہنے والا کافر ہو جائے گا۔ کیونکہ یہ علماء کی تحقیر ہے اور یہ مستلزم ہے انبیاء کرام علیہم السلام کی تحقیر کو۔ کیونکہ علماء انبیاء علیہم السلام کے وارث ہیں (پس ان کی تحقیر انبیاء کی تحقیر ہے اور انبیاء کی تحقیر کفر ہے) نیز لبیں تراشنا انبیاء کرام علیہم السلام کی سنتوں میں سے ہے پس اس کو برا کہنا بغیر کسی اختلاف کے کفر ہے۔“۔

سوم: جو مسلمان کلمہ کفر بکے وہ مرتد ہو جاتا ہے، میان بیوی میں سے کسی ایک نے کلمہ کفر کہا ہو تو نکاح فتح ہو جاتا ہے اس پر ایمان کی تجدید لازم ہے اور توبہ کے بعد نکاح دوبارہ کرنا ضروری ہے۔  
چنانچہ ”در مختار“ میں ہے:

”وفي شرح الوهابية للشنبلاني: ما يكون كفرًا اتفاقاً يبطل العمل والنكاح وأولاده أو لاد زنا. وما فيه خلاف يؤمر بالاستغفار والتوبة وتجدد النكاح“۔ (۲)

اور ”شرح وہابیہ للشنبلانی“ میں ہے کہ جو چیز کہ بالاتفاق کفر ہوا سے

(۱) شرح کتاب الفقه الکبر للإمام الاعظم ابی حنیفۃ النعمان بن الثابت الکوفی (۱۵۰ھ)۔  
فصل فی العلم والعلماء۔ ص ۲۶۰۔ ط: دار الباز مکہ المکرمة۔

(۲) الدر المختار مع رد المحتار۔ کتاب الجهاد۔ باب المرتد۔ ۲۳۷، ۲۳۶ / ۳۔

تمام اعمال باطل ہو جاتے ہیں اور نکاح ثوث جاتا ہے اور (اگر اسی حالت میں صحبت کرتے رہے تو) اس کی اولادنا جائز ہوگی۔ اور جس چیز کے کفر ہونے میں اختلاف ہو اس سے توبہ واستغفار اور دوبارہ نکاح کرنے کا حکم دیا جائے گا۔

”فتاویٰ عالمگیری“ میں ہے:

”ولو اجرت کلمة الکفر علی لسانها مغایظة لزوجها (الى قوله) تحرم علی زوجها فتجبر علی الاسلام‘ ولکل قاض ان یجدد النکاح بادنى شئی ولو بدینار، سخطت او رضیت وليس لها ان تتزوج الا بزوجها“۔<sup>(۱)</sup>

ترجمہ: ”اور اگر عورت نے اپنے شوہر سے نفرت کا اظہار کرتے ہوئے زبان سے کلمہ کفر بک دیا تو وہ اپنے شوہر پر حرام ہو جائے گی اس کو تجدید ایمان (اور تجدید نکاح) پر مجبور کیا جائیگا اور ہر قاضی کو حق ہوگا کہ (اس کو توبہ کرانے کے بعد) مہر پر دوبارہ نکاح کر دے، خواہ مہر ایک ہی دینار ہو۔ خواہ عورت راضی ہو یا نہ ہو اور اس عورت کو اپنے شوہر کے علاوہ کسی اور سے شادی کرنے کا حق نہیں“۔

مندرجہ بالا تفصیل سے معلوم ہوا کہ صورت مسئولہ میں یہ عورت، سنت نبوی اور سنت انبیاء کا مذاق اڑانے اور اس کی تحقیر کرنے کی وجہ سے مرتد ہو گئی، اس کو توبہ کی تلقین کی جائے اور توبہ کے بعد نکاح کی تجدید کی جائے، جب تک عورت اپنی غلطی کا احساس کر کے سچے دل سے تائب نہ ہو اور دوبارہ نکاح نہ ہو جائے اس وقت تک شوہر اس سے ازدواجی تعلق نہ رکھے۔ فقط اللہ اعلم

کتبہ: محمد یوسف لدھیانوی

بینات - صفر ۱۴۰۸ھ

(۱) الفتاویٰ الہندیہ - کتاب النکاح - الباب العاشر فی نکاح الکفار - ۱ / ۳۳۹ - ط: رشیدیہ کوئٹہ

## ڈارون کا نظریہ ارتقاء

”گذشتہ دنوں یہاں کے ایک ڈاکٹر صاحب نے امریکہ جا کر اپنے خطبات میں یہ فرمایا کہ حضرت آدم علیہ السلام کی جسمانی تخلیق کے بارے میں آنحضرت صلی اللہ علیہ وسلم نے جو کچھ فرمایا (اور جو احادیث صحیحہ میں محفوظ ہے) وہ صحیح نہیں کیونکہ یہ آنحضرت صلی اللہ علیہ وسلم کا میدان نہیں تھا اس لئے اس مسئلہ میں امت کے لئے آنحضرت صلی اللہ علیہ وسلم کا ارشاد لائق التفات نہیں بلکہ فلاسفہ طبعیین (ڈارون وابتداء) نے جو نظریہ ارتقاء پیش کیا ہے وہ صحیح ہے اس سلسلے میں متعدد حضرات نے ہمیں خطوط بھیجنے میں سے ایک کا جواب مع اصل خط کے ”بصائر و عبر“ میں قارئین کی خدمت میں پیش کیا جاتا ہے۔<sup>1</sup> سعید احمد جلال پوری

کیا فرماتے ہیں علماء کرام و مفتیان عظام اس مسئلہ کے بارے میں کہ ایک شخص عقیدہ رکھتا ہے کہ حضرت آدم علیہ السلام روح ڈالے جانے سے پہلے بھی زندہ تھے مگر حیوان کی شکل میں، اور اس حیوانی شکل میں بھی وہ جمادات و نباتات کے مراحل سے گزر کر پہنچتھے و اللہ انتکم من الارض نباتا ، الاية۔ اس آیت کریمہ سے وہ شخص اپنے اسی عقیدہ پر استدلال لیتا ہے حضرت آدم علیہ السلام کی روح ڈالے جانے سے پہلے کی کیفیت کو وہ شخص ”حیوان آدم“، قرار دیتا ہے۔

یہ شخص حضرت آدم علیہ السلام کی جسمانی تخلیق کے بابت انہی مراحل سے گزر کر حیوان کی شکل تک پہنچنے کا عقیدہ رکھتا ہے جن مراحل کا تذکرہ ڈارون نے اپنے ”نظریہ ارتقاء“ میں کیا ہے۔

حضرت آدم علیہ السلام کی جسمانی تخلیق سے متعلق جناب رسول اکرم صلی اللہ علیہ وسلم کی صریح صحیح اور واضح احادیث مبارکہ کو یہ شخص درخواست نہیں سمجھتا چونکہ اس کے نزدیک صرف وہ احادیث قابل اتباع ہیں جو علم الاحکام یا حلال و حرام سے متعلق ہوں علم الحقائق اور حکمت سے متعلق احادیث کی بات ان کے نزدیک دوسری ہے۔

یہ شخص کہتا ہے کہ جو کوئی یہ سمجھتا ہو کہ حضرت آدم علیہ السلام کا مٹی کا پتلہ بنایا گیا تھا اور پھر اس بے جان پتلے میں روح پھونکی گئی تھی تو یہ کفر تو نہیں البتہ ناجمی ضرور ہے۔

یہ شخص حضرت آدم علیہ السلام کی جسمانی تخلیق سے متعلق تفصیل و تحقیق کو ”امور دنیا“ میں سے قرار دیتا ہے پھر حضور نبی اکرم صلی اللہ علیہ وسلم کا حضرات صحابہ کرام رضوان اللہ علیہم اجمعین کو کھجوروں کی پیوند کاری کے بابت، ”انتم اعلم بامور دنیا کم“ والی حدیث کو اپنے لئے دلیل کے طور پر پیش کرتا ہے کہ حضرت آدم علیہ السلام کی جسمانی تخلیق سے متعلق اگر نبی کریم صلی اللہ علیہ وسلم نے کوئی واضح موقف اختیار نہیں فرمایا تو کوئی بات نہیں کہ یہ معاملہ امور دنیا میں سے ہے جو حضور صلی اللہ علیہ وسلم کا میدان کا نہیں۔

یہ شخص مذکورہ تمام باتیں بر سر منبر جمعہ کے خطبه میں لوگوں کے سامنے بیان کرتا ہے اس شخص کی مذکورہ بالا باتوں کی روشنی میں دریافت طلب امور یہ ہیں:

- ۱- کیا اس شخص کے مذکورہ بالا عقائد کو اہل السنۃ والجماعۃ کے عقائد کہا جا سکتا ہے؟
- ۲- حضرت آدم علیہ السلام کی جسمانی تخلیق سے متعلق احادیث کے بارے میں اس شخص کا روایہ گستاخی اور گمراہی نہیں ہے؟
- ۳- حضرت آدم علیہ السلام کو ”حیوان آدم“ کہنا گستاخی نہیں ہے؟
- ۴- کیا یہ شخص ”تفیر بالرائے“ کا مرتكب نہیں ہوا؟
- ۵- آنحضرت صلی اللہ علیہ وسلم اور اسلاف امت کا عقیدہ حضرت آدم کے مٹی کے پتلے سے بنائے جانے کا ہے یا نہیں؟
- ۶:- اس شخص کی بیعت یا کسی قسم کا تعلق اس کے ساتھ آپ کے نزدیک کیسا ہے؟ کتاب و سنت کی روشنی میں تفصیلات سے آگاہ فرمائرو اس دارین حاصل کریں۔

منتظر جواب

اطہر

پوسٹ بکس نمبر ۰۹۲۱۷۸ از ابوظہبی

## اجواب باسمہ تعالیٰ

آنخناب نے ان صاحب کے جو افکار و خیالات نقل کئے ہیں مناسب ہو گا کہ پہلے ان کا تقدیدی جائزہ لیا جائے، بعد ازاں آپ کے سوالوں کا جواب عرض کیا جائے۔

آنخناب کے سوال سے معلوم ہوتا ہے کہ یہ بات ان صاحب کے علم میں ہے کہ آنحضرت ﷺ نے حضرت آدم علیہ السلام کی جسمانی تخلیق کے بارے میں کچھ تصریحات فرمائی ہیں جن کو یہ صاحب ”امور دنیا“، قرار دیتے ہوئے لاک تو جہہ اور درخوراعتنا نہیں سمجھتے اس لئے یہاں دو باتوں پر غور کرنا ضروری ہے۔

**اول** یہ کہ آنحضرت ﷺ نے حضرت آدم علیہ السلام کی جسمانی تخلیق کے بارے میں امت کو کیا بتایا ہے؟

**دوم** یہ کہ آیا آنحضرت صلی اللہ علیہ وسلم کے یہ ارشادات امت کے لئے لاک تو جہہ نہیں؟

**امر اول: تخلیق آدم علیہ السلام کے بارے میں تصریحات نبوی ﷺ:**

آنحضرت صلی اللہ علیہ وسلم نے حضرت آدم علیہ السلام کی تخلیق جسمانی کی کیفیت اور اس تخلیق کے مدارج کے سلسلہ میں جو تصریحات فرمائی ہیں ان کا خلاصہ یہ ہے کہ حق تعالیٰ شانہ نے جب حضرت آدم علیہ السلام کی تخلیق کا ارادہ فرمایا تو تمام روئے زمین سے مٹی کا خلاصہ لیا پھر اس میں پانی ملا کر اس کا گارا بنایا گیا پھر اسے ایک مدت تک پڑا رہنے دیا گیا یہاں تک کہ وہ گارا سیاہ ہو گیا اس سے بوآ نے لگی اور اس میں چپکا ہٹ کی کیفیت پیدا ہو گئی پھر اس گارے سے حضرت آدم علیہ السلام کا سائبھ ہاتھ لمبا قالب بنایا گیا پھر یہ قالب کچھ عرصہ پڑا رہا یہاں تک کہ خشک ہو کر اس میں کھلنکھلا ہٹ پیدا ہو گئی اور وہ تھیکری کی طرح بخنے لگا اس دوران شیطان اس قالب کے گرد گھومتا تھا اسے بجا بجا کر دیکھتا تھا اور کہتا تھا کہ اس مخلوق کے پیٹ میں خلا ہے اس لئے اپنے آپ پر قابو نہیں رکھ سکے گی۔

پھر اس بے جان قالب میں روح پھونکی گئی اور وہ جیتے جا گئے انسان بن گئے، جب ان کے نصف اعلیٰ میں روح داخل ہوئی تو انہیں چھینک آئی اور ان کی زبان مبارک سے پہلا کلمہ جو نکلا وہ ”الحمد لله“ تھا جس پر حق تعالیٰ شانہ نے ان کو جواب میں فرمایا یہ رحمک ربک (تیراب تجھ پر رحمت فرمائے)

حضرت آدم علیہ السلام جس وقت پیدا کئے گئے اس وقت ان کا قد ساٹھ ہاتھ تھا اور ان کے تمام جسمانی اعضاً اور ظاہری و باطنی قویٰ کامل و مکمل تھے ان کو نشوونماء کے مراحل سے گزرنا نہیں پڑا جن سے اولاد آدم گزر کر کاپنے نشوونماء کے آخری مدارج تک پہنچتی ہے۔

یہ خلاصہ ہے آنحضرت صلی اللہ علیہ وسلم کے ان بہت سے ارشادات کا جو حضرت آدم علیہ السلام کی جسمانی تخلیق کے بارے میں مردی ہیں۔ میں ان میں سے بہت سی احادیث میں سے یہاں صرف چار احادیث کے ذکر کرنے پر اكتفاء کرتا ہوں۔

**حدیث اول:** عن ابی هریرة رضی اللہ عنہ قال: قال رسول اللہ ﷺ: خلق اللہ عزوجل آدم علی صورته طوله ستون ذراعاً فلمَا خلقه قال اذهب فسلم علی اولئك النفر وهم النفر، من الملائكة جلوس فاستمع ما يحيونك به فانها تحياك وتحية ذريتك قال: فذهب فقال: السلام عليكم، فقالوا: السلام عليك ورحمة الله قال: فزادوه "ورحمة الله" قال فكل من يدخل الجنة على صورة آدم وطوله ستون ذراعاً فلم ينزل الخلق ينقص بعده حتى الآن .<sup>(۱)</sup>

**ترجمہ:** ”حضرت ابو ہریرہ رضی اللہ عنہ آنحضرت صلی اللہ علیہ وسلم کا ارشاد نقل کرتے ہیں کہ اللہ تعالیٰ نے آدم علیہ السلام کو ان کی صورت پر پیدا کیا تھا۔ ان کا قد ساٹھ ہاتھ تھا جب ان کو پیدا کیا تو ان سے فرمایا کہ جاؤ! اس جماعت کو جا کر سلام کہو۔ یہ فرشتوں کی ایک جماعت بیٹھی تھی۔ پس سنو کہ یہ تمہیں کیا جواب دیتے ہیں، کیونکہ یہی تمہارا اور تمہاری اولاد کا آپس کا سلام ہوگا، چنانچہ آدم علیہ السلام نے جا کر ان فرشتوں کو ”سلام علیکم“ کہا انہوں نے جواب میں کہا ”وعلیک السلام ورحمة الله“۔ فرشتوں نے جواب

(۱) صحيح البخاری - کتاب الاسیتدان - باب بدء السلام - ۹۱۹ / ۲ -

صحیح مسلم - کتاب الجنۃ وصفۃ نعیمہ واهلہا - ۳۸۰ / ۲

مسند احمد - مسند ابی هریرہ - ۲۲۲ / ۲ - ط: المکتب الاسلامی

میں ”ورحمة اللہ“ کے لفظ کا اضافہ کیا آنحضرت ﷺ نے فرمایا کہ جتنے لوگ جنت میں داخل ہوں گے وہ آدم علیہ السلام کی صورت پر ہوں گے اور ان کا قدسائی ہاتھ کا ہوگا بعد میں انسانوں کے قد چھوٹے ہوتے رہے جس کا سلسلہ اب تک جاری ہے۔

حافظ الدنیا ابن حجر العسقلانی آنحضرت ﷺ کے ارشاد ”اللہ تعالیٰ نے آدم علیہ السلام کو ان کی صورت پر پیدا کیا تھا“ کی شرح کرتے ہوئے لکھتے ہیں:

والمعنى ان الله تعالى او جده على الهيئة التي خلقه عليها لم  
ينتقل في النشأة احوالاً ولا تردد في الارحام اطواراً كذريته، بل خلقه  
الله رجلاً كاملاً سوياً من اول مانفح فيه ارواح ثم عقب ذلك بقوله،  
وطوله ستون ذراعاً.<sup>(۱)</sup>

ترجمہ: ”اس ارشاد کا مطلب یہ ہے کہ اللہ تعالیٰ نے حضرت آدم علیہ السلام کو جس شکل و ہیئت میں پیدا فرمایا ان کو اسی ہیئت و شکل میں وجود بخشا وہ اپنی ذریت کی طرح پیدائش کے مختلف حالات سے نہیں گزرے نہ شکم مادر میں ایک حالت سے دوسری حالت کی طرف منتقل ہوئے، بلکہ اللہ تعالیٰ نے ان کی تخلیق اس طرح فرمائی کہ نفع روح کے وقت ہی سے وہ مرد کامل تھے اور ان کی تمام جسمانی قوتیں بدرجہ کمال تھیں اسی بناء پر اس کے بعد فرمایا کہ اس وقت ان کا قدسائی ہاتھ تھا۔“

اس حدیث کی یہی تشریح اور بہت سے اکابر نے فرمائی ہے:

حدیث دوم: عن أبي موسى الاشعري رضي الله عنه قال قال رسول الله صلى الله عليه وسلم إن الله تعالى خلق آدم من قبضة قبضها من جميع الأرض ف جاء بنو آدم على قدر الأرض منهم الأبيض والاحمر

(۱) فتح الباری لابن حجر العسقلانی - کتاب الانبیاء - باب خلق آدم و ذریته - ۳۶۶/۶ - ط: رئاسة البحث العلمية.

والأسود وبين ذالك والسهل والحزن والخبيث والطيب (۱)

ترجمہ: ”حضرت ابو موسیٰ اشعریٰ“ سے روایت ہے کہ آنحضرت صلی اللہ علیہ وسلم نے ارشاد فرمایا کہ بے شک اللہ نے آدم علیہ السلام کو پیدا کیا مٹھی کی مٹھی سے جس کو تمام زمین سے لیا تھا چنانچہ اولاً آدم زمین کے اندازے کے مطابق ظاہر ہوئی ان میں کوئی سفید ہے کوئی سرخ، کوئی کالا، اور کوئی ان رنگوں کے درمیان درمیان کوئی نرم، کوئی سخت، کوئی خبیث، کوئی پاکیزہ۔“

حدیث سوم: عن انس رضی اللہ عنہ ان رسول اللہ صلی اللہ علیہ وسلم قال لما صور اللہ آدم فی الجنة تركه ماشاء اللہ ان يتركه، فجعل ابليس يطيف به ينظر ما هو ، فلما رأه اجوف عرف انه خلق خلقا لا يتمالك (۲)

ترجمہ: ”حضرت انس رضی اللہ عنہ سے روایت ہے کہ آنحضرت صلی اللہ علیہ وسلم

(۱) جامع الترمذی - کتاب التفسیر - سورۃ البقرة - ۲/۱۲۳ .

سنن أبي داؤد - کتاب السنۃ. باب فی القدر - ۲/۱۲۳ .

المسند للإمام احمد - مسند ابی موسیٰ اشعریٰ - رقم الحدیث: ۱۹۳۷۳ - ۱۹۵۳۲ .

المستدرک على الصحيحين للحاکم - باب خلق الله آدم من اديم الارض - سورۃ البقرة رقم ۱۲/۱۹، ۵۳۶، ط: دار الحديث قاهرہ

الحدیث ۱۳۰۹/۲۰، ۲۵۰ ط: دار المعرفة بیروت  
المستدرک على الصحيحين للحاکم - باب خلق الله آدم من اديم الارض - سورۃ البقرة رقم

صحيح ابن حبان بترتيب ابن بلبان للامام علاء الدين على بن بلبان الفارسي (۵۸۳) م) کتاب  
التاريخ باب بدء الخلق. ذكر البيان بان قوله صلی اللہ علیہ وسلم: خلق الله آدم من اديم الارض  
كلها اراد به من قبضة واحدة منها. رقم الحدیث: ۱۹/۱۲، ۲۱۶۰ ط: مؤسسة الرسالة بیروت

(۲) صحيح مسلم - کتاب البر والصلة - باب خلق الانسان خلقا لا يتمالک - ۲/۳۲۷ .

مسند احمد - مسند انس - رقم الحدیث: ۱۱/۱۸، ۲۲/۱۳۳۲ ط: دار الحديث القاهرة

مسند ابی داؤد الطیالسی - حرف الشاء - ثابت البنائی عن انس - رقم الحدیث: ۲۲/۲۰۲ .

ط: دار المعرفة بیروت لبنان .

نے ارشاد فرمایا کہ جب اللہ تعالیٰ نے جنت میں آدم علیہ السلام کا ڈھانچہ بنایا تو اس کو اسی حالت میں رہنے دیا جتنی مدت کہ اللہ تعالیٰ کو منظور تھی تو شیطان اس کے گرد گھومنے لگا یہ دیکھنے کے لئے کہ یہ کیا چیز ہے، پس جب اس نے دیکھا کہ اس کے پیٹ میں خلا ہے تو اس نے پہچانا کہ اس کی تخلیق ایسی کی گئی ہے کہ یہ اپنے اوپر قابو نہیں رکھ سکے گا۔

**حدیث چہارم:** عن ابی هریرۃ رضی اللہ عنہ عن النبی ﷺ قال: ان الله خلق  
آدم من تراب، ثم جعله طیناً ثم تركه حتى اذا كان حماً مسنوناً خلقه  
وصوره ثم تركه حتى اذا كان صلصالاً كالفحار قال فكان ابليس يمر به  
فيقول لقد خلقت لامر عظيم ثم نفح الله فيه من روحه فكان اول شئ  
جري فيه الروح بصره وخياشيمه فعطفس فلقاه الله حمد ربه فقال الرب:  
يرحمك ربک (الحدیث). (۱)

ترجمہ: حضرت ابو ہریرہ رضی اللہ عنہ آخرین حضرت صلی اللہ علیہ وسلم کا ارشاد نقل کرتے ہیں کہ بے شک اللہ تعالیٰ نے بنایا آدم علیہ السلام کو مٹی سے پھراں مٹی میں پانی ڈال کر اس کو گوندھ دیا پھراں کو چھوڑ دیا یہاں تک کہ سیاہ گارا بن گیا تو اس کا قالب بنایا پھراں کو چھوڑ دیا یہاں تک کہ وہ آگ میں پکی ہوئی چیز کی طرح کھنکھنا نے اگا ابليس اس کے پاس سے گزرتا تو کہتا کہ تجھے کسی بڑے کام کے لئے بنایا گیا ہے پھر اللہ تعالیٰ نے اس قالب میں اپنی روح ڈالی پس سب سے پہلی چیز جس میں روح جاری ہوئی وہ حضرت

(۱) فتح الباری - کتاب الانبیاء - باب خلق آدم و ذریته - ۳۶۳ / ۶ - ط: رئاسة البحوث العلمية

مسند ابی یعلی الموصلى للإمام احمد بن علی التمیمی (المتوفی: ۷۳۰ھ) - مسند ابی هریرہ -

رقم الحدیث: ۲۵۸۰ - ۳۵۳ / ۱۱ - ط: دار المامون للتراث. دمشق.

مجمع الزوائد و منبع الفوائد للحافظ نور الدین علی بن ابی بکر الهیشمی (المتوفی: ۷۸۱ھ) کتاب  
فیہ ذکر الانبیاء صلوات اللہ علیہم - باب ذکر نبینا آدم ابی البشر صلی اللہ علیہ وسلم - ۱۹۷ / ۸ -  
ط: دار الكتاب بیروت.

آدم علیہ السلام کی آنکھیں اور نخنے تھے پس ان کو چھینک آئی تو اللہ تعالیٰ نے ان کو ”الحمد لله“ کہنے کا الہام فرمایا انہوں نے ”الحمد لله“ کہا تو اللہ تعالیٰ نے جواب میں فرمایا ”یرحمنک ربک“، تیرا رب تجھ پر رحمت فرمائے۔

ان احادیث شریفہ کا خلاصہ مضمون پہلے ذکر کر چکا ہوں اب اس پر غور فرمائیے کہ ان احادیث مقدسہ میں تخلیق آدم علیہ السلام کے جو مدارج ذکر فرمائے گئے اور اس تخلیق کی جو کیفیت بیان فرمائی گئی ہے قرآن کریم کی بہت سی آیات میں اس کی تصدیق و تصویب فرمائی گئی ہے۔

اول: یہ کہ حضرت آدم علیہ السلام کی تخلیق بلا واسطہ مٹی سے ہوئی اور یہ ان کی تخلیق کا نقطہ آغاز اور مبدأ اول ہے حق تعالیٰ شانہ کا ارشاد ہے،

”ان مثل عیسیٰ عند اللہ كمثل آدم خلقہ من تراب ثم قال له

کن فيكون“ (آل عمران: ۵۹)

ترجمہ: ”بے شک حالت عجیبہ (حضرت) عیسیٰ کی اللہ تعالیٰ کے نزدیک مشابہ حالت عجیبہ (حضرت) آدم کے ہے کہ ان (کے قالب) کو مٹی سے بنایا پھر ان کو حکم دیا کہ (جان دار) ہو جا پس وہ (جان دار) ہو گئے۔“ (ترجمہ بیان القرآن حضرت تھانوی)

دوم: یہ کہ اس مٹی کو پانی سے گوندھا گیا حق تعالیٰ کا ارشاد ہے:

”اذ قال رب للملائكة اني خالق بشرأ من طين“ (ص: ۱۷)

ترجمہ: جبکہ آپ کے رب نے فرشتوں سے ارشاد فرمایا کہ میں گارے سے ایک انسان (یعنی اس کے پتلے کو) بنانے والا ہوں۔ (ترجمہ حضرت تھانوی)

سوم: یہ کہ یہ گارا ایک عرصہ تک پڑا رہا یہاں تک کہ سیاہ ہو گیا اور اس میں سے بوآ نے لگی، چنانچہ ارشاد ہے:

”ولقد خلقنا الانسان من صلصال من حماء مستون“ (الحجر: ۲۶)

ترجمہ: اور ہم نے انسان کو بھتی ہوئی مٹی سے، جو کہ سڑے ہوئے گارے کی بنی تھی، پیدا کیا۔ (ترجمہ حضرت تھانوی)

**چہارم:** یہ کہ مزید پڑا رہنے سے اس گارے میں چپکنے کی صلاحیت پیدا ہو گئی، ارشاد ہے:

”اَنَا خَلَقْنَاهُمْ مِّنْ طِينٍ لَّازِبٌ“۔ (الصفات: ۱۱)

ترجمہ: ہم نے ان لوگوں کو چپکتی مٹی سے پیدا کیا ہے۔ (ترجمہ حضرت تھانویؒ)

**پنجم:** یہ کہ اس گارے سے قالب بنایا جو خشک ہو کر بجتنے لگا، ارشاد ہے:

”وَادْقَالْ رَبُّكَ لِلْمَلَائِكَةِ أَنِّي خَالقُ بَشَرًا مِّنْ صَلْصَالٍ مِّنْ حَمَّا

مسنون“ (الحجر: ۲۸)

ترجمہ: اور جب آپ کے رب نے ملائکہ سے فرمایا کہ میں ایک بشر کو بجتنی ہوئی مٹی سے جو کہ سڑے ہوئے گارے سے بنی ہو گی، پیدا کرنے والا ہوں۔ (ترجمہ حضرت تھانویؒ)

”خَلَقَ الْإِنْسَانَ مِنْ صَلْصَالٍ كَالْفَخَارِ وَخَلَقَ الْجَانَ مِنْ مَارِجِ

من نار“ (الرحمن: ۱۳، ۱۵)

ترجمہ: اسی نے انسان کو ایسی مٹی سے جو ٹھیکرے کی طرح بجتنی تھی پیدا کیا اور جنات کو خالص آگ سے پیدا کیا۔ (ترجمہ حضرت تھانویؒ)

**ششم:** یہ کہ جب حضرت آدم علیہ السلام کا قالب مندرجہ بالا مدرج سے گزر چکا تو اس میں روح پھونکی گئی اور یہ ان کی تخلیق کی تکمیل تھی، ارشاد ہے:

”اَذْقَالْ رَبُّكَ لِلْمَلَائِكَةِ أَنِّي خَالقُ بَشَرًا مِّنْ طِينٍ فَإِذَا سُوِّيَتِهِ

وَنَفَخْتُ فِيهِ مِنْ رُوحِي فَقَعَ عَلَهُ سُجَدَيْنِ“ (ص: ۱۷، ۲۷)

ترجمہ: جب کہ آپ کے رب نے فرشتوں سے ارشاد فرمایا کہ میں گارے سے ایک انسان (یعنی اس کے پتلے کو) بنانے والا ہوں میں جب اس کو پورا بنا چکوں اور اس میں اپنی جان ڈال دوں تو تم سب اس کے رو برو بحدے میں گر پڑنا۔ (ترجمہ حضرت تھانویؒ)

**اللہ تعالیٰ نے آدم علیہ السلام کو اپنے ہاتھوں سے بنایا:**

قرآن کریم میں یہ بھی صراحة فرمائی گئی ہے کہ حضرت آدم علیہ السلام کی تخلیق اللہ تعالیٰ نے اپنے ہاتھوں سے فرمائی، چنانچہ ارشاد ہے:

”قال يابليس ما منعك ان تسجد لما خلقت بيدي“ (ص: ۷۵)

ترجمہ: حق تعالیٰ نے فرمایا کہ اے ابليس جس چیز کو میں نے اپنے ہاتھوں سے بنایا اس کو سمجھ کرنے سے تجھ کو کون سی چیز مانع ہوئی؟ (ترجمہ حضرت تحانوی)

یہ تو ظاہر ہے کہ ساری کائنات حق تعالیٰ شانہ ہی کی پیدا کردہ ہے مگر حضرت آدم علیہ السلام کے بارے میں جوار شاد فرمایا کہ ”میں نے اس کو اپنے ہاتھوں سے بنایا“، اس سے حضرت آدم علیہ السلام کی عظمت و شرف کا اظہار مقصود ہے یعنی ان کی تخلیق تو الدونات کے معروف طریقہ سے نہیں بلکہ اللہ تعالیٰ نے ان کو بدست خود مٹی سے بنایا اور ان میں روح پھونگی چنانچہ امام ابوالسعود اس آیت کی تفسیر میں لکھتے ہیں:

اى خلقته بالذات من غير توسط اب وام (۱)

ترجمہ: یعنی میں نے ان کو ماباپ کے واسطے کے بغیر بذات خود پیدا فرمایا۔

اس تفسیر سے معلوم ہوا کہ حضرت آدم علیہ السلام کے بارے میں ”خلقت بيدي“ (بنایا میں نے اس کو اپنے ہاتھوں سے) فرمانا اس حقیقت کبریٰ کا اظہار ہے کہ ان کی تخلیق تو لید و تناصل کے معروف ذرائع سے نہیں ہوئی، یہیں سے اہل عقل کو یہ سمجھنا چاہیئے کہ جس شخصیت کی تخلیق میں ماں اور باپ کا واسطہ بھی قدرت کو منظور نہ ہوا اس کے بارے میں یہ دعویٰ کرنا کہ وہ جمادات، نباتات، حیوانات اور بندروں کی ”جون“، تبدیل کرتے ہوئے انسانی شکل میں آیا کتنی بڑی ستم ظریفی ہوگی؟

الغرض ”خلقت بيدي“ کے قرآنی الفاظ سے جہاں حضرت آدم علیہ السلام کے تو الدونات کے ذریعہ پیدا ہونے کی نفی ہوتی ہے وہاں ان کے جمادات و نباتات اور حیوانوں اور بندروں سے ارتقائی مراحل طے کرتے ہوئے انسان بننے کی بدرجہ اولیٰ نفی ہوتی ہے اس لئے اہل ایمان کے نزدیک حق وہی ہے جو رسول اللہ صلی اللہ علیہ وسلم نے فرمایا اور جس کی تفصیلات اوپر گزر چکی ہیں۔

(۱) تفسیر ابی السعود للقاضی ابی السعود محمد بن محمد بن مصطفیٰ الحنفی (المتوفی: ۹۸۲ھ)۔

تحت قولہ تعالیٰ: ﴿قَالَ يَا أَبْلِيسَ مَا مَنَعَكَ أَنْ تَسْجُدَ لِمَا خَلَقْتَ بِيْدِي﴾ - ۵/۳۷۳ - ط: دار الكتب

العلمیہ بیروت.

## حضرت آدم علیہ السلام کی تخلیق کے بارے میں

### حضرات انبیاء کرام علیہم السلام کا عقیدہ

قرآن کریم کے ارشاد "خلقت بیدی" (بنایا میں نے اس کو اپنے ہاتھوں سے) کے مفہوم کو اچھی طرح ذہن نشین کرنے کے بعد اب اس پر بھی غور فرمائیے کہ اس بارے میں حضرات انبیاء کرام علیہم السلام کا عقیدہ کیا تھا؟

حدیث کی قریباً تمام معروف کتابوں (صحیح بخاری، صحیح مسلم، ابو داؤد، ترمذی، ابن ماجہ، مؤٹا امام مالک اور مسند احمد وغیرہ) میں حضرت موسیٰ علیہ السلام اور حضرت آدم علیہ السلام کا مباحثہ مذکور ہے حضرت موسیٰ علیہ السلام نے حضرت آدم علیہ السلام سے فرمایا:

"أَنْتَ آدُمُ الَّذِي خَلَقْتَ اللَّهُ بِيَدِهِ وَنَفَخْتَ فِيْكَ مِنْ رُوْحِهِ  
وَاسْجُدْ لَكَ مَلَائِكَتِهِ وَاسْكُنْكَ فِيْ جَنَّتِهِ" (۱)

ترجمہ: "آپ وہی آدم (علیہ السلام) ہیں کہ اللہ تعالیٰ نے آپ کو اپنے ہاتھ سے بنایا اور اس میں اپنی طرف سے روح ڈالی اور آپ کو اپنے فرشتوں سے سجدہ کرایا اور آپ کو اپنی جنت میں ٹھہرایا۔"

حضرت موسیٰ علیہ السلام کے اس ارشاد میں حضرت آدم علیہ السلام کی تخلیق کے بارے میں ٹھیک وہی الفاظ استعمال کئے گئے ہیں جو مذکورہ الصدر آیت شریفہ میں وارد ہوئے ہیں یعنی اللہ تعالیٰ کا آدم علیہ السلام کو اپنے ہاتھوں سے بنانا اور ان کے قالب میں اپنی جانب سے روح ڈالنا اس سے واضح ہوتا ہے کہ حضرات انبیاء کرام علیہم السلام بھی یہی عقیدہ رکھتے تھے کہ حضرت آدم علیہ السلام کا قالب اللہ تعالیٰ نے اپنے ہاتھوں سے بنایا اور اس میں روح ڈالی وہ تو الدوتناصل کے معروف مرحل سے گزر کر انسان نہیں بنے، نہ جمادات و نباتات اور حیوانوں اور بندروں سے شکل تبدیل کرتے ہوئے آدمی بنے۔

(۱) مشکوٰۃ المصابیح - کتاب الایمان - باب الایمان بالقدر - الفصل الاول - ۱۹ / ۱.

محشر کے دن اہل ایمان بھی اسی عقیدہ کا اظہار کریں گے:

حدیث شفاعت میں آتا ہے کہ اہل ایمان قیامت کے دن شفاعت کبریٰ کے لئے سب سے پہلے حضرت آدم علیہ السلام کی خدمت میں حاضر ہوں گے اور ان سے عرض کریں گے:

انت آدم ابو الناس خلقك الله بيده واسکنك جنته واسجد

لک ملائكة وعلمک اسماء کل شئی .<sup>(۱)</sup>

ترجمہ: ”آپ آدم علیہ السلام ہیں تمام انسانوں کے باپ ہیں اللہ تعالیٰ نے آپ کو اپنے ہاتھ سے بنایا اور آپ کو اپنی جنت میں بھرایا اور اپنے فرشتوں سے آپ کو سجدہ کرایا اور آپ کو تمام اشیاء کے ناموں کی تعلیم فرمائی۔“

اس حدیث سے ثابت ہوتا ہے کہ قیامت کے دن اہل ایمان بھی اسی عقیدہ کا اظہار کریں گے کہ حضرت آدم علیہ السلام کی تخلیق حق تعالیٰ شانہ نے براہ راست اپنے دست قدرت سے فرمائی، مٹی سے ان کا قالب بنائی اور ان کو جیتا جا گتا انسان بنایا ان کی تخلیق میں نہ تو الدوتناسل کا واسطہ تھا اور نہ وہ جمادات سے بذریعہ ارتقا مراحل سے گزر کر ”انسان آدم“ بنے۔

قرآن کریم کی آیات بینات، آنحضرت صلی اللہ علیہ وسلم کے ارشادات طیبات، حضرت موسیٰ علیہ السلام کے فرمودات اور میدانِ محشر میں اہل ایمان کی تصریحات آپ کے سامنے ہیں جو شخص ان تمام امور پر بشرط فہم و انصاف غور کرے گا اس پر آفتاب نصف النہار کی طرح یہ حقیقت روشن ہو جائے گی کہ حضرت آدم علیہ السلام کی جسمانی تخلیق کے بارے میں حقیقت واقعیہ وہی ہے جو آنحضرت صلی اللہ علیہ وسلم نے بیان فرمائی اور ان صاحب کا فلاسفہ طبیعین کی تقلید میں تخلیق آدم علیہ السلام کو کرشمہ ارتقاء قرار دینا صریح طور پر غلط اور نصوص قطعیہ سے انحراف ہے۔ والله یقول الحق وهو یهدی السبيل.

(۱) مشکوہ المصابیح - کتاب الفتن - باب الحوض والشفاعة الفصل الاول، ۲۸۸/۲.

امرو ۴:

احادیث نبویہ ﷺ کے بارے میں اس شخص کے خیالات کا جائزہ  
اس شخص کا یہ کہنا کہ اس مسئلہ میں احادیث نبویہ لائق توجہ اور درخور اعتناء نہیں چند وجوہ سے جہل  
مرکب کا شاہکار ہے:

اولاً: اوپر قرآن کریم کی جو آیات بینات ذکر کی گئی ہیں انہیں ارشادات نبویہ کے ساتھ ملا کر  
پڑھئے تو واضح ہو گا کہ آنحضرت صلی اللہ علیہ وسلم نے تخلیق آدم علیہ السلام کے سلسلہ میں جو کچھ فرمایا ہے وہ  
ان آیات بینات ہی کی شرح و تفصیل ہے اور جس مسئلہ میں قرآن و حدیث دونوں متفق ہوں کسی مومن کے  
لئے اس سے انحراف کی گنجائش نہیں رہتی اور جو شخص فرمان الہی اور ارشاد نبوی صلی اللہ علیہ وسلم کے تسلیم کرنے  
سے بچکچاتا ہے انصاف فرمائیے کہ ایمان و اسلام میں اس کا کتنا حصہ ہے؟

ثانیاً: بالفرض قرآن کریم سے ان احادیث کی تائید نہ ہوتی تب بھی آنحضرت صلی اللہ علیہ وسلم کے کسی ارشاد کو سن کر یہ کہنا کہ یہ لائق توجہ اور درخور اعتناء نہیں بارگاہ رسالت صلی اللہ علیہ وسلم میں  
نہایت جسارت اور حدد رجہ کی گستاخی ہے جس کے سنتے کی بھی کسی من کوتا ب نہیں ہو سکتی کہ اس کے سنتے ہی  
روح ایمان لرز جاتی ہے کجا کہ کوئی مسلمان ایسے موزی الفاظ زبان پرلانے کی جرأت کرے ذرا سوچئے  
کہ جس وقت آنحضرت صلی اللہ علیہ وسلم تخلیق آدم علیہ السلام کے بارے میں ان حقائق کو بیان فرمائے ہے  
تھے کوئی شخص (بالفرض یہی صاحب) آنحضرت صلی اللہ علیہ وسلم کے سامنے یہ کہہ دیتا کہ نعوذ بالله" یہ آپ  
صلی اللہ علیہ وسلم کا میدان کا نہیں بلکہ یہ "ڈارون" کا میدان تحقیق ہے، تو فرمائیے کہ ایسا شخص کس صفت  
میں شمار کیا جاتا؟

حافظ ابن حزم لکھتے ہیں:

"وَكُلُّ مَنْ كَفَرَ بِمَا بَلَغَهُ وَصَحَّ عِنْدُهُ عَنِ النَّبِيِّ صَلَّى اللَّهُ عَلَيْهِ  
وَسَلَّمَ أَوْ اجْمَعَ عَلَيْهِ الْمُؤْمِنُونَ مِمَّا جَاءَ بِهِ النَّبِيُّ صَلَّى اللَّهُ عَلَيْهِ وَسَلَّمَ  
فَهُوَ كَافِرٌ كَمَا قَالَ اللَّهُ تَعَالَى: وَمَنْ يَشَاقِقُ الرَّسُولَ مِنْ بَعْدِ مَا تَبَيَّنَ لَهُ"

الهُدَى وَيَتَّبِعُ غَيْرَ سَبِيلِ الْمُؤْمِنِينَ نَوْلَهُ مَاتُولِي وَنَصْلَهُ جَهَنَّمُ”<sup>(۱)</sup>  
 ترجمہ: اور ہر وہ شخص جس نے کسی ایسی بات کا انکار کیا جو اسے آنحضرت صلی اللہ علیہ وسلم سے پہنچی اور اس کے نزدیک اس کا ثبوت آنحضرت صلی اللہ علیہ وسلم سے صحیح تھا یا اس نے ایسی بات کا انکار کیا جس پر اہل ایمان کا اجماع ہے کہ آنحضرت صلی اللہ علیہ وسلم نے فرمائی ہے تو ایسا شخص کافر ہے چنانچہ ارشاد خداوندی ہے۔ ”اور جس نے مخالفت کی رسول اللہ صلی اللہ علیہ وسلم کی بعد اس کے کہ اس پر صحیح بات کھل گئی اور وہ چلا اہل ایمان کا راستہ چھوڑ کر تو ہم اسے پھیر دیں گے جدھر پھرتا ہے اور ہم اسے جھونک دیں گے جہنم میں۔“

**ثالثاً:** آنحضرت صلی اللہ علیہ وسلم نے حضرت آدم علیہ السلام کی تخلیق کی جو تفصیلات بیان فرمائی ہیں ان کے بارے میں قابل غور بات یہ ہے کہ آنحضرت صلی اللہ علیہ وسلم کو ان کا علم کس ذریعہ سے ہوا؟ ظاہر ہے کہ حضرات انبیاء کرام علیہم السلام کے پاس وحی الہی کے سوا کوئی اور ذریعہ نہیں لہذا دلیل عقل سے ثابت ہے کہ آنحضرت صلی اللہ علیہ وسلم نے اس سلسلہ میں جو کچھ بیان فرمایا اس کا سرچشمہ وحی الہی ہی ہو سکتا ہے اور اس کو رد کرنا گویا وحی خداوندی کو رد کرنا ہے ظاہر ہے کہ یہ شیوه کسی کافر و منافق کا ہو سکتا ہے کسی مسلمان کا نہیں۔ خصوصاً جب یہاں اس حقیقت کو بھی پیش نظر رکھا جائے کہ حضرت آدم علیہ السلام کی تخلیق کا واقعہ اس دور کا ہے جس کو مورخین ”دور قبل از تاریخ“ سے تعبیر کرتے ہیں جب اس وقت کوئی انسانی وجود ہی نہیں تھا تو اس دور کی تاریخ اور اس واقعہ کی تفصیلات کون قلم بند کرتا؟ ہاں اللہ تعالیٰ جب حضرت آدم علیہ السلام کی تخلیق فرمار ہے تھے یہ پورا واقعہ اس کے سامنے تھا اور اس کی ضروری تفصیلات سے اللہ تعالیٰ نے اپنے نبی کریم صلی اللہ علیہ وسلم کو آگاہ فرمایا اور آنحضرت صلی اللہ علیہ وسلم نے ان تفصیلات سے امت کو آگاہی بخشی اس کے باوجود آنحضرت صلی اللہ علیہ وسلم کے ان ارشادات صحیحہ کو رد کر دینا اور فلاسفہ کی ہفوات کی تقلید کرنا کیا کسی صاحب ایمان کی شان ہو سکتی ہے؟

(۱) المحلی شرح المجلی - التوحید و مسائلہ - الکفر بالاسلام - مسئلہ: ۲۰ - ۹۵ / ۱ - ط: دار

**رابعاً:** آنحضرت صلی اللہ علیہ وسلم کا یہ فرمانا کہ حضرت آدم علیہ السلام کی تخلیق اس اس طرح ہوئی یہ ایک خبر ہے اور خبر یا تو واقعہ کے مطابق ہوگی یا واقعہ کے خلاف ہوگی جو خبر واقعہ کے مطابق ہو وہ پچی کہلاتی ہے اور خبر دینے والا سچا سمجھا جاتا ہے اور جو خبر واقعہ کے خلاف ہو وہ جھوٹی کہلاتی ہے اور خبر دینے والا جھوٹا قرار پاتا ہے اب یہ صاحب جو کہہ رہے ہیں کہ آنحضرت صلی اللہ علیہ وسلم نے حضرت آدم علیہ السلام کی تخلیق کے بارے میں جو خبریں دی ہیں وہ واقعہ کے خلاف ہیں اہل عقل غور فرمائیں کہ اس کا مطلب کیا ہو سکتا ہے؟ کیا یہ آنحضرت صلی اللہ علیہ وسلم کی صریح تکذیب نہیں؟ اور کیا یہ بات عقلانیمکن ہے کہ ایک شخص آنحضرت صلی اللہ علیہ وسلم کی دی ہوئی خبر کو غلط بھی سمجھتا ہو اور آپ صلی اللہ علیہ وسلم پر ایمان بھی رکھتا ہو؟ ہرگز نہیں "ضدان لای جتمعان" (یہ دونوں ضدین ہیں جو کبھی جمع نہیں ہو سکتیں)۔

**خامساً:** ان صاحب کا یہ کہنا کہ حضرت آدم علیہ السلام کی تخلیق کا واقعہ امور دنیا میں سے ہے اس لئے اس میں آنحضرت صلی اللہ علیہ وسلم کا ارشاد لا لَقْ التفات نہیں ان کی دلیل کا صغیری و کبریٰ دونوں غلط ہیں اس لئے کہ گفتگو حضرت آدم علیہ السلام کی تخلیق کے بارے میں ہے اور ہر شخص جانتا ہے کہ تخلیق اللہ تعالیٰ کا فعل ہے اور خالقیت اس کی صفت ہے اب ان صاحب سے دریافت کیا جائے کہ حق تعالیٰ شانہ کی صفات و افعال کو بیان کرنا آنحضرت صلی اللہ علیہ وسلم کا منصب ہے یا..... نعوذ باللہ ..... ڈارون کا میدان کا رہ؟ اور یہ کہ اگر صفات الہیہ کے بیان میں بھی ..... بقول اس کے ..... آنحضرت صلی اللہ علیہ وسلم کے ارشادات عالیہ لا لَقْ التفات نہیں تو پھر اور کس چیز میں آپ صلی اللہ علیہ وسلم کی بات لا لَقْ اعتماد ہوگی نعوذ باللہ من سوء الفهم و فتنۃ الصدر۔

حق تعالیٰ شانہ کے صفات و افعال وہ میدان ہے جہاں دانش و خرد کے پاؤں شل ہیں یہ وہ فضا ہے جہاں عقل و فکر کے پر جلتے ہیں اور عقل انسانی ان حقائق الہیہ کا ثہیک ٹھیک ادراک کرنے سے عاجز و درماندہ ہے جہاں سید الانبیاء صلی اللہ علیہ وسلم تک یہ فرمائے پر مجبور ہوں:

اللَّهُمَّ لَا يَحصِي ثَنَاءً عَلَيْكَ أَنْتَ كَمَا اثْنَيْتَ عَلَى نَفْسِكَ

ترجمہ: "یا اللہ میں تیری تعریف کا حق ادا کرنے سے قاصر ہوں آپ بس ویسے ہی ہیں جیسا کہ آپ نے خود اپنی شنا فرمائی ہے"۔

وہاں کسی دوسرے کی عقل نارسا کے عجز و درمان دنگی کا گیا پوچھنا؟ یہی وجہ ہے کہ جن فلاسفہ نے انبیاء کرام علیہم السلام کا دامن چھوڑ کر محض اپنی عقل نارسا کے گھوڑے پر سوار ہو کر اس میدان میں ترکتازیاں کیں جیرت و گمراہی کے سوا ان کے کچھ ہاتھ نہ آیا۔ یہ حق تعالیٰ شانہ کا انعام و احسان ہے کہ اس نے حضرات انبیاء کرام علیہم السلام کے ذریعہ ان حقائق الہیہ سے اتنے حصہ کو بیان فرمادیا جس کا انسانوں کی عقل تحلیل کر سکتی تھی کیسی عجیب بات ہے کہ ایک مسلمانی کا دعوے دار اس انعام الہی کا یہ شکر ادا کر رہا ہے کہ آنحضرت صلی اللہ علیہ وسلم کے ارشادات کو نالائق التفات قرار دے کر فلاسفہ محدثین کی دُم پکڑنے کی تلقین کر رہا ہے۔

سادساً: ان صاحب کا یہ کہنا کہ آنحضرت صلی اللہ علیہ وسلم نے حضرت آدم علیہ السلام کی تخلیق کے بارے میں کوئی واضح موقف اختیار نہیں فرمایا، خالص جھوٹ اور آنحضرت صلی اللہ علیہ وسلم پر افتراء ہے کیونکہ گزشتہ سطور میں آپ ملاحظہ فرمائے چکے ہیں کہ آنحضرت صلی اللہ علیہ وسلم نے پوری وضاحت و تفصیل اور کامل تصریح کے ساتھ بیان فرمایا کہ اللہ تعالیٰ نے روئے زمین کی مٹی لے کر اس کو پانی سے گوندھا پھر اس گارے سے آدم علیہ السلام کا ساٹھ ہاتھ کا قالب بنایا پھر اس قالب میں روح ذاتی وغیرہ وغیرہ۔

ان تمام صراحتوں اور وضاحتوں کے بعد کون کہہ سکتا ہے کہ اس مسئلہ میں آنحضرت صلی اللہ علیہ وسلم نے کوئی واضح موقف اختیار نہیں فرمایا اور اگر اتنی صراحت وضاحت اور تاکید و اصرار کے ساتھ بیان فرمائے ہوئے مسئلہ کے بارے میں بھی یہ کہا جائے کہ ”آنحضرت صلی اللہ علیہ وسلم نے کوئی واضح موقف اختیار نہیں فرمایا“، تو بتایا جائے کہ اس سے زیادہ ” واضح موقف“ کن الفاظ میں بیان کیا جاتا؟

### ”انتم اعلم باامر دنیا کم“ کی تشریح:

ان صاحب نے آنحضرت صلی اللہ علیہ وسلم کے ارشاد ”انتم اعلم باامر دنیا کم“ سے یہ کلیہ کشیدہ کر لیا کہ دنیا کے کسی کام میں آنحضرت صلی اللہ علیہ وسلم کا ارشاد لاائق التفات نہیں۔ اس سلسلہ میں بھی چند گزارشات گوش گز ارکرتا ہوں:

اول: ان صاحب نے اس حدیث کو دیکھنے اور اسے غلط معنی پہنانے سے پہلے اگر قرآن

مبین کو اٹھا کر دیکھنے کی زحمت کی ہوتی تو اسے اس حدیث کو غلط معنی پہنانے کی جرأت نہ ہوتی۔ قرآن کریم میں حق تعالیٰ کا ارشاد ہے:

”وَمَا كَانَ لِمُؤْمِنٍ وَلَا مُؤْمِنَةً أَذَا فُضِّلَ اللَّهُ وَرَسُولُهُ أَمْرًا إِنْ يَكُونُ لَهُمُ الْخَيْرَةُ مِنْ

أَمْرِهِمْ وَمَنْ يَعْصِ اللَّهُ وَرَسُولَهُ فَقَدْ ضَلَّ ضَلَالًا مُّبِينًا“۔ (الاحزاب: ۳۶)

ترجمہ: ”اور کسی ایمان دار مرد اور کسی ایمان دار عورت کو گنجائش نہیں جب کہ اللہ اور اس کا رسول کسی کام کا حکم دے دیں کہ (پھر) ان (مؤمنین) کو ان کے اس کام میں کوئی اختیار ہے اور جو شخص اللہ کا اور اس کے رسول صلی اللہ علیہ وسلم کا کہنا نہ مانے گا وہ صرتھ گمراہی میں پڑا۔“ (ترجمہ حضرت تھانویؒ)

یہ آیت شریفہ ایک دنیوی معاملہ کے بارے میں نازل ہوئی جس کا واقعہ مختصر ایہ ہے کہ آنحضرت صلی اللہ علیہ وسلم نے اپنی پھوپھی زاد بہن حضرت زینب بنت جحش رضی اللہ عنہا کا عقد حضرت زید بن حارثہ رضی اللہ عنہ سے کرنا چاہا، چونکہ حضرت زید غلام رہ چکے تھے ادھر حضرت زینب بنت جحش قریش کے اعلیٰ ترین خاندان کی چشم و چراغ تھیں اس لئے ان کے خاندان والوں کو خاندانی وقار کے لحاظ سے یہ رشتہ بے جوڑ محسوس ہوا اور حضرت زینبؓ اور ان کے بھائی حضرت عبد اللہ بن جحشؓ نے اس رشتہ کی منظوری سے عذر کر دیا اس پر یہ آیت شریفہ نازل ہوئی تو دونوں بجان و دل سماع و طاعت بجالائے۔

یہاں دو باقی بطور خاص لاائق غور ہیں ایک یہ کہ کسی لڑکی کا رشتہ کہاں کیا جائے اور کہاں نہ کیا جائے؟ ایک خالص ذاتی اور نجی قسم کا دنیوی معاملہ ہے لیکن کسی شخص کے خالص ذاتی اور نجی معاملے میں دخل دیتے ہوئے جب آنحضرت ﷺ نے ایک جگہ رشتہ منظور فرمادیا تو قرآن کریم کی اس نص قطعی کی رو سے اس خاندان کو اپنے ذاتی دنیوی معاملے میں بھی اختیار باقی نہیں رہا بلکہ آنحضرت صلی اللہ علیہ وسلم کی تجویز کو بدل و جان منظور کر لینا شرط ایمان قرار پایا۔

دوسری قابل غور بات یہ ہے کہ آنحضرت صلی اللہ علیہ وسلم نے اس رشتہ کی جو تجویز فرمائی تھی کسی روایت میں نہیں آتا کہ یہ تجویز وحی الہی سے تھی لیکن قرآن کریم نے آنحضرت صلی اللہ علیہ وسلم کی اس ذاتی تجویز کو ﷺ کا فیصلہ، قرار دے کر تمام لوگوں کو آگاہ کر دیا کہ کسی دنیوی معاملہ میں آنحضرت صلی

الله علیہ وسلم کی ذاتی تجویز بھی فیصلہ خداوندی ہے جس سے انحراف کرنا کسی مسلمان کے لئے روانہ ہے۔ قرآن کریم تو آنحضرت صلی اللہ علیہ وسلم کی ذاتی رائے کو بھی اللہ تعالیٰ کا حتمی فیصلہ قرار دیتا ہے مگر اس بدعتی کی داد دیجئے کہ کہنے والے یہ کہہ رہے ہیں کہ آنحضرت صلی اللہ علیہ وسلم کا فیصلہ کسی دنیوی کام میں معین نہیں۔ پھر قرآن امت کو تلقین کرتا ہے:

وَمَا تَكُمْ الرَّسُولُ فِي خَدْوَهِ وَمَا نَهَكُمْ عَنْهُ فَإِنْتُمْ هُوَا (الحشر: ۷)

ترجمہ: ”اور رسول (صلی اللہ علیہ وسلم) تم کو جو کچھ دے دیا کریں وہ لے لیا کرو اور جس چیز سے تم کو روک دیں تم رک جایا کرو۔“ (بیان القرآن)

لیکن آج بتایا جاتا ہے کہ حضرت آدم علیہ السلام کی تخلیق کے بارے میں آنحضرت صلی اللہ علیہ وسلم تمہیں جو خبر دیں اسے قبول نہ کرو بلکہ ڈاروں کی تقلید میں انسان کو بند رکی اولاد قرار دو۔ انا للہُوَ أَنَّا لَہُ رَاجِعُونَ۔

دوم: آنحضرت صلی اللہ علیہ وسلم نے انسانی زندگی کے بے شمار پہلوؤں میں انسانیت کی رہنمائی کی اور امور دنیا کی ہزار ہزار گھنٹیوں کو سمجھایا جس کو علماء امت نے آنحضرت صلی اللہ علیہ وسلم کے معجزات میں شمار کیا ہے۔ قاضی عیاض ”الشفاء“ میں لکھتے ہیں:

وَمِنْ مَعْجَزَاتِهِ الْبَاهِرَةُ مَا جَمَعَهُ اللَّهُ لَهُ مِنَ الْمَعْارِفِ وَالْعِلْمِ

وَخُصُّ بِهِ مِنَ الْأَطْلَاعِ عَلَىٰ جَمِيعِ مَصَالِحِ الدُّنْيَا وَالدِّينِ ... الخ (۱)

ترجمہ: اور منجملہ آپ کے روشن معجزات کے ایک وہ علوم و معارف ہیں جو اللہ تعالیٰ نے آپ صلی اللہ علیہ وسلم کے لئے جمع فرمائے اور آپ صلی اللہ علیہ وسلم کو (انسانی ضرورت کے) تمام مصالح دنیا و دین کی اطلاع کے ساتھ مخصوص فرمایا۔

آنحضرت صلی اللہ علیہ وسلم نے انسانی زندگی کے تمام شعبوں میں جو ہمہ گیر تعلیمات فرمائی ہیں بلاشبہ اسے معجزہ نبوت اور تعلیم الہی ہی کہا جاسکتا ہے۔ مثال کے طور پر طب و معالجات کا باب تجھے۔ ظاہر ہے کہ علاج معالجہ ایک خالص بدنسی و جسمانی اور دنیوی چیز ہے، لیکن آنحضرت صلی اللہ علیہ وسلم نے طب کے

(۱) کتاب الشفاء للإمام قاضی عیاض البصیری - الباب الرابع فيما اظہرہ اللہ تعالیٰ علی یدیہ من المعجزات والخصائص (معارفہ و علومہ) - ۱/۲۹۵- ط: دار البشائر الاسلامی .

ایسے اصول و کلیات اور فروع و جزئیات بیان فرمائے ہیں کہ عقل حیران ہے۔ حافظ شیرازی کے بقول:

نگار من کہ بمکتب نرفت و خط ننوشت،

بغزه مسله آموز صد مدرس شد

ابل علم نے طب نبوی صلی اللہ علیہ وسلم کے نام سے ضخیم کتابیں لکھی ہیں اور حافظ ابن قیم نے زاد المعاوی میں اس کا اچھا خاصاً خیرہ جمع کر دیا ہے یہاں بے ساختہ اس واقعہ کا ذکر کرنے کو جی چاہتا ہے جو صحیح بخاری، ترمذی اور حدیث کی بہت سی کتابوں میں مروی ہے کہ:

ایک صاحب آئے اور عرض کیا کہ میرے بھائی کو اسہال کی تکلیف ہے فرمایا

اسے شہد پلاو اس نے شہد پلایا اور آکر عرض کیا کہ میں نے شہد پلایا تھا مگر اس سے اسہال

اور بڑھ گئے فرمایا اس کو شہد پلاو چار بار یہی قصہ پیش آیا کہ اس کے اسہال میں اضافہ ہو گیا

آپ نے چوتھی مرتبہ فرمایا کہ: صدق اللہ و کذب بطن اخیک، ترجمہ: اللہ کا کلام سچا

ہے اور تیرے بھائی کا پیٹ جھوٹا ہے، اس نے پھر شہد پلایا تو اسہال بند ہو گئے (۱)

آنحضرت صلی اللہ علیہ وسلم نے قرآن کریم کی آیات کی روشنی میں حضرت آدم علیہ السلام کی تخلیق

کا جو واقعہ ارشاد فرمایا اس کے مقابلہ میں ان صاحب کا یہ کہنا کہ حضرت آدم علیہ السلام کی تخلیق اس طرح

نہیں ہوئی اس کے بارے میں بھی یہی کہا جا سکتا ہے کہ:

”صدق اللہ و رسولہ و کذب داروین والدکتور“

ترجمہ: ”اللہ اور رسول کا فرمان بحق ہے اور داروں اور داکٹر جھوٹ بولتے ہیں“۔

اور ایک طب و معالجہ ہی پر کیا منحصر ہے زندگی کے ایک شعبہ کا تونام لیجئے جس میں آنحضرت صلی

اللہ علیہ وسلم نے رہنمائی نہ فرمائی ہوا اور جو آنحضرت صلی اللہ علیہ وسلم کی بدایات سے محروم رہا ہو چلنا پھرنا،

اٹھنا بیٹھنا، سونا جا گنا، بیوی بچوں، عزیز واقارب اور دوست احباب سے ملنا جلنا، صلح و امن، حرب و ضرب،

(۱) جامع الاصول فی احادیث الرسول لابن الاثیر الجزری - تکملة كتاب الاطعمة فی الطب - فی جواز التداوى - الفصل الثالث فيما وصفه النبي واصحابه من الادوية (العسل) رقم الحديث :

۵۶۳۵-۶۱۸/۷- ط: دار الكتب العلمية بيروت.

نکاح و طلاق، نجع و شراء، سیاست و ادب الغرض دینیوی امور میں سے کون سا امر ایسا ہے جس میں معلم انسانیت صلی اللہ علیہ وسلم کی ہدایات و تعلیمات کے نقوش ثبت نہ ہوں صحیح مسلم، ابو داؤد، نسائی اور ترمذی کی حدیث میں ہے کہ یہود اور مشرکین نے حضرت سلمان فارسی رضی اللہ عنہ پر اعتراض کیا۔

قد علمکم نبیکم کل شئی حتی الخراءة . قال: اجل ،<sup>(۱)</sup>

ترجمہ: تمہیں تو تمہارا نبی ہر چیز سکھاتا ہے یہاں تک کہ ہگنا موتنا بھی؟ فرمایا ہاں

(ہمیں آنحضرت ﷺ نے بول و برآز کے یہ یہ آداب سکھائے ہیں)

اس اعتراض سے یہودی کا مقصود (واللہ اعلم) یا تو مسلمانوں پر نکتہ چینی کرنا تھا کہ تم ایسے نادان اور کودن ہو کہ تمہیں ہگنا موتنا بھی نہیں آتا تم اس کے لئے بھی نبی کی تعلیم کے محتاج ہو؟ یا اس لعین کا مقصد ذات رسالت مآب صلی اللہ علیہ وسلم پر اعتراض کرنا تھا کہ انبیاء کرام علیہم السلام علوم عالیہ سکھانے کے لئے آتے ہیں یہ کیا نبی ہے کہ لوگوں کو ہگنے موت نے کے طریقوں کی تعلیم دیتا ہے؟ حضرت سلمان فارسی رضی اللہ عنہ اس کے اس بے ہودہ اعتراض سے مرعوب نہیں ہوئے بلکہ یہ فرمایا کہ ہاں! ہمیں رسول اللہ صلی اللہ علیہ وسلم ﷺ بول و برآز کا طریقہ بھی سکھاتے ہیں اور آپ صلی اللہ علیہ وسلم نے اس ضمن میں فلاں فلاں آداب کی تعلیم دی ہے۔

اگر اس کا مقصود مسلمانوں پر اعتراض کرنا تھا تو جواب کا حاصل یہ ہو گا کہ اللہ کا شکر ہے کہ ہم نے تو آنحضرت صلی اللہ علیہ وسلم سے بیت الخلاء میں جانے کا طریقہ سیکھ لیا تم اپنی فکر کرو کہ تم جانوروں کی طرح یہ طبعی حوانج پوری کرتے ہو مگر تم انسانوں کے طریقہ سے ابھی تک محروم ہو، اور اگر اس کا مقصود آنحضرت صلی اللہ علیہ وسلم پر نکتہ چینی کرنا تھا تو جواب کا حاصل یہ ہو گا کہ ہمارے نبی کریم صلی اللہ علیہ وسلم کا کمال یہ ہے کہ ان طبعی انسانی ضرورتوں کی ایسی تعلیم فرماتے ہیں کہ انسان کی یہ طبعی حاجات بھی تقرب الی اللہ کا ذریعہ بن جائیں اور یہ چیزیں بھی عبادات کے زمرے میں شمار ہونے لگیں بلاشبہ آنحضرت صلی اللہ علیہ وسلم کی تعلیمات کی رعایت کرتے ہوئے استجاء خانے میں جانا بھی عبادت کے زمرے میں آتا ہے چنانچہ ہمارے شیخ المشائخ شاہ عبدالغنی مجددی دہلوی مہاجر مدینی حاشیہ ابن ماجہ میں لکھتے ہیں:

(۱) جامع الاصول فی احادیث الرسول - الكتاب العاشر فی الصفات - الفرع الثالث فی كيفية الاستجاء - رقم الحديث: ۱۲۱ - ۱۲۱ - ۵۱ - ط: دار الكتب العلمية بيروت .

قال علمائنا ان اتیان السنۃ ولو کان امراً یسیراً کاد خال  
الرجل الایسر فی الحال ابتداءً اولی من البدعة الحسنة وان کان  
اماً فخیماً کبناء المدارس (۱)

ترجمہ: ”ہمارے علماء فرماتے ہیں کہ سنت کا بجالانا اگرچہ وہ معمولی بات ہو مثلاً  
بیت الخلاء میں جاتے ہوئے بایاں پاؤں پہلے رکھنا، بدعت حسنہ سے بہتر ہے اگرچہ وہ  
عظمیم الشان کام ہو جیسے مدارس کا بنانا“۔

خلاصہ یہ ہے کہ انسانی زندگی کا کوئی شعبہ اور کوئی گوشہ ایسا نہیں جس میں آنحضرت صلی اللہ علیہ  
وسلم نے امت کی رہنمائی نہ فرمائی ہوا سی بناء پر آنحضرت صلی اللہ علیہ وسلم فرماتے تھے:

”انما أنا لكم بمنزلة الوالد اعلمكم“ (۲)

ترجمہ: میں تو تمہارے لئے بمنزلہ والد کے ہوں میں تم کو تعلیم دیتا ہوں۔

اس لئے ان صاحب کا یہ کہنا کہ امور دنیا آنحضرت صلی اللہ علیہ وسلم کا میدان نہیں تھا اس لئے  
امور دنیا میں آنحضرت صلی اللہ علیہ وسلم کا قول ..... نعوذ بالله ..... لائق التفات نہیں قطعاً غلط در غلط ہے۔

سوم: یہ صاحب آنحضرت صلی اللہ علیہ وسلم کے ارشاد ”انتم اعلم با مر دنیا کم“ کا مدع  
ہی نہیں سمجھے، اس لئے اس سے یہ کشید کر لیا کہ دنیوی معاملات میں آنحضرت صلی اللہ علیہ وسلم کا ارشاد لائق  
التفات نہیں خوب سمجھ لیا جائے کہ اس واقعہ میں آنحضرت صلی اللہ علیہ وسلم نے جو کچھ فرمایا تھا وہ بطور مشورہ  
کے تھا۔ شیخ المشائخ شاہ عبدالغنی محدث دہلویؒ حاشیہ ابن ماجہ میں اس سلسلہ کی روایات کو جمع کرنے کے بعد  
تحریر فرماتے ہیں:

فعلم ان هذا الامر منه صلی اللہ علیہ وسلم کان بطريق

(۱) حاشیہ ابن ماجہ - باب اتباع سنۃ رسول اللہ صلی اللہ علیہ وسلم - قوله مالیس منه ..... الخ -  
رقم الحاشیہ: ۹ - ص ۳

(۲) سنن أبي داود - كتاب الطهارة - باب كراهيۃ استقبال القبلة عند قضاء الحاجة - ۱ / ۳.

الاجتهاد والمشورة فما كان واجب الاتباع (۱).

**ترجمہ:** پس معلوم ہوا کہ اس واقعہ میں آنحضرت صلی اللہ علیہ وسلم نے جو کچھ فرمایا وہ بطور رائے اور مشورہ کے تھا اس لئے واجب الاتباع نہیں تھا۔

مشورہ اور حکم کے درمیان فرق حضرت بریرہ رضی اللہ عنہا کے قصہ سے واضح ہے، حضرت عائشہ رضی اللہ عنہا نے حضرت بریرہؓ کو آزاد کر دیا۔ یہ شادی شدہ تھیں۔ آزادی کے بعد انہوں نے اپنے شوہر مغیث کو قبول کرنے سے انکار کر دیا تھا۔ آنحضرت صلی اللہ علیہ وسلم نے سفارش فرمائی کہ بریرہ تم مغیث کو قبول کرو۔ انہوں نے عرض کیا۔ یا رسول اللہ! یہ حکم ہے یا مشورہ! فرمایا حکم تو نہیں، مشورہ ہے عرض کیا کہ اگر مشورہ ہے تو میں قبول نہیں کرتی۔

اس واقعہ سے یہ بھی معلوم ہوا کہ آنحضرت صلی اللہ علیہ وسلم کا حکم خواہ کسی دنیوی امر میں ہو واجب التعیل ہے۔ البتہ اگر بطور مشورہ کچھ فرمائیں تو اس کا معاملہ دوسرا ہے۔

### آیت سے غلط استدلال:

اس شخص کا آیت شریفہ ”وَاللَّهُ أَنْتَ كُمْ مِنَ الْأَرْضِ نَبَاتًا“ سے ڈارون کے نظریہ ارتقاء پر استدلال کرتے ہوئے یہ کہنا کہ حضرت آدم علیہ السلام بھی جمادات و نباتات اور حیوانات کے مراحل سے گزر کر ”انسان آدم“ بنے تھے سراسر مہمل اور لا یعنی ہے کیونکہ:

اولاً: یہ شخص خود تسلیم کرتا ہے کہ آنحضرت صلی اللہ علیہ وسلم نے حضرت آدم علیہ السلام کی تخلیق جسمانی کی ایک کیفیت بیان فرمائی ہے جو ان صاحب کے ذکر کردہ نظریہ سے متضاد ہے۔ اب ان صاحب کو دو باتوں میں سے ایک بات تسلیم کرنی ہوگی۔ یا تو یہ کہ خود صاحب قرآن صلی اللہ علیہ وسلم نعوذ بالله قرآن کریم کی اس آیت کا صحیح مفہوم نہیں سمجھے۔ کیونکہ آنحضرت صلی اللہ علیہ وسلم پر اگر آیت کا وہ مفہوم منکشف ہو گیا ہوتا جو ان صاحب کو القاء ہوا ہے تو آنحضرت صلی اللہ علیہ وسلم حضرت آدم علیہ السلام کی تخلیق جسمانی

(۱) حاشیۃ ابن ماجہ - کتاب ابواب الرهون - باب تلقیح النخل - قوله فتر کوہ فنزلوا عنها..... الخ

ص ۱۷۸ - رقم الحاشیة: ۲.

کے بارے میں اس سے متفاہ اور مختلف کیفیت بیان نہ فرماتے، یا ان صاحب کو یہ تسلیم کرنا ہو گا کہ وہ اپنے ذہن سے تراش کر جو معنی قرآن کریم کو پہنانا چاہتے ہیں وہ سراسر لغو ولا یعنی ہے اور اللہ تعالیٰ اور اس کے رسول صلی اللہ علیہ وسلم اس سے بری ہیں۔ ممکن ہے کہ یہ شخص بھی مرزا غلام احمد قادریانی کی طرح یہ عقیدہ رکھتا ہو کہ وہ قرآن کے حقائق و معارف کو آنحضرت صلی اللہ علیہ وسلم سے بڑھ کر بیان کر سکتا ہے۔

چنانچہ مرزا غلام احمد قادریانی لکھتا ہے:

”پس یہ خیال کہ گویا جو کچھ آنحضرت صلی اللہ علیہ وسلم نے قرآن کریم کے

بارے میں بیان فرمایا اس سے بڑھ کر ممکن نہیں، بدیہی البطلان ہے۔“ (۱)

الغرض کسی آیت شریفہ سے کسی ایسے نظریہ کا استنباط کرنا جو آنحضرت صلی اللہ علیہ وسلم کی تصریحات کے خلاف ہو اس سے دو باتوں میں سے ایک بات لازم آتی ہے، یا تو اس سے نعوذ باللہ آنحضرت صلی اللہ علیہ وسلم کی تجھیل لازم آتی ہے کہ آنحضرت صلی اللہ علیہ وسلم اس آیت کا مطلب نہیں سمجھے یا اپنی خام خیالیوں کو قرآن کریم میں ٹھونسن لازم آتا ہے جس کے بارے میں آنحضرت صلی اللہ علیہ وسلم کا ارشاد ہے۔

من قال في القرآن برأيه فليتبوا مقعده من النار (۲)

ترجمہ: جس شخص نے اپنی رائے سے کوئی مفہوم قرآن میں ٹھونسن سے چاہئے کہ اپنا ٹھکانا دوزخ میں بنائے۔

ثانیاً: یہ آیت شریفہ جس سے ان صاحب نے نظریہ ارتقاء کو حضرت آدم کی جسمانی تخلیق پر چپا کرنے کی کوشش کی ہے، سورۃ نوح کی آیت ہے جس میں اللہ تعالیٰ نے حضرت نوح (علی نبینا و علیہ السلام) کا وہ خطاب نقل کیا ہے جو انہوں نے اپنی قوم کے کافروں سے فرمایا تھا جو شخص معمولی غور و فکر سے بھی کام لے گا اس سے یہ بات مخفی نہیں رہے گی کہ حضرت نوح (علی نبینا و علیہ السلام) اپنی قوم کے کافر افراد کو ڈاروں کے نظریہ ارتقاء کی تعلیم و تلقین نہیں فرمائے بلکہ ان لوگوں میں سے ایک ایک فرد کی تخلیق میں حق تعالیٰ شانہ نے اپنی قدرت کے جن عجائب کا اظہار فرمایا ہے اس کو ذکر فرمائے ہیں کہ حق تعالیٰ شانہ نے

(۱) کرامات الصادقین ص ۹۱ من درجہ روحانی خزانہ ص ۶۱ ج ۷۔

(۲) مشکوہ المصابیح - کتاب العلم - الفصل الثاني - ۳۵ / ۱

زمین کی مٹی سے غذا میں پیدا فرمائیں ان غذاؤں سے اس قطرہ آب کی تخلیق ہوئی جس سے تم پیدا ہوئے ہو، پھر اس قطرہ آب کو شکم مادر میں مختلف شکلوں میں تبدیل کر کے اس میں روح ڈالی اور تم زندہ انسان بن گئے پھر نفخ روح کے بعد بھی شکم مادر میں زمین سے پیدا شدہ غذاؤں کے ذریعہ تمہارے نشوونما کا عمل جاری رہا یہاں تک کہ شکم مادر سے تمہاری پیدائش ہوئی اور پھر پیدائش کے بعد بھی تمہارے نشوونما کا سلسلہ جاری رہا اور یہ سب کچھ اللہ تعالیٰ نے زمین کی مٹی اور اس سے پیدا شدہ غذاؤں کے ذریعہ کیا۔

الغرض ”وَاللَّهُ أَنْتُكُمْ مِنَ الْأَرْضِ نَبَاتًا“ میں انسانی افراد کے اس طویل سلسلہ نشوونما کی جانب اشارہ فرمایا گیا ہے جس سے گزرتے ہوئے ہر انسان نشوونما کے مدارج طے کرتا ہے اس سلسلہ کی ابتداء مٹی سے ہوتی ہے اور اس کی انتہاء نشوونما کی تکمیل پر، چنانچہ حضرت مفتی محمد شفیع رحمہ اللہ نے اپنی تفسیر ”معارف القرآن“ میں ”خلاصہ تفسیر“ کے عنوان سے اس آیت شریفہ کی حسب ذیل تفسیر فرمائی ہے جو حضرت حکیم الامت تحانویؒ کی بیان القرآن سے مأخوذه ہے:

”اور اللہ تعالیٰ نے تم کو زمین سے ایک خاص طور پر پیدا کیا (یا تو اس طرح کہ

حضرت آدم علیہ السلام مٹی سے بنائے گئے اور یا اس طرح کہ انسان نطفہ سے بنا اور نطفہ

غذائے اور غذائناصر سے بنی اور عناصر میں غالب اجزاء مٹی کے ہیں“<sup>(۱)</sup>

لہذا اس آیت شریفہ سے (یاد و سری آیات کریمہ سے) ڈارون کے نظریہ ارتقاء کو کشید کرنا اپنی عقل و فہم سے بھی زیادتی ہے اور قرآن کریم کے ساتھ بھی بے انصافی ہے۔

ان صاحب کے جو دلائل آپ نے ذکر کئے ہیں ان کی علمی حیثیت واضح کرنے کے بعد اب میں آپ کے سوالات کا جواب عرض کرتا ہوں، چونکہ بحث طویل ہو گئی اس لئے نمبر وار آپ کا سوال نقل کر کے اس کے ساتھ مختصر سا جواب لکھوں گا۔

**سوال (۱):** کیا اس شخص کے مذکورہ بالاعقائد کو اہل السنۃ والجماعۃ کے عقائد کہا جا سکتا ہے؟

**جواب:** اس شخص کے یہ عقائد اہل سنت کے عقائد نہیں، انہمہ اہل سنت بالاجماع اسی کے

(۱) تفسیر معارف القرآن - سورۃ النوح: آیت نمبر ۷۱-۵۶۲/۸- ط: ادارۃ المعارف کراچی۔

قابل ہیں جو حضرت آدم علیہ السلام کی تخلیق جسمانی کے بارے میں احادیث نبویہ صلی اللہ علیہ وسلم میں بیان کیا گیا ہے۔ اس لئے اس شخص کا یہ نظریہ بدترین بدعت ہے۔

**سوال (۲) :** حضرت آدم علیہ السلام کی جسمانی تخلیق سے متعلق احادیث کے بارے میں اس شخص کا رویہ گستاخی اور گمراہی ہے؟

**جواب :** حضرت آدم علیہ السلام کی جسمانی تخلیق سے متعلق وارد شدہ احادیث کے بارے میں اس شخص کا رویہ بلاشبہ گستاخانہ ہے جس کی تفصیل اوپر عرض کر چکا ہوں اور یہ رویہ بلاشبہ گمراہی و ک مجروی کا ہے۔

**سوال (۳) :** حضرت آدم علیہ السلام کو ”حیوان آدم“ کہنا گستاخی نہیں ہے؟

**جواب :** حضرت آدم علیہ السلام کو نصوص قطعیہ اور اجماع سلف کے علی الرغم ”حیوان آدم“ کہنا اور ان کا سلسلہ نسب بندروں کے ساتھ ملانا ”اشرف المخلوقات“ حضرت انسان کی توہین ہے اور یہ نہ صرف حضرت آدم علیہ السلام کی شان میں گستاخی ہے بلکہ ان کی نسل سے پیدا ہونے والے تمام انبیاء علیہم السلام کی بھی توہین و تنقیص ہے، ظاہر ہے کہ حضرت آدم علیہ السلام تمام انسانوں کے باپ ہیں اب اگر کسی کے باپ کو ”جانور“ یا ”بندر“ کہا جائے تو سوچنا چاہئے کہ یہ گالی ہے یا نہیں؟ اسی طرح اگر کسی کو (مثلاً انہی صاحب کو) ”جانور کی اولاد“ یا ”بندر کی اولاد“ کہا جائے تو یہ صاحب اس کو گالی سمجھیں گے یا نہیں؟ اور اس کو اپنی توہین تصور کریں گے یا نہیں؟

**سوال (۴) :** کیا یہ شخص تفسیر بالرائے کا مرتكب نہیں؟

**جواب :** او پر ذکر کر چکا ہوں کہ اپنے مزومہ نظریہ پر قرآن کریم کی آیات شریفہ کا ڈھانا تفسیر بالرائے ہے اور یہ شخص آنحضرت صلی اللہ علیہ وسلم کے ارشاد گرامی ”فلیتبوا مقعدہ من النار“ کا مستحق ہے۔ یعنی اسے چاہئے کہ اپنا ٹھکانہ ناد وزخ میں بنائے۔

**سوال (۵) :** آنحضرت صلی اللہ علیہ وسلم اور اسلاف امت کا عقیدہ حضرت آدم علیہ السلام کے مٹی کے پتلے بنائے جانے کا ہے یا نہیں؟

**جواب :** او پر ذکر کر چکا ہوں کہ آنحضرت صلی اللہ علیہ وسلم، صحابہ کرام رضی اللہ عنہم اور تمام سلف

صالحین کا بھی عقیدہ ہے کہ حضرت آدم علیہ السلام کا قلب مٹی سے بنایا گیا پھر اس قلب میں روح ڈالی گئی تو وہ جیتے جا گئے انسان بن گئے۔ فلاسفہ طبیعیین نے اس بارے میں جو کچھ کہا ہے وہ محض انکل پچھو مفروضے ہیں جن کی حیثیت اور ہام وطنوں کے سوا کچھ نہیں، اور ظن و تخيین کی حق و تحقیق کے بازار میں کوئی قیمت نہیں۔ حق تعالیٰ کا ارشاد ہے:

”وَمَا لَهُمْ بِهِ مِنْ عِلْمٍ إِنْ يَتَّبِعُونَ إِلَّا الظُّنُونَ وَإِنَّ الظُّنُونَ لَا يَغْنِي مِنْ

الحق شيئاً“ (النجم: ۲۸)

ترجمہ: حالانکہ ان کے پاس اس پر کوئی دلیل نہیں صرف بے اصل خیالات پر چل رہے ہیں اور یقیناً بے اصل خیالات امر حق میں ذرا بھی مفید نہیں ہوتے (بیان القرآن) جو قویں میں نور نبوت سے محروم ہیں وہ اگر قبل از تاریخ کی تاریک وادیوں میں بھٹکتی ہیں تو بھٹکا کریں اور ظن و تخيین کے گھوڑے دوڑاتی ہیں تو دوڑایا کریں، اہل ایمان کو ان کا پس خورده کھانے اور ان کی قے چاٹنے کی ضرورت نہیں، ان کے سامنے آفتاب نبوت طلوع ہے، وہ جو کچھ کہتے ہیں دن کی روشنی میں کہتے ہیں ان کو قرآن و سنت کی روشنی نے ظن و تخيین سے بے نیاز کر دیا ہے۔

سوال (۶): اس شخص کی بیعت یا کسی قسم کا تعلق اس کے ساتھ آپ کے نزدیک کیسا ہے؟

جواب: اوپر کی تفصیل سے واضح ہو چکا ہے کہ جو کچھ آنحضرت صلی اللہ علیہ وسلم نے فرمایا وہی برق ہے اور اس شخص کا فلاسفہ کی تقلید میں ارشادات نبویہ سے انحراف اس کی کچھ روی و گمراہی کی دلیل ہے اس لئے اس شخص کو لازم ہے کہ اپنے عقائد و نظریات سے توبہ کر کے رجوع الی الحق کرے اور ندامت کے ساتھ تجدید ایمان کرے اور کسی شخص کے لئے جو اللہ تعالیٰ پر اور اس کے رسول صلی اللہ علیہ وسلم پر ایمان رکھتا ہو اس شخص کی ہم نوائی جائز نہیں اگر کوئی مسلمان اس کی بیعت میں داخل ہے تو اس کے خیالات و نظریات کا علم ہو جانے کے بعد اس کی بیعت کا فتح کر دینا لازم ہے۔

وَاللَّهُ يَقُولُ الْحَقُّ وَهُوَ يَهْدِي السَّبِيلَ وَاللَّهُ اعْلَمُ وَعَلِمَهُ اتَّمَ وَاحِدَكُمْ.

کتبہ: محمد یوسف لدھیانوی

## ”آف گاڈ اینڈ گاڈ سینز“

نامی کتاب پڑھانے کا حکم

کیا فرماتے ہیں علماء دین و مفتیان شرع متین اس مسئلے کے بارے میں کہ اسلام آباد میں واقع ”فرولز انٹرنسیشنل اسکول“ میں ”آف گاڈ اینڈ گاڈ سینز“ نامی کتاب پڑھائی جاتی ہے اس کتاب کے مندرجہ ذیل نکات قابل توجہ ہیں:

: ۱: مذکورہ کتاب میں تین خداوں، حضور اکرم ﷺ کی دوا اور اللہ تعالیٰ کے مقرب فرشتوں کی علمتی تصاویر ہیں۔

: ۲: کتاب کے پہلے باب بنا م ”خدا سے بغاوت“ میں ایک کے بجائے تین خداوں کا ذکر ہے اور ان کے نام زیم (Nzame) مییر (Mebere) اور کوا (Nkwa) تحریر کئے گئے ہیں۔

نیز اس باب میں تخلیق کائنات کا ایک ایسا تصور پیش کیا گیا ہے جو قرآنی نظریے سے متصادم ہے۔ اس نظریے کے مطابق سب سے پہلے ”فیم“ کو تخلیق کیا گیا لیکن اس کی نافرمانی کے بعد ”تمام آدمیوں کا باپ“ دوسرا آدمی ”سیکومی“ تخلیق کیا گیا اس کے بعد ”سیکومی“ نے اپنے لئے ایک عورت بنائی جس کا نام ”بونگوی“ رکھا گیا۔

: ۳: کتاب کے دوسرے باب ”روشنی“ اور ”روحیں“ میں حضرت محمد صلی اللہ علیہ وسلم کی تخلیق روح کا ذکر ہے اور ساتھ ہی حضرت محمد صلی اللہ علیہ وسلم کی شکم مادر میں علمتی تصویر دی گئی ہے۔

اس باب میں بیان کیا گیا ہے کہ سب سے پہلے تخت اور پھر قالین، لوح محفوظ، قلم، صور، اسرافیل، خوشیوں کا باغ، آگ اور فرشتوں کو خلق کیا گیا۔ فرشتوں کے بارے میں تحریر ہے کہ ایک فرشتہ ہزار سروں والا ہے اور ہر سر کے ہزار منہ ہیں اور ہر منہ خدا کی تعریف ایک مختلف زبان میں بیان کرتا ہے۔ اس باب میں لکھا گیا ہے کہ:

”حضور ﷺ نے زمین پر اپنی زندگی کے دوران جبریل سے کہا کہ مجھے اپنی اصل شکل دکھاؤ، جبریل نے انہیں تنبیہ کی کہ یہ خطرناک ہو سکتا ہے لیکن حضور ﷺ نے اصرار کیا اور پھر جبریل نے اپنے آپ کو دکھایا، وہ پورے آسمان پر چھا گئے اور ان کے بہت سارے پر مشرق سے مغرب تک پھر پھڑا رہے تھے۔ رسول دہشت سے بے ہوش ہو کر گر گئے، جبریل نے انہیں اٹھایا اور کہا کہ خوف مت کھائیں میں میں آپ کا بھائی جبریل ہوں۔“

اس پورے واقعے کی کیفیت کو علامتی طور پر ایک تصویر میں دکھایا گیا ہے جس کے مطابق حضور صلی اللہ علیہ وسلم کے چہرے کو خوف زدہ دکھایا گیا ہے۔ اس کے علاوہ اس باب میں حضرت اسرافیل کو صور پھونکتے ہوئے دکھایا گیا ہے۔ علامتی تصویروں میں حضرت عزرائیل کا بھی تصوراتی خاکہ دکھایا گیا ہے۔

۲: کتاب کا تیراباب ”آسمان اور زمین“ کے عنوان سے ہے۔ اور اسکیں مادی دنیا کی تخلیق کا ذکر ہے اور لکھا ہے کہ ”اس نے کائنات کو سات آسمانوں میں تخلیق کیا، ساتواں جنت کا سب سے نچلا حصہ ہے..... ان جنتوں کے نگہبان آٹھ پیغمبروں کی رو جیں ہیں، پہلی جنت پر حضرت آدم، دوسرا میں عیسیٰ اور ان کے کزن تیجھی ہیں، تیسرا میں یوسف، چوتھی میں اور لیں، پانچویں میں ہارون اور چھٹی میں موسیٰ اور ساتویں کے نگہبان ابراہیم ہیں۔“

از راہ عنایت، از روئے شریعت مذکورہ بالانکات، نیز مسلکہ کتاب کی روشنی میں رہنمائی فرمائیں کہ:

(۱) ”فرابلز انٹریشنل اسکول“ کی انتظامیہ پر، خدا کے بارے میں کفریہ کلمات، کہنے ایک کے بجائے تین خداوں کی تعلیمات دینے، مقرب فرشتوں اور حضور صلی اللہ علیہ وسلم کی خیالی تصاویر و الی کتاب پڑھانے سے متعلق کیا شرعی حکم عائد ہوگا؟

(۲) کیا حضور صلی اللہ علیہ وسلم کی دو تصاویر اور ان کے متعلق حضرت جبریل کے واقعے کے بعد یہ معاملہ تو ہیں رسالت کے زمرے میں آتا ہے؟

(۳) مذکورہ کتاب کئی سال سے احتجاج کے باوجود پڑھائی جا رہی ہے۔ اسکوں کی پرپل ”صبیحہ ضمیر“ نے دانتہ اس کتاب کو شامل رکھنے اور پڑھائے جانے پر اصرار کیا۔ کیا اس صورت میں

اسکول کی پرنسپل "صبیحہ ضمیر" تو ہین رسالت کے زمرے میں آتی ہے؟ نیز اس کتاب کے پبلشر اور ڈسٹری  
بیوٹر کے بارے میں کیا شرعی حکم ہے؟

## اجواب باسمہ تعالیٰ

دارالافتاء میں "فرابلز انٹرنشنل اسکول" میں پڑھائی جانے والی ایک کتاب "آف گاؤ اینڈ گاؤ  
سیز" چند قابل اعتراض مقامات کے اردو ترجمہ کے ساتھ پیش کی گئی۔

کتاب کے پہلے باب بنام "خدا سے بغاوت" میں عنوان کے مطابق واقعی خدا سے بغاوت کی گئی  
ہے۔ قرآن "تسلیث" کے عقیدہ کی بختی سے تردید کرتا ہے اسی عقیدہ تسلیث کی وجہ سے نصاریٰ کو اسلام میں  
کافروں رجہنم کا ایندھن قرار دیا گیا۔ عیسائیوں کے عقیدہ تسلیث کے اركان ثلاثہ کے ناموں کو تبدیل کر کے  
اس کی جگہ "زمیم"، "میپیر" اور "کوا" نام رکھ دیئے گئے ہیں۔

غالباً اس کا مقصد یہ معلوم ہوتا ہے کہ چونکہ عام طور پر مسلمان عیسائیوں کے تین خداوں سے  
واقف ہیں اگر براہ راست اسی کی تعلیم دی جاتی تو اس میں اندر ورنی راز جلد ظاہر ہو کران کے منصوبہ کی ناکامی  
کا سبب بن سکتا تھا اس لئے انہوں نے نام تبدیل کر کے غیر مانوس نام رکھ لئے تاکہ ذہن فی الحال عیسائیوں  
کے عقیدہ تسلیث کی طرف منتقل نہ ہو۔ آگے چل کر جب تین خداوں کا تصور خام ذہنوں میں پختہ ہو جاتا تو  
عیسائیوں کے "اقاییم ثلاثہ" کی طرف ذہن منتقل کر دیا جاتا اور کہا جاتا کہ زیم کو "اقنیم اول" کہا جاتا ہے اور  
میپیر کو "اقنیم ثانی" اور کوا کو "اقنیم ثالث" قرار دے کر اصل عقیدہ تسلیث را خ کر دیا جاتا۔

اس طرح مادرن نام نہاد مسلمانوں کی اولاد غیر شعوری طور پر عقیدہ تسلیث کی قائل ہو کر جہنم رسید  
ہو جاتی یا کم از کم ذہنوں سے عقیدہ توحید کو کمزور کر کے عقیدہ تسلیث کے بارے میں ان کے ذہنوں میں نرم  
گوشہ پیدا کر کے غیرت ایمانی کو ختم کر دیا جائے تاکہ وہ صرف نام کے مسلمان ہوں اور جب جی چاہے ان  
کو اپنے مذموم مقاصد میں شطرنج کے مہرہ کی طرح استعمال کیا جاسکے۔

کتاب کے اسی باب میں بیان کردہ "تخلیق کائنات کا تصور" بالکل قرآن کے منافی ہے۔ اس کی  
تعلیم دینا قرآن سے بغاوت ہے اور اس کا عقیدہ رکھنا کافرانہ عقیدہ ہے۔ اس عقیدہ و نظریہ کو تسلیم کرنے

کا مطلب یہ ہو گا کہ معاذ اللہ قرآن میں بیان کردہ نظریہ غلط ہے۔ قرآن تخلیق انسانی میں اول ”آدم“ کو قرار دیتا ہے اس کے بعد ان کے پہلو سے ان کی اہمیت محترمہ کی تخلیق کا ذکر کرتا ہے لیکن کتاب میں سب سے پہلے ”فیم“ کی تخلیق قرار دیا گیا پھر ”سیکومی“، کو بنایا گیا اور اس نے اپنے لئے ایک عورت ”بونگوی“ نام کی بنائی۔ اس میں عورت کی تخلیق ”سیکومی“ کا کارنامہ قرار دیا گیا ہے جب کہ قرآن کے مطابق عورت کی تخلیق اللہ تعالیٰ کی قدرت سے ہوئی۔ یہ بھی بچوں کے خام ذہنوں کو شرک سے زہرا لوڈ کرنے کی ناروا حرکت ہے۔

کتاب کے دوسرے باب ”روشنی اور روحیں“ کے عنوان سے کائنات کی اشیاء کی تخلیق کا ذکر ہے کچھ حد تک صحیح ذکر کیا گیا لیکن پھر وہی خبث باطن کا اظہار کرتے ہوئے شکم مادر میں حضور صلی اللہ علیہ وسلم کی علامتی تصویر بنا کر تو ہین رسالت کے جرم کا ارتکاب کیا گیا ہے۔ اسی باب میں حضور صلی اللہ علیہ وسلم کا جبریل کو اس کی اصلی شکل میں دیکھنے کی خواہش کا اظہار اور پھر اس کو اپنی اصلی شکل میں دیکھنے سے دہشت زده ہو کر بے ہوش ہو جانا تو احادیث سے ثابت ہے۔ لیکن جبریل کی علامتی تصویر اور حضور صلی اللہ علیہ وسلم کی خوف زدہ حالت کی تصویر بنا نا انتہائی گستاخی، بے ادبی اور تو ہین رسالت ہے۔

اسی طرح اسرافیل علیہ السلام کا تصوراتی خاکہ یہ دراصل بچوں کے ذہن سے روز قیامت کی ہونا کی کے تصور کو مٹانے کی کوشش ہے جیسے دنیا کے ”دیو“ اور ”بھوت“ ہوتے ہیں اسرافیل بھی اسی طرح کا ایک ”دیو“ اور ”بھوت“ ہے۔ (العیاذ بالله)

ملائکہ، اللہ تعالیٰ کی ایسی مخلوق ہے جس کا دنیا میں دیکھنا انسان کے لئے ان کی اصلی حالت میں ممکن نہیں۔ اور یہ اللہ تعالیٰ کی ایسی محترم مخلوق ہے جو کبھی بھی اللہ تعالیٰ کی معصیت و نافرمانی نہیں کرتی۔ اس طرح تصوراتی خاکہ بنا کر بچوں کے سامنے پیش کر کے ان کی عزت و توقیر کو مکر نے کی بھونڈی کوشش ہے۔

کتاب کے تیسرا باب میں ”آسمان اور زمین“ کے عنوان سے ذکر کردہ خامہ فرسائی بھی قرآن وحدیث کی تعلیمات کے بالکل بر عکس ہے۔ احادیث میں جنت کو آسمانوں سے علیحدہ قرار دیا گیا ہے نیز قرآن پاک میں روزِ محشر آسمانوں کی تحلیل و انشقاق کا ذکر ہے۔ کتاب میں ساتویں آسمان کو جنت کا نچلا حصہ قرار دیا گیا اور ہر آسمان کو جنت قرار دے کر ہر ایک جنت کے لئے ایک پیغمبر کو اس کا نگران ظاہر کیا گیا ہے۔ اس سے یہ مفہوم ہوتا ہے کہ صور اسرافیل سے آسمانوں کی تحلیل کے ساتھ جنت بھی ختم ہو جائے گی۔ یہ

نظریہ کافرانہ ہے جب کہ جنت موجود ہے، آسمانوں سے علیحدہ ہے اور صور اسرائیل کے باوجود برقرارر ہے گی۔ کتاب میں ذکر کردہ جن انبیاء علیہم السلام کو ایک ایک جنت کا نگران ظاہر کیا ہے، حدیث معراج میں ان انبیاء علیہم السلام کو اسی ترتیب سے آسمانوں میں موجود ہونے اور ان سے حضور ﷺ کی ملاقات کا ذکر ہے۔ واقعہ کا اس طرح ذکر کرنا حدیث کو جھٹانا ہے اور بچوں کے ذہنوں میں حدیث کو مشکوک اور ناقابل اعتبار قرار دینے کی کوشش ہے:

اس تفصیل کے بعد سوالات کے جوابات اجمالاً ذکر کئے جاتے ہیں۔

۱: ”فرابلز انٹرنیشنل اسکول“ کی انتظامیہ کتاب میں درج عقائد کی قائل ہے اور اس کو درست صحیح ہے تو اس عقیدہ و نظریہ کے تمام افراد دائرہ اسلام سے خارج ہو چکے ہیں اور مرتد ہو چکے ہیں۔ مرنے کے بعد نہ تو ان کی نماز جنازہ پڑھی جائے اور نہ ہی ان کو مسلمانوں کے قبرستان میں دفن کیا جائے، اور اگر انتظامیہ کا یہ نظریہ نہ ہو تو بھی تعلیم کفر، کفر ہے۔ انتظامیہ کے افراد فی الفور اس کتاب کی تعلیم ختم کر کے تجدید ایمان و تجدید نکاح کریں ورنہ ان کا حکم مرتدین کا ہوگا۔ حکومت اسلامیہ میں مرتد کی سزا قتل ہے، اگر حکومت اس فریضہ سے غفلت بر تے تو عام مسلمانوں کا یہ فرض ہے کہ اس اسکول اور اس کی انتظامیہ کا باہر کاٹ کریں۔ وہ مسلمان جو بحیثیت معلم اس اسکول میں فرائض سرانجام دے رہے ہیں ان پر بھی لازم ہے کہ وہ غیرت ایمانی کا ثبوت دیتے ہوئے اس اسکول سے مستغفی ہو جائیں، دنیا کے چند ٹکوں کی خاطر اپنی آخرت کو بر بادا اور قبر کو تاریک نہ کریں۔

۲: حضور صلی اللہ علیہ وسلم کی دو تصاویر کا خاکہ بنانا، یہ تو ہیں رسالت کے زمرہ میں آتا ہے، کتاب کا مصنف اور اس کے لئے خاکہ بنانے والے دونوں تو ہیں رسالت کے مرتكب ہیں اور سخت تعزیری سزا کے مستحق ہیں۔

۳: جیسا کہ نمبر ۱ کے ضمن میں مذکور ہے کہ انتظامیہ کفر کی مرتكب ہو چکی ہے اس کے ساتھ تمام انتظامیہ بمع پرنسپل تو ہیں رسالت کے مرتكب ہوئے ہیں۔ باوجود توجہ دلانے اور احتجاج کرنے کے اس سلسلہ کو جاری رکھنا جرم کی نوعیت کو شدید تر ہادیتا ہے۔ حکومت وقت کا فرض ہے کہ اسکول کی انتظامیہ، اگر اپنے اس شنیع فعل سے باز نہ آئے اور اپنے ایمان و نکاح کی تجدید نہ کرے تو اس پر بھی مرتد کی

شرعی سزا جاری کرے اور مزید ان پر تو ہیں رسالت کے جرم کے ارتکاب پر جلد از جلد مقدمہ چلا کر عبرت ناک سزا دی جائے۔ مزید یہ بھی کہ مذکورہ کتاب کو ضبط کر کے اس کی تمام کاپیوں کو سر عام نذر آتش کر دیا جائے۔

مزید برآں شعائر اسلام اور مقدساتِ شرعیہ کے خلاف ہرزہ رسائی کرنے والوں نے کروڑوں انسانوں (مسلمانوں) کے جذبات کو ٹھیس پہنچائی اور انہیں دلی دکھ اور ذہنی کرب سے دوچار کیا ہے، اس بناء پر انسانی حقوق کے علمبرداروں پر بھی لازم ہوتا ہے کہ وہ ایسے سازشی اور موزی افراد کے خلاف حقوق انسانی کی خلاف ورزی اور پامالی کا دعویٰ کر کے اپنے حقوق انسانی کے دعویٰ میں سچے ہونے کا ثبوت پیش کریں۔

یہاں اس بات کی وضاحت بھی ضروری معلوم ہوتی ہے کہ ہو سکتا ہے کہ انسانیت کے دوست نما دشمن ہمارے اس مطالبہ پر چیس بھیں ہوں اور اس کو حقوق انسانی کے خلاف قرار دیں۔ لیکن یہ کیسے حقوق انسانی ہیں کہ اگر ایک فرد لاکھوں نہیں کروڑوں انسانوں کے جذبات کو ٹھیس پہنچائے اور ان کو ذہنی کرب واذیت میں مبتلاء کرے، کروڑوں افراد کے جذبات کا احساس نہ کیا جائے، ان کو ذہنی کرب واذیت میں مبتلاء رہنے دیا جائے اور ایک آدمی کو کچھ نہ کہا جائے۔ یہ کیسے حقوق انسانی ہیں جو کروڑوں انسانوں کو مبتلاء اذیت دیکھ سکتے ہیں لیکن ان کی تسلیم اور اذیت سے بچانے کے لئے ایک فرد نامعقول کو سزا نہیں دے سکتے۔

فقط اللہ اعلم بالصواب

بریں عقل و دانش بباید گریست۔

کتبہ

الجواب صحيح

الجواب صحيح

محمد عبدالجید دین پوری

نظام الدین

محمد عبدالسلام عفان اللہ عنہ

بینات - ربیع الاول ۱۴۲۷ھ

## اسلام کے دشمن عیسائی اور یہودی

### دجال کا ہر اول دستہ ہیں

از عالم ربانی فاضل اجل شیخ حسن بن مشاط (استاذ حرم، مکہ مکرہ)

امام بخاری رحمہ اللہ نے اپنی کتاب "صحیح بخاری" میں حدیث روایت کی ہے:

عن انس بن مالک رضی اللہ عنہ ان النبی صلی اللہ علیہ وسلم  
قال: لیس من بلد إلا سیطؤه الدجال إلامکة والمدینة لیس من  
أنقابهما نقب الا عليه الملائکة صافین يحرسونهما ثم ترجف المدینة  
بأهلها ثلاث رجفات فيخرج اليه کل کافر ومنافق۔<sup>(۱)</sup>

"انس بن مالک رضی اللہ عنہ سے روایت ہے کہ حضور صلی اللہ علیہ وسلم نے ارشاد فرمایا: ہر شہر میں دجال داخل ہو گا سوائے مکہ مکرہ اور مدینہ طیبہ کے کہ ان دونوں حرم کے راستے پر ملائکہ صاف باندھے کھڑے رہتے ہیں اور ان کی نگرانی کرتے ہیں پھر (آخر زمانہ میں) مدینہ کے رہنے والوں میں تین زلزلے آئیں گے جن کی وجہ سے ہر کافر اور منافق مدینہ سے بھاگ نکلے گا۔"

یہ تو وہ خاص دجال ہو گا جس کا ظہور قیامت کی نشانیوں میں سے ایک نشانی ہے اور قیامت سے پہلے وہ ضرور نمودار ہو گا اور اس کا مقصد صرف یہ ہو گا کہ وہ لوگوں کو دجالی فتنہ کے ذریعہ دین سے منحرف کر دے، اور اپنے اوپر ایمان لانے اور اللہ تعالیٰ سے بغاوت و کفر اختیار کرنے کی دعوت دے۔ اور اس وقت اللہ تعالیٰ مسلمانوں کے دین و ایمان کی آزمائش کے لئے، اس دجال کو بعض ایسے خوارق عادات

(۱) الصحیح للبخاری - فضائل المدینة - باب لا يدخل الدجال المدینة - ۱ / ۲۵۳

(خلاف عادت امور) کی قدرت بھی دے دیں گے، جو اس دجال اور اس کے تبعین کو آپس میں مزید قریب کر دینے کا سبب بنیں گے اور جاہل و بے دین لوگ اس کو خدا سمجھنے لگیں گے، چنانچہ جو شخص اس کا اتباع اور پیروی کرے گا وہ تو ہلاک ہو گا اور جو اس کی عبادت و طاعت سے انکار کر دے گا وہ نجات پائے گا۔<sup>(۱)</sup>

اس حدیث سے اگرچہ ہر دو مقدس شہروں ”مکہ مکرہ“ اور ” مدینہ منورہ“ کی یہ فضیلت ثابت ہوتی ہے کہ دجال جب دین خداوندی کے خلاف فتنہ و فساد برپا کرنے کے لئے ان متبرک شہروں میں داخل ہونا چاہیے گا تو وہ فرشتے اس کو وہاں جانے سے روک دیں گے جو ان دونوں شہروں کی تمام راستوں سے حفاظت کرتے ہوں گے۔ لیکن اے مردِ مومِن تم حرمین شریفین کی اس فضیلت سے۔ اس دھوکہ میں مت پڑ جانا کہ ان شہروں میں جو شخص بھی آباد ہو گا وہ مقدس اور پاکباز ہی ہو گا کیونکہ کوئی بھی پاک بزر میں کسی بھی شخص کو پاکباز نہیں بناتی بلکہ انسان کو پاکباز صرف اس کا نیک عمل ہی بناتا ہے اسی بات کو کسی نے کہا ہے۔

اطلب لنفسك ما يقدسهها من حسن علم و عمل فان الامر

والله خطير.

”تم اپنی فلاح کے لئے بہتر علم اور بہتر عمل حاصل کرو جس سے زہد و تقدس پیدا ہو اس لئے کہ خدا کی قسم فلاح و نجات کا معاملہ بہت ہی اہم ہے۔“

کیونکہ اللہ جل شانہ فرماتا ہے کہ تمہاری آفرینش کا مقصد ہی عبادت ہے۔ ارشاد ہے: ﴿وَمَا خلقتُ الْجِنَّةِ وَالْإِنْسَنَ إِلَّا لِيَعْبُدُونَ﴾<sup>(۲)</sup> (میں نے تمام انسانوں اور جنوں کو صرف اس لئے پیدا کیا ہے کہ وہ میری عبادت کریں) اور اسی عبادت الہی پر موت آئی چاہیے۔ ارشاد ہے: ﴿وَاعْبُدْ رَبَّكَ حَتَّىٰ يَأْتِيَكَ الْيَقِين﴾<sup>(۳)</sup> (تم مرتبے دم تک اپنے رب کی عبادت کرو)

امام العارفین سید ابو محمد عبد اللہ بن ابی جمرة اس ”حدیث دجال“ کی شرح میں لکھتے ہیں:

”اس حدیث سے معلوم ہوا کہ آخری زمانے میں منافقت عام ہو جائے گی جو اس امر کی دلیل ہے کہ سارے عالم میں اس وقت فساد عام ہو جائے گا اور قوت پکڑ جائے

(۱) مشکوہ المصابیح۔ باب العلامات بین یدی الساعۃ و ذکر الدجال۔ ۲۷۳ / ۲۔

(۲) الذاريات: ۵۶۔ (۳) الحجر: ۹۹۔

گا بلکہ روایات میں یہاں تک آتا ہے کہ بعض وہ لوگ جن کو دجال کے کافر ہونے کا پورا یقین ہو گا وہ کہیں گے کہ: ذرا اس لعین کذاب کے پاس تو چلو ذرا سیر کریں اس جھوٹے ملعون کی شکل تو دیکھیں کیسی ہے، مگر جو نہیں ان کی نظر دجال پر پڑے گی وہ فوراً اس کے قبیع بن جائیں گے، اس روایت کا منشاء یہ ہے کہ مسلمانوں کو اس فتنے کے زمانے سے بہت زیادہ ڈرنا اور ان فتنوں سے جتنا ممکن ہو دور بھاگنا چاہیے، اندیشہ ہے کہ انسان ان فتنوں میں پھنس نہ جائے، چنانچہ مذکورہ بالا روایت میں جن لوگوں کا ذکر ہے وہ مومن مسلمان ہوں گے مگر وہ اللہ تعالیٰ کی اس آزمائش کی نشانی دجال سے ڈرنے اور دور رہنے کے بجائے سیر و تفریح کی غرض سے اسے دیکھنے جائیں گے اسی لئے بلا میں پھنس جائیں گے اور ایمان سے ہاتھ دھو بیٹھیں گے۔ اس لئے کہ یہ لوگ اللہ کی نشانیوں کو کھیل کو د اور سیر و تفریح کا سامان بنالیں گے ان لوگوں کے دلوں میں اللہ اور اس کے رسول پر حقیقی اور واقعی ایمان ہوتا تو اس خطرناک فتنے کی سیر و تفریح کو نہ جاتے اس لئے کہ دجال کا خروج تو قرب قیامت کی عظیم علامات میں سے ایک ہے پھر اس کو کھیل سمجھ لینا سراسر فتنہ اور گمراہی ہے۔ اس روایت کے واقعہ سے یہ حکم شرعی نکل آیا کہ اللہ کی نشانیوں اور اس کی قدرت کے کرشموں کو کھیل سمجھنا ایمان کی کمزوری کی دلیل ہے اور ایسا کرنے والے مسلمان کا دین خطرہ میں ہے، چنانچہ اسی استہزاء سے متعلق اللہ پاک کا ارشاد ہے:

﴿قُلْ أَبَا اللَّهِ وَآيَاتِهِ وَرَسُولِهِ كُنْتُمْ تَسْتَهْزِئُونَ، لَا تَعْتَذِرُوا قَدْ كَفَرْتُمْ بَعْدَ إِيمَانِكُمْ﴾ (التوبۃ: ۶۴، ۶۵)

”(اے نبی) کہہ دو! کیا تم اللہ کے ساتھ، اس کی نشانیوں کے ساتھ، اس کے رسول کے ساتھ استہزاء کر رہے تھے؟ کوئی معدرت مت کرو، بے شک تم ایمان لانے کے بعد کافر ہو گئے۔“

اس آیت کریمہ سے معلوم ہوا کہ اللہ اور اس کے رسول کی باتوں کا مذاق اڑانا موجب کفر ہے، اس مذکورہ بالا روایت میں دراصل اس بات پر تنبیہ کی گئی ہے کہ

ہر شخص کا فرض ہے کہ وہ اپنے زمانہ میں اپنا جائزہ لیتا رہے کیونکہ اس قسم کے دجالوں (مفسدوں) سے کوئی زمانہ خالی نہیں ہوتا، ایسا نہ ہو کہ وہ کسی دجال کے فتنہ میں پھنس جائے اور اس کو خبر بھی نہ ہو، وہ خود یہ بھی سمجھتا رہے کہ میں دجال کے فتنہ سے بچ گیا ہوں، حالانکہ وہ اس کا پیرو بن چکا ہو یا خود ان دجالوں میں سے ایک دجال ہو اور اس کو پتہ بھی نہ ہو۔

یہ حقیقت اس وقت تک منکشف نہیں ہو سکتی جب تک کہ وہ خود اپنے آپ کو کتاب و سنت کی ترازو میں اس طریقہ پر نہ تول لے جو سلف صالحین کا طریقہ ہے، وہ خود ایسا مجرم اور نافرمان لوگوں میں سے ہو جن کو خدا نے ڈھیل دے رکھی ہے اور اس کو علم بھی نہ ہوا اور پھر اللہ تعالیٰ کے اس ارشاد کے تحت آجائے: ﴿سَنَسْتَدِرُ جَهَنَّمَ مِنْ حَيْثُ لَا يَعْلَمُونَ﴾ (ہم ان کافروں کو اس طرح ڈھیل دیتے رہتے ہیں کہ ان کو خبر بھی نہیں ہوتی (کہ ہم مجرم اور سزا کے مستحق ہیں))

اسی احتیاطی تدبیر کی جانب رسول اللہ صلی اللہ علیہ وسلم نے ارشاد فرمایا ہے: ”حاسِبُوا انفُسَكُمْ قَبْلَ أَنْ تُحاسِبُوهُمْ“<sup>(۱)</sup> (اس سے پہلے کہ تمہارا حساب و کتاب ہو اپنے اعمال کا محاسبہ کرلو اور جائزہ لے لو)۔

ہر شخص کو اللہ تعالیٰ کا ادب و احترام اور خوف ہرگھڑی ملحوظ خاطر رکھنا چاہئے کیونکہ بخدا معاملہ بہت نازک اور بہت اہم ہے اور ہم اس وقت ایسے زمانہ سے گزر رہے ہیں، جس میں نیکی اور خیر کے امتیازات بدل چکے ہیں اور راستے پیچیدہ ہو گئے ہیں اور خیر کے راستوں پر چلنے والوں کا قحط ہے اور خیر کی طرف دعوت دینے

(۱) آخر جهہ الترمذی قولًا لعمر بن الخطاب رضی اللہ عنہ وهو لم يرفعه الى رسول اللہ صلی اللہ علیہ وسلم، مانصه: ويروى عن عمر بن الخطاب قال: حاسِبُوا انفُسَكُمْ قَبْلَ أَنْ تُحاسِبُوهُمْ تزینوا للعرض الأكبر وانما يخفف الحساب يوم القيمة على من حاسب نفسه في الدنيا۔

والے ناپید ہو چکے ہیں۔ اللہ ہی سے دعا ہے کہ وہ محض اپنے فضل و کرم سے غیب سے کوئی تدارک کاراستہ پیدا کر دے۔، (یہاں تک امام مذکور کا بیان ختم ہوا۔)  
امام موصوف کے اس بیان کی، کہ ہر زمانہ میں دجال پیدا ہوں گے۔ تائید اس حدیث پاک سے بھی ہوتی ہے، ”لَا تَقُومُ الْسَّاعَةُ حَتَّىٰ يَخْرُجَ سَبْعُونَ كَذَابًا“، جب تک ستّر دجال پیدا نہ ہوں جائیں گے قیامت نہیں آئے گی۔<sup>(۱)</sup>  
دوسری روایت میں ہے:

”آخِرُهُمُ الْأَعُوْرُ الدِّجَالُ مَمْسُوحُ الْعَيْنِ الْيَسْرِيُّ كَانَهَا عَنْبَةً“

(رواه الطبرانی عن عبد الله بن عمر و بن العاص رضي الله عنهم)<sup>(۲)</sup>

”سب سے آخر میں کانے دجال کا ظہور ہو گا اس کی بائیں آنکھ ایسی بے نور اور ابھری ہوئی ہو گی جیسے انگور کا دانہ۔ (طبرانی نے حضرت عبد اللہ بن عمر و بن عاص سے اس حدیث کو روایت کیا ہے)۔“

اس سے قبل کی حدیث میں جو ستّر کا عدد مذکور ہے اس پر مدار نہیں، اس سے مقصود صرف دجالوں کی کثرت کو بیان کرنا ہے چنانچہ اس زمانہ میں تو اس بڑے دجال کے بہت سے ہر اول دستے (چھوٹے دجال) موجود ہیں اور مسلمانوں کو بے دین بنانے میں مصروف ہیں تاکہ وہ اس بڑے دجال کے لئے راستہ

(۱) مجمع الزوائد و منبع الفوائد، للحافظ نور الدين الهيثمي (۸۰ھ م) - كتاب الفتنه - باب ماجاء في الكذابين الذين بين يدي الساعة - ۳۳۳ / ۷ - ط: دار الكتاب العربي، بيروت .

فتح الباري شرح صحيح البخاري للحافظ ابن حجر العسقلاني (۸۵۲ھ م) - كتاب الفتنه - رقم الحديث: ۱۲۱ - ۱۳ / ۸۷ - ط: رئاسة ادارات البحوث العلمية والافتاء والدعوة والارشاد مكة المكرمة.

(۲) لم اطلع على المصدر المذكور، الا ان الامام البخاري رحمه الله اخرجه مع يسير من الاختلاف مانصه: عن ابن عمر قال: قال ابو عبدالله اراه عن النبي صلی الله عليه وسلم قال: اعور العين اليمنى كأنها عنبة طافية - صحيح البخاري - باب ذكر الدجال - ۱۰۵۵ / ۲ ،

ہموار کریں تاکہ جب وہ نمودار ہو تو اس کے لئے مسلمانوں کو خداور رسول سے منحرف کرنے کا راستہ ہموار ملے اور یہ صورت حال بھی قرب قیامت کی نشانیوں میں سے ہے جس کی اطلاع ہمارے صادق مصدق حضرت محمد ﷺ نے دی ہے۔ اس پر ایمان رکھنا ضروری ہے آپ نے علامات قیامت کو بیان فرمائے اللہ کے بندوں کو متنبہ فرمایا ہے تاکہ وہ غفلت کی نیند سے بیدار ہو جائیں اور اپنی خواب غفلت سے اٹھ بیٹھیں اور قیامت کے دن کے لئے تیاری کر لیں۔

ایک صحیح حدیث میں مروی ہے:

لاتقوم الساعة حتى يبعث دجالون كذابون يحدثونكم بمالهم

تسمعوا أنتم ولا آباءكم، وأيآكم أن يفتتوكم ويضلوكم .<sup>(۱)</sup>

”اس وقت تک قیامت نہیں آئیگی جب تک ایسے جھوٹے دجالوں کا ظہور نہ ہوگا جو تمہیں ایسی باتیں سنائیں گے جونہ کبھی تم نے سنی ہوں گی نہ تمہارے باپ دادا نے۔ خبردار! دیکھو وہ تمہیں فتنوں میں نہ پھنسا دیں گمراہ نہ کر دیں،“۔

ایک دوسری حدیث پاک میں رحمۃ للعالیین ﷺ کا ارشاد گرامی ہے:

”یاتی فی آخر الزمان أقوام حدثاء الأسناء سفهاء الأحلام يقولون

من قول خیر البرية، يمرقون من الدين كما يمرق السهم من الرمية“<sup>(۲)</sup>

”آخر زمانہ میں کچھ ایسے نومرا کم عقل لوگ پیدا ہوں گے جن کی زبانوں پر بہترین مخلوق (خاتم الانبیاء صلی اللہ علیہ وسلم) کے اقوال و احادیث ہوں گی مگر وہ دین سے اس طرح صاف نکل چکے ہوں گے جیسے تیرشاکار کے جسم میں سے نکل جاتا ہے“

ان کے علاوہ اور بہت سی احادیث مروی ہیں جن میں آخر زمانہ کے فتنوں کا، قیامت کی نشانیوں کا اور ان سے ڈرنے اور بچنے کا ذکر موجود ہے، ان احادیث سے آپ اندازہ کریجئے کہ رحمۃ للعالیین جناب نبی کریم ﷺ اپنی امت پر کتنے مہربان اور شفیق تھے ان شفقت آمیز احادیث کو دیکھ کر ایسا معلوم ہوتا ہے گویا

(۱) مشکوہ۔ کتاب الایمان۔ باب الاعتصام بالکتاب والسنۃ۔ الفصل الاول۔ ۲۸/۱۔

(۲) الجامع الصحيح للبخاری۔ کتاب فضائل القرآن۔ باب من رأى بقراءة القرآن۔ ۷۵۶/۲۔

آپ ہر زمانہ میں اپنی امت میں موجود ہیں اور ان کو نصیحت فرمائے ہے ہیں اور خوشخبریاں سنائے ہے ہیں اور عذاب آخرت سے ڈرار ہے ہیں، اللہ تعالیٰ آپ کو ہماری اور تمام امت کی طرف سے جزاء خیر عطا فرمائے۔

احادیث نبوی (علیٰ صاحبہا الصلوٰۃ والسلام) کی کتابیں اس قسم کی احادیث سے بھری ہوئی ہیں جو بھی ان کو دیکھتا ہے متعجب ہو جاتا ہے اور اس کے ایمان میں اضافہ ہوتا ہے کیونکہ وہ اس زمانہ میں حضور صلی اللہ علیہ وسلم کی ان فتنوں اور واقعات کے بارے میں پیشین گوئیوں کو بالکل صحیح پاتا ہے۔

ہمارے محترم بزرگ شیخ عبداللہ بن ابی جمرة رحمہ اللہ نے تو اپنے زمانہ کو ہی بُرا کہا ہے کہ اس زمانہ میں نیکی اور خیر کی علامتیں بدلتی ہیں اور راستے پیچیدہ اور جدا جدا ہو گئے ہیں حالانکہ وہ ساتویں صدی کے شیخ ہیں لیکن اگر ہمارے چودھویں صدی کے زمانہ کو دیکھ لیتے، جس میں نیکی اور خیر کی تمام باتیں بالکل دگرگوں اور یکسر ختم ہو چکی ہیں اور حالات بالکل بدل چکے ہیں حتیٰ کہ چیزوں کے نام تک بدل دیئے جا چکے ہیں۔ چنانچہ دین اسلام پر قائم رہنے کو ”جمود“ کہا جاتا ہے، اور دین سے دور ہو جانے اور پھر جانے کو تہذیب و تمدن اور ترقی و تجدید پسندی سے موسم کیا جاتا ہے اور تمام امور خیر منکر بن گئے ہیں، اور بری و ناروا باتیں نیکی و بھلائی بن گئی ہیں اور بعض لوگ تو اپنے دین سے اتنے ناواقف اور جاہل ہیں کہ وہ اس کی تصدیق تک نہیں کرتے اور حتیٰ کہ دین کے ان بدیہی اور یقینی امور، جن سے واقف ہونا ہر مسلمان کا فرض ہے انکا رکرداریتے ہیں اور وہ موروثی علم دین جو نبی پاک صلی اللہ علیہ وسلم سے مسلمانوں کو ورثہ میں ملا ہے اس کے حاصل کرنے سے بہت دور جا پڑے ہیں حالانکہ وہی علم دین ان کی ابدی سعادت اور اقبالِ مندی کا اصلی سبب ہے، اور یہ سب کچھ کیوں ہوا؟ صرف اس لئے کہ ہر چیز نے اپنا رخ یورپ اور اس کی نام نہاد تہذیب کی طرف موزلیا ہے جس کو اسلام مطلق گوارا نہیں ہوتا۔

اس میں ذرہ برابر شک نہیں کہ اس زمانہ کی بہت سی یورپیں قومیں جیسا کہ خود ان کے گذشتہ بیانات سے ثابت ہوتا ہے۔ دجال کا ہر اول دستہ ہیں انہی میں وہ یہودی اور عیسائی بھی شامل ہیں جنہوں نے اپنا نام مبلغین اور مصلحین (رفارمر) رکھ چھوڑا ہے حالانکہ قرآن کی آیت کریمہ: ﴿أَلَا إِنَّهُمْ هُمُ الْمُفْسِدُونَ وَلَكُنْ لَا يَشْعُرُونَ﴾ (۱۱) (آگاہ ہو جاؤ کہ اصل فساد پھیلانے والے وہی ہیں لیکن ان کو اس

کا شعور نہیں) کا مصدق اور پکے فتنہ و فساد برپا کرنے والے ہیں دین اسلام اور مسلمانوں کے خلاف ان کے دلوں میں شدید کینہ اور بعض بھرا ہوا ہے، وہ اسلام پر طعن و تشنیج کرنے اور اس میں شکوہ و شبہات پیدا کرنے کا موقع ہاتھ سے نہیں جانے دیتے، اپنے تعلیمی اداروں (اسکولوں، کالجوں) میں عبادت گاہوں میں، اپنی کتابوں، تقریروں اور گفتگو میں اسلام کے خلاف فتنہ و فساد کی تحریم ریزی کرنے سے ذرا نہیں تھکتے۔

چنانچہ تمام مسلمانوں کا فرض ہے کہ اپنے دین کے بارے میں غیرت و حمیت کا ثبوت دیں اور ان لوگوں سے چونکے رہیں اور دوسروں کو بھی ان کے فتنوں سے ڈرائیں تاکہ ہم خود اس و بال میں نہ پھنس جائیں۔ نیز ہمارا فرض ہے کہ ہم ان یورپیں اقوام کی دوستی، رفاقت، میل جوں اور اختلاط و ارتباط سے بھی احتراز کریں اور اپنے بچوں کو ان کے مدارس میں تعلیم دلانے سے محفوظ رکھیں۔ اور ان کی مذہبی کتابیں بھی نہ پڑھیں، ان کے اجتماعات اور جلسوں میں بھی جانے سے پرہیز کریں۔

”بینات“، محرم الحرام ۱۳۸۷ھ

## دیلمی کارنامہ

سوال: محرم میں حضرت امام حسینؑ کی شہادت کے سلسلہ میں جلوس اور تعزیہ نکالنے کی ابتداء کب سے ہوئی ہے؟

جواب: محرم کے ماتھی جلوسوں کی بدعت چوتھی صدی کے وسط میں معززالدولہ دیلمی نے ایجاد کی۔ شیعوں کی مستند کتاب ” منتہی الامال“، (ص ۲۵۳ ج ۱) میں ہے۔

”جملہ (ای مورخین) نقل کردہ اند کہ ۳۵۲ھ (سی صد و پنجاہ و دو) روز عاشوراً معززالدولہ دیلمی امر کردا بل بغداد را به نوحہ و اطمہنہ و ماتم بر امام حسین و آنکہ زنہا موبیہارا پریشان و صور تھا راسیاہ کنند و بازار ہابہ بندند، و بردا کانہا پلاس آویزاں نمائند و طباخین طبخ نہ کنند و زنہا شیعہ بیرون آمدند در حالیکہ صور تھا را به سیاہی دیگ وغیرہ سیاہ کردا بودند، و سینہ می زدند، و نوحہ می کردن، سالہا چنیں بود۔ اہل سنت عاجز شدند از منع آن۔ لکون السلطان مع الشیعۃ“<sup>(۱)</sup>

ترجمہ: سب مورخین نے نقل کیا ہے کہ ۳۵۲ میں عاشورہ کے دن معززالدولہ دیلمی نے اہل بغداد کو امام حسینؑ پر نوحہ کرنے، چہرہ پیٹنے اور ماتم کرنے حکم دیا اور یہ کہ عورتیں سر کے بال کھول کر اور مُنہ کا لے کر کے نکلیں، بازار بند رکھے جائیں، دکانوں پر ٹاٹ لڑکائے جائیں اور طباخ کھانا نہ پکائیں، چنانچہ شیعہ خواتین نے اس شان سے جلوس نکالا کہ دیگ وغیرہ کی سیاہی سے منہ کا لے کئے ہوئے تھے۔ اور سینہ کو بی و نوحہ کرتی جا رہی تھیں۔ سالہا سال تک یہی رواج رہا۔ اور اہل سنت اس (بدعت) کو روکنے سے عاجز رہے، کیونکہ بادشاہ شیعوں کا طرفدار تھا۔“

(۱) بحوالہ تحدیہ المسلمین عن کیدا لکاذبین: از مولانا اللہ یار چکڑا لوی مرحوم۔

حافظ ابن کثیر<sup>(۱)</sup> نے ”البداية والنهاية“ میں ۳۵۲ھ کے ذیل میں یہی واقعہ اس طرح نقل کیا ہے:

”فِي عَاشِرِ الْمُحْرَمِ مِنْ هَذِهِ السَّنَةِ أَمْرَ مَعْزَ الدُّولَةِ بْنِ بُوْيَهِ ..... قَبْحَهُ اللَّهُ ..... أَنْ تَغْلُقَ الْأَسْوَاقَ، وَأَنْ يَلْبِسَ النِّسَاءَ الْمُسَرَّحَ مِنَ الشِّعْرِ، وَأَنْ يَخْرُجَنَ فِي الْأَسْوَاقِ حَاسِرَاتٍ عَنْ وُجُوهِهِنَّ نَاصِرَاتٍ شَعُورَهُنَّ يَلْطِمُنَ وُجُوهَهُنَّ يَنْحَنُ عَلَى الْحَسَنِ بْنِ عَلَى بْنِ أَبِي طَالِبٍ . وَلَمْ يُمْكِنْ أَهْلَ السَّنَةِ مَنْعَ ذَلِكَ لِكُثْرَةِ الشِّيَعَةِ وَظُهُورِهِمْ وَكَوْنِ السُّلْطَانِ مَعَهُمْ.“<sup>(۱)</sup>

ترجمہ: اس سال (۳۵۲ھ) کی محرم، دسویں تاریخ کو معز الدولہ بن بویہ دیلمی نے حکم دیا کہ بازار بند رکھے جائیں، عورتیں بالوں کے ٹاٹ پہنیں، اور ننگے سر، ننگے منہ، بالوں کو کھولے ہوئے، چہرے پیٹھی ہوئی اور حضرت حسینؑ پر نوحہ کرتی بازاروں میں نکلیں۔ اہل سنت کو اس سے روکنا ممکن نہ ہوا، شیعوں کی کثرت و غلبہ کی وجہ سے، اور اس بنا پر کہ حکمران ان کے ساتھ تھا۔“

اس سے واضح ہے کہ چوتھی صدی کے وسط تک امت ان ماتمی جلوسوں سے یکسر نا آشنا تھی۔ اس طویل عرصہ میں کسی سنتی امام نے تو درکنار، کسی شیعہ مقتداء نے بھی اس بدعت کو رو انہیں رکھا، ظاہر ہے کہ ان ماتمی جلوسوں میں اگر ذرا بھی خیر کا پہلو ہوتا تو خیر القرون کے حضرات اس سے محروم نہ رہتے، حافظ ابن کثیر<sup>(۲)</sup> کے بقول:

وَهَذَا تَكْلِفٌ لَا حَاجَةٌ إِلَيْهِ فِي الْإِسْلَامِ، وَلَوْ كَانَ هَذَا أَمْرًا مَحْمُودًا لِفَعْلِهِ خَيْرٌ الْقَرُونَ وَصَدْرٌ هَذِهِ الْأَمْمَةِ وَخَيْرٌ تَهَا. وَهُمْ أَوْلَى بِهِ

وَلَوْ كَانَ خَيْرٌ مَا سَبَقُونَا إِلَيْهِ وَأَهْلُ السَّنَةِ يَقْتَدُونَ وَلَا يَسْتَدِعُونَ<sup>(۲)</sup>

ترجمہ: اور یہ ایسا تکلف ہے جس کی اسلام میں کوئی حاجت و گنجائش نہیں۔ ورنہ اگر یہ امر لاائق تعریف ہوتا تو خیر القرون اور صدر اول کے حضرات جو بعد کی امت سے بہتر و افضل تھے وہ اس کو ضرور کرتے کہ وہ خیر و صلاح کے زیادہ مستحق تھے پس اگر یہ خیر

(۱) البداية والنهاية - سنة اثنين وخمسين وثلاثمائة - ۱/۲۳۳ - ط: دار الفكر بيروت.

(۲) البداية والنهاية - سنة اربع وخمسين وثلاثمائة - ۱/۲۵۳ - ط: دار الفكر بيروت.

کی بات ہوتی تزوہ یقیناً اس میں سبقت لے جاتے اور اہل سنت، سلف صالحین کی اقداء کرتے ہیں، ان کے طریقہ کے خلاف نئی بدعتیں اخترا عنہیں کیا کرتے۔“

الغرض جب ایک خود غرض حکمران نے اس بدعت کو حکومت و اقتدار کے زور سے جاری کیا اور شیعوں نے اس کو جزو ایمان بنا لیا تو اس کا نتیجہ کیا نکلا؟ ۱۵ گلے ہی سال یہ ماتمی جلوس سنی شیعہ فساد کا اکھاڑہ بن گیا۔ اور قاتلین حسین نے ہر سال ماتمی جلوسوں کی شکل میں معرکہ کر بلاء بر پا کرنا شروع کر دیا۔ حافظ ابن کثیر<sup>ر</sup> ۳۵۳ھ کے حالات میں لکھتے ہیں۔

ثم دخلت سنة ثلاثة و خمسين و ثلاثة مائة . فيعاشر  
المحرم منها عملت الرافضة عزأ الحسين كما تقدم في السنة  
الماضية . فاقتتل الروافض و أهل السنة في هذا اليوم قتالاً شديداً  
وانتهبت الأموال (۱)

ترجمہ: ”پھر ۳۵۳ھ شروع ہوا تو رافضیوں نے دسمبر کو گزشتہ سال کے مطابق ماتمی جلوس نکالا، پس اس دن روافض اور اہل سنت کے درمیان شدید جنگ ہوئی۔ اور مال لوٹے گئے۔“

چونکہ فتنہ فساد ان ماتمی جلوسوں کا لازمہ ہے۔ اس لئے اکثر ویژتہ اسلامی ممالک میں اس بدعت سینہ کا کوئی وجود نہیں، حتیٰ کہ خود شیعی ایران میں بھی اس بدعت کا یہ رنگ نہیں جو ہمارے ہاں کر بلائی ماتمیوں نے اختیار کر رکھا ہے، حال ہی میں ایران کے صدر کا بیان اخبارات میں شائع ہوا، جس میں کہا گیا ہے:

”علم اور تعزیہ غیر اسلامی ہے، عاشورہ کی مروجہ رسوم غلط ہیں،“

”ایران کے صدر خامنہ ای کی تقدیم،“

تہران (خصوصی رپورٹ) ایران کے صدر خامنہ ای نے کہا ہے کہ یوم عاشورہ پر امام حسینؑ کی یاد تازہ کرنے کے مروجہ طریقہ یکسر غلط اور غیر اسلامی ہیں۔ اسلام آباد کے

(۱) البداية والنهاية - سنة ثلاثة و خمسين و ثلاثة مائة - ۱ / ۲۵۳ - ط: دار الفكر بیروت.

انگریزی اخبار "مسلم" کی رپورٹ کے مطابق ایرانی سربراہ مملکت نے نمازِ جمعہ کے اجتماع سے خطاب کرتے ہوئے مزید کہا کہ یہ طریقہ نمود و نمائش پر بنی اور اسلامی اصولوں کے منافی ہے، فضول خرچی اور اسراف ہمیں امام حسینؑ کے راستے سے دور کر دیتا ہے۔ انہوں نے علم اور تعزیہ کی مخالفت کرتے ہوئے کہا کہ خواہ یہ محراب و گنبد کی شکل میں ہی کیوں نہ ہوں۔ یادتازہ کرنے کی اسلامی شکل نہیں۔ ان نمائشی چیزوں پر رقم خرچ کرنا حرام ہے اور عاشورہ کی روح کے منافی ہے، کیوں کہ یوم عاشورہ تفریح کا دن نہیں ہے۔

امام خمینی کے فتویٰ کا حوالہ دیتے ہوئے صدر خامنه ای نے کہا کہ مذہبی تقریبات کے دوران لاڈ اسپیکر کو بہت اوپھی آواز میں استعمال نہیں کرنا چاہئے اور عزاداری کے مقام پر بھی پڑوسیوں کو کوئی تکلیف نہیں پہنچانا چاہئے، لوگوں کو ماتم کرنے پر مجبور نہیں کرنا چاہئے اور نہ ہی اس رسم کو لوگوں کے لئے تکلیف دہ ہونا چاہئے۔

(روزنامہ جنگ، کراچی پیر ۱۹ محرم الحرام ۱۴۰۵ھ / ۱۹۸۳ء)

کتبہ: محمد یوسف لدھیانوی  
بینات، محرم الحرام - ۱۴۰۵ھ

## لامدہبیت کا فتنہ لا دینیت پر جا کر ختم ہوتا ہے

حامد اور مصلیاً و مسلماً

اما بعد: دین کی کچھ باتیں تو ایسی سادہ اور آسان ہوتی ہیں جن کے جانے میں سب خاص و عام برابر ہیں۔ جیسے وہ تمام چیزیں جن پر ایمان لانا ضروری ہے یا مثلاً وہ احکام جن کی فرضیت کو سب جانتے ہیں۔ چنانچہ ہر ایک کو معلوم ہے کہ نماز، روزہ اور حج ارکان اسلام میں داخل ہیں لیکن بہت سے مسائل ایسے ہیں جو عوام کی سمجھی میں نہیں آتے۔ اس لئے ان کو علماء سے پوچھنا ضروری ہے۔ یہ وہ مسائل ہیں جن کو اہل علم قرآن و حدیث میں غور کرنے کے بعد سمجھتے ہیں اور علماء کو بھی ان مسائل کے سمجھنے کے لئے شرعی طور پر ایک خاص علمی استعداد کی ضرورت ہے۔ جس کا بیان اصول فقه کی کتابوں میں تفصیل سے مذکور ہے، بغیر اس استعداد کے حاصل ہوئے کسی عالم کو یہ حق نہیں کہ وہ کسی مشکل آیت کی تفسیر کرے، یا کوئی مسئلہ قرآن و حدیث سے نکالے۔ جس عالم میں یہ استعداد پیدا ہو جاتی ہے اور پھر وہ اپنی پوری کوشش صرف کر کے قرآن و حدیث سے مسئلہ نکالتا ہے اس کو مجتہد کہا جاتا ہے اور جس شخص میں یہ استعداد نہ ہو وہ عامی ہے۔ عامی کو یہ حکم ہے کہ ہر مسئلہ میں مجتہد کی طرف رجوع کرے اور مجتہد کا یہ فرض ہے کہ وہ جو مسئلہ بھی بیان کرے کتاب و سنت میں خوب غور کر کے اور اپنی پوری کوشش صرف کر کے اولاد اس مسئلہ کو سمجھے اور پھر اس پر فتویٰ دے۔

اجتہاد و فتویٰ کا یہ سلسلہ عہدِ نبوی سے لے کر آج تک امت میں رائج چلا آرہا ہے۔ آنحضرت صلی اللہ علیہ وسلم کے زمانہ میں بھی بہت سے ایسے حضرات صحابہ رضی اللہ عنہم میں تھے جو آنحضرت صلی اللہ علیہ وسلم کی اجازت سے خود مدینہ شریف میں اور تمام ملک عرب میں جہاں اسلام پھیل چکا تھا، فتویٰ دیا کرتے تھے اور سب لوگ ان کے فتویٰ پر عمل کیا کرتے تھے۔ صحابہؓ کے بعد تابعینؓ کے دور میں بھی یہ سلسلہ اسی طرح قائم رہا بلکہ ہر شہر کے مفتی اور مجتہد جو مسائل بیان کرتے تھے اس شہر کے رہنے والے انہی کے فتاویٰ کے مطابق تمام احکام دین پر عمل پیرا ہوتے تھے۔

پھر تبع تابعین کے دور میں ائمہ مجتہدین نے کتاب و سنت اور گز شنہ مجتہدین صحابہ و تابعین کے فتاویٰ کو سامنے رکھ کر زندگی کے ہر باب میں تفصیل سے احکام مرتب کر دیئے ان ائمہ میں اولیت کا شرف امام اعظم ابوحنیفہ کو حاصل ہے پھر امام مالک اور ان کے بعد امام شافعی اور امام احمد بن حنبل حنفیم اللہ تعالیٰ اجمعین ہیں۔ چونکہ ان ائمہ اربعہ نے زندگی میں پیش آنے والے اکثر و بیشتر مسائل کو جمع کر دیا تھا اور ساتھ ہی وہ اصول بھی بیان کر دیئے تھے کہ جن کی روشنی میں یہ احکام مرتب کئے گئے تھے اس لئے تمام اسلامی دنیا میں قاضیوں اور مفتیوں نے انہی کے مسائل کے مطابق فیصلہ کرنا اور ان پر فتویٰ دینا شروع کر دیا اس طرح تمام عالم اسلامی میں ان حضرات کے مذاہب مقبول و معتمد ہو گئے۔ چنانچہ یہ سلسلہ دوسری صدی سے لے کر آج تک اسی طرح قائم و دائم ہے۔

ہندوستان میں جب انگریز کی عمل داری شروع ہوئی تو اس زمانہ میں کچھ لوگوں کے سر میں یہ سودا سما یا کہ ہمیں اگلوں کے فتاویٰ پر چلنے اور ان کی تقلید کرنے کی کیا ضرورت ہے، ہمیں تو خود قرآن و حدیث سے مسائل نکالنے چاہیں، یہ لوگ اپنے آپ کو ”الحادیث یا غیر مقلد“ کہتے ہیں۔ لیکن حقیقت میں یہ بھی مقلد ہی ہیں۔ ان کے عوام تو مسجد کے مولوی ملاوی سے مسئلے پوچھ پوچھ کر ان پر عمل کرتے ہیں اور یہ خود حدیث کی کچھ کتابوں کو سامنے رکھ کر علماء شوافع نے جوان کا مطلب بیان کیا ہے اس پر چلتے ہیں۔ حدیث کی صحیح و تضعیف اور راویان حدیث کی جرج و تعدیل میں بھی یہ محدثین ہی کے مقلد ہیں۔ چنانچہ بطور مثال ان کے نزدیک امام بخاریٰ یا امام ترمذیٰ کا کسی حدیث کو صحیح یا ضعیف کہنا اس حدیث پر عمل کرنے یا نہ کرنے کے لئے کافی ہے۔ حالانکہ انہیں پتہ ہی نہیں ہوتا کہ وہ حدیث کیوں صحیح ہے؟ یا کیوں ضعیف ہے؟ غرض اس بارے میں یہ بخاریٰ و ترمذیٰ کی تقلید کو کافی سمجھتے ہیں اور اس باب میں اجتہاد نہیں کرتے۔

اس عدم تقلید کا یہ نتیجہ ہوا کہ ہندوستان میں دین و مذہب کے اندر فتنوں کے دروازے کھل گئے، ہر شخص مجتہد بن بیٹھا، چنانچہ سب سے پہلے سرید احمد خان نے اس راہ میں قدم رکھا، پہلے حنفی مذہب کو خیر باد کہا، تقلید سے منہ موڑا، غیر مقلد ہوئے پھر ترقی کرتے کرتے ”نجپریت“ پر معاملہ جا پہنچا۔ اور ظاہر ہے کہ جب فقهاء کی تقلید حرام ٹھہری تو صحیح و تضعیف میں کسی محدث کی کیوں سنی جائے اور بغیر دلیل سمجھے اس کو کیوں صحیح مان لیا جائے؟ یہی حال غلام احمد قادریانی کا ہوا۔ وہ مذہب حنفی سے نکلا اور غیر مقلدیت میں بڑھتے

بڑھتے معاملہ یہاں آ کر ٹھہرا، کہ مہدی سے بھی آگے بڑھ کر صحیح موعود کے منصب پر اپنے کو پہنچا دیا۔ دوسری طرف اس انکار تقلید نے انکار حدیث کی راہ دکھلائی، چنانچہ اسلم جیراج پوری کے دادا حنفی تھے، ان کے باپ مولوی سلامت اللہ غیر مقلد بنے، اسلم جیراج پوری نے باپ دادا سے بھی ایک قدم آگے بڑھایا تو انکار حدیث کے دائی بن گئے اور ان کے نام لیو ام سٹر پرویز کا مشغله ہی حدیث و سنت کا مذاق اڑانا رہ گیا۔ اسی طرح ملک میں جتنے دوسرے دینی فتنے ہیں، وہ سب انکار تقلید کے شاخانے ہیں، پہلے آدمی تقلید سے منکر ہوتا ہے، غیر مقلد بنتا ہے اور پھر اس کی خود رائی اسے گمراہی کے گڑھے میں ڈالے بغیر نہیں رہ سکتی۔

تاریخ شاہد ہے کہ جب سے مذاہب اربعہ کاررواج ہوا مسلمانوں میں نئے نئے فرقے پیدا ہونے بند ہو گئے تھے۔ اور جب سے تقلید کا بند ٹوٹا ہے اور لامبی کا دور دورہ ہوا ہے۔ ہر طرف نئے نئے فتنے سراٹھانے لگے ہیں۔ آج کل خود کراچی شہر میں ہی دونئے فتنے زور سے سراٹھار ہے ہیں۔ ایک فتنہ کراچی کے ساحل سے توحید کے نام پر اٹھ رہا ہے۔ چنانچہ وہاں سے جو کتابچے ”توحید خالص“ کے نام سے شائع ہو رہے ہیں ان میں یہی بتایا جا رہا ہے کہ حسن بصری رحمہ اللہ سے لے کر آج تک کوئی توحید کا حامل ہی نہیں رہا اور خاص کر ہندوستان کو تو تصوف نے ایسا تباہ کیا کہ حضرت خواجہ معین الدین چشتی اجمیری سے لے کر حکیم الامت حضرت مولانا اشرف علی تھانوی تک ایک بھی مسلمان کھلانے کے لاکن نہیں، اس فتنہ کا سر برہا ایک نامعوذ شخص تھا جو حال میں فوت ہو گیا۔

دوسرافتنہ کراچی شہر کی دوسری سمت سے سیدنا عثمان غنی رضی اللہ عنہ کے نام سے برپا کیا گیا ہے۔ جس کا مقصد ناصبیت کو زندہ کرنا ہے۔ اس فتنے کا سر برہا یزید اور مردان کافدائی ہے۔ اور ان کی پوری کوشش یہ ہے کہ جس طرح بھی بن پڑے، حضرت علی رضی اللہ عنہ، حضرات حسینؑ اور ائمہ اہل بیت کو کو سا جائے اور ان کی عظمت کو پامال کیا جائے، اس فتنے کا سر برہا نا محمود عباسی تھا، وہ تو مر گیا، اب اس کے چیلے چانٹے اس فتنے کو ہوادے رہے ہیں، ان دونوں فتنوں کی خرابی اور نقصان کا اندازہ لگانا ہو تو ان کے یہاں سے اس سلسلہ میں جو کتابچے شائع کئے جاتے ہیں ان کو دیکھ لیا جائے کہ کس قدر گمراہی پھیلائے ہے ہیں۔

کتبہ: عبدالرشید نعمانی

## ”تبیغِ اسلام کے روپ میں کفریات کا پرچار“

سوال: کیا فرماتے ہیں علمائے دین اس مسئلہ میں کہ ایک شخص جس کا نام ”محمد شیخ“، جو کہ I.I.P.C کا چیئر میں بھی ہے۔ زرکش خرچ کر کے تحریر و تقریر کے ذریعے لکھتا اور کہتا ہے کہ:

”(۱) مسجدِ قصی (بیت المقدس) سے اسلام کا کوئی تعلق نہیں اور وہ قبلہ اول کبھی نہیں رہا، اسے قبلہ اول کہنا ظلم و زیادتی ہے۔

(۲) تورات و انجیل دراصل قرآن ہی کے وصفی نام ہیں اور قرآن میں ”الکتاب“ سے مراد صرف قرآن ہے، حضرت موسیٰ علیہما السلام پر تورات و انجیل نازل نہیں ہوئیں جہاں بھی قرآن میں کتاب و سنت کا لفظ ہے اس سے مراد صرف قرآن ہی ہے کوئی اور کتاب اور صحیفہ مراد نہیں۔

(۳) قرآن پاک کو بغیر وضو کے چھو سکتے ہیں۔

(۴) دین میں کسی کی تقلید کی ضرورت نہیں۔

(۵) قرآن کے لفظی معنی ہی کو درست سمجھنا اور ہر کسی کو یہ بات کہنا کہ آپ بھی لغت دیکھ کر خود سے کسی حدیث اور تفسیر کے بغیر ترجمہ کر سکتے ہیں۔

(۶) معراج کی رات حضور ﷺ مسجد الحرام سے مسجدِ قصی (بیت المقدس) نہیں گئے بلکہ المدینۃ المنورۃ مسجد نبوی گئے۔

یہ شخص قرآن کے ترجمہ کے حوالے سے اپنی ذہانت اور رائے کو بنیاد بناتا ہے اور امت مسلمہ کے اجتماعی عقائد کے سراسر خلاف باتیں کرتا ہے وہ شخص احادیث کی نہیں صرف قرآن کی دلیل مانگتا ہے اور قرآن کی صرف وہ تفسیر و ترجمہ تسلیم کرتا ہے جو وہ پسند کرے یہی ظاہر ہوتا ہے کہ وہ یہود کا آلہ کا رہے اور کسی یہودی

مشن پر اسلام دشمن عناصر کے تعاون سے مشغول ہے۔ لہذا اس شخص کی شرعی حیثیت کے بارے میں اسلامی مسلمہ اصولوں کے مطابق وضاحت فرمائی جائے تاکہ اس شخص کے فتنے سے عوام الناس کو بچایا جاسکے۔

سائل عبداللہ میمن۔ میٹھادر کراچی

## اجواب باسمہ تعالیٰ

واضح رہے کہ ایمان کے لئے جس طرح توحید باری تعالیٰ اور رسالت کی تصدیق ضروری ہے اسی طرح قرآن کریم اور احادیث رسول جو کہ قرآن کی تشریح ہے اور انبیاءؐ سالقین اور دیگر آسمانی کتابوں اور ضروریات دین پر ایمان رکھنا بھی ضروری ہے جو شخص قرآن کی کسی آیت یا کسی آیت کے مفہوم کا انکار کرے یا دیگر آسمانی کتابوں کا انکار کرے کہ اللہ تعالیٰ نے قرآن کے علاوہ اور کوئی آسمانی کتاب نازل نہیں فرمائی یا معراج رسول صلی اللہ علیہ وسلم کا انکار کرے کہ آنحضرت صلی اللہ علیہ وسلم کو کسی قسم کا معراج نہیں ہوا چونکہ یہ چیزیں قرآن کریم اور نصوص قطعیہ سے ثابت ہیں اس لئے ان میں سے کسی ایک کا انکار کرنا کفر ہے ایسا عقیدہ رکھنے والا دین کا داعی تو کجا مسلمان بھی نہیں بلکہ کافر اور دین کا دشمن ہے۔

استفقاء میں مذکورہ شخص کے جن عقائد کی نشاندہی کی گئی ہے اگر یہ شخص واقعہ اس قسم کے عقائد کا پیروکار ہے اور یہ کہتا ہے کہ تورات ونجیل کوئی الگ کتاب نہیں اور ناہی یہ کتابیں حضرت موسیٰ عیسیٰ علیہما السلام پر نازل ہوئیں بلکہ قرآن کے وصفی نام ہیں اور قرآن پاک کو بغیر وضو کے چھونے کو جائز سمجھتا ہے یا معراج رسول کا انکار کرتا ہے کہ حضور صلی اللہ علیہ وسلم کو کسی قسم کا معراج نہیں ہوا تو اس قسم کے عقائد رکھنے والا شخص قرآن کی نصوص صریحہ اور احادیث متواترہ و صحیحہ کا منکر ہے اور یہ شخص کافر و ملحد اور اسلام کا دشمن ہے اگر یہ شخص خود کو اسلام کا داعی بتلاتا ہے اور اسلام کا لبادہ اوڑھ کر اس قسم کی کفریات کی تعلیم دیتا ہے تو مسلمانوں کی غیرت ایمانی کا تقاضہ ہے کہ اس فتنہ کو ختم کرنے کے لئے صدابند کریں اور غیرت ایمانی کا ثبوت دیں مسلم حکمرانوں پر یہ ذمہ داری عائد ہوتی ہے کہ اس فتنہ کا قلع قلع کریں اور اسلام کا لیبل اگا کر کفر والحادی کی تعلیم دینے والے اور گمراہی کی تبلیغ کرنے والے کو عبرت ناک سزادیں۔

مذکورہ بالاعقائد کے بطلان پر قرآن و احادیث کی تصریحات ملاحظہ ہوں:

۱۔ سائل نے استفشاء میں جن عقائد کی نشاندہی کی ہے ان میں سے پہلا عقیدہ قبلہ اول بیت المقدس کے متعلق قرآن کریم میں ارشاد ہے:

قد نری تقلب وجهك في السماء فلنولينك قبلة ترضها  
فول وجهك شطر المسجد الحرام (البقرة: ۱۲۲)

”هم آپ کے منہ کا (یہ) بار بار آسمان کی طرف اٹھنا دیکھ رہے ہیں اس لئے ہم آپ کو اسی قبلہ کی طرف متوجہ کریں گے جس کے لئے آپ کی مرضی ہے پھر اپنا چہرہ مسجد حرام کی طرف کیا کیجئے۔“

مذکورہ آیت کے شان نزول پر حضرت عبد اللہ بن عباسؓ سے روایت ہے:

عن ابن عباس قال: كَانَ النَّبِيُّ صَلَّى اللَّهُ عَلَيْهِ وَسَلَّمَ إِذَا سَلَّمَ مِنْ صَلَاتِهِ إِلَى  
بَيْتِ الْمَقْدِسِ رَفَعَ رَأْسَهُ إِلَى السَّمَاءِ فَانْزَلَ اللَّهُ فَلَنُولِينَكَ ... الْخَ (۱)  
”حضرت صلی اللہ علیہ وسلم نے بیت المقدس کی طرف نماز ادا کرتے ہوئے سلام پھیرتے تو آسمان کی طرف زگاہ اٹھاتے اس پر اللہ تعالیٰ نے یہ آیت فلنولینک نازل فرمائی۔“

دوسری روایت میں ہے:

عَنْ الْبَرَاءِ أَنَّ النَّبِيَّ صَلَّى اللَّهُ عَلَيْهِ وَسَلَّمَ صَلَّى اللَّهُ عَلَيْهِ وَسَلَّمَ قَبْلَ بَيْتِ الْمَقْدِسِ  
سَتَةُ شَهْرٍ أَوْ سَبْعَةُ عَشْرَ شَهْرًا وَكَانَ يَعْجَبُهُ قَبْلَتُهُ قَبْلَ الْبَيْتِ وَانَّهُ  
صَلَّى اللَّهُ عَلَيْهِ وَسَلَّمَ صَلَّى اللَّهُ عَلَيْهِ وَسَلَّمَ مَعَهُ الْقَوْمَ فَخَرَجَ رَجُلٌ مِّنْ كَانَ يَصْلِي مَعَهُ  
فَمَرَ عَلَى أَهْلِ الْمَسْجِدِ وَهُمْ رَاكِعُونَ فَقَالَ اشْهِدْ بِاللَّهِ لَقَدْ صَلَيْتَ مَعَ  
رَسُولِ اللَّهِ صَلَّى اللَّهُ عَلَيْهِ وَسَلَّمَ قَبْلَ مَكَّةَ فَدَارُوا كَمَا هُمْ قَبْلَ الْبَيْتِ . (۲)  
”حضرت براءؓ سے روایت ہے کہ حضور صلی اللہ علیہ وسلم نے رسولہ یا سترہ ماہ تک

(۱) تفسیر ابن کثیر للحافظ عماد الدین (المتوفی: ۷۷۵ھ) – البقرۃ: ۱۲۲ / ۱۴۳ – ط: قدیمی کراچی

(۲) تفسیر ابن کثیر – ۱ / ۲۵۲.

بیت المقدس کی طرف رخ کر کے نماز ادا فرمائی اور آپ کو بطور قبلہ بیت اللہ شریف پسند تھا آپ نے عصر کی نماز ادا فرمائی اور آپ صلی اللہ علیہ وسلم کے صحابہ بھی نماز میں شریک تھے تو ان (صحابہ) میں سے ایک (صحابی) جنہوں نے آپ ﷺ کے ساتھ نماز ادا کی اہل مسجد کے قریب سے گزرے وہ سب رکوع کی حالت میں تھے اور فرمایا میں اللہ تعالیٰ کی شہادت دے کر (قسم کھا کر) کہتا ہوں کہ میں نے رسول اللہ صلی اللہ علیہ وسلم کے ساتھ ابھی بیت اللہ کی طرف رخ کر کے نماز ادا کی تو تمام نمازی حضرات نے بیت اللہ کی طرف رخ کر لیا۔“  
اسی طرح حضرت سعید بن المعلی، حضرت عبد اللہ بن عمر، حضرت نویلہ بنت مسلم، عمارہ بنت اوس رضی اللہ عنہم وغیرہم کی روایات سے یہ بات روز روشن کی طرح عیاں ہے کہ بیت المقدس اسلام کا اور اہل اسلام کا قبلہ تھا پھر بعد میں حکم خداوندی سے بیت اللہ کو قبلہ قرار دیا گیا۔

لہذا اگر کوئی شخص بیت المقدس کو قبلہ اول نہیں مانتا اور یہ کہتا ہے کہ بیت المقدس مسلمانوں کا کبھی قبلہ نہیں رہا ہے تو ایسا شخص قرآن کریم کی آیت مذکورہ اور احادیث کا منکر ہے۔

(۲) تورات اور انجیل آسمانی کتابوں میں سے ہیں اسی طرح اور بھی آسمانی کتابیں جو اللہ تعالیٰ نے اپنے پیغمبروں پر نازل فرمائی ان پر یقین کرنا جزء ایمان ہے جس کا تذکرہ ایمان مفصل میں بھی ہے نیز تورات و انجیل وغیرہ کا آسمانی کتاب ہونا قرآن مجید اور احادیث صحیحہ و متواترہ سے بھی ثابت ہے۔ سورہ آل عمران میں ہے:

و يَعْلَمُهُ الْكِتَابُ وَالْحِكْمَةُ وَالْتُّورَاةُ وَالْأَنْجِيلُ (آل عمران: ۳۸)  
”اور اللہ تعالیٰ ان کو تعلیم فرمائیں گے کتاب اور سمجھ کی باتیں اور توارت و انجیل کی“۔  
”سورہ الصف“ میں ہے۔

وَأَذْقَالَ عَيْسَىٰ بْنَ مَرْيَمَ يَبْنَىٰ إِسْرَائِيلَ أَنِّي رَسُولُ اللَّهِ إِلَيْكُمْ  
مَصْدِقاً لِمَا بَيْنَ يَدَيِّ مِنَ التُّورَاةِ وَمُبَشِّرًا بِرَسُولٍ يَاتِي مِنْ بَعْدِ اسْمَهُ  
احمد. (الصف: ۶)

”جب عیسیٰ بن مریمؐ نے فرمایا کہ اے بنی اسرائیل میں تمہارے پاس اللہ

کا بھیجا ہوا آیا ہوں کہ مجھ سے پہلے جو تورات ہے میں اس کی تصدیق کرنے والا ہوں اور میرے بعد جو ایک رسول آنے والے ہیں جن کا نام احمد ہوگا میں ان کی بشارت دینے والا ہوں۔

اہل یہود کے متعلق باری تعالیٰ کا ارشاد ہے:

وَكَيْفَ يَحْكُمُونَكُمْ وَعِنْهُمُ التُّورَاةُ فِيهَا حُكْمٌ أَللَّهُ ثُمَّ يَتَوَلَُّونَ  
من بعد ذلك وما أولئك بالمؤمنين (المائدة: ۳۳)

”اور وہ آپ سے کیسے فیصلہ کرتے ہیں حالانکہ ان کے پاس تورات ہے جس میں اللہ کا حکم ہے پھر اس کے بعد پھر جاتے ہیں اور یہ لوگ ہرگز اعتقاد رکھنے والے نہیں۔“ اسی طرح حضرت داؤد علیہ السلام کے متعلق باری تعالیٰ نے قرآن میں فرمایا:

وَاتَّبَعَنَا دَاوُدَ زَبُورًا (النساء: ۲۱۲)

”اور ہم نے داؤد کو زبور دی تھی۔“

یہ چندحوالہ جات جو قرآن سے نقل کئے گئے و گرنہ آیات و احادیث اتنی کثرت سے ہیں جن کا احاطہ مشکل ہے اب اگر کوئی شخص قرآن و احادیث سے ثابت شدہ واضح عقیدہ کو غلط قرار دے تو اس کے کفر میں کسی قسم کا تردید نہیں۔

(۳) قرآن کریم اللہ تعالیٰ کا پاک کلام ہے ناپاکی کی حالت میں (خواہ بے وضو کی حالت میں ہو یا جنابت اور ناپاکی کی حالت میں) ہاتھ لگانا جائز نہیں، باری تعالیٰ کا ارشاد ہے،

لَا يَمْسِه الْمَطْهُرُونَ (الواقعة: ۷۸)

”اس کو وہی چھوٹے ہیں جو پاک بنائے گئے۔“

مذکورہ آیت کی تفسیر میں مفسرین کرام نے لکھا ہے کہ مطہرون سے مراد حدث اور جنابت سے پاک لوگ ہیں جیسا کہ تفسیر ابن کثیر میں ہے:

وَقَالَ آخْرُونَ (لَا يَمْسِه الْمَطْهُرُونَ) اَىٰ مِنَ الْجَنَابَةِ وَالْحَدَثِ (۱)

(۱) تفسیر ابن کثیر - الواقعۃ: ۹-۳۸۰ / ط: قدیمی کراجی

اسی طرح امام ابو داؤد نے اپنے "مراasil" میں یہ روایت ذکر کی ہے،

ان رسول اللہ ﷺ قال لا یمس القرآن الا ظاهر<sup>(۱)</sup>

"حضرت ﷺ نے فرمایا پاک آدمی کے علاوہ قرآن کو کوئی ہاتھ نہ لگائے۔"

یہ چاروں ائمہ کا فیصلہ ہے کہ بغیر وضو کے قرآن کو چھوننا جائز نہیں ملاحظہ ہو، "الفقه علی المذاہب الاربعة" - (۲)

(۳) جس شخص کی یہ سوچ ہو کہ دین میں کسی قسم کی تقلید اور پیروی کی ضرورت نہیں اور وہ شخص اہل اجتہاد میں سے نہ ہو اور مجتہدین کی شرائط اس میں موجود نہ ہوں اور وہ اپنی ناقص و بے الگام عقل کو قرآن اور دین سمجھنے کا مدارقرار دے تو ایسے شخص کے گمراہ ہونے کے لئے یہی سوچ کافی ہے۔

(۴) جو شخص یہ دعویٰ کرتا ہے کہ قرآن سمجھنے کے لئے حدیث یا تفسیر کی ضرورت نہیں بلکہ لغت کی کتاب کو دیکھ کر قرآن کا مفہوم سمجھا جا سکتا ہے اور اس پر عمل کیا جا سکتا ہے تو یہ پر لے درجے کا گمراہ شخص ہو گا کیونکہ قرآن حضور صلی اللہ علیہ وسلم پر نازل ہوا اور حضور صلی اللہ علیہ وسلم نے ہی قرآن کے مفہوم و معنی کو اپنے مبارک الفاظ میں بیان فرمایا جس کو حدیث رسول کہتے ہیں اسی طرح صحابہ کرام جنہوں نے آنحضرت صلی اللہ علیہ وسلم کی صحبت میں رہ کر آپ صلی اللہ علیہ وسلم کے ہر عمل اور ہر کیفیت کا مشاہدہ فرمایا انہوں نے قرآن و سنت کو جس طرح سمجھا اس طرح دوسرا کوئی نہیں سمجھ سکتا۔

قرآن کریم میں باری تعالیٰ نے ارشاد فرمایا:

وَمَا نَزَّلْنَا عَلَيْكَ الْكِتَابَ إِلَّا لِتُبَيِّنَ لِهِمُ الَّذِي اخْتَلَفُوا فِيهِ (النحل: ۶۳)

"اور ہم نے اتاری تجھ پر کتاب اسی واسطے کے کھول کر سنادے تو ان لوگوں کو وہ چیز جس

(۱) مراسیل ابی داؤد عن ابی بکر بن عمر و بن حزم قال کان فی کتاب رسول اللہ یعنی هذا "انه لا یمس القرآن الا ظاهر" ص ۸ - ط: ایچ ایم سعید.

وَكَذَا فِي مِشْكُوَةِ الْمَصَابِحِ - بَابِ مِخَالَطَةِ الْجَنْبِ وَمَا يَبْاحُ لَهُ . ص، ۵۰

(۲) الفقه علی مذاہب الاربعة لعبد الرحمن الحریری - کتاب الطهارة - مباحث الوضوء - المبحث الثاني فی حکم الوضوء ..... الخ - ۱ / ۲۷ - ط: مکتبۃ حقيقة ترکیا.

میں جھگڑہ ہے ہیں۔

اسی طرح دیگر آیات سے واضح ہے کہ باری تعالیٰ نے حضور صلی اللہ علیہ وسلم کو قرآن کریم کا مفہوم و معانی بیان کرنے والا قرار دیا اگر لغت کی کتاب دیکھ کر قرآن کا سمجھنا ممکن ہو سکتا تو حضور صلی اللہ علیہ وسلم کو بیان کرنے کا حکم صادر نہ ہوتا اور صحابہ کرام تو اہل زبان تھے ان کو تو لغت دیکھنے کی بھی ضرورت نہ تھی۔  
مگر صورتحال تو یہ بھی دیکھنے میں آئی کہ جب حضور صلی اللہ علیہ وسلم قرآن کی آیات کا مفہوم بیان نہ فرماتے تو بعض دفعہ صحابہ کرام کو بھی اس کا مفہوم سمجھنے میں مغالطہ ہو جاتا۔

حدیث میں آتا ہے کہ جب روزہ کی یہ آیت نازل ہوئی:

کلوا واشربو احتى يتبيين لكم الخيط الابيض من الخيط

الاسود من الفجر ثم اتموا الصيام الى الليل (البقرة: ۱۸۷)

”اور کھاؤ اور پیو جب تک کہ صاف نظر آئے تم کو سفید دھاری سیاہ دھاری  
سے پھر پورا کر لوروزہ کورات تک۔“

تو ایک صحابی نے اس ایت کے الفاظ، الخيط الابیض، اور الخيط الاسود، کا لفظی مفہوم سمجھ کر رات کو اپنے تکیہ کے نیچے سیاہ اور سفید دو دھاگے رکھ دئے اور جب صبح ہوئی تو دیکھنے لگے کہ دونوں دھاگے ایک دوسرے سے ممتاز نظر آتے ہیں یا نہیں؟

یعنی انہوں نے اس قدر روشنی کو سحری کا آخری وقت سمجھ لیا تھا پھر جب حضور صلی اللہ علیہ وسلم کو اس کی اطلاع ملی تو آپ ﷺ نے ان کو سمجھایا کہ دراصل آیت کا یہ مفہوم نہیں جو تم نے سمجھا بلکہ اس میں ”خیط ابیض“ سے مراد دن کی روشنی اور ”خیط اسود“ سے مراد رات کی تاریکی ہے۔

یہ تو ایک مثال تھی بلکہ اگر قرآن سمجھنے کا مدارکتب لغت کو قرار دیا جائے تو اس کے لئے دین سمجھنا تو دور کی بات اس کے ایمان اور اعمال کا جنازہ نکل جائے گا مثلاً نماز کے لئے قرآن میں لفظ صلوٰۃ استعمال ہوا اور روزہ کے لئے صوم، حج کے لئے حج اور زکوٰۃ کے لئے زکوٰۃ، اب اگر کوئی صلاٰۃ کا معنی لغت میں تلاش کرے گا تو اس کو متعدد معانی نظر آئیں گے دعا، درود، رحمت وغیرہ (داخل ہونا، تحریک صلوٰین) اسی طرح صوم کا معنی لغت میں روکنا ملے گا۔

اب اگر کوئی حدیث و تفسیر صحابہ کو نظر انداز کر کے لغت کا معنی لیتا ہے اور نماز کے بجائے تھوڑی سی دعا کر لیتا ہے یا روزہ کے حکم پر تھوڑا سا اپنے نفس کو روک لیتا ہے تو پھر نہ اس کی نماز رہی اور نہ ہی روزہ، یہی حال حج و زکوٰۃ اور دیگر ارکان اسلام کا ہو گا، اس قسم کی سوچ رکھنے والا دین پر عمل کرنا تو کجادین کو بگاڑنے کے علاوہ اور کچھ نہیں۔

(۶) اسی طرح معراج کے بارے میں باری تعالیٰ کا ارشاد ہے:

سبخن الذی اسری بعدہ لیلًا من المسجد الحرام الی

المسجد الاقصی (الاسراء: ۱)

”وَهُنَّاكَ ذَاتٌ هُنْ جُواپِنَے بَنْدَهُ (محمد صلی اللہ علیہ وسلم) کو شب کے وقت  
مسجد حرام سے مسجد اقصیٰ تک لے گیا۔“

مذکورہ آیت میں واضح الفاظ میں موجود ہے کہ اللہ تعالیٰ نے حضور صلی اللہ علیہ وسلم کو مسجد حرام یعنی بیت اللہ سے مسجد اقصیٰ یعنی بیت المقدس (جو کہ معراج کے سفر کا آغاز ہے) کی سیر کرائی جب کہ معراج کی پوری تفصیلات کتب احادیث (بخاری، مسلم، نسائی، مسند احمد، تیہقی، اور دیگر کتب احادیث) میں موجود ہیں اور اجلہ صحابہ ان احادیث کے راوی ہیں۔ (۱)

جیسا کہ حضرت عمر بن الخطاب حضرت ابو هریرہ عبد اللہ بن عباس، عبد اللہ بن مسعود، جابر بن عبد اللہ حذیفہ بن الیمان سعید بن مالک شداد بن او س رضی اللہ عنہم اجمعین شامل ہیں۔

(۱) صحيح البخاری - کتاب الصلوة - باب کیف فرضت الصلوة - ۱ / ۵۰ - ط: قدیمی .

صحيح مسلم - کتاب الإيمان - باب الإسراء برسول الله صلی اللہ علیہ وسلم - ۱ / ۹۱ - ط: قدیمی .

سنن نسائی - کتاب الصلوة - باب فرض الصلوة - ۱ / ۲۷ .

مسند احمد للإمام احمد بن حنبل (۵۲۱ھ) - مسند عبدالله بن عباس - رقم الحديث: ۲۳۲۲ - ۲۲ / ۲ -

رقم الحديث: ۲۸۲۰ : ص ۲۸۲۲ - ۲۵۱ - ۲۵۳ ص ۲۸۲۲ - ۲۵۳ ص ۳۱۷ - ۳۶۸ - ط: دار الحديث القاهرة مصر.

شعب الایمان للبیهقی - فصل فی إدامۃ ذکر اللہ - رقم الحديث: ۱ - ۶۵۷ - ۳۳۳ / ۱ - ط: دار الكتب

العلمیة بیروت .

الغرض حضور صلی اللہ علیہ وسلم کا مسجد حرام سے بیت المقدس کی سیر کرنا یہ نص قطعی سے ثابت ہے اس کا انکار صریح کفر ہے۔

لہذا جو شخص مذکورہ بالاعقائد کا پیروکار ہے تو ایسا شخص مسلمان نہیں بلکہ کافر اور ملحد ہے مسلمانوں کو چاہئے کہ اس قسم کے عقائد کا پرچار کرنے والے شخص کے خلاف صدائے حق بلند کر دیں اور حکومت وقت کی ذمہ داری ہے کہ اسلام کا البادہ اوڑھ کر کفر کی تعلیم دینے والے اور گمراہی پھیلانے والے کو لگام دیں اور اس فتنہ کا قلع قلع کر دیں۔ فقط اللہ اعلم

کتبہ

محمد عبدالقدار

الجواب صحيح

محمد عبدالسلام عفوا اللہ عنہ

بینات - ذی قعده ۱۴۱۷ھ

## تنظیم فکروی اللہی کا حکم

کیا فرماتے ہیں علماء کرام اس تنظیم کے بارے میں جو سمیٰ تہ تنظیم ”فکروی اللہی“ ہے یہ تنظیم مولانا عبید اللہ سندھی رحمہ اللہ اور حضرت شاہ ولی اللہ رحمہ اللہ کا نام لے کر عوام کے اندر چند مخصوص نظریات و عقائد کا پرچار کر رہی ہے، ان عقائد کی تفصیل مندرجہ ذیل ہے:

### ۱۔ کفار کے متعلق عقیدہ:

”روئی ان معنوں میں لا دینی نہیں جن معنوں میں ہم لا دینی کو لیتے ہیں، ہم لا دینی سے بالعموم یہ مراد لیتے ہیں کہ جس کے سامنے کوئی نصب العین نہ ہو، جو کسی ثابت اخلاقی قدر کو نہ مانتا ہو، جس کی زندگی محض اپنی سادی اور سفلی خواہشات ہوں، روئی ان معنوں میں ہرگز ہرگز لا دینی نہیں، اس لئے کہ ان کے اپنے انسانی نصب العین اور اپنی اخلاقی قدریں ہیں“۔<sup>(۱)</sup>

دوسری جگہ فکروی اللہی کے سرپرست اعلیٰ جناب شاہ سعید احمد رائے پوری صاحب خطاب فرماتے ہیں:

”کہ اسلام کا حملہ ظلم پر ہوتا ہے، مذہب پر نہیں، اگر انسانیت کی بھلائی کی تڑپ کافروں شرک میں ہے تو اللہ اس سے خوش ہوتا ہے۔“<sup>(۲)</sup>

### ۲۔ مسلمانوں کے بارے میں عقیدہ:

”کس قدر افسوس کا مقام ہے کہ وہ دین جو صحیح معنوں میں ساری انسانیت کا دین تھا، اور وہ کتاب جو کل نوع انسانی کی ہدایت کی علمبردار تھی، اور وہ ملت جس نے

(۱) افادات و ملفوظات - ص: ۲۰۳۔ (۲) فکری رسالہ ”عزم“ - ص: ۱۳ - سیریز: ۷۰۱۔

سب قوموں کو ایک بنایا، اور جس کا تمدن ساری انسانیت کی ”باقیات صالحات“ کا مرقع

تھا، وہ دین، وہ کتاب، وہ ملت اور اس کا تمدن ایک فرقے کی جا گیر بن گیا ہے۔<sup>(۱)</sup>

یعنی فکریوں کے نزدیک مقصد اس کلام سے یہ ہے کہ اس وسعت پذیر دور میں جبکہ ملک ملٹی کلچر سوسائٹی میں تبدیل ہو رہا ہے، اسلام صرف مسلمانوں کے طبقہ کی جا گیر بنا ہوا ہے یہ ایک بہت بڑا ظلم ہے، اسلام کو مسلمانوں کے اس ظلم سے آزادی دلانے کی ضرورت ہے۔

۳:- وحی کے بارے میں ان کی رائے:

”جس قوم کا یہ عقیدہ ہو کہ علم کا آخری قطعی و یقینی ذریعہ صرف وحی ہے اور

وحی میں عقل کو کوئی دخل نہیں ہے، اس قوم کا کیا بننے گا؟ میں اس کے مستقبل سے

خالف ہوں۔“<sup>(۲)</sup>

اس پیراگراف میں بڑے دلوں ک پیرائے میں واضح کر دیا گیا ہے کہ نبوت یا وحی آخری قطعی ذریعہ نہیں ہے، جو اقوام اس پر انحصار کریں ان کی تباہی یقینی ہے۔

یہ تو وحی کے بارے میں عقیدہ سے متعلق نظر یہ تھا، لیکن ان کے ہاں تو وحی کی حقیقت و کیفیت، ہی

کچھ اور ہے، ملاحظہ ہو:

”وحی میں بھی بعض بلکہ اکثر مسلمان نبی صلی اللہ علیہ وسلم کی ذات سے وحی کو

بالکل الگ مانتے ہیں، اور ان کے ہاں وحی کے الفاظ و معانی نبی کی ذات سے ماوراء

بچے اور حکماء کا گروہ اس بارے میں از دل خیز دبر دل ایز د (دل سے اٹھتی اور دل پر

نازل ہوتی ہے) کا قائل ہے۔“<sup>(۲)</sup>

۴..... ملائکہ کے بارے میں:

اولاً سب سے پہلے ملائکہ کے سردار جبریل کے بارے میں ان کی رائے یہ ہے کہ وہ کوئی حقیقت

نہیں، بلکہ وہ اپنی نفسیاتی چیز ہے، یعنی یہ کہ حضور صلی اللہ علیہ وسلم پر وحی کا نزول (نعواذ باللہ) من جانب اللہ

(۱) فکریوں کی نصابی کتاب ”شعورو آگھی“، ص: ۲۱ (۲) افادات و مفہومات - ص ۸۷ (۳) حوالہ سابقہ ص ۲۷۹

نہ تھا بلکہ اپنا اختراع تھا، ملاحظہ ہو:

”جبریل جوانبیاء کو نظر آتے ہیں اور خدا کی طرف سے وحی لاتے ہیں، وہ حقیقت جبریلیہ ہے جوانبیاء کی قوتوں میں سے ایک قوت کا نام ہے، یہی قوت صورت بن کر عالم مثال میں انبیاء کو محسوس ہوتی ہے، اور خدا کی طرف سے قاصد بن کر پیغام لاتی ہے، تو انبیاء اپنے آپ سے ہی مستفید ہوتے ہیں نہ کسی اور سے، جو کچھ ان کو نظر آتا ہے وہی ہے، جوان کے خزانہ میں مخزون تھا۔“<sup>(۱)</sup>

اور عام ملائکہ کے بارے میں بھی ان کی رائے مختلف ہے۔ اس کے لئے ملاحظہ ہو:

”وَالْمَلَائِكَةُ: يَعْنِي اللَّهُ كَيْ نَيْكَ طَاقَتِيْنِ خَوَاهَ آسَانِ پُرْهُوْنِ، خَوَاهَ زَمِينِ پُرْ، يَعْنِي فَرَشَتَةَ مُنْشَأَةٍ“  
اور فرشتہ سیرت لوگ اس بات کو مانتے ہیں کہ اس کے سوا اور کوئی مذہب بین الاقوامی قانون نہیں بن سکتا،  
(اور اسی کے حاشیہ میں ہے)

”كَمَلَائِكَةَ كَمَصَادِيقَ نَيْكَ سِيرَتَ لَوْگَ ہیں،“<sup>(۲)</sup>

۵:- قرآن کے بارے میں عقیدہ کہ بے سوچ سمجھے قرآن پڑھنا شرک و بت پرستی ہے:  
”میں یہ بات بر ملا طور پر نہیں کہا کرتا، لیکن میرا یہ عقیدہ ہے کہ جو شخص قرآن کو سمجھے بغیر پڑھتا ہے اور یہ مانتا ہے کہ اس طرح پڑھنے سے اسے ثواب حاصل ہوگا، وہ بت پرستوں سے کم نہیں، ایک نے بت کو خدا بنالیا اور ایک نے کتاب کو خدامانا، بت بھی ساکت اور جامد ہے، اسی طرح یہ کتاب بھی۔ اس کے لئے ایک بت ہی ہے، کیونکہ وہ اسے سمجھتا نہیں اور بغیر سمجھے اس کو پڑھتا ہے، اب تم ہندوؤں کو توبت پرست کہتے ہو، اور اپنی طرف دیکھتے نہیں، حالانکہ بت پرستی میں تم اور وہ یکساں ہو، قرآن تفکر و مدد بر کے لئے اُتراء ہے۔“<sup>(۳)</sup>

(۱) افادات و ملغوٰنات - ص: ۲۲۸

(۲) تفسیر ”مقام محمود“ - ص: ۶۵۳

(۳) افادات و ملغوٰنات - ص: ۳۰۲، ۳۰۳

۶:- جنت و دوزخ کے بارے میں عقیدہ کہ یہ نفیاتی کیفیت کا نام ہے:

”یہ جہنم جس میں یہ سرمایہ پرست ڈالا جائے گا، عجیب مقام ہے، اس کی حقیقت سے انسان ابھی اچھی طرح واقف نہیں ہے، اس میں جس آگ سے واسطہ پڑے گا وہ انسان اپنے ساتھ اس دنیا سے لے جاتا ہے، جس طرح بدن انسانی کے اندر صفراء، سودا، بلغم و خون چار خلطیں ہیں اور ان کی خرابی (سرانڈ) سے بدن کے اندر حرارت پیدا ہو جاتی ہے، جس سے انسان کا جسم جلس جاتا ہے، ایسے ہی انسان کے نسمی جسم (Nicmic Body) میں جو اس مادی جسم کے اندر پروش پار ہا ہے انسان کے برے اخلاق اور برے اعمال کے نتائج جمع ہو رہے ہیں، وہ مختلف قسم کے زہریلے مادے جو انسان میں اکٹھے ہو رہے ہیں، جب یہ انسان جہنم میں جائے گا وہاں وہ خاص قسم کے آگ کے ذخیروں کے پاس سے گزرے گا تو جس قسم کی آگ سے متاثر ہو سکتا ہے، اس قسم کی آگ سے متاثر ہو کر اندر ہی اندر بھڑک اٹھے گا، اور اس کی سوزش درونی کا اثر نسمة انسانی پر ظاہر ہو گا، چنانچہ سورت الہمزة میں اس آگ کی طرف ان لفظوں میں ارشاد کیا گیا ہے: نار اللہ الموقدۃ. التی تطلع علی الافتدۃ. انہا علیہم مؤصدة. فی عمد ممددة. (الآلیة لسورۃ الہمزة)“<sup>(۱)</sup>

۷:- جنت و دوزخ دامنی نہیں ہے:

”مسلمانوں کے دلوں میں یہ خیال راحخ کیا گیا کہ جنت میں جنتی اور دوزخ میں دوزخی ہمیشہ رہیں گے، حالانکہ حقیقت یہ ہے کہ کوئی حکیم اس بات کو برداشت نہیں کر سکتا۔“<sup>(۲)</sup>

۸..... حوض کوثر کے بارے میں انکا عقیدہ:

”حوض کوثر سے مراد یہ ہے کہ حضرت نبی اکرم صلی اللہ علیہ وسلم کے نفس

(۱) قرآنی شعور و انقلاب - ص: ۳۸۲، ۳۸۳.

(۲) تفسیر ”مقام محمود“ - سورۃ بقرۃ - ص: ۲۳۲.

مبارک پر تجلی اعظم سے جو ہدایت نازل ہوئی اور آپ کے قوی کے ذریعہ سے دنیا میں پھیلی وہ حوض کوثر کی مثالی شکل میں ظاہر ہوگی اور اس حوض میں جو پانی پینے کے برتن ہوں گے، وہ تمام مسلمانوں کی قبول کردہ ہدایت ہوگی، جو برتوں کی شکل میں ظاہر ہوگی، اس عالم میں خدا کے خاص مقرب بندوں کو چشمہ تنیم سے پانی پلا یا جائے گا، یہ پانی کیا ہوگا؟ یہ مجردات، اور اک سے حاصل شدہ عقلی لذات ہوں گی جو پانی کی شکل میں انہیں پلاٹی جائیں گی، ظاہر ہے کہ یہ تشبہات ہر قوم کے لئے مختلف ہوں گی، یعنی ایک ہی نیک عمل ایک قوم کے لئے ایک شکل اختیار کرے گا اور دوسری کے لئے دوسری۔<sup>(۱)</sup>

”تنیم کیا ہے؟ عطیہ مقریبین آب چشمہ تنیم باشد کہ تمثال لذات عقلیہ است کہ از ادرأک مجردات آید۔“<sup>(۲)</sup>

#### ۹:- سجدہ آدم سے انکار:

جمہور علماء کرام کا عقیدہ یہ ہے کہ آدم علیہ السلام کو تمام فرشتوں نے سجدہ کیا تھا، مگر جیسے کہ قرآن میں بھی ہے: ”فَسَجَدَ الْمَلَائِكَةُ كُلُّهُمْ أَجْمَعُونَ“ لیکن فکری لوگوں کا عقیدہ ہے کہ صرف زمینی فرشتے سجدہ گزار ہوئے تھے، ملاحظہ ہو:

”وَلَيْسَ الْمَرادُ بِالْمَلَائِكَةِ هُنَا جَمِيعُ الْمَلَائِكَةِ كَمَا يَتَبَادِرُ إِلَى الْذَّهَنِ وَإِنَّمَا الْمَرادُ بِهِمُ الْمَلَأَ السَّافِلَ فَقَطَ.“<sup>(۳)</sup>

مفہوم یہ ہے کہ آیت میں فرشتوں سے تمام فرشتے مراد نہیں جیسے کہ یہ ظاہر سے سمجھ میں آتا ہے، بلکہ صرف زمینی فرشتے مراد ہیں۔

”الْجَنَّةُ الَّتِي كَانَ يَسْكُنُهَا آدُمُ وَزَوْجُهُ كَانَتْ جَنَّةً أَرْضِيَةً“

”یعنی آدم و حوا زمینی جنت میں رہا ش پذیر تھے۔“<sup>(۴)</sup>

(۱) قرآنی شعور و انقلاب - ص: ۲۵۳

(۲) حوالہ سابقہ - ۳۱۳

(۳) حوالہ سابقہ

(۴) الہام الرحمن - ۱/۹۱

۱۰: شفاعت کے بارے میں عقیدہ:

مسلمانوں کا عقیدہ ہے کہ اگرچہ ہم گنہگار ہیں لیکن کلمہ طیبہ پڑھنے کی وجہ سے حضرت محمد صلی اللہ علیہ وسلم ہماری شفاعت فرمائیں گے، لیکن فکری احباب نے سرے سے ایسی شفاعت کا ہی انکار کیا ہے، ملاحظہ ہو:

**”فقوله لا يقبل منا شفاعة: عندنا الشفاعة بالاذن انما هي“**

نتیجہ اعمال انسان فنی الشفاعة یکون علی ظاهرہ۔<sup>(۱)</sup>

مفہوم یہ ہے کہ شفاعت بالاذن صرف اور صرف انسان کے اعمال کا نتیجہ ہے، پس آیت: ”لا يقبل منها شفاعة“ میں شفاعت کی نفی ظاہر و عموم پڑنی ہے۔  
مزید برآں فکری احباب کے نزدیک عقیدہ شفاعت و عقیدہ کفارہ اخلاق کو بر باد کر دیتے ہیں، ملاحظہ فرمائیے:

**”وتحريف معنى الشفاعة يفسد اخلاق الانسان لأن“**

المسئولة الشخصية هي اساس الاخلاق كل ماجاء به المتشروعون

من الكفارة والشفاعة وغيرها مردود بنص هذه الآية۔<sup>(۲)</sup>

ان کا ایک اور عقیدہ اسی کے تحت ہے کہ شفاعت کے ضمن میں حدیث کو بھی تسلیم نہ کیا جائے، چنانچہ ”الہام الرحمن“ میں لکھتے ہیں:

**”ولَا يسامِ الرَّجُلُ الْحَصِيفُ الْفَطِينُ مِنْ تَأْوِيلِ الْرَوَايَاتِ“**

الصحيحة الواردۃ على خلاف مفہوم الآیة الى مفہومها وتطبیقها

وانى احب ان یکون طالب العلم متثبتاً في ذلك فان لم یکنه تاویل

تلک الروایات فلیتوقف من قبولها ولا یجوز له ان یبطل مفہوم هذه

الآیة بوجه من الوجوه فانها من المحکمات التي لا تتبدل ما دامت

السموات والارض“۔<sup>(۱)</sup>

”مفهوم یہ ہے کہ وہ تمام صحیح روایات جو اس آیت کے مفہوم کے خلاف وارد ہیں، سنجیدہ لوگوں کو چاہئے کہ وہ آیت کے مفہوم کے تحت لا میں اور میری دلی خواہش ہے کہ طلبہ اس بابت ثابت قدم رہیں، اگر وہ ان روایات کو تطبیق نہ دے سکیں تو زد کر دیں، مگر نظر یہ شفاعت کونہ مانیں“۔

۱۱:- داڑھی اور سو شلزم کے بارے میں عقیدہ:

فلکریوں کے ہاں داڑھی یا ایک قدیم رسم ہے، کوٹ، پتلون اور ہبیث نیشنلزمش اور سو شلزم، وقت کے تقاضے ہیں، فلکریوں کے سرخیل پروفیسر محمد سرور، مولانا سندھی کے حوالہ سے لکھتے ہیں:

”سیاست میں یورپی طرز کی قومیت اور اقتصادیات میں سو شلزم کو اپناو، عالمگیر انقلاب آیا چاہتا ہے، سیاسی اور اقتصادی انقلابات کے ساتھ ساتھ اس کے لئے ہمیں اپنی معاشرت میں انقلاب کی ضرورت ہوگی، مولانا سندھی نے اپنے اسی خطبہ میں کوٹ پتلون اور ہبیث پہننے کو سراہا، داڑھی اور خاص وضع قطع کو ہم نے جو مقدم بنالیا ہے اسے غلط ٹھہرایا ہے“۔<sup>(۲)</sup>

۱۲:- شہادت کو استحصال اور تباہی کا ذریعہ قرار دینا:

”افغانستان کے سو شلسٹ انقلاب کے بعد تو جیسے پاکستان کے آله کار مذہبی حلقوں کو سیدھے سادے اور مخلص نوجوانوں کو ”جنت“ سمجھنے کے نام پر استحصال کا ایک سنہری موقع ہاتھ آگیا“ اگرچہ خود اس جنت کے حصول کی تمنا ان جماعتوں کے لیڈروں کے دل میں کم ہی پیدا ہوئی۔<sup>(۳)</sup>

۱۳:- نماز، روزوں کے باوجود مسلمان مرتد ہیں:

”وہ لوگ جنہوں نے قرآن کو سمجھا اور اس میں یہ بات پائی تو ان میں سے

(۱) الہام الرحمن-۱۰۶/۱۲۱

(۲) افادات و مفہومات-ص ۱۲۱

(۳) فکری رسالہ ”عزم“- ص ۷۴- سیرین: ۳۷۱

اکثر پچھے ہٹ کر فقط نماز و روزہ وغیرہ اچھے اخلاق کی تلقین پر قناعت کر کے بیٹھ گئے، انہیں چاہئے تھا کہ وہ قرآن حکیم اور آنحضرت صلی اللہ علیہ وسلم کی سیرت پر غور کرتے اور آگے بڑھنے کا راستہ نکالتے، مگر یہ لوگ لڑائی کا نام تک نہیں سن سکتے، اگر یہ لوگ اس بات پر اڑے رہیں اور ظلم کو دور کرنے کے لئے جنگ نہ کریں، یا کم سے کم اس کی تیاری نہ کریں، اور اس کا راستہ صاف نہ کریں، تو قرآن حکیم کی زبان میں وہ مرتد ہیں گویا وہ اپنے نماز، روزے کے باوجود اسلام کو چھوڑے ہوئے ہیں۔<sup>(۱)</sup>

۱۲:- افغان جہاد ایک ڈرامہ کھیلا گیا اور طالبان غیر ملکی ایجنسٹ ہیں:

”افغانستان روی تسلط سے نجات حاصل کرنے کے نام پر چھ لاکھ افغانیوں کی شہادت پیش کر چکا ہے، روس کو بھگانے کے بعد افغانی بر سرا قدار گروپ اور حزب اختلاف گروپ کی باہمی کشمکش میں کتنے مسلمان ہلاک ہو گئے ہیں؟ صرف کرسی اقتدار کو بچانے اور حاصل کرنے کے لئے یہ ڈرامہ کھیلا گیا“۔

نیز آگے چل کر لکھتے ہیں:

”طالبان کے پس پردہ کئی ملکوں کی پشت پناہی، ان کے پاس چالیس لاکھ روپے کی پچارو گاڑیاں، ٹینک، میزائل اور بمبار منٹ کے لئے طیارے کہاں سے آگئے ہیں؟ خود پاکستان، طالبان کی مدد کر رہا ہے۔ سابق وزیر داخلہ نصیر اللہ با بر کا رابطہ رہا، کیا پاکستان اسلام کے لئے طالبان کی مدد کر رہا ہے؟ بہر حال طالبان کا خواب ابھی ادھورا ہے“۔<sup>(۲)</sup>

۱۵:- پاکستان کے دینی مدارس کے لوگ جاہل ہیں:

”ہمارے دینی مدارس پر اتنا نصاب پڑھا رہے ہیں، ہمارے اکثر فارغ

التحصیل علماء اسلامی معيشت سے بالکل کورے ہیں، صرف اسلام کی شرعی سزاوں کو غلط

(۱) قرآنی شعور و انقلاب - ص ۲۷۰

(۲) فکری رسالہ ”عزم“ - ص ۹ - سیریز: ۱۵۳

رنگ میں پیش کر کے عوام الناس کو دین سے دور کیا جا رہا ہے۔<sup>(۱)</sup>

۱۶:- آج کی مساجد ”مسجد ضرار“ کی شانخیں ہیں:

”آج کوئی مسجد ہے جو سچا معاشرہ پیدا کرنے کی کوشش کر رہی ہے؟ کوئی مسجد ہے جو دیانتداری پیدا کرنے اور کفر و ظلم کا معاشرہ ختم کرنے کی کوشش کر رہی ہے؟ کوئی مسجد ہے جو حقوق انسانی کی محافظت ہو؟ عمارت، سنگ مرمر کے فرش اور بڑے میناروں کا نام مسجد نہیں ہے، آج کی مسجد غلام اور یتیم ہے، جو جہنم کی آگ نہیں بجھا سکتی، یہ مسجد کیا ہے؟ اس مسجد کو تو برے اخلاق نے مغلوب کر لیا۔<sup>(۲)</sup>

اسی مذکورہ مضمون کے تحت آگے چل کر کہا:

”مسجد میں گونگی ہو گئیں، شعور سے خالی ہیں، ان پڑھ لوگ دور کعت کے امام بننے بیٹھے ہیں،<sup>(۳)</sup>

پھر آگے چل کر کہا:

”میرے بھائی! اس طرح جھوٹ پیروں اور مولویوں کے دھوکوں کی وجہ سے تو تباہی آئی، کیونکہ ہماری مساجد کے اندر نظر یہ نام کی کوئی شے نہیں، اس لئے طاقت نہیں اور فروعی مسائل میں الجھر ہے ہیں، فرقے فرقے بن گئے اور سمجھتے ہیں کہ دین کا کام کر رہے ہیں، معاشرہ تباہ ہو رہا ہے، قتل و غارت کی فضاء قائم ہے، ڈاکے اور رشوت عام ہے اور تم مسائل میں الجھے ہوئے ہو، اور ہر جگہ ”مسجد ضرار“ کی شاخ بنا رکھی ہے۔<sup>(۴)</sup>

۷:- مقصد کے ذرائع پر زور دینا خود مقصد کو فوت کر دیتا ہے:

”اب صرف ظاہری چیزوں یعنی نماز، روزہ، زکوٰۃ، حج پر زور دیا جا رہا ہے، گویا یہ بھی فرائض ہیں، مگر اصلی غرض (انقلاب اور پرپاور کا خاتمه) جو تھی وہ فوت

(۱) فلکری رسالہ ”عزم“ - ص ۱۲ - سیریز: ۱۶۶

(۲) حوالہ سابقہ - ص ۷

(۳) حوالہ سابقہ - ص ۱۵

(۴) حوالہ سابقہ - ص ۱۳

ہو رہی ہے، غرض اب ذرائع پر تو زور دیا جا رہا ہے اور مقصد کا نام نہیں لیا جاتا، اسی کا نام ہے سچ میں جھوٹ ملا دینا، یعنی قرآن کی آیت: وَلَا تُلْبِسُوا الْحَقَّ بِالْبَاطِلِ وَتَكْتُمُوا الْحَقَّ وَإِنَّمَا تَعْلَمُونَ. الایت کا یہی مطلب ہے۔<sup>(۱)</sup>

۱۸:- حیات عیسیٰ، یہودی اور صابی من گھڑت کہانی ہے:

”یہ جو حیات عیسیٰ لوگوں میں مشہور ہے، یہ یہودی کہانی، نیز صابی من گھڑت کہانی ہے، مسلمانوں میں فتنہ عثمان کے بعد بواسطہ انصار بنی ہاشم یہ بات پھیلی اور یہ یہودی اور صابی تھے۔<sup>(۲)</sup>

۱۹:- امام مہدی کاظمہور اور عیسیٰ کے نزول کا عقیدہ اسلامی نہیں:

مہدی کے ورود اور عیسیٰ کے نزول کا عقیدہ نہ تو اسلامی ہے اور نہ محققین کا، مثلاً صاحب مواقف وغیرہ کی کتب میں انکا تذکرہ ہوا ہے۔ ملاحظہ ہو:

”وَ.....عَلَى هَذَا أَنَّ الْمُحَقِّقِينَ مِنَ الْأَشَاعِرَةِ لَمْ يَعْدُوا نَزْوَلَ الْمَسِيحَ وَأَتَيَانَ الْمَهْدِيِّ مِنْ جَمْلَةِ مَا يَجِبُ اعْتِقَادُهَا عَلَى أَهْلِ السَّنَةِ وَلَمْ يَذْكُرْهُمَا صَاحِبُ الْمَوَاقِفِ“.<sup>(۳)</sup>

۲۰:- مہدی اور عیسیٰ کے متعلق واضح موقف کے باوجود انکار:

امام مہدی و حضرت عیسیٰ علیہ السلام کے متعلق فکریت کا موقف بالکل واضح ہے، ان کی درجنوں کتابوں میں اس طرح کے خیالات موجود ہیں، مگر جب وہ عوامی حلقوں میں آجاتے ہیں تو سخت فتنہ کا تلقیہ کرتے ہیں، جبکہ حقائق کی تفصیل خود ان کی کتابوں میں مذکور ہے، ملاحظہ ہو:

”شَاهَ وَلِيُ اللَّهِ دَرَاصِلَ مَهْدِيِّ كَأَنَّهُ كَعْقِيدَةٍ كَوْخَتَمَ كَرَنَا چَاهِتَتْ تَحْتَهُ،

اور بِالْوَاسْطَةِ أَنْهُوْنَ نَزَّإِيَا كَيَا تَحْتَهُ“<sup>(۴)</sup>

(۱) المقام الحمود-۱/۱۳۰-۱/۱۳۷

(۲) الہام الرحمن-۱/۱۳۰-۱/۱۳۷

(۳) افادات و مقولات-ص: ۳۵۱

(۴) حوالہ سابقہ-۵۲/۲

۲۱:- موجودہ جہاد ایک وحشیانہ، جارح اور تشدید عمل ہے۔

عالم کفر کو چیخ کرنے والے سرفوش مجاہدین کے جہادی عمل کو فکریوں کی نظر میں ملاحظہ فرمائیے:

”فِرِيضَةُ جَهَادٍ كَمُوضُوعٍ پِرْ نَاصِرٌ بْنُ عَبْدِ الْعَزِيزِ نَاظِمُ نَسْرِيَاتٍ صَوْبَهُ بِنْجَابَ نَكْهَهَا كَمَآجِدِ دِينٍ“  
 کہ آج کے رسمی مذہب کی وجہ سے جہاد کو انتہائی تشدید نظریے کے ساتھ پیش کیا جا رہا ہے، جس کی وجہ سے امت مسلمہ کو جارح اور تشدید پسند امت کہا جا رہا ہے..... قال ایک حکمت عملی ہے جو وقت اور حالات کے پیش نظر تبدیل ہوتی رہی ہے، قال مقصد کے حصول کا ذریعہ ہے، جو نظام کے بعد اس کے تحفظ کے لئے ہوتا ہے۔ (۱)

۲۲:- حدیث کا انکار:

حدیث وحی مستقل نہیں ہے بلکہ پیغمبر کی ذہنی اختراض اور اجتہاد ہے، حدیث کو وحی بنایا کر قرآن کی تحریر کی گئی ہے، ملاحظہ ہو:

”وَاسْسُ قَانُونَ السِّيَاسِيَّةِ الاجْتَمَاعِيَّةِ فِي الْأَمْرِ تَدْبِيرِ الْمَنْزِلِ  
 عَلَى أَكْمَلِ قَانُونٍ وَأَوْ فَرَاتِقَانَ وَلَكِنَ الْبَلَاءُ الَّذِي وَقَعَ فِيهِ الْمُسْلِمُونَ  
 فِي تَدْبِرِهِمْ وَإِنَّهُمْ مَا حَصَرُوا الْوَحْىَ فِي الْقُرْآنِ وَمَا جَعَلُوا اتِّبَاعَ هَذَا  
 الْكِتَابِ فِرَاضًا عَلَى النَّبِيِّ وَمَا فَهَمُوا إِنَّ كَلْمَامَا عَمِلَ بِهِ النَّبِيُّ عَلَيْهِ  
 الْصَّلَاةُ وَالسَّلَامُ إِنَّمَا كَانَ مُسْتَبْطًا مِنَ الْقُرْآنِ وَمُسْتَخْرَجًا فِي حَدِيثِ  
 فِي عِلْمِهِمُ الْفَرَضِيَّةِ فَإِنَّهُمْ كَلْمَامَا رَأَوْ رِوَايَةً ثَابِتَةً أَوْ ضَعِيفَةً جَعَلُوهَا آخِرَ  
 مُسْتَنَدَاتِهِمْ فِي أَمْرِهِمْ“۔ (۲)

قرآن میں اجتماعی سیاست کے تناظر میں تدبیر منزل کے اساس قوانین بدروجہ اتم وافرد یئے تھے، مسلمان اپنی فہم و فراست کے لحاظ سے ایک مصیبت میں پڑ گئے، اور وہ یہ کہ انہوں نے وحی کو قرآن میں منحصر نہیں سمجھا، قرآن کی متابعت، رسول پر لازمی و ضروری نہیں گردانی، اور وہ یہ نہیں سمجھ سکے کہ پیغمبر جس چیز پر عمل کرے وہ

(۱) فکری رسالہ ”عززم“، ص ۱۰۔ سیریز: ۷۴

(۲) الہام الرحمن - ۱۴۶

قرآن سے مستنبط اور مستخرج تھی (یعنی وہ قرآن سے استخراج کرتے) اسی وجہ سے کہ مسلمانوں نے وحی کو قرآن میں منحصر نہیں سمجھا ان کے افکار و خیالات اور علوم میں انتشار اور لامركزیت پیدا ہو گئی، جب بھی وہ کوئی روایت دیکھتے ہیں تو اس پر ثبوت پڑتے ہیں، اور اس کو اپنی آخری سرحد سمجھ لیتے ہیں۔

۲۳:- حدیث کو قرآن جیسے ماننے والے تحریف میں بتلا ہیں:

”حدیث قرآن کے حواشی ہیں، جو لوگ حدیث کو قرآن کی طرح مانتے ہیں، وہ تحریف میں بتلا ہیں، تمام مسلمانوں کے نزدیک اصل دین صرف قرآن ہے، احادیث قرآن کے لئے حواشی اور شرح کے درجہ میں ہے، اسی طرح منطق، صرف، علم معانی، بیان اور اصول فقہ اور حدیث سب کے سب وسائل اور ذرائع قرآن ہیں، مگر مسلمانوں نے ان چیزوں کو مقصد بنالیا ہے، اور قرآن چھوڑ دیا ہے، البتہ ایک گروہ جو تعداد میں بہت کم اور شاہ ولی اللہ کے تبعین (فلکی) ہیں۔ صرف وہ اس مرض سے مستثنی ہیں، اور مرض کتمان حق اور تلبیس حق بالباطل ہے۔“ (۱)

یہ مندرجہ بالا عقائد تنظیم فکر ولی اللہی کی مستند کتابوں سے ماخوذ ہیں، جنکا تذکرہ ان کی تنظیمی کتاب ”نکات و ارشادات“ میں موجود ہے، جس میں اس تنظیم کے نصاب کی تفصیل مع مأخذ کے بیان کی گئی ہے، اور جن کتابوں کا تذکرہ ”نکات و ارشادات“ میں نہیں ہے وہ کتابیں بھی ان کے خاص مرکزی حضرات کی تصانیف ہیں اور ان کتابوں پر ان کے مذہبی رہنماؤں نے تقریبات بھی لکھی ہیں۔

نیز ایسے شخص کے بارے میں شریعت کا کیا حکم ہے جو اس تنظیم سے وابستہ ہو، اور ان کو اپنا بزرگ سمجھتا ہو، اور اس تنظیم کی طرف لوگوں کو دعوت دیتا ہو؟

ایسے شخص کے پیچھے نماز پڑھنے کا کیا حکم ہے؟

اور ایسا شخص اگر مسجد میں امام ہے تو اس کو فوراً مسجد سے نکالا جائے یا نہیں؟

سائل: منظمة کمیٹی جامع مسجد دیوان عمر فاروق۔ ایف سی ایریا کراچی

## اجواب باسمہ تعالیٰ

واضح رہے کہ اتحاد و یگانگت اسلام کی اولین ترجیحات میں شامل ہے، اسلام جماعتی بندھن اور اجتماعیت کو مضبوط سے مضبوط ترین دیکھنا چاہتا ہے، یہی وجہ ہے کہ اسلام اپنے ماننے والوں کو خود روئی کی بجائے اجتماعیت کا درس دیتا ہے، اور خیر و برکت کا باعث اسی کو قرار دیتا ہے کہ مسلمان اپنے ہمنواؤں کی جمیعت سے وابستہ رہے، کسی پروگرام میں نصرت خداوندی کا ذریعہ و باعث بھی یہی ہے اور اسی کو راہ راست پر ہونے اور گمراہی سے محفوظ ہونے کی نشانی و دلیل قرار دیا ہے، اور امت مسلمہ کے جم غفیر کو اتباع، تابعداری اور معیت کا مدار و معیار ٹھہرا یا گیا ہے، چنانچہ کتب حدیث میں اس مضمون کی بے شمار احادیث موجود ہیں، مجملہ ان کے مشکوٰۃ شریف کی یہ چند احادیث ہیں:

”ان الله لا يجمع امتى او قال امة محمد على ضلاله، و يد

الله على الجماعة ومن شذ شذ فى النار (رواہ الترمذی)“ .(۱)

”اتبعوا السواد الاعظم فانه من شذ شذ فى النار. رواہ ابن

ماجة“ . (۲)

اس کے ساتھ ساتھ حالات و زمانے کے تغیرات کے ساتھ امت مسلمہ کے جماعتی و نظریاتی انتشار و افتراق کی صورت میں اس انتشار و افتراق کے حل اور دین کی تفہیم و تشریع کے لئے اسلاف کو معیار قرار دیا ہے:

”من كان مستنًّا فليستن بمن قد مات فان الحى لا تومن عليه

الفتنه.....الحدیث“ .(۳)

ان اسلاف میں اولین درجہ صحابہ کرام کا، پھر طبقہ وارجن ہستیوں سے ہمیں دین پہنچا ہے، وہ شامل ہیں، دین کی تفہیم و تشریع میں مدار و معیار ان ہی واسطوں اور طبقوں کو بنانا چاہئے نہ کہ اپنی ناقص فہم و ادراک

(۱) مشکوٰۃ المصابیح - باب الاعتصام بالکتاب والسنۃ - الفصل الثانی - ۱ / ۳۰

(۲) حوالہ بالا - ۱ / ۳۲

(۳) حوالہ بالا - الفصل الثالث - ص: ۳۲

کی تراشیدہ تعبیرات و اصلاحات کو، کیونکہ اس میں صحت سے زیادہ غلطی کا احتمال و امکان بلکہ یقین ہے، اور ہمارے اسلاف یعنی علماء حق علماء دیوبند کا نداق، و مزاج بھی یہی ہے۔

ماضی کے حالات و مشاہدات سے ثابت ہے کہ دین داری اور بے دینی کو پرکھنے کے لئے یہی کسوٹی استعمال ہوتی رہی ہے، آج تک دین داری کے بھیس میں جو افکار و نظریات سامنے آتے رہے ہیں، ان کی جانچ پرکھ کے لئے امت مسلمہ کے جم غیر کی معیت اور اسلاف کی اتباع جیسے زریں اصول کو ملحوظ رکھا جاتا رہا ہے، اور اسی کی بنیاد پر کسی نظریہ و فکر پر حکم لگایا جاتا رہا ہے۔

اسی نوعیت کا مسئلہ ”تنظيم فکرو لی اللہی“ کے بارے میں کچھ عرصہ سے زیر بحث ہے۔ عوام و خواص کے درمیان مختلف سوالات و جوابات کا ایک سلسلہ چل رہا ہے، بعض اہل علم کی طرف سے تنظیم کے بارے میں ثابت و منفی جوابات بھی سامنے آتے رہے مگر ”تنظيم“، چونکہ حضرت امام شاہ ولی اللہ رحمہ اللہ جیسے دنیا علم کے سلاطین کے علاوہ رائے پور کی عظیم انقلابی خانقاہ کو بطور ڈھال استعمال کرتی رہی ہے، یا چند مرحوم بزرگ ہستیوں کے نام پر گرامی کی آڑ میں نظریاتی پناہ حاصل کرنے کی کوشش کرتی چلی آرہی ہے، اس سے بڑھ کر یہ کہ تنظیم سے متعلق قابل اعتراض باتوں کی جب بھی تنظیم کی طرف نسبت کی گئی تو ”تنظيم“ سے وابستہ حضرات نے تحریری یا زبانی طور پر انکار و تردید کی را اختیار کی، جس کے باعث ”تنظيم فکرو لی اللہی“ کے بارے میں فتویٰ کے طور پر ٹھوس موقف اختیار کرنے میں اصولی پیچیدگیاں پیدا ہوتی رہیں۔

لیکن اب بعض احباب کی تگ و دو سے ”تنظيم“ کے نظریہ و فکر پر مشتمل کچھ ایسا مowaad سامنے آیا ہے جس سے بظاہر انکار یا تردید کرنا مشکل ہے۔

جیسا کہ استفتاء میں موجود ہے کہ جو مواد یکجا کیا گیا ہے یہ ان مستند کتابوں کے اقتباسات ہیں جو کتابیں تنظیم کے پروگرام پر مشتمل فکری و نظریاتی تربیت کے لئے بطور نصاب تجویز کی گئی ہیں، ان میں سے بعض قابل اعتراض کتابیں وہ بھی ہیں جن پر تنظیم کے اکابر و ذمہ داران کی تصدیقات و توثیقات ثبت ہیں۔ اس بناء پر استفتاء میں ذکر کردہ حوالہ جات کو بنیاد بنا کر تنظیم کے بارے میں رائے قائم کی جاسکتی ہے۔

تاہم استفتاء میں مذکور حوالوں میں سے بعض قابل تاویل بھی ہیں، اور بعض کو بہتر یا صحیح محمل پر حمل کیا جاسکتا ہے، لیکن بعض وہ ہیں جن کی تاویل مشکل ہے، مثلاً نمبر ۵ میں بلا سمجھے قرآن کریم پڑھنے اور اس پر

ثواب کی امید کو ہندوانہ بت پرستی کی مانند قرار دیا ہے، جو کہ حدیث شریف سے متصادم ہے، حدیث شریف میں بلا سمجھے پڑھنے کو بھی باعث اجر و ثواب قرار دیا گیا ہے۔<sup>(۱)</sup>

”نمبر ۶“ میں جنت و دوزخ کو نفیاتی کیفیت سے تعبیر کرنا بھی شریعت کے مطابق نہیں، بلکہ اہل سنت والجماعت، جنت و دوزخ کے وجود کو حق ولازم مانتے ہیں، اس کی صراحت عقائد کی تمام کتابوں میں موجود ہے۔<sup>(۲)</sup>

”نمبر ۷“ پر نصابی تفسیر ”المقام المحسود“ کے حوالے سے جنت و دوزخ کی ہمیشگی و خلد کا صریح انکار ہے، جو قرآن کریم کی کئی آیات کے خلاف ہے۔<sup>(۳)</sup> (تفسیر ذمہ داران کی تقریظ کی حامل ہے)۔

”نمبر ۸“ میں آب کوثر کو مجرد ادراک سے حاصل شدہ عقلی لذات قرار دینا حدیث و آثار سے ثابت شدہ عقیدہ سے انحراف ہے۔<sup>(۴)</sup>

”نمبر ۹“ میں شفاعت کو عقیدہ کفارہ کی مانند ظاہر کرتے ہوئے اخلاق کی بر بادی کا باعث قرار دیا حالانکہ یہ قرآن و سنت سے ثابت شدہ حقیقت کے انکار کو تلزم ہے جو کہ بہت بڑی جسارت ہے۔<sup>(۵)</sup>

”نمبر ۱۰“ میں عصر حاضر کی مساجد کو مسجد ضرار قرار دینا، شعائر اسلام کی اہانت کو تلزم ہے، جو

(۱) الصحيح لمسلم - باب فضيلة حافظ القرآن - ۱/۲۶۹ - ط: قدیمی .

(۲) شرح العقائد النسفية للعلامة سعد الدين التفتازاني - ص ۱۵۵ - ط: قدیمی کراتشی .

کتاب شرح الفقه الاکبر للإمام الأعظم - بحث في الجنة والنار وانهما مخلوقتان اليوم خلافاً للمعتزلة - ص ۱۲۵ - ط: دار الكتب العلمية بيروت .

(۳) قوله تعالى : ﴿ وَعَدَ اللَّهُ الْمُنَافِقُينَ وَالْمُنَافِقَاتِ وَالْكُفَّارَ نَارًا جَهَنَّمَ خَالِدِينَ فِيهَا ﴾ (التوبه: ۲۸)

وقوله تعالى : ﴿ وَعَدَ اللَّهُ الْمُؤْمِنِينَ وَالْمُؤْمِنَاتِ جَنَّاتٍ تَجْرِي مِنْ تَحْتِهَا الْأَنْهَرُ خَالِدِينَ فِيهَا ﴾ (التوبه: ۲۷)

(۴) صحيح البخاري - کتاب الحوض - باب قول الله انا اعطيناک الكوثر - ۹۷۳/۲ .

کتاب شرح الفقه الاکبر - بحث أن حوض النبي حق - ص: ۱۲۳ - ط: دار الكتب العلمية بيروت .

(۵) کتاب شرح الفقه الاکبر - بحث في ان الشفاعة من الأنبياء والصالحين حق - ص ۱۵۹ .

عقيدة کے طور پر ہو تو موجب کفر ہے۔<sup>(۱)</sup>

”نمبر ۱۸“ میں حیات عیسیٰ جیسے مسلم عقیدہ کو یہودی و صابی من گھڑت کہانی کہنا قرآنی نظریہ سے بغاوت ہے۔<sup>(۲)</sup>

”نمبر ۱۹“ میں ظہور مہدی اور نزول عیسیٰ کے عقیدہ کو غیر اسلامی کہنا اہل سنت کے عقائد سے کھلم کھلا اخراج ہے۔<sup>(۳)</sup>

”نمبر ۲۲“ میں حدیث کو مستقل وحی نہ مانا جبکہ قرآن کریم نے نبی (علیہ الصلوٰۃ والسلام) کے ہر قول کو وحی قرار دیا ہے: ”وَمَا يَنْطَقُ عَنِ الْهُوَىٰ. إِنَّهُ هُوَ الْأَوَّلُ وَالْآخِرُ“ (النجم: ۳، ۴) غرضیکہ جو باقی مذکورہ بالاحوالہ جات کی رو سے تنظیم کی طرف منسوب کی گئی ہیں، ان میں تاویل کی کوئی گنجائش نہیں، یہ نظریات اہل سنت والجماعت کے عقائد و نظریات کے برخلاف ہیں، اور ”تنظیم“ کے لئے ان کی تردید یا انکار بھی مشکل ہے، کیونکہ یہ ساری کتابیں تقریباً وہی ہیں جو ان کے نصاب میں شامل ہیں، یا نصاب کے لئے مأخذ و مرجع کی حیثیت رکھتی ہیں، اس سے بڑھ کر یہ کہ بعض قابل اعتراض حوالہ جات والی کتابیں جن پر تنظیم کے اکابر کی تقاریب بھی موجود ہیں، جو بطور ثبوت کے، زبانی کلامی باتوں یادتی تحریروں کی بجائے زیادہ معتبر و موثوق ہیں۔ اگر ان کتابوں کی تغليط کی جائے تو پھر شامل نصاب کرنے کی کیا وجہ ہو سکتی ہے؟ نصاب میں ایسی غلط کتابیں کیسے شامل کی گئیں؟ پھر جن فکری اکابر نے ان کتابوں پر تقاریب تحریر فرمائی ہیں، ان کتابوں سے لاتعلقی یا انکار کیسے ممکن ہے؟

(۱) شرح کتاب الفقه الأکبر - فصل فی القراءة والصلة - ص ۲۷۸ - ط: دار الكتب العلمية.

(۲) كما ورد في قوله تعالى: ﴿وَقُولُهُمْ إِنَّا قَتَلْنَا مُسَيْحَ عِيسَى ابْنَ مَرْيَمَ رَسُولَ اللَّهِ وَمَا قَتَلُوهُ وَمَا صَلَبُوهُ وَلَكُنْ شَبَهَ لَهُمْ﴾ (النساء: ۱۵)

(۳) كتاب لوائح الأنوار البهية وسواطع الأسرار الاثرية لشرح الدرة المضية في عقد الفرق  
المرضية للعلامة محمد بن احمد السفاريني - حرف الميم - المهدى المنتظر - ۲/ ۷۹، ۸۰ -  
ط: المجلة المنار الإسلامية مصر.

و ايضاً - حرف العين - نزول المسيح - ۲/ ۸۹.

بنا بریں ”فکری تنظیم“، اپنے مذکورہ خیالات و نظریات اور مخصوص تعبیرات و اصلاحات میں سواداعظم (امت مسلمہ کے جم غافر) اور علماء حق سے جداگانہ روشن اختیار کئے ہوئے ہیں، ان کے کئی نظریات و خیالات اہل سنت والجماعت سے جدا ہیں، اس لئے یہ لوگ اہل سنت والجماعت سے عملًا و اعتقادًا تعلق ہیں، کیونکہ جس طرح مومن ہونے کے لئے یہ تو ضروری ہوتا ہے کہ جملہ ایمانیات پر ایمان لائے، جبکہ ایمان سے تھی دامن ہونے کے لئے ضروریات دین میں سے کسی ایک چیز کا انکار بھی کافی ہوتا ہے۔<sup>(۱)</sup>

بعینہ اسی طرح اہل سنت والجماعت میں داخل ہونے کے لئے لازم تمام اعتقادات کا ماننا ضروری ہے اور اہل سنت والجماعت سے خارج ہونے کے لئے اہل سنت والجماعت کے مسلمہ عقائد میں سے ایک کا انکار بھی سنبھال کو اہل سنت سے الگ کر دیتا ہے۔

اس لئے ”تنظیم فکروی اللہی“، سے وابستگان اپنے افکار و نظریات کی رو سے اہل سنت والجماعت کی بجائے ایک نو خیز: نو ایجاد گروہ ہے، ان کا طرز عمل علماء حق علماء دیوبند کے طریقہ کار سے میل نہیں کھاتا، اس لئے علماء دیوبند کے پیروکاروں کے لئے اس تنظیم میں شامل ہونا ناجائز ہے، اس تنظیم کے بزرگوں کو اپنا بزرگ سمجھنا ان کی بھول ہے، اس تنظیم کی طرف دعوت دینا علماء دیوبند اور اہل سنت سے بغاوت ہے، اس نو ایجاد (مبتدع) گروہ سے تعلق رکھنے والے شخص کی اقتداء میں نماز پڑھنا مکروہ تحریکی اور ناجائز ہے، ایسا شخص اگر مذکورہ تنظیم سے برأت و بیزاری کا اظہار نہ کرے تو منصب امامت کے اعزاز کا مستحق نہیں ہے۔

فقط اللہ اعلم

الجواب صحيح

محمد عبدالجید دین پوری

کتبہ

رفیق احمد بالا کوٹی

بینات - ذی قعده ۱۴۲۲ھ

(۱) فتاویٰ شامی - مطلب مايشك فی انه ردۃ لا يحكم بها ..... ۲۲۳/۳. ط: ایج ایم سعید.

## شہادت حسین میں یزید کا کردار

سوال: امام حسین کی شہادت میں یزید کا ہاتھ تھا یا نہیں؟

### اجواب باسمہ تعالیٰ

یہ اللہ تعالیٰ کو معلوم ہے کہ یزید کا ہاتھ تھا یا نہیں؟ تھا تو کتنا تھا؟ مگر یہ توبہ کو معلوم ہے کہ حضرت حسین رضی اللہ عنہ کو یزید کے گورنر کی فوج نے شہید کیا۔ اور یزید نے اس کے خلاف کوئی کارروائی نہیں کی۔ بلکہ اس گورنر کو مقرر ہی کیا گیا تھا حضرت حسین رضی اللہ عنہ کا مقابلہ کرنے کے لئے، اب یہ فیصلہ خود کر لیجئے کہ حضرت حسین رضی اللہ عنہ کو شہید کرنے کی کوئی ذمہ داری یزید پر آتی ہے یا نہیں۔

کتبہ: محمد یوسف لدھیانوی

بینات - ربیع الثانی ۱۴۰۸ھ

## نماز کے بعد صلوٰۃ وسلام

کیا فرماتے ہیں علماء کرام و مفتیان عظام مندرجہ ذیل مسئلہ کے بارے میں کہ: آج کل عموماً مساجد میں نماز جمعہ کے بعد اور اس کے علاوہ اور اوقات میں صلوٰۃ وسلام پڑھنے کا رواج ہے۔ کیا اس کا ثبوت کتاب اللہ یا احادیث رسول ﷺ یا خیر القرون سے ہے؟ واضح رہے کہ صلوٰۃ وسلام نہ پڑھنے والوں کو مورد اعتراض ٹھہرایا جاتا ہے۔ فقط

المستفتی، حاجی معشوق الہبی صاحب، کراچی

## اجواب باسمہ تعالیٰ

اس امت مرحومہ پر خاتم النبیین حضرت محمد رسول اللہ صلی اللہ علیہ وسلم کے احسانات بے حد و بے حساب ہیں۔ آپ نے کفر و شرک کی نجاست و غلطیت سے پاک کیا، اللہ تک پہنچنے کا صحیح راستہ امت کو بتالیا۔ انسان کی فلاج و کامیابی کا نتیجہ کیمیا بلکم و کاست اس تک پہنچایا، ہدایت و ضلالت کا فرق واضح کیا، اور ایک ایسا ابدی نظام حیات عطا فرمایا جس پر چل کر امت دنیا کی کامیابی اور آخرت کی فلاج و کامرانی حاصل کر سکتی ہے۔ وغیر ذلك۔

ایسے محسن کے احسانات کا بدلہ نہ دینا بہت بڑی ناشکری اور ناپاسی تھی۔ لیکن امت کس طرح بدلہ دے سکتی ہے؟ اور کس طرح اس سے عہدہ برآ ہو سکتی ہے؟ اس مقصد کے لئے اللہ تبارک و تعالیٰ نے اپنے نبی (صلی اللہ علیہ وسلم) پر درود وسلام بھیجنے کا حکم فرمایا، درود شریف حقیقت میں نبی کریم صلی اللہ علیہ وسلم کے احسانات عظیمہ کا اقرار اور آپ کی ذات اقدس سے اپنے تعلق کا اظہار اور آپ کے احسانات کا بدلہ نہ دے سکنے کا اعتراف ہے اسی لئے قرآن کریم میں اس کا حکم دیا گیا ہے، (۱) احادیث نبویہ (علی صاحبها الصلاة

(۱) ان اللہ وملائکتہ یصلوون علی النبی یا ایها الذیں لِمَنْوَا صلوا علیه ..... الایہ (الاحزاب: ۵۶)

والسلام) میں اس کے فضائل و برکات بیان کئے گئے (۱) اور درود نہ بھیجنے والوں کی نذمت کی گئی ہے (۲) احادیث، اس باب میں کثیر ہیں، فقهاء امت نے اس کے مستقل احکام بیان کئے ہیں۔

فقہاء کرام نے تصریح کی ہے کہ جب بھی آپ کا نام نامی زبان پر آئے درود شریف پڑھنا واجب ہے۔

**قال الطحاوی: تجب کلما ذکر، وجعل فی التحفة قول**

**الطحاوی اصح، وهو المختار** (۳)

والمعتمد من المذهب قول الطحاوی کذا ذکرہ الباقلانی . (۴)

اس کے علاوہ عمر میں ایک مرتبہ صلوٰۃ وسلام پڑھنا فرض ہے، نماز میں سنت اور عام اوقات میں بشرطیکہ کوئی مانع نہ ہو، منتخب ہے۔ (۵)

الغرض درود شریف پڑھنا بڑی نیکی کا کام اور بہت فضیلت و برکت کی چیز ہے، البتہ اعمال حسنة اللہ تعالیٰ کے یہاں اسی وقت قبول ہوں گے جب کہ ان کو اس طریقہ پر انجام دیا جائے جو طریقہ جناب رسول اللہ ﷺ اور آپ کے صحابہ کرام (رضی اللہ عنہم اجمعین) اور ائمہ مجتہدین (رحمہم اللہ تعالیٰ) سے ثابت ہے، اگر اس طریقہ سے تجاوز کیا گیا اور خود ساختہ طریقے ایجاد کئے گئے، اسی طرح اعمال کے درجات، ایجاد بندہ کے طور پر مرتب کئے گئے تو بجائے اجر و ثواب کے حبط اعمال و گناہ کا اندیشہ ہے۔ دیکھئے نماز کس قدر اہم عبادت ہے جس کی فرضیت دین کا ایک رکن ہے لیکن اگر کوئی شخص نماز کو ان اوقات میں پڑھے جن

(۱) مشکوٰۃ المصاٰبیح - باب الصلوٰۃ علی النبی صلی اللہ علیہ وسلم - ۸۶ / ۱ - ونصہ: "من صلی علی واحدا صلی اللہ علیہ عشراء"۔

(۲) حوالہ سابقہ - ونصہ: "رغم انف رجل ذکرت عنده فلم يصل علی"۔

(۳) صغیری شرح منیۃ المصلی لابراهیم بن محمد الحلبی - صفة الصلوٰۃ - ص ۲۷۱ - ط: میر محمد

(۴) رد المحتار علی الدر المختار - آداب الصلوٰۃ - مطلب هل نفع الصلوٰۃ عائد للمصلی الخ - ۵۱۷ / ۱.

(۵) الدر المختار شرح تنویر الأبصار لعلاء الدین محمد الحصکفی (م ۱۰۸۸ھ)، ۵۱۸ / ۱ -

وعبارته: "فتكون فرضاً في العمرو واجباً كلما ذكر على الصحيح ..... وسنة في الصلوٰۃ ومستحبة في كل اوقات الامكان"۔

کی ممانعت حدیث میں بیان کی گئی ہے یا بجائے پانچ نمازوں کے چھ نمازوں کے قرار دے لے بتائیے ایسے شخص کو کیا کہا جائے گا؟۔

”اتباع سنت“، اعمال حسنہ کی روح ہے اسی لئے صحابہ کرام رضی اللہ عنہم کے نزدیک اتباع سنت سب سے زیادہ محبوب چیز تھی اور اس میں تھوڑی سی بھی تبدیلی کو یہ حضرات بہت بڑی معصیت اور سنگین جرم شمار کرتے تھے۔

حضرت عبد اللہ بن مسعود رضی اللہ عنہ فرماتے ہیں تم میں سے کوئی شخص اپنی نماز میں شیطان کا حصہ نہ رکھے۔ یعنی یہ امر ضروری نہ سمجھے کہ امام کے لئے سلام کے بعد اہنی طرف بیٹھنا ضروری ہے۔ میں نے جناب رسول اللہ ﷺ کو باعیں طرف بیٹھتے ہوئے بھی دیکھا ہے۔ حدیث اس طرح ہے:

عن عبد الله بن مسعود رضي الله عنه قال: لا يجعلنَّ أحدكم

للشيطان شيئاً من صلاته يرى حقاً.....الخ (۱)

اس کے ذیل میں علامہ طیبی شارح مشکوٰۃ المصائب لکھتے ہیں:

وفيَهِ ان من اصرَّ عَلَى امْرِ مَنْدُوبٍ وَجَعَلَهُ عَزْمًا وَلَمْ يَعْمَلْ

بِالرَّحْصَةِ فَقَدْ اصَابَ مِنْهُ الشَّيْطَانَ مِنَ الْأَضْلَالِ فَكَيْفَ مِنْ اصْرَّ عَلَى

بَدْعَةٍ وَمُنْكَرٍ؟ (۲)

اس کا حاصل یہ ہے کہ جو شخص کسی امر مستحب کو ضروری سمجھے اور رخصت پر عمل نہ کرے تو شیطان کا داؤ اس پر چل گیا (کہ شیطان نے اسے گمراہ کر دیا) جب کسی مستحب کو ضروری سمجھنے کا یہ حکم ہے تو اندازہ لگاؤ کہ کسی بدعت یا منکر کو ضروری سمجھنے والے کا کیا حال ہوگا۔

فقہاء نے تصریح کی ہے کہ: اگر کوئی حکم سنت یا بدعت ہونے کے درمیان دائرہ ہوتا رک سنت راجح ہوگا فعل بدعت کے مقابلے میں۔ چنانچہ ”در مختار“ میں ”باب مکروهات الصلاۃ“ میں لکھا ہے:

(۱) مشکوٰۃ المصائب - باب الدعاء فی التشهید - الفصل الاول - ۱ / ۸۷.

(۲) شرح الطیبی - باب الدعاء فی التشهید - ۳ / ۲ - ط: ادارۃ القرآن کراتشی.

و قلب الحصا للنھی الالسجوده التام فيرخص مره و ترکها  
 اولی، قال الشامی قوله و ترکها اولی: لانه اذا تردد الحكم بين سنۃ  
 و بدعة کان ترك السنۃ راجحاً علی فعل البدعة .<sup>(۱)</sup>  
 فقهاء کرام نے اس امر پر بار بار تنبیہ کی ہے کہ عوام کسی غیرفرض کو فرض نہ بنالیں،  
 قال فی الفتح: و قیدہ فی التحفة بکونه علی وجه لا یعلم العوام  
 ذلک کی لا یعتاد واصومہ فیظنه الجھاں زیادۃ علی رمضان .<sup>(۲)</sup>  
 واضح رہے کہ کسی غیرفرض کو فرض سمجھنا اور اس کے نہ کرنے والے پر نکیر و اعتراض کرنا بدعۃ ہے  
 اور بدعۃ کا ارتکاب کرنا اسلام میں بدترین معصیت ہے۔ اعاذنا اللہ منها  
 جمعہ کی نماز کے بعد اس طرح صلاۃ و سلام پڑھنا جس کا آج کل بعض مساجد میں رواج ہے صحابہ  
 کرام رضی اللہ عنہم اور تابعین اور ائمہ کرام کسی سے ثابت نہیں، حضرت عبد اللہ بن مسعود رضی اللہ عنہ نے  
 ایک جماعت کو مسجد میں بلند آواز سے درود پڑھتے ہوئے دیکھا تو آپ نے ان کو مسجد سے نکال دیا اور فرمایا  
 میں تم کو بدعتی سمجھتا ہوں، حدیث اس طرح ہے:

عن ابن مسعود رضي الله تعالى عنه انه أخرج جماعة من المسجد يهلكون ويصلون على النبي صلى الله عليه وسلم جهراً وقال لهم ما أراكم الامبتدعين <sup>(۱)</sup> و اخرجه الدارمي في مسنده <sup>(۲)</sup>. فقط والله اعلم

کتبہ: ولی حسن ٹونکی

بینات - ربيع الآخر ۱۴۸۶ھ

(۱) الدر المختار مع رد المحتار - کتاب الصلوة - باب مکروهات الصلوة - مطلب اذا تردد الحكم بين سنۃ و بدعة ..... الخ - ۲۲۲ / ۱ .

(۲) رد المحتار علی الدر المختار - کتاب الصوم - مبحث فی صوم يوم الشک - ۳۸۳ / ۲ .

(۳) رد المحتار علی الدر المختار - کتاب الحظر والاباحة - فصل فی البيع - ۳۹۸ / ۲ .

(۴) سنن الدارمی - لیلیمam عبد اللہ بن عبد الرحمن الدارمی (متوفی ۵۲۵ھ) - باب فی کراہیةأخذ الرأی - ۶۸ / ۱ - ط: دار احیاء السنۃ النبویة .

## ”فرمان مصطفوی“ کے نام سے شائع شدہ اشتہار کا حکم

مدرسہ عربیہ اسلامیہ نیوٹاؤن کراچی کے دارالافتاء میں پاکستان اور بیرونی ممالک سے استفتاء موصول ہوتے رہتے ہیں جن میں مسلمانوں کے معاشرتی مسائل میں شریعت اسلامی کی رہنمائی حاصل کی جاتی ہے۔ ان فتاویٰ اور فقہی احکام کی افادیت کو عام کرنے کی غرض سے ”بینات“ میں ان کی اشاعت کا سلسلہ شروع کیا جا رہا ہے تاکہ قارئین بہ سہولت ان احکام سے واقفیت اور رہنمائی حاصل کر سکیں۔ اس سلسلہ کا پہلا استفتاء ایک ایسے فتنہ سے متعلق ہے جو ایک عرصہ سے مسلمانوں میں پھیلا�ا جا رہا ہے اور ہر شہر و قصبہ میں تقریباً ہر پڑھے لکھے مسلمان کو اس سے سابقہ پڑتار ہا ہے۔ ”مدیر“ (۱)

### خلاصہ استفتاء:

وصیت نامہ ”فرمان مصطفوی“ کے عنوان سے ایک اشتہار مدینہ منورہ کے کسی شیخ احمد کی طرف سے اس کے حلفیہ بیان کے ساتھ وقاۃ و قاتا شائع ہوتا رہا ہے کہ رسول اللہ صلی اللہ علیہ وسلم نے خواب میں شیخ احمد کو ہدایت فرمائی ہے:

- (۱) میری امت کو نیک اعمال کی تلقین کرو (وصیت نامہ میں کچھ نیک اعمال کا ذکر کیا گیا ہے)۔
- (۲) آثار قیامت کے تذکرہ اور ان سے خوف دلانے کے بعد رسول اللہ صلی اللہ علیہ وسلم سے یہ قول منسوب کیا گیا ہے کہ جو کوئی اس وصیت نامہ پر ایمان لائے گا اور نقل کر کے یا چھپوا کر اس کو پھیلائے گا اس کو حضور صلی اللہ علیہ وسلم کی شفاعت، جنت اور دنیا میں مال و دولت کی فراوانی، مرادوں میں کامیابی اور قرض ادا ہونے کی نعمتیں حاصل ہوں گی اور حضور، ان باتوں کے ذمہ دار ہوں گے۔ اور جو اس پر ایمان نہیں لائے گا وہ آخرت میں شفاعت رسول اور حمت الہی سے محروم رہے گا اور دنیا میں بھی و بال و عذاب میں گرفتار ہو گا۔

(۱) مذکورہ فتویٰ ماہنامہ بینات میں شائع شدہ فتاویٰ میں سب سے پہلے فتویٰ ہے۔ (مرتب)

دریافت طلب یہ ہے کہ اس وصیت نامہ کے متعلق شرعی نقطہ نظر کیا ہے؟  
 (۱) کیا اس وصیت نامہ پر ایمان لانا ضروری ہے؟ اور اس کو فرمان مصطفوی کی اہمیت دی جا سکتی ہے؟  
 (۲) کیا اس پر ایمان موجب شفاعت اور باعث رحمت اللہ ہے اور اس کو نہ ماننا و بال و آفات کا سبب ہو سکتا ہے؟

## اجواب باسمہ تعالیٰ

یہ وصیت نامہ جناب رسول اللہ صلی اللہ علیہ وسلم کی ذات گرامی پر سراسر بہتان اور افشاء ہے۔ اور جناب رسول اللہ صلی اللہ علیہ وسلم کی طرف کسی ایسی بات کو منسوب کرنا جس کو آپ نے نہ کہا ہو سخت گناہ ہے۔ اس پر شدید وعید بیان کی گئی ہے۔ ارشاد ہے:

من كذب على متعتمداً فليتبواً مقعده من النار

”جس نے مجھ پر جان بوجھ کر جھوٹ بولادہ اپنا ٹھکانہ جہنم میں بنائے۔“

اس حدیث کو تقریباً تمیں صحابہ (رضوان اللہ علیہم اجمعین) نے بیان فرمایا ہے۔ اس لئے علماء امت نے اسکو اساداً (باعتبار سند) متواتر کہا ہے۔ (۱)

یہ وصیت نامہ عرصہ پچاس سال سے مختلف عنوانوں کے ساتھ شہروں قصبوں اور گاؤں میں تقسیم ہوتا رہا ہے اور علماء حق نے ہمیشہ اس کے خلاف فتویٰ دیا اور اس کو دجل و تلپیس اور افشاء کا نمونہ قرار دیا۔ چنانچہ اس سلسلہ میں مفتی اعظم حضرت مولانا کفایت اللہ صاحب دہلوی رحمۃ اللہ علیہ اور مفتی دارالعلوم دیوبند مولانا عزیز الرحمن صاحب رحمۃ اللہ علیہ کے فتاویٰ موجود ہیں۔ (۲)

(۱) عمدة القارى - کتاب العلم - باب من كذب على النبي ﷺ - ۲/۲۳ - ط: دار الكتب العلمية بيروت - ونصہ: اعلم أن حديث "من كذب على" في غاية الصحة ونهاية القوة، حتى أطلق عليه جماعة انه متواتر ..... فحكى الإمام أبو بكر الصيرافي في شرحه "رسالة الشافعى" انه روى عن أكثر من ستين صاحبًا مرفوعاً وقال بعض الحفاظ انه روى عن الثنين وستين صاحبًا وفيهم العشرة المبشرة وقال لا يعرف حديث اجتماع على روايته العشرة المبشرة إلا هذا ..... الخ .

(۲) کفایت امفتی از مفتی کفایت اللہ رحمہ اللہ - پندرہواں باب متفرقات - ۱/۳۶۸ - ط: دارالاشاعت کراچی

وجہ اس کی یہ ہے کہ اس میں جو کچھ لکھا گیا ہے، اکثر ویشور اسلامی تعلیمات کی روشنی میں غلط ہے۔ اس میں کہا گیا ہے کہ توبہ کا دروازہ بند ہونے والا ہے۔ جو شخص اس وصیت نامہ کو ایک شہر سے دوسرے شہر بھیجے گا وہ دولت سے مالا مال ہو گا۔ وغیرہ وغیرہ۔ یہ سب اسلامی تعلیمات کے خلاف ہے۔ مسلمانوں کے پاس بحمد اللہ جناب رسول اللہ صلی اللہ علیہ وسلم کی واضح ہدایات موجود ہیں اور دین بصورت قرآن و حدیث موجود اور محفوظ ہے۔ پھر ان کو کیا پڑی ہے کہ اس قسم کے مجہول وصیت ناموں پر عمل کریں۔ جناب رسول اللہ صلی اللہ علیہ وسلم کا صحیح وصیت نامہ آپ کی احادیث مبارکہ ہیں۔ انہی پر عمل کرنے میں دین و دنیا کی سعادتیں مضمراں ہیں۔

علاوہ ازیں یہ وصیت نامہ شیخ احمد خادم کے نام سے چھپوایا جاتا ہے۔ حضرات علماء کرام کی تحقیق سے معلوم ہوا کہ پچاس سال کے عرصہ میں اس نام کا کوئی خادم مسجد نبوی میں نہیں رہا۔ غور کرنے سے معلوم ہوتا ہے کہ اس میں عیسائی مشینریز کی شرارت ہے۔ عیسائی مشینریز اسلام کی شدید ترین دشمن ہیں۔ مسلمانوں کو اسلام سے منحرف کرنے میں انہوں نے کوئی دقیقہ اٹھا نہیں رکھا۔ امراء و حکام اور تعلیم یافتہ حضرات کو دوسرے راستوں سے گمراہ کرتے ہیں اور عوام اور ناخواندہ طبقہ کو فرقہ وارانہ آویزش اور اس قسم کے نام نہاد وصیت ناموں سے گمراہ کرتے ہیں۔ اور اس کا مقصد یہ ہے کہ مسلمان دین اسلام سے مایوس ہو جائیں اور سمجھ لیں کہ اب تو توبہ کا دروازہ بھی بند ہونے والا ہے لہذا اب ہمارے لئے (العیاذ بالله) اسلام میں کیا رکھا ہے۔ اس کے بعد عیسائیوں کو موقع مل جائے گا کہ عیسائیت میں نجات ہے ہمارے یہاں توبہ کا دروازہ کبھی بند نہیں ہوتا۔ ہمارے یہاں گناہ معاف کرانے کا ستانخ موجود ہے۔ وہ یہ ہے کہ مرتبے وقت پادری کے کان میں اپنے سب گناہ کہہ دیئے جائیں۔ سب گناہ معاف ہو جائیں گے۔

اسی طرح اس وصیت نامہ میں جو کہا گیا ہے کہ ایک جمعہ سے دوسرے جمعہ تک ساٹھ ہزار آدمی مرے جن میں سے کوئی ایمان دار نہ تھا۔ یہ بھی سراسر جھوٹ ہے۔ اس میں بھی مسلمانوں کو یہ باور کرانے کی کوشش کی گئی ہے کہ (العیاذ بالله) اسلام اب ایمان دار ہونے کا ضامن نہیں ہے۔ اگر تم ایمان دار ہونا چاہتے ہو تو عیسائیت کے تسلیمی دامن میں پناہ لو۔

اس حقیقت سے کوئی انکار نہیں کر سکتا کہ مسلمانوں میں بعملی عام ہے اور اس کے اسباب ظاہرو

باہر ہیں لیکن باس بد عملی اب بھی مسلمان ہیں۔ دوسرے مذاہب کے ماننے والوں کی نسبت بہت زیادہ مذہب پرست ہیں۔ ان میں آج بھی عقائد صحیحہ اور عمل صالح سے آراستہ لوگ بڑی کثرت سے موجود ہیں۔ ایسے نفوس قدیمہ اب بھی موجود ہیں جو اسوہ رسول پر ٹھیک ٹھیک عمل پیرا ہیں۔ عیسائیوں میں ایک بھی ایسا شخص نہیں ہے جو صحیح معنی میں عیسائی ہو۔ مسخر شدہ عقائد۔ شراب و خزیر و بد کاری کی کثرت ان کی خصوصیات ہیں بلکہ اگر یہ کہہ دیا جائے کہ مسلمان قوم کا وجود باعث بقاءِ عالم ہے تو وہ اسلامی تعلیمات کے پیش نظر غلط نہ ہوگا۔ کیونکہ احادیث میں بتایا گیا ہے کہ اس شخص اکبر یعنی دنیا کی روح ذکر الہی ہے۔ ظاہر ہے کہ صحیح معنی میں ذکر الہی کرنے والے مسلمان اور صرف مسلمان ہیں۔

باقی رہایہ امر کہ اس وصیت نامہ میں کچھ اچھی باتیں شامل کر دی گئی ہیں۔ مثلاً نماز پڑھو، عورتیں بے پرده ہو گئی ہیں وغیرہ تو ان باتوں کو مسلمان اس وصیت نامہ کے بغیر بھی جانتے ہیں۔ ان (عیسائی مشینریز) کا مقصد یہ ہے کہ کچھ صحیح باتیں بھی اس میں شامل کی جائیں تاکہ دجل و فریب میں آسانی ہو۔ الغرض یہ وصیت نامہ سراسر جھوٹ لغو اور بے اصل ہے۔ اس کی اشاعت ہرگز نہ کرنا چاہئے۔

فقط والله تعالیٰ اعلم

کتبہ: ولی حسن ٹونگی

بینات۔ رب ۱۳۸۵ھ

## امام ابوحنیفہؓ اور عقیدہ ارجاء

قطب حقیقت، ولی کامل، حضرت شیخ عبد القادر جیلانی رحمۃ اللہ علیہ نے اپنی کتاب ”غذیۃ الطالبین“ میں تہتر فرقوں کی تفصیل ذکر کرتے ہوئے مرجحہ کا بھی ذکر کیا ہے، اور ان (مرجحہ) میں اصحاب ابوحنیفہ نعمان بن ثابت کو بھی شمار کیا ہے، جس سے بعض متعصب اور جذبات سے مغلوب غیر مقلدوں نے فائدہ اٹھاتے ہوئے امام صاحبؒ کو مرجحہ کہا اور لکھا ہے جن میں ”حقیقت الفقه“ کے مؤلف غیر مقلد عالم مولانا محمد یوسف بے پوری بھی شامل ہیں۔ آئندہ اوراق میں ہم انہی کی غلط فہمی کو دور کرتے ہوئے حضرت شیخ رحمۃ اللہ علیہ کے کلام کا صحیح مطلب بیان کریں گے۔ و بالله التوفیق۔

نوٹ: آئندہ صفحات میں مؤلف ”حقیقت الفقه“ کی عبارت ”م“ کے عنوان سے پیش کر کے ”الجواب“ سے اس کا جواب دیا جائے گا۔

موصوف، مقدمہ ”حقیقت الفقه“، ص ۲۶ (۱) پر ”غذیۃ الطالبین“ کے حوالہ سے لکھتے ہیں:

”چو تھا گروہ مرجحہ کا جس کے بارہ فرقے حسب ذیل ہیں:

”عموماً یہ گروہ قائل ہے کہ جب کسی نے ایک بار کلمہ پڑھ لیا پھر اگرچہ سارے ہی گناہ کرے ہرگز دوزخ میں نہ جائے گا۔ ایمان صرف قول کا نام ہے، اعمال ایمان سے خارج ہیں۔ وہ صرف احکام شریعت ہیں۔ لوگوں کا ایمان کم زیادہ نہیں ہوتا (عام لوگ نیک ہوں یا بد، فاسق ہوں یا فاجر) ان کا ایمان اور نبیوں اور فرشتوں کا ایمان ایک ہی ہے کم زیادہ نہیں، اگرچہ عمل نہ کرے۔“ (۲)

(۱) حقیقت الفقه ص، ۲۶

(۲) غذیۃ الطالبین للشيخ عبد القادر جیلانی۔ مترجم اردو، محمد صدیق ہزاروی۔ بعنوان، گمراہ فرقے (مرجحہ)

ص ۲۸۹۔ ط: فرید بک اشال اردو بازار لاہور، سن طباعت ۱۹۸۸ء

مزید صفحہ ۲ پر لکھتے ہیں:

”۶۱“ فرقہ کا نام: الحنفیہ۔

پیشواؤ کا نام: ابوحنیفہ، نعمان بن ثابت۔

عقائد: ایمان صرف معرفت الہی اور اقرار کرنا ہے خدا اور

رسول کا اور جو کچھ وہ خدا کے پاس سے لائے ہیں۔

اجمالی طور پر اسی طرح ذکر کیا، برہوتی نے۔<sup>(۱)</sup>

**الجواب:** مولف کا مقصد تہتر فرقوں کی تفصیل ذکر کرنے سے صرف اس قدر ہے کہ وہ یہ ثابت کریں کہ حنفیہ بھی دیگر فرق ضالہ کی طرح ایک گمراہ فرقہ ہے۔ چنانچہ انہوں نے اسی غرض سے حضرت شیخ عبدالقدار جیلانی رحمۃ اللہ علیہ کا قول نقل کیا کہ حنفیہ فرقہ جو امام ابوحنیفہ نعمان بن ثابت کے پیرو ہیں ان کا یہ عقیدہ ہے جو اوپر ذکر کیا گیا ہے۔

چونکہ حنفیہ کا ذکر مر جھہ فرقوں کے تحت کیا گیا ہے جس سے معلوم ہوتا ہے کہ امام ابوحنیفہ بھی مذہب ارجاء کے قائل تھے۔ لیکن قبل اس کے کہ ہم امام صاحب پر وارد شدہ اس اعتراض کا جواب دیں، مناسب معلوم ہوتا ہے کہ مؤلف کی چاہک دستی کی طرف اشارہ کر دیں کہ وہ کس قدر ہوشیاری سے کام لیتے ہوئے عبارت کا صحیح مطلب تک سامنے نہیں لاتے۔

یہی وجہ ہے کہ انہوں نے ”الممل والخل“ اور ”غذیۃ الطالبین“ کی اصل عبارتیں پیش کرنے کے بجائے صرف ترجمہ پر اکتفا کیا ہے، اور وہ بھی اپنی فہم اور مرضی کے مطابق۔ ”غذیۃ“ کی اصل عبارت ملاحظہ ہو۔

”اما الحنفیة فهم بعض اصحاب ابی حنیفة النعمان بن ثابت

زعموا ان الایمان هو المعرفة والاقرار بالله ورسوله وبما جاء من

عندہ جملة على ما ذكره البرهوتی في كتاب الشجرة۔<sup>(۲)</sup>

(۱) غذیۃ الطالبین (اردو)۔ بعنوان گمراہ فرقہ (حنفیہ)۔ ص ۲۹۱۔ ط: فریدبک اسٹال لاہور۔

(۲) غذیۃ الطالبین، ص ۲۳۰ ط: لاہور

”لیکن حفیہ وہ بعض اصحاب ابوحنیفہ نعمان بن ثابت ہیں جنکا عقیدہ یہ ہے کہ ایمان صرف معرفت (دل سے پہچاننے) اور (زبانی) اللہ اور اس کے رسول کا اور جو کچھ وہ اس کے پاس سے لے کر آئے ہیں، اجمالی طور پر اقرار کا نام ہے۔ جیسا کہ برہوتی نے ”کتاب الشجرة“ میں ذکر کیا ہے۔

لیکن مؤلف نے ترجمہ کرتے وقت ”کتاب الشجرة“ کا نام حذف کر دیا جو ”غذیۃ“ کاما خذ ہے الہذا سب سے پہلے یہ بتایا جائے کہ ”برہوتی“ کون ہیں اور ان کی ”کتاب الشجرة“ معتمد بھی ہے یا نہیں؟ پھر ایک مجہول مصنف کی غیر معروف تصنیف کے حوالہ سے کوئی بات کیونکر ثابت ہو سکتی ہے۔

اس لئے کہ ”برہوتی“ اور اس کی ”کتاب الشجرة“ دونوں (ہماری معلومات کے مطابق) مجہول ہیں۔ اس کے علاوہ جب مؤلف ہر بات کی صحت کے لئے سند کا مطالبہ کرتے ہیں تو آخر امام اعظم رحمہ اللہ جیسی عظیم شخصیت پر ایک غلط الزام لگاتے وقت انہوں نے اس اصول کو کیوں نظر انداز کیا؟ اگر واقعی ”کتاب الشجرة“ اور اس کا مصنف معتمد علیہ تھا تو ان کا مفصل تذکرہ کر کے بقید صفحہ اس کا حوالہ دیکر..... اصل کتاب کی عبارت مع سند پیش کر دی جاتی۔

جب ایسا نہیں کیا گیا تو واضح ہو گیا کہ یہ درحقیقت تعصُّب کے شکار کم ظرف حضرات کی طرف سے حقائق پوشی کی ناکام کوشش ہے۔

اصل بات یہ ہے کہ ”غذیۃ“ میں تو ”بعض اصحاب ابی حنیفۃ“ تحریر تھا، جس کا مطلب یہ ہے: کہ کچھ حنفی اس عقیدے کے حامل تھے۔ ”مؤلف نے کمال دیانت داری سے“ ”بعض“ کا لفظ اڑا کر تمام احناف کو اس میں شامل کر دیا اور اسکو امام صاحب گاندھب بنا دیا۔ اس کا راز تو آید تو مردار چنیں کنند۔

م: ابوحنیفہ نعمان بن ثابت کو فی مقتدا ہیں۔ فرقہ حنفیہ کے اکثر اہل علم نے ان کو مرجحہ فرقہ میں شمار کیا ہے۔ چنانچہ ایمان کی تعریف اور اس کی کمی و زیادتی کے بارے میں جو عقیدہ مرجحہ کا ہے انہوں نے بھی بعینہ وہی اپنا عقیدہ اپنی تصنیف فقة اکبر میں درج فرمایا ہے۔ علامہ شہرستانی نے ”کتاب المثل والخلل“ میں بھی رجال المرجحہ میں حماد بن ابی سلیمان اور ابوحنیفہ اور ابو یوسف اور محمد بن حسن وغیرہم کو

درج کیا ہے۔ (۱) اسی طرح ”غسان“، بھی جو فرقہ غسانیہ کا پیشوائے ابو حنیفہ کو فرقہ

مرجحہ میں شمار کرتا ہے۔ (۲) حاشیہ حقیقتۃ الفقہ ص ۲۷۶

الجواب: مؤلف کا یہ قول کہ ”اکثر اہل علم نے انکو مرجحہ فرقہ میں شمار کیا ہے“، محض دعویٰ ہے جس پر کوئی دلیل نہیں۔

اولاً: تو ہمیں یہ تسلیم نہیں کہ اکثر اہل علم نے انکو مرجحہ کہا ہوا گراہی بات ہوتی تو مؤلف ایسے ”حلیم اور بردبار“ آدمی سے اس کی توقع نہیں کی جاسکتی کہ وہ ان اکثر اہل علم کا نام لئے بغیر آگے گذر جائیں کیونکہ امام ابو حنیفہؓ کی عداوت تو مؤلف موصوف کے رگ دریشہ میں پیوست ہو چکی ہے، چنانچہ انہیں امام صاحبؒ کے بارے میں جو کچھ بھی رطب دیا بس، صحیح یا غلط ملا سب کو (بغیر جانچ پڑتاں اور رد و قدر کے) اپنی تالیف میں درج کرتے جاتے ہیں۔ چنانچہ انہوں نے ص ۹۲ پر اسی علماء کی نام بنا مفہرست پیش کی ہے (جو اپنے وقت کے امام علماء حافظ اور مجتهد پیشوائے تھے) جنہوں نے امام صاحبؒ کو ناقص الحافظہ، حدیث کا کم جانتے والا، اس کی جانچ پر کھی میں ناقص نیز عربی زبان میں ناقص بتایا اور ان کے عقائد اور مسائل پر اعتراضات کئے ہیں۔ اس لئے ہمیں یہاں تعجب ہے کہ انہوں (مؤلف حقیقتۃ الفقہ) نے اس جگہ ان اکثر اہل علم کی فہرست کیوں پیش نہیں کی؟

ثانیاً: جن لوگوں نے امام صاحبؒ کو مرجحہ کہا ہے یا تو حسد اور بعض کی بناء پر ان پر یہ الزام لگایا ہے یا ان کو امام صاحبؒ کے بارے میں رائے قائم کرنے میں خطأ واقع ہوئی ہے، چنانچہ علماء حافظ ابن عبد البرؓ مالکی تحریر فرماتے ہیں:

”ونقموا ايضاً على ابى حنيفة الارجاء ومن اهل العلم من

ينسب الى الارجاء كثير لم يعن احد بنقل قبيح ما قيل فيه، كما عنوا

بذاك فى ابى حنيفة لامامته و كان ايضاً مع هذا يحسد وينسب اليه

(۱) الملل والنحل للعلامة عبدالكريم شهرستانی (۵۳۸ھ) - الفصل الخامس -

الصالحة - ۱۴۹ / ۱ - ط: دار المعرفة، بيروت.

(۲) الملل والنحل الفصل الخامس - الغسانية - ۱۴۲ / ۱ - ط: دار المعرفة، بيروت.

مالیس فیه ویختلق علیه مالا یلیق به، وقد اثنی علیه جماعة من  
العلماء وفضلوه“۔ (۱)

”بعض محدثین نے امام ابوحنیفہ پر ارجاء کا بھی الزام لگایا ہے، حالانکہ اہل علم میں تو ایسے لوگ بڑی کثرت سے موجود ہیں جن کو مرجحہ کہا گیا ہے لیکن جس طرح امام ابوحنیفہ کی امامت کی وجہ سے اس میں بُرا پہلو نمایاں کیا گیا ہے دوسروں کے بارے میں ایسا نہیں کیا گیا، اس کے علاوہ یہ بھی ایک حقیقت ہے کہ بعض حضرات ان سے بہت جلتے تھے اور ان کی طرف ایسی باتیں منسوب کرتے تھے جن سے ان کا دامن بالکل پاک تھا۔ اور ان کے بارے میں نامناسب باتیں گھڑی جاتی تھیں، حالانکہ علماء کی ایک بڑی جماعت نے ان کی تعریف کی ہے اور ان کی فضیلت کا اقرار کیا ہے۔“  
ثالثاً: جس معنی میں امام صاحبؒ کو مرجحہ کہا گیا ہے وہ ”ارجاء“ اہلسنت والجماعت کے عقیدہ کے خلاف نہیں۔ اس لئے ہم مناسب سمجھتے ہیں کہ پہلے ارجاء کا معنی مرجحہ کا حال اور ان کے عقائد ذرا وضاحت سے ہدیہ ناظرین کر دیں تاکہ امام صاحبؒ کی طرف منسوب ”ارجاء“ کی حقیقت کھل کر سامنے آجائے۔

### ارجاء کے معنی:

ارجاء کا اصلی معنی ہے تاخیر اور مهلت دینا، چنانچہ علامہ عبدالکریم شہرستانی (۵۵۳ھ) اس کی تفصیلات بتلاتے ہوئے لکھتے ہیں:

”الارجاء على معنيين. احدهما التأخير، كما في قوله تعالى: ارجه  
واخاه اى امهله و اخره. والثانى اعطاء الرجاء.....وقيل الارجاء تاخير حكم  
صاحب الكبيرة الى القيامة. فلا يقضى عليه بحكم ما في الدنيا، من كونه  
من اهل الجنة، او من اهل النار.....وقيل الارجاء تاخير على رضى الله عنه“

(۱) جامع بیان العلم وفضله لابن عبدالبر (۲۶۳ھ)۔ باب ماجاء فی ذاک القول فی دین الله بالرأی والظن ص ۲۳۱۔ رقم ۱۱۷۲۔ ط: درا الکتب العلمیة بیروت

عن الدرجة الاولى الى الرابعة“.(۱)

”ارجاء کے دو معنی ہیں (۱) تاخیر کرنا (قرآن پاک میں ہے) قالوا ارجہ و اخاه (انہوں نے کہا کہ موئی اور ان کے بھائی کو مہلت دے) یعنی ان کے بارے میں فیصلہ کرنے میں تاخیر سے کام لینا چاہئے، اور ان کو مہلت دینا چاہئے۔ اور دوسرا امید دلانا ہے (یعنی محض ایمان پر نجات کلی کی امید دلانا اور یہ کہنا کہ ایمان کے ہوتے ہوئے معاصی کچھ ضرر نہیں دیتے)۔ (۲) بعض کے نزدیک ارجاء یہ بھی ہے کہ مرتكب کبیرہ کا فیصلہ قیامت پر چھوڑ دیا جائے اور دنیا میں اس پر جنتی یا جہنمی ہونے کا حکم نہ لگایا جائے۔ (۳) اور بعض کے نزدیک ارجاء یہ ہے کہ حضرت علی رضی اللہ عنہ کو پہلے خلیفہ کے بجائے چوتھا خلیفہ قرار دیا جائے۔

اب چونکہ ”ارجاء“ کے مفہوم میں تاخیر شامل ہے اس لئے جو حضرات گناہ گار کے بارے میں توقف سے کام لیتے ہیں اور اس دنیا میں اس کے جنتی یا جہنمی ہونے کا کوئی فیصلہ نہیں کرتے بلکہ اس کے معاملہ کو آخرت پر چھوڑ دیتے ہیں کہ حق تعالیٰ شانہ اس کے بارے میں جو چاہے فیصلہ کرے خواہ اُسے معاف کر کے جنت میں داخل کر دے یا سزا بھگلتے کے لئے جہنم میں ڈال دے، وہ سب مر جسہ ہیں اور اسی معنی کے اعتبار سے امام صاحبؒ اور دیگر حضرات محدثین کو مر جسہ کہا گیا ہے۔ چنانچہ ملاعلیٰ قاری ”شرح فقہ اکبر“ میں فرماتے ہیں:

”ثُمَّ أَعْلَمَ إِنَّ الْقَوْنُوِيَّ ذَكَرَ أَنَّ أَبَا حَنِيفَةَ كَانَ يَسْمَى مَرْجِنَا

لتاخیرہ امر صاحب الكبیرۃ الی مشیئة اللہ ، والارجاء التاخیر۔“ (۲)

”پھر معلوم رہے قوتوی نے ذکر کیا ہے کہ امام ابوحنیفہ کو بھی مر جسہ کہا جاتا تھا کیونکہ وہ مرتكب کبیرہ کا معاملہ اللہ تعالیٰ کی مشیئت پر موقوف رکھتے تھے۔ اور ارجاء کے معنی ہی مخرکرنے کے ہیں“۔

(۱) الملل والنحل لأبى الفتح محمد بن عبدالكريم الشهريستاني - الفصل الخامس - المرجنة - ۱۶۱، ۱۶۲ - ط: دار المعرفة بيروت.

(۲) شرح الفقه الاکبر لملاعلی القاری - ۱۰۳ - ط: دار الكتب العلمية بيروت.

اب سوچنے کی بات یہ ہے کہ امام صاحب کا یہ عقیدہ قرآن و حدیث کی تصریحات کے خلاف ہے، یا صریح نصوص۔ آیات اور احادیث سے امام صاحب کے اس عقیدے کی تائید ہوتی ہے اور تمام اہلسنت کا یہی مذهب ہے، البتہ اگر غیر مقلدین کا عقیدہ اس کے خلاف ہو اور وہ گنہ گار کو قطعی جنتی یا قطعی جہنمی قرار دیتے ہوں تو اس کی وضاحت ضروری ہے۔ ملاحظہ ہو امام صاحب خود اپنے اس عقیدے کی وضاحت فرماتے ہیں:

عن ابی مقاتل سمعت ابا حنیفة یقول: الناس عندنا على ثلاثة  
منازل. الانبياء انهم من اهل الجنة ومن قالت له الانبياء انه من اهل  
الجنة فهو من اهل الجنة..... والمنزلة الاخرى المشركون، نشهد  
عليهم انهم من اهل النار، والمنزلة الثالثة الموحدون نقف عنهم،  
ولانشهد عليهم انهم من اهل النار ولا من اهل الجنة ولكننا نرجو لهم  
ونخاف عليهم ونقول كما قال الله تعالى: "خلطوا ا عملاً صالحًا  
وانحر سيئًا عسى الله ان يتوب عليهم." فنرجو لهم لان الله عزوجل  
يقول: "ان الله لا يغفر ان يشرك به ويغفر ما دون ذالك لمن  
يشاء" ونخاف عليهم بذنبهم وخطاياهم ..... (۱)

”ابو مقاتل کہتے ہیں کہ میں نے امام ابو حنیفہ سے سن آپ فرماتے تھے کہ  
ہمارے نزدیک لوگ تین طرح کے ہیں (۱) انبویاء، جو جنتی ہیں اور وہ لوگ، جنہیں انبویاء  
نے جنتی کہا ہو وہ بھی جنتی ہیں (۲) مشرکین، ان کے متعلق ہماری شہادت جہنمی ہونے  
کی ہے (۳) مومن، جن کے متعلق ہم توقف اختیار کرتے ہیں اور ان میں سے نہ تو کسی  
کے جتنی ہونے کی شہادت دیتے ہیں اور نہ کسی کے جہنمی ہونے کی۔ ہاں ان کے بارے  
میں (جنت کی) امید اور دوزخ کا خوف رکھتے ہیں۔ اور وہی کہتے ہیں جو اللہ تعالیٰ نے

(۱) کتاب العالم والمتعلم للإمام ابی حنیفة رحمه اللہ (م ۱۵۰ھ) - ص ۲۰، ۲۱ - ط: المطبعة

الجشتبیہ حیدر آباد (دکن)

نوٹ: نسخوں کے اختلاف کی وجہ سے عبارت میں کچھ تغیر کر کے عبارت دستیاب نسخے کے مطابق بنائی گئی ہے۔ مرتب

قرآن کریم میں ان کے بارے میں فرمایا ہے: ”ملا یا انہوں نے ایک کام نیک اور دوسرا بد، قریب ہے کہ اللہ تعالیٰ معاف کرے انکو“ (یہاں تک کہ اللہ تعالیٰ ان کے بارے میں کوئی فیصلہ فرمادیں) اور ہم ان کے لئے امید عفو، اس لئے رکھتے ہیں کہ اللہ تعالیٰ نے فرمایا ہے: (تحقيق اللہ اس کو تو ہرگز معاف نہیں کرتا کہ اس کے ساتھ کسی کوششیک گردانا جائے اور اس (کفر و شرک) سے کمتر گناہ جس کے چاہے معاف کر دے) اور ان کے بارے میں گناہوں اور غلطیوں کے سبب عذاب کا خوف بھی رکھتے ہیں اور کوئی شخص ایسا نہیں کہ جس نے اپنے لئے جنت کو واجب کر لیا ہوا اگرچہ وہ کتنا ہی روزہ رکھنے والا اور عبادت کرنے والا ہو بجز انبیاء..... اور ان حضرات کے کہ جنکو انبیاء نے جنتی کہا ہو۔

حضرت امامؐ کی عبارت بالا سے مندرجہ ذیل امور معلوم ہوئے:

(۱) مرتكب کبیرہ امام صاحب کے نزدیک کافر نہیں۔

(۲) اس کا معاملہ اللہ کی مشیہت پر موقوف ہے۔ چاہے تو از راہِ عدل اس کو سزادے یا از راہِ فضل اس کی مغفرت فرمادے۔

(۳) اور یہ فیصلہ اس مسئلہ پر متفرع ہے کہ عمل ایمان کا جزء ہے یا نہیں؟ اس میں دیگر ائمہ اور محدثین بظاہر امام ابوحنیفہ کے خلاف معلوم ہوتے ہیں لیکن یہ اختلاف صرف لفظی ہے۔ فریقین کے نزدیک عمل ضروری ہے، امام صاحب کی مراد فنی جزء سے یہ نہیں کہ عمل کی ضرورت نہیں، حاشا و کلا امام صاحب اس کے ہرگز قائل نہیں بلکہ امام صاحب عمل کو ضروری قرار دیتے ہیں اور ان کے نزدیک اگر اللہ تعالیٰ نے (عمل مؤمن کی) مغفرت نہ فرمائی تو تارک عمل اپنے ترک عمل کی سزا بھگت کر جنت میں جائے گا۔

چنانچہ علامہ صدر الدین علی بن محمد الحنفی المتوفی ۹۲۷ھ فرماتے ہیں:

”والاختلاف الذي بين ابى حنيفة والائمة الباقيين من اهل السنة اختلاف صورى، فان كون اعمال الجوارح لازمة لإيمان القلب او جزء من الإيمان مع الاتفاق على ان مرتكب الكبيرة لا يخرج من الإيمان بل هو فى مشيئة الله ان شاء عذبه وان شاء عفا“

عنه.....نزاع لفظی لا یترتب عليه فساد اعتقاد۔<sup>(۱)</sup>

”اور ایمان کے بارے میں امام ابوحنیفہ اور دیگر ائمہ اہل سنت کے درمیان جو اختلاف ہے وہ محض صوری ہے۔ یعنی لفظی اختلاف ہے۔ حقیقی نہیں اس لئے کہ اعمال جوارح یا تولازم ایمان ہیں یا ایمان کا جزء ہیں۔ اور اس پر سب کا اتفاق ہے کہ مرتكب کبیرہ ایمان سے نہیں نکلتا بلکہ وہ اللہ کی مشیخت کے تحت ہے، چاہے تو وہ اس کو عذاب دے اور چاہے تو معاف کر دے۔..... غرضیکہ یہ صرف لفظی اختلاف ہے جس سے عقیدے میں کوئی خرابی لازم نہیں آتی۔“

اور حضرت شاہ ولی اللہ محدث دہلویؒ کی بھی یہی رائے ہے۔ چنانچہ لکھتے ہیں:

”ولیس النزاع الا راجعاً الى اللفظ۔<sup>(۲)</sup>“ لیکن یہ نزاع صرف لفظی ہے۔

جس سے معلوم ہوا کہ امام صاحبؒ کے نزدیک عمل اگرچہ جزء ایمان نہیں تاہم ایمان کے لوازمات میں سے ہے اور اس پر ثواب و عقاب کا ترتیب ہو گا برخلاف مرجحہ کے کہ ان کے نزدیک ایمان کے بعد عمل کی حیثیت ترتیب ثواب و عقاب کے درجہ میں بھی نہیں ہے۔ چنانچہ ملا علی قاریؒ کی تصریح ہے:

”ثُمَّ الْمَرْجِئَةُ الْمَذْمُوْمَةُ مِنَ الْمُبَتَدِعَةِ لَيْسُوا مِنَ الْقَدْرِيَّةِ بَلْ

هُوَ طَائِفَةٌ قَالُوا: لَا يَضُرُّ مَعَ الْإِيمَانِ ذَنْبٌ كَمَا لَا يَنْفَعُ مَعَ الْكُفْرِ طَاعَةٌ

فَزَعَمُوا أَنَّ أَحَدًا مِنَ الْمُسْلِمِينَ لَا يَعْاقِبُ عَلَىٰ شَيْءٍ مِنَ الْكُبَائِرِ فَأَيْنَ

هذا الارجاء عن ذلك الارجاء۔<sup>(۳)</sup>

”پھر مرجحہ نہ مومہ، بدعتی فرقہ ”قدریہ“ سے الگ ایک فرقہ ہے جن کا

(۱) شرح الطحاویہ فی العقیدۃ السلفیۃ لصدر الدین علی بن علی الحنفی (۵۹۲ھ - ۲۷۹ھ) - ص ۲۷۹ - ط: مکتبۃ الرياض الحدیثیۃ بالرياض.

(۲) التفہیمات الالہیۃ لشاہ ولی اللہ المحدث الدہلوی (۱۱۶ھ - ۱۷۲ھ) - معنی قول الشیخ عبدالقدار ان الحنفیۃ من المرجحۃ - ۱/۲۸۰ - ط: مدینہ برقی پریس انڈیا

(۳) شرح کتاب الفقہ الاکبر لملا علی القاریؒ - ص ۱۰۳ - دار الكتب العلمیۃ بیروت.

عقیدہ یہ ہے کہ ایمان لے آنے کے بعد انسان کے لئے کوئی گناہ مضر نہیں جیسا کہ کفر کے بعد کوئی نیکی مفید نہیں اور ان کا نظریہ یہ ہے کہ مسلمان جیسا بھی ہو کسی کبیرہ گناہ پر اس کو عذاب نہیں دیا جائے گا۔ پس اس ارجاء (یعنی اہل بدعت کا ارجاء) اور اس ارجاء (امام صاحبؒ کا ارجاء) میں کیا نسبت؟

نیز مؤلف کا یہ قول کہ ”امام صاحبؒ“ نے ”فقہ اکبر“ میں وہی عقیدہ ذکر کیا ہے جو مرجبہ کا ہے۔ ”بالکل غلط ہے“ ”فقہ اکبر“ کا وہ نسخہ جو امام صاحبؒ کی طرف منسوب ہے، جس کا مؤلف نے بھی ذکر کیا ہے۔ اس کی عبارت یہ ہے:

”والإيمان هو الاقرار والتصديق وإيمان أهل السماء  
والأرض لا يزيد ولا ينقص والمؤمنون مستوون في الإيمان والتوحيد،  
متفاضلون في الأعمال.“ (۱)

”اور ایمان نام ہے زبان سے اقرار اور دل سے تصدیق کرنے کا، اہل آسمان اور اہل زمین کا ایمان گھٹتا بڑھتا نہیں، ایمان و توحید میں سارے مومن برابر ہیں اور اعمال کے لحاظ سے ایک دوسرے سے بڑھ چڑھ کر ہیں۔“

اور دوسرے مقام پر تحریر فرماتے ہیں:

”ولا نقول ان المؤمن لا يضره الذنوب ولا نقول انه لا يدخل النار فيها ولا نقول انه يخلد فيها وان كان فاسقاً بعد ان يخرج من الدنيا  
مؤمناً ولا نقول حسناتنا مقبولة وسيأتنا مغفورة كقول المرجنة“ (۲)

”اور ہم یہ نہیں کہتے کہ مومن کے لئے گناہ مضر نہیں، اور نہ ہم اس کے قائل ہیں کہ مومن جہنم میں بالکل داخل ہی نہیں ہوگا اور نہ یہ کہتے ہیں کہ وہ ہمیشہ جہنم میں رہے گا اگرچہ فاسق ہو جب کہ وہ دنیا سے ایمان کی حالت میں نکلا۔ اور نہ ہم یہ کہتے ہیں کہ

(۱) شرح کتاب الفقه الأکبر ص ۱۰۸ تا ۱۱۰ ط: دارالكتب العلمية، بیروت.

(۲) حوالہ سابقہ ص ۱۰۸ تا ۱۱۰.

ہماری تمام نیکیاں مقبول ہیں۔ اور تمام گناہ معاف ہیں جیسا کہ مرجبہ کا عقیدہ ہے۔“<sup>(۱)</sup>

نیز مؤلف کا یہ کہنا ”کہ غسان (جو فرقہ غسانیہ کا پیشوائے) بھی امام صاحبؐ کو مرجبہ میں شمار کرتا ہے۔“ یا ان کے کتمان حقائق کی صریح دلیل ہے یا پھر ممکن ہے کہ انہوں نے ”الملل والنحل“ کی پوری عبارت نہیں پڑھی جس سے انکو غلط فہمی ہو گئی ہے۔

اب ذرا ملاحظہ فرمائیے کہ غسان کس وجہ سے امام صاحبؐ کو مرجبہ میں شمار کرتا ہے۔ چنانچہ علامہ شہرستانی فرماتے ہیں:

”وَمِنَ الْعَجِيبِ أَنَّ غَسَانَ كَانَ يُحَكَىٰ عَنْ أَبِي حَنيفَةَ رَحْمَةِ اللَّهِ تَعَالَىٰ مِثْلُ مَذَهْبِهِ وَيُعَدُّهُ مِنَ الْمَرْجَنةِ وَلَعْلَهُ كَذَبٌ كَذَالِكَ عَلَيْهِ وَلِعُمرِي! كَانَ يُقَالُ لِأَبِي حَنيفَةَ وَاصْحَابِهِ مَرْجَنَةُ السَّنَةِ“<sup>(۱)</sup>.

”تعجب کی بات ہے کہ غسان بھی اپنے مذهب کو امام صاحبؐ کا سائد ہب ظاہر کرتا تھا اور امام صاحبؐ کو بھی مرجبہ میں شمار کرتا تھا غالباً یہ جھوٹ ہے۔ مجھے زندگی عطا کرنے والے کی قسم کہ ابوحنیفہؓ اور ان کے اصحاب کو تو ”مرجنۃ السنۃ“ کہا جاتا تھا۔ اب ناظرین غور فرمائیں تو معلوم ہو جاتا ہے کہ ”غسان“ کا امام صاحبؐ کو مرجبہ کہنے کا مقصد صرف اپنے مذهب کی ترویج و تشبیر تھا۔ ورنہ درحقیقت غسان اور امام صاحب کے عقیدے میں زمین و آسمان کا فرق ہے۔ نیز کیا غسان کے کہنے سے امام صاحبؐ مرجبہ بن جائیں گے؟ غسان جیسے بدعتی کے کہنے سے امام صاحبؐ کو مرجبہ کہنا اہل بدعت کا شیوه ہو سکتا ہے، اہل سنت کا نہیں۔ اور جب خود علامہ شہرستانی، امام صاحبؐ کو اہل سنت میں شمار کرتے ہیں اور غسان کے اپنے عقیدے کو امام صاحبؐ کی طرف منسوب کرنے کی بناء پر تعجب کا اظہار کرتے ہیں تو پھر مؤلف کا علامہ شہرستانی کے حوالہ سے غسان کے قول کو نقل کرنا اور اس کو جحت کے طور پر پیش کرنا اور اس بناء پر امام صاحبؐ پر طعن کرنا، صریح بد دینتی نہیں تو اور کیا ہے؟ أَعَاذُنَا اللَّهُ مِنْهَا

(۱) *الملل والنحل لابن الفتح محمد بن عبد الكرييم الشهريستاني* (المتوفى: ۵۳۸ھ) - الفصل الخامس الغسانية - رقم: ۳-۱۶۲/۱ - ط: دار المعرفة بيروت.

## غذیۃ الطالبین کی عبارت کا حل:

پہلے ہم بیان کرچکے ہیں کہ مؤلف کا مقصد ہتر فرقوں کی تفصیل ذکر کرنے سے صرف یہ ہے کہ حضرت شیخ عبدال قادر جیلانی رحمۃ اللہ علیہ نے بھی امام صاحب گورجہ (ضالہ) میں شمار کیا ہے لیکن ہم ان شاء اللہ شیخ صاحب رحمۃ اللہ علیہ کی عبارت سے ثابت کریں گے کہ انہوں نے امام صاحب گورجہ ضالہ میں شمار نہیں کیا۔ اس سلسلہ میں پہلی بات تو یہ قابل غور ہے کہ ”غذیۃ“ کا جو سنہ ہمارے سامنے ہے وہ لاہور کا طبع شدہ ہے اور اس کے ساتھ مولانا عبدالحکیم سیالکوٹی کافاری ترجمہ بھی ہے۔ جس میں اس عبارت میں ”بعض“ کا لفظ موجود ہے۔ اسی طرح ”غذیۃ“ کے مصری نسخہ میں بھی ”بعض“ کا لفظ موجود ہے۔ جس کی عبارت یہ ہے۔

اما الحنفیۃ فهم بعض اصحاب ابی حنیفة النعمان بن ثابت

زعموا ..... الخ۔ (۱)

”لیکن حنفیہ و بعض اصحاب ابو حنیفہ نعمان بن ثابت ہیں جن کا عقیدہ یہ ہے“، اخ  
اور یہی بات مولانا محمود حسن خان صاحب ٹونکی رحمۃ اللہ علیہ فرماتے ہیں۔ چنانچہ وہ لکھتے ہیں:

واما اصحاب الإمام فنسخة كتاب الغذية التي رجعت اليها

ونقلت منها هي التي ذكر فيها: أما الحنفية فبعض اصحاب ابی حنیفة (۲)

”ربما امام صاحب کے مقلدین کے بارے میں ایسا لکھنا تو ”غذیۃ“ کا وہ سنخ  
جس کو دیکھ کر ہم نے یہ عبارت نقل کی ہے اس میں یہ الفاظ ہیں: اما الحنفیۃ فبعض  
اصحاب ابی حنیفة۔

جس کا مطلب یہ ہے کہ اس سے مراد وہ بعض حنفی ہیں جو امام صاحب کے بعض فروع فقہیہ میں تو

(۱) الغذیۃ لطالب طریق الحق للشیخ الجیلانی - فصل أما الجہمیۃ - ۹۱ / ۱ - ط: خاور لاہور۔

(۲) معجم المصنفین - ترجمۃ الإمام الأعظم أبی حنیفة - ذکر ما قبل فی ارجاء الإمام - ۱۵۸ / ۲ -

ط: وزنکو غراف بیروت۔

مقلد تھے مگر عقائد میں مر جھے تھے۔ چونکہ یہ لوگ فروع میں امام صاحب کے مقلد تھے، اس لئے وہ بھی حنفی کہلانے اور غسان بھی انہیں میں داخل ہے کہ وہ اپنے مذهب کو امام صاحب کی طرف منسوب کرتا تھا، چنانچہ مولانا عبدالحی فرنگی محلی رحمۃ اللہ علیہ اسی اشکال کا جواب ذکر کرتے ہوئے لکھتے ہیں:

ان مراد الشیخ من الحنفیة فرقہ منهم وهم المرجحة .

وتوضیحه ان الحنفیة عبارۃ عن فرقہ تقلد الامام ابا حنفیة فی المسائل

الفرعیة وتسلک مسلکه فی الاعمال الشرعیة سواء وافقته فی اصول

العقائد أَم خالفته . فان وافقته يقال لها (الحنفیة الكاملة) وان لم توافقه

يقال لها (الحنفیة ) مع قید یوضح مسلکه فی العقائد الكلامية فکم من

حنفی، حنفی فی الفروع معتزلی عقیدة، كالزمخشری جار الله .....

وکمؤلف القنیة نجم الدین الزاهدی وکعبدالجبار وابی هاشم والجبائی

وغیرہم. وکم من حنفی حنفی فرعی مر جھی او زیدی اصلاً<sup>(۱)</sup>

”حضرت شیخ کی مراد حنفیہ سے وہ فرقہ ہے جو مر جھے تھے۔ وضاحت اس کی

یہ ہے کہ حنفیہ تو اس جماعت کو کہتے ہیں جو مسائل فرعیہ میں امام ابوحنیفہؓ کی مقلد ہوا اور

اعمال شرع میں آپ کے مسلک پر چلے۔ چاہے اصول عقائد میں آپ کے موافق ہو یا

مخالف۔ اب جو حضرات عقائد اور فروع دونوں میں امام صاحب کے موافق ہوں تو ان

کو ”حنفیہ کاملہ“ کہا جائے گا۔ اور اگر عقائد میں مخالف ہوں تو ان کو حنفی کہنے کے ساتھ

ایسی قید بھی لگائی جائے گی جو ان کے مسلک کی وضاحت کر ہے۔ چنانچہ ایسے بہت سے

حنفی ہیں کہ جو فروع میں تو حنفی ہیں مگر عقیدہ میں معتزلی ہیں جیسے جارالله زمشری، نجم

الدین زادہ صاحب القنیة عبدالجبار، ابوہاشم اور جبائی وغیرہ ہیں۔ اور بہت سے حنفی

ایسے ہیں جو فروع میں تو حنفی ہیں، لیکن عقیدہ کے لحاظ سے مر جھے ہیں یا زیدی ہیں۔“

(۱) الرفع والتكميل في الجرح والتعديل لعبدالحی اللکنوی (م ۱۳۰۲ھ)۔ تحقیق ماجاء فی الغیة

للإمام الجیلانی أن أبا حنفیة ..... الخ ۱۷۸، ۱۷۹ - ط: مکتب المطبوعات الاسلامیة ، حلب.

مذکورہ بالاعبارت سے معلوم ہوا کہ حضرت شیخؓ کی عبارت میں حنفیہ سے مراد مطلق حنفیہ نہیں کہ جو عقائد اور فروع دونوں میں امام صاحب کے مقلد ہوں بلکہ وہ بعض حنفی مراد ہیں جو فروع میں امام صاحب کے مقلد تھے۔ لہذا ان بعض کے مرجحہ ہونے سے امام صاحبؓ کا مرجحہ ہونا لازم نہیں آتا۔

ملاحظہ فرمایا آپ نے کہ مؤلف نے کس طرح عوام کو دھوکہ دیا کہ ”غذیۃ“ کی عبارت کا ترجمہ کرتے وقت لفظ ”بعض“ کا ترجمہ حذف کر دیا اور اس طرح ان کو غلط فہمی کا شکار بنایا اور پھر حضرت شیخؓ حضرت امام صاحبؓ کو کیسے مرجحہ کہہ سکتے ہیں کہ وہ تو امام صاحبؓ کو ”امام“ کے لقب سے یاد فرماتے ہیں۔ چنانچہ وقت فجر کے بارے میں امام احمدؓ کا مذہب نقل کرنے کے بعد فرماتے ہیں: و قال الامام ابوحنیفة ، اور تارک صلوٰۃ کا حکم بیان کرتے ہوئے لکھتے ہیں:

وقال الامام ابوحنیفة: لا يقتل.

امام ابوحنیفة نے فرمایا کہ اس کو قتل نہ کیا جائے۔

اگر حضرت شیخ رحمۃ اللہ علیہ کے نزدیک امام صاحبؓ، مرجحہ ضالہ میں سے ہوتے تو پھر ان کو امام کے لقب سے کیوں یاد فرماتے اور امور شرعیہ میں دیگر ائمہ کے اقوال کے ساتھ ان کے قول کو کیوں ذکر کرتے؟۔

اس جواب کا حاصل یہ ہوا کہ امام صاحبؓ پر توسرے سے اعتراض ہی واردنہیں ہوتا جو اس کا جواب دیا جائے۔ افسوس ہے کہ مؤلف نے اپنے مقتدا حضرات کی کتابوں کا مطالعہ بھی نہیں کیا، ورنہ ان کو معلوم ہو جاتا کہ ان کی اس بارے میں کیا رائے ہے؟ چنانچہ ”دلیل الطالب علی ارجح المطالب“ میں نواب صدیق حسن خان صاحب فرماتے ہیں:

سوال: در ”غذیۃ الطالبین“ مرجحہ را، در اصحاب ابی حنیفة نعمان ذکر کرده و کذا غیرہ فی غیرہ وجہ آں چیت؟

جواب: شاہ ولی اللہ محدث دہلوی در ”تفہیمات“ نوشتہ انہ کہ ارجاء دو گونہ است۔ یکے ارجاء است کہ قائل را از سنت بیرون میکند۔ دیگر آنست کہ از سنت بیرون نمیکند۔ اول آنست کہ معتقد آن باشد کہ ہر کہ اقرار بلسان و تصدیق بجهان کرد، پھر معصیت اورا

مضر نیست اصلاً، و مگر آنکه اعتقاد کند که عمل از ایمان نیست و لیکن ثواب و عتاب بر ایمان مرتب است۔ و سبب فرق میان هر دو آنست که صحابہ و تابعین اجماع کردند که بر تخطیه مرجحه و گفته اند که بر عمل ثواب و عذاب مترتب میشود پس مخالف ایشان ضال و مبتدع است۔ و در مسئلہ ثانیه اجماع سلف ظاهر نشده بلکه دلائل متعارض است۔ بعض آیات و حدیث واژه دلالت میکنند برآنکه ایمان غیر عمل است۔ و بسیارے از دلیل دال است برآنکه اطلاق ایمان بر مجموعه قول عمل است، و ایں نزاع راجع میشود بسوئے لفظ بجهت اتفاق همه برآنکه عاصی از ایمان خارج نمی شود اگرچه مستحق عذاب است۔ و صرف دلائل داله برآنکه ایمان عبارت از مجموع ایں چیزیں است از نطا و هرش بادنی عنایت ممکن است۔ انتہی۔

وازینجا معلوم شد که مراد حضرت شیخ از مرجحه بودن اصحاب ابی حنیفہ شق ثانی است، ولا غبار عليه اگرچه ارجح از روئے نظر در دلائل هماں مذهب اهل حدیث است که ایمان عبارت است از مجموع اقرار و تصدیق عمل و به قال القاضی ثناء اللہ فی

”مالا بد منه“ فاندفع الاشكال وصفى مطلع الھلال وبالله التوفيق۔<sup>(۱)</sup>

ترجمہ: سوال: ”غذیۃ الطالبین“ میں اصحاب ابی حنیفہ کو مرجحہ میں ذکر کیا گیا ہے اسی طرح اور لوگوں نے بھی اپنی تصنیفات میں بیان کیا ہے اس کی وجہ کیا ہے؟ جواب: شاہ ولی اللہ محدث دہلوی نے ”تفہیمات“ میں لکھا ہے کہ ”ارجاء“ کی دو قسمیں ہیں:

ایک قسم تو وہ ہے کہ اس کا قائل اہل سنت سے خارج ہو جاتا ہے۔ دوسرا قسم وہ ہے کہ اس کا قائل اہل سنت سے خارج نہیں ہوتا۔

(۱) پہلی قسم یہ ہے کہ یوں اعتقاد رکھے کہ جس شخص نے ایمان کا زبان سے اقرار کر لیا اور دل سے تصدیق کر دی تو پھر چاہے کوئی گناہ کرے اس کو قطعاً کوئی مضر نہیں

(۲) دوسری قسم یہ ہے کہ یوں اعتقاد رکھے کہ عمل ایمان میں داخل نہیں ہے لیکن ثواب اور عقاب اس پر مرتب ہوتا ہے۔ اور دونوں میں فرق یہ ہے کہ صحابہؓ اور تابعینؓ کا مرجحہ کے گمراہ ہونے پر اتفاق ہے۔ اور انہوں نے کہا ہے کہ عمل پر ثواب اور عذاب مرتب ہوتا ہے۔ لہذا اس کے خلاف عقیدہ رکھنے والا گمراہ اور مبتدع ہے۔ لیکن دوسرے مسئلہ میں سلف کا جماعت نہیں ہوا بلکہ دلائل متعارض ہیں۔ بعض آیات، احادیث، آثار اس پر دال ہیں کہ ایمان کا اطلاق قول عمل دونوں کے مجموعہ پر ہوتا ہے لیکن یہ نہ صرف لفظی ہے اس لئے کہ اس پر سب کا اتفاق ہے کہ عاصی (عصیان کی وجہ سے) ایمان سے خارج نہیں ہو جاتا اگرچہ مستحق عذاب ہوتا ہے۔ اور جو دلائل کہ ایمان کے مجموعہ (اقرار و تصدیق عمل) پر دلالت کرتے ہیں ان کو ادنیٰ تأمل سے ان کے ظاہر سے پھیرا جاسکتا ہے (انتہی)

اس سے معلوم ہوا کہ حضرت شیخ رحمۃ اللہ علیہ کی مراد اصحاب ابی حنیفہ کے مرجحہ ہونے سے دوسری شق ہے اور اس پر کوئی غبار نہیں۔ (کیونکہ یہ اعتقاد سنت کے خلاف نہیں) اگرچہ دلائل کے اعتبار سے اہل حدیث کا مذهب راجح ہے کہ ایمان مجموعہ اقرار و تصدیق عمل کا نام ہے اور یہی بات قاضی شاہ اللہ نے اپنی کتاب ”مالا بد منہ“ میں کہی ہے لہذا اشکال ختم ہو گیا اور ہلاں کا مطلع صاف ہو گیا۔ اور اللہ ہی سے توفیق ہے۔

غیر مقلدین حضرات کے مقتدا تو ”غنية الطالبين“ کی اس عبارت کا حل پیش کر رہے ہیں جس سے مؤلف جیسے بالغ نظر حضرات کو غلط فہمی ہوئی۔ لیکن مؤلف ہیں کہ ان کو اپنے حضرات کی کتابیں دیکھنے کی توفیق نہیں۔

نواب صدیق حسن خان صاحب مرحوم کا مأخذ اس بحث میں ”تفحیمات الہیہ“ ہے، ہم مناسب سمجھتے ہیں کہ حضرت شاہ ولی اللہ دہلوی رحمۃ اللہ علیہ کی اصل کتاب سے ان کی پوری عبارت پیش کردیں تاکہ یہ مسئلہ کھل کر پوری وضاحت سے قارئین کے سامنے آجائے۔ شاہ صاحب فرماتے ہیں:

الحمد لله رب العالمين وصلى الله على سيد المرسلين

وبارک وسلم وعلی الله وصحبه اجمعین . اما بعد:

فقد سألني سائل عن قول إمام الطريقة وقطب الحقيقة، الشيخ عبدال قادر الجيلاني رضي الله عنه وارضاه عند ذكر الفرق الغير الناجحة في "الغنية" حيث قسم المرجئة إلى اثنى عشرة فرقة، منهم الحنفية . ثم قال بعد التفصيل وأما الحنفية فهم أصحاب أبي حنيفة النعمان زعم أن الإيمان هو الاقرار والمعرفة والاقرار بالله ورسله وبما جاء به عنده جملة على ما ذكره البرهوني في كتاب الشجرة.

فقال: قوله هذا قدس سره يرد عليه وجهان من الاعتراض: أحدهما: ان الحنفية من اهل السنة باتفاق من يعتد به . فلا يصح عدتها من فرق المرجئة وتضليلها والحكم بأنها غير ناج .

وثانيهما: أنه بين العقائد التي سميت لأجلها المرجئة مرجئة، وجعل الحنفية منهم فكان مقتضى كلامه أن الحنفية قائلون بها، معتقدون إياها، وليس الأمر كذلك . قال: وإنما سموا المرجئة لأنها زعمت أن الواحد من المكلفين إذا قال لا إله إلا الله محمد رسول الله و فعل بذلك سائر المعاishi، لم يدخل النار أصلاً ومملاشـك فيه أن الحنفية برآء من هذا الاعتقاد . فقلت: الراجـاء "ار جاء ان" "ار جاء يخرج القائل به عن السنة، وار جاء لا يخرج .

أما الأول فهو أن يعتقد، أن من أقرب باللسان وصدق بالجـنان، لا يضره معصية أصلـاً . وأما الثاني فهو أن يعتقد، أن العمل ليس من الإيمان ولكن الشوابـ والعـقـاب مترتب عليه . وسبب الفرق بينهما أن الصحابة والتـابـعـين أجمعـوا على تخطـةـ المرـجـئـةـ فقالـواـ إنـ العـمـلـ يـترـتبـ عـلـيـهـ الشـوابـ وـالـعـذـابـ . فـكـانـ مـخـالـفـهـمـ ضـالـاـ وـمـتـبـدـعـاـ

وأما المسئلة الثانية: فليست مما ظهر فيها جماع من السلف بل الدلائل متعارضة. فكم من حديث وآية وأثر يدل على أن الإيمان غير العمل. وكم من دليل يدل على اطلاق الإيمان على مجموع القول والعمل، وليس النزاع إلا راجعاً إلى اللفظ لاتفاقهم جميعاً على أن العاصي لا يخرج عن الإيمان وأنه يستحق العقاب. ثم الدلائل الدالة على أنه المجموع يمكن صرفها عن ظواهرها بأدنى عناية. والإمام أبو حنيفة من القائلين لهذه الثانية، وهو من كبار أهل السنة وأئمتهم. نعم، نشأ في أهل مذهبة والتابعين له في الفروع آراء مختلفة. فمنهم المعتزلة، كالجبائي وأبي هاشم والزمخشري. ومنهم المرجئة ومنهم غير ذلك، فهو لاء كانوا يتبعون أبي حنيفة في الفروع الفقهية ولا يتبعونه في الأصول الإعتقادية وكانوا ينسبون عقائدهم الباطلة إلى أبي حنيفة رضي الله عنه ترويجاً لمذهبهم ويتعلّقون ببعض أقوال أبي حنيفة رضي الله عنه فانتهض لذلك أهل الحق من الحنفية كالطحاوي وغيره. وبينوا مذهب أبي حنيفة رضي الله عنه وذبوا عنه ما نسبوا إليه، يشهد بذلك نقول كثيرة لاتخفي على من راجع الكتب. وبين الحنفية وأهل السنة عموم وخصوص من وجهه. إذا علمت هذا فاعلم أن الشيخ رضي الله عنه ذكر في الفرق الضالة المرجئة، أهل الإرجاء الخارج عن السنة ولذلك قال إنما سمواً مرجئة..... الخ. وذكر منهم الحنفية يعني قوماً يتبعون في الفروع الإمام أبي حنيفة ويدعون أنه رضي الله عنه كان موافقاً لهم في هذا المذهب. ثم ذكر ما تعلقوا به من أقواله رضي الله عنه فقال: زعم أن الإيمان هو الإقرار..... الخ

فَلِمَا قَرَرْنَا هَكُذَا، أَضْمَحَ الْإِعْتِرَاضَانِ مَعًا وَظَهَرَ أَنَّ الشِّيخَ  
رَضِيَ اللَّهُ عَنْهُ مَا أَتَّهُمُ الْإِمامَ أَبَا حَنْيفَةَ وَلَا الْمَاتَرِيدِيَّةَ مِنَ الْحَنْفِيَّةِ أَعَادَهُ  
اللَّهُ مِنْ ذَلِكَ، وَإِنَّمَا تُسْبِبُ مَا نَسَبَ إِلَى قَوْمٍ مِنَ الْمَرْجَنَةِ مُنْتَسِبِينَ إِلَى  
الْإِيمَامِ أَبِي حَنْيفَةَ فِي الْفَرْوَعِ يَتَعَلَّقُونَ بِظَاهِرِ قَوْلِهِ وَيَحْمِلُونَ كَلَامَهُ  
عَلَى غَيْرِ مَحْمَلِهِ۔ (۱)

ترجمہ: ایک سائل نے مجھ سے امام طریقت و قطب حقیقت شیخ عبدالقدار جیلانی رضی اللہ عنہ وارضاہ کے اس قول کی بابت سوال کیا کہ انہوں نے اپنی کتاب "غذیۃ" میں غیرناجی فرقوں کا ذکر کرتے ہوئے مرجحہ کو بارہ فرقوں میں تقسیم کیا ہے جن میں سے ایک حنفیہ بھی ہیں۔ اور پھر تفصیل بیان کرتے ہوئے فرمایا: کہ حنفیہ وہ فرقہ ہے جو مقلد ہے امام ابوحنیفہ نعمان کا، اور ان کا عقیدہ یہ ہے کہ ایمان صرف (زبانی) اقرار اور معرفت (دل سے پہچانے) اور اللہ اور اس کے رسولوں کا اقرار اور جو کچھ وہ اس کے پاس سے لے کر آئے، اس کے اجمالی طور پر اقرار کا نام ہے۔ جیسا کہ "برہوتی" نے اپنی "کتاب الشجرۃ" میں ذکر کیا ہے۔ سوال کرنے والے نے دریافت کیا کہ حضرت شیخ قدس سرہ کی اس عبارت پر دو اعتراض وارد ہوئے ہیں۔ (۱) پہلا اعتراض تو یہ ہے کہ تمام قابل اعتماد حضرات کا اتفاق ہے کہ حنفیہ اہل سنت میں داخل ہیں۔ لہذا ان کو فرقہ مرجحہ میں شمار کرنا اور گمراہ کہنا اور ان پر غیرناجی ہونے کا حکم لگانا صحیح نہیں۔

(۲) دوسرا اعتراض یہ ہے کہ حضرت شیخ نے مرجحہ کے ان عقائد کو ذکر کر دیا ہے جن کی وجہ سے مرجحہ کو مرجحہ کہا جاتا ہے جس کا تقاضا یہ ہے کہ حنفیہ بھی یہی عقائد رکھتے ہوں اور وہ ان باتوں کے قائل ہوں۔ حالانکہ واقع میں ایسا نہیں، چنانچہ حضرت

(۱) التفہیمات الالھیہ لشah ولی اللہ المحدث الدھلوی (المتوفی: ۶۷۱ھ)۔ معنی قول الشیخ عبدالقدار الجیلانی ان الحنفیہ من المرجنة۔ ص: ۲۷، ۲۸، ۲۹۔ ط: مدینہ بر قی پریس بجنور، یوپی۔ انڈیا ۱۳۵۵ھ / ۱۹۳۲ء۔

شیخ<sup>ؒ</sup> نے مرجد کی وجہ تسمیہ بیان کرتے ہوئے فرمایا ہے کہ: ان کا عقیدہ یہ ہے کہ جس مکلف نے بھی زبان سے لا الہ الا اللہ محمد رسول اللہ کہہ لیا اب اس کے بعد چاہے سارے گناہ کرتا رہے جہنم میں بالکل نہیں جائے گا، اور اس میں کوئی شک نہیں کہ حنفیہ اس عقیدہ سے بری ہیں (کیونکہ حنفیہ کے نزدیک عمل پر ثواب و عقاب ضرور مرتب ہوگا) (حضرت شاہ صاحب فرماتے ہیں) کہ میں یہ کہتا ہوں: ارجاء کی دو قسمیں ہیں۔

(۱) ایک وہ ارجاء جس کا قائل اہل سنت سے خارج ہو جاتا ہے (۲) دوسرا وہ ارجاء جس کا قائل اہل سنت سے خارج نہیں ہوتا۔

پہلی قسم تو یہ ہے کہ جو شخص یہ اعتقاد رکھے کہ جس نے بھی زبان سے اقرار اور دل سے تصدیق کر دی تو پھر چاہے جو گناہ کرے اس کو قطعاً مضر نہیں، دوسری قسم یہ ہے کہ یہ اعتقاد رکھے کہ عمل اگرچہ ایمان میں داخل نہیں ہے لیکن ثواب و عقاب اس پر مرتب ہوتا ہے۔ اور دونوں میں فرق یہ ہے کہ صحابہؓ اور تابعینؓ کا مرجد کے بر سر خطا ہونے پر اتفاق ہے اور ان کا یہ عقیدہ ہے کہ عمل پر ثواب اور عقاب مرتب ہوتا ہے۔ لہذا اس کے خلاف عقیدہ رکھنے والا گمراہ اور بدعتی ہے۔

لیکن دوسرے مسئلہ میں سلف کا اجماع منعقد نہیں ہوا بلکہ دلائل متعارض ہیں، بعض آیات، احادیث، آثار اس پر دال ہیں کہ ایمان اور عمل جدا گانہ ہیں اور بہت سی دلیلیں اس امر پر دلالت کرتی ہیں کہ ایمان کا اطلاق قول و عمل دونوں کے مجموعہ پر ہوتا ہے، لیکن نزاع صرف لفظی ہے اس لیے کہ اس پر سب کا اتفاق ہے کہ عاصی (عصیان کی وجہ سے) ایمان سے خارج نہیں ہو جاتا اگرچہ مستحق عذاب ہوتا ہے۔ اور جو دلائل کہ ایمان کے مجموعہ (اقرار و تصدیق و عمل) پر دلالت کرتے ہیں ان کو ادنیٰ تأمل سے ظاہر سے پھیرا جاسکتا ہے۔

اور امام ابوحنفیہؓ اس دوسرے مسئلہ کے قائل ہیں، اور وہ کبار اہل سنت میں

ہیں بلکہ ان کے امام ہیں۔ ہاں امام صاحب کے اہل مذہب اور فروع میں ان کے تبعین میں مختلف قسم کے لوگ پیدا ہوئے۔ بعض ان میں سے (عقیدۃ) معتزلہ تھے جیسے جبائی، ابوہاشم اور زمخشری ہیں، اور بعض ان میں مرجحہ بھی تھے، بعض دوسرے فرقوں کے بھی اور یہ سب لوگ فروع فقهیہ میں آپ کے قبیع اور مقلد تھے لیکن اصول اعتقادیہ میں آپ کے قبیع نہ تھے اور اپنے باطل عقائد کو بغرض اپنے مذہب کی ترویج، امام صاحب کی طرف منسوب کرتے تھے اور امام صاحب کے بعض اقوال سے اپنے آپ کو متعلق کرتے تھے۔ ان دھوکہ بازیوں کو دور کرنے کے لیے اہل حق حنفی علماء جیسے امام طحاویٰ ہیں، اٹھے اور انہوں نے امام صاحب کا صحیح مذہب بیان کیا اور ان غلط عقائد کی نشاندہی کی جو آپ کی طرف غلط منسوب کئے جاتے تھے، اس بات کی شہادت بکثرت نقول سے ملتی ہے۔ اور جس نے بھی اصول کی کتابوں کا مطالعہ کیا ہے وہ بخوبی جانتا ہے۔

غرضیکہ حنفیہ اور اہل سنت کے درمیان عموم و خصوص میں وجہ کی نسبت موجود ہے۔

جب یہ تفصیل معلوم ہو چکی تو اب معلوم ہونا چاہیے کہ حضرت شیخ رحمۃ اللہ علیہ نے فرقہ ضالہ میں ان مرجحہ کو شمار کیا ہے جن کا ارجاء خارج من السنۃ ہے، اسی لیے آپ نے ان کی وجہ تسمیہ بیان کرتے ہوئے فرمایا: انما سموا مرجحۃ اور ان میں ان حنفیہ کا ذکر کیا جو فروع میں امام کی اتباع کرتے ہیں۔ اور ان کا دعویٰ یہ ہے کہ امام ابوحنیفہ بھی اس عقیدہ میں اس کے موافق ہیں (جب کہ واقع میں ایسا نہیں) پھر حضرت شیخ نے امام صاحب کے ان اقوال کا تذکرہ کیا جن سے وہ لوگ اپنا تعلق جلتاتے ہیں۔ فقال زعم ان الايمان هو الاقرار ..... الخ۔ (حالانکہ ان کا یہ بیان صحیح نہیں) اب ہماری اس تقریر سے سائل کے دونوں اعتراض ختم ہو گئے اور معلوم ہو گیا کہ حضرت نے نہ تو امام ابوحنیفہ گواور نہ ہی حنفیہ ماترید یہ کو "ارجاء" سے متنہم کیا ہے بلکہ یہ عقیدہ ان مرجحہ کا ذکر کیا ہے جو اپنے آپ کو فروع میں امام صاحب کی طرف منسوب کرتے ہیں اور آپ کے کلام کو غلط محمل پر محمول کرتے ہیں۔

شah صاحب کی مذکورہ بالاعبارت سے مندرجہ ذیل امور معلوم ہوئے۔

(۱) حنفیہ اہل سنت ہیں (بلکہ امام صاحب تو کبار اہل سنت میں داخل اور ان کے امام ہیں) اور فرقہ ناجیہ میں داخل ہیں۔

(۲) مرجحہ ضالہ اور حنفیہ کے عقائد مختلف ہیں اور جن عقائد کی وجہ سے مرجحہ کو مرجحہ کہا جاتا ہے حنفیہ ان عقائد کے حامل نہیں۔

(۳) عمل کے جزو ایمان ہونے اور نہ ہونے میں امام ابوحنیفہ اور دیگر حضرات محدثین کے درمیان جو اختلاف ہے وہ صرف لفظی ہے حقیقی نہیں اور شاہ ولی اللہ عاصی اس سلسلہ میں امام صاحب کے ساتھ ہیں جیسے کہ ”ثُمَّ الدَّلَائِلُ الدَّالَّةُ عَلَى أَنَّهُ الْمُجْمُوعُ يُمْكِنُ صِرْفُهَا عَنْ ظُواهِرِهَا بِأَدْنَى عِنَادِيَةٍ“ (پھروہ دلیلیں جو ایمان و عمل دونوں کے ایک ہونے پر دلالت کرتی ہیں ان کو بادنی تأمل ظاہر سے پھیرا جاسکتا ہے) کے الفاظ سے معلوم ہو رہا ہے۔

(۴) حنفیہ اور اہل سنت میں عموم و خصوص من وجہ کی نسبت ہے اس اعتبار سے حنفیہ کی تین قسمیں بنیں گی:

الف: خالص حنفی، جو اصولاً اور فروع امام ابوحنیفہ کے مقلد ہیں جیسے امام طحاویٰ امام ابویوسف وغیرہ۔

ب: حنفیہ معترض۔ یعنی جو اصولاً معترض ہیں اور فروع میں امام صاحب کے مقلد ہونے کی وجہ سے حنفی ہوئے ہیں جیسے جبائی، ہاشم وغیرہ۔

ج: حنفیہ مرجحہ جو اصول میں مرجحہ ہیں اور فروع میں حنفی ہیں۔

(۵) حضرت شیخ نے حنفیہ خالصہ کو مرجحہ میں شامل نہیں کیا (بلکہ اس میں مذکورہ بالاتین اقسام میں سے تیری قسم مراد ہے) لہذا اس سے امام صاحب پر کیا زد پڑ سکتی ہے؟ غرضیکہ امام صاحب پر اعتراض وارد نہیں ہوتا۔ اور جس معنی میں امام صاحب کو مرجحہ کہا گیا ہے وہ ”ارجاء“ اہل سنت کے مسلک کے خلاف نہیں ہے۔ کیونکہ بہت سارے محدثین ایسے گزرے ہیں کہ جن کو اس عقیدہ کی بنا پر مرجحہ کہا گیا، چنانچہ محدث ابن قتیبه اپنی مشہور اور مستند کتاب ”معارف“ میں مرجحہ کے عنوان سے بہت سارے فقہاء اور محدثین کے نام گنواتے ہوئے فرماتے ہیں کہ ان کو مرجحہ کہا گیا:

ابراهیم التیمی، عمرو بن مروہ، ذر الهمدانی، طلق بن حبیب،

حمداد بن أبي سليمان، أبو حنيفة صاحب الرأى، عبدالعزيز بن أبي رجاد،  
وابنه عبدالحميد، خارجة بن مصعب، عمرو بن قيس الماشر، أبو معاوية  
الضرير، يحيى بن زكريا بن أبي زائدة، أبو يوسف صاحب الرأى، محمد  
بن الحسن، محمد بن السائب، مسعود بن كدام۔<sup>(۱)</sup>

علامہ شهرستانی فرماتے ہیں:

رجال المرجنة كما نقل الحسن بن محمد بن علي بن ابی طالب و سعید بن جبیر و طلق بن حبیب و عمرو بن مراة و محارب بن دثار و مقاتل بن سليمان و ذر و عمرو بن ذر و حماد بن ابی سليمان وأبو حنيفة وأبو يوسف و محمد بن الحسن و قدید بن جعفر وهؤلاء كلهم أئمة الحديث لم يكفروا أصحاب الكبار بالكبيرة ولم يحكموا بتألیفهم فی النار خلافاً للخوارج والقدرية<sup>(۲)</sup>

”جیسا کہ منقول ہے ان حضرات کو مرjhہ کہا گیا جس میں حسن بن محمد بن علی بن ابی طالب، سعید بن جبیر، طلق بن حبیب، عمرو بن مراة، محارب بن دثار، مقاتل بن سليمان، ذر، عمرو بن ذر، حماد بن ابی سليمان (امام) ابو حنيفة، ابو يوسف، محمد بن الحسن، اور قدید بن جعفر، حالانکہ یہ سب کے سب حدیث کے امام ہیں اور مرکب کبیرہ کی (گناہ کی وجہ سے) تکفیر کے قائل نہیں اور اس کے ابدی جہنمی ہونے کا حکم نہیں لگاتے۔ برخلاف خوارج اور قدريہ کے۔“

کتب اسماء رجال کے مطالعہ سے پتہ چلتا ہے کہ یہ اکابر، امت میں کس جلالت شان کے حامل تھے۔ سعید بن جبیر مشہور تابعی ہیں اور عبد اللہ بن عباس رضی اللہ عنہ کے شاگرد ہیں۔ جب کوفہ کے لوگ حج کو

(۱) المعارف لابن قتيبة أبي محمد عبدالله بن مسلم (۲۷۶۹ھ، ۸۸۹ء)- الفرق - اسماء الغالية من الرافضة "المرجنة"- ص ۲۵- ط: مطبعہ دار الكتب

(۲) الملل والنحل - لمحمد بن عبد الكري姆 الشهريستاني (۵۲۸ھ) الفصل الخامس، الصالحة ..... ۱۶۸، ۱۶۹- ط: دار المعرفة بيروت.

آتے اور ابن عباس رضی اللہ عنہ سے کوئی مسئلہ دریافت کرتے تو آپ جواب میں فرماتے: ”کیا تم میں سعید بن جبیر نہیں ہے۔“ لیکن ان کو بھی لکھنے والوں نے مرجبہ لکھ دیا۔

پس ثابت ہوا کہ اس مذموم معنی میں (جو اہل بدعت کا عقیدہ ہے) ان حضرات کی طرف ”ارجاء“ کی نسبت کرنا درست اور صحیح نہیں اور (ان حضرات کا جو عقیدہ ہے) ایسا عقیدہ رکھنا اہل سنت کے مسلک کے خلاف بھی نہیں۔

اسی لیے ”امام ذہبی“ نے ”میزان الاعتدال“ میں ”امام مسعود بن کدام“ کے ترجمہ میں امام ابوحنیفہ اور بعض دیگر حضرات کا نام لے کر یہ تصریح کی ہے کہ ان حضرات کو مرجبہ کہنا ناقابل اعتبار ہے۔ چنانچہ فرماتے ہیں:

ولاعبرة بقول السليمانی كان من المرجئة مسعود وحماد بن  
أبى سليمان والنعمان وعمرو بن مرة وعبد العزىز بن أبى رواد  
وأبومعاوية وعمرو بن ذر ..... وسرد جماعة .

قلت : الإرجاء مذهب لعدة من أجيال العلماء لا ينبغي التحامل

على قائله .<sup>(۱)</sup>

ترجمہ: ”مسعود، حماد بن ابی سليمان، نعماں (بن ثابت الامام) عمر و بن مرۃ، عبد العزیز بن ابی رواد، ابومعاویہ، عمر بن ذر، ان کے علاوہ علماء کی ایک جماعت کو نام بنام ذکر کر کے کہا کہ یہ سب ”مرجبہ“ تھے سو سليمان کا یہ کہنا ناقابل اعتبار نہیں۔

میں کہتا ہوں کہ ”ارجاء“ تو بڑے بڑے علماء کی ایک جماعت کا مذهب ہے اور اس مذهب کے قائل پر مو اخذہ نہ کرنا چاہیئے۔

صرف یہی حضرات نہیں بلکہ اسی طرح بخاری و مسلم اور کتب صحاح کے سینکڑوں راوی ایسے ہیں جن کی عدالت و ثقاہت مسلم ہے مگر اس عقیدہ کی وجہ سے (کہ ایمان اور عمل جدا گانہ چیزیں ہیں) ان پر بھی

(۱) میزان الاعتدال فی نقد الرجال للذهبی (۱۸۷ھ)۔ مسعود بن کدام - رقم الناقدین: ۷۰۷-۸۳۷

”ارجاء“ کی تہمت جڑ دی گئی ہے۔

علامہ حافظ جلال الدین سیوطی نے ”تدریب الراوی“ میں بخاری و مسلم کے ان راویاں حدیث کی نام بنا فہرست پیش کی ہے جن کو مرجمہ کہا گیا۔ چنانچہ فرماتے ہیں:

فائدة: أردت أن أسرد هنا من رمى ببدعة ممن أخرج لهم  
البخاري و مسلم أو أحدهما، وهم إبراهيم بن طهمان، أيوب بن عائذ  
الطائي، ذر بن عبد الله المرهبي، شبابة بن سوار، عبد الحميد بن  
عبد الرحمن، أبو يحيى الحمانى، عبد الحميد بن عبد العزيز ابن أبي  
رواد، عثمان بن الغيات البصري، عمر بن ذر، عمرو بن مرة، محمد  
بن حازم، أبو معاوية الضرير، ورقاء بن عمر اليشكري، يحيى بن  
صالح الواحظى، يونس بن بکیر.

هؤلاء رموا بالارجاء وهو تاخیر القول في الحكم على  
مرتكب الكبائر بالنار. (۱)

ترجمہ: فائدہ: ہمارا ارادہ ہے کہ یہاں ان حضرات کا ذکر کریں جن کو بدعتی کہا گیا اور  
ان سے امام بخاری اور امام مسلم ہر دو حضرات نے یا کسی ایک نے روایت لی ہے اور وہ  
حضرات یہ ہیں۔ ابراهیم بن طہمان، ایوب بن عائذ طائی، ذر بن عبد اللہ مرهبی، شبابہ بن  
سوار، عبد الحمید بن عبد الرحمن، أبو يحيى الحمانی، عبد الحمید بن عبد العزیز ابن ابی رواد، عثمان  
بن غیاث بصری، عمر بن ذر، عمرو بن مرة، محمد بن حازم، أبو معاویہ ضریر، ورقاء بن عمر  
یشکری، يحيى بن صالح وحاظی، یونس بن بکیر، ان سب پر ارجاء کا الزام عائد کیا گیا یعنی یہ  
کبیرہ گناہوں کے مرتكب کے بارے میں اس کے دوزخی ہونے کا فیصلہ آخرت پر

(۱) تدریب الراوی فی شرح تقریب النواوی للحافظ جلال الدین عبد الرحمن السیوطی  
(المتوف: ۹۱۱ھ) - النوع الثالث والعشرون - صفة من تقبل روایته وما يتعلّق به ص، ۲۸۷۔

چھوڑتے ہیں (یعنی دنیا ہی میں معتزلہ کی طرح اس کے ناری ہونے کے قائل نہیں بلکہ اس کا معاملہ آخرت پر چھوڑتے ہیں کہ وہاں معلوم ہو گا ان میں سے کون دوزخ میں جاتا ہے، اور کون اس سے رہائی پاتا ہے۔)

امام صاحب کو مرجحہ کہنے کے اسباب و عوامل پر روشنی ڈالتے ہوئے علامہ ابن حجر عسقلانی فرماتے ہیں:

تنبیہ: قد عد جماعة الإمام أبي حنيفة من المرجئة وليس هذا الكلام على حقيقة.

ترجمہ: ایک جماعت نے امام صاحب کو مرجحہ میں شمار کیا ہے، لیکن یہ بات واقع کے خلاف ہے۔

اور پھر اس کی وجہ بیان کرتے ہوئے لکھتے ہیں:

أما أولاً: فقال شارح المواقف: كان غسان ..... الخ  
وأما ثانياً: فقد قال الأمدي ..... إن المعتزلة كانوا في الصدر  
الأول يلقبون من خالفهم في القدر مرجحة.

أولانہ لما قال: الإيمان لا يزيد ولا ينقص، ظن به الارجاء  
بتأخير العمل من الإيمان. (۱)

ترجمہ: (۱) پہلا سبب تو یہ ہے کہ غسان اپنے مذہب کی ترویج کے لیے ایسا کرتا تھا (جیسا کہ پہلے گز رچکا ہے)

(۲) دوسرا سبب یہ ہے، آمدی نے کہا کہ صدر اول میں معتزلہ کا یہ روایہ تھا کہ تقدیر کے مسئلہ میں جوان سے اختلاف کرتا وہ ان کو مرجحہ کہا کرتے تھے۔

(۳) یا یہ کہ امام صاحب چونکہ ایمان میں کمی زیادتی کے قائل نہیں تھے اس لیے ان پر

(۱) الخيرات الحسان في مناقب الإمام أبي حنيفة النعمان للحافظ شهاب الدين احمد بن الحجر العسقلاني - الفصل السابع والثلاثون في الرد على من قدح أبي حنيفة بتقاديمه القياس على السنة -

ص ۱۵۶ - ط: ایج ایم سعید.

مرجحہ ہونے کا الزام لگایا گیا کہ وہ عمل کو ایمان سے مؤخر کھتے ہیں۔

غرض امام صاحب پر ”ار جاء“ کا الزام اہل بدعت یا ان سادہ لوح ارباب روایت کا لگایا ہوا ہے جو علم کلام کے دقيقہ شناس نہیں تھے اور یہ مذموم حرکت سب سے پہلے معزز لہ اور مرجحہ ضالہ سے سرزد ہوئی، اور انہی بدعتیوں کی پیروی میں مؤلف نے بھی امام صاحب کو مرجحہ کہہ دیا اور نہ جو حقیقت اور واقع کے مطابق ہے وہ ہم ذکر کر چکے ہیں۔

آخر میں اس بارے میں مولانا ابراہیم میر سیاکلوٹی کی رائے معلوم کر لیں کیونکہ وہ علماء اہل حدیث میں بڑی وقت کی نظر سے دیکھے جاتے ہیں۔ وہ فرماتے ہیں:

”اس موقعہ پر اس شبہ کا حل بھی نہایت ضروری ہے کہ بعض مصنفین نے سیدنا امام ابوحنیفہ کو بھی رجال مرجحہ میں شمار کیا ہے حالانکہ آپ اہل سنت کے بزرگ امام ہیں اور آپ کی زندگی اعلیٰ تقویٰ اور تورع پر گزری جس سے کسی کو بھی انکار نہیں۔ بے شک بعض مصنفین نے (خدا ان پر حکم کرے) امام ابوحنیفہ اور آپ کے شاگردوں امام ابو یوسف، امام محمد، امام زفر اور امام حسن بن زیاد کو رجال مرجحہ میں شمار کیا ہے جس کی حقیقت کونہ سمجھ کر اور حضرت امام صاحب مددوح کی طرز زندگی پر نظر نہ رکھتے ہوئے بعض لوگوں نے اسے خوب اچھا لایا ہے لیکن حقیقت رس علماء نے اس کا جواب کئی طریق پر دیا ہے۔“<sup>(۱)</sup>

دوسری جگہ لکھتے ہیں:

”بعض لوگوں کو حضرت سید عبدال قادر جیلانی رحمہ اللہ کے حوالے سے بھی ٹھوکر لگی ہے آپ نے حضرت امام صاحب رحمۃ اللہ علیہ کو مرجوں میں شمار کیا ہے۔ سو اس کا جواب ہم اپنے الفاظ میں نہیں بلکہ اپنے شیخ الشیخ حضرت سید نواب صاحب مرحوم کے حوالے سے دیتے ہیں۔“<sup>(۲)</sup>

(۱) تاریخ اہل حدیث۔ مولانا محمد ابراہیم میر سیاکلوٹی۔ ارجاء اور امام ابوحنیفہ۔ ص ۷۷۔ ط: مکتبہ قدوسیہ لاہور دسمبر ۲۰۰۰ء

(۲) المرجع السابق۔ ص ۹۳۔

اور اس کے بعد میر صاحب نے ”دیلیل الطالب“ کی وہی عبارت ذکر کی ہے جس کو ہم ذکر کر آئے ہیں۔ اور ایک اور مقام پر اس ساری بحث کا خلاصہ بیان کرتے ہوئے لکھتے ہیں:

”حاصل کلام یہ کہ لوگوں کے لکھنے سے آپ کس کس کو ائمہ اہل سنت کی فہرست سے خارج کریں گے۔“

جنید و شبیلی و عطاء رشد مدت  
نہ تنہا من دریں مے خانہ مستم

کتبہ: سردار احمد

بینات۔ شعبان و رمضان و شوال ۱۴۰۲ھ

(۱) الغنیۃ لطالبی طریق الحق۔ فصل أما المرجنة بالجهمية۔ ۱، ۹۰/۹۱۔ ط: مکتبہ خاور لاہور۔ جواب: یہاں ”خنیفہ“ سے مراد فرقہ غسانیہ ہے جو غسان بن ابان کوئی کے قبیع ہیں اس شخص کے کئی عقائد ایسے ہیں جو عقائد اہل سنت کے بالکل متفاہ ہیں۔ یہ شخص اپنے مذہب کو رواج دینے کے لیے لوگوں سے کہا کرتا تھا کہ امام ابوحنیفہ کی رائے بھی یہی ہے، حالانکہ یہ امام اعظم رحمۃ اللہ علیہ پر افترا تھا، اس طرح وہ لوگ اپنے آپ کو ”خنیفہ“ کہلاتے تھے اور اتباع امام کا دعویٰ کرتے تھے چنانچہ وہ اسی نام سے مشہور ہو گئے، جس کی بناء پر شیخ عبدال قادر جیلانی نے ان کے اصولی عقائد کے پیش نظر ان کو مرجہہ میں شمار کیا اور ”خنیفہ“ کے نام سے مشہور ہونے کی وجہ سے ”خنیفہ“ لکھا، جہاں تک اس بات کا تعلق ہے کہ آیا حضرت شیخ کی مراد امام ابوحنیفہ یا آپ کے مقلدین ہیں تو یہ قطعاً غلط ہے اور کوئی بھی ذی شعور اس کا تصور بھی نہیں کر سکتا، عام مسلمان بھی جانتا ہے کہ احناف (اہل سنت) کے عقائد اور مرجہہ کے عقائد میں کتنا تضاد ہے، تو یہ کیسے تسلیم کر لیا جائے کہ حضرت شیخ اس سے واقف نہ تھے، یقیناً آپ امام اعظم کے عقائد اور غسانیہ فرقے کے عقائد میں فرق سمجھتے تھے اس لیے یہاں مراد فرقہ غسانیہ ہے، چونکہ وہ ”خنیفہ“ نام سے مشہور ہو چکے تھے اس لیے ”خنیفہ“ لکھا گیا۔ تفصیل کے لیے مذاہب الاسلام از مولانا نجم الغنی رام پوری ص ۵۲۳ تا ۵۲۰ دیکھا جائے۔

(غنیۃ الطالبین اردو مترجم محمد صدیق ہزاروی ۱/۲۹۱۔ ط: فرید بک اشال)

## امام الائمهٰ پر الزامات کی حقیقت

### ایک تحقیقی جائزہ

سوال: کیا کہتے ہیں علماء کرام اس بارہ میں کہ اگر کوئی شخص حضرت امام ابوحنیفہؓ کو کافر و شیعہ کہے (معاذ اللہ) جیسا کہ علامہ سعید بن عزیز یوسف زئی الہادیث نیو کراچی نے کہا۔ موصوف اپنی تصنیف ”بدعات اور ان کا تعارف“ میں اور بعد میں ایک خط کے ذریعہ کہتے ہیں کہ امام ابوحنیفہؓ کے شیعہ تھے، علویوں کی حمایت میں عباسیوں نے قید کر دیا، سزادی اور وہیں جیل میں وفات پائی۔

سائل: ہومیوڈاکٹر محمد زاہد

### اجواب باسمہ تعالیٰ

بصورتِ مسئولہ جس شخص نے امام ابوحنیفہؓ پر کفر اور شیعیت کا بے بنیاد الزام عائد کیا ہے یہ محض اپنے خبثِ باطن اور مذموم خیالات کا اظہار کیا ہے، ایسے لوگ اپنی دکان چمکانے اور سستی شہرت حاصل کرنے کی خاطر آئے دن علماء حق اور ائمہ مجتہدین پر طعن و تشنیع اور بے بنیاد الزامات لگاتے رہتے ہیں اور بلا وجہ امام ابوحنیفہؓ کے ساتھ بغض و عناد رکھتے ہیں اور بلا دلیل فتویٰ بازی کر کے گناہ کبیرہ کے مرتكب ہوتے ہیں۔ ایسی ہستی جس کی جتنی تعریف کی جائے کم ہے، جس کو قرآن و سنت کے سمجھنے اور عمل کرنے میں کمال حاصل تھا، جس کی تعریف میں خود نبی کریم صلی اللہ علیہ وسلم سے اشارہ ملتا ہو جس کو ”شیخان“، یعنی بخاری و مسلم جن کو خود اہل حدیث مسمی علامہ سعید بن عزیز یوسف زئی نیو کراچی والے بھی مسلم ثبوت کے طور پر پیش کرتے ہیں، اسی طرح طبرانی نے بھی اس روایت کو نقل کیا ہے اس کے الفاظ مندرجہ ذیل ہیں:

وفي الدر المختار: منها قوله صلى الله عليه وسلم فيما رواه

الشيخان عن أبي هريرة والطبراني عن ابن مسعود ان النبي صلى

الله عليه وسلم قال: "لو كان الإيمان عند الشريعة لتناوله رجال من أبناء فارس. وفي رواية الطبراني عن لفظ آخر "لو كان العلم معلقاً عند الشريعة لتناوله رجال من أبناء فارس..... وقد كان جد أبي حنيفة من فارس على ما عليه الأكثرون قال الحافظ السيوطي: هذا الحديث الذي رواه الشيخان أصل صحيح يعتمد عليه في الاشارة لابي حنيفة وهو متفق على صحته وبه يستغني عماد كره أصحاب المناقب .<sup>(۱)</sup>

حضرت ابن مسعود فرماتے ہیں کہ آنحضرت صلی اللہ علیہ وسلم سے روایت ہے کہ اگر ایمان شریعہ کے پاس بھی ہوتا تو ابناے فارس اسے حاصل کر لیتے اگر علم شریعہ کے پاس ہوتا تب بھی ابناے فارس میں کا ایک جوان اسے حاصل کرنے میں کامیاب ہو جاتا۔ مسلم کے الفاظ یہ ہیں:

لو كان الدين عند الشرع لذهب به رجل من فارس او قال من ابناء فارس حتى يتناوله .<sup>(۲)</sup>

اگر دین شریعہ کے پاس بھی ہو تو احوال فارسی نسل کا ایک آدمی اس کو حاصل کر لے گا۔

امام سیوطی نے لکھا ہے کہ اس حدیث کا مصدق امام ابوحنیفہؓ ہی ہیں جیسے کہ گزر چکا ہے علامہ محمد معین السندي (المتوفى ۱۱۶۱ھ) باوجود قیاس و تقلید کے منکر ہونے کے فرماتے ہیں کہ امام ابوحنیفہؓ کے بارے میں متعصبين کی کوئی جرح قابل قبول نہیں ہے کیونکہ وہ تو اس عظیم منقبت کے مالک ہیں جس سے انہوں نے شریعے علم حاصل کیا ہے جیسا کہ آنحضرت ﷺ کا قول اس کی طرف اشارہ کرتا ہے کہ اگر علم شریعہ میں بھی ہو تو اس کو ضرور فارسی نسل کے کچھ لوگ حاصل کر لیں گے ان کے الفاظ مندرجہ ذیل ہیں:

وعظيم منقبته الذى قال بها: "العلم فى الشرع" على ما يشير اليه

(۱) الصحيح للبخاري - كتاب التفسير - باب قوله وآخرين منهم لما يلحقوا بهم - ۲۷/۲.

رد المحتار على الدر المختار - ۱/۵۳.

(۲) الصحيح لمسلم - كتاب الفضائل - باب فضل فارس - ۲/۱۲.

المعجم الأوسط للطبراني (م ۳۶۰) رقم الحديث ۳۸۷/۹. ط: مكتبة المعارف. رياض

قوله صلی اللہ علیہ وسلم لو کان العلم فی الشریا لنا له رجال من فارس .<sup>(۱)</sup>  
ایک دوسری حدیث امام ابو حنیفہؓ کی مرح کی طرف میرے جس کے الفاظ یہ ہیں :

قال : وَمَا يُصْلِحُ لِلْأَسْتِدْلَالِ بِهِ عَلَى عَظِيمِ شَانِ أَبِي حَنِيفَةِ  
مَارُوِيٍّ عَنْهُ عَلَيْهِ الصَّلَاةُ وَالسَّلَامُ إِنَّهُ قَالَ : "تَرْفُعُ زِينَةَ الدُّنْيَا سَنَةُ  
خَمْسِينَ وَمَائَةً" ، وَمَنْ ثُمَّ قَالَ شَمْسُ الائِمَّةِ الْكَرْدَى : إِنَّ هَذَا الْحَدِيثَ  
مَحْمُولٌ عَلَى أَبِي حَنِيفَةَ لَأَنَّهُ مَاتَ تِلْكَ السَّنَةَ .<sup>(۲)</sup>

فرمایا کہ امام ابو حنیفہؓ کی عظمت شان کے استدلال میں آنحضرت ﷺ سے  
مردی وہ حدیث بھی پیش کی جاسکتی ہے جس میں یہ ہے کہ <sup>۱۵</sup> تک دنیا کی زینت میں  
اضافہ ہوگا اسی لئے امام شمس الائمه کردیؒ نے فرمایا ہے کہ یہ حدیث امام ابو حنیفہؓ کی  
عظمت شان پر ایک بھاری استدلال ہے کہ آپ کی وفات <sup>۱۵</sup> میں ہوئی ہے۔

لہذا سعید بن عزیز غیر مقلد نے اپنی کتاب میں یہ الفاظ لکھ کر ایک ایسی ہستی جو کہ امام الائمه ہے کے  
متعلق ایسے نازیبا الفاظ استعمال کر کے اپنے فتن کا اظہار کیا ہے اور مخالفت برائے مخالفت کی ہے حالانکہ امام  
ابو حنیفہؓ کی ذات عالی کوتا بعی ہونے کا شرف حاصل ہے آپ نے صحابہ کرامؓ کی زیارت کی ہے بعض علماء نے  
آنٹھے صحابہ کرام او بعضاً نے اٹھارہ صحابہ کرام کا نام ذکر کیا ہے اور ”تسویر الصحیفة“ نامی کتاب میں ان  
سے بھی زائد نام ذکر کئے ہیں شامی میں ان کے نام لکھے ہیں ملاحظہ ہوں اور ان سے روایت بھی کی ہے۔

وفی الدر المختار : وقد ذکر العلامہ شمس الدین محمد ابو

النصر بن عرب شاہ الانصاری الحنفی فی منظومته الالفیة المسماة

بجوواهر العقائد و درر القلائد ثمانية من الصحابة ممن روی عنهم

الامام الاعظم ابو حنیفہ الى ان قال ناظما :

وقد روی عن انس و جابر و ابن ابی او فی کذا عن عامر

(۱) ص ۸۶. مقام ابی حنیفہ عن دراسات اللبیب. ص، ۲۸۹.

(۲) رد المحتار علی الدر المختار - ۱ / ۵۳.

اعنی ابا الطفیل ذا ابن وائلہ وابن انیس الفتی ووائلہ

عن ابن جزء قدوری الامام وبنت عجز وہی التمام<sup>(۱)</sup>

رد المحتار میں ان کے علاوہ بھی نام ہیں:

عتبة، والمقداد، وابن یسر، وابن ثعلبة، سهل بن سعد،

عبدالرحمن بن یزید، ومحمود بن لبید، ومحمود بن الربيع، وابو امامۃ

وابو الطفیل وعمرو بن حریث، عمر وبن سلمہ وابن عباس وسہل بن

حنیف ثم قال وغيره ولاء من امثال الصحابة رضی اللہ تعالیٰ عنہم ، ابن

عبدالرزاق<sup>(۲)</sup>

دوسری جگہ تحریر ہے:

وصح ان ابا حنیفة سمع الحديث من سبعة من الصحابة كما

بسط فی اواخر منیة المفتی، وفي الشامية فاما رؤیته لانس وادراكه

لجماعۃ من الصحابة بالسن فصحيحان لا شک فيهما<sup>(۳)</sup>

مذکورہ بالحوالہ جات سے ثابت ہوا کہ امام ابوحنیفہ صرف مسلمان نہیں بلکہ ایک اعلیٰ پائے کے

عالم باعمل اور تابعی ہیں جو شخص ایسے آدمی کے متعلق کفر و شیعیت کا نظر یہ رکھتا ہوا یہاں شخص بقول فقہاء کرام

کافرنہ سہی مگر سخت قسم کا گناہ گار ضرور ہے، گناہ کبیرہ کا مرتكب ہوا ہے اور وہ فاسق ہے۔

علامہ علاء الدین الحصلفی<sup>ر</sup> نے امام ابوحنیفہ کے مخالفین کے متعلق فرمایا کہ جو شخص امام ابوحنیفہ<sup>ر</sup> کی

مخالفت کرے گا وہ مردود اور مبتدع ہے۔ جیسا کہ درمختار میں ہے:

وکل ما خالف ما اعتمد و مردود و مبتدع<sup>(۴)</sup>

مشکوہ میں بخاری اور مسلم کی روایت منقول ہے کہ جو شخص اپنے بھائی کو کافر کرتا ہے (بھائی سے مراد حقیقی

بھائی بھی ہو سکتا ہے اور مسلمان بھائی بھی) تو ان دونوں میں سے ایک کفر کی طرف لوٹ جاتا ہے حاشیہ میں امام

(۱) المرجع السابق - ۱/۶۲. (۲) المرجع السابق ۱ - ۱/۶۲. (۳) المرجع السابق ۱ - ۱/۶۳.

(۴) مقدمة الدر المختار مع رد المحتار - ۱/۲۱.

نبویؐ نے اس حدیث کے تحت لکھا ہے کہ جو شخص کافر کہنا حلال سمجھتا ہو تو ایسا شخص کافر ہو جاتا ہے اور جو شخص حلال تو نہیں سمجھتا مگر اس کی تنقیص مقصود ہوا اور استہزاء کے طور پر کہتا ہے تو ایسے شخص پر کفر کہنے کا گناہ ہوگا، وہ حدیث ملاحظہ ہو:

عن ابن عمر قال: قال رسول الله صلى الله عليه وسلم: إيمـا

رجل قال لاخيه كافر فقد باء بها احدهما متفق عليه (۱)

دوسری حدیث وہ ہے جس کو صرف بخاری نے نقل کیا ہے اور وہ یہ ہے:

وعن أبي ذر قال: قال رسول الله صلى الله عليه وسلم: لا يرمـي

رجل رجلا بالفسق ولا يرمـي بالكفر الا ارتدـت عليه ان لم يكن

صاحبـه كذلك رواه البخارـي (۲)

آنحضرت صلی اللہ علیہ وسلم کا ارشاد ہے کہ جو شخص کسی کو فاسق اور کافر کہتا ہے

اور وہ فی الواقع ایسا نہیں تو وہ خود اس کا مصدقہ بن جاتا ہے۔

امام نبویؐ مندرجہ بالا حدیث کی تشریح کرتے ہوئے لکھتے ہیں:

وفي حاشية على المشكوة ، قال النووي: هذا الحديث مما

عده بعض الفضلاء من المشكلات من حيث ان ظاهره غير مراد

وذلك ان مذهب اهل الحق انه لا يكفر المسلم بالمعاصي كالقتل

والزنا وقوله لاخيه كافر من غير اعتقاد بطلان دين الاسلام وإذا تقرر

ما ذكرناه فقيل في تأويل الحديث اوجه :

احدها انه محمول على المستحل لذلك فعلى هذا معنى

باء بها اي بكلمة الكفر اي رجع عليه الكفر .

وثانيها معناه رجعت عليه نقیصته ومعصية تکفیره ... الخ (۳)

(۱) مشكوة المصايخ - كتاب الأداب - باب حفظ اللسان والغيبة والشتم - الفصل الأول - ۲۱۱ / ۲

(۲) المرجع السابق ۲۱۱ / ۲

علامہ نووی فرماتے ہیں کہ بعض علماء نے اس حدیث کو مشکلات میں شمار کیا ہے کیونکہ ظاہر حدیث کا مفہوم مراد نہیں لیا جاسکتا اس لئے کہ اہل حق اس کے قائل نہیں کہ کوئی مسلمان محض معاصی یعنی قتل زنا وغیرہ اور دین اسلام کے بطلان کا عقیدہ رکھے بغیر کسی کو کافر کہنے سے کافرنہیں ہو جاتا جب یہ بات طے ہو گئی تو اب سنیے حدیث کا مفہوم : ایک قول تو یہ ہے کہ اس سے مراد یہ ہے کہ جو شخص اس کہنے کو حلال جانتا ہے تو اس پر کفر لوث جاتا ہے یعنی وہ کافر ہو جاتا ہے اور اس کا دوسرا مفہوم یہ ہے کہ اس کی تکفیر کا گناہ اور نقصان اس کی طرف لوٹ آتا ہے۔

اس کے علاوہ امام اعظم ابوحنیفہؓ کی شان میں مختلف ائمہ و مجتهدین کے اقوال موجود ہیں جنہوں نے امام اعظمؓ کی تعریف کی ہے مناقب الامام الاعظم ابی حنیفہ نامی کتاب میں ابن البر از الکردیؓ نے ان کو نقل کیا ہے، ان میں سے بعض بطور نمونہ پیشِ خدمت ہیں :

(۱) امام شافعیؓ سے مندرجہ ذیل الفاظ میں امام ابوحنیفہؓ کی تعریف منقول ہے :

**الشافعی يقول: من اراد ان يعرف الفقه فليلزم ابا حنيفة**

واصحابه فان الناس كلهم عيال عليه في الفقه .<sup>(۱)</sup>

امام شافعیؓ فرماتے ہیں کہ جو فقہ حاصل کرنا چاہتا ہے اسے چاہیئے کہ وہ امام ابوحنیفہؓ اور ان کے تلامذہ کی صحبت اختیار کرے کیونکہ فقہ میں سب لوگ ابوحنیفہ کے عیال ہیں۔

دوسری روایت ہارون بن سعید کی امام شافعی سے ان الفاظ میں منقول ہے :

**قال: قال هارون بن سعيد: سمعت الشافعى يقول: مارأيت**

**احداً أفقه من أبي حنيفة. قال الحافظ الخطيب أراد بقوله مارأيت أى**

**ما علمت لأنَّه مارآه ..... الخ<sup>(۲)</sup>**

(۱) مناقب الامام الاعظم ابی حنیفہ للموفق بن احمد المکی (م ۶۸۵ھ) - اقوال الامام الشافعی فی فقه الامام و کون الفقهاء عیالا له - ۲ / ۳۱ - ط: مکتبہ اسلامیہ میزان مارکیٹ کوئٹہ۔

(۲) المرجع السابق .

امام شافعی فرماتے ہیں کہ میں نے امام ابوحنیفہ سے بڑا فقیہ کوئی نہیں دیکھا  
حافظ خطیب فرماتے ہیں کہ مارایت کا معنی ہے کہ میرے علم میں نہیں کہ امام ابوحنیفہ  
سے کوئی بڑا عالم بھی ہے۔ اس لئے کہ امام شافعی نے امام ابوحنیفہ کو (حقیقتہ) نہیں دیکھا۔

(۲) عبد العزیز بن ابی رواد فرماتے ہیں جو شخص امام ابوحنیفہ سے محبت رکھتا ہے تو وہ اہل سنت میں سے  
ہے اور جو شخص امام ابوحنیفہ کے ساتھ بغض و عناد رکھتا ہے وہ اہل بدعتہ میں سے ہے حوالہ ملاحظہ فرمائیں

قال: قال عبد العزیز بن ابی رواد: بیننا وبين الناس ابوحنیفة فمن  
احبه وتولاه علمنا انه من اهل السنة ومن ابغضه علمنا انه من اهل البدعة قلت :

عبد العزیز هذا من شیوخ ابی حنیفة المکین قد اکثر عنه فی مسنده .<sup>(۱)</sup>  
ہمارے اور لوگوں کے درمیان امام ابوحنیفہ کسوٹی ہیں جوان سے محبت اور  
دوستی رکھتا ہے ہم سمجھتے ہیں کہ وہ اہل سنت میں سے ہے اور جوان سے بغض رکھتا ہے ہم  
سمجھ جاتے ہیں کہ وہ اہل بدعت میں سے ہے اور شیخ عبد العزیز بن ابی رواد امام ابوحنیفہ  
کے ان کمی شیوخ میں سے ہیں جن سے انہوں نے اپنی مند میں اکثر حدیثیں لی ہیں۔

(۳) امام مالک اکثر اوقات وہ بات کرتے تھے جو امام ابوحنیفہ گرتے تھے یا کہتے تھے  
یقول کان مالک بن انس کثیرا ما کان يقول بقول ابی حنیفة  
ویتفقدہ وان لم يكن يظهره .<sup>(۲)</sup>

اور بسا اوقات مسائل میں ابوحنیفہ کے قول کا اعتبار کرتے تھے جیسا کہ مناقب میں ہے:

مالک ربما اعتبر قول ابی حنیفة فی المسائل .<sup>(۳)</sup>

(۴) ابن ابی لیلی امام ابوحنیفہ کے بارے میں فرماتے ہیں کہ میں نے فقه اور علم میں ان سے بڑھ  
کر کوئی نہیں دیکھا:

(۱) المرجع السابق - قال عبد العزیز بن ابی رواد من احب ابا حنیفة ..... الخ - ۳۲/۲ - مکتبہ اسلامیہ

(۲) المرجع السابق - كان الإمام مالك يعتبر بقول الإمام الأعظم ۳۳/۲

(۳) المرجع السابق - ۳۳/۲

فلقینی ابن ابی لیلی فقال یا یعقوب کیف صاحبک فقلت صالح فقال

لی الزمه فانک لم ترمثله فقها و علماء<sup>(۱)</sup>

(۵) مسرا بن کدام بھی امام ابوحنیفہؓ کی تکریم کرتے تھے جب امام ابوحنیفہؓ کو دیکھتے تو اٹھ جاتے تھے حالانکہ وہ ان کے استاد تھے امام ابوحنیفہؓ شاگرد ہیں جیسا کہ مناقب میں ہے:

عن ابن المبارک قال كان مسيراً ذاراً ابا حنيفة قام له وإذا

جلس معه جلس بين يديه وكان مجالله مائلاً اليه مشياً عليه قلت

وكان مسيراً بن کدام أحد مفاسخ الکوفة في حفظه وزهده وكان من

شیوخ ابی حنیفہ روی عنہ فی مسنده<sup>(۲)</sup>

(۶) میکی ابن آدم کے اقوال:

یحییٰ ابن آدم قال اتفق اهل الفقه والبصر انه لم يكن احد

افقه من ابی حنیفہ : ويحییٰ بن آدم يقول كان کلام ابی حنیفہ في

الفقه لله ولو كان ليشوبه شيئاً من امر الدنيا .<sup>(۳)</sup>

میکی ابن آدم کہتے ہیں کہ اہل فقہ اور بصیرت کا اتفاق ہے کہ ابوحنیفہ جیسا

بڑا کوئی فقیہ نہیں ہے آپ کا کلام مخصوص اللہ کے لئے ہوتا۔

(۷) علی ابن مدینی يقول كان يحییٰ بن آدم عالماً بالناس وباقاً عليهم

كثيراً الحديث والفقه وكان يميل إلى أبی حنیفہ ميلاً شدیداً<sup>(۴)</sup>

باقي امام ابوحنیفہؓ پر شیعیت کا اذرام ان کے مذهب اہل السنۃ میں شکوک و شبہات پیدا کرنے کی ناکام

سمی بلاشبہ غلط اور بلا دلیل ہے کیونکہ کسی کامنہ بہ کیسا ہے؟ اس کا ثبوت قرآن و حدیث میں تو نہیں ہوگا کیونکہ یہ

اس کا شخصی اور نجی معاملہ ہے لہذا اس کے ثبوت کیلئے اقرار یا شہادت تاریخی کا ہونا ضروری ہے مگر مدعی کے پاس

(۱) المرجع السابق - ۳۷/۲

(۲) المرجع السابق - ۳۵/۲

(۳) المرجع السابق - اقوال یحییٰ بن آدم في جلاله شان الإمام ۳۱/۲

(۴) المرجع السابق - ۳۱/۲

ان میں سے کوئی ایک بھی نہیں ہے۔

امام صاحب کا مسلمان ہونا جس تو اتر سے امت میں مسلم ہے، اسی تو اتر سے ان کا اہل سنت ہونا بھی مسلم ہے، اگر متواترات کا انکار ہونے لگے تو صدیقؓ، فاروقؓ اور عثمانؓ کی صحابیت بھی ثابت نہ ہو سکے گی جیسا کہ بد بخت شیعوں کا وظیرہ ہے۔

امام صاحب کی عقائد کی کتاب فقه اکبر موجود ہے اور پھر عقیدۃ الطحاویہ میں سب عقائد اہل سنت والجماعۃ کے ہیں اور شیعہ کے عقائد کی مخالفت ہے اعمال میں وضوء نماز سے لے کر میراث تک اور زکوٰۃ وغیرہ کے مسائل میں شیعہ کے خلاف ہے۔

پھر انہوں نے اپنی کتاب الوصیۃ میں اپنے بیٹے کو (۱) نمبر وصیت میں یوں فرمایا:

ان تتمسک بمذهب اہل السنۃ والجماعۃ (۱)

ترجمہ: اہل سنت کے مذهب کو مظبوطی سے تھامے رکھنا۔

امام صاحب سے منقول متواتر عقائد اور اعمال میں شیعوں کی مخالفت ہے صرف ابوالفضل سلیمانی نے ہی بعض محدثین کے بارے میں لکھا ہے کہ وہ حضرت علیؑ کو حضرت عثمانؓ سے افضل جانتے تھے چنانچہ میزان الاعتدال میں ہے:

و ذکر اسامی الشیعۃ من المحدثین الذین يقدمون علیاً علی

عثمان الاعمش النعمان بن ثابت، شعبۃ بن الحجاج، عبدالرزاق،

عبدالله بن موسی، عبد الرحمن بن ابی حاتم (۲).

لیکن یہ بات غلط ہے کیونکہ یہ بات نہ توفيقہ اکبر میں ہے اور نہ ہی احتجاف کی کسی مستند کتاب میں ہے بلکہ ابوالفضل سلیمانی نے محض بے سند لکھا ہے پھر متواترات کے خلاف تو صحیح سند بھی شاذ کہلاتی ہے اور مردود ہے چہ جائیکہ بے سند بات کو متواترات کے خلاف کہا جائے۔

(۱) مجموعہ وصایا الامام الأعظم - السابع عشر - وصیة الإمام لابنه حماد - ص ۶۲ - ط: ادارۃ المعارف

(۲) میزان الاعتدال فی نقد الرجال - حرف العین - ترجمۃ عبد الرحمن بن ابی حاتم - ۵۸۸/۲ -

رقم الترجمة: ۲۹۶۵ - ط: دار المعرفة بيروت.

پھر یہ بات بھی قابل غور ہے کہ صحابہ کے منکرین کو اصل میں "رافضی" کہا جاتا ہے، رافضیوں نے عوام میں اپنے آپ کو "شیعہ" کہنا شروع کر دیا اور اس کا پروپیگنڈہ خوب کیا تاکہ ایسے حوالوں سے لوگوں کو دھوکہ دیا جاسکے۔

امام ابوحنیفہؓ سے جب اہل سنت والجماعۃ کے مذہب کے متعلق دریافت کیا گیا تو انہوں نے مندرجہ ذیل الفاظ میں جواب دیا:

وَسَلَّمَ أَبُو حَنِيفَةَ عَنْ مِذَہَبِ أَهْلِ السَّنَةِ وَالْجَمَاعَةِ فَقَالَ هُوَ أَنْ  
يَفْضُلُ الشِّيَخِينَ يَعْنِي أَبَا بَكْرًا وَعُمَرَ عَلَى سَائِرِ الصَّحَابَةِ، وَأَنْ يَحْبُّ  
الْخَتَنِيْنَ يَعْنِي عُثْمَانَ وَعَلَى، وَأَنْ يَرِيَ الْمَسْحَ عَلَى الْخَفَيْنِ (۱)

"امام ابوحنیفہؓ سے مذہب اہل سنت کے بارے میں پوچھا گیا تو فرمایا کہ (اس کی خاص علامت) یہ ہے کہ شیخین کو یعنی ابو بکر و عمر رضی اللہ عنہما کو تمام صحابہ پر فوقیت اور فضیلت دے اور آنحضرت ﷺ کے دامادوں یعنی حضرت عثمانؓ اور حضرت علیؓ سے محبت رکھے اور موزوں پر مسح کرے۔"

"الفقه الاکبر" میں امام ابوحنیفہؓ نے تمام انبیاء عليهم السلام الصلاۃ والسلام اور حضور ﷺ کے بعد افضل الناس حضرت ابو بکر صدیقؓ کو قرار دیا اور خلیفہ اول بلا فصل بھی حضرت ابو بکر صدیقؓ رضی اللہ عنہ کو قرار دیا اور حضرت علیؓ رضی اللہ عنہ کو چوتھا خلیفہ تسلیم کیا ہے اور یہی عقیدہ تمام اہل سنت والجماعۃ کا ہے جبکہ شیعوں کا عقیدہ اس کے عکس ہے کیونکہ وہ حضرت علیؓ کرم اللہ وجہہ کو خلیفہ اول بلا فصل مانتے ہیں جس سے ثابت ہوا کہ امام ابوحنیفہ اہل سنت والجماعۃ کے عقائد رکھتے ہیں نہ کہ شیعیت کے چنانچہ حضرت الامامؓ اپنے رسالہ فقا کبر میں لکھتے ہیں:

وَأَفْضُلُ النَّاسِ بَعْدَ النَّبِيْنِ عَلَيْهِمُ الصَّلَاةُ وَالسَّلَامُ أَبُو بَكْرٍ

الصَّدِيقُ، ثُمَّ عُمَرُ بْنُ الخطَّابِ، ثُمَّ عُثْمَانُ بْنُ عَفَانَ ذُو النُّورَيْنِ، ثُمَّ

(۱) حاشیۃ الہدایۃ لعبد الحی اللکنوی (المتوفی: ۱۳۰۲ھ) عن النہایۃ - باب المسح علی الخفین -

علی بن ابی طالب المرتضی رضوان اللہ علیہم اجمعین<sup>(۱)</sup>

ترجمہ: آنحضرت ﷺ کے بعد سب سے افضل حضرت ابو بکر صدیقؓ اس کے بعد حضرت عمرؓ کے بعد حضرت عثمانؓ اور اس کے بعد حضرت علیؓ ہیں۔

ملاءعی قاریؒ تحریر فرماتے ہیں:

واما الخلافة فليس لهم ان يولوا الخلافة الا افضلهم وهذا  
في الخلفاء خاصة وعليه اجماع الامة انتهى<sup>(۲)</sup>

البنت خلافت کا معاملہ یہ ہے کہ خلیفہ اسے بنایا جاتا ہے جو ان سب میں سے افضل ہو اور یہ صرف خلفاء کے ساتھ مخصوص ہے اور اس پر اجماع ہے۔

وتفضیل أبی بکر و عمر رضی اللہ عنہم متفق علیہ بین اہل  
السنة وهذا الترتیب بین عثمان و علی رضی اللہ عنہما هو ما علیہ أكثر  
اہل السنة<sup>(۳)</sup>

حضرت ابو بکرؓ اور حضرت عمرؓ کی افضیلت اہل سنت کے مابین متفق علیہ ہے اور حضرت عثمانؓ اور حضرت علیؓ کے درمیان بھی یہی ترتیب ہے اور جمہور اہل سنت کا یہی عقیدہ ہے۔

روافض اور اکثر معتزلہ حضرت علیؓ کو حضرت ابو بکرؓ پر فضیلت دیتے ہیں جو اہل سنت والجماعۃ کے عقائد کے خلاف ہے جیسا کہ شرح فقہ اکبر میں ہے:

ثم اعلم ان جمیع الروافض واکثر المعتزلة یفضلون علیا

علی ابی بکرؓ والصحیح ماعلیہ جمہور اہل السنة وهو الظاهر من

(۱) شرح کتاب الفقه الاکبر للامام الاعظم ابی حنیفة النعمان بن ثابت الكوفی (المتوفی: ۱۵۰ھ)۔ بحث فی أن افضل الناس بعده علیہ الصلة والسلام الخلفاء الاربعة۔ ص ۱۰۸ تا ۱۱۳۔ ط: دار الكتب العلمية۔

(۲) شرح کتاب الفقه الاکبر۔ ص ۲۳۔ ط: قدیمی۔

(۳) الفقه الاکبر مع شرحہ لملاءعی القاری۔ ص ۱۱۳۔ ط: دار الكتب العلمية۔

قول ابی حنیفة<sup>(۱)</sup>

واضح ہوا کہ اکثر معتزلہ اور تمام رواض حضرت علیؑ و حضرت ابو بکرؓ پر فضیلت دیتے ہیں جبکہ صحیح وہ ہے جس پر جمہور اہل سنت ہیں اور حضرت امام ابو حنیفہؓ کے قول سے بھی یہی ظاہر ہوتا ہے۔

الفقه الکبر کے دوسرے نسخہ میں جو کہ مکۃ المکرمة کا مطبوعہ ہے اس کے صفحہ ۹۶ پر بجائے حضور صلی اللہ علیہ وسلم کے نام کے ”النَّبِيُّونَ عَلَيْهِمُ الصَّلَاةُ وَالسَّلَامُ“ کے الفاظ منقول ہیں۔<sup>(۲)</sup>

العقيدة الطحاویہ میں جمہور المذاہب الاربعة کا یہ عقیدہ تحریر فرمایا ہے کہ حضرت ابو بکر صدیقؓ کی خلافت بلا فصل تھی ان کے بعد حضرت عمرؓ اور ان کے بعد حضرت عثمان غنیؓ اور چوتھے خلیفہ حضرت علیؓ تھے اور محمد ناصر الدین الالبانی نے وہ احادیث بھی نقل کی ہیں جن سے خلافت کی طرف اشارہ تھا جس کی مکمل تفصیل اور شرح العقيدة الطحاویہ میں دیکھی جاسکتی ہے وہ عبارت ملاحظہ ہو جس کو علامہ ابن ابی العز الجنفی نے تحریر فرمایا:

قوله و نسبت الخلافة بعد رسول الله صلی اللہ علیہ وسلم اولاً  
 لا بی بکر الصدیق تفضیلاً له و تقدیماً على جميع الامة، ثم لعمر بن الخطاب، ثم لعثمان، ثم لعلی بن ابی طالب، و هم الخلفاء الراشدون  
 والائمه المهدیون<sup>(۳)</sup>

آنحضرت صلی اللہ علیہ وسلم کے بعد سب سے پہلے حضرت ابو بکر صدیقؓ کے لئے خلافت ثابت کرتے ہیں کہ وہ تمام امت سے مقدم اور افضل ہیں اس کے بعد عمر بن خطابؓ اور پھر حضرت عثمانؓ اور ان کے بعد حضرت علیؓ کے لئے اور یہی خلفاء راشدین اور ائمہ محدثین ہیں۔

(۱) المرجع السابق - بحث في أن أفضـل الناس بعدهـ عليهـ الـصلةـ وـ السـلامـ ..... الخـ - صـ ۱۱۳.

(۲) شرح كتاب الفقه الـكـبرـ - صـ ۹۶

(۳) شرح العقيدة الطحاویہ للقاضی علی بن ابی العز الدمشقی - ثبوت الخلافة لأبی بکر بالنص ..... الخـ - صـ ۲۹۸، ۲۹۰، ۲۱۰، ۲۱۲، ۲۲۱، ۲۲۴، ۲۲۷، ط: دار عالم الكتب (ریاض)

مذکورہ عبارت کے ذیل میں محمد ناصر الدین الالبانی نے حذیفہ بن الیمان کی حدیث نقل کی ہے جس کے الفاظ مندرجہ ذیل ہیں۔

قال رسول الله ﷺ اقتدوا بالذین من بعدی، ابی بکر و عمر<sup>(۱)</sup>  
.....میرے بعد ابو بکر و عمر کی اقتداء کرو۔

عن عائشة<sup>ؓ</sup> و عن ابیها قالت .....دخل على حتى اكتب  
لابی بکر کتابا<sup>(۲)</sup>

باقی جہاں تک حضرت امام صاحب رحمہ اللہ کی وفات کا تعلق ہے تو تھائق سے آگاہ ہونے کے لئے معلوم ہونا چاہئے کہ امام صاحب کی وفات کے محركات کچھ اور تھے موصوف کا یہ کہنا کہ امام صاحب کو علویوں کی حمایت میں عباسیوں نے قید کر کے سزادی اور وہیں جیل میں وفات پائی یہ سراسر غلط اور جہالت پر منی ہے اور امام صاحب پر ایک طرح کا الزام ہے کیونکہ امام ابوحنیفہؓ کی وفات کا ایک عجیب و غریب واقعہ ہے جس کو مختصر اتارتخ کے حوالہ جات کی مدد سے نقل کیا جاتا ہے امید ہے ارباب عقل و دانش کے لئے کافی وافی ہوگا، رہے معاندین تو ان کے لئے اگر دلائل کے انبار بھی اکٹھے کر کے پیش کر دیئے جائیں تو وہ بھی کم رہیں گے، اللہ تعالیٰ ہم سب کو عقل و فہم اور بات سمجھنے کی توفیق عطا فرمائے۔

امام ابوحنیفہؓ کی وفات کا واقعہ کچھ یوں پیش آیا کہ امام ابوحنیفہؓ کو بنی امیہ کے آخری بادشاہ مروان بن محمد الجمار (المتوفی ۱۳۲ھ) کے عہد میں حکومت عراق کے جابر گورنر یزید بن عمرو بن ہبیرہ نے سیاسی طور پر اپنے اقتدار کو مستحکم بنانے اور عوام کا تعاون حاصل کرنے کے لئے عہدہ قضاۓ پیش کرنا چاہا، مگر امام صاحب نے حکومت وقت کے ظلم و جور اور بے اعتدالیوں و بد عنوانیوں کے باعث یہ عہدہ قبول کرنے سے صاف انکار کر دیا، جس کی پاداش میں ابن ہبیرہ نے ان کے لیے روزانہ دس کوڑوں کی سزا تجویز کی۔

(۱) سنن ابن ماجہ للامام ابی عبد اللہ محمد بن یزید بن ماجہ (المتوفی: ۲۷۳ھ) - المقدمة - فضل ابی بکر الصدیق - ص ۱۰ - ط: قدیمی۔

جامع الترمذی - باب فضائل اصحاب النبی صلی اللہ علیہ وسلم - مناقب ابی بکر الصدیق - ۲۰۷/۲۔

(۲) شرح العقيدة الطحاوية - ثبوت الخلافة لأبی بکر بالنص - ص ۲۹۹ - ط. دار عالم الكتب ریاض

پہلے تو صرف کوفہ کی قضاۓ کا عہدہ پیش کیا مگر بعد میں قاضی القضاۃ (چیف جسٹس) کا عہدہ پیش کیا گیا اور تاریخ بتلاتی ہے کہ کئی ایک دفعہ تو قاضی القضاۃ، وزیر خزانہ اور وزیر مالیات کے عہدے بھی ایک ہی شخصیت کے حوالے کئے جاتے تھے، چنانچہ جب امام صاحب کو مذکورہ بالاعہدے پیش کئے گئے تو بادشاہ نے ان کو اختیار دیا کہ یا تو اپنی پشت اور پیٹ پر سزا کے کوڑے برداشت کریں یا پھر یہ عہدہ سنجا لیں امام موصوف نے آخرت کی سزا پر ان کی سزا کو ترجیح دی اور یہ عہدہ قبول نہ کیا حتیٰ کہ ان کی والدہ صاحبہ نے بھی یہ کہا کہ بیٹے یہ عہدہ قبول کر لے، انہوں نے فرمایا کہ اماں جان جس بات کو میں جانتا ہوں آپ نہیں جانتیں اس کے علاوہ حضرت الامامؐ کے ہمدرد اور خیر خواہ رفقاء نے بھی کچھ اسی طرح کا مشورہ دیا اور اس سے بھی آگاہ کر دیا تھا کہ عہدہ قبول نہ کرنے کی شکل میں مشکلات و مصائب جھیلنا ہوں گی، چنانچہ امام ابو حنیفہ کو روزانہ سزا ملتی اور اعلانیہ سزا دی جاتی، بارہ دن تک روزانہ ان کو باہر نکالا جاتا اور منادی کرائی جاتی جب لوگ جمع ہو جاتے تو ان کے سامنے روزانہ دس کوڑے مارے جاتے پھر ان کو گھمایا جاتا اس طرح بارہ دنوں میں ایک سو بیس کوڑے پورے کئے گئے لیکن یہ سلسلہ چلتا رہا۔

جب بنو امیہ کا دور ختم ہوا اور عباسی دور کا آغاز ہوا اور عباسی خلیفہ سفاح (المتوفی ۱۳۶ھ) کے بعد ابو جعفر منصور (المتوفی ۱۵۸ھ) کا عہد شروع ہوا تو اس کو بھی اپنی حکومت و سلطنت کے استحکام اور عوام و خواص کو اپنی طرف مائل کرنے کی غرض سے امام موصوف کی علمی اور عملی شہرت کو اپنے لئے آله کا رہنا کی ضرورت پیش آئی اس نے بھی امام صاحب کو عہدہ قضاۓ پیش کرنا ضروری سمجھا اس نے بھی یہی پیش کش کی مگر امام صاحب نے اس سے انکار کر دیا، چنانچہ امام صاحب کو اس نے بھی قید کر دیا اور ان کو تمیں کوڑوں کی سزا دی یہاں تک کہ ان کے بدن سے خون نکل کر ان کی ایڑیوں سے بہتارہا۔

مناقب صدر الائمه ص ۲۱۵ ج ۲۲ پر لکھا ہے کہ امام صاحب کے عہدہ قضاۓ کے انکار پر ان کے جسم کو نگا کر کے تمیں کوڑوں کی سزا دی یہاں تک کہ ان کی پیٹھ سے خون نکل کر ان کی ایڑیوں سے بہتارہا ظالموں نے ظلم کی انتہاء کر دی مگر امام ابو حنیفہؓ کے پائے استقلال میں ذرہ بھر لغزش نہیں آئی، چنانچہ ابو جعفر منصور نے یہ حرربہ استعمال کیا کہ امام صاحب کو جبل میں زہر دلوایا، ثم سقاہ سما فمات، (تاریخ بغداد ص ۳۳ ج ۱۲) جس سے ان کی وفات ہو گئی، امام صاحبؓ نے جب زہر کا اثر محسوس کیا تو سجدے میں گر گئے اور

اسی حالت میں روح مبارک قفس عصری سے پرواز کر گئی۔ مندرجہ بالا واقعات کے حوالہ کے لئے ملاحظہ ہوں:  
تاریخ بغداد کے صفحہ ۳۲۸ ج ۱۳ میں ہے:

حکم ابن هبیرہ ابا حنیفة ان یلی له قضاۃ الکوفۃ فابی علیہ فضلہ به  
مائۃ سو طویلہ اسواط، فی کل یوم عشرۃ اسواط وہ علی الامتناع۔<sup>(۱)</sup>  
ابن هبیرہ نے امام ابو حنیفہ سے کہا کہ وہ کوفہ کی قضاۃ کا عہدہ قبول کر لیں مگر  
آپ نے انکار فرمادیا جس پر اس نے آپ کو ایک سو دس کوڑے مارے جانے کا حکم دیا  
روزانہ دس کوڑے لگتے تھے مگر آپ مسلسل انکار کرتے رہتے۔

مناقب موفق میں ہے:

حبس ابو حنیفہ فی السجن ایاماً یطلب منه ان یکون قاضی  
القضاۃ فامتنع<sup>(۲)</sup>

امام صاحب کو مقید کیا گیا اور عہدہ قضاۃ قبول کرنے پر اصرار کیا مگر انہوں نے اسے قبول نہ کیا۔  
اسی کتاب کے دوسرے صفحہ پر ہے:

سمعت أبا يوسف يقول علق أبو حنيفة بين العقابين.....

وضرب عشرۃ اسواط علی ان یلی القضاۃ فابی<sup>(۳)</sup>  
ابو یوسف فرماتے ہیں کہ امام صاحب کو الشالکا کر روزانہ دس کوڑے مارے  
جاتے اور عہدہ قضاۃ پیش کیا جاتا مگر آپ مسلسل انکار کرتے جاتے۔

مناقب موفق میں ہے:

طلب منه ان یتولی القضاۃ ویخرج القضاۃ من تحت يده الى

(۱) تاریخ بغداد للحافظ أبي بکر احمد بن علی الخطیب البغدادی (المتوفی: ۵۲۳ھ) - ذکر من اسمه النعمان - ذکر قدوم أبي حنیفہ بغداد وموته بها - ۱۳۱ / ۳۳۱ - ط: دار الكتب العلمیة بیروت۔

(۲) مناقب الامام الاعظم أبي حنیفہ للموفق (م ۵۶۸ھ) - ۱ / ۲۷۳ - ط: مکتبہ اسلامیہ کوئٹہ

(۳) المرجع السابق - ۱ / ۲۷۳

جميع کور الاسلام واعتل علیہ بعلل ولم یقبل۔<sup>(۱)</sup>

ان سے کہا گیا کہ قاضی القضاۃ کا عہدہ قبول کریں تاکہ باقی تمام اسلامی شہروں میں قاضی آپ کے حکم اور نگرانی میں مقرر کئے جائیں۔

مناقب موفق میں ہے کہ امام صاحب کو وزیر خزانہ کا عہدہ پیش کیا گیا مگر آپ نے اس کے قبول کرنے سے انکار کر دیا۔ چنانچہ مناقب موفق میں ہے:

و خیّرہ السلطان علی ان یوجع ظھرہ وبطنه او یجعل مفاتیح

خزانہ الاموال بیدہ فاختارت عذابہم علی عذاب الآخرة۔<sup>(۲)</sup>

بادشاہ نے آپ کو اختیار دیا کہ یا تو اپنی پیٹھ کو اذیت کے لئے تیار رکھیں یا پھر وزارت خزانہ کی چاہیاں سن بھال لیں مگر آپ نے ان کی دنیاوی تکلیف کو آخرت کے مواخذہ پر ترجیح دی۔

”الخیرات الحسان“ میں لکھا ہے:

قال الربيع ارسلنى لاحضاره یزید بن عمر و بن هبیرة متولى

العراق لمروان بن محمد آخر ملوک بنی امية فاراده علی بیت

المال فابی فضربه اسواطا و بسط هذه القصة.....الخ۔<sup>(۳)</sup>

عہدہ قضاۓ کو قبول نہ کرنے کی وجہ یہ فرمائی کہ:

فكيف وهو يريد ان يكتب بضرب عنق رجل مسلم<sup>(۴)</sup>

یہ کیسے ہو سکتا ہے؟ کیا وہ چاہتا ہے کہ وہ کسی انسان کے قتل کا پروانہ لکھے اور

(۱) مناقب الامام الاعظم للکردی۔ الباب الثامن والعشرون فی ذکر انکار القضاۓ وسبب وفاتہ۔ ۷۲۲-۷۲۱۔

(۲) المرجع السابق۔ وفاة الإمام رضي الله عنه۔ ۷۲۱-۷۲۰۔

(۳) الخیرات الحسان فی مناقب الامام الاعظم أبي حنيفة النعمان لابن حجر الهیشمی المکی۔ الفصل الثامن والعشرون فی محدثه.....الخ۔ ص ۱۳۷-۱۳۸۔ ط: ایج ایم سعید

(۴) المرجع السابق۔

وہ میرے نام لکھا جائے؟

اور عقود الجمان میں یوں لکھا ہے:-

وهو يرید ان يكتب بضرب عنق رجل واختم اناعلى ذلك  
الكتاب فوالله لادخل في ذلك ابداً۔<sup>(۱)</sup>

کیا وہ چاہتا ہے کہ وہ کسی انسان کے قتل کا پروانہ لکھے اور میں اس پر مہر  
تصدیق لگاؤں واللہ میں کبھی بھی اس (ہلاکت کی وادی) میں داخل نہیں ہوں گا۔

جب ابن ہبیرہ نے مذکورہ بالا جواب سناتو سخت غصے سے اس کا چہرہ لال سرخ ہو گیا اور ابن صیاد کی طرح  
غضے میں کہنے لگا بخدا میں اپنے ارادے کو عملی جامہ پہنا کر رہوں گا اور ابوحنیفہ کو سخت سزادوں گا۔  
مگر اس پر حضرت امام ابوحنیفہ ذرہ بھر متاثر نہ ہوئے بلکہ فرمایا:

فقال ضربه لى فى الدنيا اسهل على من مقامع الحديد فى  
الآخرة والله لا فعلت ولو قتلى<sup>(۲)</sup>

حضرت امام ابوحنیفہ نے فرمایا کہ ان کی دنیا کی مار میرے لئے آخرت کے  
گرزوں سے زیادہ بہتر ہے بخدا میں کبھی بھی ایسا نہیں کروں گا چاہے وہ مجھے قتل کر دے۔  
مناقب کر دری ص ۲۶ ج ۲ کے الفاظ مندرجہ ذیل ہیں:

فقال ضربه لى فى الدنيا اهون من معالجة مقامع الحديد فى  
الآخرة والله لا افعل وان قتلى ... الخ<sup>(۳)</sup>

فرمایا اس کی دنیا کی مار میرے لئے آخرت کے لو ہے کے گرزوں سے زیادہ آسان  
ہے واللہ میں ایسا نہ کروں گا چاہے وہ مجھے قتل بھی کر دیں۔

(۱) مناقب الامام الاعظم - الباب الثامن في ذكر اخباره مع ابن هبيرة ۲۲/۲.

(۲) المرجع السابق ۲۲/۲.

(۳) مناقب الامام الاعظم للكردي للامام حافظ الدين محمد بن شهاب المعروف بابن البزار الكردي الحنفي صاحب الفتوى البزاريه (المتوفى: ۲۶/۲- ۵۸۲ھ) - ط: مكتبة إسلامية كوثة.

قاضی ابن ابی لیلی، ابن شبرمہ اور داؤد بن ابی ہند وغیرہ کا ایک وفد ابوحنیفہ سے ملا اور سب نے حکومت کے عزائم اور ارادوں سے ان کو آگاہ کیا اور حالات کی انتہائی نزاکت سے باخبر کیا اور سب نے یک زبان ہو کر مخلصانہ اور ناصحانہ انداز میں کہا:

انا ننشد ک اللہ ان تھلک نفسک فانا اخوانک و کلنا  
کارہ لهذا الامر ولم نجد بدا من ذلک فقال ابوحنیفہ لو ارادنی ان  
اعده ابواب مسجد واسط لم ادخل فی ذلک<sup>(۱)</sup>

بلاشبہ ہم سب آپ کو اللہ کا واسطہ دیتے ہیں اور ہم آپ کے بھائی ہیں اور ہم  
بھی اس عہدہ قضاۓ کو ناپسند کرتے ہیں مگر اس کے سوا کوئی چارہ بھی تو نہیں اس لئے  
اپنے آپ کو بلاکت میں نہ ڈالیں اور یہ عہدہ قبول فرمائیں مگر امام صاحب نے فرمایا  
اگر وہ مجھ سے یہ چاہیں کہ مسجد واسطہ کا فیصلہ کروں تو اس کے لئے بھی تیار نہیں۔

امام ابوحنیفہ کو روزانہ منادی کر کے علی الاعلان سزادی جاتی تھی جیسا کہ مناقب موقن میں ہے:

کان يخرج كل يوم ينادي عليه حتى يجتمع الناس فيضر ب  
عشرة اسوات ثم يطاف به حتى ضرب مائة وعشرين سوطا في اثنى عشر  
يوما فيضرب كل يوم عشرة اسوات ويطاف به في الأسواق<sup>(۲)</sup>

انہیں ہر روز نکالا جاتا اور منادی کی جاتی یہاں تک کہ لوگ جمع ہو جاتے تو  
انہیں دس کوڑے مارے جاتے پھر انہیں بازار میں پھیرایا جاتا یہاں تک کہ بارہ دنوں  
میں ایک سو بیس کوڑے پورے ہوئے۔

اب جعفر نے امام ابوحنیفہ کو عہدہ قضاۓ قبول کرنے کی دعوت دی مگر وہ نہ مانے تو اس نے ان کو قید کر دیا

(۱) مناقب الامام الاعظم للموفق - ۲۲/۲.

مناقب الامام الاعظم للكردري - ۲۷/۲.

الخيرات الحسان - الفصل الثامن والعشرون - ص ۱۳ - ط: ایج ایم سعید.

(۲) مناقب الامام الاعظم للموفق - وفاة الإمام في رجب سنة ۱۵۰ھ - ۱۷۶، ۱۷۵/۲.

تاریخ بغداد میں ہے:

دعا ابو جعفر ابا حنیفۃ الی القضاۃ فابی علیہ فحبسہ (۱)  
ابو جعفر نے قاضی کا عہدہ پیش کیا مگر امام ابو حنیفہ نے انکار کر دیا تو اس نے بھی قید کر دیا۔

ملا علی قاری لکھتے ہیں:

ان المنصور لما عرض عليه القضاۃ وامتنع ضربه ثلاثة  
سوطاً حتى سال الدم على عقبیه (۲)

بے شک منصور نے جب حضرت امام کو عہدہ قضاۃ قبول کرنے کی پیش کش  
کی اور آپ نے انکار کیا تو اس نے آپ کو تیس کوڑے لگوائے یہاں تک کہ آپ کا خون  
نکل کر ایڑیوں کی جانب سے بہنے لگا۔

امام ابو حنیفہ کو ننگا کر کے یہ سزادی گئی تھی چنانچہ امام موفق الدین لکھتے ہیں:

لما ضرب المنصور ابا حنیفۃ ثلاثة سوطاً على القضاۃ بعد  
ما جرد من ثيابه فسال الدم على عقبیه (۳)

جب منصور نے حضرت الامام کو عہدہ قضاۃ قبول نہ کرنے پر ننگی پیٹھ پر تیس  
درے لگوائے تو آپ کے جسم سے خون نکل کر ایڑیوں کی جانب بہنے لگا،  
امام ابو حنیفہ پر کھانے پینے اور قید میں انتہائی ننگی کی گئی۔

ضيقوا عليه الامر في الطعام والشراب والحبس (۴)

حضرت الامام پر حالت قید میں کھانے اور پینے کے معاملہ میں نہایت سختی کی گئی

(۱) تاریخ بغداد - ذکر عداوة بن هبیرہ ابا حنیفۃ علی ولایۃ القضاۃ - ۱۳ / ۳۲۹.

(۲) ذیل الجوادر المضیئة للإمام ملا علی القاری (متوفی ۱۰۳۱ھ) امتناع الإمام عن القضاۃ - ط: میر محمد ۲۹۲/۲

(۳) مناقب الإمام الأعظم للموفق المکی - جواب الإمام عن ثلاثة مستسائل ..... الخ - ۱/ ۲۱۵ - ط: کوئٹہ

(۴) المرجع السابق - باب وفاة الإمام - ۲/ ۷۳ .

امام ابوحنیفہ کو جیل میں زہر دیا گیا اور اسی حالت میں ان کو پیٹا بھی گیا تاکہ زہر بدن میں جلدی سرایت کر جائے چنانچہ علامہ کردہ رئی لکھتے ہیں کہ:

ثُمَّ أَمْرَ الْمَنْصُورَ أَنْ يَضْرُبَ مَصْلُوبًا حَتَّىٰ يَتْفَرَّقَ السَّمُّ عَلَىٰ

اعضائِه فَفَعَلَ بِهِ ذَلِكَ (۱)

پھر منصور نے حکم دیا کہ انہیں الثالثا کر مارا جائے تاکہ زہر جسم کے تمام اجزاء میں پھیل جائے۔ چنانچہ ایسا ہی کیا گیا۔

امام صاحب کو جوز زہر دیا گیا تھا عام مورخین اس واقعہ کو امام صاحب کی لاعلمی پر محمول کرتے ہیں لیکن محققین کی خاصی جماعت اس رائے سے اختلاف رکھتی ہے۔

وَرَوَى جَمَاعَةٌ أَنَّهُ رَفَعَ إِلَيْهِ قَدْحٌ فِيهِ سَمٌّ يَشْرُبُ فَامْتَنَعَ وَقَالَ أَنِّي

لَا عِلْمَ مَافِيهِ وَلَا أَعْيُنُ عَلَىٰ قَتْلَ نَفْسِي فَطَرَحَ فَصَبَ فِي فِيهِ قَهْرًا فَمَاتَ (۲)

اور محققین کی ایک جماعت نے نقل کیا ہے کہ حضرت امام نے جب زہروالے پیالے کو ہاتھ میں لے کر پینا چاہا تو ایک دم رک گئے اور فرمایا کہ میں اچھی طرح جانتا ہوں کہ اس میں کیا ہے؟ لہذا میں اپنے قتل میں ان کی معاونت نہیں کرنا چاہتا یہ کہہ کر انہوں نے پیالہ رکھ دیا مگر انہیں لٹا کر جراز ہر پلا یا گیا جس سے ان کی وفات ہو گئی۔

اور امام صدر الائمه لکھتے ہیں کہ جب ان کے سامنے زہر آلو د پیالہ پیش کیا گیا اور بار بار ان کو نوش کرنے کے لئے کہا گیا تو امام صاحب نے فرمایا کہ:

لَا شَرْبٌ أَنِّي أَعْلَمُ مَافِيهِ لَا أَعْيُنُ عَلَىٰ نَفْسِي فَطَرَحَ ثُمَّ صَبَ فِي فِيهِ (۳)

امام صاحب نے جب پینے سے انکار کیا تو لٹا کر ان کے منه میں زبردستی اندھیل دیا گیا۔

(۱) مناقب الامام الاعظم للكردري - ۲۵/۲

(۲) الخيرات الحسان - الفصل الحادى والثلاثون فى سبب وفاته - ص ۱۳۵

(۳) مناقب الامام الاعظم للموفق - الباب التاسع عشر - ۲۳/۲

اسی صفحہ پر لکھتے ہیں کہ:

فَلِمَا حَضَرَ بَيْنَ يَدِي الْمُنْصُورِ دُعَاهُ بِسُوْقِ وَامْرِ اَنْ يَشْرِبَهُ  
فَابَى فَاكِرَهُ عَلَى شَرْبِهِ ثُمَّ قَامَ مُبَادِرًا فَقَالَ مُنْصُورًا إِلَى اَيْنِ فَقَالَ حِيثُ  
وَجَهْتَنِي فَمَضَى بِهِ إِلَى السُّجُونِ فَمَاتَ فِيهِ (۱)

جب آپ کو منصور کے سامنے لا یا گیا تو منصور نے آپ کے لئے ستونگوایا  
اور آپ سے کہنے لگا سے پیچھے آپ نے جب پینے سے انکار کیا تو جبراً آپ کو پلا دیا گیا  
اس پر آپ جلدی میں اٹھ کر جانے لگے تو منصور نے کہا کہا؟ حضرت امام نے فرمایا  
جس طرف تم بھیجا چاہتے تھے جیل تشریف لے گئے اور وہیں انتقال فرمائے۔

اسی صفحہ پر یہ بھی لکھا ہے: ثُمَّ سَقَاهُ السُّمَّ فَمَاتَ .

مناقب موفق میں راشد الواسطی یہ فرماتے ہیں:

قَالَ كَنْتُ شَاهِدًا فِي الْأَيَّامِ الَّتِي كَانَ أَبُو حَنِيفَةَ يُعَذَّبُ لِيلَى  
الْقَضَاءِ فَكَانَ يَخْرُجُ كُلَّ يَوْمٍ فَيَضْرِبُ عَشْرَةً أَسْوَاطَ ضَرَبًا وَجِيعًا يُوْثَرُ  
فِي سُرْتَهُ اثْرًا ظَاهِرًا ثُمَّ يَعُادُ إِلَى مَوْضِعِهِ حَتَّى ضَرَبَ مائَةً سُوطًا  
وَعَشْرَةً أَسْوَاطًا يُقَالُ لَهُ كُلَّ يَوْمٍ أَقْبَلَ فَيَقُولُ لَا اصْلَحُ وَجْهَكَيْكَيْ حِينَ  
تَابَعَ عَلَيْهِ الضَّرَبُ وَسَمِعَتْهُ يَقُولُ خَفِيَا اللَّهُمَّ ادْفِعْ عَنِّي شَرَهَمَ  
بِقَدْرِ تَكَّ فَلِمَا أَبْيَ عَلَيْهِمْ ضَيَّقُوا عَلَيْهِ الْأَمْرَ فِي الطَّعَامِ وَالشَّرَابِ  
وَالْجَبَسِ فَلِمَا أَبْيَ عَلَيْهِمْ دَسَوَا إِلَيْهِ فَسَمُوهُ وَقَتَلُوهُ (۲)

فرماتے ہیں میں ان دنوں وہاں موجود تھا جب امام ابوحنیفہ گوئہ مددہ قضاۓ  
قبول نہ کرنے کے سلسلہ میں سزادی جاری تھی چنانچہ روزانہ انہیں نکال کر لایا جاتا اور  
انہیں اس شدت سے دس کوڑے مارے جاتے کہ ان سے ان کی ناف کی جگہ زخم

(۱)مناقب الامام الاعظم للكردری - ۲۲/۲

(۲)مناقب الامام الاعظم للموفق - ۱/۲۲/۲

ہو گئے پھر واپس جیل لے جایا جاتا تھا تک کہ ایک سو دس کوڑے پورے کئے گئے  
انہیں ہر روز کہا جاتا دیکھو یہ عہدہ قضاۓ قبول کر لو آپ فرماتے مجھ میں اس کی صلاحیت  
نہیں اور مسلسل کوڑے لگنے کی وجہ سے روتے اور نہایت عاجزی سے اپنے اللہ سے  
دعا کرتے کہ اے اللہ! اپنی قدرت سے ان کے شر کو مجھ سے دفع فرم ا پھر جب امام  
صاحب نے انکار کیا تو ان پر کھانے پینے اور جس وغیرہ کی سختی بر تی جاتی بالآخر آپ کو  
زہر پلا کر شہید کر دیا گیا۔“

مذکورہ بالاحوالہ جات سے ثابت ہوا کہ امام ابوحنیفہ کو قاضی القضاۃ کا عہدہ قبول نہ کرنے کی وجہ  
سے ظلم و ستم کا نشانہ بنایا گیا مجموعی طور پر ڈیڑھ سو کوڑے بھی اپنے جسم پر برداشت کئے قید و بند کی زندگی بھی  
برداشت کی، ننگے بدن پر تازیانے بھی کھائے، بازاروں اور شاہراہوں میں آپ کی تشهیر کی گئی بالآخر زبردستی  
زمیں پر لٹا کر ظلماء زہر کا پیالہ ان کے منہ میں انڈیل دیا گیا جس کی وجہ سے روح مبارک قفس عصری سے  
پرواز کر گئی، مگر آج کے ظالم امام ابوحنیفہ پر طرح طرح کے بے بنیاد الزامات لگا کر اور واقعات کو توڑ مرؤڑ  
کر محض سنتی شہرت حاصل کرنے کے لئے اپنے خبث باطن کا اظہار کر رہے ہیں صاحب عقل و بصیرت کے  
لئے اتنا کافی وافی ہے، معاندین کے لئے دفتر بھی ناکافی ہیں۔ واللہ اعلم و هو الموفق والمعین

کتبہ: عارف حسین شاہ

بینات - رمضان، شوال المکرہ ۱۴۳۱ھ

## المهند علی المفند

### سے متعلق غلط فہمی کا ازالہ

سوال: ایک صاحب کا دعویٰ ہے کہ ”المهند علی المفند“ مرتبہ حضرت مولانا خلیل احمد محدث سہارنپوری رحمہ اللہ علیہ علماء دیوبند کے اجتماعی عقائد کے خلاف ہے کیونکہ اس کتاب میں مسئلہ حیات النبی صلی اللہ علیہ وسلم اور مسئلہ توسل و استشفاع اور شدّر حال الی زیارت النبی صلی اللہ علیہ وسلم کا ذکر ہے لہذا یہ کتاب عقائد دیوبند کے مطابق نہیں ہے، لیکن میرا نظریہ ہے کہ یہ کتاب بالکل صحیح ہے اور علماء دیوبند کے عین مطابق ہے۔ اب سوال یہ ہے کہ میرا دعویٰ صحیح ہے یا کہ میرے بھائی کا دعویٰ صحیح ہے، اور کیا ”المهند“ علماء دیوبند کے عقائد کے مخالف ہے یا موفق؟

### اجواب باسمہ تعالیٰ

اکابر دیوبند کے کئی دور ہوئے ہیں۔

پہلا دور: حضرت نانوتوی، حضرت گنگوہی، حضرت مولانا محمد یعقوب نانوتوی (رحمہم اللہ) اور ان کے ہم عصر اکابر کا تھا۔

دوسرਾ دور: ان اکابر کے شاگردوں کا: جن میں شیخ الہند، حضرت مولانا خلیل احمد سہارنپوری، حضرت حکیم الامم تھانوی (رحمہم اللہ) وغیرہ اکابر شامل ہیں۔

تیسرا دور ان کے شاگردوں کا: جن میں حضرت مولانا انور شاہ کشمیری، حضرت مولانا سید حسین احمد مدنی، حضرت مولانا شبیر احمد عثمانی (رحمہم اللہ) وغیرہ شامل ہیں۔

چوتھا دور ان کے شاگردوں کا: جن میں مولانا محمد یوسف بنوری، حضرت مولانا محمد شفیع صاحب (رحمہم اللہ) اور ان کے ہم عصر اکابر شامل ہیں۔

اور اب پانچواں دوران کے شاگردوں کا چل رہا ہے۔

”المهند علی المفند“ پر دور ثالث کے تمام اکابر کے دستخط ہیں، یہی عقائد دور اول کے اکابر کے تھے، اور انہی پر دور ثالث اور دور رابع کے اکابر متفق چلے آئے ہیں۔

اس لئے ”المهند“ میں درج شدہ عقائد پر تمام اکابر دیوبند کا اجماع ہے۔ کسی دیوبندی کو ان سے انحراف کی گنجائش نہیں، اور جوان سے انحراف کرے وہ دیوبندی کہلانے کا مستحق نہیں۔

کتبہ: محمد یوسف لدھیانوی

## مدارنجات - ملاہی - آزادی ارواح

**سوال (۱)** صدق دل کلمہ طیبہ پڑھنے کے بعد کوئی شخص زندگی بھر بے عمل رہا اور قصد انماز میں ترک کیس تو مر نے کے بعد یہ شخص اپنے گناہوں کی سزا پا کر جنت میں داخل ہو جائیگا۔

**سوال (۲)** کسی مجلس میں مزامیر و موسیقی کے ساتھ اشعار گائے جا رہے ہوں تو موسیقی پر دھیان دیئے بغیر اشعار سن لیتا چاہئیں یا نہیں۔

**سوال (۳)** کیا مومن کی روح کو علیین میں جانے کے بعد پھر دنیا میں آنے کی آزادی حاصل ہوتی ہے۔

**جواب (۱)** جس مسلمان کے عمل میں قصور ہونماز اور دیگر اسلامی احکام زندگی میں قصد اترک کیا ہو لیکن زندگی میں صدق دل سے کلمہ طیبہ پڑھا ہو تو حیدور سالت پر قائم ہو ضروریات دین کو مانتا ہو ایسا شخص قیامت کے دن اپنی بد اعمالیوں کی سزا بھگتے کے بعد جنت میں داخل ہو جائیگا البتہ کافر اور مشرک کبھی جنت میں داخل نہیں ہوگا۔ اس کو بخشنش اور مغفرت بھی نصیب نہیں ہوگی وہ ابد الاباد تک جہنم کا ایندھن بنارہے گا۔

**جواب (۲)** جس مجلس میں مزامیر، موسیقی اور دیگر ملاہی اور محramات کا ارتکاب ہو رہا ہو ایسی مجلس میں بیٹھنا بھی جائز نہیں اگرچہ اس کی جانب توجہ اور دھیان نہ کیا جائے۔ لقوله علیہ السلام

استماع الملاهي معصية والجلوس عليها فسوق

لہو میں ڈالنے والی چیزوں کا سنتا معصیت ہے اور ان میں بیٹھنا فرق ہے۔

**جواب (۳)** مومن کی روح کا دنیا میں آزادی سے آنا جانا ثابت نہیں ہے روایات صحیحہ و آثار صحابہ اقوال میں تصریحات فقہا کہیں سے ثابت نہیں البتہ بعض صحابہ حضرت سلیمان وغیرہ رضی اللہ عنہا ثابت ہے کہ مومن کی روح کو برزخ میں آزادی حاصل ہے جہاں چاہے جا سکتی ہے۔

فی کتاب الروح لابن قتیبة:

وَأَمَا قُولُ مِنْ قَالَ إِنَّ أَرْوَاحَ الْمُؤْمِنِينَ فِي بُرْزَخٍ مِنَ الْأَرْضِ تَذَهَّبُ

حَيْثُ شاءَتْ فَهَذَا مَرْوِيٌّ عَنْ سَلْمَانَ الْفَارَسِيِّ<sup>(۱)</sup>

وَفِيهِ أَيْضًا: قَالَ سَلْمَانُ الْفَارَسِيُّ أَرْوَاحُ الْمُؤْمِنِينَ فِي بُرْزَخٍ تَذَهَّبُ

حَيْثُ شاءَتْ وَأَرْوَاحُ الْكُفَّارِ فِي سُجَّينَ.<sup>(۲)</sup>

ابن قیم کی کتاب الروح میں ہے: رہا ان لوگوں کا قول جو اس بات کے  
قابل ہیں کہ مؤمنین کی ارواح زمین کے ایک بزرخ میں ہیں وہ جہاں چاہتی ہیں جاتی  
ہیں تو یہ حضرت سلمان فارسی سے مروی ہے۔

اسی کتاب میں ہے سلمان فارسی وغیرہ صحابہ سے ثابت ہے کہ مؤمنین کی  
ارواح بزرخ میں ہوتے ہوئے جہاں چاہتی ہیں جاتی ہیں اور کافروں کی ارواح سجين  
میں رہتی ہیں۔

وَاللَّهُ تَعَالَى أَعْلَمُ

کتبہ محمد یوسف لدھیانوی

بینات - شعبان ۱۳۸۵ھ

(۱) کتاب الروح لمحمد بن ابی بکر الجوزی (م ۴۱۵ھ) - ۱۰۸ - ط: دار الكتب العلمية بیروت.

(۲) المرجع السابق.

## جہنمی کلب اور شیطانی ڈنر

یہ معلوم ہو کر انہتائی صدمہ ہوا کہ کراچی کے کسی ہوٹل میں کوئی کلب قائم ہوا ہے جس کا نام ”جہنمی کلب“ رکھا گیا ہے، اور کلب کے ممبروں نے شب کو جو دعوت دی ہے اس دعوت کا نام ”شیطانی ڈنر“ رکھا گیا۔

یہ افسوسناک خبر روزنامہ حریت کراچی ۶ ستمبر ۱۹۶۷ء کے پرچہ میں شائع ہوئی، انا اللہ، یہ تو واقعہ ہے کہ یہ کلب واقعی ”جہنمی“ ہے اور اس کے ممبران واقعی ”شیطان“ ہیں اور اس حیثیت سے یہ اسم باسمی اور ”زبانِ خلقِ نقارہِ خدا“ کا مصدقہ ہے لیکن اس واقعہ میں، جو ہماری معاشرتی زندگی کا بھی جلی عنوان ہے سوچنے کی بات یہ ہے کہ انسانوں کے قلوبِ خوفِ خدا سے کس قدر خالی ہو چکے ہیں اور معاصی پر جرأت، بے حیائی اور قلبی قساوت کہاں تک پہنچ گئی ہے، یہ صحیح ہے کہ معصوم صرف انبیاء کرام علیہم السلام کی ہستیاں ہیں عصمت ان کا خاصہ ہے ان کے سوا کون ہے جو معصومیت کا دعویٰ کرے؟ اور سراپا تقصیر انسان سے کیوں کریم کن ہے کہ ہر معصیت سے دامن بچائے؟ کوتاہی اور لغزش، خطاب و تقصیر لوازم بشریت سے ہے لیکن انسانیت ہی کا تقاضہ یہ بھی ہے کہ فرماں بردار اور اطاعت شعار انسان گناہوں کو گناہ سمجھے اور اپنی تقصیر کا اعتراف کرے حضرت سعدیؓ کے دو شعر جو درحقیقت تصوف کا نچوڑ ہے اسی حقیقت کی ترجیحانی کرتے ہیں۔

بندہ ہماں بہ کہ ز تقصیر خویش      عذر بدر گاہ خدا آورد  
ورنه سزا وار خداوند لیش      کس نتواند کہ بجا آورد  
انسان با کمال کا یہ کمال ہے کہ ہمیشہ اپنے آپ کو قصور وار سمجھے گناہوں سے استغفار کرے، گناہوں پر ندامت اور شرم محسوس کرے گناہ پر اصرار سے بچے اس کے دل میں حق تعالیٰ کا خوف موجود ہو، مغفرت کی امید رکھتا ہو اور معاصی کے برے انجام سے بے خوف نہ ہو یہی ایمان کی خاصیت ہے

کہ خوف و رجاء (امید و نیم) دونوں ساتھ ساتھ ہوں۔

انسان کی بد نصیبی اس وقت شروع ہوتی ہے جبکہ اسے گناہوں پر اصرار ہو عاقبت کی فکر سے بے نیازی ہو، اور اس سے بڑھ کر شقاوت یہ ہوتی ہے کہ گناہوں کو مکال سمجھا جائے ان پر فخر کیا جائے شرم و حیا اور خجالت و ندامت کا نام و نشان نہ ہو، اور اس سے بھی آگے بد نصیبی کی آخری منزل یہ ہوتی ہے کہ گناہوں سے استہزا کرے اور شرعی اسلامی حلقہ کے ساتھ تمثیل کرے جب نوبت یہاں تک پہنچتی ہے تو انسانی شقاوت اور اس کی قلبی قساوت کی انتہا ہوتی ہے۔

ظاہر ہے کہ جنت، جہنم، ملائکہ، شیاطین وغیرہ وہ کلمات ہیں کہ اللہ تعالیٰ اور اس کے انبیاء و رسول نے شرائع الہمہ و کتب سماویہ میں ان کا ذکر فرمایا ہے اور انبیاء علیہم السلام کی زبانی ان کے حلقہ بتائے گئے ہیں کون مسلمان ہے جو ان حلقہ سے بے خبر ہوگا؟ اب اگر کوئی مسخرہ افسانوں، ڈراموں، سینماوں اور کلبوں میں ان حلقہ کو سخ کر کے ان سے ٹھٹھا کرے تو انتہائی شقاوت بھی ہوگی اور پورے دین اسلام کی توہین بھی، قرآن کریم کا استخفاف بھی ہوگا اور تعلیمات نبویہ کا استہزا بھی، اور جب کسی اسلامی مملکت میں اس جرم شنیع کا ارتکاب کیا جائے اور پھر اس کی خبریں اور تصویریں اخبارات میں چھپائی جائیں تو اس اسلامی مملکت کی بے حرمتی ہوگی، اور اگر اس حکومت کا مذہب واقعی دین اسلام اور کتاب و سنت ہے تو گویا بیک وقت اسلام اور حکومت دونوں کی توہین ہوگی۔

اس صورت میں سب سے پہلے ایک اسلامی حکومت کا فرض ہوگا کہ ان بد لگاموں کو روکے اور سخت سزادے اور اگر اس پر سکوت کیا جائے تو مجرمانہ غفلت ہوگی جس کے نتیجہ میں تمام معاشرہ خدا کے قہر کی زد میں آ کر بر باد ہو سکتا ہے۔

الغرض اگر مدعاً اسلام قوم اور معاشرہ میں یہ وباء سرایت کر جائے تو حالات انتہائی خطرناک ہو جاتے ہیں اور عذاب الہی کے آنے کا خطرہ قریب تر ہو جاتا ہے افسوس اس کا ہے کہ ملک میں فواحش و منکرات کے روزافزوں سیلاج نے نوبت یہاں تک پہنچادی ہے کہ اسلامی اخلاق و اقدار کو بری طرح ذبح کیا جا رہا ہے اندر وہی طور پر دلوں سے خوف خدا نکل گیا اور خارج میں حکومت کے نظام سے فواحش و منکرات اور بے حیائیوں پر احتساب ختم ہو گیا، جس کے نتیجہ میں پورا معاشرہ ذوق معصیت سے چور، بے

تمیزیوں میں غرق اور تباہی و بر بادی کے آخری کنارے پر کھڑا ہے۔

جب معاشرے میں یہ خرابیاں اس حد تک پہنچ جاتی ہیں تو چند صالح افراد کا صلاح و تقویٰ قوم کو تباہی و بر بادی سے نہیں بچا سکتا۔ قرآن کریم میں ارشاد ہے:

وَاتَّقُواْ افْتَنَةً لَا تَصِّبُّنَ الَّذِينَ ظَلَمُواْ مِنْكُمْ خَاصَّةً وَاعْلَمُواْ أَنَّ

الله شدید العقاب (الأنفال: ۲۵)

اللہ تعالیٰ کے اس عذاب سے بچو جو صرف ظالموں پر نہیں پڑے گا اور یقین جانو کہ اللہ تعالیٰ کا عذاب سخت ہے۔

متعدد احادیث میں یہ مضمون ہے کہ آنحضرت ﷺ سے دریافت کیا گیا کہ کیا امت پر صالحین کے ہوتے ہوئے عذاب آسکتا ہے، فرمایا ہاں! اگر برائی اور خباثت کی کثرت ہو البتہ صالحین شہادت کی موت مریں گے۔

اگر بالفرض آخرت کی بھلائی اور جنت کی نعمتوں سے استغنا ہے اگرچہ یہ بھی انتہائی بد نصیبی ہے تو دنیا کی خیرمنانے کے لئے بھی اس خدا فراموش ناپاک زندگی سے توبہ کرنا ضروری ہے۔

افسوں کے عقلیں مُنْهَوْگیں خیر و شر کی تمیز ہی ختم ہو گئی پاکیزہ زندگی کی برکات سے جہاں آخرت کی نعمتیں ملتی ہیں آخرت سے پہلے دنیا میں بھی راحت و سکون قلب نصیب ہوتا ہے اور عذاب الہی سے نجات نصیب ہوتی ہے شہوات کی زندگی میں انہماں کبھی مسلمان قوم کو راس نہیں آیا، جب کبھی مسلمان قوم اس قسم کی حیوانی زندگی میں مبتلا ہوئی اس کے دردناک اور عبرت ناک نتائج سامنے آئے تاریخ کے صفحات اس پر شاہد ہیں اور عرب کی حالیہ تباہی اس کی تازہ ترین عبرت ناک مثال ہے۔<sup>(۱)</sup>

ہم اس ملک کے تمام دانشوروں، صحافیوں اور ارباب اقتدار سے نہایت اخلاص، درد اور دلسوzi سے صاف صاف کہنا چاہتے ہیں کہ اگر چند دن اور جینے کی خواہش ہے تو عقل و دانش کا تقاضا یہ ہے کہ خدا

(۱) اس وقت سونامی طوفان کی تباہی ہمارے سامنے ہے اس کے ظاہری اسباب میں فاشی، عربی، شراب اور کتاب کا گمراہ دخل معلوم ہوتا ہے اللہ تعالیٰ نے چند لمحوں میں کئی میلوں تک کی آبادی کو نمونہ عبرت بنانے کر کر دیا۔ اعاذ نا اللہ من عذاب

کی زمین کو مزید ناپاک ہونے سے بچاؤ خدا کے حلم اور عفو و درگز رک چلنج نہ کرو یہ وقت عیش و عشرت فسق و فجور اور خرستیوں کا نہیں عذاب الہی کے بادل سروں پر منڈلار ہے ہیں اور ہماری بعملی اور بعقلی نے پہلی امتیوں کا وہی نقشہ پیدا کر دیا ہے جو بالآخر ان کی تباہی و وبربادی پر منتج ہوا ارشاد خداوندی ہے۔

”وَإِذَا أَرْدَنَا إِنْهَلَكَ قُرْيَةً أَمْرَنَا مَتْرِفِيهَا فَفَسَقُوا فِيهَا فَحَقٌّ“

عليها القول فدمerna ha تدميرا“ (الأسراء : ۱۶)

جب ہم کسی بستی کو تباہ کرنے کا فیصلہ کرتے ہیں تو (اس کی علامت یہ ہوتی ہے) کہ وہاں کے اہل ثروت فسق و فجور میں مبتلا ہو جاتے ہیں پس ہمارا فیصلہ اس پر نافذ ہوتا ہے اور ہم اسے پوری طرح تباہ و بر باد کر دیتے ہیں۔

.اللَّهُمَّ إِنَّا نَسْأَلُكَ الْعَفْوَ وَالْعَافِيَةَ فِي الدُّنْيَا وَالْآخِرَةِ .

كتبه: محمد یوسف بنوری

بینات - ربیعہ ۱۴۸۷ھ

## جادو کی اقسام اور ان کا حکم

سوال: اخلاقی انحطاط، شاطرانہ چال بازی، بعض وحدت اور عداوت و نفرت، عامۃ الناس کو آمادہ کرتی ہے کہ اپنے مخالف اور دشمن کو بذریعہ جادو لونہ، نہ صرف زیر کیا جائے بلکہ عداوت و دشمنی کا دم بھر لیا جائے۔ مستفتی کے ازدواجی حالات جب خرابی بسیار کی بھینٹ چڑھ گئے تو مجبوراً طلاق و تباعد کی نوبت آئی، مطلقہ کے از روئے شرع اسلامی جو حقوق و وصولیات تھیں، ”تسريح بالاحسان“، کے جذبہ سے سرشار ہو کر ادا کر دیئے۔ شومی قسم ہے کہ لواحقین مطلقہ ناجائز حقوق اور اکل بالباطل کا مطالبہ کرتے رہے اور مزید پریشانی کو قریب تر کرنے کے لئے مقدمات، کالا جادو اور مختلف قسم کے جادو کا سہارا لیا۔ اور جب ان کے جادو کا توڑ کروایا گیا تو پھر دوبارہ سہ بارہ سفلی اور غلیظ جادو کروانا شروع کر دیا۔ عرصہ چھ سال سے جادو کی تکلیف و وحشت میں مبتلاء ہوں، بارہا گناہ کبیرہ سے بازاں نے منع کرنے اور مصالحت کرنے پر بھی وہ اس گندی حرکت سے بازنہیں آتے۔

مفتيان کرام سے التماس ہے کہ فتویٰ صادر فرمادیں کہ آیا بندہ کے لئے اب جائز ہے کہ بطور بدله ان لوگوں پر بھی جادو کروایا جائے۔ پتہ درج نہیں کیا جا رہا کیونکہ ہمارے معاشرے میں اس طرح دستور چل نکلا ہے۔

سائل: ریاض الدین

## اجواب باسمہ تعالیٰ

سحر کی مختلف اقسام ہیں، بعض تو کفر محض ہیں اور بعض نہیں، جو اقسام، کفر ہیں ان کا استعمال کرنا یا سیکھنا سکھانا ہر حال میں حرام ہے۔ خواہ دفع ضرر کے لئے ہو یا کسی اور غرض کے لئے البتہ جو قسم سحر کی کسی عقیدہ کفر پر مشتمل نہیں اس کو اگر دوسروں کو بلا وجہ نقصان پہنچانے کے لئے استعمال کیا جائے تو وہ بھی حرام ہے اور اگر دسحر یا دفع ضرر کے لئے کیا جاوے تو یہ قسم جائز ہے۔

تفصیل ان دونوں قسموں کی یہ ہے کہ جس سحر میں شیاطین و جنات وغیرہ سے استعانت و امداد طلب کی جائے اور ان کو متصرف و موثر مانا جائے یا جن میں قرآن شریف یا دوسرے اسلامی شعائر کی تو ہیں کلیکیٰ ہو وہ بھی کفر ہے۔

اور جس میں یہ امور نہ ہوں بلکہ خاص ادویہ وغیرہ سے یا کسی اور خفی طریق سے اثر ڈالا جاتا ہے وہ کفر تو نہیں مگر اس کا استعمال بھی بقصد اضرار (ضرر رسانی) حرام ہے اور بقصد دفع ضرر جائز ہے لہذا دفع ضرر کے لئے قسم دوم کے سحر کا استعمال جائز ہے اگر جان بچنے کی کوئی دوسری صورت نہ ہو تو (نا جائز سمجھتے ہوئے) قسم اول کے استعمال کی گنجائش بھی ہو سکتی ہے مگر خلاف اولی ہے اس کے باوجود یہ ضروری ہو گا کہ دل میں عقیدہ اسلامیہ کے خلاف کوئی عقیدہ نہ رکھے صرف زبان سے کلمات کہے۔

قال الشافعی : وَفِي الْذِخِيرَةِ النَّاظِرِ تَعْلَمَهُ فَرْضُ لِرْدِ سَاحِرٍ  
اَهْلِ الْحَرْبِ وَحَرَامٌ لِيُفْرَقَ بَيْنَ الْمَرْأَةِ وَزَوْجِهَا وَجَائِزٌ لِيُوفَقَ بَيْنَهُمَا  
ثُمَّ قَالَ ، فَهَذِهِ أَنْوَاعُ السَّحْرِ الْثَلَاثَةِ قَدْ تَقَعُ بِمَا هُوَ كَفَرٌ مِنْ لَفْظٍ أَوْ  
اعْتِقَادٍ ، أَوْ فَعْلٍ وَقَدْ تَقَعُ بِغَيْرِهِ كَوْضُعُ الْأَحْجَارِ .

وَلِلْسَّحْرِ فَصُولٌ كَثِيرَةٌ فِي كُتُبِهِمْ فَلِيُسَ كُلُّ مَا يُسَمِّي سَحْرًا  
كَفَرًا اذْلِيسَ التَّكْفِيرِ بِهِ لِمَا يَتَرَبَّ عَلَيْهِ مِنَ الضررِ بَلْ لِمَا يَقْعُ بِهِ مِمَّا  
هُوَ كَفَرٌ كَاعْتِقَادٍ اِنْفِرَادًا لِكَوَاكِبَ بِالرَّبُوبِيَّةِ أَوْ اَهَانَةِ قُرْآنٍ أَوْ كَلَامِ  
مُكَفِّرٍ وَنَحْوُ ذَلِكَ (۱). وَاللَّهُ اَعْلَمُ

كتبه	الجواب صحيح
محمد شفیق عارف	ولي حسن ظنکی

بینات - ذوالحجہ ۱۴۰۶ھ

(۱) فتاویٰ شامی - مقدمة - مطلب فی التنجیم والرمل ومطلب السحر انواع - ۱/۳۲، ۳۵.

## محفل میلاد اور اجلاس سیرت النبی ﷺ

حقیقت یہ ہے کہ جب قوم کی اصلی روح نکل جاتی ہے تو وہ اسی قسم کی طفیل تسلیوں سے دنیا کو فریب دینے کی کوشش کرتی ہے چنانچہ پورے سال تو حضرت محمد ﷺ کی شریعت و سنت کے ساتھ وہ معاملہ کیا جائے جو ایک شقی دشمن کرتا ہے اور ایک رات سیرت و میلاد کی محفل قائم کر کے محبت رسول کا دعویٰ کیا جائے۔ اس سے بڑھ کر نفاق کیا ہو گا؟

اسلامی تاریخ شاہد ہے کہ جب تک قوم شریعت پر چلنے کی توفیق سے بانصیب تھی تمام امت سراپا شریعت تھی اور ہر شخص اپنی سیرت و صورت اور عمل و کردار سے شریعت اسلامی، محبت رسول اور اتباع سنت کا پیکر تھا اس وقت نہ سیرت کی ان رسمی محفلوں کی حاجت تھی نہ میلاد النبی ﷺ کے جلسوں کی ضرورت۔

چنانچہ عہد صدقی، عہد فاروقی، عہد عثمانی میں آپ کو کہیں نظر نہیں آئے گا کہ میلاد النبی کے لئے کوئی اجتماع ہوا ہو، کیا خیر القرون کی نسل محبت رسول سے بے بہرہ تھی؟ کیا قرون مشہود لھا بالخیر کے مسلمانوں کے دلوں میں اللہ تعالیٰ اور رسول ﷺ کی محبت نہ تھی؟ کیا ان میں اتباع سنت کا جذبہ نہ تھا؟

یہ مبارک ادوار تو محبت رسول و اتباع سنت، ایمانی حرارت و قوت ایمانی کے بنے نظیر قرون ہیں بلکہ تمام صحابہ اور تمام تابعین و ائمہ مجتہدین، فقهاء امت اور محدثین کرام، ارباب قلوب و مکاشفات، اصحاب ریاضات و مجاہدات کے کسی حلقة میں آپ کونہ سیرت کے اجلاس میں گے نہ میلاد کی محفل کا پتہ چلے گا۔

تاریخ اسلام کی مکمل چھ صدیاں ایسی گزریں جن میں سیرۃ الرسول اور بارہ وفات یا میلاد النبی کی محفلوں کا کوئی نام و نشان نہیں، چھٹی صدی ہجری کے اوآخر میں ”اربل“ جوموصل کے حکمران تھے ان کے دور میں سیرت کی یادگار منائی جانے لگی، فقراء و مساکین پر ہزاروں اشرفیاں خرچ کی جاتی تھیں، کپڑے تقسیم ہوتے، کھانا کھلایا جاتا، اس طرح حضرت رسول ﷺ کی روح مقدس کے لئے ایصال ثواب کا سلسلہ جاری کیا گیا۔

مگر بعد کے ادوار میں تو یہ بات بھی ختم ہو گئی صرف میلاد کی محفلیں قائم ہونے لگیں، پھر بھی یہ صورت حال خال کہیں کہیں نظر آتی تھی لیکن جب شر القرون کی نوبت آئی تو قوم میں اسلام اور دین کا نام نہیں بلکہ قومیت کا نام بن کر رہ گیا اور منافقانہ طور پر ظہور اسلام کا دور شروع ہو گیا، عقیدہ بر باد ہو گیا، عملی زندگی تباہ، محبت رسول سے سینے خالی ہو گئے، دماغوں میں اتباع شریعت کا تصور نکل گیا، دلوں میں ایمانی جذبہ سرد پڑ گیا، تو سال میں ایک مرتبہ دعوا یہ اسلام کیلئے صرف ایک آدھ جشن منانا ہی کافی ہو گیا تھیک یہی معاملہ ”قرآن کریم کی یادگار“ کا ہے کہ بس اب عمل کرنے کی حاجت تو ہے نہیں صرف ظاہری رسماں کے ذریعہ چدائیاں کیا جائے، مکانات اور مسجدیں آراستہ کی جائیں، لاکھوں روپیہ اسراف و تبذیر پر خرچ کیا جائے خدارا یہ بتائیے یہ کہاں کا انصاف ہے؟

اگر یہ یادگار اس لئے منائی جاتی ہے کہ حق تعالیٰ سے عہد کرنا ہے کہ ہمیں قرآن کریم پر اب عمل کرنا اور اسکو قانون زندگی بنانا ہے، عملی زندگی میں قرآن کریم جاری کرنا ہے، دلوں میں محبت و تعظیم کے ساتھ اپنی معاشرت و نظام زندگی میں اس کو جگہ دینی ہے، گزشتہ بے عملی کی زندگی سے تائب ہونا اور آئندہ کے لئے عزم عمل کا عہد کرنا ہے، تو چلنے بہت اچھا! جشن منانے کے لئے کچھ معنی تو نکل آتے، لیکن یہاں جس طرح کے ارادے ہیں اور جو کچھ کیا جائے گا اس کے اعتبار سے یہ ”جشن قرآن“، اسلام و قرآن کی توہین، عیسائی قوموں کی مضائقہ خیز نقل اور قومی دولت کو بے فائدہ ضائع کرنا ہے ان لا حاصل و بے معنی تقریبات نے قوم کی کمر توڑڈا لی، ان کی قوت برداشت کو ختم، ان کے تصورات کو سخن، ان کے جذبہ عمل کو تباہ اور ان کے اعصاب کو مفلوج کر دیا۔

بہر حال ادوارِ تحقیقات اسلام کی نگرانی میں لاکھوں روپیہ کے مصارف سے یہ جشن منایا جائیگا اور جہاں تک اندازہ ہے یہ کوشش ہو گی کہ قرآن کریم کے جسم پر کچھ نئے نشتر لگانے کے لئے راستہ نکالا جائے، انا لله و انا الیہ راجعون، اللہ تعالیٰ اپنے دین کی حفاظت فرمائے اور مسلمانوں کو صحیح سمجھ نصیب فرمائے۔

لکتبہ: محمد یوسف بنوری

بینات - رمضان ۱۳۸۷ھ

## سایہ رسول ﷺ کی تحقیق

سوال: سرور کائنات صلی اللہ علیہ وسلم کا سایہ تھا یا نہیں، بعض واعظ جو یہ کہتے ہیں کہ آپ صلی اللہ علیہ وسلم کا سایہ نہ تھا اس کا ثبوت ہے یا نہیں؟

### اجواب باسمہ تعالیٰ

اگر نقل صحیح سے یہ ثابت ہو جائے کہ بطور معجزہ نبی کریم صلی اللہ علیہ وسلم کا سایہ زمیں پر نہ پڑتا تھا تو کوئی مسلمان اس کے تسلیم کرنے میں تامل نہیں کر سکتا، لیکن نقل صحیح اس باب میں کوئی موجود نہیں حدیث کی کتب متداولہ صحاح ستہ وغیرہ میں اس مضمون کی کوئی حدیث وارد نہیں البتہ "خصائص کبریٰ" میں شیخ جلال الدین سیوطیؒ نے اس مضمون کی ایک حدیث مرسلاً روایت کی ہے:

باب المعجزة فی بوله وغایطه صلی اللہ علیہ وسلم اخرج  
الحكيم الترمذی من طریق عبد الرحمن بن قیس الزعفرانی عن عبد  
الملک بن عبد الله بن الولید عن ذکوان ان رسول اللہ صلی اللہ علیہ  
وسلم لم یکن یرى له ظل فی شمس ولا قمر ولا اثر قضاء حاجة .<sup>(۱)</sup>

وقال فی باب الاية فی انه صلی اللہ علیہ وسلم لم یکن یرى له  
ظل اخرج الحکیم الترمذی عن ذکوان بمثله ثم قال ای السیوطیؒ قال  
ابن سبع من خصائصه ان ظله کان لا یقع علی الارض وانه کان نورا  
فكان اذا مشي في الشمس او القمر لا ينظر له ظل ،قال بعضهم ويشهد  
له حدیث قوله صلی اللہ علیہ وسلم فی دعائے واجعلنی نورا ،<sup>(۲)</sup>

(۱) الخصائص الكبرى للسيوطى (م ۹۱۵ھ)۔ باب المعجزة فی بوله ..... الخ۔ ۱۲۲/۱۔ ط: المكتبة الحقانية.

(۲) الخصائص الكبرى للسيوطى۔ باب الاية فی انه لم یکن یرى له ظل۔ ۱۱۶/۱

وبمثله ذكره في المواهب نقلًا عن الفخر الرازي (۱)

لیکن یہ روایت بے چند وجہ ثابت و معتبر نہیں۔

(۱) اول اس لئے کہ دھوپ اور چاندنی میں چلنے پھرنے اور اٹھنے بیٹھنے کے واقعات جو سفر و حضر میں مجامع صحابہ کرامؓ کے سامنے تمام عمر نبوی میں پیش آئے ہیں ظاہر ہے کہ غیر محصور اور نہایت کثیر التعداد ہیں، پھر دیکھنے والے صحابہ کرامؓ ہزاراں ہزار ہیں پھر صحابہ کرامؓ کی عادت سے یہ بھی معلوم ہے کہ وہ حضور صلی اللہ علیہ وسلم کی ذرا ذرا سی بات اور نقل و حرکت اور آثار و حالات کے بیان کرنے کا انتہائی اہتمام فرماتے تھے ان امور کا مقتضی یقینی طور پر یہ ہے کہ اگر یہ واقعہ معجزہ ثابت ہوتا تو اس کی روایات صحابہ کرامؓ کی ایک جم غیر سے منقول ہوتی اور یقیناً حد تواتر کو پہنچتی لیکن جب ذخیرہ حدیث پر نظر ڈالی جاتی ہے تو اس بارہ میں صرف ایک حدیث اور وہ بھی مرسل اور وہ بھی سند اب بالکل ضعیف و واهی نکلتی ہے جو قرینہ قویہ اس امر کا ہے کہ یہ بات خلاف واقعہ ہے۔

(۲) یہ حدیث مرسل ہے اور محدثین کی ایک عظیم الشان جماعت مرسل کو جحت نہیں سمجھتی۔

(۳) اس حدیث کا پہلا راوی عبد الرحمن بن قیس زعفرانی بالکل ضعیف و مجروح اور کاذب ناقابل اعتیار ہے بلکہ بعض حضرات نے یہ بھی کہا ہے کہ جھوٹی حدیثیں وضع کرتا تھا، ملاحظہ ہوں اقوال ذیل:-

قال في الميزان كذبه ابن مهدي و ابو ذر عده وقال البخاري

ذهب حدیثه وقال احمد لم يكن بشئی وخرج له الحاکم حدیثا منکرا

وصححه (۲) ومثله في التقریب (۳)

(۱) المواهب اللدنية للشيخ احمد بن محمد القسطلاني (المتوفى: ۹۲۳ھ)-المقصد الرابع-الفصل الثاني-فيما خصه الله تعالى به من المعجزات وشرفه به على سائر الانبياء الخ-۲۷۵/۲-ط: دار الكتب العلمية بيروت.

(۲) میزان الاعتدال للذهبی (المتوفی: ۸۲۷ھ)-حرف العین - (عبدالرحمن)-۲۹۷/۳-ط: دار الفكر العربي بيروت.

(۳) تقریب التهذیب لابن حجر العسقلانی (المتوفی: ۸۵۲ھ)-حرف العین - ذکر من اسمه عبد الرحمن - رقم الترجمة: ۳۰۳-۱/۵۸۸-ط: قدیمی کتب خانہ .

وقال فی تهذیب التهذیب کان ابن مهدی یکذبہ و قال احمد  
حدیث ضعیف ولم یکن بشئی متروک الحدیث و قال النسائی متروک  
الحدیث و قال زکریا الساجی ضعیف کتبت عن حوثرة المنقری عنه  
وقال صالح بن محمد کان یضع الحدیث و قال ابن عدی عامة ما یرویه  
لایتابعه علیه الثقات قلت قال الحاکم روی عن محمد بن عمرة حماد بن  
سلمة احادیث منکرہ منها حدیث من کرامۃ المؤمن علی اللہ ان یغفر  
لمشیعیه قال وهذا عندي موضوع وليس الحمل فيه الا علیه و قال  
الحاکم ابو احمد ذاہب الحدیث و قال ابو نعیم الاصبهانی لاشئی (۱)  
اور دوسرا راوی عبد الملک بن عبد اللہ بن عبد الولید بھی مجہول الحال ہے کتب متداولة میں اس کا  
حال مذکور نہیں۔

الحاصل اول تو ایک ایسے عامة الورود واقعہ میں تمام صحابہ کرامؐ کا سکوت اور صرف ایک حدیث  
مرسل کا اس میں مذکور ہونا ہی علامت قویہ روایت کے غیر ثابت وغیر معتر ہونے کی ہے۔  
ثانیاً: روایت مرسل ہے۔  
ثالثاً: اس کا راوی بالکل کاذب واضح حدیث ہے جس سے اگر حدیث کو موضوع کہدیا  
جائے تو بعید نہیں۔

اور بعض حضرات نے جو سایہ نہ ہونے پر اس سے استدلال کیا ہے کہ حضور صلی اللہ علیہ وسلم کو حق  
تعالیٰ نے قرآن میں نور فرمایا ہے (۲) یا آپ اپنی دعاوں میں اجعلنی نورا (۳) فرمایا کرتے تھے سو یہ  
استدلال بالکل ناقابل التفات ہے۔

(۱) تهذیب التهذیب لابن حجر العسقلانی - العین - (عبد الرحمن) - ۲۵۸ / ۶ - ط: مجلس دائرة المعارف

(۲) قد جاءكم من الله نور و كتب مبين ..... الآية - سورة المائدة: ۱۵.

(۳) الجامع الصغير للسيوطی - رقم الحدیث : ۷۷ - ۹۱ / ۱ - ط: دار الكتب العلمية بيروت.  
ولفظه اللهم اجعل لى نوراً فی قلبي ..... واجعل لى نوراً ..... الخ

ظاہر ہے کہ آیت میں نیز حدیث و دعائیں نور ہونے سے یہ کسی کے نزدیک مراد نہیں کہ عالم عن انصار کی کیفیات و آثار آپ میں نہ تھے یا آپ کی دعا و خواہش یہ تھی کہ عالم عن انصار کے آثار مخصوصہ سے علیحدہ ہو کر معاذ اللہ ہوا کی طرح غیر مرئی ہو جائیں بلکہ با تفاق عقلاء و علماء مراد یہ ہے کہ جس طرح نور ذریعہ ہدایت و بصیرت ہے اسی طرح نبی کریم صلی اللہ علیہ وسلم ذریعہ ہدایت ہیں اور چونکہ نبی کا انتہائی کمال اسی میں ہے کہ شان نبوت و ہدایت درجہ کمال میں ہوا ہے نبی کریم صلی اللہ علیہ وسلم اپنی دعاؤں میں اس کا کمال طلب فرماتے تھے اور اسی معنی کی بناء پر قرآن کو اور تورات کو بنس قرآن نور کہا گیا ہے اسی معنی سے صحابہ کرام کو نجوم ہدایت فرمایا گیا ہے۔

علاوہ بریں یہ دعا "اجعلنی نورا" تو تمام امت کو تلقین فرمائی گئی ہے اس میں حضور صلی اللہ علیہ وسلم کی خصوصیت بھی باقی نہیں رہتی۔

بعض حضرات نے سایہ نہ ہونے کی یہ توجیہ کی ہے کہ جس طرف حضور صلی اللہ علیہ وسلم چلتے تھے سرمبارک پر فرشتے یا ابر رحمت سایہ فلکن رہتا تھا اگر یہ ثابت بھی ہو تو دوسری صحیح و صریح روایات اس کے معارض موجود ہیں مثلاً صحیح بخاریؓ کی حدیث دربارہ هجرت برداشت عائشہؓ مذکور ہے:

ان ابابکرؓ قام للناس و جلس رسول الله صلی اللہ علیہ وسلم  
صامتا فطفق من جاء من الانصار ممن لم یرسول اللہ صلی اللہ علیہ  
وسلم یحیی ابابکر حتی اصابت الشمس رسول الله صلی اللہ علیہ  
وسلم فاقبل ابوبکرؓ حتی ظلل عليه بردانه فعرف الناس رسول  
الله صلی اللہ علیہ وسلم عند ذلك <sup>(۱)</sup> کذا في المواهب <sup>(۲)</sup>

وقال الزرقاني في شرح المواهب وعند ابن عقبة عن  
الزهري فطفق من جاء من الانصار ممن لم يكن راه يحسبه اياه حتى

(۱) صحیح البخاری - باب بنیان الكعبة - باب هجرة النبی صلی اللہ علیہ وسلم ..... الخ - ۱/۵۵۵

(۲) المواهب اللدنیہ لشیخ احمد بن محمد القسطلانی (المتوفی: ۹۲۳ھ) - المقصد الاول - هجرته

اصابته الشمس اقبل ابو بکر بشئی اظلہ به<sup>(۱)</sup>

ومثله یروی تظليله علیه السلام فی حجۃ الوداع وہو  
مشہور ومذکور فی عامۃ الکتب .

اس لئے یا تو سایہ نہ ہونے کی حدیث کو بمقالہ ان روایات کے غیر ثابت قرار دیا جائے یا یہ کہا  
جائے کہ پہلے ایسا ہوگا، بعد میں یہ صورت نہ رہی، قسطلانی نے موافق میں اسی صورت کو اختیار کیا ہے  
چنانچہ حدیث ہجرت مذکورالصدر کو نقل کرنے کے بعد فرمایا ہے:

فظاهر هذا انه عليه الصلوة والسلام كانت الشمس تصيبه  
وماتقدم من تظليل الغمام والملائكة له كان قبل بعثته كما هو صريح  
في موضعه . (۲) والله أعلم

کتبہ: محمد شفیع دیوبندی

بینات - محرم ۱۴۰۲ھ

(۱) شرح العلامہ الزرقانی علی المواحب اللدنیہ - باب هجرة المصطفیٰ - ۱۵۰ / ۲ - ط: دار الکتب العلمیہ .

(۲) المرجع السابق - ۱۵۱ / ۲ - ط: دار الکتب العلمیہ بیروت .

## زمین و آسمان بنانے میں چھوٹ کیوں لگے؟

سوال: اللہ نے دودن میں زمین بنائی۔ دودن میں اس کے اندر قوتیں اور برکت رکھی اور دودن میں آسمان بنائے۔<sup>(۱)</sup>

”اللہ کسی چیز کو پیدا کرنا چاہتے ہیں تو اس سے کہہ دیتے ہیں کہ ہو جا پس وہ چیز ہو جاتی ہے۔“ (آل عمران۔ آیت ۲۷) (حوالہ: تفسیر مولانا اشرف علی تھانوی)  
ان آیات کے بارے میں ایک ”شیطانی خیال“ مجھے اک عرصے سے پریشان کر رہا ہے۔ زمین و آسمان کے وجود میں آنے میں ۲ دن کیوں لگے۔ بلکہ ہمارا ایمان ہے کہ زمین و آسمان کو پیدا کرنے کے لئے اللہ کا ایک اشارہ کافی ہوتا اور وہ آنفاناً وجود میں آجاتا۔ مہربانی فرمایا کہ اس اشکال کو دور کرنے میں میری مدد کیجئے تاکہ میں اس شیطانی خیال سے چھکا را پاسکوں۔

## اجواب باسمہ تعالیٰ

کسی چیز کا تدریج (آہستہ آہستہ) وجود میں آنا اس کی دو وجہیں ہو سکتی ہیں۔ ایک یہ کہ فاعل اسکو دفعۃ وجود میں لانے پر قادر نہ ہو۔ اس لئے وہ مجبور ہے کہ وہ اس چیز کو آہستہ آہستہ وجود میں لائے۔ اور دوسری صورت یہ کہ فاعل تو اس چیز کو دفعۃ وجود میں لانے پر قادر ہے۔ مگر کسی حکمت کی بناء پر وہ اسکو آنفاناً وجود میں نہیں لاتا۔ بلکہ آہستہ آہستہ اک خاص معین مدت کے اندر اسے وجود میں لاتا ہے۔

اللہ تعالیٰ نے جو آسمان و زمین کو دودون میں پیدا فرمایا اس کی وجہ پہلی نہیں تھی بلکہ دوسری تھی۔ اس لئے آپ کا اشکال تو ختم ہو جاتا ہے۔

البته یہ سوال ہو سکتا ہے کہ وہ کیا حکمت تھی جسکی بناء پر آسمان و زمین کی تخلیق تدریج ہوئی۔ سواس کا

(۱) حم السجدة: ۹۔ بحوالہ تفسیر عثمانی ص ۶۱۹۔ ط: عالمین پبلشرز لاہور۔

(۲) آل عمران: ۲۷۔ بحوالہ مکمل بیان القرآن۔ المجلد الاول۔ ۲۵۲۔ ط: اشرف المطابع تھانے بھومن۔

جواب یہ ہے کہ افعال الہیہ کی حکمتوں کا احاطہ کون کر سکتا ہے؟ اس میں جو حکمتیں بھی ملحوظ ہوں، وہ سراپا خیر ہوں گی، مثلاً ایک حکمت بندوں کو آہستگی اور تدریج کی تعلیم ہو سکتی ہے کہ جب ہم نے قادر مطلق ہونے کے باوجود اپنی تخلیق میں تدریج ملحوظ فرمائی ہے تو تمہیں تو کوئی کام کرتے ہوئے بدرجہ اولیٰ تدریج سے کام لینا چاہئے یا مثلاً یہ حکمت ہو سکتی ہے کہ اس دنیا کا نظام اسباب و مسماں کے تدریجی سلسلہ کے تحت چلے گا چنانچہ اللہ تعالیٰ قادر ہیں کہ انسان کو ایک لمحہ میں پیدا فرمائے جائے اگر کھڑا کر دے مگر نہیں ان کی حکمت ایک خاص نظام کے تحت تدریجیاً اس کی نشوونما کرتی ہے۔ یہی حال نباتات وغیرہ کا بھی اور اگر غور کیا جائے تو اس عالم کی تمام ترقیات تدریج ہی کے تحت چل رہی ہیں کیا عجب ہے کہ آسمان و زمین کی تدریجی تخلیق میں یہ حکمت بھی ملحوظ ہو۔ (۱)

کتبہ: محمد یوسف لدھیانوی

بینات - جمادی الاولی ۱۴۰۲ھ

(۱) وقد ذکر محمد طاهر ابن عاشور فی تفسیره التحریر والتنویر حکمة خلق السموات والأرض فی أيام مانصه: قد اقتضت حکمة الله تعالى أن يكون خلق السموات والأرض مدرجا وأن لا يكون دفعة لأنه جعل العوالم متولدا بعضها من بعض لتكون أتقن صنعا مما لو خلق دفعة، ولذلك هذا الخلق مظهراً لصنعتي علم الله تعالى وقدرته، فالقدرة صالحة لخلقها دفعة، لكن العلم والحكمة اقتضايا لهذا التدريج، وكانت تلك المدة أقل زمنا يحصل فيه المراد من التولد لعظيم القدرة ..... وظاهر الآيات أن الأيام المعروفة للناس التي هي جمع "اليوم" الذي هو مدة تقدر من مبدأ ظهور الشمس في المشرق إلى ظهورها في تلك المكان ثانية، وعلى هذا التفسير فالتقدير فيما يماثل تلك المدة ست مرات ، لأن حقيقة اليوم لهذا المعنى لم تتحقق إلا بعد تمام خلق السماء والأرض ليتمكن ظهور نور الشمس على نصف كره الأرضية وظهور ظلمة على تلك النصف إلى ظهور الشمس مرة ثانية .

(التحریر والتنویر للشيخ محمد طاهر بن عاشور - سورة الاعراف: ۵۲ - تحت قوله تعالى ﴿إِنَّ رَبَّكَمْ

الذى خلق السموات والأرض فى ستة أيام﴾ - ۱۶۲، ۱۶۱، ۱۶۰ - ط: بيروت لبنان .)

## کلمہ طیبہ والی فٹ بال

کیا فرماتے ہیں علماء کرام اور مفتیان عظام اس مسئلہ کے بارے میں کہ عصر حاضر میں جہاں کفر اسلام اور اہل اسلام کے خلاف ہر طریقے کے پروپیگنڈے کرتا پھر رہا ہے اور مسلمانوں کے معصوم ذہنوں کو نت نے طریقوں اور مختلف قسم کے کھیلوں کے ذریعہ کفر کی طرف راغب کر کے لمحہ بہ لمحہ دین اسلام سے دور کرتا جا رہا ہے یہ بات مسلمانوں کے لئے لمحہ فکری ہے۔

اسی پروپیگنڈہ کی ایک کڑی ۲۰۰۲ء سے شروع ہونے والا فٹ بال کا ورلڈ کپ ٹورنامنٹ ہے جس کی تشویہ کیلئے چائنا کی ایک کمپنی نے میکلڈونلڈ (جو کہ ایک خالص اسرائیلی ریسٹورنٹ ہے) کے اشتراک سے چھوٹے سائز کا ایک فٹ بال بنایا ہے جس میں میکلڈونلڈ کے مونوگرام کے ساتھ ان بیس (۳۲) ممالک کے جھنڈے بھی ہیں جو اس ورلڈ کپ میں حصہ لے رہے ہیں ان ممالک میں سعودی عرب بھی شامل ہے اور یہ بات واضح رہے کہ سعودی عرب کے قومی پرچم پر کلمہ طیبہ کندہ ہوتا ہے اور اس فٹبال میں دیگر ممالک کے جھنڈوں کی طرح سعودی عرب کا قومی جھنڈا بھی موجود ہے جس پر واضح طور پر کلمہ طیبہ کندہ ہے، اس کے ساتھ ساتھ یہ بات بھی سننے میں آئی ہے کہ مذکورہ بالافٹبال سے موجودہ ورلڈ کپ ٹورنامنٹ کا فائنل کھیلا جائے گا اور ایک پاکستانی کمپنی بھی اس کی تشویہ کے لئے یہ فٹ بال چائنا سے منگوارہی ہے۔

اب سوال یہ ہے کہ ایسے فٹ بال کی خرید و فروخت اور اس کا استعمال از روئے شریعت کیا حکم رکھتا ہے؟ اور اس کے بنانے والے کا کیا حکم ہے؟ اس فٹ بال کی تصویر سوال نامہ کے ساتھ ملحق ہے جس میں ”کلمہ طیبہ“ میکلڈونلڈ کے مونوگرام کے ساتھ واضح طور پر نظر آ رہا ہے۔

براہ کرام قرآن و سنت کی روشنی میں جواب عنایت فرمادیں تاکہ امت مسلمہ کو کفار کے اس پروپیگنڈہ کے بارے میں خبردار کیا جاسکے اور روکا جاسکے۔

عبداللہ جان

ڈیفسن ہاؤس نگ اتحاری، کراچی

## اجواب باسمہ تعالیٰ

واضح رہے کہ غیر مسلم دنیا ہمیشہ سے دین اسلام کی بدترین دشمن چلی آرہی ہے جس کا اظہار وہ ہر محسوس وغیر محسوس انداز میں ہمیشہ کرتی رہتی ہے، شریعت اسلامیہ نے ابتداء ہی سے باخبر رکھا ہے کہ مسلمان اپنے ازلی دشمنوں سے ہوشیار رہیں اور ان کے دوستانہ مراسم کو کبھی صداقت و نیک نیتی کی نگاہ سے نہ دیکھیں۔ مگر افسوس کہ اس تنبیہ سے بہت کم مسلمان ہوشیاری حاصل کرتے ہیں اکثریت اپنی سادگی یا پھر ایمانی کمزوری کی بناء پر دشمنان اسلام کی مکاری کا پوری طرح اور اک نہیں کر سکتی اور ان کے دام تزویر میں اس طرح پھنس کر رہ جاتی ہے کہ اپنی دولت ایمان سے بھی ہاتھ دھونٹھتی ہے اور یہی دشمنان اسلام کی تمام مساعی اور دوستیوں کا آخری ہدف اور مقصد بھی ہے۔

اس وقت عالمی سطح پر فتح بال ٹورنامنٹ کھیلا جا رہا ہے، اس کا پس منظر بھی دشمنان اسلام کی گمراہ کن کو ششوں سے خالی نہیں، ہمسایہ ملک چائنا نے مکڈ و نلڈ جیسے یہودی ادارے کی ملی بھگت سے انتہائی عیاری کے ساتھ ورلڈ کپ ٹورنامنٹ کے فائنل میں استعمال ہونے کے لئے جوفٹ بال تیار کی ہے اس پر بظاہر تو ٹورنامنٹ میں شریک ممالک کے قومی پرچموں کی تصویریں بنائی گئی ہیں اور سعودی عرب بھی اس کھیل کا رکن ایک ملک ہے، اس حیثیت سے اس کے قومی پرچم کی تصویر مقابل پر چھاپی گئی ہے، مگر حقیقت میں معاملہ صرف یہیں ختم نہیں ہوتا بلکہ معاملہ بہت دور تک جا پہنچتا ہے وہ یہ کہ سعودی پرچم پر کلمہ اسلام کلمہ طیبہ "لَا إِلَهَ إِلَّا اللَّهُ مُحَمَّدُ رَسُولُ اللَّهِ" لکھا ہوا ہے یہ وہ کلمہ ہے جس کو پڑھنے سے انسان کفر کی اندھیری سے اسلام کے اجالے میں آ جاتا ہے اور اس کے اقرار پر اسلام کا اور انکار پر کفر کا ترتیب و مدار ہے، یعنی جس کے پڑھنے سے صد سالہ کافر مسلمان ہو سکتا ہے اور جھٹلانے سے سو سالہ مسلمان کافر ہو کر دائرة اسلام سے خارج ہو جاتا ہے۔

افسوس کہ اس کا اندازہ عیار و مکار دشمن کو تو ہے مگر لا پرواہ اور سادہ لوح مسلمان کو نہیں ہے چنانچہ سادہ لوح مسلمان دشمن کی اس طرح مکاریوں کو معمولی سمجھتا ہے، حالانکہ اگر مسلمانوں نے دشمن کی ان مکاریوں کو معمولی سمجھا اور کلمہ طیبہ جیسے مقدس کلمات کو پاؤں سے لڑھکائی جانے والی اور لاتوں سے ماری

جانے والی چیزوں پر لکھنے اور چھاپنے کو معمولی جانا اور اس کی توہین و تحقیر اور تذلیل و بے حرمتی کو برداشت کر لیا، اس کا کوئی نوٹس نہ لیا، اس پر کسی قسم کا احتجاج نہ کیا یا اس فٹ بال کی تشویہ و ترویج میں حصہ دار بنے یا اس کی خرید فروخت کی یا اس کو استعمال کیا یعنی اس کے ذریعہ فٹ بال کھیلے تو ایسے مسلمان، مسلمان نہیں رہیں گے بلکہ وہ دائرہ اسلام سے خارج ہو کر بے چند وجہ کفار کے دام تکفیر کا شکار بن جائیں گے:

۱: شریعت کی توہین کرنے والے مسلمان کا ایمان باقی نہیں رہتا کلمہ طیبہ تو اصل شریعت ہے اگر کوئی اسے فٹبال جیسی بے حرمتی والی چیز پر لکھتے ہوئے توہین کا مرتكب ہو جائے یا اس کی بے حرمتی کی پرواہ نہ کرتے ہوئے اس فٹبال کی خرید فروخت کرنے لگے تو ایسا شخص بھی اصل شریعت کی توہین کی بناء پر کافر ہو جائے گا چنانچہ شرح الفقه الاکبر میں ہے:

وَفِي التَّتْمِةِ: مِنْ أَهَانَ الشَّرِيعَةَ أَوِ الْمَسَائِلَ الَّتِي لَا بُدُّ مِنْهَا كُفُرٌ...الخ<sup>(۱)</sup>

۲: کلمہ اسلام مقدسات شرعیہ میں سے اول درجہ کا مقدس کلمہ ہے اگر کوئی شقی بد بخت مقدسات شرعیہ کو موضع اہانت میں ڈالنے کی جسارت کرے، اسے معمولی جانے اور اس کا ایمان اس شنبی حرکت پر بھی اسے نہ ٹوکتا ہو تو ایسا شخص ایمان کے دعویٰ کے باوجود بھی مسلمان نہیں رہ سکتا۔ جیسا کہ فتاویٰ شامی میں ہے:

قُولَهُ مِنْ هَذِلِ بِلْفُظِ كُفَرٍ... وَإِنْ كَانَ (الْإِيمَانُ) مُوجُودًا حَقِيقَةً لَكُنَّهُ

زَائِلٌ حَكْمًا لَأَنَّ الشَّارِعَ جَعَلَ بَعْضَ الْمُعَاصِي إِمَارَةً عَلَى عَدَمِ وَجُودِهِ

كَالْهَذِلُ المَذْكُورُ، وَكَمَالُهُ سُجْدَةُ لِصَنْمٍ أَوْ وَضْعُ مَصْحَفًا فِي قَادِرَةٍ

فَإِنَّهُ يَكْفُرُ وَإِنْ كَانَ مَصْدِقًا لَأَنَّ ذَلِكَ فِي حُكْمِ التَّكْذِيبِ... وَقَتْلُ نَبِيٍّ

وَالْاسْتِخْفَافُ بِهِ وَبِالْمَصْحَفِ وَالْكَعْبَةِ...الخ<sup>(۲)</sup>

۳: مقدسات شرعیہ اور دینیات کا استخفاف (ہلاکا جانا قصد اور عمد़اً) چونکہ کفر صریح ہے اس لئے کسی

(۱) شرح کتاب الفقہ الاکبر للامام الاعظم ابی حنیفة النعمان بن الثابت الكوفی

(المتوفی: ۱۵۰ھ)-فصل من ذلک فی العلم والعلماء-ص ۲۶۲

(۲) رد المحتار علی الدر المختار - کتاب الجهاد-باب المرتد-فصل فی الجزیة- ۲۲۲/۳

مسلمان کے قول و عمل سے کسی درجہ میں اس کا صدور ہو جائے یعنی وہ ان کی تعظیم کی بجائے تو ہیں کامرتکب ہو جائے خواہ بلا ارادہ ہی کیوں نہ ہو تو ایسا شخص بھی دولت ایمان سے محروم ہو جاتا ہے:

کما فی الشامیة: ثُمَّ قَالَ وَلَا عَتْبَارُ التَّعْظِيمِ الْمُنَافِی  
لِلْإِسْتِخْفَافِ كَفَرَ الْحَنْفِيَةُ بِالْفَاظِ كَثِيرَةٍ وَالْفَعَالِ تَصْدُرُ مِنَ الْمُنْهَتَكِينَ  
لِدَلَالِهَا عَلَى الْإِسْتِخْفَافِ بِالدِّينِ كَالصِّلُوةُ بِلَا وُضُوءٍ عَمَدًا... قَلْتَ  
وَيَظْهُرُ مِنْ هَذَا أَنَّ مَا كَانَ دَلِيلُ الْإِسْتِخْفَافِ يَكْفُرُ بِهِ وَأَنَّ لَمْ يَقْصُدْ  
الْإِسْتِخْفَافَ ... الْخَ<sup>(۱)</sup>.

ہباء بریں صورت مذکورہ میں جس فٹبال پر کلمہ اسلام کا نقش چھا پا گیا ہے اس فٹبال کی خرید و فروخت، تشبیر و ترونج اور استعمال مسلمانوں کے لئے حرام، بلکہ ایمان کا ضیاء ہے اس سے بچنا تمام مسلمانوں پر لازم ہے۔ اگر کوئی مسلمان غفلت والا پرواہی کی ہباء پر بھی اس عمل میں شریک ہو گا تو اس کا ایمان ضائع ہو جائے گا اس لئے مسلمانوں پر لازم ہے کہ وہ اس قسم کے شیطانی حربوں سے ہوشیار رہیں اور دوسرے مسلمانوں کو بھی باخبر کریں اور اس کافرانہ سازش کے خلاف صدائے احتجاج بلند کریں اور اس طرح کی کفار کی حرکتوں کے خلاف اپنی نفرت کا خوب اظہار کرتے ہوئے اپنے ایمانی جذبہ کا ثبوت دیں بلکہ پوری مسلم دنیا کے حکمرانوں پر لازم ہے کہ وہ عالمی سطح پر اس معاملہ کو اٹھا کر اسلام کے ساتھ اپنے رشتہ و تعلق کا عملی مظاہرہ کریں اور اسلام کے خلاف اس طرح کی حرکتوں کی جسارت کرنے والے ممالک سے اپنے دوستانہ و برادرانہ تعلقات ختم کر لیں اس لئے کہ قرآن کریم کا واضح اعلان ہے کہ جو لوگ مسلمانوں کے دین کو ہیل، تماشہ کی چیز سمجھیں، اس کا مذاق اڑائیں، ایسے لوگوں کے ساتھ مسلمانوں کے دوستانہ تعلقات ناجائز و حرام ہیں۔ چنانچہ ارشاد ہے:

يَا إِيَّاهَا الَّذِينَ آمَنُوا لَا تَتَخَذُوا الَّذِينَ اتَّخَذُوا دِينَكُمْ هُزُوا وَلَعِباً

مِنَ الَّذِينَ اوتُوا الْكِتَابَ مِنْ قَبْلِكُمْ وَالْكُفَّارُ أُولَئِءِ وَاتَّقُوا اللَّهَ أَنَّمَا

مؤمنین (المائدة: ۷۵)

(۱) المرجع السابق.

(۲) المائدة: ۷۶

ترجمہ: اے ایمان والو! آپ سے پہلے کتاب دیئے گئے لوگوں (یہودی و نصاری) اور کافروں کو اپنے دوست مت بناؤ جو تمہارے دین کو بنسی اور کھیل (کا ذریعہ) بناتے ہیں اور اللہ سے ڈر واگر تم مؤمن ہو۔

اللہ تعالیٰ مسلمانوں کو اپنا خوف نصیب فرمائے، انہیں کفار کی چالوں کو سمجھنے کی استعداد عنایت فرمائے اور صحیح معنوں میں دین کی قدر کرنے کی توفیق مرحمت فرمائے۔ آمین و ماذلک علی اللہ بعزیز

کتبہ  
رفیق احمد بالاکوٹی

الجواب صحیح  
محمد عبدالجید دین پوری

بینات - جمادی الاولی ۱۴۲۳ھ

## ”پیری مریدی“

سوال: خاندان میں ایک خاتون ہیں جو ایک پیر صاحب کی مریدہ ہیں ان پیر صاحب کو میں نے دیکھا ہے انتہائی شریف اور قابل آدمی ہیں۔ بہر حال اس خاتون سے کسی بات پر بحث ہو گئی۔ جس میں وہ فرمائے گیں کہ پیری مریدی تو حضور صلی اللہ علیہ وسلم کے زمانے سے آ رہی ہے۔ اور لوگ حضور صلی اللہ علیہ وسلم سے بھی تعلیم و غیرہ لیا کرتے تھے۔

اس کے علاوہ جو شخص اولیاء اللہ اور پیروں فقیروں کی صحبت سے بھاگے گا وہ انتہائی گنہگار ہو گا اور جوند رو نیاز کا کھانہ نہ کھائیں اور درود وسلام نہ پڑھیں وہ کافروں سے بدتر ہیں۔ اور قیامت کے دن حضور صلی اللہ علیہ وسلم تمام مسلمانوں کو بخشوایں گے۔

یہ میں نے ان کی ۲۰، ۲۵ منٹ کی باتوں کا نچوڑ بتایا ہے میں نے ان سے یہ بھی کہا کہ ایک دفعہ حضور صلی اللہ علیہ وسلم اپنی والدہ کی بخشش کی دعا فرمائے تھے تو اللہ تعالیٰ نے انہیں اس بات سے منع فرمایا، تو جب حضور صلی اللہ علیہ وسلم اپنی والدہ کو نہ بخشوایا کے تو ان گنہگار مسلمانوں کی سفارش کیوں کریں گے؟ میں نے خاتون سے کہہ تو دیا لیکن مجھے یہ یاد نہیں آیا کہ یہ بات میں نے کسی حدیث میں پڑھی ہے۔ یا کسی قرآنی آیت کا ترجمہ ہے۔

بہر حال اگر ایسا ہے تو آپ اوپر دی ہوئی تمام باتوں کی تفصیل اگر قرآن سے دیں تو سارہ نمبر اور آیت کا نام لکھ دیں، اور اگر حدیث میں ہو تو کتاب کا نام اور صفحہ نمبر مہربانی فرمائ کر لکھ دیں۔

سائل: مسرور حسین

لیں۔ ون، ۲۶۲، سعود آباد کراچی

## اجواب باسمہ تعالیٰ

یہ مسائل بہت تفصیل طلب ہیں بہتر ہو گا کہ آپ کچھ فرصت نکال کر میرے پاس تشریف لا میں تا کہ ان مسائل کے بارے میں اسلام کا صحیح نقطہ نظر عرض کر سکوں۔ مختصر ایہ ہے کہ:

- ۱: شیخ کامل جو شریعت کا پابند، سنت نبوی کا پیرو، اور بدعاں و رسم سے آزاد ہوا سے تعلق قائم کرنا ضروری ہے۔
- ۲: مشائخ سے جوبیعت کرتے ہیں یہ بیعتِ توبہ، کہلاتی ہے اور آنحضرت صلی اللہ علیہ وسلم سے یہ ثابت ہے۔
- ۳: تعویذات جائز ہیں مگر ان کی حیثیت صرف علاج کی ہے۔ صرف تعویذات کے لئے پیری مریدی غلط ہے۔
- ۴: اولیاء اللہ سے نفرت غلط ہے پیر فقیر اگر شریعت کے پابند ہوں تو ان کی خدمت میں حاضری اکسیر ہے ورنہ زہر قاتل۔
- ۵: نذر و نیاز کا کھانا غریبوں کو کھانا چاہیے، مال دار لوگوں کو نہیں۔ اور نذر و نیاز صرف اللہ تعالیٰ کی جائز ہے۔ غیر اللہ کی نہیں۔
- ۶: درود وسلام آنحضرت صلی اللہ علیہ وسلم پر عمر میں ایک مرتبہ پڑھنا فرض ہے جس مجلس میں آپ صلی اللہ علیہ وسلم کا نام نامی آئے اس میں ایک بار درود شریف پڑھنا واجب ہے، اور جب بھی آپ صلی اللہ علیہ وسلم کا نام آئے درود پڑھنا مستحب ہے، درود شریف کا کثرت سے ورد کرنا اعلیٰ درجہ کی عبادت ہے اور درود وسلام کی لاوڈ اسپیکر وں پر اذان دینا بدعت ہے، جو لوگ درود وسلام نہیں پڑھتے ان کو محروم کہنا درست ہے مگر کافروں سے بدتر کہنا زیادتی ہے۔
- ۷: آپ کا یہ فقرہ کہ جب حضور صلی اللہ علیہ وسلم اپنی والدہ کونہ بخشوا سکے تو گنہگار مسلمانوں کی سفارش کیوں کریں گے، نہایت گستاخی کے الفاظ ہیں ان سے توبہ کیجئے۔
- ۸: آنحضرت صلی اللہ علیہ وسلم کے والدین شریفین کے بارے میں زبان بند رکھنا ضروری ہے۔
- ۹: آنحضرت صلی اللہ علیہ وسلم کی شفاعت قیامت کے دن گنہگار مسلمانوں کے لئے برق ہے اور اس کا انکار غلط ہے۔

## شب برأت

**فضائل وبرکات، اعمال وعبادات، رسوم وبدعات**

افادات: حکیم الامت مولانا محمد اشرف علی تھانوی

### فضائل وبرکات:

”حُمْ وَالْكِتَابُ الْمُبَيِّنُ - إِلَى قَوْلِهِ : أَنَا كَنَا مَرْسُلِينَ“: حق تعالیٰ فرماتے ہیں کہ ہم نے اس کتاب کو برکت والی رات میں نازل کیا ہے۔ ایک قول پر لیلة مبارکہ کی تفسیر شعبان کی پندرہویں شب سے کی گئی ہے لیکن اگر یہ تفسیر ثابت بھی نہ ہوتا بھی اس رات کی فضیلت کچھ اس آیت پر موقوف نہیں احادیث سے اس کی فضیلت ثابت ہے۔<sup>(۱)</sup>

سواس تفسیر محتمل پر حق تعالیٰ نے قسم کھا کر ارشاد فرمایا ہے کہ: ہم نے کتاب مبین (قرآن) کو اس برکت والی رات میں نازل کیا۔ اس واسطے کہ ہم منذر یعنی ڈرانے والے تھے، اسی انذار کے لئے قرآن نازل فرمایا۔ آگے اس رات کے با برکت ہونے کی علت کی طرف اشارہ فرمایا ہے کہ اس رات کی شان یہ ہے کہ: ”اس میں فیصلہ کیا جاتا ہے ہر امر حکمت والے کا کہ وہ ہمارے پاس سے ہوتا ہے، اور حکیم کی قید واقعی ہے احترازی نہیں کیونکہ حق تعالیٰ کے تمام امور با حکمت ہی ہیں ان میں کوئی بے حکمت نہیں۔

مطلوب یہ کہ تمام امور کا فیصلہ اس رات میں ہوتا ہے، یہ بھی ایک برکت کی رات ہے، کہ اس شب میں تمام امور کا فیصلہ ہو جاتا ہے۔ تمام امور میں سب چیزیں آگئیں، صرف نماز روزہ ہی نہیں بلکہ دنیوی امور بھی اس میں داخل ہیں، مثلاً اس کھیت میں اتنا پیدا ہو گا، جنگ ہو گی، فتح ہو گی، اتنا پانی بر سے گا، یہ سب اس برکت میں داخل ہو گیا، سو ایک فرد تو یہ ہے برکت کا۔ دوسری برکت دینی ہے جو احادیث میں مذکور ہے کہ جب شعبان میں پندرہویں رات ہوتی ہے تو حق تعالیٰ اول شب سے ہی آسمان دنیا پر نزول فرماتے

(۱) تفسیر روح المعانی - سورۃ الدخان: ۳-۱۱۰- ط: دار الفکر بیروت

یہی خصوصیت اس رات میں بڑھی ہوئی ہے یعنی اور راتوں میں تو پچھلے اوقات میں نزول ہوتا ہے، اور اس شب میں شروع ہی سے نزول فرماتے ہیں۔<sup>(۱)</sup>

یہ بھی وجہ برکت میں سے ایک وجہ ہے برکت کی، اس کی قدر وہ کرے گا جس میں اس کو ایک لمحہ غنیمت معلوم ہوگا، وہ تو محبوب کی طرف سے پانچ منٹ بڑھادینے کو بھی بہت غنیمت سمجھے گا، یہاں تو دو شلث شب کے بڑھ گئے، یہاں اضافہ اصل سے بھی زیادہ ہو گیا، مجموعہ سے بھی بڑھ گیا۔ چنانچہ یہ رات جو آنے والی ہے بہت قابل قدر ہے اس سے محروم نہ رہنا چاہئے۔ بلکہ اگر باعتبار معنی لغوی لیا جائے تو ہر رات لیلۃ القدر ہے جیسا کہ کسی نے کہا ہے:-

اے خواجہ چہ پرسی ز شبِ قدر نشانی

صاحب! ہر روز نعمت اور ہر رات دولت ہے، حدیث شریف میں ہے کہ ہر روز نصف شب کے بعد خدا تعالیٰ آسمان دنیا پر تجلی فرمائے کرندوں کی طرف متوجہ ہوتے ہیں، دنیا ہمارا گھر ہے اور زمین فرش ہے اور آسمان اول گویا دنیا کی چھت ہے، اور سقف بیت جز محیبت کھلاتی ہے۔ تو گویا حق سبحانہ تعالیٰ ہمارے گھر تشریف لاتے ہیں اور ہم کو یہ شرف نصیب ہوتا ہے کہ:-

امروز شاه شاہان مہمان شدہ است مارا

اب بات قابل غور یہ ہے کہ کون سے حصہ شب میں جا گنا افضل ہے؟ اس کا فیصلہ قرآن سے بھی ہوتا ہے، اور حدیث سے بھی۔ کیونکہ قرآن سے معلوم ہوتا ہے کہ آخر شب میں جا گنا اشد ہے چنانچہ ارشاد فرماتے ہیں: ”اناناشة اللیل هی اشد وطا<sup>(۲)</sup> (بیشک رات کے جا گنے میں دل اور زبان کا خوب میل ہوتا ہے) اور ناشة اللیل سونے کے بعد متحقق ہوتا ہے (کذافی الجلالین)<sup>(۳)</sup>۔

القيام بعد النوم: جب ہی وہ اشد ہوا کیونکہ اس کے اختیار کرنے سے نفس پر مشقت کا اثر زیادہ ہوتا ہے تو وہی افضل ہوگا، آخر سورۃ سے بھی یہ معلوم ہوتا ہے کہ یہ اشد ہے چنانچہ فرماتے ہیں: علم ان

(۱) سنن ابن ماجہ - کتاب الصلوۃ - باب ماجاء فی لیلۃ النصف من شعبان - ص ۹۹ - ط: قدیمی

(۲) سورۃ المزمل: ۶

(۳) تفسیر الجلالین - سورۃ المزمل: ۲۹، ص ۲۷۸، ولفظہ: ”القيام بعد النوم“ ط: قدیمی

لن تتصوّه۔“ اس کو معلوم ہے کہ تم ضبط نہیں کر سکتے، یہ عدم احصاء آخر شب میں ہو سکتا ہے، قرآن سے معلوم ہوا۔<sup>(۱)</sup>

حدیث سے بھی اس کا افضل ہونا معلوم ہوتا ہے، چنانچہ آخر شب کی فضیلت میں کثرت احادیث وارد ہیں، اور قواعد عقلیہ بھی اس پر شاہد ہیں، کیونکہ وہ وقت سونے کا ہے اور عمل کرنا مشکل ہے، اور ایک حدیث میں ہے کہ ”جو شخص رات کو اٹھ کر التجا کرتا ہے تو (حق تعالیٰ فرماتے ہیں کہ) میں اس سے بہت خوش ہوتا ہوں اس لئے کہ میری وجہ سے اس نے اپنی بیوی اور گرم بستر چھوڑ دیا۔<sup>(۲)</sup>

اس سے یہ بھی معلوم ہوتا ہے کہ آخر حصہ رات کا افضل ہے۔ لیکن اگر کسی کو اس حصہ میں جاندا شوار ہو وہ اول حصہ میں ہی کچھ کر لے کیونکہ اور راتوں میں تو خدا تعالیٰ کا نزول آخر شب میں ہوتا ہے اور اس رات میں اول شب سے ہی نزول ہو جاتا ہے اس لئے جن لوگوں کو آخر شب میں عبادت کرنا دُشوار ہے، اول شب میں ہی عبادت کر کے فضیلت حاصل کر لیں، جس کا ادنیٰ درجہ یہ ہے کہ عشاء سے ہی عبادت میں مشغول رہیں۔

### عبادات:

رہی یہ بات کہ اس شب میں کوئی عبادت کرنا چاہئے تو اس کی بابت حدیث میں کوئی عبادت خاص معین نہیں کہ نوافل ہی پڑھے، یا قرآن شریف، ہی تلاوت کرے، وغیرہ وغیرہ جو کسی عبادت میں سہولت معلوم ہو اختیار کر لے۔

م منتخب اس شب کے متعلق تین حکم ہیں جو حدیث میں وارد ہیں دو قولی حدیث میں ”صوموا نهارها و قوموا الليلها“<sup>(۳)</sup> اس کے لئے دن میں روزہ رکھو اور رات میں شب بیداری کرو۔

(۱) تفسیر الجلالین - سورة المزمل : ۲۹-۲۷- ص ۲۹ - ولفظہ: ”أَى اللَّيْلِ لِتَقُومُوا فِيمَا يُحِبُّ الْقِيَامُ فِيهِ الْأَبْقَامُ جَمِيعُهُ وَذَلِكَ يَشْبَقُ عَلَيْكُمْ“ - ط: قدیمی .

(۲) مشکوٰۃ المصایب - باب القصة فی العمل - الفصل الثانی - ص ۱۱۰ - ط: قدیمی کراچی .

(۳) سنن ابن ماجہ - باب ماجاء فی ليلة النصف من شعبان - ص ۹۹ - ط: قدیمی کراچی .

وکذ افی البیهقی فی شعب الایمان ۲۷۸/۳: رقم الحدیث ۳۸۲۲ - ط: دار الكتب العلمیة بیروت .

اور ایک فعلی حدیث میں وہ یہ کہ آپ بعد عشاء بقیع الغرقد میں (جو مدینہ منورہ میں ایک قبرستان ہے) تشریف لے گئے اور وہاں مردوں کے لئے دعائے مغفرت فرمائی، حضرت عائشہؓ کے پوچھنے پر آپ نے فرمایا کہ میرے پاس جریل آئے تھے انہوں نے کہا کہ وہاں جا کر مردوں کے لئے دعاء مغفرت کریں۔<sup>(۱)</sup>

ایک حدیث شریف میں ہے کہ اللہ میاں اس رات میں آسمان دنیا پر نزول فرماتے ہیں (جس قسم کا نزول ان کی شان کے موافق ہو ہمارے جیسا نزول مراد ہیں) اور فرماتے ہیں: "هَلْ مَنْ دَاعَ فَاسْتَجِيبْ لَهُ هَلْ مَنْ مُسْتَغْفِرْ فَاغْفِرْ لَهُ" - صحیح تک یہی کیفیت رہتی ہے۔<sup>(۲)</sup>

غرض صحیح کو روزہ رکھورات کو عبادت کرو مردوں کو نفع پہنچاؤ، اور بہتر یہ ہے کہ اسی طریق پر نفع پہنچاؤ جس طور پر جناب رسول مقبول صلی اللہ علیہ وسلم سے منقول ہے۔ یعنی بعد عشاء کے قبرستان میں جا کر مردوں کیلئے دعا کرو، پڑھ کر بخشو، مگر فرد افراد اجاو، جمع ہو کر مت جاؤ، اور اس کو تہوار مت بناؤ، عجیب لطف حق ہے کہ پندرہویں شب میں ہمیشہ چاندنی ہوتی ہے قبرستان جانے میں وحشت بھی نہ ہوگی۔

### رسوم و بدعاات:

غرض عبدیت تو یہ ہے کہ جیسے حکم ہو ویسے کرے، مگر لوگوں نے اس شب میں برکات چھوڑ کر بیہودہ حرکات اختیار کر رکھی ہیں، چنانچہ آتش بازی ایسی منکر حرکت ہے نامہی میں اس کے متنکر ہونے کا اقرار ہے، کہ نام بھی ایسا ایجاد کیا گیا جس میں آتش بھی ہے، اور بازی بھی۔ نامہی سے معلوم ہوتا ہے کہ خطرہ کی چیز ہے اور یہ وہ لعب ہے، بھلا آتش سے تلبس ہونا بھی کوئی اچھی بات ہے۔

حدیث شریف میں تو یہاں تک ارشاد ہے کہ سوتے وقت چراغ کو گل کر دو۔<sup>(۳)</sup> جو کہ عادۃ دور ہی رکھا جاتا ہے، پھر تلبس قریب سے تو ممانعت کیوں نہ ہوگی؟ واقعی بڑی خطرہ کی چیز ہے، چنانچہ بہت سے

(۱) شعب الایمان للبیهقی - باب ماجاء فی لیلۃ النصف من شعبان - رقم الحدیث: ۳۸۲۵۔

۳۷۹/۳ - ط: دار الكتب العلمية بیروت.

(۲) سن ابن ماجہ - کتاب الصلوة - ص ۹۹ - ط: قدیمی.

(۳) مشکوہ المصابیح - کتاب الاطعمة - باب تغطیة الأواني - ص ۳۷۲.

واقعات اس کی بدولت ہر سال پیش آتے ہیں، کسی کا ہاتھ جل گیا، کسی کی جان جاتی رہی، کسی کا مکان سیاہ ہو گیا، اور اگر فرض کچھ بھی نہ ہوا تو اتفاف مال تو ضروری ہے، جس کی وہی مثل ہے کہ ”گھر پھونک تماشہ دیکھئے“ یہاں پر ایک صاحبزادے کا ہاتھ جل گیا ہم کو امید تھی کہ اب یہ حرکت چھوٹ جائے گی، اللہ رسول کی مخالفت بھی ہے، اور دنیا کامالی و جانی نقصان بھی ہوتا ہے، لیکن بہادر لوگ نہیں بازا آئے۔

زیادہ تر پیرانِ نابالغ پر تعجب ہے جن کے دل میں تو یہ ہوتا ہے کہ ہم خود تماشہ دیکھیں مگر چونکہ وقار کے خلاف ہے اس لئے بچوں کو آڑ بناتے، اور یہ عذر کرتے ہیں کہ بچے نہیں مانتے، تماشوں میں بچوں کو ساتھ لے جاتے ہیں۔

صاحب! ان بچوں کو کیوں بدنام کرتے ہو، بلکہ تمہاری ہی گود میں ایک بچہ ہے جس کو نفس کہتے ہیں۔ وہ تم کو لے جاتا ہے، اگر سچ مجھ وہی ضد کرتے ہیں، تب بھی یہ عذر قابل قبول ہے دیکھو! اگر تمہارا بچہ باغیوں میں شامل ہو کر گولہ چھوڑنے لگے تو تم اس کو روکے گے یا نہیں؟ ضرور روکے گے اگر نہ مانے گا تو جبرا روکو گے، اسی طرح یہاں کیوں نہیں روکا جاتا؟ بس یوں کہو کہ گناہ اس کو نہیں سمجھتے، اگر تم خود معصیت کو بُرا سمجھتے تو بچوں کو اس کی عادت کیوں ڈالتے۔ بھلا اگر بچے تم سے سانپ مانگنے لگیں تو کیا دے دو گے؟ پھر جس کو خدا اور رسول نے مضر کہا ہے کیا وجہ ہے کہ اس کی عادت ڈالی جاتی ہے؟

معلوم ہوا کہ خدا اور رسول کے فرمانے کی وقعت نہیں، پھر یہ کہ یہ مال تمہارا کہاں ہے؟ سب خدا ہی کی ملک ہے، تم محض خزانچی ہو چنانچہ ارشاد ہے ”وَلَلَهِ خَزَائِنُ السَّمَاوَاتِ وَالْأَرْضِ“<sup>(۱)</sup> ہمیں یہ اجازت نہیں کہ جیسے چاہیں خرچ کریں، خدا کامال ہے اس کی مرضی کے بغیر قیامت میں سوال ہو گا کہ تم نے کہاں سے کمایا اور کہاں کہاں خرچ کیا؟ پس جب بچوں کو آتش بازی کے لئے پیسے دینا شرعاً حرام ہے تو تم دینے والے کون ہو؟ ہرگز مت دو، اور ضد کرنے دو، اور کھیل تماشہ میں بھی ان کو مت کھڑے ہونے دو۔ (ملخص از وعظ ”شعبان“)

شب برأت کی اتنی اصل ہے کہ پندرہویں رات اور پندرہویں دن اس مہینے کا بہت بزرگی اور

(۱) سورۃ المنافقون: ۷

برکت کا ہے، ہمارے پیغمبر صلی اللہ علیہ وسلم نے اس رات کو جانے کی اور اس دن روزہ رکھنے کی عادت دلائی ہے، اور اس رات میں ہمارے حضرت صلی اللہ علیہ وسلم مدینہ کے قبرستان میں تشریف لے گئے مردوں کے لئے بخشش کی دعا مانگی ہے، تو اگر اس تاریخ میں مردوں کو کچھ بخش دیا کرے، چاہے درود شریف پڑھ کر، چاہے نقد دے کر، چاہے ویسے ہی دعا بخشش کی کر دے، تو یہ طریقہ سنت کے موافق ہے، اس سے زیادہ جتنے بکھیرے لوگ کر رہے ہیں اس میں حلوے کی قید لگا رکھی ہے اور اس طریقہ سے فاتحہ دلاتے ہیں اور خوب پابندی سے یہ کام کرتے ہیں یہ سب واهیات ہیں۔

شب برأت میں یا شادی میں انار پٹاخے اور آتش بازی چھڑانے میں کئی گناہ ہیں:

اول: مال فضول بر باد جاتا ہے قرآن شریف میں مال کے فضول اڑانے والوں کو شیطان کا بھائی فرمایا ہے<sup>(۱)</sup> اور ایک آیت میں فرمایا ہے کہ مال فضول اڑانے والوں کو اللہ تعالیٰ نہیں چاہتے، یعنی ان سے بیزار ہیں۔<sup>(۲)</sup>

دوسرے: ہاتھ پاؤں جلنے کا اندیشه یا مکان میں آگ لگ جانے کا خوف۔ اول جان یا مال کو ایسی ہلاکت اور خطرے میں ڈالنا خود شرع میں بُرا ہے۔

تیسرا: لکھے ہوئے کاغذ آتش بازی کے کام میں لاتے ہیں، خود حروف بھی ادب کی چیز ہیں، اس طرح کے کاموں میں ان کو لانا منع ہے۔ بلکہ بعض بعض کاغزوں پر قرآن کی آیتیں یا حدیثیں یا نبیوں کے نام لکھے ہوتے ہیں بتلواد تو سہی ان کے ساتھ بے ادبی کرنے کا کتنا بڑا اقبال ہے؟ تم اپنے بچوں کو ان کاموں کے واسطے کبھی پیسے مت دو۔<sup>(۳)</sup>

(۱) بہشتی زیور۔ حصہ ششم۔ آتش بازی کا بیان۔ ص ۵۔ ط: مکتبۃ الایمان اردو بازار کراچی

(۲) سورۃ بنی اسرائیل : ۲۷

(۳) سورۃ الاعراف : ۳۱

## ماہ صفر کا آخری بدھ

کیا فرماتے ہیں علماء دین و مفتیان شرع متین دریں مسئلہ کہ صفر الخیر کے آخری بدھ کے متعلق مشہور ہے کہ اس روز آپ صلی اللہ علیہ وسلم نے مرض سے صحت پائی تھی، لوگ اس خوشی میں کھانا اور شیرینی دغیرہ تقسیم کرتے ہیں، سیر کو جاتے ہیں، شریعت کے نزدیک آخری بدھ کے بارے میں کیا تصور ہے؟

عبدالناصر خان - شاہراہ فیصل کراچی

## اجواب باسمہ تعالیٰ

ماہ صفر کے آخری بدھ کے بارے میں لوگوں کا یہ عقیدہ کہ اس روز آپ صلی اللہ علیہ وسلم مرض سے صحت یاب ہو گئے تھے اس لئے عید کی طرح خوشیاں مناتے ہیں، خصوصاً مزدور طبقہ مالکان سے چھٹی مانگتا ہے مٹھائی کے پیسے اور عیدی طلب کرتا ہے یہ محس بے اصل اور بدعت ہے کھانے پینے کی غرض سے لوگوں نے اسکو ایجاد کیا ہے بلکہ حقیقت یہ ہے کہ صفر کے آخری بدھ کو رسول اللہ صلی اللہ علیہ وسلم کے مرض وفات کی ابتداء ہوئی تھی، (دیکھئے تاریخ ابن اثیر، تاریخ طبری، البداية والنهاية،) (۱)

لہذا جن لوگوں میں یہ رواج جاری ہے ان کو چاہئے کہ اس بدعت کو چھوڑ دیں، شریعت اسلامیہ کے احکام کی پیروی کریں۔

(۱) الكامل لابن الاثیر الجزری - ذکر مرض رسول اللہ ﷺ ووفاته - ۱۲۱ / ۲ ط ۹۹۹۹

تاریخ الطبری - ۱۸۳ / ۳ - ط: دار المعارف مصر. ولفظہ: "قال الواقدي، بدی رسول اللہ صلی اللہ علیہ وسلم وجعله لليلتين بقيتا من صفر".

البداية والنهاية لابن كثير - فصل في الآيات وكيف ابتدئ رسول اللہ صلی اللہ علیہ وسلم بمرضه الذي مات فيه - ۱۹۷ / ۳ - ط: دار الريان للتراث مصر، ۱۴۰۳ھ

شریعت اسلامیہ کے نزدیک ماہ صفر بھی دوسرے مہینوں کی طرح ایک مہینہ ہے، ایام جاہلیت میں اس ماہ صفر کے بارے میں جو تصور تھا کہ یہ نجوسٹ کامہینہ ہے، اسلام نے اس کو رد کیا ہے، جیسا کہ بخاری و مسلم اور دوسری کتب میں واضح الفاظ میں ”لا صفر ولا طیرة“ وغیرہ سے ایام جاہلیت کے عقائد فاسدہ کی سختی کے ساتھ تردید کی گئی ہے۔ اس لئے لوگوں کو چاہئے کہ اس بدعت قبیحہ کو ترک کر دیں اور ایسے عقائد فاسدہ سے توبہ کریں۔

الجواب صحيح

ولی حسن ٹونکی

كتبه

محمد عبدالسلام عفان اللہ عنہ

بینات - صفر ۱۴۰۸ھ

### دارالعلوم امجدیہ کا فتویٰ

جواب: یہ واقعہ غلط ہے آخر صفر میں حضور صلی اللہ علیہ وسلم کی طبیعت زیادہ خراب ہو گئی تھی۔ واللہ اعلم وقار الدین غفرلہ

### دارالعلوم نعیمیہ کا فتویٰ

جواب: آخری چہار شنبہ کی شرعاً کوئی اصلیت نہیں، اس دن سید المرسلین صلی اللہ علیہ وسلم کی صحبت یابی کا بھی شرعاً کوئی ثبوت نہیں ملتا۔ بلکہ جس مرض میں نبی کریم علیہ الصلوٰۃ والتسلیم کی وفات ہوئی، اس کی ابتداء اس دن سے بتائی جاتی ہے۔ واللہ اعلم

محمد اطہر نعیمی ۲۱/۱۱/۸۳ء

فقظ واللہ اعلم

## قبروں کے پھول

روزنامہ جنگ ۱۲ نومبر ۱۹۸۰ء کے جمعہ ایڈیشن میں راقم الحروف نے ایک سوال کے ضمن میں قبروں پر پھول چڑھانے کو خلاف سنت لکھا تھا۔ توقع نہ تھی کہ کوئی صاحب علم، جو سنت کے مفہوم سے واقف ہوں، اس کی تردید و تغایط کی زحمت فرمائیں گے۔ مگر مجھے افسوس ہوا کہ ہمارے مخدوم جناب تراب الحق صاحب قادری زید مجدد ہم نے اس کو اپنے معتقدات کے خلاف سمجھا۔ اور ۱۹ نومبر ۱۹۸۰ء کے جمعہ ایڈیشن میں اس کی نہ صرف پُر جوش تردید فرمائی بلکہ ایسا لکھنے والے پر ”علم دین کی کتب احادیث و فقہ“ سے نا بلدا اور سخت جہالت میں مبتلا، ”کافتوئی بھی صادر فرمایا۔ اس لئے ضروری ہوا کہ نہ صرف اس مسئلہ پر دلائل کی روشنی میں غور کیا جائے۔ بلکہ خود سنت کے مفہوم کو بھی واضح کر دیا جائے۔

چنانچہ راقم الحروف نے ۲ جنوری کے جمعہ ایڈیشن میں ”مسئلہ کی تحقیق“ کے عنوان سے اس مسئلہ پر طرفین کے دلائل کا جائزہ پیش کیا تھا۔ اور جناب شاہ صاحب نے جس حدیث سے اس کا استنباط فرمایا تھا اس کے بارے میں دلائل سے عرض کیا تھا کہ اس سے قبروں پر پھول چڑھانے کا سنت ہونا ثابت نہیں ہوتا۔ محترم شاہ صاحب نے ۱۶ جنوری کی اشاعت میں ”مسئلہ کی تحقیق کا جواب“ پھر زیب رقم فرمایا ہے۔ نفس مسئلہ کی تحقیق کے لئے تو بحمد اللہ سابق تحریر ہی کافی و شافی ہے۔ اہل فہم دونوں تحریروں کا مطالعہ کر کے خود ہی فیصلہ کر سکتے ہیں کہ قبروں پر پھول چڑھانے کا ثبوت حدیث نبوی سے کہاں تک ہوتا ہے۔ البتہ جناب شاہ صاحب نے جو نئے نکات اٹھائے ہیں ان کی مختصری وضاحت کر کے بحث کو ختم کرتا ہوں۔

- ۱ - کسی عمل کو ”سنت“، قرار دینے کے معنی یہ ہیں کہ ہم اسے آنحضرت صلی اللہ علیہ وسلم کی طرف منسوب کرتے ہیں۔ اور یہ نسبت اسی وقت صحیح ہو سکتی ہے جب کہ آنحضرت صلی اللہ علیہ وسلم نے قول آیا عملاً امت کو اس عمل کی ترغیب دی ہو اور آپ صلی اللہ علیہ وسلم کی اس ترغیب کے نتیجے میں وہ عمل صحابہ و تابعین کے درمیان معمول برہا ہو۔ کسی ایسی چیز کو ”سنت“ کہہ کر آنحضرت صلی اللہ علیہ وسلم کی طرف منسوب کرنا

جس کی آپ صلی اللہ علیہ وسلم نے ترغیب نہیں دی۔ اور نہ صحابہ و تابعین نے .... جوابت اعسنت کے سب سے زیادہ حریص تھے ..... اس پر عمل کیا، بہت بڑی لگنیں بات ہے۔ ہمارے زیر بحث مسئلہ میں خود شاہ صاحب بھی جانتے ہیں کہ آنحضرت صلی اللہ علیہ وسلم نے کبھی قبروں پر پھول نہیں چڑھائے۔ نہ کبھی قولًا اس کی ترغیب دی۔ نہ صحابہ و تابعین نے اس پر عمل کیا۔ نہ آئمہ مجتہدین میں سے کسی نے قیاس و اجتہاد سے اس کے اتحسان کا فتویٰ دیا۔ ..... لے دے کر یہ بعض متاخرین شافعیہ کا استنباط ہے، جونہ مجتہد تھے اور نہ ان کے استنباط سے دین کی کوئی سنت ثابت ہو سکتی ہے۔ اور پھر محققین شافعیہ و حنفیہ اور مالکیہ نے شد و مدد سے ان کے استنباط کی تردید بھی کر دی ہے۔ اور اسکو بے اصل، بدعت اور غیر معتبر عنداہل اعلام قرار دیا ہے، اندر یہ صورت قبروں پر پھول چڑھانے کو سنت کہنا اور اس پر اصرار کرنا آنحضرت صلی اللہ علیہ وسلم کی طرف ایک غلط بات کو منسوب کرنے کے متراوٹ ہے۔ میں نہیں سمجھتا کہ ایک ایسے محدث فعل کو سنت کہنے پر شاہ صاحب کیوں اصرار فرماتے ہیں اور آنحضرت صلی اللہ علیہ وسلم کی طرف ایک غلط بات منسوب کرنے پر کیوں ضد کرتے ہیں۔

-۲- اس سے بڑھ کر تعجب یہ ہے کہ محترم شاہ صاحب نے اس مسئلہ کو عملی و فروعی مسائل سے نکال کر عقائد میں شامل فرمالیا ہے۔ چنانچہ ارشاد فرماتے ہیں:

”حقیقت حال یہ ہے کہ اخبارات و رسائل میں ایسے استفسارات و مسائل

کے جواب دیئے جائیں جس سے دوسروں کے جذبات مجرور نہ ہوں اور ان کے  
معتقدات کو ٹھیس نہ پہنچے۔“

گویا شاہ صاحب کے نزدیک قبروں پر پھول چڑھانا بھی دین حنفی کے معتقدات میں شامل ہے۔ اور اس ناکارہ نے اس کو خلاف سنت کہہ کر گویا اسلامی عقائد کی نفی کر دی۔

راقم الحروف نے اسلامی عقائد اور ملل و حکومت کی جن کتابوں کا مطالعہ کیا ہے ان میں کہیں یہ نظر سے نہیں گزرا کہ قبروں پر پھول چڑھانا بھی ”اہل سنت و الجماعت“ کے معتقدات میں شامل ہے۔ کیا میں جناب شاہ صاحب سے بہ ادب دریافت کر سکتا ہوں کہ ”قبروں کے پھول“ دین اسلام کے معتقدات میں کب سے شامل ہوئے ہیں۔ اور پھر عقائد کا ثبوت تو نص قطعی سے ہوا کرتا ہے، قبروں پر پھول چڑھانے کا عقیدہ آخر کس نص قطعی سے ثابت ہے؟ اور جب ایسی بدعات کو دینی عقائد میں شامل کر لیا جائے جن کو اکابر

امت لا طائل، غیر معتبر، بے اصل اور ”در صدر اول نہ بودہ“ فرمائیں تو اس دین کا خدا ہی حافظ ہے۔

۳۔ جناب شاہ صاحب نے اصل موضوع پر روشنی ڈالنے کے علاوہ اس ناکارہ کی ”کتاب فہمی“ کا جائزہ لینا بھی ضروری سمجھا ہے۔ اور بطور نمونہ عمدۃ القاری کی ایک عبارت کا ترجمہ جو رقم الحروف نے کیا تھا۔ اسکو نقل کر کے ارشاد فرمایا ہے:

”رقم الحروف (شاہ صاحب) اہل علم کے سامنے اصل عربی عبارت پیش کر رہا ہے اور انصاف کا طالب ہے کہ لدھیانوی صاحب نے اس عبارت کا مفہوم صحیح پیش کیا ہے، بلکہ ترجمہ بھی درست کیا ہے یا نہیں؟“۔

غالباً قبلہ شاہ صاحب اپنے قارئین کو باور کرنا چاہتے ہیں کہ ایک ایسا اناڑی شخص جو عربی کی معمولی عبارت کا مفہوم تک نہیں سمجھتا۔ بلکہ ایک سطحی عبارت کا ترجمہ بھی صحیح نہیں کر سکتا، اس نے بڑے بڑے اکابر کی عبارتیں جو قبروں پر پھول ڈالنے کے خلاف سنت ہونے پر نقل کی ہیں ان کا کیا اعتبار ہے۔ اس ناکارہ کو نہ علم کا دعویٰ ہے، نہ کتاب فہمی کا، اپنی ہمچمدانی کا اعتراف پہلے ہی کر چکا ہے۔ اور طالب علموں کی صفتِ نعال میں جگہ مل جانے کو فخر و سعادت سمجھتا ہے۔

گرچہ از نیکاں نیم لیکن بے نیکاں بستہ ام در ریاض آفرینش رشتہ گلدستہ ام

جناب شاہ صاحب کو اس ناکارہ طالب علم کی کتاب فہمی میں کوئی سقتم نظر آیا تھا تو ان کے شاہانہ اخلاق سے توقع تھی کہ خود ہی اس کی نشاندہی کر کے اصلاح فرمادیتے، اور یہ ناکارہ ان کی اصلاح پر ان کا سو شو شکر بجالاتا۔ اہل علم کو منصفانہ فیصلہ کی زحمت دینے کی ضرورت نہ تھی۔ اگرچہ اپنی صفائی خود کرتے ہوئے غیرت آتی ہے تاہم اس کا تعلق چونکہ اصل مسئلہ سے بھی ہے، اس لئے اس سلسلہ میں بھی چند امور جناب شاہ صاحب کے گوش گزار کرتا ہوں۔

اول: ”عدۃ القاری“ کی عبارت کا میں نے جو ترجمہ کیا تھا۔ اور اتنے حصے عبارت کا جو ترجمہ شاہ صاحب نے فرمایا ہے کہ ان دونوں کو بیک نظر دیکھ لیا جائے۔

**شاہ صاحب کا ترجمہ:**

”اور اسی طرح (اس کا بھی انکار کیا ہے) جو اکثر لوگ کرتے ہیں۔ یعنی تر

اشیاء مثلاً پھول اور سبزیاں وغیرہ قبروں پر ڈال دیتے ہیں۔ یہ کچھ نہیں۔ اور بے شک سنت گاڑنا ہے۔“

### رقم الحروف کا ترجمہ:

”ای طرح جو فعل کہ اکثر لوگ کرتے ہیں یعنی پھول اور سبزہ وغیرہ رطوبت والی چیز قبروں پر ڈالنا، یہ کچھ نہیں، سنت اگر ہے تو صرف شاخ کا گاڑنا ہے۔“ (۱)

اس امر سے قطع نظر کہ ان دونوں ترجموں میں سے کوئی سلیس ہے اور کس میں گنجلک ہے۔ کوئی اصل عربی عبارت کے قریب تر ہے اور کوئی نہیں۔ آخر دونوں کے مفہوم میں بنیادی فرق کیا ہے۔ دونوں سے یہی سمجھا جاتا ہے کہ شاخ کا گاڑنا تو سنت ہے۔ مگر پھول اور سبزہ وغیرہ ڈالنا کوئی سنت نہیں۔ اس چیز مدار کے ترجمہ میں شاہ صاحب کو کیا سُقْم نظر آیا جس کے لئے وہ اہل علم سے انصاف طلبی فرماتے ہیں۔

دوم: اس عبارت کے آخری جملہ ”وَإِنَّمَا السَّنَةُ الْغَرْزُ“ کا ترجمہ موصوف نے یہ فرمایا ”اور بے شک سنت گاڑنا ہے۔“ حالانکہ عربی کے طالب علم جانتے ہیں کہ ”انما“ کا الفاظ حصر کے لئے ہے، جو بیک وقت ایک شیء کی نفی اور دوسری شیء کے اثبات کا فائدہ دیتا ہے۔ اسی حصر کے اظہار کے لئے رقم الحروف نے یہ ترجمہ کیا ہے کہ ”سنت اگر ہے تو صرف شاخ کا گاڑنا ہے۔“ جس کا مطلب یہ ہے کہ پھول اور سبزہ وغیرہ تراشیاء ڈالنا کوئی سنت نہیں۔ صرف شاخ کا گاڑنا سنت ہے۔ لیکن شاہ صاحب ”انما“ کا ترجمہ ”بے شک“ فرماتے ہیں۔

سوم: جس عبارت کا میں نے ترجمہ نقل کیا تھا شاہ صاحب نے اس کے ماقبل و ما بعد کی عبارت بھی نقل فرمادی۔ حالانکہ اس کو ”قبروں پر پھول“ کے زیر بحث مسئلہ سے کوئی تعلق نہیں تھا۔ لیکن ان سے افسوس انکے تباخ یہ ہوا ہے کہ انہوں نے ”وَكَذَلِكَ مَا يَفْعَلُهُ أَكْثَرُ النَّاسِ“ سے لیکر آخر عبارت

(۱) عمدة القاري - كتاب الوضوء - باب من الكبار ان لا يستتر في بوله - ۲۰۲/۲ - ط: دار الفكر لفظها: وَكَذَلِكَ مَا يَفْعَلُهُ أَكْثَرُ النَّاسِ مَنْ وَضَعَ مَا فيهِ رطوبة مِنَ الرِّيَاحِينَ وَالْبَقُولِ وَنحوه مما على القبور ليس بشيء وَإِنَّمَا السَّنَةُ الْغَرْزُ

”فافهم“ تک کو امام خطابی کی عبارت سمجھ لیا حالانکہ یہ امام خطابی کی عبارت نہیں بلکہ علامہ عینی کی عبارت ہے۔ امام خطابی کا حوالہ انہوں نے صرف ”وضع الیابس الجرید“ کے لئے دیا ہے۔

حدیث کے کسی طالب علم کے سامنے یہ عبارت رکھ دیجئے اس کا فیصلہ یہی ہوگا۔ کیونکہ اول تو ہر مصنف کا طرز نگارش ممتاز ہوتا ہے۔ امام خطابی جو چوتھی صدی کے شخص ہیں ان کا یہ طرز تحریر یہی نہیں۔ بلکہ صاف طور پر یہ علامہ عینی کا انداز نگارش ہے۔ علاوہ ازیں امام خطابی کی معالم السنن موجود ہے جن جن حضرات نے امام خطابی کا حوالہ دیا ہے وہ ”معالم“ ہی سے دیا ہے شاہ صاحب تھوری سی زحمت اس کے دیکھنے کی فرمائیتے تو انہیں معلوم ہو جاتا کہ امام خطابی نے کیا لکھا ہے۔ اور حافظ عینی نے ان کا حوالہ کس حد تک دیا ہے۔ ان تمام امور سے قطع نظر کرتے ہوئے اگر ”و كذلك ما يفعله أكثر الناس“ کی عبارت کو ”انکر الخطابی“ کے تحت داخل کیا جائے (جیسا کہ شاہ صاحب کو خوش نہیں ہوئی ہے) تو عبارت قطعی بے جوڑ بن جاتی ہے۔ شاہ صاحب ذرا مبتدا وخبر کی رعایت رکھ کر اس عبارت پر ایک بار پھر غور فرمائیں اور حدیث کے کسی طالب علم سے بھی استصواب فرمائیں۔

چہارم: یہ تو شاہ صاحب کے جائزہ کتاب نہیں کی بحث تھی۔ اب ذرا ان کے ”صحیح ترجمہ“ پر بھی غور فرمایا جائے۔ حافظ عینی کی عبارت ہے:

”ومنها انه قيل هل للجريدة معنى يختصه في الغرز على القبر لتخفييف العذاب؟ والجواب انه معنى يختصه، بل المقصود ان يكون مافيه رطوبة من اى شجر كان، ولهذا انكر الخطابي ومن تبعه وضع الیابس الجرید.“<sup>(۱)</sup>

شاہ صاحب اس کا ترجمہ یوں کرتے ہیں:

”اس حدیث سے متعلق مسائل میں سے یہ بھی ہے کہ بعض حضرات یہ دریافت کرتے ہیں کہ تخفیف عذاب کے لئے قبر پر خصوصی طور پر شاخ ہی کا گاڑنا ہے؟ تو جواب یہ ہے کہ شاخ کی کوئی خصوصیت نہیں۔ بلکہ ہر وہ چیز جس میں رطوبت ہو مقصود ہے۔ خطابی اور ان کے تبعین نے خشک شاخ کے قبر پر رکھنے کا انکار کیا ہے..... اخ“۔

(۱) عمدة القارى - كتاب الوضوء - باب من الكبائر ان لا يستتر فى بوله - ۲۰۲/۲ - ط: دار الفكر

شah صاحب کا یہ ترجمہ کس قدر پر لطف ہے اس کا اصل ذائقہ عربی دان ہی اٹھاسکتے ہیں۔ تاہم چند لطیفوں کی طرف اشارہ کرتا ہوں۔

**الف:** علامہ عینی نے اس حدیث سے متعلقہ احکام و مسائل صفحہ نمبر ۸۷ سے ۸۸ تک ”بیان استنباط الاحکام“ کے عنوان سے بیان فرمائے ہیں۔ اور صفحہ نمبر ۸۷ سے ۸۹ تک ”الاستله والاجوبة“ کا عنوان قائم کر کے اس حدیث سے متعلق چند سوال و جواب ذکر کئے ہیں۔ انہی میں سے ایک سوال و جواب وہ ہے جو شah صاحب نے نقل کیا ہے۔ آپ ”منها“ کا ترجمہ فرماتے ہیں ”اس حدیث سے متعلقہ مسائل میں سے یہ بھی ہے۔“ شah صاحب غور فرمائیں کہ کیا یہاں ”حدیث کے مسائل“ ذکر کئے جا رہے ہیں؟

**ب:** آنحضرت صلی اللہ علیہ وسلم نے معدب قبروں پر ”جريدة“ نصب فرمائی تھی اور ”جريدة“ شاخ خرما کو کہا جاتا ہے۔ علامہ عینی نے جو سوال اٹھایا وہ تو یہ تھا کہ کیا شاخ کھجور میں کوئی ایسی خصوصیت ہے جو دفع عذاب کے لئے مفید ہے۔ جس کی وجہ سے آپ صلی اللہ علیہ وسلم نے اسے نصب فرمایا؟ یا یہ مقصود ہر درخت کی شاخ سے حاصل ہو سکتا تھا؟

علامہ عینی جواب دیتے ہیں کہ نہیں! شاخ کھجور کی کوئی خصوصیت نہیں۔ بلکہ مقصود یہ ہے کہ ترشاخ ہو، خواہ کسی درخت کی ہو، یہ تو تھا علامہ عینی کا سوال و جواب۔ ہمارے شah صاحب نے سوال و جواب کا مدعای نہیں سمجھا۔ اس لئے شah صاحب سوال و جواب کا ترجمہ یوں کرتے ہیں:

”بعض حضرات یہ دریافت کرتے ہیں کہ تخفیف عذاب کیلئے قبر پر خصوصی طور پر شاخ ہی کا گارڈن ہے؟ تو جواب یہ ہے کہ شاخ میں کوئی خصوصیت نہیں۔ بلکہ ہر وہ چیز جس میں رطوبت ہو، مقصود ہے۔“

اگر شah صاحب نے ”مجمع البخار“<sup>(۱)</sup> یا لغت حدیث کی کسی اور کتاب میں ”جريدة“ کا ترجمہ دیکھ لیا ہوتا۔ یا شah عبد الحق محدث دہلوی<sup>(۲)</sup> کی ”شرح مشکوٰۃ“ سے اس حدیث کا ترجمہ ملاحظہ فرمایا ہوتا تو ان کو علامہ عینی

(۱) مجمع بحار الانوار - حرف الجيم - بابه مع الراء - ۱ / ۳ - مکتبة دار الایمان

(۲) اشعة اللمعات - کتاب الطهارة - باب آداب الخلاء - ۱ / ۲۰۰ - ط: کتب خانہ مجیدیہ

کے سوال و جواب کے سمجھنے میں انجمن پیش نہ آتی۔ اور وہ یہ ترجمہ نہ فرماتے۔ اور اگر شدت مصروفیت کی بناء پر انہیں کتابوں کی مراجعت کا موقعہ نہیں ملا تو کم از کم اتنی بات پر تو غور فرمائیتے کہ اگر علامہ یعنی کامدعا یہ ہوتا کہ شاخ میں کوئی خصوصیت نہیں بلکہ ہر طوبت والی چیز سے یہ مقصد حاصل ہو جاتا ہے تو اگلے ہی سانس میں وہ پھول وغیرہ ڈالنے کو لیس بشئی کہہ کر اس کی نفی کیوں کرتے؟ ترجمہ کرتے ہوئے یہ تو سوچنا چاہئے تھا کہ علامہ کے یہ دونوں جملے آپس میں تکرار کیوں رہے ہیں؟۔

ج: چونکہ شاہ صاحب کے خیال مبارک میں علامہ یعنی شاخ کی خصوصیت کی نفی کر کے ہر طوبت والی چیز کو مقصود قرار دے رہے ہیں اسلئے انہوں نے علامہ کی عبارت سے ”من ای شی کان“ کا ترجمہ ہی غائب کر دیا۔

و: پھر علامہ یعنی نے ”ولهذا انکر الخطابی“ کہہ کر اپنے سوال و جواب پر تفریع پیش کی تھی شاہ صاحب نے ”لهذا“ کا ترجمہ بھی حذف کر دیا۔ جس سے اس جملہ کا ربط ہی ماقبل سے کٹ گیا۔

ہ: ”وَكُذلِكَ مَا يَفْعُلُهُ أَكْثَرُ النَّاسِ“ سے علامہ یعنی نے اس سوال و جواب کی دوسری تفریع ذکر فرمائی تھی۔ ہمارے شاہ صاحب نے اسے امام خطابی کے انکار کے تحت درج کر کے ترجمہ یوں کر دیا ”اور اسی طرح اس کا بھی انکار کیا ہے جو اکثر لوگ کرتے ہیں“۔ اس ترجمہ میں ”اس کا بھی انکار کیا ہے“ کے الفاظ شاہ صاحب کا اضافہ ہے۔

و: علامہ یعنی نے قبروں پر پھول ڈالنے کو ”لیس بشئی“ (یہ کوئی چیز نہیں) کہہ کر فرمایا تھا ”انما السنة الغرز“ یعنی سنت صرف شاخ کا گاڑنا ہے، اس پر ایک اعتراض ہو سکتا تھا اس کا جواب دے کر اس کے آخر میں فرماتے ہیں ”فافهم“ جس میں اشارہ تھا کہ اس جواب پر مزید سوال و جواب کی گنجائش ہے۔ مگر ہمارے شاہ صاحب چونکہ یہ سب کچھ امام خطابی کے نام منسوب فرمار ہے ہیں۔ اس لئے وہ بڑے جوش سے فرماتے ہیں:

”پھر بے چارے خطابی نے بحث کے اختتام پر ”فافهم“ کے لفظ کا بھی اضافہ کیا مگر افسوس کہ مولانا صاحب موصوف نے اس طرف توجہ نہ فرمائی“۔

یہ ناکارہ جناب شاہ صاحب کے توجہ دلانے پر تشكیر ہے۔ کاش! شاہ صاحب خود بھی توجہ کی زحمت

فرمائیں کہ وہ کیا سے کیا سمجھ اور لکھ رہے ہیں۔ شاید علامہ عینی کا یہ ”فافهم“ بھی الہامی تھا۔ حق تعالیٰ شانہ کو معلوم تھا کہ علامہ عینی کے ۵۲۵ سال بعد ہمارے شاہ صاحب علامہ کی اس عبارت کا ترجمہ فرمائیں گے۔ اس لئے ان سے ”فافهم“ کا لفظ لکھوادیا۔ تاکہ شاہ صاحب علامہ کی اس وصیت کو پیش نظر رکھیں۔

**پنجم:** ”کتاب فہمی“ اور ”صحیح ترجمہ“ کے بعد اب شاہ صاحب کے طریق استدلال پر بھی نظر ڈال لی جائے۔ موصوف نے علامہ عینی کی مندرجہ بالاعبارت سے چند فوائد اس تمہید کے ساتھ اخذ کئے ہیں: ”ذکورہ بالا ترجمہ سے لدھیانوی صاحب کی کتاب فہمی اور طریق استدلال کا اندازہ ہو جائے گا۔ لیکن ناظرین کیلئے چند امور درج ذیل ہیں“۔

۱۔ شاہ صاحب کے تحت لکھتے ہیں:

”شاخ لگانا ہی مسنون نہیں۔ اس چیز کو تر ہونا چاہئے۔ لہذا خشک شاخ کا لگانا مسنون نہیں۔ البتہ شاخیں سبز اور پھول تر ہونے کے باعث مسنون ہیں۔“ پھول ڈالنے کا مسنون ہونا علامہ عینی کی عبارت سے اخذ کیا جا رہا ہے۔ جب کہ ان کی عبارت کا ترجمہ خود شاہ صاحب نے یہ کیا ہے:

”اور اسی طرح اس کا بھی انکار کیا ہے جو اکثر لوگ کرتے ہیں یعنی تراشیاء مثلاً پھول اور سبزیاں وغیرہ قبروں پر ڈال دیتے ہیں۔ یہ کچھ نہیں۔ اور بے شک سنت گاڑنا ہے۔“

پھول اور سبزہ وغیرہ تراشیاء قبر پر ڈالنے کو علامہ عینی خلاف سنت اور لیس بشئی فرماتے ہیں، لیکن شاہ صاحب کا اچھوتا طریق استدلال اس عبارت سے پھول کا مسنون ہونا نکال لیتا ہے۔ شاہ صاحب کی اصطلاح میں ”لیس بشئی“ (کچھ نہیں۔ کوئی چیز نہیں) کے معنی ہیں مسنون چیز۔

۲۔ شاہ صاحب کا فائدہ نمبر ۱۲ اس سے بھی زیادہ دلچسپ ہے کہ:

”وضع یعنی ڈالنا مسنون نہیں۔ بلکہ غرز یعنی گاڑنا مسنون ہے۔ اور خطابی نے انکار پھولوں اور سبزیوں کے ڈالنے کا کیا ہے۔ نہ کہ گاڑنے کا۔ جیسا کہ اگلی عبارتوں سے ظاہر ہے۔ اس طرح دو بنیادی اشیاء مسنون ہیں۔ ایک تو رطب ہونا

دوسرے غرزا۔

شاہ صاحب کی پریشانی یہ ہے کہ علامہ عینی (اور شاہ صاحب کے بقول امام خطابی) تو پھولوں کے ڈالنے کو لیس بشرطی اور غیر مسنون فرمائے ہیں۔ اور شاہ صاحب کو بہر حال پھولوں کا مسنون ہونا ثابت کرنا ہے۔ اس لئے اپنے مخصوص انداز استدلال سے ان کے قول کی کیا خوبصورت تاویل فرماتے ہیں کہ خطابی کے بقول پھولوں کا ڈالنا تو مسنون نہیں۔ ہاں ان کا گاڑنا ان کے نزدیک بھی مسنون ہے۔ اللہ الصمد۔

شاہ صاحب نے کرنے کو تو تاویل کر دی۔ لیکن اول تو یہ نہیں سوچا کہ ہماری بحث بھی تو پھولوں کے ڈالنے ہی سے متعلق ہے، اور اس کا غیر مسنون ہونا جناب نے خود ہی رقم فرمادیا۔ اگر اس ناکارہ نے قبر پر پھول ڈالنے کو خلاف سنت کہا تھا تو کیا جرم کپا۔ پھر اس پر بھی غور نہیں فرمایا کہ جو حضرات اولیاء اللہ کے مزارات پر پھول ڈال کر آتے ہیں، وہ تو آپ کے ارشاد کے مطابق بھی خلاف سنت فعل ہی کرتے ہیں، کیونکہ سنت ہونے کے لئے آپ نے وہ بنیادی شرطیں تجویز فرمائی ہیں، ایک اس چیز کا رطب یعنی تر ہونا۔ اور دوسرے اس کا گاڑنا، نہ کہ ڈالنا۔ پھر اس پر بھی غور نہیں فرمایا کہ قبر پر گاڑی تو شاخ جاتی ہے۔ پھولوں اور سبز یوں کو قبر پر کون گاڑا کرتا ہے۔ انکو تو لوگ بس ڈالا ہی کرتے ہیں۔ پس جب پھولوں کا گاڑنا عادۃ ممکن ہی نہیں۔ اور نہ کوئی ان کو گاڑتا ہے۔ اور خود ہی شاہ صاحب بھی لکھ رہے ہیں کہ کسی چیز کا قبر پر گاڑنا سنت ہے۔ ڈالنا سنت نہیں۔ تو جناب کے اس فقرے کا آخر کیا مطلب ہو گا کہ:

”خطابی نے انکار پھولوں اور سبز یوں کے ڈالنے کا کیا ہے۔ نہ کہ گاڑنے کا۔“

کیا کسی ملک میں شاہ صاحب نے قبر پر پھولوں کے گاڑنے کا دستور دیکھا ہے؟ سنابھی ہے؟ اور کیا یہ ممکن بھی ہے؟ اگر نہیں تو بار بار غور فرمائیے کہ آخراً آپ کا یہ فقرہ کوئی مفہوم محصل رکھتا ہے؟ پھر جیسا کہ اوپر عرض کیا گیا شاہ صاحب یہ ساری باتیں امام خطابی سے زبردستی منسوب کر رہے ہیں۔ ورنہ امام خطابی کی عبارت میں پھولوں کے گاڑنے اور ڈالنے کی باریک منطق کا دور دور کہیں پتہ نہیں۔ مناسب ہے کہ یہاں امام خطابی کی اصل عبارت پیش خدمت کر دوں۔ شاہ صاحب اس پر غور فرمائیں۔

حدیث ”جريدة“ کی شرح میں امام خطابی لکھتے ہیں:

”واما غرسه شق العسیب على القبر وقوله لعله يخفف عنهم ما مالم  
ییسا. فانه من ناحية التبرک باثر النبی صلی اللہ علیہ وسلم ودعائے  
بالتحفیف عنهمما. وکانه صلی اللہ علیہ وسلم جعل مدة بقاء الندوة فيهما  
حدا المما وقعت به المسئلة من تحفیف العذاب عنهمما. وليس ذلك من  
اجل ان فى الجريد الرطب معنی ليس فى اليابس. والعامۃ فى کثیر من البلد  
ان تفرش الخوص فی قبور موتاهم. واراهم ذهبوا الى هذا. وليس لما  
تعاطوه من ذلك وجه. والله اعلم. (معالم السنن) (۱)

ترجمہ: ”رہا آنحضرت صلی اللہ علیہ وسلم کا شاخ خرم کو چیر کر قبر پر گاڑنا اور یہ فرمانا کہ  
”شاید ان کے عذاب میں تخفیف ہو جب تک کہ یہ شاخیں خشک نہ ہوں، تو یہ تخفیف  
آنحضرت صلی اللہ علیہ وسلم کے اثر اور آپ کی دعائے تخفیف کی برکت کی وجہ سے  
ہوئی، اور ایسا لگتا ہے کہ آپ نے جوان قبروں کے حق میں تخفیف عذاب کی دعاء کی تھی  
ان شاخوں میں تری باقی رہنے کی مدت کو اس تخفیف کے لئے حد مقرر کر دیا گیا تھا۔  
اور اس تخفیف کی یہ وجہ نہیں تھی کہ کھجور کی ترشاخ میں کوئی ایسی خصوصیت پائی جاتی ہے  
جو خشک میں نہیں پائی جاتی۔ اور بہت علاقوں کے عوام اپنے مردوں کی قبروں میں کھجور  
کے پتے بچا دیتے ہیں۔ اور میرا خیال ہے کہ وہ اسی کی طرف گئے ہیں (کہ تر چیز میں  
کوئی ایسی خصوصیت پائی جاتی ہے جو تخفیف عذاب کے لئے مفید ہے) حالانکہ جو عمل  
کہ یہ لوگ کرتے ہیں اس کی کوئی اصل نہیں۔ والله اعلم۔“

شاہ صاحب نے تیرا الفادہ عینی کی عبارت سے یہ اخذ کیا ہے کہ:

”قبروں پر پھول ڈالنے کا سلسلہ کوئی نیا نہیں۔ بلکہ خطابی کے زمانہ سے چلا

(۱) معالم السنن مع مختصر سنن أبي داؤد - باب الاستبراء من البول - رقم الحديث: ۱۹

۲۷۱ - ط: انصار السنة المحمدية .

آتا ہے۔ اور یہ بھی نہیں کہ بعض لوگ ایسا کرتے ہوں بلکہ خطابی کا بیان ہے کہ یہ فعل "اکثر الناس" کا ہے۔

شاہ صاحب اس نکتہ آفرینی سے یہ ثابت کرنا چاہتے ہیں کہ خطابی کے زمانے سے قبروں پر پھول چڑھانے پر سوادِ عظم کا اجماع ہے۔ اور اس "اجماع" کے خلاف لب کشائی کرنا گویا الحاد و زندقة ہے۔ جس سے سوادِ عظم کے معتقدات کو تھیں پہنچی ہے۔ مگر قبلہ شاہ صاحب اس نکتہ آفرینی سے پہلے مندرجہ ذیل امور پر غور فرمائیتے تو شاید انہیں اپنے طرزِ استدلال پر افسوس ہوتا۔

**اولاً:** وہ جس عبارت پر اپنے اس نکتہ کی بنیاد جمار ہے ہیں، وہ امام خطابی کی نہیں بلکہ علامہ عینی کی ہے۔ اسلئے قبروں پر پھول چڑھانے کو امام خطابی کے زمانہ کے "اکثر الناس" کا فعل ثابت کرنا بناۓ الفاسد علی الفاسد ہے۔ ہاں یوں کہیے کہ امام خطابی کے زمانہ کے "عوام" بھجور کے ترپتے بچایا کرتے تھے، علامہ عینی کے زمانے تک یہ سلسلہ بھجور کے پتوں سے گذر کر پھول چڑھانے تک پہنچ گیا۔

**ثانیاً:** جب سے یہ سلسلہ عوام میں شروع ہوا اسی وقت سے علماء امت نے اس پر نکیر کا سلسلہ بھی شروع کر دیا۔ خطابی نے "اس کی کوئی اصل نہیں" کہہ کر اس کے بدعت ہونے کا اعلان فرمایا۔ اور علامہ عینی نے "ولیس بشی" کہہ کر اسکو خلاف سنت قرار دیا کاش کہ جناب شاہ صاحب بھی حضرات علماء امت کے نقش قدم پر چلتے۔ اور عوام کے اس فعل کو بے اصل اور خلاف سنت فرماتے۔ بہر حال اگر جناب شاہ صاحب خطابی یا عینی کے عوام کی تقلید فرمائے ہے ہیں تو اس ناکارہ کو بحوال اللہ وقوۃ اکابر علماء امت اور انہمہ دین کے نقش قدم پر چلنے کی سعادت حاصل ہے۔ اور وہ امام خطابی اور علامہ عینی کی طرح اس عالمیانہ فعل کے خلاف سنت ہونے کا اعلان کر رہا ہے۔ جناب شاہ صاحب کو اگر تقلید عوام پر فخر ہے۔ تو یہ یقین مدانہ انہمہ دین کے اتباع پر نازار ہے اور اس پر شکر بجالاتا ہے۔ یہ اپنا اپنا نصیب ہے کہ کسی کے حصے کیا آتا ہے۔

ع "ہر کے را بہر کارے ساختند"۔

**ثالثاً:** جناب شاہ صاحب نے علامہ عینی کی عبارت خطابی کی طرف منسوب کر کے یہ سراغ تو نکال لیا کہ پھلوں کو چڑھانا خطابی کے زمانہ سے چلا آتا ہے۔ کاش وہ کہیں سے یہ بھی ڈھونڈلاتے کہ چو تھی صدی (خطابی کے زمانہ) کے عوام نے جو بدعتیں ایجاد کی ہوں وہ چودھویں صدی میں نہ صرف سنت بن

جاتی ہیں۔ بلکہ اہل سنت کے عقائد و شعارات میں بھی ان کو جگہ مل جاتی ہے۔ انا اللہ وانا الیہ راجعون۔

جناب شاہ صاحب نے اگر میرا پہلا مضمون پڑھا ہے تو امام شہیدؒ کا ارشاد بھی ان کی نظر سے گذرا ہو گا جو امام ربانی مجدد الف ثانیؒ نے ”فتاویٰ غیاشیہ“ سے نقل کیا ہے کہ:

”متاخرین (جن کا زمانہ چوتھی صدی سے ہوتا ہے) کے احسان کو ہم نہیں لیتے۔“

غور فرمائیے جس دور کے اکابر اہل علم کے احسان سے بھی کوئی سنت ثابت نہیں ہوتی شاہ صاحب اس زمانے کے عوام کی ایجاد کردہ بدعتات کو ”سنت“ فرمار ہے ہیں۔ اور اصرار کیا جا رہا ہے کہ ان بدعتات کے بارے میں اس زمانے کے اکابر اہل علم نے خواہ کچھ ہی فرمایا ہو۔ ہمیں اس کے دیکھنے کی ضرورت نہیں۔ چونکہ صدیوں سے عوام اس بدعت میں ملوث ہیں، لہذا اس کو خلاف سنت کہنا روانہ ہیں۔ میں نہیں سمجھتا کہ اس لا جواب منطق سے شاہ صاحب نے اپنے ضمیر کو کیسے مطمئن کر لیا۔

رابعاً: ہمارے شاہ صاحب تو امام خطابی کے زمانے کے عوام کو بطور حجت و دلیل پیش فرمار ہے ہیں اور علماء امت کی نکیر کے علی الرغم ان کے فعل سے سند پکڑ رہے ہیں۔ آئیے! میں آپ کو اس سے بھی دو صدی پہلے کے ”عوام“ کے بارے میں اہل علم کی رائے بتاتا ہوں۔ صاحب درختار نے باب الاعتكاف سے ذرا پہلے یہ مسئلہ ذکر کیا ہے کہ اکثر عوام جو مردوں کے نام کی نذر رونیاز مانتے ہیں۔ اور اولیاء اللہ کی قبور پر روپے پیسے اور شمع، تیل وغیرہ کے چڑھاوے ان کے تقرب کی غرض سے چڑھاتے ہیں یہ بالاجماع باطل اور حرام ہے الایہ کہ فقراء پر صرف کرنے کا قصد کریں۔

اس ضمن میں انہوں نے ہمارے امام محمد بن الحسن الشیعی اور مدون مذهب نعمانی رحمہ اللہ تعالیٰ (المتوفی ۱۸۹ھ) کا ارشاد نقل کیا ہے:

”ولقد قال الإمام محمد: لو كانت العوام عبيدي لاعتقتهم

واسقطت ولائي و ذلك لأنهم لا يهتدون. فالكل بهم يتغىرون“۔ (۱)

”ترجمہ: اور امام محمدؐ نے فرمایا کہ اگر عوام میرے غلام ہوتے تو میں ان کو آزاد کر دیتا اور

(۱) الدر المختار - کتاب الصوم - فصل فی العوارض المبحة لعدم الصوم - ۳۲۰/۲

ان کو آزاد کرنے کی نسبت بھی اپنی طرف نہ کرتا۔ کیونکہ وہ ہدایت نہیں پاتے۔ اس لئے  
ہر شخص ان سے عارکرتا ہے۔

علامہ شامیؒ اس کے حاشیہ میں لکھتے ہیں:

”ابل فہم پر مخفی نہیں کہ امامؐ کی مراد اس کلام سے عوام کی ندمت کرنا اور اپنی  
طرف ان کی کسی قسم کی نسبت سے دوری اختیار کرنا ہے، خواہ ولاء (نسبت آزادی)  
کے ساقط کرنے سے ہو، جو ایک قطعی طور پر ثابت ہے۔ اور اس اظہار برأت کا سبب  
عوام کا جہل عام ہے۔ اور ان کا بہت سے اجکام کو تبدیل کر دینا۔ اور باطل و حرام  
چیزوں کے ذریعہ تقرب حاصل کرنے کی کوشش کرنا۔ پس ان کی مثال انعام کی سی ہے  
کہ اعلام واکابر ان سے عارکرتے ہیں۔ اور ان عظیم شنائعوں سے برأت کا اظہار  
کرتے ہیں.....“<sup>(۱)</sup>

یہ امام محمدؐ کے زمانے کے عوام ہیں جن کے افعال و بدعاویت سے امام محمدؐ اور دیگر اعلام واکابر برأت  
کا اظہار فرماتے ہیں..... لیکن اس کے دو صدی بعد کے عوام کی عادت ہمارے شاہ صاحب کے لئے عین  
دین بن جاتی ہیں۔ اور بڑے اطمینان کے ساتھ فرماتے ہیں کہ پھول چڑھانے کا سلسلہ تو امام خطابی کے  
دور سے چلا آتا ہے۔ اور یہ نہیں سوچتے کہ یہ وہی عوام ہیں جن کے جہل عام اور تغیری کی شکوہ سنجی ہمارے  
اعلام واکابر کرتے چلے آئے ہیں۔

کتبہ: محمد یوسف لدھیانوی

بینات ۱۴۰۲ھ

(۱) رد المحتار - کتاب الصوم - مطلب فی النذر الذی یقع الاموات من اکثر العوام ..... الخ

. ۲۳۰/۲ - ط: ایچ ایم سعید

## مروجہ حیلہ اسقاط کا حکم

کیا فرماتے ہیں علماء کرام درج ذیل مسائل کے بارے میں:

۱: مروجہ حیلہ اسقاط جو کہ جنائزہ کے بعد فوراً ایک آدمی قرآن مع کچھ نقد قم ملا کر کئی بارداڑے میں گھما کر آخر میں تقسیم کرتا ہے، کیا اس حیلہ اور فقهاء کرام نے حیلہ کا جو طریقہ لکھا ہے کے درمیان فرق ہے یا نہیں؟

۲: حیلہ اسقاط کیلئے میت کی وصیت شرط ہے یا نہیں؟ نیز حیلہ اسقاط کا ثبوت قرآن و حدیث سے ہے یا نہیں؟

۳: کچھ لوگ آدمی کے مرنے کے بعد تیرے دن اور سات ہفتے لگا تارہ رشب جمعہ کو خیرات کرتے ہیں، یعنی دیگریں پکاتے ہیں، اسی طرح چہلم اور سال مناتے ہیں۔ آیا اس کا ثبوت قرآن و حدیث میں ہے یا نہیں؟ اور اس کا حکم کیا ہے مدلل ذکر کریں۔

مستفتی۔ محمد ابراہیم۔ نارتھ ناظم آباد کراچی

## اجواب باسمہ تعالیٰ

۱۔ واضح رہے کہ مروجہ حیلہ اسقاط مبتدعین کی ایجاد کردہ بدعت ہے، اس کا ثبوت نہ قرآن کریم میں ہے، اور نہ احادیث مبارکہ میں، اور نہ ہی فقهاء کرام میں سے کسی فقیہ سے اس کا کوئی ثبوت ملتا ہے۔ اس حیلہ میں اور فقهاء کرام کے لکھے ہوئے حیلہ میں بہت بڑا فرق ہے۔

فقہاء نے جو حیلہ کی صورت لکھی ہے، وہ صرف اس شخص کے لئے ہے کہ جس کے مرنے کے بعد اس کا ترکہ اس کی فوت شدہ نمازوں اور روزوں وغیرہ کی ادائیگی کا متحمل نہ ہوا اور وہ شا اس کی طرف سے فدیہ ادا کرنا چاہیں تو اس کے لئے حیلہ کی صورت لکھی ہے۔

چنانچہ مراقب الفلاح میں ہے:

”اراد احد التبرع بقليل لا يكفي فحيلته لابراء ذمة الميت عن

جميع ماعليه ان يدفع ذلك المقدار الي سير بعد تقديره لشيء من صيام

او صلاة او نحوه ويعطيه للفقير بقصد اسقاط ما يرد عن الميت فيسقط

عن الميت بقدرہ ثم بعد قبضه یہ بھی الفقیر للولی اول لاجنبی ويقبضه لتتم

الهبة و تملک ثم يدفعه الموهوب له للفقیر بجهة الاسقاط متبرعاً به

عن الميت فيسقط عن الميت بقدرہ ايضاً ثم یہ بھی الفقیر للولی

اول لاجنبی ويقبضه ثم يدفعه الولی للفقیر متبرعاً عن الميت وهكذا يفعل

مراواحتی يسقط ما كان يظنه على الميت من صلاة وصيام“<sup>(۱)</sup>

اور آج کل غریب تو غریب مال داروں کے لئے بھی حیلہ اسقاط کیا جاتا ہے، حالانکہ مرنے والے کے ترکہ سے اس کا فدیہ ادا کرنا آسانی سے ممکن ہے لہذا یہ حیلہ آج کل درست نہیں ہے۔

فقہاء کرام نے جو صورت لکھی ہے وہ بھی صرف مباح کی حد تک ہے، جبکہ آج کل اس کو ایک مستقل عبادت سمجھ کر التزام کے ساتھ کیا جاتا ہے۔

نیز فقہاء کرام کے حیلے میں قرآن کریم گھمانے کی کوئی تصریح نہیں ہے، جبکہ آج کل سارا مدارا سی پڑھے اور قرآن مجید کے بغیر یہ حیلہ کرتے ہی نہیں۔ فقہاء کرام کے ذکر کردہ حیلہ اسقاط سے اکثر لوگ بلکہ بعض علماء بھی ناواقف ہیں نیز فقہاء کے عمل سے صرف مباح ہونا معلوم ہوتا ہے، نہ کہ واجب یا سنت وغیرہ، جبکہ آج کل لوگ اس کو ضروری قرار دے کرنے کرنے والوں پر طعن و تشنج اور انہیں ملامت کرتے رہتے ہیں اور کوئی مباح عمل جب اس حد تک پہنچ جائے تو اس کا ترک کرنا لازم ہوتا ہے۔ جیسا کہ ”مرقاۃ المفاتیح“ میں ہے:

”من اصر علی امر مندوب وجعله عزماً مأولم يعمل بالرخصة“

فقد اصحاب منه الشيطان من الاضلal فكيف من اصر علی بدعة او منكر“<sup>(۲)</sup>

(۱) حاشیۃ الطھطاوی علی مراقب الفلاح - فصل فی اسقاط الصلة والصوم - ص ۲۳۹ - ط: قدیمی .

(۲) مرقاۃ المفاتیح شرح مشکوۃ المصابیح - باب الدعاء فی التشهد - الفصل الاول - الاصرار علی المندوب وجعله عزماً قبله فضلاً عن الاصرار علی بدعة - ۳۵۳ / ۲ - ط: مکتبہ امدادیہ ملتان

-۲- حیلهٗ استقطاط کے لئے میت کا وصیت کرنا شرط نہیں۔ نیز مروجہ حیلهٗ استقطاط کا ثبوت قرآن وحدیث میں نہیں ہے۔

-۳- واضح رہے کہ جب کسی کی وفات ہو جائے تو اس کے گھروالے چونکہ صدمہ میں بتلا ہوتے ہیں، اس لئے اہل محلہ اور رشتہ داروں کو حکم ہے کہ اہل میت کے لئے ایک دن ایک رات کا کھانا تیار کریں۔ جیسا کہ فتاویٰ شامی میں ہے:

”(وبات خاذ طعام لهم) قال في الفتح: ويستحب لغير ان اهل الميت والاقرباء الا باعد تهيئه طعام لهم يشع عليهم يومهم وليلتهم لقوله صلى الله عليه وسلم “اصنعوا للأل جعفر طعاماً فقد جاءهم ما يشغلهم“ حسن الترمذى، وصححه الحاكم، ولانه بر و معروف، ويلح عليهم فى الاكل لأن الحزن يمنعهم من ذلك فيضعفون“。(۱)

واضح رہے کہ میت کے رشتہ داروں کو میت کے لئے ایصال ثواب کرنا چاہیے۔ یہ ان پر ایک اخلاقی ذمہ داری ہے اور میت کو اس سے بہت زیادہ فائدہ ہوتا ہے، جیسا کہ حدیث شریف میں ہے کہ میت سمندر میں ڈوبنے والے کی مانند ہے اگر کوئی شخص ثواب پہنچاتا ہے تو اس کو سہارا مل جاتا ہے اور وہ غرق ہونے سے بچ جاتا ہے۔ جیسا کہ ”شرح الصدور“ میں ہے:

”عن ابن عباس قال: قال رسول الله صلى الله عليه وسلم: مال للميت في قبره الا شبه الغريق المتغوث ينتظر دعوة تلجمه من اب او ام او ولدا او صديق ثقة فاذالحقته كانت احب اليه من الدنيا وما فيها وان الله تعالى ليدخل على اهل القبور من دعاء اهل الارض امثال الجبال وان هدية الاحياء الى الاموات الاستغفار لهم. قال البيهقي: قال ابو علي الحسين بن علي الحافظ: هذا حديث غريب من حديث عبدالله

(۱) رد المحتار - کتاب الصلوٰۃ - باب الجنائز - مطلب فی الثواب علی المصيبة - ۲۳۰ / ۲ .

ابن المبارک<sup>(۱)</sup>

البستہ شریعت نے ایصال ثواب کے لئے کوئی دن یا کوئی خاص عمل مقرر نہیں کیا، بلکہ جس دن بھی ممکن ہو ایصال ثواب کرنا جائز ہے اور اس کے لئے کوئی خاص عبادت بھی مخصوص نہیں ہے، کسی بھی نیک کام کا ایصال ثواب کرنا جائز ہے، لہذا ایصال ثواب کے لئے تیرے دن یا ہفتے یا چہلم یا سال (برسی) منانا قرآن و سنت سے ثابت نہ ہونے کی وجہ سے بدعت ہیں۔ اس کو ترک کرنا لازم ہے۔ چنانچہ فتاویٰ شامی میں ہے:

”عن جریر بن عبد اللہ قال : كنانعدالاجتماع الى اهل الميت

و صنعة الطعام من النياحة“<sup>(۲)</sup>.

فتاویٰ بزازیہ میں ہے:

”ويكره اتخاذ الطعام في اليوم الاول والثالث وبعد الاسبوع

والاعياد“<sup>(۳)</sup>

فتح القدیر میں ہے:

”ويكره اتخاذ الضيافة من الطعام من اهل الميت لانه شرع

في السرور لافي الشرور وهي بدعة مستقبحة“<sup>(۴)</sup>

(۱) شرح الصدور بشرح حال الموتى والقبور للإمام جلال الدين السيوطي - باب ما ينفع الميت في قبره - ص ۱۳۲ - ط: مطبع الرشيد بالمدينة المنورة .

(۲) رد المحتار - كتاب الصلوة - باب الجنائز - مطلب في كراهة من اهل الميت - ۲۳۰ / ۲ .  
وفي سنن ابن ماجة - كتاب الصلوة - أبواب ماجاء في الجنائز - باب ماجاء في النهي عن الاجتماع إلى اهل الميت وصنعة الطعام - ص ۱۱۶ - ط: قديمي كتب خانه .

(۳) البزازية على هامش الهندية - كتاب الصلوة - الخامس والعشرون في الجنائز وفيه الشهيد - نوع أداب ..... إلى المصلى قبل الجنازة ينتظركها ..... الخ - ۸۱ / ۲ - ط: مكتبة رشیدیہ کوئٹہ .

(۴) فتح القدیر - كتاب الجنائز - ۱۰۲ / ۲ - ط: المکتبۃ الرشیدیۃ کوئٹہ .  
وايضاً في حاشية الطحطاوى على مراقي الفلاح - ص ۳۳۹ - ط: قديمي کراچی .

ابن حجر حصیشی شافعی سے سوال کیا گیا کہ:

”سئل عمای عمل یوم ثالث من موتہ من تهیئة اکل و اطعامہ“

”للقراء وغيرهم و عمای عمل یوم السابع“

تو اس نے جواب میں تحریر فرمایا:

”جمعیع ما یفعل مماد کرفی السؤال من البدع“

المذمومۃ یعنی السؤال“<sup>(۱)</sup>

مغنى المحتاج إلى معرفة معانى الفاظ المنهاج للنووى الشافعی میں ہے:

”اما اصلاح اهل المیت طعاماً و جمع الناس عليه فبدعة“

غیر مستحب روى احمد و ابن ماجة بأسناد صحيح عن جرير بن عبد الله

قال : كنانعداً لاجتماع على اهل المیت و صنعهم الطعام النياحة<sup>(۲)</sup>“

ابن امير الحاج الماکلی رحمہ اللہ ”المدخل“ میں تحریر فرماتے ہیں:

”واما اصلاح اهل المیت طعاماً و جمع الناس عليه فلم ينقل

فیه شئ و هو ببدعة غير مستحب.“

وقال ايضاً : (وكذلك) يحذر مما احدثه بعضهم من فعل

الثالث للمیت و عملهم الاطعمة فيه صار عندهم كانه امر معمول به“<sup>(۳)</sup>

ابن قدامة حنبلی رحمہ اللہ نے ”المغنى“ میں لکھا ہے:

”فاما صنع اهل المیت طعاماً للناس فمکروه لأن فيه زيادة“

(۱) الفتاوى الكبرى الفقهية للعلامة ابن حجر المکی - کتاب الصلة - باب الجنائز - ۲ / ۲۷ - ط: عبدالحمید حنفی مصر .

(۲) مغنى المحتاج إلى معرفة معانى الفاظ المنهاج للعلامة يحيى بن شرف النووى - کتاب الجنائز - مسائل منثورة - ۲ / ۳۶۸ - ط: دار احیاء التراث العربی بیروت لبنان .

(۳) المدخل لابن الحاج - فصل في استحباب اطعام اهل المیت - ۳ / ۲۸۸ - ط: مصر .

على مصيّبِهِمْ وشغَلَهُمْ إِلَى شُغْلِهِمْ وَتَشْبَهَا بِصَنْعِ أَهْلِ الْجَاهْلِيَّةِ”<sup>(۱)</sup>  
لہذا صورتِ مسؤولہ میں مذکورہ تمام امور بدعت ہیں، ان کو ترک کرنا واجب اور ضروری ہے۔

كتبه	الجواب صحيح
عبدالله حسن زئی	محمد انعام الحق

بینات - ذوالحجہ ۱۴۲۲ھ

(۱) المفنى للإمام موفق الدين وشمس الدين ابنى قدامة - مسئلة استحباب صنع الطعام لأهل الميت - ۳۱۳/۲ - ط: دار الفكر بيروت.

## حیاة انبیاء علیہم الصلوٰۃ والسلام

از حضرت مولانا سید یوسف بنوری

”مسئلہ حیات انبیاء اور اس کے متعلقات پر حضرت مولانا محمد سرفراز صاحب شیخ الحدیث نصرۃ العلوم کی تازہ تالیف ”تسکین الصدور فی تحقیق أحوال الموتی فی البرزخ والقبور“ شائع ہوئی ہے، ذیل کا مضمون اس کی تائید و تقریب میں لکھا گیا۔“ مدیر

بسم اللہ الرحمن الرحیم

الحمد لله وكفى وسلام على عباده الذين اصطفى خصوصاً على

سيدنا محمد المصطفى واله وصحبه ما كفى وشفى أما بعد!

انبیاء کرام علیہم الصلوٰۃ والسلام کی حیات بعد الہمات کا مسئلہ صاف اور متفقہ مسئلہ تھا۔ شہداء کی حیات بخصوص قرآن ثابت تھی اور دلالۃ انص سے انبیاء کرام کی حیات قرآن سے ثابت تھی۔ اور احادیث نبویہ سے عبارۃ انص کے ذریعہ ثابت تھی، لیکن براہوا اختلافات اور فتنوں کا کہ ایک مسلمہ حقیقت زیر بحث آ کر مشتبہ ہو گئی۔ کتنی ہی تاریخی بدیہیات کو کچ بحثوں نے نظری بنالیا، کتنے ہی حقائق شرعیہ کو کچ نہیں نے مسخ کر کے رکھ دیا۔

یہ دنیا ہے اور دنیا کے مزاج میں داخل ہے کہ یہاں ہر دور میں کچ فہم، کچ رو اور کچ بحث موجود ہوتے ہیں۔ زبان بند کرنا تو اللہ تعالیٰ کی قدرت میں ہے، ملاحدہ وزنا دقة کی زبان کب بند ہو سکی؟ کیا اس دور میں امام حسین رضی اللہ عنہ کی شہادت کو افسانہ نہیں بتایا گیا اور کہا گیا کہ یہ واقعہ ہے ہی نہیں؟

اور کیا امام حسین رضی اللہ عنہ کو باعث اور واجب القتل اور یزید بن معاویہ رضی اللہ عنہ کو امیر المؤمنین اور خلیفہ برحق ثابت نہیں کیا گیا؟

کسی صحیح حدیث کو ضعیف بنانے کے لئے کسی راوی کے بارے میں کتب رجال میں جرح کا کوئی کلمہ دیکھ لینا بس کافی ہے کہ اس پر بنیاد قائم کی جائے؟

اگر عقل سلیم سے کام نہ لیا جائے اور صرف کسی کتاب میں جرح کو دیکھا جائے تو امام ابوحنیفہ، امام شافعی، امام احمد، امام مالک تمام کے تمام انہمہ مجروح ہو کر دین کا سرمایہ ختم ہو جائے گا۔

الغرض حیات انبیاء کرام علیہم السلام کا مسئلہ بھی تقریباً اسی قسم کی کچھ بحثیوں میں الجھ کراچھا خاصہ فتنہ بن گیا۔ عصمت تو انبیاء کا خاصہ ہے، (۱) علماء معصوم تو ہیں نہیں، کچھ حضرات نے دانتہ یا نادانتہ حدیثی و کلامی بحثیں پیدا کر دیں اور سمجھایا گیا۔ یا سمجھایا گیا کہ اس طرح تو سل بالاموات اور استعانت بغیر اللہ وغیرہ وغیرہ بہت سی بدعتات کا خاتمه ہو جائے گا۔ گویا علاج یہ تجویز کیا گیا کہ حیات انبیاء سے انکار کرنے ہی سے یہ مفاسد ختم ہو سکتے ہیں، اس کی مثال تو ایسی ہوئی کہ بارش سے بچنے کے لئے پرانے کے نیچے جا کر بیٹھ گئے۔

بہر حال ان تفصیلات میں جانے کی حاجت نہیں، خلفشار کو ختم کرنے کے لئے ارباب فکر و خلوص نے چند حضرات کے نام تجویز کئے کہ اس اختلاف کو، جس نے فتنہ کی شکل اختیار کر لی ہے، ختم کرنے کی کوشش کریں، رقم الحروف کا نام بھی انہیں میں شامل تھا، تجویز یہ ہوئی کہ موضوع پر ایک محققانہ کتاب موثر انداز میں لکھی جائے اور تشکیل پیدا کرنے والے حضرات کے شہادات کا جواب بھی دیا جائے اور مسئلہ کے تمام گوشوں پر سیر حاصل تبصرہ بھی کیا جائے۔

باتفاق رائے اس کام کی انجام دہی کے لئے جناب برادر گرامی ماثر مولانا ابوالزائد محمد سرفراز صاحب منتخب ہو گئے، جن کے دماغ میں بحث و تمحیص کی صلاحیت ہے اور قلم میں پختگی بھی، علوم دینیہ اور

(۱) یہاں یہ تنبیہ ضروری ہے کہ بدائل شرعیہ امت من جیث الجموع خطاء محفوظ ہے یعنی شرعاً یہ ناممکن ہے کہ آنحضرت صلی اللہ علیہ وسلم کی امت مرحومہ سب کی سب کسی مسئلہ میں۔ معاذ اللہ۔ غلطی پر متفق ہو جائے ہمارے یہاں کے ملاحدہ نے ”عصمت انبیاء کرام کا خاصہ ہے“ کے نعرہ کو کلمہ حق ارید بہ الباطل کے طور پر دین کے قطعی متواتر اور اجتماعی مسائل کے ابطال بلکہ پورے دین ہی کو ”عجمی سازش“، قرار دینے کیلئے ڈھال بنا لیا۔ ۱۲۔ امدادی (حاشیہ بینات)

حدیث و رجال سے اچھی اور قابل قدر مناسبت بلکہ عمدہ بصیرت بھی ہے مختلف مظاہن سے غرر نقول جمع کرنے کی پوری قدرت بھی ہے اور حسن ترتیب کی پوری الہیت بھی۔

الحمد للہ کہ برادر موصوف نے توقع سے زیادہ مواد جمع کر کے تمام گوشوں کو خوب واضح کر دیا اور تحقیق کا حق ادا کر دیا ہے۔ میرے ناقص خیال میں اب یہ تالیف اس مسئلہ میں جامع ترین تصنیف ہے اور اس دور میں جتنی تصنیف اس مسئلہ پر لکھی گئی ہیں ان میں جامع، واضح، عالمانہ بلکہ محققانہ ہے، اللہ تعالیٰ موصوف کی اس خدمت کو قبول کرے اور اس قسم کی مزید خدمات کی توفیق عطا فرمائے۔

عرصہ ہوا کہ میرے رفیق محترم، جناب مولا ناصر سید احمد رضا بجنوری، جن کو حضرت امام العصر مولا نا محمد انور شاہ رحمہ اللہ سے نہ صرف تلمذ حاصل ہے، بلکہ فرزند نسبتی ہونے کا شرف بھی حاصل ہے، جن کے قلم سے صحیح بخاری کی محققانہ اردو شرح ”انوار الباری“ وجود میں آرہی ہے، اور اب سے اکتیس بیس سال قبل مصروف اتنبول کے علمی سفر میں میرے رفیق طریق رہے ہیں، ان کے ایک خط کے جواب میں ۹۷۹ھ میں، میں نے اس موضوع پر قلم برداشتہ نہایت عجلت میں جو کچھ لکھا تھا نا مناسب نہ ہو گا کہ یہاں اس خط کا کچھ اقتباس نقل کر دیا جائے، تاکہ اس مسئلہ میں میری قدیم ذاتی رائے بھی معلوم ہو جائے، اگرچہ وہ محمل اشارات ہیں اور مخاطب ایک عالم تھے، تفصیل کی حاجت نہیں تھی، لیکن اس موضوع پر ایک جامع اور مندرجہ فیصلہ کی حیثیت سے ایک متن ہے، تشریح جتنی چاہے کر لیجئے۔ واللہ المستعان

### محولہ بالاطویل مکتوب کے چند اقتباسات

(۱) شہداء کے لئے برص قرآن ”حیات“ حاصل ہے اور مزید دفع تجویز کے لئے ”یرزقون“ کا ذکر بھی کیا گیا ہے جیسے آج کل محاورہ بھی ہے ”فلان حیی یرزق“ عام اہل برزخ سے ان کی حیات ممتاز ہے۔

(۲) جب انبیاء کا درجہ شہداء سے اعلیٰ وارفع ہے تو بدلالة النص یا بالاولی خود قرآن کریم سے ان کی حیات ثابت ہوئی ”عَلَيْهِمُ الصَّلَاةُ وَالسَّلَامُ وَمَرْتَبَةُ أَعْلَىٰ وَارْفَعُ“ تو حیات بھی اقویٰ واکمل ہوگی۔

(۳) اس حیات کی اکملیت کے بارے میں دو حدیثیں آئی ہیں:

”ان الله حرم على الأرض أن تأكل أجساد الأنبياء“<sup>(۱)</sup>

اور حدیث ”الأنبياء أحياء في قبورهم يصلون“<sup>(۲)</sup>

اور اس کے علاوہ بھی روایات ہیں اور ان احادیث کے شواہد کے طور پر دیگر احادیث صحیح موجود ہیں، مثلاً موسیٰ علیہ السلام کا تلبیہ حج۔

(۳) روح کے تعلقات، اجساد سے پانچ قسم کے ہیں:

۱- فی حالة الجنين.

۲- بعد الولادة في الدنيا اور اس کی دو صورتیں ہیں حالت نوم میں اور حالت یقظت میں۔

۳- بعد الموت في البرزخ

۴- بعدبعث في المحرش

ضعیف ترین اول و رابع ہے قومی ترین خامس اور متوسط دنیوی ہے کما حققه المتکلمون و ابن القیم فی کتاب الروح<sup>(۴)</sup> و القاری فی شرح الفقه الاکبر<sup>(۵)</sup>۔

(۵) انبياء کرام علیہم السلام کی نوم جیسے ممتاز ہے عام نوم سے ”ان عیناً تسامان ولا ينام

(۱) سنن أبي داؤد - کتاب الصلوة - باب تفريع ابواب الجمعة - ۱ / ۱۵۰ - ط: میر محمد کتب خانہ۔

(۲) فیض الباری للعلامة انور شاہ (المتوفی ۱۳۵۲ھ) - کتاب الصلوة - باب رفع الصوت - ۲ / ۶۲ - ط: مطبعہ حجرازی، قاهرہ۔

(۳) کتاب الروح لابن القیم (المتوفی ۱۵۷۵ھ) - المسألة السادسة - ص . ۳۳، ۳۴ - ط: مکتبۃ ومطبعة محمد علی صبیح بمیدان الأزهر مصر . وعبارتہ: ”وسرذلک ان الروح لها بالبدن خمسة أنواع من التعلق متغيرة الأحكام : (أحدھا) تعلقها به في بطن الأم جنينا ..... ، (الثانی) تعلقها به بعد خروجه إلى وجه الأرض ..... ، (الثالث) تعلقها به في حال النوم ..... ، (الرابع) تعلقها به في البرزخ ..... ، (الخامس) تعلقها به يوم بعث الأجساد ..... الخ“.

(۴) شرح الفقه الاکبر لملاءعی القاری - تعلق الروح بالبدن على خمسة أنواع - ص ۱۵۰ - ط: محمد سعید ایڈ سنتر .

قلبی”<sup>(۱)</sup> اسی طرح ان کی موت کی حالت بھی عام اموات جیسی نہیں، النوم أخو الموت<sup>(۲)</sup> اور عام موتی میں تحقیق موت کے لئے۔ انقطاع الروح عن الجسد بالکلیہ ہوتا ہے۔ اور یہاں بالکلیہ نہیں ہوتا اور پھر علوم رتبہ جتنا ہوتا ہے اتنا ہی تعلق قوی ہوگا۔

(۶) مفارقت الروح عن الجسد سے مفارقت تعلق الروح عن الجسد لازم نہیں آتا۔

(۷) اگر نبی کریم صلی اللہ علیہ وسلم کے جسم مبارک کو ”تروح“ کی کیفیت حاصل ہو جیسے معراج میں جسد پر روح کی کیفیت طاری ہوئی ”تجسد ارواح“ اور ”تروح اجساد“ دونوں کی نظیریں عالم شہادت میں ہیں تو عالم ارواح میں کیوں استبعاد کیا جائے جبکہ اس کا تعلق عالم غیب سے ہے۔

(۸) دنیا میں صوفیاء کرام کے یہاں ابدان مثالیہ کے تعدد وقت واحد میں، متعدد امکنہ میں ظہور اور آثار کے ثبوت پر مشہور واقعات ہیں انبیاء کرام کی نقل و حرکت بالاجساد المتروحة اس کی نظیر ہوگی۔

(۹) الغرض انبیاء کرام کے لئے حیات، بقاء اجساد، نقل و حرکت، ادراک و علم سب چیزیں حاصل ہیں۔

(۱۰) یہ حیات دُنیوی حیات کے مماثل بلکہ اس سے اقویٰ ہے دُنیا میں ہمیشہ جسد کو روح کی خاصیت حاصل نہیں ہوتی اور برزخ میں ہوتی ہے اب اگر اس کو حیات دُنیوی سے بعض حضرات نے تعبیر کیا ہے۔ تو اس حقیقت کو واضح کرنے کے لئے کیا ہے، بہر حال وہ حیات دُنیوی بھی ہے اور حیات برزخی بھی۔ صرف حیات برزخی نہیں، جس میں عام شہداء یا اموات بھی شریک ہوں بلکہ اقویٰ واکمل ہے، اس لئے حیات دُنیوی کے مماثل ہے بلکہ اس سے بھی اقویٰ ہے۔

اختلاف تعبیرات میں نزاع لفظی ہے اس دُنیا سے رسمی تعلق منقطع ہونے کے بعد برزخی دور شروع ہوتا ہے اب جو چاہے اطلاق کیا جائے۔

(۱) شمائل الترمذی لمحمد بن عیسیٰ - باب ماجاء فی عبادة رسول الله صلی اللہ علیہ وسلم - ص ۱۸ -

ط: ایچ ایم سعید و عبارته : ”عن أبي سلمة ..... قال يا عائشة عيني تنام ولا ينام قلبی“.

(۲) شعب الإيمان للبهیقی - الباب الثالث والثلاثون - فصل فی ذم کثرة النوم - ۱۸۳/۳ - ط: دار الكتب العلمية بیروت ، و عبارته : ”سأَلَ رَجُلٌ رَسُولَ اللَّهِ أَيْنَمَا أَهْلُ الْجَنَّةِ؟ قَالَ النَّوْمُ أَخْوُ الْمَوْتِ وَلَا يَمُوتُ أَهْلُ الْجَنَّةِ“.

(۱۱) اگر احادیث و نصوص میں حیات کا ثبوت ہے اور پھر عدم نکاح بالازدواج المطہرات اور عدم توریث وغیرہ کی علت اصل حیات کو کہا جائے تو درست ہے بہر حال حکم شرعی کی کوئی علت ہوتی ہی ہے۔ اور یہاں تو علت از قبل العلل المعتبرة کے ہو گی نہ کہ علل مرسلہ کی قسم سے اور اس علت کی تنتیح، اصولی ”تنقیح المناط“ اور ”تحقیق المناط“ سے زیادہ قطعی ہو گی۔ واللہ اعلم بالصواب

بینات۔ شعبان المعتضم ۱۳۸۸ھ

# مسئلہ حیات النبی ﷺ

بِسْمِ اللّٰهِ الرَّحْمٰنِ الرَّحِيْمِ

الْحَمْدُ لِلّٰهِ وَسَلَامٌ عَلٰى عَبَادِهِ الَّذِينَ اصْطَفَيْ

جناَبُ محترم مولانا محمد يوسف لدھیانوی صاحب!

السلام علیکم!

گزارش ہے کہ چند روز قبل مجھے بھینس کالوںی کمرشل ایریا کی گول مسجد میں درس قرآن سننے کا اتفاق ہوا۔ اپنے درس کے دوران مسجد کے پیش امام صاحب نے عذاب قبر پر درس دیتے ہوئے فرمایا کہ رسول اللہ صلی اللہ علیہ وسلم اپنی قبر میں بقید حیات ہیں اور دلائل دیتے ہوئے فرمایا کہ آپ نے فرمایا ہے کہ ”جو شخص میرے روضہ القدس پر حاضری دے گا تو میں قیامت کے دن اس کے لیے شفاعت کروں گا۔“ (مولانا موصوف کا تعلق دیوبند ملک سے ہے) جب کہ میں نے خود شیخ القرآن مولانا غلام اللہ خان صاحب سے سنا ہے کہ حضور اکرم صلی اللہ علیہ وسلم وفات پاچکے ہیں اور اس پر حضرت صاحب نے ایک کتاب ”وفات النبی“، بھی لکھی ہے کہ حضور اکرم صلی اللہ علیہ وسلم کو دنیا کا کوئی علم نہیں ہے۔

جناَب والا سے قرآن پر وحدیث کی روشنی میں تفصیلًا معلوم کرنا چاہتا ہوں کہ:

۱۔ کیا حضور صلی اللہ علیہ وسلم اپنی قبر میں زندہ ہیں؟

۲۔ کیا دنیاوی معاملات کا آپ کو علم ہے؟

کیا رسول اکرم صلی اللہ علیہ وسلم کے روضہ مبارک پر حاضری دینا ضروری ہے جبکہ حج کے تمام اركان مکہ معظمہ میں تکمیل کو پہنچتے ہیں۔

سائل زمرد خان

شیریں جناح کالوںی، کلفٹن کراچی

## اجواب با سمہ تعالیٰ

آپ کے سوال میں چند مسائل قابل تحقیق ہیں:

**پہلا مسئلہ:** ”مسئلہ حیات النبی صلی اللہ علیہ وسلم“، اس ضمن میں چند امور کا سمجھ لینا ضروری ہے۔

**اول:** یہ کہ محل نزاع کیا ہے؟ یہ بات تو ہر عالمی سے عامی بھی جانتا ہے کہ آنحضرت صلی اللہ علیہ وسلم دنیا سے رحلت فرمائے گئے ہیں؟ اور یہ کہ آپ اپنے روضہ مطہرہ و مقدسہ میں مدفون ہیں۔ اس لیے حیات النبی صلی اللہ علیہ وسلم کے مسئلہ پر گفتگو کرتے ہوئے کسی کے ذہن میں میں یہ بات نہیں ہوتی اور نہ ہونی چاہئے کہ آنحضرت صلی اللہ علیہ وسلم کی دنیوی حیات زیر بحث ہے۔

نہیں! بلکہ گفتگو اس میں ہے کہ دنیا سے رخصت ہونے کے بعد برزخ میں آنحضرت صلی اللہ علیہ وسلم کو جو حیات حاصل ہے اس کا تعلق جسد اطہر سے ہے یا نہیں؟ اس تشقیح سے معلوم ہوا ہوگا کہ یہاں تین چیزیں ہیں:

۱۔ دنیا کی حیات کا نہ ہونا۔

۲۔ برزخ کی حیات کا حاصل ہونا۔

۳۔ اور اس برزخی حیات کا جسد اطہر سے تعلق ہونا یا نہ ہونا۔

پہلے دونوں میں کسی کا اختلاف نہیں۔ اختلاف صرف تیرے نکتے میں ہے۔ ہمارے اکابر جسد اطہر کو ایک خاص نوع حیات کے ساتھ متصف مانتے ہیں۔

**دوم:** اہل حق کا عقیدہ ہے کہ قبر کا عذاب و ثواب برحق ہے۔ چنانچہ شرح عقائد نسفی میں ہے:

”وعذاب القبر للكافرين ولبعض عصاة المؤمنين وتنعيم اهل

الطاعة في القبر وسؤال منكر ونكير ثابت بالدلائل السمعية.“<sup>(۱)</sup>

”کافروں اور بعض گناہ گار اہل ایمان کو قبر میں عذاب ہونا اور قبر میں اہل

طاعت کو نعمت و ثواب کا ملتا اور منکر نکیر کا سوال کرنا یہ تمام امور برحق ہیں دلائل سمعیہ

(۱) شرح العقائد النسفية - مبحث عذاب القبر - ص ۹۹، ۱۰۰ - ط: قدیمی کراچی۔

سے ثابت ہیں۔“

عقیدہ طحاویہ میں ہے:

”ونؤمن ..... بعذاب القبر من كان له اهل وسؤال منكر و  
نكير للموتى في قبره عن ربه ودينه على ما جاءت به اثار عن النبي  
صلى الله عليه وسلم وعن اصحابه. والقبر روضة من رياض الجنة او  
حفرة من حفر النار“<sup>(۱)</sup>

”اور ہم ایمان رکھتے ہیں کہ قبر میں اس شخص کو عذاب ہو گا جو اس کا مستحق  
ہو اور منکر نکیر قبر میں میت سے سوال کرتے ہیں، اس کے رب، اس کے دین اور اس  
کے نبی صلی اللہ علیہ وسلم کے بارے میں جیسا کہ آنحضرت صلی اللہ علیہ وسلم اور صحابہ  
کرام رضوان اللہ علیہم اجمعین سے اس پر احادیث وارد ہیں اور قبر جنت کے باغوں  
میں سے ایک باغ ہے یادو زخ کے گڑھوں میں سے ایک گڑھ ہے۔“

حضرت امام ابوحنیفہؓ کے رسالہ فقه اکبر میں ہے:

وسوال منکر و نکير في القبر حق كائن ..... واعادة الروح الى  
جسد العبد في قبره حق و ضغطة القبر و عذابه حق كائن للكفار كلهم  
ولبعض عصاة المسلمين<sup>(۲)</sup>

”اور قبر میں منکر و نکیر کا سوال کرنا بحق ہے اور قبر میں روح کا لوٹایا جانا اور  
میت کو قبر کا بھینچنا اور تمام کافروں کو اور بعض مسلمانوں کو قبر میں عذاب ہونا بحق ہے  
ضرور ہو گا۔“

قبر کے عذاب پر قرآن کریم کی آیات اور آنحضرت صلی اللہ علیہ وسلم کی احادیث متواترہ وارد  
ہیں اور سلف صالحین صحابہ و تابعین رضوان اللہ علیہم اجمعین کا اس پر اجماع ہے۔ چنانچہ شرح عقائد میں چند

(۱) العقيدة الطحاویہ للامام ابی جعفر احمد بن محمد الطحاوی الحنفی (م ۳۲۱) ص ۱۲۔ ط: قدیمی۔

(۲) شرح فقه الراکب - بحث فی أن عذاب القبر حق - ۱۳۹، ۱۳۷ - ط: دار الكتب .

آیات و احادیث کا حوالہ دینے کے بعد لکھا ہے:

”وبالجملة الاحاديث في هذا المعنى وفي كثير من احوال الآخرة متواترة المعنى وان لم يبلغ احاددهاحد التواتر.“<sup>(۱)</sup>

”حاصل یہ ہے کہ عذاب و ثواب قبر اور بہت سے احوال آخرت میں احادیث معنی متواتر ہیں اگرچہ فرد افراد آحاد ہیں۔“

شرح عقائد کی شرح ”نبراس“ میں ہے:

ثم قد روی احادیث عذاب القبر و سواله عن جمع عظيم من الصحابة فم منهم عمر بن الخطاب و عثمان بن عفان و انس بن مالک والبراء و تميم الدارى، و ثوبان، و جابر بن عبد الله، و حذيفة، و عبادة بن الصامت، و عبد الله بن رواحة، و عبد الله بن عباس، و عبد الله بن عمر، و عبد الله بن مسعود، و عمرو بن العاص، و معاذ بن جبل، و أبو امامه، و أبو الدرداء، و أبو هريرة، و عائشة رضي الله عنهم ثم روی عنهم أقوام لا يحصى عددهم.<sup>(۲)</sup>

”قبر کے عذاب و ثواب اور سوال کی احادیث صحابہ کرام رضوان اللہ علیہم کی ایک بڑی جماعت سے مردی ہیں جن میں مندرجہ ذیل حضرات بھی شامل ہیں: حضرت عمر، حضرت عثمان، حضرت انس، حضرت براء، حضرت تمیم داری، حضرت ثوبان، حضرت جابر، حضرت حذيفة، حضرت عبادۃ، حضرت عبد اللہ بن رواحة، حضرت عبد اللہ بن عباس، حضرت عبد اللہ بن عمر، حضرت عبد اللہ بن مسعود، حضرت عمرو بن العاص، حضرت معاذ بن جبل، حضرت ابو امامہ، حضرت ابو الدرداء، حضرت ابو هریرہ، حضرت عائشہ رضی اللہ عنہم۔ پھر ان سے اتنی قوموں نے روایت کی ہے جن کی تعداد کاشمار نہیں

(۱) شرح العقائد النسفية - ص ۱۰۱۔

(۲) النبراس شرح شرح العقائد - ص ۲۰۸ - ط: مکتبہ حقانیہ ملتان۔

کیا جاسکتا۔“

امام بخاریؓ نے عذاب قبر کے باب میں قرآن کریم کی تین آیات اور آنحضرت صلی اللہ علیہ وسلم کی چھ احادیث ذکر کی ہیں جو مندرجہ ذیل پانچ صحابہؓ سے مروی ہیں۔ حضرت براء بن عازب، حضرت عمر، حضرت عائشہ، حضرت اسماء اور حضرت انس بن مالک رضی اللہ عنہم۔<sup>(۱)</sup>

اس کے ذیل میں حافظ الدنیا ابن حجر عسقلانی لکھتے ہیں:

وقد جاء في عذاب القبر هذه الأحاديث منها عن أبي هريرة  
وابن عباس وأبي أيوب وسعد وزيد بن أرقم وأم خالد في الصحيحين  
أو أحدهما، وعن جابر عند ابن ماجة، وأبي سعيد عند ابن مardonيه،  
وعمر، وعبد الرحمن بن حسنة وعبد الله بن عمرو عند أبي داؤد، وابن  
مسعود عند الطحاوي، وأبي بكرة واسماء بنت يزيد عند نسائي، وأم  
مبشر عند أبي شيبة وعن غيرهم<sup>(۲)</sup>

”اور عذاب قبر میں ان مذکورہ بالا احادیث کے علاوہ اور احادیث بھی وارد ہیں چنانچہ ان میں حضرت ابو ہریرہ، ابن عباس، ابو ایوب، سعد، زید بن ارقم اور ام خالد کی احادیث تو صحیحین میں یا ان میں سے ایک میں موجود ہیں۔

حضرت جابر کی حدیث ابن ماجہ میں ہے، حضرت ابو سعید کی حدیث ابن مardonیہ نے روایت کی ہے اور حضرت عمر، عبد الرحمن بن حسنة اور عبد اللہ بن عمرو کی ابو داؤد میں ہیں۔ حضرت ابن مسعود کی حدیث طحاوی میں ہے، حضرت ابو بکر اور اسماء بنت يزید کی احادیث نسائی میں ہیں اور حضرت ام مبشر کی حدیث مصنف ابن ابی شيبة میں ہے اور ان کے علاوہ دوسرے صحابہ سے بھی احادیث مروی ہیں۔

یہ قریباً تیس صحابہ کرامؓ کے اسماء گرامی کی فہرست ہے جو میں نے عجلت میں مرتب کی ہے اور جن

(۱) صحيح البخاري - كتاب الجنائز - باب ماجاء في عذاب القبر - ۱/۱۸۳ - ط: قدیمی کراچی۔

(۲)فتح الباري شرح صحيح البخاري - كتاب الجنائز - باب ماجاء في عذاب القبر - ۳/۲۳۰.

سے عذاب قبر کی احادیث مروی ہیں، اس لیے قبر کے عذاب و ثواب کے متواتر ہونے میں کوئی شبہ نہیں۔

**سوم:** جبکہ یہ ثابت ہوا کہ قبر کا عذاب و ثواب بحق ہے اور یہ ابل حق کا اجتماعی عقیدہ ہے تو اب اس سوال پر غور کرنا باقی رہا کہ قبر کا یہ عذاب و ثواب صرف روح سے متعلق ہے یا میت کے جسم عنصری کی بھی اس میں مشارکت ہے؟ اور یہ کہ اس عذاب و ثواب کا محل آیا یہی حسی گڑھا ہے جسکو عرف عام میں ”قبر“ سے موسوم کیا جاتا ہے یا بزرخ میں کوئی جگہ ہے جہاں میت کو عذاب و ثواب ہوتا ہے اور اسی کو عذاب قبر کے نام سے یاد کیا جاتا ہے؟

اس سوال کا جواب یہ ہے کہ آنحضرت صلی اللہ علیہ وسلم کے ارشادات کے تنقیح سے بالبداہت معلوم ہوتا ہے کہ قبر کا عذاب و ثواب صرف روح کو نہیں ہوتا بلکہ میت کا جسم بھی اس میں شریک ہے اور یہ کہ عذاب و ثواب کا محل یہی حسی قبر ہے جس میں مردہ کو دفن کیا جاتا ہے۔ مگر چونکہ یہ عذاب و ثواب دوسرے عالم کی چیز ہے اسلئے میت پر جو حالات قبر میں گذرتے ہیں، زندوں کو ان کا ادراک و شعور عموماً نہیں ہوتا (عموماً اسلئے کہ بعض اوقات بعض امور کا انکشاف بھی ہو جاتا ہے) جس طرح نزع کے وقت مرنے والا فرشتوں کو دیکھتا ہے اور دوسرے عالم کا مشاہدہ کرتا ہے مگر پاس بیٹھنے والوں کو ان معاملات کا ادراک و شعور نہیں ہوتا جونزع کی حالت میں مرنے والے پر گزرتے ہیں۔ ہمارے اس دعویٰ پر کہ عذاب و ثواب اسی حسی قبر میں ہوتا ہے اور یہ کہ میت کا بدن بھی عذاب و ثواب سے متاثر ہوتا ہے، احادیث نبویہ سے بہت سے شواہد پیش کئے جاسکتے ہیں، مگر چونکہ ان شواہد کا استیعاب نہ تو ممکن ہے اور نہ ضروری ہے۔ اسلئے چند عنوانات کے تحت ان شواہد کا نمونہ پیش کرتا ہوں۔

### ۱- حدیث جرید

”عن ابن عباس رضى الله عنه قال: مر النبى صلى الله عليه وسلم بحائط من حيطان المدينة او مكة فسمع صوت انسانين يعذبان فى قبورهما فقال: انهم لا يعذبان وما يعذبان فى كبر ثم قال: بلى ، كان أحدهما لا يستتر من بوله و كان الآخر يمشى بالنميمة ثم

دعا بجريدة فكسرها كسرتين فوضع على كل قبر منها كسرة  
فقيل له يا رسول الله لم فعلت هذا قال لعله ان يخفف عنهما ما لم  
تبيساً۔ (۱)

”حضرت ابن عباس رضي الله عنه سے روایت ہے کہ آنحضرت صلی اللہ علیہ وسلم وقبوں کے پاس سے گزرے تو آپ نے دونوں قبروں کو عذاب ہو رہا ہے اور عذاب  
عذاب ہو رہا تھا۔ آپ نے فرمایا کہ ”ان دونوں قبروں کو عذاب ہو رہا ہے بھی کسی بڑی بات پر نہیں ہو رہا ہے (کہ جس سے بچنا مشکل ہو) پھر فرمایا۔ ہاں (وہ  
بڑا گناہ ہی ہے) ان میں سے ایک پیشاب سے نہیں بچتا تھا۔ اور دوسرا چغل خور تھا،  
پھر آپ نے (کھجور کی) ایک شاخ لی اور اسکو چچ سے آدھوں آدھے چیرا، انہیں ایک ایک  
کر کے دونوں قبروں پر رکھ دیا۔ پوچھا گیا یا رسول اللہ! آپ نے ایسا کیوں کیا؟ آپ  
نے فرمایا شاید (اس عمل سے) ان کے عذاب میں (اس وقت تک کے لئے) تخفیف  
ہو جائے جب تک یہ شاخیں خشک نہ ہوں۔“

یہی مضمون حضرت ابن عباس رضي الله عنہما کے علاوہ مندرجہ ذیل صحابہ کرام سے بھی مردی ہے:

۱-حضرت ابو بکرۃ (۲) ۲-حضرت ابو ہریرۃ (۳) ۳-حضرت انس (۴)

(۱) صحيح البخاري - كتاب الوضوء - باب من الكبائر أن لا يستر من بوله - ۱/۳۵، ط: قديمي کراچي  
سنن ابن ماجه - أبواب الطهارة - باب التشديد في البول - ۲۹ - ط: قديمي.

· مجمع الزوائد ومنبع الفوائد - كتاب الجنائز - باب في عذاب القبر - ۳/۵۷ - ط: دار الكتب العلمية  
فتح الباري - كتاب الوضوء - باب من الكبائر ان لا يستر من بوله - ۱/۳۲ - ط: رئاسة ادارة البحوث

(۲) مصنف ابن أبي شيبة - كتاب الجنائز - باب فيما يخفف به عذاب القبر، ۳/۲۶ - ط: ادارة القرآن .  
موارد الظمان إلى زوائد بن حبان - كتاب الجنائز - باب الراحة في القبر وعذاب القبر .....

(۳) مجمع الزوائد - باب في عذاب القبر - ۱/۵ - ط: دار الكتاب، بيروت، لبنان.

(۴) مجمع الزوائد - كتاب الطهارة - باب في العذاب في القبر - ۱/۵۶ - ط: دار الكتاب، بيروت، لبنان.

- ۳-حضرت جابر<sup>(۱)</sup>      ۴-حضرت ابو رافع<sup>(۲)</sup>      ۵-حضرت ابو امامہ<sup>(۳)</sup>
- ۶-حضرت عائشہ<sup>(۴)</sup>      ۷-یعلیٰ بن شیاہ<sup>(۵)</sup>      ۸-حضرت ابن عمر<sup>(۶)</sup>
- ۹-اسی نوعیت کا ایک اور واقعہ حضرت جابر رضی اللہ عنہ سے صحیح مسلم میں منقول ہے۔<sup>(۷)</sup>
- ۱۰-اور اسی نوعیت کا ایک اور واقعہ حضرت ابو هریرہؓ سے مند احمد میں بندی صحیح منقول ہے۔<sup>(۸)</sup>
- ۱۱-اور اسی نوعیت کا ایک اور واقعہ مصنف ابن ابی شیبہ اور مند میں حضرت یعلیٰ بن شیاہ سے منقول ہے۔<sup>(۹)</sup>

ان احادیث میں ہمارے دعوئی پر درج ذیل شواہد ہیں:

آنحضرت صلی اللہ علیہ وسلم کا ان دونوں قبروں کے پاس سے گذرتے ہوئے عذاب قبر کو محسوس فرمانا اور جن دو شخصوں کو عذاب قبر ہو رہا تھا ان کی آواز سننا، دونوں قبروں پر شاخ خرم کا گاڑنا اور دریافت کرنے پر یہ فرمانا کہ شاید ان کے عذاب میں کچھ تخفیف ہو جائے جب تک کہ یہ شاخیں خشک نہ ہوں۔ اگر یہ گڑھا، جسکو قبر کہا جاتا ہے۔ عذاب قبر کا محل نہ ہوتا تو ان شاخوں کو قبروں پر نصب نہ فرمایا جاتا اور اگر میت کے بدن کو عذاب نہ ہوتا تو آپ صلی اللہ علیہ وسلم ان دو شخصوں کی آواز سننے، اور نہ قبر..... کے پاس سے گذرتے ہوئے عذاب قبر کا احساس ہوتا۔

(۱) فتح الباری بحوالہ سنن ابن ماجہ-کتاب الوضوء-باب من الكبائر ان لا یستتر من بوله-۲۳۰/۳. ومجمع الزوائد ۵۵/۳.

(۲) فتح الباری بحوالہ نسائی-حوالہ بالا-۲۳۰/۳.

(۳) مجمع الزوائد و منبع الفوائد-باب فی العذاب فی القبر-۵۶/۳.  
فتح الباری - کتاب الوضوء-باب من الكبائر ان لا یستتر من بوله-۲۳۰/۳.

(۴) مجمع الزوائد-باب الاستزاه من البول-۲۰۷/۱.

(۵) مجمع الزوائد-باب فی العذاب فی القبر-۵۷/۳.

(۶) مصنف ابن ابی شیبہ-باب فيما يخفف به عذاب القبر-۲۷۲/۳.  
مجمع الزوائد-باب فی العذاب فی القبر-۵۷/۳.

(۷) صحیح مسلم - کتاب الزهد-باب حدیث جابر الطویل و قصہ ابی الیسر-۳۱۸/۲-ط: قدیمی

(۸) مجمع الزوائد-باب فی العذاب فی القبر-۵۷/۳.

(۹) مجمع الزوائد-باب فی العذاب فی القبر-۵۷/۳.

## (۲) آنحضرت صلی اللہ علیہ وسلم کا عذاب قبر کو سننا

او پر حضرت ابن عباس رضی اللہ عنہما کی حدیث میں آیا ہے۔

”فسمع صوت انسانین يعذبان في قبورهما“۔ (۱)

آنحضرت صلی اللہ علیہ وسلم نے دو آدمیوں کی آواز سنی جن کو قبر میں عذاب

ہو رہا تھا۔

یہ مضمون بھی متعدد احادیث میں آیا ہے۔

۱ - ”عن ابی ایوب رضی اللہ عنہ قال خرج رسول اللہ صلی اللہ علیہ وسلم وقد وجبت الشمس فسمع صوتا، فقال: يهود تعذب في قبورها“۔ (۲)

”حضرت ابو ایوب انصاری رضی اللہ عنہ سے روایت ہے کہ آنحضرت صلی اللہ علیہ وسلم غروب آفتاب کے بعد باہر نکلے تو آواز سنی فرمایا، یہود کو ان کی قبروں میں عذاب ہو رہا ہے۔“

۲ - ”عن انس رضی اللہ عنہ قال بينما رأى رسول اللہ صلی اللہ علیہ وسلم في نخل لابي طلحة ييرز لحاجته. قال وبلال وراءه، يكرم نبی اللہ صلی اللہ علیہ وسلم ان يمشي انى جنبه، فمر نبی اللہ صلی اللہ علیہ وسلم بقبر فقام حتى تم اليه بلال. قال ويحك يا بلال! هل تسمع ما اسمع، قال ما اسمع شيئاً. قال: صاحب القبر يعذب فسأل عنه فوجد يهودياً“۔ (۳)

(۱) صحيح البخاري - كتاب الوضوء - باب من الكبائر ان لا يستر من بوله - ۱/۳۳.

(۲) صحيح البخاري - كتاب الجنائز - باب التعوذ من عذاب القبر - ۱/۱۸۳.

صحيح مسلم - كتاب الجنة وصفة نعيدها وأهلها ..... الخ - باب عرض مقعد الميت من الجنة والنار عليه - ۲/۳۸۶.

(۳) مجمع الزوائد - باب في العذاب في القبر - ۳/۵۵، ۵۶.

المستدرک على الصحيحين - كتاب الإيمان - باب مجيء ملائكة الموت ..... عند قبض الروح - رقم الحديث: ۱/۲۰۳، ۲/۱۲۵ واللفظ للهيثمي ط: دار المعرفة بيروت.

”حضرت انس رضی اللہ عنہ فرماتے ہیں کہ آنحضرت صلی اللہ علیہ وسلم، حضرت ابو طلحہؓ کے بھجروں کے باغ میں قضاۓ حاجت کے لئے تشریف لے جا رہے تھے، حضرت بلاںؓ آپ صلی اللہ علیہ وسلم کے پیچھے چل رہے تھے۔ ادب کی بناء پر برابر نہیں چل رہے تھے۔ آنحضرت صلی اللہ علیہ وسلم ایک قبر کے پاس سے گزرے تو کھڑے ہو گئے، یہاں تک کہ حضرت بلاںؓ بھی آپنے، فرمایا بلاں! کیا تم بھی سن رہے ہو جو میں سن رہا ہوں؟ عرض کیا، میں تو کچھ نہیں سن رہا۔ فرمایا صاحب قبر کو عذاب ہو رہا ہے، آپ صلی اللہ علیہ وسلم نے اس قبر کے بارے میں دریافت فرمایا کہ یہ کس کی قبر ہے؟ تو معلوم ہوا کہ یہودی کی قبر ہے۔“

۳۔ ”عن انس رضي الله عنه قال أخبرني من لا اتهم من أصحاب النبي صلى الله عليه وسلم قال: بينما رسول الله صلى الله عليه وسلم وبلال يمشيان بالبقاء، اذ قال رسول الله صلى الله عليه وسلم: يا بلاں هل تسمع ما اسمع، قال والله يا رسول الله ما اسمع، قال الا تسمع

اهل هذه القبور يعذبون في قبورهم. يعني قبور اهل الجاهلية“۔ (۱)

”حضرت انس رضی اللہ عنہ فرماتے ہیں کہ مجھے آنحضرت صلی اللہ علیہ وسلم کے صحابہؓ میں سے کسی صاحب نے بتایا کہ آنحضرت صلی اللہ علیہ وسلم اور حضرت بلاںؓ رضی اللہ عنہ بقیع میں چل رہے تھے اچانک آنحضرت صلی اللہ علیہ وسلم نے فرمایا بلاں! جو کچھ میں سن رہا ہوں کیا تم بھی سن رہے ہو؟ عرض کیا، اللہ کی قسم، یا رسول اللہ! میں اسکو نہیں سن رہا۔ فرمایا کہ تم اہل قبور کو سنتے نہیں ہو؟ ان کو قبروں میں عذاب ہو رہا ہے۔“

۴۔ ”عن جابر بن عبد الله رضي الله عنه قال دخل رسول الله صلى الله عليه وسلم محلًا لبني النجار، فسمع اصوات رجال من

(۱) مجمع الزوائد - باب في العذاب في القبر - ۵۶۳.

النَّجَارُ ماتُوا فِي الْجَاهِلِيَّةِ يُعذَّبُونَ فِي قُبُورِهِمْ، فَخُرُوجُ رَسُولِ اللَّهِ صَلَّى اللَّهُ عَلَيْهِ وَسَلَّمَ فِي رُزْعَاءٍ فَأَمَرَ اصْحَابَهُ أَنْ يَتَعَوَّذُوا مِنْ عَذَابِ الْقَبْرِ۔ (۱)

”حضرت جابر رضي الله عنه فرماتے ہیں کہ رسول اللہ صلی اللہ علیہ وسلم بنو نجار کی ایک جگہ میں داخل ہوئے تو بنو نجار کے چند مردوں کی آواز سنی جو جاہلیت کے زمانے میں مرے تھے اور انکو قبروں میں عذاب ہو رہا تھا۔ آنحضرت صلی اللہ علیہ وسلم وہاں سے گھبرا کر نکلے اور اپنے صحابہؓ کو حکم فرمایا کہ عذاب قبر سے پناہ مانگیں۔“

ان احادیث میں قبروں کے پاس جا کر آنحضرت صلی اللہ علیہ وسلم کا عذاب قبر کو سننا مذکور ہے۔ اگر یہ گڑھے (جتنے قبریں کہا جاتا ہے) عذاب کا محل نہ ہوتے اور قبروں میں محفوظ ابدان کو عذاب نہ ہوتا تو اس عذاب قبر کا قبروں کے پاس سننا نہ ہوتا۔

(۳) آنحضرت ﷺ کے علاوه دوسروں کے لئے بھی عذاب قبر کا سننا ممکن ہے۔ متعدد احادیث میں یہ مضمون بھی وارد ہوا ہے کہ اگر یہ اندیشہ نہ ہوتا کہ تم مردوں کو دفن کرنے کی ہمت نہیں کر سکو گے تو میں اللہ تعالیٰ سے دعا کرتا کہ قبر کا جو عذاب میں سنتا ہوں وہ تم کو بھی سنا دیتے۔

۱۔ ”عن زيد بن ثابت قال: بينما النبي صلی اللہ علیہ وسلم في حائط لبني النجار على بغلة له ونحن معه اذ حادث به فكادت تلقنه وادا اقرب ستة او خمسة او اربعة قال: كذا كان يقول الجريري فقال: من يعرف اصحاب هذه الا قبر فقال رجل: انا. قال: فمتى مات هولاء قال: ماتوا في الا شراك فقال: ان هذه الامة تتلى في قبورها: فلو لان لاتدفنوا لدعوت الله ان يسمعكم من عذاب القبر الذي اسمع منه“ (الحديث). (۲)

(۱) مجمع الزوائد - حوالہ بالا - ۵۵/۳، کشف الاستار عن زوائد البزار علی الكتب الستة - کتاب الجنائز - باب السوال فی القبر - رقم الحديث ۱۲۱، ۸۷۱ ط: موسسه الرسالة.

(۲) صحيح مسلم - کتاب صفة المنافقین واحکامهم - باب عرض مقعد الميت من الجنة - ۳۸۲ ط: قدیمی

”حضرت زید بن ثابت فرماتے ہیں کہ ایک روز آنحضرت صلی اللہ علیہ وسلم اپنے خچر پر سوار ہو کر بنو نجار کے ایک باغ میں تشریف لے گئے، ہم بھی آپ صلی اللہ علیہ وسلم کے ہمراہ تھے۔ اچانک خچر بدک گیا قریب تھا کہ آپ صلی اللہ علیہ وسلم گرجاتے، وہاں کوئی چار، پانچ یا چھ قبریں تھیں۔ آپ نے فرمایا ان قبروں کو کوئی پہچانتا ہے؟ ایک آدمی نے عرض کیا جی ہاں! میں جانتا ہوں، آپ صلی اللہ علیہ وسلم نے فرمایا یہ کب مرے تھے؟ اس نے عرض کیا حالت شرک میں، پھر آپ صلی اللہ علیہ وسلم نے فرمایا یہ لوگ اپنی قبروں میں عذاب دیئے جاتے ہیں اور اگر مجھے یہ اندیشہ نہ ہوتا کہ تم اپنے مردے دفن کرنا چھوڑ دو گے تو میں اللہ تعالیٰ سے دعا کرتا کہ وہ تمہیں بھی عذاب قبر ندادیتے جس طرح میں سنتا ہوں“۔

۲- یہی حدیث صحیح ابن حبان میں حضرت ابو سعید خدری رضی اللہ عنہ سے مردی ہے۔<sup>(۱)</sup>

۳- ”عن انس رضی الله عنه ان النبي صلی الله علیہ وسلم سمع صوتا من قبر، فقال: متى مات هذا قالوا: مات في الجاهلية، فسر بذلك وقال: لو لا ان لا تدا فنو الدعوت الله ان يسمعكم عذاب القبر“.<sup>(۲)</sup>  
 ”حضرت انس رضی اللہ عنہ فرماتے ہیں کہ آنحضرت صلی اللہ علیہ وسلم نے ایک قبر سے آواز سنی تو فرمایا یہ کب مر اتحا؟ آپ صلی اللہ علیہ وسلم کو بتلا یا گیا کہ زمانہ جاہلیت میں۔ اس پر آپ صلی اللہ علیہ وسلم خوش ہوئے اور فرمایا اگر مجھے یہ اندیشہ نہ ہوتا کہ تم اپنے مردے دفن کرنا چھوڑ دو گے تو میں اللہ تعالیٰ سے دعا کرتا کہ تمہیں بھی عذاب قبر ہوتا ہو انسائی دیتا“۔

۴- ”عن انس رضی الله عنه قال: دخل رسول الله صلی الله علیہ

(۱) موارد الظمان الی زوائد ابن حبان ص ۱۹۹، ج ۱ رقم الحدیث ۷۸۵۔

(۲) سنن النسائی - کتاب الجنائز - باب عذاب القبر - ۱/۲۹۰۔

وسلم خر بالبنی النجاشی کانہ یقضی حاجتہ، فخرج وهو مذعور، فقال: لو

لا ان لا تدافنوا الدعوت الله ان یسمعکم من عذاب القبر ما اسمعنی۔<sup>(۱)</sup>

”حضرت انس رضی اللہ عنہ سے روایت ہے کہ آنحضرت صلی اللہ علیہ وسلم بنو

نجاشی کے ویرانے میں قضاۓ حاجت کے لئے تشریف لے گئے تو گھبرا کر نکلے اور فرمایا

اگر یہ اندیشہ نہ ہوتا کہ تم مردوں کو دفن کرنا چھوڑ دو گے تو میں اللہ تعالیٰ سے دعا کرتا کہ

تمہیں بھی وہ عذاب قبر سنا دے جو میں سنتا ہوں۔

مندرجہ بالا احادیث ہمارے مدعا پر تین وجہ سے شاہد ہیں:

۱: آنحضرت صلی اللہ علیہ وسلم کا عذاب قبر کو خود سنا۔

۲: اور یہ فرمانا کہ میں اللہ تعالیٰ سے دعا کرتا کہ تمہیں بھی عذاب قبر سنا دیں۔ جو میں سن رہا

ہوں۔ جس سے معلوم ہوا کہ عذاب قبر کا سنا ہمارے حق میں بھی ممکن ہے، اگر عذاب کا تعلق قبر کے گڑھ سے نہ ہوتا تو قبروں کے اس عذاب کے سنتے کی کوئی وجہ نہ تھی۔

۳: اور یہ فرمانا کہ اندیشہ یہ ہے کہ خوف کی وجہ سے تم مردوں کو دفن کرنا چھوڑ دو گے۔ اگر عذاب کا تعلق قبر کے گڑھ سے نہ ہوتا تو اس اندیشہ کی کوئی وجہ نہ تھی۔

### بہائم کا عذاب قبر کو سنا

اوپر حضرت زید بن ثابت اور ابو سعید خدری رضی اللہ عنہما کی احادیث میں عذاب قبر کے سنتے سے جانور

کا بد کنامہ کو رہے۔ یہ مضمون بھی متعدد احادیث میں آیا ہے کہ مردے کو قبر میں جو عذاب ہوتا ہے اس کو جن والنس

کے علاوہ قریب کے سب حیوانات سنتے ہیں۔ اس سلسلہ میں درج ذیل احادیث کے الفاظ ملاحظہ فرمائیں:

۱ - حدیث انس رضی اللہ عنہ: ثم یضرب بطرقہ من حدید

(۱) کنز العمال فی سنن الاقوال والافعال۔ الكتاب الرابع من حرف الميم من قسم الاقوال۔ کتاب الموت واحوال تقع بعده۔ باب سوال القبر وعدابه۔ رقم الحدیث: ۱۵-۳۲۹۳۳، ۷۲۰، ط: موسسه الرسالۃ بیروت

ضربةٌ بين اذنيه فيصيح صيحةً يسمعها من يليه الا الشقلين“۔<sup>(۱)</sup>

”پھر اس (مردے) کو لو ہے کے ہتھوڑے سے اس کے کانوں کے درمیان مارا جاتا ہے۔ جس سے مردہ ایسی چیخ مرتا ہے، جسے جن و انس کے علاوہ قریب کے تمام حیوانات سنتے ہیں“۔

- ۲ - حدیث ابو ہریرہ رضی اللہ عنہ:

”فیفتح له باب من جهنم ثم یضرب ضربة تسمع کل دابة الا الشقلين“۔<sup>(۲)</sup>

”پھر اس کے لئے جہنم کا ایک دروازہ کھول دیا جاتا ہے، پھر اس کو ماری جاتی ہے ایسی مار کہ اس کو سنتے ہیں تمام جانور سوائے جن و انس کے“۔

- ۳ - حضرت ابو سعید خدری رضی اللہ عنہ:

”ثم یفتح له باب إلى النار ثم یقمعه قمعة بالمطرائق یسمعها

خلق الله کلهم غير الشقلين“۔<sup>(۳)</sup>

”پھر اس (کافر مردے) کے لئے دوزخ کی طرف دروازہ کھول دیا جاتا ہے پھر فرشتہ اسکو ایسا گزر مرتا ہے جس کو جن و انس کے علاوہ اللہ تعالیٰ کی

(۱) صحيح البخاري، كتاب الجنائز، باب الميت یسمع خرق النعال، ۱/۸۷، ط: قديمي كراچي.

وسنن أبي داؤد، كتاب السنّة، باب فی المسألة فی القبر وعذاب القبر، ۲/۵۳، ط: مير محمد.

وسنن النسائي، كتاب الجنائز، باب مسئلة الكافر، ۱/۲۸۸، ط: قديمي كراچي.

ومسنداً حمـدـ، حـدـيـثـ اـنـسـ بـنـ مـالـكـ رـضـيـ اللـهـ عـنـهـ، رـقـمـ الـحـدـيـثـ ۱۲۲۱۱، ۱/۶۰۳، ورقم،

۱۳۳۸۱، ۱۱/۱۸۳، دار الحديث القاهرة.

(۲) مجمع الزوائد - باب السوال فی القبر - ۳/۵۳ - ط: دار الكتاب العربي.

کشف الاستار عن زوائد البزار - ۱/۱۳۳ - رقم الحديث: ۸۷۳

(۳) المسند للإمام احمد بن حنبل - مسنـدـ اـبـيـ سـعـيدـ الـخـلـرـيـ رـضـيـ اللـهـ عـنـهـ - ۱۰/۱۰۰ - رقمـ الـحـدـيـثـ ۱۰۹۳۲

کشف الاستار رقمـ الـحـدـيـثـ ۱/۸۷۲

مجمع الزوائد - كتاب الجنائز - باب السوال فی القبر ۳/۲۸

ساری مخلوق سنتی ہے۔

-۲- حدیث براء بن عازب رضی اللہ عنہ

”فی ضربه ضربة یسمعها ما بین المشرق والمغرب إلا الثقلین فی صیر

ترابا قال ثم تعاد فيه الروح“<sup>(۱)</sup>.

”پس فرشتہ اسکو ایسی ضرب لگاتا ہے، جس کو جن و انس کے سوا مشرق و مغرب کے درمیان کی ساری مخلوق سنتی ہے وہ اس ضرب سے مٹی ہو جاتا ہے۔ فرمایا پھر اس میں دوبارہ روح لوٹائی جاتی ہے۔“

-۳- حدیث عائشہ رضی اللہ عنہا:

”انهم يعذبون عذاباً تسمعه البهائم كلها“<sup>(۲)</sup>.

”مردلوں کو قبروں میں ایسا عذاب دیا جاتا ہے جسکو سب چوپائے سنتے ہیں۔“

-۴- حدیث ام میسر رضی اللہ عنہا:

”عن ام میسر قالت: دخل على رسول الله صلى الله عليه

وسلم وانا في حائط من حوائط بنى النجار فيه قبور منهم، وهو يقول:

استعيذوا بالله من عذاب القبر فقلت: يا رسول الله وللقرير عذاب؟

قال: نعم، انهم ليعذبون في قبورهم تسمعه البهائم“<sup>(۳)</sup>.

”حضرت ام میسر رضی اللہ عنہا فرماتی ہیں کہ میں ایک دن بنونجار کے باعث میں

تھی کہ آنحضرت صلی اللہ علیہ وسلم تشریف لائے، وہاں بنونجار کی کچھ قبریں تھیں (انہیں

(۱) سنن أبي داؤد - المرجع السابق - ۶۵۳/۲.

(۲) صحيح البخاري - كتاب الدعوات - باب التعوذ من عذاب القبر - ۹۳۲/۲.

الصحيح لمسلم - كتاب المساجد - باب استحباب التعوذ من عذاب القبر - ۲۱۷/۱.

(۳) مجمع الزوائد - باب في العذاب في القبر - ۵۶/۳.

موارد الظمان - ص ۲۰۰ - رقم الحديث: ۷۸۷.

دیکھ کر) آپ صلی اللہ علیہ وسلم نے فرمایا اللہ تعالیٰ سے عذاب قبر سے پناہ مانگو، میں نے عرض کیا یا رسول اللہ! کیا قبر میں عذاب دیا جاتا ہے؟ آپ صلی اللہ علیہ وسلم نے فرمایا ہاں بے شک انہیں اپنی قبروں میں عذاب دیا جا رہا ہے۔ جسے تمام جانور سنتے ہیں۔

- ۷ - حدیث حضرت عبداللہ بن مسعود رضی اللہ عنہ:

”ان الموتى ليعذبون فى قبورهم حتى ان البهائم تسمع

اصواتهم“۔<sup>(۱)</sup>

”آنحضرت صلی اللہ علیہ وسلم نے فرمایا کہ مردوں کو ان کی قبروں میں عذاب ہوتا ہے، یہاں تک کہ چوپائے ان کی آواز سنتے ہیں۔“

- ۸ - حدیث ابی سعید خدری رضی اللہ عنہ:

”كنت مع رسول الله صلی اللہ علیہ وسلم فی سفر و هو یسیر  
علی راحلته فنفرت، قلت: يارسول الله، ما شان راحلتك، نفرت؟ قال  
انها سمعت صوت رجل یعدب فی قبره فنفرت لذاك“۔<sup>(۲)</sup>

”ایک سفر میں، میں آنحضرت صلی اللہ علیہ وسلم کے ساتھ تھا۔ آپ صلی اللہ علیہ وسلم اپنی ناقہ (اوٹی) پر تشریف لے جا رہے تھے کہ اچانک سواری بدک گئی، میں نے عرض کیا یا رسول اللہ! آپ کی سواری کو کیا ہوا یہ بدک گئی۔ فرمایا، اس نے ایک ایسے شخص کی آواز سنی جس کو قبر میں عذاب دیا جا رہا ہے۔ اس وجہ سے بدک گئی۔

ان احادیث میں جن والنس کے علاوہ باقی حیوانات کا عذاب قبر کو سننا مذکور ہے ان احادیث سے ثابت ہوتا ہے کہ عذاب قبر ایک حصی چیز ہے جس کو نہ صرف اس عالم میں محسوس کیا جاسکتا ہے بلکہ جن والنس کو جوادر اک نہیں ہوتا اس میں حکمت یہ ہے کہ ان کا ایمان، ایمان بالغیب رہے دوسری حکمت وہ ہے جو اوپر بیان ہوئی ہے کہ اگر عذاب قبر کا اکشاف انسانوں کو عام طور پر ہو جایا کرتا تو کوئی شخص مردوں کو قبرستان میں

(۱) مجمع الزوائد، باب فی العذاب فی القبر۔ ۵۳/۳۔

(۲) مجمع الزوائد - المرجع السابق.

دفن کرنے کی ہمت نہ کرتا۔ بہر حال اس عذاب کا محسوس ہونا اس امر کی دلیل ہے کہ عذاب قبر اسی گڑھے میں ہوتا ہے اور یہ کہ میت کے بدن کو بھی ہوتا ہے۔

### عذاب قبر کے مشاہدہ کے واقعات

عذاب قبر انسانوں اور جنات کی نظر سے پوشیدہ رکھا گیا ہے۔ لیکن بعض اوقات خرق عادت کے طور پر عذاب قبر کے کچھ آثار کا مشاہدہ بھی کرادیا جاتا ہے، اس نوعیت کے بے شمار واقعات میں سے چند واقعات ذیل میں درج کئے جاتے ہیں۔

۱ - ”عن قبيصة بن ذويب (رضي الله عنه) قال: اغار رجل من أصحاب رسول الله صلى الله عليه وسلم على سرية من المشركين فانهزمت فغشى رجل من المسلمين رجلاً من المشركين وهو منهزم فلما أراد أن يعلوه بالسيف قال الرجل: لا إله إلا الله فلم ينزع عنه حتى قتله ثم وجد في نفسه من قتله فذكر حديثه لرسول الله صلى الله عليه وسلم، فقال رسول الله صلى الله عليه وسلم: فهلا نقتت عن قلبه..... فلم يلبشو إلا قليلاً حتى توفي ذلك الرجل القاتل فدفن، فاصبح على وجه الأرض فجاء أهله فحدثوا رسول الله صلى الله عليه وسلم فقال: ادفنوه فدفنوه فاصبح على وجه الأرض ثلاثة فقال رسول الله صلى الله عليه وسلم إن الأرض قد أبت أن تقبله فاطرحوه في غار من الغيران“۔ (۱)

(۱) دلائل النبوة و معرفة احوال صاحب الشريعة - تكميلة ابواب جماع الغزوات - باب ذكر الرجل الذي قتل بعد ما شهد بالحق - ۳۰۹ / ۳ - ط: دار الكتب العلمية بيروت .  
الخصائص الكبرى للسيوطى - باب معجزته فيما مات ولم تقبله الأرض - ۱۳۰ / ۲ - ط: حقوقية بيروت .  
المصنف لعبد الرزاق - كتاب اللقطة - باب في الكفر بعد الإيمان - ۱۰ / ۳۷ - رقم الحديث: ۱۸۷۲۰ ،  
المكتب الإسلامي بيروت .

كنز العمال - كتاب القصاص والقتل والديات ..... الخ - فصل في ترهيب القتل - رقم ۳۰۳۵۳ - ۱۳۸ / ۱۵ - ۱۳۷ / ۱۳۸ - ط: مؤسسة الرسالة بيروت .

”حضرت قبیصہ بن ذویب رضی اللہ عنہ سے روایت ہے کہ آنحضرت صلی اللہ علیہ وسلم کے صحابہؓ میں سے ایک صاحب نے مشرکین کے ایک دستہ پر جملہ کیا۔ اس دستہ کو شکست ہوئی، پھر ایک مسلمان نے مشرکوں کے ایک آدمی کو بھاگتے ہوئے جالیا۔ جب اس پر تلوار اٹھانے کا ارادہ کیا تو اس شخص نے ”لا الہ الا اللہ“ پڑھا، لیکن مسلمان کلمہ سن کر بھی ہٹا نہیں۔ یہاں تک کہ اسے قتل کر دیا۔ پھر اس کے ضمیر نے اس کے قتل پر ملامت کی، چنانچہ اس نے اپنا قصہ رسول اللہ صلی اللہ علیہ وسلم کی خدمت میں ذکر کیا۔ رسول اللہ صلی اللہ علیہ وسلم نے سن کر فرمایا ”تو نے اس کا دل کرید کر کیوں نہ دیکھ لیا؟“ تھوڑی مدت گذری تھی کہ اس قاتل کا انتقال ہو گیا، اسے دفن کیا گیا مگر اگلے دن دیکھا گیا کہ وہ کھلی زمین پر پڑا ہے۔ اس کے گھر کے لوگوں نے یہ قصہ رسول اللہ صلی اللہ علیہ وسلم کی خدمت میں پیش کیا۔ آنحضرت صلی اللہ علیہ وسلم نے فرمایا ”اسکو دفن کر دو“۔ دوبارہ دفن کیا گیا تو پھر دیکھا گیا کہ زمین پر پڑا ہے۔ تین بار یہی ہوا، آنحضرت صلی اللہ علیہ وسلم نے فرمایا ”زمین نے اسکو بول کرنے سے انکار کر دیا ہے۔ اسے کسی غار میں ڈال دو“۔

- ۲ - ”عن انس بن مالک رضى الله عنه قال: كان منا رجل من بنى النجار قد قدر أبقرة وآل عمران وكان يكتب لرسول الله صلی الله علیه وسلم فانطلق هارباً حتى لحق باهل الكتاب قال: فرفعوه قالوا: هذا قد كان يكتب لمحمد فاعجبوا به فمالبث ان قسم الله عنقه فيهم فحفروا له فواروه فاصبحت الأرض قد نبذته على وجهها ثم عاد وافحفروا له فواروه فاصبحت الأرض قد نبذته على وجهها ثم عادوا فحفروا له فواروه فاصبحت الأرض قد نبذته على وجهها فترکوه منبودا“<sup>(۱)</sup>.

(۱) صحيح البخاري - كتاب المناقب - باب علامات النبوة في الإسلام - ۱ / ۵۱۱.

الصحيح لمسلم - كتاب صفة المنافقين واحكامهم - ۲ / ۳۷۰.

المسند للإمام أحمد - مسند انس بن مالك - ۱ / ۱۳۸ - رقم الحديث: ۱۳۲۵۷.

موارد الظمان - كتاب الحدود - باب فيمن ارتد عن الإسلام - ۱ / ۳۶۵..... رقم الحديث: ۱۵۲۱

الخصائص الكبرى للسيوطى - باب معجزته فيمن مات ولم تقبله الأرض - ۲ / ۱۳۰.

”حضرت انس رضی اللہ عنہ سے روایت ہے کہ ایک شخص ہم سے یعنی بنو النجاشیہ سے تھا۔ اس نے سورۃ بقرہ اور سورۃ آل عمران پڑھی ہوئی تھی اور رسول اللہ صلی اللہ علیہ وسلم کے لئے وحی لکھا کرتا تھا۔ پھر وہ بھاگ کر اہل کتاب سے جاملا، انہوں نے اس کو خوب اچھالا، اور کہا یہ مصلی اللہ علیہ وسلم کے لئے وحی لکھا کرتا تھا، وہ لوگ اس پر بہت خوش ہوئے۔ کچھ ہی دنوں بعد اللہ تعالیٰ نے اس کی گردن توڑ دی، (یعنی مر گیا) انہوں نے گڑھا کھو دکر اسے دفن کر دیا، صبح ہوئی تو زمین نے اسکو باہر پھینک دیا۔

انہوں نے اسے پھر دفن کیا، زمین نے اسے پھر باہر پھینک دیا، انہوں نے سہ بارہ دفن کیا زمین نے اسے پھر اگل دیا، عاجز ہو کر انہوں نے اسے بغیر دفن کے پڑا رہنے دیا۔“

۳۔ ”عن اسامة بن زيد ..... قال بعث رسول الله صلی الله علیہ وسلم رجلاً فكذب عليه فدعاه عليه رسول الله صلی الله علیہ وسلم فوجد ميتاً قد انشق بطنه ولم تقبله الارض“<sup>(۱)</sup>

”حضرت اسامة بن زید رضی اللہ عنہ سے روایت ہے کہ رسول اللہ نے ایک شخص کو (کسی کام سے) بھیجا، اس نے آپ سے منسوب کر کے ایک جھوٹ بولا، آنحضرت نے اس کے حق میں بد دعا کی، اس کے نتیجہ میں وہ مردہ حالت میں پایا گیا۔ اس کا پیٹ پھٹا ہوا تھا، اور زمین نے اسے قبول نہیں کیا۔“

۴۔ ”عن عمران ..... شهدت رسول الله صلی الله علیہ وسلم وقد بعث جيشاً من المسلمين الى المشركين ..... الى قوله ..... فلم يلبث الايسير حتى مات فدفناه، فاصبح على ظهر الارض، فقالوا العل عدواً نبشه فدفناه ثم امرنا غلماننا يحرسونه، فاصبح على ظهر

(۱) دلائل النبوة - جماع ابواب دعوات نبینا ﷺ المستجابة - باب ماروی فی دعائہ ﷺ علی من کذب عليه - ۲۳۵/۲ - ط / دار الكتب العلمية .

الارض فقلنا لعل الغلمان نعسو، فدفناه ثم حرسناه بانفسنا فاصبح  
على ظهر الارض، فالقيناه في بعض تلك الشعاب. وفي رواية فنبذته  
الارض فاخبر النبي صلى الله عليه وسلم قال: ان الارض لتنبل من هو  
اشر منه ولكن الله احب ان يريكم تعظيم حرمة لا اله الا الله". (۱)

"حضرت عمران بن حصين رضي الله عنهما سے روایت ہے کہ آنحضرت صلی<sup>لهم</sup>  
الله علیہ وسلم نے مسلمانوں کا ایک شکر کافروں سے جہاد کے لئے بھیجا (اس کے بعد  
ایک شخص کے قتل کا واقعہ ذکر کیا) پھر وہ قاتل چند ہی دنوں کے بعد مر گیا۔ ہم نے اس کو  
دفن کیا تو صحیح کھلی زمین پر پڑا تھا، ہم نے سوچا شاید کسی دشمن نے اسکو اکھاڑ پھینکا  
ہے۔ ہم نے دوبارہ دفن کر دیا اور اس پر اپنے غلاموں (لڑکوں) کا پھرہ لگادیا، اگلے  
دن پھر زمین کی سطح پر پڑا تھا، ہم نے سوچا شاید غلام (لڑکے) سو گئے ہوں گے، ہم  
نے تیری بار دفن کیا اور خود پھرہ دیا۔ لیکن اگلے دن پھر زمین پر پڑا تھا۔ بالآخر ہم  
نے اسے ایک غار میں ڈال دیا۔ اور ایک روایت میں ہے کہ زمین نے اسے باہر  
پھینک دیا۔ آنحضرت صلی الله علیہ وسلم کو اس کی خبر کی گئی تو فرمایا زمین اس سے بھی  
برے لوگوں کو قبول کر لیتی ہے۔ لیکن اللہ تعالیٰ نے یہ چاہا کہ تمہیں یہ دکھائیں کہ لا اله الا  
اللہ کی حرمت کس قدر بڑی ہے۔"

- ۵ - عن الحسن البصري ان محل المأتم جلس بين يديه عليه  
الصلوة والسلام قال: امنتني ثم قتلتني؟ ثم دعا عليه، قال الحسن: فو  
الله ما مكت محملم الا سبعاً حتى مات فلفظه الارض ثم دفنه فلفظه  
الارض ثم دفنه فلفظه الارض، فرضموا عليه من الحجارة حتى

(۱) سنن ابن ماجہ، ابواب الفتنه، باب الكف عن قتل، قال لا اله الا الله، ص ۲۸۱، ط: قدیمی کراچی.

دلائل النبوة - جماع ابواب نزول الوحي على رسول الله ﷺ - باب ما ظهر على من ارتد عن الاسلام

فى وقت النبي ﷺ - ۱۲۸/۷

واروہ ، فبلغ رسول اللہ صلی اللہ علیہ وسلم فقال ان الارض لتطابق  
علی من هو شر منه ولكن اللہ اراد ان يعظكم فی حرم ما بينکم لما  
اراکم منه۔<sup>(۱)</sup>

”حضرت حسن بصریؓ سے روایت ہے کہ محلم (ایک مسلمان کو قتل کر کے)  
جب آنحضرت صلی اللہ علیہ وسلم کے سامنے بیٹھا تو آپ صلی اللہ علیہ وسلم نے فرمایا، تو  
نے اسے امن دینے کے بعد قتل کر دیا؟“ پھر اس کے حق میں بدعا فرمائی۔ حضرت  
حسنؓ فرماتے ہیں کہ محلم اس واقعہ کے ایک ہفتہ بعد مر گیا تو زمین نے اس کو اگل دیا۔  
لوگوں نے اسے پھر دفن کیا تو زمین نے اسے پھر اگل دیا۔ بالآخر لوگوں نے اس کے  
گرد پھر جمع کر کے اسے چھپا دیا آنحضرت صلی اللہ علیہ وسلم کو اس کی خبر پہنچی تو فرمایا کہ  
زمین تو اس سے بھی برے لوگوں کو چھپا لیتی ہے۔ لیکن اللہ تعالیٰ نے اس کا یہ منظر تم کو  
دکھا کر یہ چاہا کہ تمہاری آپس کی حرمتوں کے بارے میں تم کو نصیحت و عبرت دلائیں۔

۶ - عن ابن عمر رضي الله عنهما قال: بينما اسيير بجنبات بدراذ  
خرج رجل من حفرة في عنقه سلسلة فناداني يا عبد الله، اسكنى فلا  
ادرى اعرف اسمى او دعاني بدعایة العرب وخرج رجل في ذلك  
الحفيير في يده سوط فناداني لا تسقه فإنه كافر ثم ضربه بالسوط  
حتى عاد إلى حفرة فاتيت النبي صلی اللہ علیہ وسلم مسرعا فأخبرته  
فقال لي او قد رأيته، قلت: نعم قال ذاك عدوا لله ابو جهل بن هشام  
وذاك عذابه إلى يوم القيمة۔<sup>(۲)</sup>

”حضرت ابن عمر رضي الله عنهما فرماتے ہیں کہ دریں اثناء کہ میں بدر کے

(۱) البداية والنهاية - السرية التي قتل فيها محلم بن جثامة - ۲۲۵ / ۳ - ط: دار الريان للتراث. مصر.  
مجمع الزوائد - كتاب الفتنة - باب حرمة دماء المسلمين واحوالهم - ۲۹۳ / ۷ - ط: دار الكتاب، العربي  
(۲) مجمع الزوائد - باب في العذاب في القبر - ۵۷ / ۳.

قریب سے گزر ہاتھا تھے میں ایک گڑھ سے ایک شخص نکلا جسکے گلے میں زنجیر تھی، اس نے مجھے پکار کر کہا ”اے عبد اللہ! مجھے پانی پلاو“۔ مجھے معلوم نہیں کہ آیا اسے میرا نام معلوم تھا، یا عرب کے دستور کے مطابق اس نے ”عبد اللہ“ (اللہ کا بندہ) کہہ کر پکارا، اس گڑھ سے ایک اور آدمی نکلا جسکے ہاتھ میں کوڑا تھا۔ اس نے مجھے پکار کر کہا کہ ”اسکو پانی نہ پلانا، یہ کافر ہے“۔ پس اس نے پہلے شخص کو کوڑا مارا اور مار کر گڑھ کی طرف واپس لے گیا۔ میں جلدی سے آنحضرت صلی اللہ علیہ وسلم کی خدمت میں حاضر ہوا اور یہ سارا قصہ عرض کیا، آپ صلی اللہ علیہ وسلم نے فرمایا: ”کیا تو نے واقعی اسکو دیکھا ہے؟“ ”عرض کیا، جی ہاں! فرمایا، ”یہ اللہ کا دشمن ابو جہل تھا۔ اور قیامت تک اس کی یہی سزا ہے“۔ نعوذ بالله من ذالک۔

۷۔ (وقال) ابن ابی الدنیا: حدثنا ابی، حدثني موسى بن داؤد، حدثنا حماد بن سلمة، عن هشام بن عروة، عن ابیه، قال: بينما راكب يسیر بين مكة والمدينة اذ مر بمقدمة قبر فاذا برجل قد خرج من قبر يلتهب نارا مصداً في الحديـد فقال: يا عبد الله، انـصـح، يا عبد الله انـصـح، قال: وخرج آخر يتلوه فقال: يا عبد الله لا تنـضـح، يا عبد الله لا تنـضـح، قال: وغشـى على الرـاكـب، وعدـلتـ به راحـلـتـه إلـى الـعـرـجـ، قال: واصـبـحـ قد اـبـيـضـ شـعـرـهـ، فـاخـبـرـ عـشـمـانـ بـذـلـكـ، فـنـهـىـ اـنـ يـسـافـرـ الرـجـلـ وـحـدـهـ:“ (۱)

”ابن ابی الدنیا کہتے ہیں کہ مجھ سے بیان کیا میرے والد نے وہ کہتے ہیں کہ ہم سے بیان کیا حماد بن سلمہ نے وہ روایت کرتے ہیں ہشام بن عروہ سے، وہ اپنے والد سے کہ دریں اثناء کہ ایک سوار مکہ و مدینہ کے درمیان جا رہا تھا کہ ایک قبرستان سے گزرا، اچانک ایک شخص قبر سے نمودار ہوا جو آگ سے بھڑک رہا تھا اور

(۱) کتاب الروح - فی الكلام علی أرواح الأموات والأحياء - المسئلة السابعة - فصل ان النار أتى في القبر والحفرة ليست من نار الدنيا - ص ۸۸ - ط: دار الكتب العلمية بيروت .

لو ہے کی بیڑیوں میں جکڑا ہوا تھا۔ اس نے کہا اے بندہ خدا! مجھے پانی دو، اے بندہ خدا! مجھے پانی دو۔ اور ایک اور شخص اس کے پیچے نکلا، اس نے پکار کر کہا اے بندہ خدا! اسے پانی نہ دینا، اے بندہ خدا! اسے پانی نہ دینا۔ اس منظر سے سوار پر غشی طاری ہو گئی اور اس کی سواری اس کو موضع ”عرج“ لے گئی، اور اس صدمہ سے اس شخص کے بال سفید ہو گئے، حضرت عثمان رضی اللہ عنہ کو اس کی اطلاع کی گئی تو آپ نے آدمی کے تنہا سفر کرنے سے منع فرمادیا۔

- ۸ - ”وقد ذكر ابن أبي الدنيا في ”كتاب القبور“: عن الشعبي انه ذكر رجلاً قال للنبي صلى الله عليه وسلم: مررت ببدر فرأيت رجلاً يخرج من الأرض فيضربه رجل بقمعة حتى يغيب في الأرض ثم يخرج فيفعل به ذلك، فقال رسول الله صلى الله عليه وسلم: ذلك أبو جهل بن هشام يعذب إلى يوم القيمة“۔ (۱)

”ابن ابی الدنیا نے ”کتاب القبور“ میں امام شعبی سے نقل کیا ہے کہ ایک شخص نے آنحضرت صلی اللہ علیہ وسلم سے عرض کیا کہ میں بدر سے گزر رہا تھا، میں نے ایک شخص کو دیکھا کہ زمین سے نکلتا ہے تو دوسرا آدمی اسکو ہتھوڑے سے مارتا ہے، یہاں تک کہ وہ زمین میں غائب ہو جاتا ہے۔ وہ پھر نکلتا ہے تو وہ دوسرا اس کے ساتھ یہی کرتا ہے۔ یہ سن کر رسول اللہ صلی اللہ علیہ وسلم نے فرمایا، یہ ابو جهل بن ہشام ہے اسے قیامت تک یہی عذاب ہوتا رہے گا۔“

- ۹ - ”(وذكر) من حديث حماد بن سلمة“ عن عمرو بن دينار، عن سالم بن عبد الله ، عن ابيه، قال: بينما أنا أسير بين مكة والمدينة على راحلة وانا محقق اداوة اذ مررت بمقبرة فإذا رجل خارج من قبره يلتهب ناراً وفي عنقه سلسلة يجرها فقال: يا عبد الله انصرح ،يا عبد الله

(۱) كتاب الروح في الكلام على أرواح الاموات والاحياء-المسئلة السابعة فصل ان النار .....الخ ص ۸۸.

انضح ، فوالله ما ادری اعرفنی باسمی ام كما تدعوا الناس؟ قال:  
فخرج آخر فقال: يا عبد الله لا تنضح، يا عبد الله لا تنضح، ثم اجتب  
السلسلة فاعاده في قبره“ . (۱)

”اور ابن ابی الدنیا نے حماد بن سلمہ کی روایت سے انہوں نے عمر بن دینار سے انہوں نے  
سالم بن عبد اللہ سے انہوں نے اپنے والد عبد اللہ بن عمر رضی اللہ عنہما سے روایت کیا ہے کہ  
انہوں نے فرمایا کہ دریں اشنا کہ میں مکہ اور مدینہ کے درمیان اونٹنی پر سوار ہو کر جا رہا تھا۔ میری  
سواری پر پانی کا مشکلیزہ بھی تھا۔ ایک قبرستان سے گزر ا تو دیکھا کہ ایک شخص اپنی قبر سے نکل رہا  
ہے، جس پر آگ بھڑک رہی ہے اور اس کی گردن میں زنجیر ہے، جس کو وہ گھیٹ رہا ہے۔  
اس نے مجھے پکار کر کہا کہ ”اے عبد اللہ! مجھ پر پانی چھڑک دو۔ اے عبد اللہ! مجھ پر پانی چھڑک  
دو“۔ پس اللہ کی قسم! مجھے معلوم نہیں کہ وہ میرے نام کو جانتا تھا یا جس طرح لوگ کسی کو بندہ خدا  
کہہ کر پکارتے ہیں اسی طرح اس نے مجھے بھی پکارا، پھر اس کے پیچے ایک اور شخص نکلا، اس  
نے مجھے پکار کر کہا کہ اے عبد اللہ! اس پر پانی نہ چھڑکنا، اے عبد اللہ! اس پر پانی نہ چھڑکنا، پھر  
وہ پہلے شخص کی زنجیر کھینچ کر اسے دوبارہ قبر میں لے گیا۔“

حافظ ابن قیم نے ”کتاب الروح“ میں اس نوعیت کے مزید اٹھارہ واقعات نقل کرنے کے بعد  
لکھا ہے:

”وَهَذِهِ الْأَخْبَارُ وَاضْعافُهَا وَاضْعافُ اضْعافِهَا مِمَّا لَا يَتْسَعُ لَهَا“

الكتاب مما اراه الله سبحانه وتعالي لبعض عباده من عذاب القبر  
ونعيمه عياناً. واما رؤية المنام فلو ذكرناها لجاءت عدة اسفار“ . (۲)

”یہ واقعات اور اس سے دو گئے چو گئے واقعات، جو اس کتاب میں نہیں  
سامنے آئے ہیں جن میں اللہ تعالیٰ نے بعض بندوں کو قبر کے عذاب و ثواب کا مشاہدہ

(۱) الروح - المرجع السابق - ص ۷۸.

(۲) المرجع السابق.

کرا دیا۔ جہاں تک خواب کے واقعات کا تعلق ہے، اگر ہم انہیں ذکر کرنے بیٹھیں تو ان کے لئے کئی دفتر چاہیں،“۔

### قبر میں پیش آنے والے حالات واقعات

احادیث شریفہ میں ان حالات واقعات کو بڑی تفصیل سے ذکر کیا گیا ہے جو میت کو قبر میں پیش آتے ہیں، ان میں غور کرنے سے معلوم ہوتا ہے کہ یہ حالات اسی قبر میں پیش آتے ہیں اور یہ کہ ان حالات کا تعلق میت کے جسم سے بھی ہے۔ یہاں چند احادیث ذکر کی جاتی ہیں، ان کے بعد قبر میں پیش آنے والے حالات کا ایک خاکہ پیش کیا جائے گا۔

۱ - ”عن انس بن مالک رضى الله عنه ان رسول الله صلی الله علیه وسلم قال: ان العبد اذا وضع فى قبره، وتولى عنه اصحابه، انه ليس مع قرع نعالهم، اذا انصرفوا: اتابه ملکان، فيقعد انه، فيقولان له: ما كنت تقول فى هذا الرجل، محمد؟ فاما المؤمن فيقول اشهد انه عبدالله ورسوله، فيقال له: ا نظر الى مقعدك من النار، ابدلك الله به مقعداً من الجنة، قال النبي صلی الله علیه وسلم: فيراهما جميعاً، قال قتادة: وذكر لنا انه يفسح له في قبره. ثم رجع الى حديث انس. واما الكافر. او المنافق. وفي رواية: واما الكافر والمنافق. فيقول: لا ادرى، كنت اقول ما يقول الناس فيه، فيقال: لا دريت، ولا تليت، ثم يضرب بطرقه من حديد ضربة بين اذنيه فيُضَيِّحَ صَيْحَةً يسمعها من يليه الا الشَّقَلَيْنَ“.(۱)

(۱) صحیح البخاری - کتاب الجنائز - باب المیت یسمع ..... ۱/۸۷.....

الصحیح لمسلم - کتاب الجنۃ وصفة نعیمہا - باب عرض مقعد المیت من الجنۃ والنار - ۲/۳۸۲.

سنن أبي داؤد - کتاب السنة - باب فی المسئلة فی القبور وعذاب القبر - ۲/۶۵۳.

سنن النسائی - کتاب الجنائز - باب مسئلة الكافر - ۱/۲۸۸.

شرح السنة - کتاب الجنائز - باب السوال فی القبر - ۵/۱۵.

”حضرت انس بن مالک رضی اللہ عنہ سے روایت ہے کہ رسول اللہ صلی اللہ علیہ وسلم نے ارشاد فرمایا کہ بندے کو جب اس کی قبر میں رکھا جاتا ہے اور اس کو دفن کرنے والے اس کے دفن سے فارغ ہو کر لوٹتے ہیں تو وہ ان کے جو توان کی آہن سنتا ہے۔ تب اس کے پاس دو فرشتے آتے ہیں، اس کو بٹھاتے ہیں پھر اس سے کہتے ہیں کہ تو اس شخص یعنی محمد (صلی اللہ علیہ وسلم) کے بارے میں کیا کہتا تھا؟ پس اگر مردہ مومن ہو تو کہتا ہے کہ میں شہادت دیتا ہوں کہ آپ صلی اللہ علیہ وسلم اللہ کے بندے اور اس کے رسول ہیں، پھر اس سے کہا جاتا ہے کہ اپنے دوزخ کے ٹھکانے کی طرف دیکھ! اللہ تعالیٰ نے تجھے اس کے بد لے میں جنت کا ٹھکانہ عطا فرمایا ہے، آنحضرت صلی اللہ علیہ وسلم نے ارشاد فرمایا کہ ”پس وہ جنت اور دوزخ دونوں میں اپنے ٹھکانوں کو دیکھتا ہے“۔ قادہ کہتے ہیں کہ ہم سے یہ ذکر کیا گیا کہ پھر اس کی قبر کشادہ کر دی جاتی ہے۔ لیکن کافر اور منافق، وہ فرشتوں کے سوال کے جواب میں کہتا ہے کہ میں نہیں جانتا (کہ یہ کون ہیں) میں تو ان کے بارے میں وہی بات کہتا تھا جو دوسرا (کافر) لوگ کہتے تھے، پس اس سے کہا جاتا ہے کہ نہ تو نے خود جانا اور نہ کسی جانے والے کے پیچھے چلا، پھر لوہے کے ہتھوڑے سے اس کے کانوں کے درمیان مارا جاتا ہے، جس سے وہ ایسا چلاتا ہے کہ جن و انس کے علاوہ قریب کی ساری مخلوق سنتی ہے۔

- ۲ - ”عن سمرة بن جندة رضي الله عنه انه قال: كأن النبي صلى الله عليه وسلم اذا صلي صلوة اقبل علينا بوجهه فقال: من راي منكم اللية رؤيا؟ قال فان راي احد قصها فيقول ما شاء الله، فسألنا يوماً فقال: هل راي منكم احد رؤيا؟ قلنا: لا، قال، لكنى رأيت الليلة رجلين اتياني فاخذا بيدي واحرجاني الى ارض مقدسة، فاذا رجل جالس ورجل قائم بيده، قال بعض اصحابنا عن موسى بيده كلوب من حديد، يدخله في شدقة حتى يبلغ قفاه، ثم يفعل بشدقة الاخر مثل ذلك ويلتئم شدقه هذا، فيعود فيصنع مثله، قلت: ما هذا؟ قال:

انطلق، فانطلقتنا حتى اتينا على رجل مضطجع على قفاه ورجل قائم على راسه بفهر، او صخرة، فيشدخ بها راسه، فإذا ضربه، تدهده الحجر فانطلق اليه ليأخذه، فلا يرجع الى هذا حتى يلتهم راسه وعاد راسه كما هو، فعاد اليه ضربه، فقلت: ما هذا؟ قالا، انطلق فانطلقتنا حتى اتينا الى نقب مثل التنور، اعلاه ضيق واسفله واسع تتوقف تحته نار، فإذا فتر ارتفعوا حتى كادوا يخرجون منها، فإذا حمدت رجعوا فيها، (وفيها) رجال ونساء عراة فقلت: ما هذا؟ قالا: انطلق فانطلقتنا حتى اتينا على نهر من دم فيه رجل قائم وعلى شط النهر رجل بين يديه حجارة، فاقبل الرجل الذي في النهر، فإذا اراد ان يخرج رمى الرجل بحجر في فيه فرده حيث كان؛ فجعل كلما جاء ليخرج، رمى في فيه بحجر فيرجع كما كان، فقلت: ما هذا؟ ..... فقلت لهم: انكم قد طوقتماني الليلة فاخبراني عما رأيتم؟ قالا: نعم، اما الرجل الذي رأيته يشق شدقة، فكذاب يحدث بالكذبة فتحمل عنه حتى تبلغ الافق، فيصنع به ماترى الى يوم القيمة، والذى رأيته يشدخ راسه فرجل علمه الله القرآن فنام عنه بالليل ولم يعمل بما فيه بالنهار، يفعل به الى يوم القيمة، والذى رأيته في النقب فهم الزناة والذى رأيته في النهر اكل الربو<sup>(۱)</sup>.

(۱) صحيح البخاري - كتاب الجنائز - باب بعد باب ماقيل في اولاد المشركين - ۸۵/۱.

صحيح البخاري - كتاب التعبير - باب تعبير الرؤيا بعد صلوة الصبح - ۱۰۳۳/۲.

جامع الترمذى - أبواب الرؤيا عن رسول الله ﷺ باب بلا ترجمة، قبل أبواب الشهادات ۵۵/۲.

موارد الظمان - كتاب التعبير - باب في مماراة النبي، رقم الحديث ، ۱۸۰۰ ، ۳۳۵/۱.

كنز العمال - حرف القاف ذكر اهل النار وصفتهم ذيل اهل النار من الاكمال - ۵۳۷/۱۲.

المستدرک على الصحيحين - كتاب تعبير الرؤيا - مثلاً ومثل امثاله في رؤياه ..... ۵۶۲/۵ - رقم الحديث ۸۲۶۱

جناب رسول اللہ صلی اللہ علیہ وسلم کی عادت شریف تھی کہ فجر کی نماز پڑھ کر اپنے یار و اصحاب کی طرف متوجہ ہو کر فرمایا کرتے تھے کہ تم میں سے رات کوئی نے کوئی خواب تو نہیں دیکھا؟ اگر کوئی دیکھتا تو عرض کر دیا جاتا تھا۔ آپ صلی اللہ علیہ وسلم کچھ تعبیر ارشاد فرمادیا کرتے تھے۔ عادت کے موافق ایک بار سب سے پوچھا کہ کسی نے کوئی خواب دیکھا ہے۔ سب نے عرض کیا کوئی نہیں دیکھا۔ آپ صلی اللہ علیہ وسلم نے فرمایا کہ میں نے آج رات ایک خواب دیکھا ہے کہ دو شخص میرے پاس آئے اور میرا ہاتھ پکڑ کر مجھ کو ایک زمین مقدس کی طرف لے چلے۔ دیکھتا کیا ہوں کہ ایک شخص بیٹھا ہوا ہے اور دوسرا کھڑا ہے اور اس کے ہاتھ میں لو ہے کی زنبور ہے۔ اس بیٹھے ہوئے کے کلے کو اس سے چیر رہا ہے یہاں تک کہ گدی تک جا پہنچتا ہے۔ پھر دوسرے کلے کے ساتھ یہی معاملہ کر رہا ہے اور پھر وہ کلا اس کا درست ہو جاتا ہے پھر اس کے ساتھ ایسا ہی کرتا ہے۔ میں نے پوچھا کہ یہ کیا بات ہے؟ وہ دونوں شخص بولے آگے آگے چلو، ہم آگے چلے یہاں تک کہ ایک ایسے شخص پر گزر ہوا۔ جس کے سر پر ایک شخص ہاتھ میں بڑا بھاری پھر لئے کھڑا ہے۔ اس سے اس کا سرنہایت زور سے پھوڑتا ہے۔ جب وہ پھر اس کے سر پر دے مارتا ہے پھر لڑک کر دور جا گرتا ہے۔ جب وہ اس کے اٹھانے کے لئے جاتا ہے تو اب تک لوٹ کر اس کے پاس نہیں آنے پاتا کہ اس کا سر پھر اچھا خاصا جیسا تھا ویسا ہی ہو جاتا ہے اور وہ پھر اس کو اسی طرح پھوڑتا ہے۔ میں نے پوچھا یہ کیا ہے؟ وہ دونوں بولے آگے چلو۔ ہم آگے چلے۔ یہاں تک کہ ہم ایک غار میں پہنچ جو مثل تنور کے تھائی نیچے سے فراخ تھا اور اوپر سے ٹنگ۔ اس میں آگ جل رہی ہے اور اس میں بہت سے ننگے مرد اور عورت بھرے ہوئے ہیں جس وقت وہ آگ اوپر کو اٹھتی ہے اس کے ساتھ وہ سب اٹھ آتے ہیں یہاں تک کہ قریب نکلنے کے ہو جاتے ہیں پھر جس وقت بیٹھتی ہے وہ بھی نیچے چلے جاتے ہیں۔ میں نے پوچھا یہ کیا ہے وہ دونوں بولے آگے چلو۔ ہم آگے چلے۔ یہاں تک کہ ایک خون کی نہر پر پہنچ۔ اس کے نیچ میں

ایک شخص کھڑا ہے اور نہر کے کنارے پر ایک شخص کھڑا ہے اور اس کے سامنے بہت سے پھر پڑے ہیں۔ وہ نہر کے اندر والا شخص نہر کے کنارہ کی طرف آتا ہے جس وقت نکنا چاہتا ہے کنارہ والا اس شخص کے منہ پر ایک پھر اس زور سے مارتا ہے کہ پھر اپنی جگہ جا پہنچتا ہے۔ پھر جب کبھی وہ نکلا چاہتا ہے اسی طرح پھر مار کر اس کو ہٹا دیتا ہے۔ میں نے پوچھا یہ کیا ہے؟..... میں نے ان دونوں شخصوں سے کہا کہ تم نے مجھ کو تمام رات پھرایا اب بتاؤ کہ یہ سب کیا اسرار تھے۔ انہوں نے کہا کہ وہ شخص جو تم نے دیکھا تھا کہ اس کے کلے چیرے جاتے تھے وہ شخص جھوٹا ہے کہ جھوٹی باتیں کہا کرتا تھا اور وہ باتیں تمام جہاں میں مشہور ہو جاتی تھیں اس کے ساتھ قیامت تک یوں ہی کرتے رہیں گے۔ اور جس کا سر پھوڑتے ہوئے دیکھا۔ وہ شخص ہے کہ اللہ تعالیٰ نے اس کو علم قرآن دیا۔ رات کو اس سے غافل ہو کر سورہ اور دن کو اس پر عمل نہ کیا۔ قیامت تک اس کے ساتھ یہی معاملہ ہوگا۔ اور جن کو تم نے آگ کے غار میں دیکھا وہ زنا کرنے والے لوگ ہیں اور جس کو خون کی نہر میں دیکھا وہ سود کھانے والا ہے۔<sup>(۱)</sup>

۳۔ ”عن البراء بن عازب رضى الله عنه قال: “خرجنا مع رسول الله صلى الله عليه وسلم فى جنازة رجل من الانصار، فانتهينا الى القبر ولما يلحد بعد، فجلس رسول الله صلى الله عليه وسلم وجلسنا حوله كائنا على رؤوسنا الطير، وبهذه عود ينكث به فى الارض، فرفع راسه فقال: تعوذوا بالله من عذاب القبر. مرتين، او ثلاثاً. زاد فى روایة: وقال:“ان الميت ليس مع خفق نعالهم اذا ولو امدبرين حين يقال له: يا هذا، من ربك؟ وما دينك؟ ومن نبيك؟”. وفي روایة: “ويأتيه ملكان، فيجلسانه، فيقولان له: من ربك؟ فيقول ، ربى الله، فيقولان له: ما دينك؟ فيقول : دينى الاسلام، فيقولان له: ما هذى الرجل الذى بعث

(۱) بهشتی زیور - حصہ اول - ص ۲۸ - حکایت نمبر ۳ - ط: المکتبۃ المدینیہ.

فیکم؟ فیقول هورسول اللہ، فیقولان، و ما یدریک؟ فیقول: قرات کتاب اللہ، و آمنت به، و صدقت". زاد فی روایة "فذلک قوله: یثبت اللہ الذین امنوا بالقول الثابت فی الحیاة الدنیا و فی الآخرة، ثم اتفقا: فینادی مناد من السماء ان صدق عبدی، فافرشوه من الجنة، والبسوه من الجنة، وفتحوا له باباً الى الجنة، فیاتیه من روحها و طیبها، ویفسح له فی قبره مد بصره، وان الکافر..... فذکر موتہ، قال: فتعاد روحه فی جسده ، ویاتیه ملکان، فیجلسانہ، فیقولان له: من ربک؟ فیقول: هاه هاه، لا ادری، فیقولان: ما دینک؟ فیقول: هاه هاه، لا ادری، فیقولان له: ما هذا الرجل الذي بعث فیکم؟ فیقول: هاه هاه لا ادری، فینادی مناد من السماء : ان کذب، فافرشوه من النار، والبسوه من النار، وفتحوا له باباً الى النار، فیاتیه من حرها وسمومها، ویضيق علیه قبره حتی تختلف فیه اضلاعه". زاد فی روایة: ثم یفیض له اعمی ابکم، معه مرزبة من حديد، لو ضرب بها جبل لصار تراباً، فیضربه بها ضربة یسمعها من بین المشرق والمغارب الا الثقلین، فیصیر تراباً ثم تعاد فیه الروح" . (۱)

"حضرت براء بن عازب رضی اللہ عنہ سے روایت ہے کہ ہم ایک انصاری کے جنازے میں رسول اللہ صلی اللہ علیہ وسلم کے ساتھ نکلے، قبر پر پہنچ تو بھی لم تیار نہیں ہوئی تھی۔ اسلئے رسول اللہ صلی اللہ علیہ وسلم بیٹھ گئے۔ اور ہم بھی آپ صلی اللہ علیہ

(۱) جامع الاصول فی احادیث الرسول لابن اثیر الجزری - الباب الثالث فیما بعد الموت - الفصل الثاني - فی سوال منکر و نکیر - ۱/۱۷۱ ایلی ۱/۱۷۹ - رقم الحديث: ۸۰۸ - ظ: مکتبة دار البیان .

سنن أبي داؤد - کتاب السنة - باب فی المسئلة فی القبر و عذاب القبر - ۲/۲۵۳ .

مصنف عبدالرزاق - کتاب الجنائز - باب فتنۃ القبر - ۳/۵۸۰، ۵۸۱ - رقم الحديث: ۲۷۳۷ .

المسند لاحمد بن حنبل - حديث البراء بن عازب - ۱۸۵۲۱ رقم الحديث ۲۲۵/۱۳ - ط: القاهرة

وسلم کے گرد بیٹھ گئے۔ گویا ہمارے رسول پر پرندے تھے۔ آنحضرت صلی اللہ علیہ وسلم کے ہاتھ میں ایک لکڑی تھی جس کے ساتھ زمین کریدر ہے تھے جیسا کہ گھری سوچ میں آدمی ایسا کیا کرتا ہے۔ پھر سرمبارک اوپر اٹھا کر فرمایا کہ عذاب قبر سے اللہ تعالیٰ کی پناہ مانگو۔ دو مرتبہ یا تین مرتبہ فرمایا۔ پھر فرمایا کہ جب لوگ میت کو دفن کر کے لوٹتے ہیں تو وہ ان کے جو توں کی آہٹ سنتا ہے اور اس کے پاس دو فرشتے آتے ہیں۔ اس کو بٹھاتے ہیں اور اس سے کہتے ہیں کہ تیرارب کون ہے؟ وہ کہتا ہے کہ میرا رب اللہ ہے۔ وہ کہتے ہیں کہ تیرادین کیا ہے؟ وہ کہتا ہے کہ میرادین اسلام ہے۔ وہ کہتے ہیں کہ یہ آدمی کون تھا جو تم میں بھیجا گیا تھا؟ وہ کہتا ہے کہ وہ محمد رسول اللہ صلی اللہ علیہ وسلم ہیں، فرشتے کہتے ہیں کہ تجھے کیسے معلوم ہوا؟ وہ کہتا ہے کہ میں نے اللہ تعالیٰ کی کتاب پڑھی۔ میں اس پر ایمان لا یا اور میں نے آنحضرت صلی اللہ علیہ وسلم کی تصدیق کی حق تعالیٰ شانہ کے ارشاد "یثبت اللہ الذین امنوا بالقول الثابت فی الحیة الدنیا و فی الآخرة"۔ (اللہ تعالیٰ ایمان والوں کو اس کی بات (یعنی کلمہ طیبہ کی برکت) سے دنیا اور آخرت میں مضبوط رکھتا ہے) (ترجمہ حضرت تھانوی<sup>(۱)</sup>) میں جس تثبیت کا ذکر ہے اس سے مردے کامنگرین کے سوال و جواب میں ثابت قدم رہنا مراد ہے۔ پھر ایک منادی آسمان سے آواز دیتا ہے کہ میرے بندے نے سچ کہا، اس کے لئے جنت سے فرش بچھاؤ، اس کو جنت کا لباس پہناو اور اس کے لئے جنت کی طرف دروازہ کھول دو چنانچہ (اس کے لئے جنت کا دروازہ کھول دیا جاتا ہے) پس اس کو جنت کی ہوا اور خوشبو آتی ہے، اور حد نظر تک اس کی قبر کشادہ کر دی جاتی ہے۔ پھر آپ صلی اللہ علیہ وسلم نے کافر کی موت کا ذکر کرنے کے بعد اس کی قبر کے حالات کو ذکر کرتے ہوئے فرمایا کہ اس کی روح اس کے بدن میں لوٹادی جاتی ہے۔ اور دو فرشتے اس کے پاس آتے ہیں، وہ اسکو بٹھاتے ہیں، پھر اس سے کہتے ہیں کہ تیرارب

(۱) تفسیر بیان القرآن از حکیم الامت مولانا اشرف علی تھانوی - ارج ۵۱۸، ۵۱۷ - سورہ ابراہیم: ۲۷ - ط: تاج کمپنی لمیڈیڈ

کون ہے؟ وہ کہتا ہے، ہاہ ہاہ میں نہیں جانتا۔ وہ کہتے ہیں کہ تیرا دین کیا ہے؟ وہ کہتا ہے ہاہ ہاہ میں نہیں جانتا۔ وہ کہتے ہیں کہ یہ کون آدمی تھا جو تم میں سے بھیجا گیا؟ وہ کہتا ہے ہاہ ہاہ میں نہیں جانتا۔ پس آسمان سے ایک منادی آواز دیتا ہے کہ یہ جھوٹ بولتا ہے۔ اس کے لئے آگ کا فرش بچھاؤ، اس کو آگ کا لباس پہناؤ، اور اس کے لئے دوزخ کی طرف دروازہ کھول دو چنانچہ دوزخ کی طرف دروازہ کھول دیا جاتا ہے۔ پس اس کو دوزخ کی گرمی اور اس کی لوپہنچتی ہے۔ اور اس کی قبر تنگ ہو جاتی ہے یہاں تک کہ پسلیاں ایک دوسرا میں نکل جاتی ہیں۔ (نعوذ باللہ)۔ پھر اس پر ایک انداھا بہر افرشته مقرر کر دیا جاتا ہے۔ جسکے ہاتھ میں لو ہے کا گرز ہوتا ہے، اگر وہ گرز پہاڑ پر مار دیا جائے تو وہ مٹی ہو جائے۔ وہ کافر مردے کو اس گرز سے ایسی مار مرتا ہے جس کو جنوں اور انسانوں کے سوا مشرق و مغرب کے درمیان کے سارے حیوان سنتے ہیں، وہ گرز لگنے سے مٹی ہو جاتا ہے پھر اس میں دوبارہ روح لوٹائی جاتی ہے۔

- ۳ - ”عن ابى هریرة“ عن النبى صلی اللہ علیہ وسلم قال: ان المیت یسمع خفق نعالہم اذا ولوا مدبرین فان کان مؤمنا کانت الصلوة عند راسه و کان الصوم عن یمينه و کانت الزکوة عن یساره و کان فعل الخیرات من الصدقۃ الصلوة والصلة والمعروف والاحسان الى الناس عند رجليه فيؤتى من قبل رأسه فتقول الصلوة ما قبلی مدخل ویؤتی من عن یساره فتقول الزکوة ما قبلی مدخل ویؤتی من قبل رجليه فيقول فعل الخیرات ما قبلی مدخل فيقال له اقعد فيقعد و تمثل له الشمس قد دنت للغروب فيقال له ما تقول في هذا الرجل الذى کان فيکم وما تشهد به، فيقول دعونی اصلی، فيقولون انک ستفعل، ولكن اخبرنا عما اسألک عنه، قال وعم تسألونی عنه، فيقولون

اخبرنا عما نسألك عنه فيقول دعوني أصلح فيقولون إنك ستفعل ولكن اخبرنا عما نسألك عنه قال وعم تسألونني فيقولون اخبرنا ما تقول في هذا الرجل الذي كان فيكم وما تشهد به عليه فيقول محمد (صلى الله عليه وسلم)، اشهد أنه عبد الله وأنه جاء بالحق من عند الله فيقال له على ذلك حيّت، وعلى ذلك مت، وعلى ذلك تبعث إن شاء الله، ثم يفتح له باب من قبل النار، فيقال له انظر إلى منزلك وإلى ما أعد الله لك لو عصيت، فيزداد غبطة وسروراً ثم يفتح له باب من قبل الجنة، فيقال له انظر إلى منزلك وإلى ما أعد الله لك، فيزداد غبطة وسروراً وذلك قول الله تبارك وتعالى "يثبت الله الذين امنوا بالقول الثابت في الحياة الدنيا وفي الآخرة ويضل الله الظالمين ويفعل الله ما يشاء". قال وقال أبو الحكيم عن أبي هريرة فيقال له أرق درقة العروس الذي لا يوقفه إلا أعز أهله إليه أو أحب أهله إليه ثم رجع إلى حديث أبي سلمة عن أبي هريرة قال وإن كان كافراً أتى من قبل راسه، فلا يوجد شئ، ويؤتي عن يمينه، فلا يوجد شئ، ثم يوتى عن يساره، فلا يوجد شئ، ثم يوتى من قبل رجليه فلا يوجد شئ، فيقال له أقعد، فيقعد خائفاً مرعوباً، فيقال له ما تقول في هذا الرجل الذي كان فيكم وما ذا تشهد به عليه؟ فيقول أى رجل؟ فيقولون الرجل الذي كان فيكم قال فلا يهتدى له، قال فيقولون: محمد، فيقول سمعت الناس قالوا فقلت كما قالوا، فيقولون على ذلك حيّت، وعلى ذلك مت، وعلى ذلك تبعث إن شاء الله، ثم يفتح له باب من قبل الجنة فيقال له انظر إلى منزلك وإلى ما أعد الله لك لو كنت اطعته، فيزداد حسرة وثبوراً قال: ثم يضيق

علیہ قبرہ حتی تختلف اضلاعہ، قال وذلک قوله تبارک وتعالیٰ

”وَانْ لَهُ مَعِيشَةٌ ضَنْكًا وَنَحْشَرُهُ يَوْمَ الْقِيَامَةِ أَعْمَىٰ“۔ (۱)

”حضرت ابو ہریرہ رضی اللہ عنہ سے روایت ہے کہ نبی کریم صلی اللہ علیہ وسلم نے ارشاد فرمایا کہ جب لوگ مردے کو دفن کرو اپس لوٹتے ہیں تو مردہ ان کے جو توں کی آہٹ سنتا ہے۔ پھر اگر مردہ مومن ہو تو اس کی نماز اس کے سر کی طرف ہوتی ہے، روزہ دائیں طرف ہوتا ہے۔ زکوٰۃ بائیں جانب ہوتی ہے اور دوسری نفلی عبادتیں مثلاً صدقہ، نماز، صدر حجی، لوگوں کے ساتھ بھلائی اور حسن سلوک کرنا اس کی پائیتی کی طرف ہوتے ہیں، اگر کوئی اس کے سر کی طرف آنا چاہے تو نماز کہتی ہے کہ ادھر سے کوئی راستہ نہیں، اور اگر دائیں جانب سے آنا چاہے تو روزہ کہتا ہے کہ ادھر سے کوئی راستہ نہیں اور اگر بائیں جانب سے آنا چاہے تو زکوٰۃ کہتی ہے ادھر سے کوئی راستہ نہیں اور پاؤں کی طرف سے آنا چاہے تو نفلی عبادتیں کہتی ہیں کہ ادھر سے کوئی راستہ نہیں۔ پھر فرشتے (منکرنکیر) اسکو کہتے ہیں کہ اٹھ کر بیٹھ، وہ بیٹھ جاتا ہے تو اسکو ایسا لگتا ہے گویا سورج غروب ہونے کے قریب ہے، فرشتے اس سے کہتے ہیں تو اس شخص کے بارے میں کیا کہتا ہے جو تم میں تھا اور تو اس کے بارے میں کیا گواہی دیتا ہے؟ مردہ کہتا ہے، ٹھہرو! میں ذر نماز پڑھ لوں، فرشتے کہتے ہیں کہ نماز خیر تم پڑھتے رہنا، ہم جو کچھ تجھ سے

(۱) المستدرک على الصحيحين للإمام أبي عبد الله محمد بن عبد الله الحاكم النيسابوري - كتاب الجنائز ۱۲ - باب الميت يسمع خلق نعاليهم ۵۲۸ - ۱۲/۱۷ - رقم الحديث: ۱۳۳ - ط: دار المعرفة بيروت.

ابن حبان - كتاب الجنائز - فصل في احوال الميت في قبره - ذكر الخبر المدحص ..... ۳۱۰ - ۳۲۵ - رقم: ۳۱۰  
موارد الظمان - كتاب الجنائز - باب في الميت يسمع ويسأله ۳۲۳ - ص ۱۹۶، ۱۹۷ - ج ۱ - رقم الحديث: ۷۷۷، دار الصميعي.

ابن ماجه - أبواب الزهد - ذكر القبر والبلى - ص ۳۱۵ - ط: قديمي.

جامع الترمذى - أبواب الجنائز - باب ماجاء فى عذاب القبر - ۱/۲۰۵ - ط: قديمى.

پوچھتے ہیں اس کا جواب دے، وہ کہتا ہے تم مجھ سے کیا پوچھتے ہو؟ وہ کہتے ہیں یہی جو ہم نے سوال کیا ہے اس کا جواب دو، وہ کہتا ہے ذرا اٹھرو! میں نماز پڑھ لوں، وہ کہتے ہیں یہ تو خیر تم کرتے رہو گے۔ ہم تجھ سے جو کچھ پوچھتے ہیں وہ ہمیں بتاؤ، وہ کہتا ہے، ”اور تم مجھ سے پوچھتے کیا ہو؟ وہ کہتے ہیں ہمیں یہ بتا کہ یہ شخص جو تم میں تھا اس کے بارے میں تو کیا کہتا ہے اور کیا شہادت دیتا ہے؟ وہ کہتا ہے کہ تمہاری مراد حضرت محمد صلی اللہ علیہ وسلم سے ہے؟ میں گواہی دیتا ہوں کہ وہ اللہ تعالیٰ کے بندے ہیں۔ آپ صلی اللہ علیہ وسلم ہمارے پاس اللہ تعالیٰ کے پاس سے حق اور سچا دین لے کر آئے۔ پھر اس سے کہا جاتا ہے کہ تو اسی عقیدے پر جیا، اسی پر مرا، اور انشاء اللہ اسی پر اٹھایا جائے گا۔ پھر اس کے لئے دوزخ کی طرف دروازہ کھول کر بتایا جاتا ہے کہ دیکھا گر تو نافرمان ہوتا تو دوزخ میں تیراٹھ کانا تھا، اور اللہ تعالیٰ نے تیری سزا کے لئے یہ سامان تیار کر کھاتھا۔ اس سے اس کی مسرت اور شادمانی میں اضافہ ہو جاتا ہے۔ پھر اس کے لئے جنت کی طرف دروازہ کھول کر بتایا جاتا ہے کہ دیکھا ب جنت میں یہ تیرا گھر ہے اور اللہ تعالیٰ نے تیری راحت کا یہ سامان تیار کر کھا ہے اور حق تعالیٰ شانہ کے مندرجہ ذیل ارشاد کا یہی مطلب ہے: ”يَبْشِّرُ اللَّهُ الَّذِينَ آمَنُوا بِالْقَوْلِ الثَّابِتِ فِي الْحَيَاةِ الدُّنْيَا وَفِي الْآخِرَةِ“ (ابراهیم: ۲۷)۔ ”اللَّهُ تَعَالَى إِيمَانُ وَالْوَوْكَاسُ كُلُّكُلٍ“ (یعنی کلمہ طیبہ کی برکت) سے دنیا اور آخرت میں مضبوط رکھتا ہے۔ (ترجمہ حضرت تھانوی) پھر اس سے کہا جاتا ہے کہ سو جاؤ، جیسے دہن سو جاتی ہے کہ اسکو اس کی محبوب ترین شخصیت کے سوا کوئی نہیں جگا سکتا۔ اگر مردہ کافر ہو تو اگر اس کے سر کی طرف آنا چاہیں تو کوئی روکنے والا نہیں دامیں طرف سے آنا چاہیں تو وہاں بھی کوئی چیز موجود نہیں۔ بامیں طرف سے آنا چاہیں تو ادھر بھی کوئی چیز موجود نہیں، اور اگر پائعتی کی طرف سے آنا چاہیں تو اس جانب بھی کوئی روکنے والی چیز موجود نہیں۔ چنانچہ فرشتے اسکو کہتے ہیں بیٹھ جاؤ، وہ خوفزدہ اور مروع ہو کر بیٹھ جاتا ہے۔ فرشتے کہتے ہیں یہ شخص

کون تھا، جو تم میں موجود تھا، اور تو اس کے بارے میں کیا گواہی دیتا ہے، وہ کہتا ہے کون سا آدمی؟ فرشتے کہتے ہیں کہ یہی شخص جو تم میں تھا؟ لیکن وہ نہیں سمجھتا کہ کس آدمی کے بارے میں پوچھرہے ہیں، پھر فرشتے (آنحضرت صلی اللہ علیہ وسلم کا نام نامی لے کر) کہتے ہیں کہ محمد صلی اللہ علیہ وسلم کے بارے میں کیا کہتے ہو؟ وہ کہتا ہے کہ میں نے لوگوں کو ان کے بارے میں ایک بات کہتے ہوئے سناتو میں نے بھی وہی بات کی (کہ نعوذ بالله، آپ سچے نہیں) فرشتے کہتے ہیں کہ تو اسی عقیدے پر جیا، اسی پر مرا اور انشاء اللہ اسی پر اٹھایا جائے گا۔ پھر اس کے لئے جنت کی طرف دروازہ کھول کر اس سے کہا جاتا ہے کہ دیکھ! اگر تو فرمانبردار ہوتا تو تیری یہ جگہ تھی۔ اور اللہ تعالیٰ نے تری راحت کا یہ یہ سامان تیار کر رکھا تھا، پس اس کی حضرت وہلاکت میں اضافہ ہو جاتا ہے۔ پھر اس کی قبر تنگ کر دی جاتی ہے۔ یہاں تک کہ اس کی پسلیاں ایک دوسری میں سے نکل جاتی ہیں اور یہی مطلب ہے حق تعالیٰ شانہ کے اس ارشاد کا: ”وَإِن لَهُ مَعِيشَةً ضَنْكًا وَنَحْشَرُهُ يَوْمَ الْقِيَامَةِ أَعْمَى“ (طہ: ۱۲۳)۔ ”اور جو شخص میری اس نصیحت سے اعراض کرے گا تو اس کے لئے تنگی کا جینا ہوگا اور قیامت کے روز ہم اسکو انہا کر کے (قبر) سے اٹھائیں گے۔ (ترجمہ حضرت تھانویؒ)

۵ - ”عن ابی سعید قال دخل رسول الله صلی اللہ علیہ وسلم مصلاه فرأی ناسا کانهم یکثرون قال اما انکم لو اکثرتم ذکر هاڈم اللذات لشغلكم عمما ری الموت فاکثروا من ذکر هاڈم اللذات الموت فانه لم یات على القبر يوم الا تكلم فيه فيقول انا بيت الغربة وانا بيت الوحيدة وانا بيت التراب وانا بيت الدود فاذا دفن العبد المؤمن قال له القبر مرحبا واهلا اما ان كنت لاحب من يمشی على ظهری الى فاذ ولیتک اليوم وصرت الى فستری صنیعی بک قال فيتسع له مد بصره ويفتح له باب الى الجنة واذا دفن العبد الفاجر او الكافر قال له القبر لا

مرحباً ولا أهلاً إما أن كنت لا بغرض من يمشي على ظهرى الى  
فاذوليتك اليوم وصرت الى فسترى صنيعي بك قال فيلتأم عليه حتى  
يلتقى عليه وتختلف اضلاعه قال قال رسول الله صلى الله عليه وسلم  
باصابعه فادخل بعضها فى جوف بعض قال ويقيض الله له سبعين تنينالوان  
واحداً منها نفح فى الارض ما انبت شيئاً ما باقية الدنيا فينهشه  
ويَخْدِشْهُ حتى يفضى به الى الحساب قال قال رسول الله صلى الله عليه  
وسلم انما القبر روضة من رياض الجنة او حفرة من حفر النار قال ابو  
عيسيٰ هذا حديث حسن غريب لانعرفه الا من هذا الوجه۔ (۱)

ترجمہ: "حضرت ابوسعید خدری رضی اللہ عنہ سے روایت ہے کہ ایک بار آنحضرت صلی اللہ علیہ وسلم اپنے مصلی پر تشریف لائے تو دیکھا کہ کچھ لوگ ہنس رہے ہیں، یہ دیکھ کر فرمایا کہ سنو! اگر تم لذتوں کو چور کرنے والی چیز کو کثرت سے یاد کیا کرتے تو وہ تم کو اس حالت سے مشغول کر دیتی جو میں دیکھ رہا ہوں۔ پس لذتوں کو توڑنے والی چیز یعنی موت کو کثرت سے یاد کرو۔ کیونکہ قبر پر کوئی دن نہیں گذرتا ہے۔ جس میں یہ بات نہ کہتی ہو کہ میں بے طنی کا گھر ہوں، میں تہائی کا گھر ہوں، میں مٹی کا گھر ہوں، میں کیڑوں کا گھر ہوں۔ پھر جب بندہ مومن اس میں دفن کیا جاتا ہے تو قبر اسکو خوش آمدید کے بعد کہتی ہے کہ میری پشت پر جتنے لوگ چلتے تھے تو ان میں مجھے سب سے زیادہ محبوب تھا، آج جب کہ تو میرے پرد کیا گیا ہے اور مجھ تک پہنچا ہے تو تو دیکھ لے گا کہ میں تجھ سے کیسا اچھا برتاؤ کرتی ہوں۔ چنانچہ وہ اس کے حد نظر تک کشادہ ہو جاتی ہے اور اس کے لئے جنت کی طرف ایک دروازہ کھول دیا جاتا ہے۔ اور جب بدکاریا (فرمایا کہ) کافر دفن کیا جاتا ہے تو قبر کہتی ہے کہ تیرا آنا نامبارک ہے۔ میری پشت پر جتنے لوگ چلتے پھرتے تھے تو ان میں مجھے سب سے زیادہ مبغوض تھا۔ آج جب کہ تو میرے حوالے کیا گیا ہے اور میرے پاس

پہنچا ہے تو تو دیکھ لے گا کہ میں تجھ سے کیسا برا سلوک کرتی ہوں۔ پس قبر اس پر مل جاتی ہے یہاں تک کہ اسکو اس قدر بھینچ دیتی ہے کہ ادھر کی ہڈیاں ادھر نکل جاتی ہیں (اسکو سمجھانے کے لئے) آنحضرت صلی اللہ علیہ وسلم نے ہاتھوں کی انگلیاں ایک دوسری میں ڈالیں فرمایا۔ اور اس پر ستر زہر یا سانپ مسلط کر دیئے جاتے ہیں (یہ سانپ اس قدر زہر یا سانپ کے لئے ایک زمین پر پھونک مارے تو رہتی دنیا تک زمین پر کوئی سبزہ نہ اگے۔ پس وہ سانپ اسے ہمیشہ نوچتے اور کاشتے رہتے ہیں یہاں تک کہ اسے قیامت کے دن حساب کے لئے پیش کیا جائے گا۔ حضرت ابو سعید خدري رضي الله عنه فرماتے ہیں کہ آنحضرت صلی اللہ علیہ وسلم نے فرمایا کہ قبریات و جنت کے باغوں میں ایک باغ ہے یادو زخ کے گڑھوں میں سے ایک گڑھا ہے۔

مندرجہ بالا چند احادیث بطور نمونہ ذکر کی ہیں۔ ان میں جو مضمون ذکر فرمائے گئے ہیں، ان کا خلاصہ درج ذیل عنوانات کے تحت پیش کیا جاتا ہے۔

### اول: میت کا دفن کرنے والے کے جو تواریخ کی آہٹ سننا:

یہ مضمون درج ذیل میں احادیث میں آیا ہے:

: حضرت انس رضي الله عنه کی حدیث پہلے گزر چکی ہے، جس میں یہ الفاظ ہیں:

”قال: العبد، اذا وضع في قبره وتولى وذهب أصحابه حتى

أنه ليس مع قرع نعالهم“ . (۱)

(۱) صحيح البخاري - كتاب الجنائز - باب الميت يسمع خرق النعال - ۱/۸۷ - واللفظ له .

الصحيح لمسلم - كتاب الجنة وصفة نعيها - باب عرض مقعد ..... ۲/۳۸۶ .

سن أبي داؤد - كتاب السنة - باب في المسئلة في القبر وعداًب القبر - ۲/۵۳ - ط: مير محمد .

السنن المختبى - كتاب الجنائز - المسئلة في القبر - ۱/۲۸۸ - ط: قديمى .

الإحسان بترتيب ابن حبان - كتاب الجنائز - فصل في أحوال الميت في قبره - ذكر الأخبار عما

يعمل المسلم والكافر - ص ۲۹ - رقم الحديث ۱۱۰ - ط: دار الكتب العلمية .

شرح السنة ، كتاب الجنائز ، باب السؤال في القبر ، ۱/۱۵ ، ط: المكتب الإسلامي بيروت .

ترجمہ: ”مردہ جب قبر میں رکھ دیا جاتا ہے اور اسکو دفن کرنے والے واپس لوٹتے ہیں یہاں تک کہ وہ ان کے جو توں کی آہٹ سنتا ہے تو.....

: ۲: حضرت ابو ہریرہ رضی اللہ عنہ کی حدیث کے الفاظ یہ ہیں:

”قال: فیجلس قال ابو ہریرة: فانه یسمع قرع نعالهم“ . (۱)

”ترجمہ: اسے بھایا جاتا ہے، حضرت ابو ہریرہ فرماتے ہیں کہ پھر وہ (دفن کر کے لوٹنے والوں کے) قدموں کی آہٹ سنتا ہے۔“

مسند احمد کے الفاظ یہ ہیں:

”قال ان المیت لیسمع خفق نعالهم إذا ولوا مدبرین“ . (۲)

”ترجمہ: جب لوگ مردہ کو دفن کر کے واپس لوٹتے ہیں تو وہ ان کے قدموں کی آہٹ سنتا ہے۔“

حضرت ابو ہریرہ رضی اللہ عنہ کی ایک دوسری روایت کے الفاظ یہ ہیں:

”ان المیت لیسمع خفق النعال إذا ولوا عنه الناس مدبرین“ . (۳)

(۱) المصنف لعبد الرزاق - کتاب الجنائز - باب الصبر والبكاء والنياحة - ۵۶۷/۳ - رقم الحدیث: ۲۰۳.

ط: المکتب الاسلامی بیروت

(۲) المسند للإمام أحمد - مسند أبي هريرة - ۲۹۸/۹ - رقم الحدیث: ۹۷۰۳، ط: دار الحديث القاهرة

المستدرک على الصحيحين - کتاب الجنائز - باب المیت یسمع خفق نعالهم - ۱۵/۱ - ط: دار المعرفة بیروت

ابن حبان - کتاب الجنائز - فصل في أحوال المیت في قبره - ۳۵/۵.....

موارد الظمان - کتاب الجنائز - باب في المیت یسمع ويسال - ص ۱۹۶ - رقم الحدیث ۷۷۷ -

مجمع الزوائد - باب السوال في القبر - ۵۲/۳ - ط: دار الكتاب بیروت.

اتحاف السادة المتفقين - شرح احیاء علوم الدین ، کتاب ذکر الموت وما بعده ، الباب السابع بیان سوال منکرونکیرو صور تھما ۳۲۳/۱۳..... ط: دار الكتب العلمیہ بیروت.

(۳) شرح السنۃ - کتاب الجنائز - باب السوال في القبر - ۳۱۳/۵ - ط: المکتب الاسلامی.

ترجمہ: ”بے شک میت جو توں کی آہٹ کو بھی سنتا ہے جب لوگ اسے دفن کر کے واپس لوٹتے ہیں۔“

۳: حضرت براء بن عازب رضی اللہ عنہ کی حدیث کے الفاظ یہ ہیں:

”قال: وانہ لیسمع خفق نعالہم إذا ولو امدبرین“. (۱)

ترجمہ: ”اور بے شک وہ ان کے قدموں کی چاپ سنتا ہے، جب لوگ اسے دفن کر کے واپس لوٹتے ہیں۔“

۴: حضرت عبداللہ بن عباس رضی اللہ عنہما کی حدیث کے الفاظ یہ ہیں:

”اذا دفن المیت سمع خفق نعالہم إذا ولو امدبرین“. (۲)

ترجمہ: ”میت کو جب دفن کر کے لوٹتے ہیں تو وہ (میت) ان کے جو توں کی آہٹ سنتا ہے۔“

۵: حضرت معاذ بن جبل رضی اللہ عنہ کی روایت کے الفاظ یہ ہیں:

”حتیٰ یسمع صاحبکم خبط نعالکم“. (۳)

ترجمہ: ”یہاں تک کہ تمہارا ساتھی (میت) تمہارے جو توں کی آہٹ سنتا ہے۔“

(۱) المصنف لعبد الرزاق - کتاب الجنائز - باب فتنۃ القبر ..... ۵۸۱ / ۳ - رقم الحدیث: ۷۲۳.

ط: المکتب الاسلامی.

مسند أحمد بن حنبل - حديث البراء بن عازب - ۲۲۵ / ۱۳ - رقم الحديث: ۱۸۵۲ - ط: دار الحديث القاهرة سنن أبي داؤد - ۲۵۳ / ۲ - ط: میر محمد کراچی.

(۲) المرجع السابق - ۵۲ / ۳.

کنز العمل - الكتاب الرابع من حرف الميم من قسم الاقوال كتاب الموت ..... الخ - الفصل السادس في الدفن - ۲۰۰ / ۱۵ - رقم الحديث: ۳۲۳ / ۹.

اتحاف السادة المتقين - بيان سوال منكر ونكير ..... الخ - ۳۶۵ / ۱۳.

الدر المنشور في التفسير المأثور - تحت قوله: يثبت الله الذين امنوا ..... الآية - ۳۱ / ۵.

(۳) المصنف لعبد الرزاق - کتاب الجنائز - باب فتنۃ القبر - ۵۸۳ / ۳ - رقم الحديث: ۷۲۹.

عبداللہ بن عبید بن عمر رضی اللہ عنہ کی روایت کے الفاظ یہ ہیں:

”قال: ان المیت یقعد وہو یسمع خطو مشیعیه۔“ (۱)

ترجمہ: ”میت کو بٹھایا جاتا ہے اور وہ اپنے رخصت کرنے والے کے قدموں کی چاپ کو سنتا ہے۔“

### منکر نکیر کا آنا

یہ مضمون متواتر احادیث میں وارد ہوا ہے کہ جب میت کو دفن کیا جاتا ہے تو دو فرشتے اس کے پاس آتے ہیں، اسکو بٹھاتے ہیں اور اس سے سوال و جواب کرتے ہیں۔ ان کے سوال و جواب کو ”فتنة القبر“ (قبر میں مردے کا امتحان) فرمایا گیا ہے۔

حافظ سیوطی شرح صدور میں اور علامہ زبیدی شرح احیاء میں لکھتے ہیں:

”جاننا چاہئے کہ ”فتنة قبر“ دو فرشتوں کے سوالوں کا نام ہے، اور اس بارے میں مندرجہ ذیل صحابہؓ سے متواتر احادیث مروی ہیں۔ ابو ہریرہ، براء، قسم داری، عمر بن الخطاب، انس، بشیر بن الال، ثوبان، جابر بن عبد اللہ، حذیفہ، عبادہ بن صامت، ابن عباس، ابن عمر، ابن عمرو، ابن مسعود، عثمان بن عفان، عمرو بن عاص، معاذ بن جبل، ابو امامہ، ابو الدرداء، ابو رافع، ابو سعید خدری، ابو قاتدہ، ابو موسیٰ، اسماء، عائشہ۔ رضی اللہ عنہم۔“ (۲)

اس کے بعد ان دونوں حضرات نے ان تمام روایات کی تخریج کی ہے، یہاں پہلے ان احادیث کے مأخذ کی طرف اشارہ کرتا ہوں جنکو ان دونوں حضرات نے ذکر فرمایا ہے، اس کے بعد مزید احادیث کا اضافہ کروں گا اور جن مأخذ تک ہماری رسائی نہیں وہاں شرح صدور اور شرح احیاء کے حوالہ سے مأخذ ذکر

(۱) اتحاف السادة المتقيين - بیان کلام القبر للملیت - ۳۳۲ / ۱۳

(۲) شرح الصدور شرح حال الموتی والقبور للامام جلال الدين السيوطي - ص ۳۹ - ط: مطبع الرشید  
المدنیة المنورة.

اتحاف السادة المتقيين - بیان سوال منکرونکیر - ۳۵۹ / ۱۳ - حوالہ سابقہ

کئے جائیں گے۔

ا: حدیث انس رضی اللہ عنہ پہلے گذر چکی ہے جس کے الفاظ یہ ہیں:

”اتاہ ملکان فاقعداہ فيقولان له“۔<sup>(۱)</sup>

”ترجمہ: اس کے پاس دو فرشتے آتے ہیں اور اسے بھلاتے ہیں.....

۲: حدیث عبد اللہ ابن عمر رضی اللہ عنہما، جس کے الفاظ یہ ہیں:

”اذا مات عرض عليه مقعده بالغداة والعشى ان كان من اهل

الجنة فمن اهل الجنة وان كان من اهل النار فمن اهل النار فيقال هذا

مقعدك“۔<sup>(۲)</sup>

”ترجمہ: جب آدمی مر جاتا ہے (تو قبر میں سوال و جواب کے بعد) اس کے سامنے

اس کا اصل ٹھکانہ صبح و شام پیش کیا جاتا ہے۔ اگر وہ اہل جنت میں سے ہو تو جنت میں

اس کا ٹھکانہ پیش کیا جاتا ہے اور اگر دوزخ میں اس کا ٹھکانہ پیش کیا جاتا

ہے۔ پھر اس کو بتایا جاتا ہے کہ یہ تیرا ٹھکانہ ہے۔“

(۱) صحيح البخاری۔ کتاب الجنائز۔ باب المیت یسمع خفق العال۔ ۱/۸۷۔ ۱۔ قدیمی، واپس ۱/۸۳۔ کتاب الجنائز باب ماجاء فی عذاب القبر۔

صحيح مسلم۔ کتاب الجنة وصفة نعيمها واهلها۔ باب عرض مقعد المیت۔ ۲/۳۸۲۔

سنن أبي داؤد۔ کتاب السنة باب ماجاء فی المسئلة فی القبر وعذاب القبر۔ ۲/۲۵۳۔ ط: میر محمد کتب خانہ کراچی۔

سن النسائی۔ کتاب الجنائز۔ باب المسئلة فی القبر۔ ۱/۲۸۸۔ ط: قدیمی کتب خانہ کراچی۔

(۲) صحيح البخاری۔ کتاب الجنائز۔ باب المیت یعرض علیه مقعده بالغداة والعشى۔ ۱/۱۸۲۔ ط: قدیمی کراچی۔

جامع الترمذی۔ کتاب الجنائز۔ باب ماجاء فی عذاب القبر۔ ۱/۲۰۵۔ ط: قدیمی کراچی۔

سن النسائی۔ کتاب الجنائز۔ باب وضع الجريدة علی القبر۔ ۱/۲۹۲۔ ط: قدیمی کراچی۔

سن ابن ماجہ۔ ابواب الزهد۔ باب ذکر القبر والبلی۔ ص ۳۱۵۔

اتحاف السادة المتقين شرح احياء علوم الدين میں دیلمی کی "مندالفردوس" سے یہ الفاظ نقل کئے ہیں:

"الظلو ألسنتكم قول لا إله إلا الله وان محمداً رسول الله، وان

الله ربنا والاسلام دیننا ومحمدانا نبینا فانکم تسئلون عنها فی قبورکم"۔<sup>(۱)</sup>

"ترجمہ: "اپنی زبانوں کو کلمہ "لا إله إلا الله محمد رسول الله" کا عادی بناؤ..... اور یہ بات

بکثرت کہا کرو کہ اللہ تعالیٰ ہمارا رب ہے، اسلام ہمارا دین ہے اور محمد صلی اللہ علیہ وسلم

ہمارے نبی ہیں، کیونکہ تم سے ان امور کے بارے میں قبروں میں سوال کیا جاتا ہے۔

۳: حدیث براء بن عازب رضی اللہ عنہ کے الفاظ یہ ہیں:

"قال اذا اقعد المؤمن في قبره اتى .....".<sup>(۲)</sup>

"ترجمہ: فرمایا، جب مومن کو اس کی قبر میں بٹھایا جاتا ہے تو اس کے پاس فرشتوں کی

آمد ہوتی ہے۔"

۴: حضرت اسماء بنت ابی بکر رضی اللہ عنہما کی حدیث کے الفاظ یہ ہیں:

"يقال ما علمك بهذا الرجل فاما المؤمن او الموقن لا

ادرى ايهمما قالت اسماء، فيقول هو محمد هو رسول الله جاءنا

بالبيانات والهدى فاجبناه واتبعناه هو محمد ثالثاً".<sup>(۳)</sup>

(۱) اتحاف السادة المتقين - بیان سوال منکر و نکیر - ۳۶۶ / ۱۳ - حوالہ سابقہ - ط: دار الكتب العلمیہ

(۲) صحيح البخاری - کتاب الجنائز - باب ماجاء فی عذاب القبر - ۱ / ۱۸۳ - ط: قدیمی کراچی.

الصحيح لمسلم - کتاب الجنة وصفة نعيمها وأهلها - باب عرض المقعد - ۳۸۶ / ۲ - ط: قدیمی.

السنن المختبی للنسائی - کتاب الجنائز - باب المسئلة فی القبر - ۱ / ۲۹۰ - ط: قدیمی.

سنن ابی داود - کتاب السنۃ - باب ماجاء فی المسئلة فی القبر و عذاب القبر - ۲ / ۲۵۳ . ط: میر محمد  
مصنف لابن ابی شیبة - کتاب الجنائز - باب فی المسئلة فی القبر - ۳ / ۳۷۷ - ط: ادارۃ القرآن کراچی

(۳) صحيح البخاری - کتاب العلم - باب فضل العلم - ۱ / ۱۸۰ .

الصحيح لمسلم - کتاب الكسوف - باب فضل صلوة الكسوف - ۱ / ۲۹۸ .

موطأ امام مالک للامام مالک بن انس (المتوفی: ۹۷۱ھ) - ماجاء فی صلوة الكسوف - ص ۷۷۱ .

”ترجمہ: میت سے کہا جاتا ہے کہ تم اس شخص (یعنی آنحضرت صلی اللہ علیہ وسلم) کے بارے میں کیا جانتے ہو؟ تو مومن جواب دیتا ہے کہ حضرت محمد رسول اللہ (صلی اللہ علیہ وسلم) ہیں جو ہمارے پاس واضح احکام اور ہدایت لے کر آئے، ہم نے آپ (صلی اللہ علیہ وسلم) کو قبول کیا اور آپ (صلی اللہ علیہ وسلم) کی پیروی کی۔ تین مرتبہ کہتا ہے کہ یہ محمد (صلی اللہ علیہ وسلم) ہیں۔

۵: حدیث ابو ہریرہ رضی اللہ عنہ پہلے گذر چکی ہے، اس کے الفاظ یہ ہیں:

”اذا اقبر المیت او قال احد کم اتاه ملکان اسودان از رقان یقال  
لاحدهما المنکر والآخر النکیر“. (۱)

”ترجمہ: جب میت کو قبر میں رکھا جاتا ہے تو اس کے پاس دو فرشتے آتے ہیں سیاہ رنگ اور نیلی آنکھوں والے، ایک کو منکر اور دوسرا کو نکیر کہا جاتا ہے۔

۶: حدیث عمرو بن عاص رضی اللہ عنہ کے الفاظ یہ ہیں:

”فاما دفنتمونى فستوا على التراب سنًا ثم اقيموا حول قبرى  
قدر ما تناحر الجزور ويقسم لحمها حتى استناس بهم وانظر ماذا  
اراجع به رسول ربى“. (۲)

(۱) جامع الترمذی - کتاب الجنائز - باب ماجاء فی عذاب القبر - ۲۰۵/۱.

سنن ابن ماجہ - ابواب الزهد - باب القبر والبلی - ص ۳۱۵. مستدرک حاکم، کتاب الجنائز،  
باب المیت یسمع خفق نعالہم ۱۵/۱۷.

الاحسان بترتیب ابن حبان - کتاب الجنائز - فصل فی احوال المیت فی قبره - ذکر الاخبار عن اسم  
الملکین - ۳/۵۷ - رقم الحدیث: ۷۰۳. ط: دار الكتب.

(۲) الصحيح لمسلم - کتاب الایمان - باب کون الاسلام یہدم ما کان قبلہ ..... الخ - ۱/۲۷. ط: قدیمی  
السنن الکبری للبیهقی للایمان ابی بکر احمد بن الحسین بن علی البیهقی (المتوفی: ۲۵۸ھ) - کتاب  
الجنائز - باب ما یقال بعد الدفن ..... ۲/۵۵ - ط: نشر السنۃ ملتان

”ترجمہ: جب مجھے دفن کر چکو تو مجھ پر مٹی ڈالنا، پھر میری قبر کے گرد اتنی دیر تک کھڑے رہنا کہ اونٹ کو ذبح کر کے اس کا گوشت تقسیم کیا جائے، تاکہ مجھے تمہاری موجودگی سے اُنس ہوا اور میں یہ دیکھوں کہ اپنے رب کے فرستادوں کو کیا جواب دیتا ہوں“۔  
۷: حدیث عثمان بن عفان رضی اللہ عنہما کے الفاظ یہ ہیں:

”فقال استغفرو لا خيكم واسئلوا له بالتبیت فانه الان یسأله“.<sup>(۱)</sup>  
”ترجمہ: فرمایا، اپنے بھائی کے لئے استغفار کرو اور اس کے لئے ثابت قدیمی کی دعا کرو، کیونکہ اب اس سے سوال و جواب ہو رہا ہے“۔  
۸: حدیث جابر بن عبد اللہ رضی اللہ عنہ کے الفاظ یہ ہیں:

”اذا دخل المومن قبره وتولى عنه اصحابه جاءه ۵ ملک

شديد الانتهار فيقول ما كنت تقول في هذا الرجل“.<sup>(۲)</sup>

(۱) سنن أبي داؤد - کتاب الجنائز - باب الاستغفار عند القبر للميت في وقت الانصراف - ۱/۳۵۹ ط: میر محمد کتب خانہ کراچی  
المستدرک للحاکم

مشکوہ المصابیح - کتاب الایمان - باب اثبات عذاب القبر - الفصل الثانی - ۱/۲۶.

كنز العمال - الكتاب الثالث من حرف الشين الشمائیل من قسم الاقوال - الباب الرابع في شمائیل تتعلق بالأخلاق والافعال دفن الميت - ۷/۱۵۸ ، رقم ۱۸۵۱۳.

السنن الکبریٰ للبیهقی - ۳/۵۶.

(۲) مجمع الزوائد - کتاب الجنائز - باب السوال في القبر - ۳/۳۸.  
مسند احمد - مسند جابر بن عبد اللہ الانصاری - ۱/۵۲۳، ۵۲۵ - رقم: ۱۳۶۵ - ط: دار الحديث القاهرة.

مصنف عبدالرزاق - کتاب الجنائز - باب فتنة القبر - ۳/۵۸۵ - رقم الحديث: ۲۷۲۳ ط: المکتبة الاسلامی بیروت.

الاحسان بترتیب ابن حبان - کتاب الجنائز - فصل في احوال الميت في قبره - ذکر الاخبار عن اسم الملکین اللذین یسألان الناس فی قبورهم (عن ابی هریرة) ۵/۵، ۳۸، ۳۷، ۳۸، رقم ۳۰، ط: دار الكتب العلمیہ

ترجمہ: ”جب مومن کو قبر میں داخل کیا جاتا ہے اور اسکو فن کرنے والے لوٹتے ہیں تو اس کے پاس فرشتہ آتا ہے نہایت جھڑ کنے والا، وہ کہتا ہے کہ تو اس شخص کے (یعنی آنحضرت صلی اللہ علیہ وسلم) کے بارے میں کیا کہتا تھا؟“ ۹: حدیث عائشہ رضی اللہ عنہا کے الفاظ یہ ہیں:

”فَإِمَّا فِتْنَةُ الْقَبْرِ فِي تَفْتِنَةٍ وَعَنْ تَسْأَلَةٍ. فَإِذَا كَانَ الرَّجُلُ الصَّالِحُ أَجْلَسَ فِي قَبْرِهِ غَيْرَ فَزْعٍ وَلَا مَشْعُوفٍ ثُمَّ يُقَالُ لَهُ فِيمَا كُنْتَ فِي قَوْلِ فِي الْإِسْلَامِ.“ (۱)

”ترجمہ: رہی قبر کی آزمائش! سوتھ سے میرے بارے میں امتحان لیا جاتا ہے اور میرے بارے میں تم سے سوال کیا جاتا ہے، پس جب مردہ نیک آدمی ہو تو اسے قبر میں بٹھایا جاتا ہے، در آنحالیکہ نہ وہ گھبرا یا ہوا ہوتا ہے اور نہ حواس باختہ ہوتا ہے پھر اس سے کہا جاتا ہے کہ تو کس دین میں تھا، وہ کہتا ہے، اسلام میں!“ ۱۰: حضرت عبد اللہ بن مسعود رضی اللہ عنہ کی حدیث کے الفاظ یہ ہیں:

”إِذَا دَخَلَ الرَّجُلُ قَبْرَهُ فَإِنْ كَانَ مِنْ أَهْلِ السَّعَادَةِ ثَبَّتَهُ اللَّهُ بِالْقَوْلِ الثَّابِتِ فِي سَأَلَّ مَا أَنْتَ؟ فَيُقَالُ أَنَا عَبْدُ اللَّهِ حَيًّا وَمَيِّتًا (الْحَدِيثُ).“ (۱)

ترجمہ: جب آدمی کو قبر میں داخل کیا جاتا ہے تو اگر اہل سعادت میں سے ہو تو اللہ تعالیٰ اسے قول ثابت کے ساتھ ثابت قدم رکھتے ہیں چنانچہ اس سے سوال کیا جاتا ہے کہ تم کون ہو؟ تو

(۱) المسند للإمام احمد بن حنبل (المتوفى: ۲۲۱ھ)-حدیث السیدۃ عائشۃ - ۷/۱۵۰- رقم الحديث: ۲۹۰. ط: دار الحديث قاهرۃ.

مجمع الزوائد و منبع الفوائد-باب السوال في القبر- ۳۸/۳- ط: دار الكتاب العربي بيروت.

(۲) مصنف ابن ابی شیبۃ- کتاب الجنائز- باب فی المسألة فی القبر- ۳/۳- ۳/۷- ط: ادارۃ القرآن کراچی  
اتحاف السادة المتقین کتاب ذکر الموت و مابعدہ، بیان سوال منکرونکیر ۱۲/۳۶۶. حوالہ سابقہ

مجمع الزوائد- باب السوال في القبر - ۵۳/۳- ط: دار الكتاب العربي بيروت

وہ جواب میں کہتا ہے کہ میں زندگی میں بھی اللہ تعالیٰ کا بندہ تھا اور مرنے کے بعد بھی۔

۱۱: حضرت ابو موسیٰ اشعری رضی اللہ عنہ کی حدیث کے الفاظ بھی یہی ہیں:

۱۲: حضرت عبید بن عمیر رضی اللہ عنہ کی موقوف حدیث کے الفاظ یہ ہیں:

و ذکر منکراً و نکيراً يخر جان فی افواههما واعینهما النار ..... فقا

من ربک؟<sup>(۱)</sup>

ترجمہ: اور آپ صلی اللہ علیہ وسلم نے منکر نکیر کا تذکرہ فرمایا کہ ان کے منه سے اور آنکھوں سے آگ کے شعلے نکلتے ہیں اور وہ کہتے ہیں "تیر ارب کون ہے؟"۔

۱۳: حدیث ابو رافع رضی اللہ عنہ کے الفاظ یہ ہیں:

فقال رسول الله صلی اللہ علیہ وسلم لا ولكن افقت من صاحب هذا

القبر الذي سئل عن فشك في<sup>(۲)</sup>

ترجمہ: پس رسول اللہ صلی اللہ علیہ وسلم نے فرمایا، نہیں! (میں نے تم پر اف نہیں کی) بلکہ اس قبر والے پر اف کی ہے جس سے میرے بارے میں سوال کیا گیا تو اس نے میرے بارے میں شک کا اظہار کیا۔"

۱۴: حدیث عبد اللہ بن عباس رضی اللہ عنہما کے الفاظ یہ ہیں:

إِنَّ الْمَيِّتَ يَسْمَعُ خَفْقَ نَعَالِهِمْ حِينَ يَوْلُونَ قَالَ ثُمَّ يَجْلِسُ فَيَقَالُ لَهُ مِنْ

(۱) المصنف لعبد الرزاق - کتاب الجنائز - باب فتنۃ القبر - ۵۹۰ / ۳ ، ۵۹۱ - رقم الحدیث ۲۷۵۸ ط: المکتب الاسلامی بیروت.

(۲) مجمع الزوائد ونبیع الفوائد، للشیخ نور الدین الهیشمی (المتوفی: ۷۸۰ھ) - کتاب الجنائز - باب السوال فی القبر - ۵۳ / ۳ - ط: دار الكتاب العربي.

کنز العمال - الكتاب الرابع من حرف الميم - كتاب الموت - الفصل الثاني في عذاب القبر (الاكمال) - ۲۳۱ / ۱۵ - رقم الحدیث ۳۲۵۳۲

اتحاف السادة المتقيين ۳۶۸ / ۱۳ - المرجع السابق.

ربک؟ فیقول اللہ (الحدیث) <sup>(۱)</sup>

ترجمہ: میت کو دفن کرنے والے جب واپس لوٹتے ہیں تو وہ ان کے جو توں کی چاپ سنتا ہے فرمایا، پھر اس کو بٹھلا یا جاتا ہے پس اس سے کہا جاتا ہے کہ تیرارب کون ہے؟ وہ کہتا ہے میرارب اللہ ہے۔

۱۵: حدیث ابو درداء رضی اللہ عنہ کے الفاظ یہ ہیں:

فجاء ک ملکان از رقان ج عدان یقال لهما منکرونکير فقالا من ربک ومادينک ومن نبیک ..... الخ <sup>(۲)</sup>

ترجمہ: پھر تیرے پاس دو فرشتے آئیں گے جن کی آنکھیں نیلی اور بال مڑے ہوئے ہوں گے ان کو منکر نکیر کہا جاتا ہے وہ دونوں کہیں گے کہ تیرارب کون ہے؟ تیرادین کیا ہے؟ تیرانبی کون ہے؟۔

۱۶: حضرت بشیر بن اکاں المعموی کی حدیث کے الفاظ یہ ہیں:

انی مررت بقبیر وهو یسأل عنی فقال لا ادری فقلت لا دریت <sup>(۳)</sup>  
ترجمہ: بے شک میں ایک قبر کے پاس سے گزر اتحا جس سے میرے بارے میں سوال کیا جا رہا تھا اس نے جواب دیا کہ میں نہیں جانتا اس پر میں نے کہا کہ تم نے نہ تو خود جانا (نہ کسی جاننے والی کی بات مانی)۔

(۱) مجمع الزوائد کتاب الجنائز، باب السوال فی القبر ۳۸/۳. ط: دارالکتاب العربی

اتحاف السادة المتقين - ۱۳/۳۲۷- المرجع السابق.

(۲) اتحاف السادة المتقين - ۱۳/۳۶۴، ۳۶۵- المرجع السابق.

شرح الصدور - ص ۵۵- المرجع السابق.

(۳) کنز العمال - المرجع السابق - ۱۵/۲۳۲ - رقم الحدیث: ۳۲۵۳۳

مجمع الزوائد - المرجع السابق - ۳۸/۳.

شرح الصدور - المرجع السابق - ص ۵۰.

۷: حضرت ابو قادہ رضی اللہ عنہ کی حدیث کے الفاظ یہ ہیں:

إِنَّ الْمُؤْمِنَ إِذَا مَاتَ اجْلَسَ فِي قَبْرِهِ فَيُقَالُ لَهُ مِنْ رَبِّكَ فَيَقُولُ اللَّهُ تَعَالَى ..... الْحَدِيثُ۔<sup>(۱)</sup>

ترجمہ: ”جب مومن مر جاتا ہے تو اس کی قبر میں بٹھایا جاتا ہے پھر اس سے کہا جاتا ہے کہ تیرا رب کون ہے؟ وہ کہتا ہے کہ اللہ تعالیٰ۔“

۸: حضرت معاذ بن جبل رضی اللہ عنہ کی حدیث کے الفاظ یہ ہیں:

فَإِذَا وَضَعَ فِي قَبْرِهِ وَسَوْى عَلَيْهِ وَتَفَرَّقَ عَنْهُ أَصْحَابُهُ أَتَاهُ مُنْكَرٌ وَنُكَيرٌ فِي جَلْسَانَهُ فِي قَبْرِهِ۔<sup>(۲)</sup>

ترجمہ: جب مردے کو قبر میں رکھا جاتا ہے اور اس پر مٹی ڈال دی جاتی ہے اور اس کو دفن کرنے والے رخصت ہوتے ہیں تو اس کے پاس منکر اور نکیر آتے ہیں، پس اسے قبر میں بٹھاتے ہیں۔“

۹: حضرت عمر بن خطاب رضی اللہ عنہ کی حدیث کے الفاظ یہ ہیں:

كَيْفَ أَنْتَ فِي أَرْبَعِ اذْرَعٍ فِي ذِرَاعَيْنِ وَرَأْيَتِ مُنْكَرًا وَنُكَيرًا؟ قَلْتُ يَا رَسُولَ اللَّهِ وَمَا مُنْكَرٌ وَنُكَيرٌ قَالَ فَتَانَا الْقَبْرُ۔<sup>(۳)</sup>

ترجمہ: چار ہاتھ لمبی اور دو ہاتھ چوڑی جگہ (قبر) میں تیری کیا حالت ہو گی؟ جب تم منکر اور نکیر کو دیکھو گے میں نے عرض کیا یا رسول اللہ منکر اور نکیر کون ہیں؟ فرمایا قبر میں

(۱) اتحاف السادة المتقيين - ۱۳/۳۶۸ - المرجع السابق.

شرح الصدور - ص ۵۵.

(۲) اتحاف السادة المتقيين - ۱۳/۳۶۷ - المرجع السابق.

شرح الصدور - ص ۵۳.

(۳) اتحاف السادة المتقيين - ۱۳/۳۶۲.

شرح الصدور - ص ۵۳.

امتحان لینے والے فرشتے۔“

۲۰۔ حضرت ابو درداء رضی اللہ عنہ کی حدیث کے الفاظ یہ ہیں:

”ثُمَّ سَدُوا عَلَيْكَ مِنَ الْلَّبَنِ وَأَكْثَرُهُ أَعْلَى مِنَ الْأَرْضِ“

فجأك ملكان ازرقان جعدان يقال لهم منكرونكير ..... (۱)

ترجمہ:..... تیری اس وقت کیا حالت ہوگی جب تمہیں قبر میں رکھ کر تمہارے اوپر اینٹیں چُن دیں گے اور ڈھیر ساری مٹی ڈال دیں گے، پھر تیرے پاس کیری آنکھوں اور ڈراوئی شکل کے دو فرشتے آئیں گے جنہیں منکر و نکیر کہا جاتا ہے۔

۲۱۔ حضرت ابو امامہ رضی اللہ عنہ کی حدیث کے الفاظ یہ ہیں:

”فَإِنْ كَرِأْ وَنَكِيرًا يَا خَذْ كُلَّ وَاحِدٍ مِّنْهُمَا بِيَدِ صَاحِبِهِ وَيَقُولُ“

انطلق بنا ..... (۲)

ترجمہ: جب (مردہ سوالوں کے جواب صحیح دے دیتا ہے تو) منکر و نکیر ایک دوسرے کا ہاتھ پکڑ کر کہتے ہیں کہ بس اب یہاں سے چلیے۔

(۱) کتاب الزهد لابن المبارک (المتوفی ۱۸۱ھ) - الجزء الحادی عشر - ص ۵۵۳ - الرقم: ۱۵۹۰ - ط: مجلس احیاء المعارف هند.

مصنف ابن ابی شيبة - کتاب الجنائز - باب فی المسئلة فی القبر - ۳۷۹، ۳۷۸/۳.

اتحاف السادة المتقيين - ۱۲ - ۳۶۷ - المرجع السابق.

شرح الصدور ص ۵۵ - المرجع السابق.

(۲) مجمع الزوائد - کتاب الجنائز - باب تلقین المیت بعد دفنه - ۳۵/۳.

کنز العمال - الكتاب الرابع من حرف الميم من قسم الاول - كتاب الموت واحوال تقع بعده ،  
الباب الاول ، الفصل السادس ، في الدفن (التلقين من الاكمال) ۲۰۵/۱۵ رقم الحديث ۲۲۳۰۵  
شرح الصدور - باب ما يقال عند الدفن والتلقين - ص ۳۲.

اتحاف السادة المتقيين - باب بيان زيارة القبور والدعاء للمیت وما يتعلق به - ۲۸۱، ۲۸۰.

۲۲۔ حدیث حدیفہ رضی اللہ عنہ کے الفاظ یہ ہیں:

”ان الملک لیمشی معہ الی القبر فاذا سوی علیہ سلک فیہ فذالک

حین یخاطب“۔ (۱)

ترجمہ: بے شک فرشتہ جنازہ کے ہمراہ قبر کی طرف جاتا ہے پس جب میت کو قبر میں رکھ کر اس پر مشی ڈال دی جاتی ہے تو فرشتہ اس قبر میں چلا جاتا ہے اور اس سے مخاطب ہوتا ہے۔

۲۳۔ حضرت تمیم واری رضی اللہ عنہ کی حدیث کے الفاظ یہ ہیں:

”ویبعث اللہ الیہ ملکین ابصارہما کا لبرق الخاطف واصواتہما

کالرعد القاصف“..... (۲)

ترجمہ: (کافر) میت کو جب قبر میں رکھا جاتا ہے تو اللہ تعالیٰ اس کے پاس دو فرشتے (منکیر و نکیر) بھیجتے ہیں جن کی آنکھیں چند ہیا دینے والی بھلی کی طرح چمکتی ہوں گی اور آواز کڑکتی بھلی کی طرح ہوگی۔

۲۴۔ حضرت عبادہ بن صامت رضی اللہ عنہ کی مروی حدیث کے علاوہ اس مضمون پر حضرت عطاء بن یسار رضی اللہ عنہ کی مرسلاً بھی ہے۔

### فتنة القبر

قبر میں میت کے پاس منکیر و نکیر کے پاس کا آنا اور سوال و جواب کرنا، اس کو حدیث شریف میں ”فتنة القبر“ (یعنی قبر میں مردے کا امتحان) فرمایا گیا ہے مندرجہ ذیل احادیث میں اس کا ذکر ہے۔

۱۔ حضرت عائشہ رضی اللہ عنہا کی حدیث کے الفاظ یہ ہیں:

انهم يعذبون عذاباً سمعه البهائم كلها، فما رأيته بعد في صلوة

(۱) شرح الصدور - باب معرفة الميت من يغسله ويجهر ..... الخ ص ۳۰.

اتحاف السادة المتقيين - الباب السابع - فصل في فوائد منثورة - ۱۳/۱۳۷۵.

(۲) اتحاف السادة المتقيين - کتاب ذکر الموت و ما بعده - الباب الثالث في سكرات

الموت ..... الخ ۱۳/۹۵، ۹۶.

الاتعوذ من عذاب القبر”。 (۱)

ترجمہ: آنحضرت صلی اللہ علیہ وسلم نے فرمایا کہ لوگوں کو قبر میں عذاب ہوتا ہے۔ جس کو تمام چوپائے سنتے ہیں۔ حضرت عائشہ رضی اللہ عنہا فرماتی ہیں اس کے بعد آنحضرت صلی اللہ علیہ وسلم نماز میں عذاب قبر سے ضرور پناہ مانگتے تھے۔

صحیح مسلم کی حدیث کے الفاظ یہ ہیں:

”کان ید عو بھولاء الدعوات اللهم فانی اعوذبک من فتنۃ النار  
وعذاب النار وفتنۃ القبر”。 (۲)

ترجمہ: آنحضرت صلی اللہ علیہ وسلم ان الفاظ کے ساتھ دعا کیا کرتے تھے ”اے اللہ! میں آپ کی پناہ چاہتا ہوں دوزخ کے فتنہ اور عذاب سے اور قبر کے فتنہ سے۔

مندرجہ ذیل کی روایت کے الفاظ یہ ہیں:

”انکم تفتتون فی قبور کم“ (۳)

(۱) صحیح البخاری۔ کتاب الدعوات۔ باب التعوذ من عذاب القبر۔ ۹۳۳، ۹۳۲، ۲۔

وایضاً۔ کتاب الجنائز۔ باب ماجاء فی عذاب القبر۔ ۱/۱۸۳۔

سن النسائی۔ کتاب الجنائز۔ باب التعوذ من عذاب القبر۔ ۱/۲۹۱۔ ط: قدیمی

(۲) الصحیح لمسلم۔ کتاب الذکر۔ باب الدعوات والتعوذ۔ ۲/۳۲۷۔ ط: قدیمی

جامع الترمذی۔ ابواب الدعوات۔ باب ماجاء فی جامع الدعوات۔ ۲/۱۸۷۔

سن ابن ماجہ۔ ابواب الدعاء۔ باب ماتعوذ منه رسول الله صلی اللہ علیہ وسلم۔ ۲/۲۷۲۔ ط: قدیمی

المسند للإمام احمد بن حنبل۔ حدیث السيدة عائشة۔ ۱/۲۸۷۔ رقم الحدیث: ۲۳۱۸۲

مصنف عبدالرزاق۔ کتاب الجنائز۔ باب فتنۃ القبر۔ ۳/۵۸۹۔ رقم الحدیث: ۲۷۵۵۔ ط:

المکتبۃ الاسلامیۃ بیروت

شرح السنۃ۔ کتاب الدعوات۔ باب الاستعاذه۔ ۵/۱۵۷۔

(۳) المسند للحمیدی للإمام ابی بکر عبد اللہ بن زبیر الحمیدی۔ کتاب الایمان۔ احادیث

عائشة۔ ۱/۹۔ رقم الحدیث: ۱/۹۔ ط: دار الكتب العلمیۃ بیروت.

المسند للإمام احمد۔ حدیث السيدة عائشة۔ ۱/۲۸۷۔ رقم الحدیث: ۲۳۱۳۹۔ ط: دار الحدیث

ترجمہ: قبروں میں تمہارا امتحان (یعنی تم سے سوال و جواب) ہوتا ہے۔

۲۔ حضرت انس بن مالک رضی اللہ عنہ کی حدیث کے الفاظ یہ ہیں:

”اللَّهُمَّ إِنِّي أَعُوذُ بِكَ مِنْ الْعَجْزِ وَالْكَسْلِ وَالْجُنُونِ وَالْهُرُمِ وَأَعُوذُ بِكَ

مِنْ عَذَابِ الْقَبْرِ وَأَعُوذُ بِكَ مِنْ فِتْنَةِ الْمَحْيَا وَالْمَمَاتِ“۔ (۱)

ترجمہ: اے اللہ! میں آپ کی پناہ چاہتا ہوں عجز و کسل سے، بزدیلی اور انہتائی بڑھاپ سے، اور میں آپ کی پناہ چاہتا ہوں زندگی اور موت کے فتنوں سے۔

مسند احمد کی روایت کے الفاظ یہ ہیں:

”قَالَ تَعُودُ وَابْنَ اللَّهِ مِنْ عَذَابِ الْقَبْرِ وَعَذَابِ النَّارِ وَفِتْنَةِ الدِّجَالِ

قَالُوا وَمَا ذَاكَ يَا رَسُولَ اللَّهِ قَالَ أَنَّ هَذِهِ الْأُمَّةَ تَبَتَّلٌ فِي قُبُورِهَا“۔ (۲)

ترجمہ: فرمایا! اللہ کی پناہ مانگو عذاب قبر سے، اور دوزخ کے عذاب سے اور فتنہ دجال سے۔ صحابہؓ نے عرض کیا یا رسول اللہ! فتنہ قبر کیا چیز ہے، فرمایا قبر میں اس امت کا امتحان لیا جاتا ہے۔

ایک اور حدیث کے الفاظ یہ ہیں:

”فَإِنْ ماتَ أَوْ قُتِلَ غُفرِتْ لَهُ ذُنُوبُهُ كُلُّهُ وَاجِيرٌ مِّنْ عَذَابِ الْقَبْرِ“۔ (۳)

(۱) صحيح البخاری - کتاب الدعوات - باب التعوذ من عذاب القبر - ۹۳۲ / ۲ - ۹۳۲ / ۲.

الصحيح لمسلم - کتاب الذکر - باب الدعوات والتعوذ - ۳۳۷ / ۲ - ۳۳۷ / ۲.

جامع الترمذی - ابواب الدعوات - باب جامع الدعوات - ۱۸۶ / ۲ - ۱۸۶ / ۲.

سنن النسائی - کتاب الاستعاذه - باب الاستعاذه من البخل - ۳۱۳ / ۲ - ۳۱۳ / ۲.

المسند للإمام احمد - مسند انس بن مالک - ۸۲ / ۲ - رقم الحديث: ۱۳۰۱۰ - ط: دار الحديث

مصنف ابن ابی شيبة - کتاب الجنائز - باب في عذاب القبر - ۳۷۵ / ۳ - ط: ادارۃ القرآن کراچی

(۲) المسند للإمام احمد - مسند انس بن مالک - ۱۸۳ / ۱۱ - رقم الحديث: ۱۳۳۸۱ - ط: دار الحديث

(۳) مجمع الزوائد ، کتاب الجهاد، باب ماجاء في الشهادة وفضلها ۲۹۱ / ۵

ترجمہ: پس مرابط اگر مر جائے یا شہید ہو جائے تو اس کے تمام گناہ بخش دیے جاتے ہیں اور اسے عذاب قبر سے بچالیا جاتا ہے۔

۳۔ حضرت ابو ہریرہ رضی اللہ عنہ کی حدیث کے الفاظ یہ ہیں:

”کان رسول الله صلی اللہ علیہ وسلم ید عدو: اللهم انی اعوذ بک من عذاب القبر و من عذاب النار“。(۱)

ترجمہ: آنحضرت صلی اللہ علیہ وسلم یہ دعا کیا کرتے تھے، اے اللہ! میں آپ کی پناہ چاہتا ہوں عذاب قبر سے اور عذاب دوزخ سے۔

ترمذی شریف کی روایت کے الفاظ یہ ہیں:

”استعِذُّ بِاللهِ مِنْ عَذَابِ الْقَبْرِ“ (۲)

ترجمہ: اللہ تعالیٰ کی پناہ مانگو عذاب قبر سے۔

سنن ابن ماجہ کی روایت کے الفاظ یہ ہیں:

”من مات مرا بطا فی سبیل الله اجری علیه اجر عمله الصالح الذی  
کان یعمل واجری علیه رزقاً و امناً من الفتان“。(۳)

(۱) صحیح البخاری - کتاب الجنائز - باب التعوذ من عذاب القبر - ۱۸۳ / ۱ - ط: قدیمی.

سنن النسائی - کتاب الجنائز - باب التعوذ من عذاب القبر - ۱، ۲۹۰ / ۱ - ط: قدیمی.

المستدرک على الصحيحین - کتاب الامامة و صلاة الجمعة - الدعاء بعد الصلوة -  
۵۲۱ / ۱ - رقم الحديث: ۱۰۲۹ - ط: دار المعرفة بیروت.

کنز العمل - الكتاب الثانی من حرف الهمزة من قسم الاقوال (كتاب الایمان والاسلام) الباب  
الثامن في الدعاء - الفصل السادس في جوامع الادعية - ۱۹۰ / ۲ - رقم الحديث: ۳۲۹۵.

(۲) جامع الترمذی - ابواب الدعوات - باب جامع الدعوات - ۲۰۰ / ۲ - ط: قدیمی.

(۳) سنن ابن ماجہ - ابواب الجهاد - باب فضل الرباط فی سبیل الله - ص ۱۹۸ - ط: قدیمی.

کنز العمل - کتاب الجهاد - من قسم الاقوال - الباب الاول - ۲۹۳، ۲۹۴ / ۳ - رقم الحديث:  
۱۰۵۵۹ - ط: مؤسسة الرسالة.

ترجمہ: جو شخص اللہ تعالیٰ کے راستہ میں پھرہ دیتے ہوئے مر جائے، اس کے وہ تمام اعمال جاری رہتے ہیں جو وہ کیا کرتا تھا اور اس کا رزق جاری رکھا جاتا ہے، اور وہ قبر میں امتحان لینے والوں سے محفوظ رہتا ہے (اس سے سوال وجواب نہیں ہوتا)

۳۔ حضرت اسماء رضی اللہ عنہا کی حدیث (جو پہلے گزر چکی ہے) کے الفاظ یہ ہیں:

”قام رسول الله صلی اللہ علیہ وسلم خطبیاً فذکر فتنہ القبر“<sup>(۱)</sup>

ترجمہ: آنحضرت صلی اللہ علیہ وسلم نے خطبہ دیا، اس میں فتنہ قبر کا ذکر فرمایا۔

مند احمد کی روایت کے الفاظ یہ ہیں:

”إِنَّهُ قَدْ أَوْحَى إِلَيْكُمْ تَفْتَنُونَ فِي الْقُبُورِ“<sup>(۲)</sup>

ترجمہ: مجھے وحی کی گئی ہے کہ تم سے قبروں میں امتحان ہوتا ہے۔

۵۔ حضرت سعد بن ابی وقار رضی اللہ عنہ کی حدیث کے الفاظ یہ ہیں:

”اللَّهُمَّ إِنِّي أَعُوْذُ بِكَ مِنَ الْبَخْلِ وَأَعُوْذُ بِكَ مِنَ الْجِنِّ وَأَعُوْذُ بِكَ مِنْ أَنْ أُرْدَدَ إِلَى أَرْذَلِ الْعُمُرِ وَأَعُوْذُ بِكَ مِنْ فَتْنَةِ الدُّنْيَا وَأَعُوْذُ بِكَ مِنْ عَذَابِ الْقَبْرِ“<sup>(۳)</sup>.

(۱) صحيح البخاري - كتاب الجنائز - باب ما جاء في عذاب القبر - ۱/۸۳ - ط: قديمي.

سنن النسائي - كتاب الجنائز - باب التوعذ من عذاب القبر - ۱/۲۹۰ - ط: قديمي.

مشكوة المصايب - كتاب الإيمان - باب أثبات عذاب القبر - الفصل الثالث - ۱/۲۶.

(۲) المستند للإمام احمد (۲۲۱ م) - حدیث اسماء بنت ابی بکر الصدیق - ۱۸/۳۲۷، رقم ۲۶۸۰۳.

(۳) صحيح البخاري - كتاب الدعوات - باب الاستعاذه من الجن والكسل - ۲/۹۳۲، ۹۳۳ - ط: قديمي.

سنن النسائي - كتاب الاستعاذه - باب الاستعاذه من الجن - ۲/۱۳۱ - ط: قديمي.

مصنف ابن ابی شيبة - كتاب الجنائز - باب في عذاب القبر - ۳/۵۷۵ - ط: ادارة القرآن.

ترجمہ: اے اللہ! میں آپ کی پناہ چاہتا ہوں بزدی سے اور میں آپ کی پناہ چاہتا ہوں  
کہ میں نکمی عمر کی طرف اٹھایا جاؤں اور میں آپ کی پناہ چاہتا ہوں دنیا کے فتنے سے اور  
میں آپ کی پناہ چاہتا ہوں عذاب قبر سے۔

۶۔ حضرت ام خالد بنت خالد بن سعید بن العاص رضی اللہ عنہما کی حدیث کے الفاظ یہ ہیں:

”سمعت النبي صلی الله عليه وسلم وهو يتعدى من عذاب القبر“.<sup>(۱)</sup>

ترجمہ: میں نے نبی کریم صلی اللہ علیہ وسلم کو عذاب قبر سے پناہ مانگتے ہوئے سُنا۔

مصنف ابن شیبہ کی روایت کے الفاظ یہ ہیں:

”قد أوحى إلى أنكم تفتتون في القبور“.<sup>(۲)</sup>

ترجمہ: مجھے وحی کی گئی ہے کہ قبروں میں تمہارا امتحان ہوتا ہے۔

کنز العمال بحوالہ طبرانی کی روایت کے الفاظ یہ ہیں:

”استجروا بالله من عذاب القبر“.<sup>(۳)</sup>

ترجمہ: عذاب قبر سے اللہ کی پناہ مانگو۔

۷۔ حضرت زید بن ثابت رضی اللہ عنہ کی حدیث کے الفاظ یہ ہیں:

(۱) صحيح البخاري - أبواب الدعاء - باب التعوذ من عذاب القبر - ۹۳۲ / ۲، وأيضاً كتاب الجنائز  
باب التعوذ من عذاب القبر . ۱۸۲ / ۱

مصنف ابن أبي شيبة كتاب الدعاء . ۱۹۳ / ۱۰

المسند للإمام أحمد ، حدیث ام خالد بنت خالد.....الخ ۳۰۹ / ۱۸ ، رقم الحديث ۲۶۹۳۵ .

کنز العمال - كتاب الموت من قسم الافعال - سوال القبر و عذابه - ۱۵ / ۳۷ - رقم

الحدیث: ۳۹۳۵ .

(۲) مصنف ابن أبي شيبة - كتاب الجنائز - باب في عذاب القبر - ۳۷۵ / ۳ - ط: ادارة القرآن

(۳) کنز العمال - الكتاب الرابع من حرف الميم من قسم الاول - كتاب الموت واحوال تقع

بعده - الباب الثالث الفصل الثاني في عذاب القبر ۲۳۸ / ۱۵ ، رقم الحديث ۲۶۹۳۵ .

”فقال: تعودوا بالله من عذاب القبر فقالوا نعوذ بالله من عذاب القبر“<sup>(۱)</sup>

ترجمہ: آنحضرت صلی اللہ علیہ وسلم نے فرمایا! اللہ کی پناہ مانگو عذاب قبر سے، پس صحابہ کرام کہنے لگے ہم اللہ سے پناہ مانگتے ہیں عذاب قبر سے۔

۸- حضرت عبد اللہ بن عباس رضی اللہ عنہما کی حدیث کے الفاظ یہ ہیں:

”اللهم انى اعوذ بك من عذاب جهنم ومن عذاب القبر“<sup>(۲)</sup>.

ترجمہ: اے اللہ! میں آپ سے پناہ چاہتا ہوں، جہنم کے عذاب سے اور قبر کے عذاب سے۔

۹- حضرت سلمان فارسی رضی اللہ عنہ کی حدیث کے الفاظ یہ ہیں:

”رباط يوم و ليلة خير من صيام شهر و قيامه و ان مات جرى عليه عمله الذى كان يعمله واجرى عليه رزقه“

(۱) الصحيح لمسلم - کتاب الجنۃ وصفة نعيمها- باب عرض مقعد الميت..... الخ- ۳۸۲/۲

شرح السنة - ابواب الدعوات باب الاستعاۃ - ۱۴۲، ۱۴۱ / ۵

مصنف ابن ابی شيبة - کتاب الجنائز - باب فی عذاب القبر - ۳۷۳ / ۳ - ط: ادارۃ القرآن.

كنز العمل - کتاب الاذکار من قسم الافعال - باب فی الاستغفار والتعوذ - ۲۶۳ / ۲ - رقم

الحدیث: ۳۹ / ۳ - ط: مؤسسة الرسالة بیروت.

(۲) جامع الترمذی - ابواب الدعوات - باب جامع الدعوات - ۱۸۷ / ۲ . ط: قدیمی.

سنن النسائی - کتاب الجنائز - باب التعوذ من عذاب القبر - ۲۹۰ / ۱ - ط: قدیمی.

ابن ماجہ - ابواب الدعاء - باب ماتعوذ منه رسول الله ﷺ - ۲۷۳، ۲۷۲ - ط: قدیمی.

مسند احمد - مسند عبد اللہ بن عباس رضی اللہ عنہ - ۲۳۳ / ۳ - رقم الحدیث : ۲۷۹ . ط: دار  
الحدیث القاهرۃ.

كنز العمل - کتاب الاذکار من قسم الافعال من الكتاب الثانی من حرف الهمزة - تحقیق لفظة  
دبر - ۲۶۳ / ۲ - رقم الحدیث: نمبر ۳۹ / ۲ . ط: مؤسسة الرسالة بیروت.

وامن الفتان“۔<sup>(۱)</sup>

ترجمہ: ایک دن راتِ اسلامی سرحد کا پھرہ دینا ایک مہینے کے قیام و صائم سے افضل ہے۔ اور اگر وہ شخص مر جائے تو جو عمل وہ کیا کرتا تھا وہ اس کے لئے برابر جاری رکھا جائے گا اور اس کا رزق بھی جاری رکھا جائے گا اور یہ شخص قبر کے امتحان سے مامون رہے گا۔

ایک اور روایت کے الفاظ یہ ہیں:

”رباط يوم في سبيل الله افضل و رب ما قال خير من صيام شهر و قيامه  
ومن مات فيه و قد فتنه القبر و نمى له عمله الى يوم القيمة“.<sup>(۲)</sup>  
ترجمہ: ایک دن اللہ کے راستے میں پھرہ دینا ایک مہینے کے قیام و صائم سے افضل ہے اور جو شخص اس حالت میں مر جائے اسے قبر کے سوال و جواب سے بچایا جائے گا اور اس کا عمل تا قیامت بڑھتا رہے گا۔

(۱) الصحيح امسلم - کتاب الامارة - باب فضل الرباط في سبيل الله عزوجل - ۱۳۲/۲ .  
السنن الكبرى للبيهقي - کتاب السیر - باب ما يبدأ به من سد اطراف المسلمين  
بالرحال - ۹/۳۸ ط: نشر السنة

كنز العمال - کتاب الجهاد - الباب الاول - ۲۹۲/۳ - رقم الحديث: ۱۰۵۶۳  
مسند احمد - حدیث سلمان الفارسی - ۷/۹۲ - رقم الحديث: ۷/۲۳۶۱ ط: دار الحديث  
مشکوہ المصابیح - کتاب الجهاد - الفصل الاول - ۳۲۹/۲ ط: قدیمی

(۲) جامع الترمذی - ابواب فضائل الجهاد - باب ماجاء ای الناس افضل - ۲۹۲/۲ ط: قدیمی  
كنز العمال - کتاب الجهاد - الباب الاول - فصل الرباط من الإكمال - ۳۲۷، ۳۲۶/۳ - رقم  
الحدث: ۱۰۷۳۲، ۱۰۷۳۷، ۱۰۷۳۴ - ط: موسسة الرسالة

مجمع الزوائد و منبع الفوائد للحافظ نور الدین الهیشمی - کتاب الجهاد - باب في  
الرباط - ۲۹۰/۵ - ط: دار الكتاب العربي بیروت لبنان.

ایک روایت کے الفاظ یہ ہیں:

”من مات مِنْ أَبْطَأْ جِيرَةً مِنْ فِتْنَةِ الْقَبْرِ“.<sup>(۱)</sup>

ترجمہ: جو راہ خدا میں پھرہ دیتے ہوئے مرے اسے فتنہ قبر سے پناہ میں رکھا جائے گا۔

۱۰۔ حضرت زید بن ارقم رضی اللہ کی حدیث کے الفاظ یہ ہیں:

”کان يقول: اللهم انى اعوذ بك من العجز والكسل والجبن والبخل والهرم وعذاب القبر“<sup>(۲)</sup>

ترجمہ: آنحضرت صلی اللہ علیہ وسلم یہ دعا کیا کرتے تھے، اے اللہ! میں آپ کی پناہ چاہتا ہوں عاجز ہونے سے، کسلمندی، بزدلی سے، بخل سے، انتہائی بڑھاپ سے، اور قبر کے عذاب سے۔

ترمذی کی حدیث کے الفاظ یہ ہیں:

”انه كان يتعوذ من الهرم وعذاب القبر“<sup>(۳)</sup>

ترجمہ: آنحضرت صلی اللہ علیہ وسلم پناہ مانگتے تھے انتہائی بڑھاپ سے اور قبر کے عذاب سے۔

(۱) المستدرک على الصحيحين ، كتاب الجهاد ، (باب) من رابط يوماً وليلة في سبيل الله.....الخ ط: دار المعرفة بيروت لبنان . ۳۰۰/۲

مصنف ابن ابی شیبة - كتاب الجهاد-باب ما ذكر فضل الجهاد والحدث عليه- ۳۲۷/۵ ط: ادارۃ القرآن کراچی.

اتحاف السادة المتقيين - الباب السابع في حقيقة الموت وما يلقاه الميت في القبر . ۳۰۵/۱۳ ط: ادارۃ القرآن کراچی.

(۲) الصحيح لمسلم - كتاب الذكر - باب في الادعية- ۳۵۰/۲ ط: قدیمی.

سنن النسائي - كتاب الاستعاذه-باب الاستعاذه من العجز- ۳۱۳/۲ ط: قدیمی.

مصنف ابن ابی شیبة - كتاب الجنائز- باب في عذاب القبر- ۳۷۳/۳ ط: ادارۃ القرآن کراچی

(۳) جامع الترمذی - ابواب الدعوات - باب ماجاء في فضل التوبة والاستغفار وما ذكر من رحمة الله لعباده- ۱۹۷/۲ ط: قدیمی.

۱۱۔ حضرت ابو بکر رضی اللہ عنہ کی حدیث کے الفاظ یہ ہیں:

”اللهم انی اعوذ بک من الہم والکسل وعذاب القبر“<sup>(۱)</sup>

ترجمہ: اے اللہ! میں پناہ چاہتا ہوں دنیوی افکار سے، کسل وندی سے اور عذاب قبر سے۔

۱۲۔ حضرت عمر بن خطاب رضی اللہ عنہ کی حدیث کے الفاظ یہ ہیں:

”ان النبی صلی اللہ علیہ وسلم کا نیت عذاب من الجبن والبخل وارذل

العمر وعذاب القبر وفتنة الصدر“<sup>(۲)</sup>.

ترجمہ: نبی کریم صلی اللہ علیہ وسلم پناہ مانگتے تھے بزدیلی سے، بخل سے نکمی عمر، عذاب قبر سے اور سینے کے فتنے سے۔

(۱) جامع الترمذی - ابواب الدعوات - باب ماجاء فی جامع الدعوات عن رسول الله ﷺ . ۱۸۸/۲

سنن النسائی کتاب الاستفادة بباب الاستعاذه من العجز ص، ۳۱۲، ج، ۲. ط: قدیمی.

مسند احمد - حدیث ابی بکرۃ - ۱۲۲/۱۵ - رقم الحدیث: ۹۲۰۳۰ دارالحدیث القاهرة.

المستدرک علی الصحيحین - کتاب الدعاء والتکبیر ..... الخ - ۲۲۲/۲ - رقم الحدیث:

۱۹۹. ط: دار المعرفة

مصنف ابن ابی شیبہ حوالہ سابقہ

کنز العمل - الكتاب الثانی من حرف الهمزة - من قسم الاقوال (کتاب الایمان والاسلام) -

الباب الثامن فی الدعاء - الفصل السادس فی جوامع الادعیة - ۱۸۱/۲ - رقم الحدیث: ۳۶۲۲

(۲) سنن النسائی - کتاب الاستعاذه - بباب الاستعاذه من فتنۃ الدنيا - ۳۱۲/۲. ط: قدیمی.

مسند احمد - مسند عمر بن الخطاب - ۲۲۸/۱ - رقم الحدیث: ۱۳۵. وايضاً ص، ۳۲۵، ج، ۱. رقم

الحدیث ۳۸۸. ط: دارالحدیث القاهرة.

سنن ابن ماجہ - ابواب الدعا - بباب ماتعود منه رسول الله ﷺ - ص ۲۷۳. ط: قدیمی.

المستدرک علی الصحيحین - کتاب الدعاء والتکبیر والتهليل والتسیح والذکر - التعود من

الجبن وغيرها ..... ۲۱۸/۲ - رقم الحدیث: ۱۹۸۴ ط: دار المعرفة.

مصنف ابن ابی شیبہ - المرجع السابق.

۱۳۔ حضرت مقدام بن معدیکرب رضی اللہ عنہ کی حدیث کے الفاظ یہ ہیں:

”لِلشَّهِيدِ عِنْدَ اللَّهِ سُتْ خَصَالٍ يَغْفَرُ لَهُ فِي اُولِ دَفْعَةٍ وَيُرِيَ مَقْعِدَهُ مِنْ

الجنة ويجار من عذاب القبر“.<sup>(۱)</sup>

ترجمہ: شہید کو چھ انعام ملتے ہیں (۱) اول مرتبہ میں اس کی بخشش ہو جاتی ہے (۲) جنت میں اس کو اس کا ٹھکانہ دکھایا جاتا ہے (۳) اور اسے عذاب قبر سے بچایا جاتا ہے۔

۱۴۔ حضرت عبد اللہ بن مسعود رضی اللہ عنہ کی حدیث کے الفاظ یہ ہیں:

”لَوْسَالْتُ اللَّهَ أَنْ يَعَا فِيكَ مِنْ عَذَابٍ فِي النَّارِ وَعَذَابٍ فِي الْقَبْرِ لَكَ

خَيْرٌ أَكَّ.“<sup>(۲)</sup>

ترجمہ: اگر تم اللہ تعالیٰ سے یہ درخواست کرتی کہ تمہیں دوزخ کے عذاب سے اور قبر کے عذاب سے عافیت میں رکھیں تو یہ تمہارے لئے بہتر ہوتا۔

ترمذی شریف کی حدیث کے الفاظ یہ ہیں:

”اللَّهُمَّ إِنِّي أَعُوذُ بِكَ مِنْ فِتْنَةِ النَّارِ وَعَذَابِ النَّارِ وَعَذَابِ الْقَبْرِ“.<sup>(۳)</sup>

ترجمہ: اور میں آپ کی پناہ چاہتا ہوں دوزخ کے عذاب سے اور قبر کے عذاب سے۔

(۱) جامع الترمذی - ابواب فضائل الجهاد - باب ماجاء ای الناس افضل - ۱/۲۹۵ - ط: قدیمی.

سنن ابن ماجہ - ابواب الجهاد - باب فضل الشهادة فی سبیل الله - ص ۱/۲۰۱ - ط: قدیمی.

مسند احمد - حدیث المقدام بن معدیکرب - ۱/۲۹۳، ۲/۱۳ - رقم الحدیث: ۱۱۱۲ - ط: دار الحديث

مشکوہ - کتاب الجهاد - الفصل الثانی - ۲/۳۳۳، ۱/۲۳۳ - ط: قدیمی.

كنز العمل - کتاب الجهاد - الباب الخامس - الفصل الاول فی الشهادة الحقيقة - ۲/۳۰۵ -

رقم الحدیث: ۱۱۱۳۲.

(۲) الصحيح لمسلم - کتاب القدر - باب بیان أن الاجمال والارزاق ..... الخ - ۲/۳۳۸.

مسند احمد - مسند عبد اللہ بن مسعود - ۳/۱۱۹، ۲/۱۲۹ - رقم الحدیث: ۱۱۹ - ط: دار الحديث

مصنف ابن ابی شیبة - کتاب الجنائز - باب فی عذاب القبر - ۳/۳۷۳ - ط: ادارۃ القرآن

شرح السنۃ - ابواب الدعویات - باب الاستعاذه - ۵/۲۲، ۱/۲۳ - ط: المکتب الاسلامی

(۳) جامع الترمذی - ابواب الدعویات - باب ماجاء فی جامع الدعویات عن رسول الله - ۲/۱۸۷.

حاکم کی روایت کے الفاظ یہ ہیں:

”اللهم انى اعوذ بك ..... من فتنة الدجال و عذاب القبر“.<sup>(۱)</sup>

ترجمہ: اے اللہ! میں آپ کی پناہ چاہتا ہوں ..... دجال کے فتنے سے اور عذاب قبر سے۔

۱۵- فضالہ ابن عبید رضی اللہ عنہ کی حدیث کے الفاظ یہ ہیں:

”الذی مات مرابطاً فی سبیل الله فانه ینمی لہ عملہ الی یوم القيمة و

یامن فتنۃ القبر“.<sup>(۲)</sup>

ترجمہ: جو شخص راہ خدا میں پھرہ دیتے ہوئے مر جائے قیامت تک اس کا عمل بڑھتا رہتا ہے اور وہ قبر کے فتنے سے مامون رہتا ہے۔

۱۶- حضرت براء بن عازب رضی اللہ عنہ کی حدیث جو پہلے گزر چکی ہے کے الفاظ یہ ہیں:

”قَالَ وِيَاتِيهِ مُلْكَانَ فِي جَلْسَانَهُ فَيَقُولُانَ لَهُ مِنْ رَبِّكَ .....“<sup>(۳)</sup>

(۱) المستدرک على الصحيحين للإمام الحاکم نیساپوری (المتوفی: ۳۰۵ھ) - کتاب الدعا والتكبير الخ - ۲۲۳/۲ - رقم الحديث: ۲۰۰۰ - ط: دار المعرفة بیروت

(۲) جامع الترمذی - کتاب الجهاد - باب ماجاء فی فضل من مات مرابطا - ۲۹۱/۱ - ط: قدیمی سنن أبي داؤد - کتاب الجهاد - باب فی فضل الرباط - ۳۳۸/۱ - ط: میر محمد کراچی مشکوہ المصابیح - کتاب الجهاد - الفصل الثاني - ۳۳۲/۲ - ط: قدیمی

المستدرک للحاکم - کتاب قسم الفی - باب الذی مات مرابطا فی سبیل الله ..... الخ - ۳۸۵/۲ - رقم الحديث: ۲۴۸۳ - ط: دار المعرفة بیروت.

مسند احمد - حدیث فضالہ بن عبید الانصاری - ۱۸۱/۱ - ۲۳۸۳ - ط: دار الحديث القاهرة

موارد الظمان - کتاب الجهاد - باب ماجاء فی الرباط - ص ۳۹۱ - رقم الحديث: ۱۴۲۳.

اتحاف السادة - الباب السابع فی حقیقتہ الموت - ۱۳۰۵/۱۲ - ط: مکتبۃ بیروت لبنان.

(۳) سنن أبي داؤد - کتاب السنۃ - باب ماجاء فی المسئلۃ فی القبر و فی عذاب القبر - ۲۵۳/۲.

المصنف لعبدالرزاق الصنعاوی (المتوفی: ۲۱۱ھ) - کتاب الجنائز - باب فتنۃ

القبر - ۵۸۱/۳ - رقم الحديث: ۷۲۷ - ط: المکتب الاسلامی بیروت

مصنف ابن ابی شیبة - کتاب الجنائز - باب فی المسئلۃ فی القبر - ۳۷۷/۲ - ط: ادارۃ القرآن

ترجمہ: اور میت کے پاس دو فرشتے آتے ہیں پس اس کو بٹھاتے ہیں اور اس سے یہ سوال کرتے ہیں کہ تیرارب کون ہے؟

(۱۷) حضرت عمر بن میمون رضی اللہ عنہ کی حدیث کے الفاظ یہ ہیں:

”إِنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ كَانَ يَتَعُوذُ بِهِنْ دَبْرَ الْصَّلُوةِ أَللَّهُمَّ إِنِّي أَعُوذُ بِكَ مِنَ الْجِنِّ وَأَعُوذُ بِكَ مِنَ الْبَخْلِ وَأَعُوذُ بِكَ مِنْ أَرْذُلِ الْعُمُرِ وَأَعُوذُ بِكَ مِنْ فِتْنَةِ الدُّنْيَا وَعِذَابِ الْقَبْرِ۔“ (۱)

ترجمہ: ”آنحضرت صلی اللہ علیہ وسلم ہر نماز کے بعد ان چیزوں سے پناہ مانگا کرتے اور فرماتے اے اللہ! میں آپ سے بزولی، بخل، ارذل عمر، دنیا کی آزمائش اور عذاب قبر سے پناہ مانگتا ہوں۔“

(۱۸) حضرت سلیمان بن صرد اور خالد بن عرفط کی حدیث کے الفاظ یہ ہیں:

”مَنْ قُتِلَهُ بِطْنَهُ لَمْ يَعْذَبْ فِي قَبْرِهِ۔“ (۲)

ترجمہ: ”جو شخص پیٹ کے مرض میں فوت ہوا اسے عذاب قبر نہیں ہوگا۔“

(۱۹) حضرت علی کرم اللہ وجہہ کی حدیث کے الفاظ یہ ہیں:

(۱) جامع الترمذی - ابواب الدعوات - باب فی دعاء النبی ﷺ وتعوده ..... الخ - ۱۹۷/۲.

سنن النسائی ، کتاب الاستعاذه ، باب الاستعاذه من فتنۃ الدنیا - ط: قدیمی  
سنن ابن ماجہ - ابواب الدعاء - باب ماتعود منه رسول اللہ ﷺ - ۲۷۲ - ط: قدیمی

(۲) جامع الترمذی لللامام الترمذی - ابواب الجنائز - باب ماجاء فی الشهداء من هم - ۲۰۳/۱ .

سنن النسائی - کتاب الجنائز - باب من قتلہ بطنه - ۲۸۸/۱ . - ط: قدیمی

کنز العمال - کتاب الجهاد من قسم الاقوال - الباب الخامس - الفصل الثاني فی الشهادة

الحقيقية - ۲۲۳/۲ - رقم الحديث: ۱۱۲۳۰

مسند احمد - حدیث سلیمان بن صرد - ۱۳۳/۱۳ ، رقم الحديث ۱۸۲۲۶ و ۳۳۱۱۶ ، رقم

الحدیث ۲۲۳۹۹ ط: دارالحدیث القاهرة

موارد الظمان - زوائد ابن حبان للحافظ نور الدین علی بن ابی بکر الہیشمی کتاب الجنائز -

باب فی المبطون - ص ۱۸۶ - ط: عباس احمد الباز

”اللهم انى اعوذ بك من عذاب القبر و سوسة الصدر“.<sup>(۱)</sup>

ترجمہ: اے اللہ! میں آپ کی پناہ چاہتا ہوں قبر کے عذاب سے اور سینے کے وساں سے۔

۲۰: حضرت عمرو بن شعیب عن ابی عمن جدہ کی حدیث کے الفاظ یہ ہیں:

”اللهم انى اعوذ بك من الكسل..... واعوذ بك من عذاب القبر

واعوذ بك من النار“.<sup>(۲)</sup>

ترجمہ: ”اے اللہ! میں آپ کی پناہ چاہتا ہوں سستی سے، قبر کے عذاب اور آگ سے۔

۲۱: حضرت ابو مسعود رضی اللہ عنہ کی حدیث کے الفاظ یہ ہیں:

”كان النبى صلى الله عليه وسلم يتعود من خمس من البخل والجبن

وسوء العمر و فتنة الصدر و عذاب القبر“.<sup>(۳)</sup>

ترجمہ: ”آنحضرت صلی اللہ علیہ وسلم ان پانچ چیزوں سے پناہ مانگا کرتے بخل، بزولی، بُری عمر، سینے کے فتنہ اور عذاب قبر سے۔

۲۲: حضرت راشد بن سعد عن رجل من اصحاب النبی صلی اللہ علیہ وسلم کی روایت کے الفاظ یہ ہیں:

”قال يا رسول الله ما بال المؤمنين يفتتون في قبورهم الا الشهيد“.<sup>(۴)</sup>

ترجمہ: یا رسول اللہ! کیا شہید کے علاوہ تمام مومنوں کو قبر میں آزمایا جائے گا؟۔

(۱) جامع الترمذی - ابواب الدعوات - باب ماجاء فی جامع الدعوات - ۱۹۲/۲ - ط: قدیمی.

کنز العمل - الكتاب الثاني من حرف الهمزة من قسم الاقوال (كتاب الایمان) - الباب الثامن

فی الدعاء - الفصل السابع فی جوامع الادعية - ۱۸۱، ۱۸۰/۲ - رقم الحديث: ۳۶۳.

(۲) سنن النسائي - كتاب الاستعاذه - باب الاستعاذه من الهرم ۳۱۶/۲ - ط: قدیمی.

مسند احمد - مسند عبد الله بن عمرو بن العاص - ۲۸۰/۲ - رقم الحديث: ۲۷۳۲ و ۲۹۰/۲ رقم ۲۷۳۹

(۳) سنن النسائي - كتاب الاستعاذه - باب الاستعاذه من البخل - ۳۱۳/۲ - ط: قدیمی

(۴) سنن النسائي - كتاب الجنائز - باب الشهيد - ۲۸۹/۱ - ط: قدیمی

۲۳: حضرت عثمان بن ابوالعاصر رضی اللہ عنہ کی حدیث کے الفاظ یہ ہیں:

”اللهم انى اعوذ بك ..... ومن فتنۃ المھیا والممات“۔<sup>(۱)</sup>

”ترجمہ: ”اے اللہ! میں آپ کی پناہ چاہتا ہوں زندگی اور مرنے کے بعد کے فتنے سے۔“

۲۴: حضرت ام سلمہ رضی اللہ عنہا کی حدیث کے الفاظ یہ ہیں:

”اعوذ بک ..... من عذاب القبر ..... ومن فتنۃ الغنی و من فتنۃ القبر“۔<sup>(۲)</sup>

ترجمہ: ”اے اللہ! میں پناہ مانگتا ہوں قبر کے عذاب سے، دولت کے فتنے سے اور قبر کی آزمائش سے۔“

۲۵: حضرت جابر بن عبد اللہ رضی اللہ عنہ کی حدیث کے الفاظ یہ ہیں:

”ان هذہ الامۃ تبتلی فی قبورها .....“۔<sup>(۳)</sup>

ترجمہ: ”بے شک یہ امت قبروں میں آزمائی جاتی ہے۔“

مصنف عبدالرزاق کی روایت کے الفاظ یہ ہیں:

”فامر اصحابہ ان یتعودوا من عذاب القبر“۔<sup>(۴)</sup>

ترجمہ: ”آنحضرت صلی اللہ علیہ وسلم نے اپنے صحابہ کرام کو فرمایا کہ عذاب قبر سے پناہ مانگا کرو۔“

(۱) سنن النسائی - کتاب الاستعاذه - باب الاستعاذه من الهرم - ۳۱۲/۲ - ط: قدیمی

(۲) المستدرک على الصحيحين للحاکم النیسابوری (م ۳۰۵) - کتاب الدعاء والتكبير ..... الخ - باب دعاء ابی بکر الصدیق - ۲۰۹/۲ - رقم الحدیث: ۱۹۶۵ - ط: دار المعرفة

(۳) مسنڈ احمد - مسنڈ انس بن مالک - ۱۸۳/۱ - رقم الحدیث: ۱۳۳۸۱ - ط: دارالحدیث

كنز العمال - الكتاب الرابع من حرف الميم - کتاب الموت - الباب الثالث - الفصل الاول - ۲۳۶/۱۵ - رقم الحدیث: ۳۲۵۰۸

مجمع الزوائد - کتاب الجنائز - باب السوال فی القبر - ۳۸/۳

(۴) المصنف لعبدالرزاق الصنعاوی - کتاب الجنائز - باب فتنۃ القبر - ۵۸۳/۳ ، ۵۸۵ ، رقم ۲۷۳۲. ط: المکتب الاسلامی.

۲۶: حضرت ابوسعید خدری رضی اللہ عنہ کی حدیث جو گذر چکی ہے، کے الفاظ یہ ہیں:

”ان هذه الامة تتبلی في قبورها“۔<sup>(۱)</sup>

ترجمہ: ”بے شک یہ امت اپنی قبروں میں آزمائی جاتی ہے۔“

مجمع الزوائد کی روایت کے الفاظ یہ ہیں:

”من توفی مرابطا وقی فتنۃ القبر“۔<sup>(۲)</sup>

ترجمہ: ”جو شخص اسلامی سرحدوں کی حفاظت کرتے ہوئے فوت ہوا وہ عذاب قبر سے محفوظ رہے گا۔“

موارد الظمان کی روایت کے الفاظ یہ ہیں:

”لَوْلَا أَن تَدَافِنُوا الْدُّعُوتَ اللَّهُ أَن يَسْمَعَكُمْ عَذَابَ الْقَبْرِ الَّذِي أَسْمَعَ

منہ ان هذه الامة تتبلی في قبورها“۔<sup>(۳)</sup>

ترجمہ: ”اگر یہ اندیشہ نہ ہوتا کہ تم مردوں کو دفن کرنا چھوڑ دو گے تو میں اللہ تعالیٰ سے دعا کرتا کہ تمہیں بھی عذاب قبر سادے جو میں سُننا ہوں،“

اتحاف السادة المتقین شرح احیاء علوم الدین کے الفاظ یہ ہیں:

”من توفی مرابطا وقی فتنۃ القبر“۔<sup>(۴)</sup>

ترجمہ: ”جو شخص اسلامی سرحدوں کی حفاظت کرتے ہوئے فوت ہوا وہ عذاب قبر سے محفوظ رہے گا۔“

(۱) المسند للإمام احمد بن حنبل - حدیث براء بن عازب رضی اللہ عنہ - ۱۸۳/۱۱ - رقم الحدیث ۱۳۳۸۱.

مصنف ابن ابی شیبہ باب فی المسئلة فی القبر ۳۷۷/۳

(۲) مجمع الزوائد - کتاب الجهاد - باب فی الرباط - ۲۹۰، ۲۸۹/۵

(۳) موارد الظمان - کتاب الجنائز - باب الراحة فی القبر وعداہ - ص ۱۹۹ - رقم الحدیث: ۷۸۵  
کنز العمل - الكتاب الرابع من حرف الميم من قسم الاقوال - کتاب الموت - الباب الثالث ،  
الفصل الثانی فی عذاب القبر (الاکمال) ۱۵/۲۲۳ رقم ۲۲۵۲۵

(۴) اتحاف السادة المتقین - الباب السابع فی حقيقة الموت - ۳۰۶/۲

۲۷: حضرت ام مبشر رضی اللہ عنہا کی حدیث کے الفاظ یہ ہیں:

”استعذوا بالله من عذاب القبر قلت يا رسول الله: وللقرير عذاب؟“

قال انہم لیعذبوں فی قبورہم عذاباً تسمعه البھائیم۔<sup>(۱)</sup>

ترجمہ: ”عذاب قبر سے اللہ کی پناہ مانگا کرو۔ میں نے عرض کیا! یا رسول اللہ کیا قبر میں عذاب ہوگا؟ فرمایا ہاں! ان (کفار) کو قبر میں ایسا عذاب دیا جا رہا ہے جسے تمام جانور سُنتے ہیں۔“

۲۸: حضرت عقبہ بن عامر رضی اللہ عنہ کی حدیث کے الفاظ یہ ہیں:

”ویوم من فتان القبر۔<sup>(۲)</sup>“

ترجمہ: ”جو شخص اسلامی سرحدوں کی حفاظت کرتے ہوئے فوت ہوا وہ قبر کے عذاب سے محفوظ رہے گا۔“

۲۹: حضرت واٹلہ بن اسقع رضی اللہ عنہ کی حدیث کے الفاظ یہ ہیں:

”الا ان فلان بن فلان فی ذمتک و حبل جوارک فقه فتنۃ القبر

وعذاب النار۔<sup>(۳)</sup>“

ترجمہ: ”اے اللہ! فلاں بن فلاں آپ کی امان اور آپ کے جوار میں آیا ہے اسے قبر کی آزمائش سے بچا لیجئے۔“

(۱) مصنف ابن ابی شیبہ - کتاب الجنائز - باب فی عذاب القبر - ۳۷۳-۳ ط: ادارۃ القرآن.

موارد الظمان کتاب الجنائز باب الراحة فی القبر و عذابہ - ص ۲۰۰.

مجمع الزوائد - کتاب الجنائز - باب فی عذاب القبر - ۵۶۳.

(۲) مسنڈ احمد - حدیث عقبہ بن عامر - ۱۳/۳۵۱ - رقم الحدیث: ۱۷۲۹۲.

مجمع الزوائد کتاب الجهاد باب فی الرباط . ۲۸۹/۵

اتحاف السادة المتقین - الباب السابع فی حقیقتہ الموت - ۱۳/۳۰۵.

(۳) مسنڈ احمد - حدیث واٹلہ بن اسقع - ۱۲/۳۱ - رقم ۱۵۹۶۰.

۳۰: جارة النبی صلی اللہ علیہ وسلم کی حدیث کے الفاظ یہ ہیں:

”اللهم انی اعوذ بک من عذاب القبر و فتنۃ القبر“۔<sup>(۱)</sup>

ترجمہ: ”اے اللہ! میں آپ کی پناہ چاہتا ہوں عذاب قبر اور فتنۃ قبر سے۔“

۳۱: حضرت عبادہ بن صامتؓ کی حدیث کے الفاظ یہ ہیں:

”ویجار من عذاب القبر“۔<sup>(۲)</sup>

ترجمہ: ”اور (شہید) عذاب قبر سے محفوظ رہے گا۔“

۳۲: حضرت عمرو بن دینار رضی اللہ عنہ کی حدیث کے الفاظ یہ ہیں:

”كيف بك يا عمر! بفتناني القبر“۔<sup>(۳)</sup>

ترجمہ: ”اے عمر! اس وقت تیرا کیا حال ہو گا جب قبر میں تیرے پاس منکر و نکیر آئیں گے۔“

۳۳: حضرت عبد الرحمن بن حسن رضی اللہ عنہ کی حدیث کے الفاظ یہ ہیں:

”فقال او ماعلمتم ما اصاب صاحب بنی اسرائیل کان الرجل منهم

اذا اصابه الشئی من البول قرضه بالمقراض فنهاهم عن ذالک فعدب

فی قبره“۔<sup>(۴)</sup>

ترجمہ: ”جانتے نہیں ہو کہ بنی اسرائیل کے اس آدمی کے ساتھ کیا ہوا؟ بنی اسرائیل میں سے کسی کو اگر کہیں پیشاب لگ جاتا تو اسے مقراض (قینچی) سے کاٹ لیتا مگر اس شخص نے انکو اس سے روکا جس کی وجہ سے اسے عذاب قبر دیا گیا۔“

(۱) مسند احمد - حدیث امرأة جارة النبی ﷺ - ۲۷۳ / ۱۲ - رقم ۲۲۲۲۸.

(۲) مسند احمد - حدیث مقدام بن معدیکرب - ۲۹۳ / ۱۳ ، رقم ۱۱۶.

مجمع الزوائد - کتاب الجهاد - باب ماجاء فی الشهادة وفضلها - ۳۹۳ / ۵.

(۳) المصنف لعبد الرزاق - کتاب الجنائز - باب فتنۃ القبر - ۳۸۲ / ۳ . ط: المکتب الاسلامی.

(۴) مصنف ابن ابی شيبة - کتاب الجنائز - باب فی عذاب القبر - ۳۷۶، ۳۷۵ / ۳ . ط: ادارۃ القرآن

۳۴: حضرت یعلیٰ بن شاہر رضی اللہ عنہ کی حدیث کے الفاظ یہ ہیں:

”ان صاحب هذا القبر يعذب.....“۔ (۱)

ترجمہ: ”بے شک اس قبر والے کو عذاب ہو رہا ہے۔“

۳۵: حضرت حکم رضی اللہ عنہ کی حدیث کے الفاظ یہ ہیں:

”اللهم انى اعوذ بك من غلبة العدو ومن غلبة الدين وفتنة الدجال

وعذاب القبر“۔ (۲)

ترجمہ: ”اے اللہ! میں آپ کی پناہ چاہتا ہوں دشمن کے غلبے سے، قرض کے غلبے سے، فتنہ دجال اور عذاب قبر سے۔“

۳۶: حضرت ابو درداء رضی اللہ عنہ کے اثر کے الفاظ یہ ہیں:

”فان بها عذابا من عذاب القبر“۔ (۳)

ترجمہ: ”بے شک وہاں عذاب قبر کی طرح کا ایک عذاب ہے۔“

۳۷: حضرت عبید اللہ بن عمر رضی اللہ عنہ کی حدیث کے الفاظ یہ ہیں:

”واعوذ بك من عذاب القبر واعوذ بك من عذاب النار“۔ (۴)

ترجمہ: ”اے اللہ! میں آپ کی پناہ چاہتا ہوں قبر کے عذاب سے اور آگ کے عذاب سے۔“

۳۸: حضرت حسن رضی اللہ عنہ کی حدیث کے الفاظ یہ ہیں:

”حدث عن رجل يضرب في قبره من أجل النميمة“۔ (۵)

(۱) مصنف ابن ابی شیبۃ - کتاب الجنائز - باب فی عذاب القبر - ۳۷۶/۳. ط: ادارة القرآن.

(۲) مصنف ابن ابی شیبۃ - کتاب الدعاء - ۱۰/۱۹۵ - رقم الحدیث: ۱۹۲۰.

(۳) مصنف ابن ابی شیبۃ - کتاب الجهاد - باب ما ذکر فی فضل الجهاد والحمد علیه - ۳۲۶/۵.

(۴) کنز العمال - کتاب الاذکار - الباب الثامن فی الدعاء - الفصل السادس - ۲۱۰/۲ - رقم الحدیث: ۳۸۰۰.

(۵) کنز العمال - الكتاب الرابع من حرف الميم - كتاب الموت من قسم الأفعال - باب فی اشیاء

قبل الدفن، سوال القبر وعذابه، ۱۵/۳۹ - رقم الحدیث: ۳۲۹۳۹.

ترجمہ: ”(میرا خپراس لئے) پد کا ہے کہ ایک شخص کو قبر میں چغل خوری کرنے کی وجہ سے مارا جا رہا ہے۔“

۳۹: حضرت میمونہؓ مولاۃ النبی صلی اللہ علیہ وسلم کی حدیث کے الفاظ یہ ہیں:

”یا میمونہ تعودی بالله من عذاب القبر“۔ (۱)

ترجمہ: ”اے میمونہ! اللہ تعالیٰ کی پناہ مانگا کرو عذاب قبر سے۔“

۴۰: حضرت ابوالحجاج ثمائیؓ کی حدیث کے الفاظ یہ ہیں:

”يقول القبر للميته.....الم تعلم أنى بيت الظلمة وبيت الفتنة.....“۔ (۲)

ترجمہ: ”قبرمیت سے کہتی ہے کہ کیا تمہیں معلوم نہیں تھا کہ میں اندھیرے اور آزمائش کا گھر ہوں۔“

۴۱: حضرت ابوامامہ رضی اللہ عنہ کی حدیث کے الفاظ یہ ہیں:

”من رابط فی سبیل اللہ امنه اللہ من فتنۃ القبر“۔ (۳)

ترجمہ: ”جس شخص نے اسلامی سرحد پر پھرہ دیا اُسے اللہ فتنۃ قبر سے محفوظ فرمادیں گے۔“

(۱) کنز العمل - حوالہ سابقہ - ۱۵ / ۷۳۵ - رقم الحدیث: ۳۹۹۳۵

(۲) کنز العمل - الكتاب الرابع من حرف الميم - الباب الثاني في عذاب القبر، رقم الحدیث: ۳۲۵۶۲

حلیة الاولیاء لابی نعیم الاصبهانی - ابوبکر الغسانی - ۹۰ / ۲ - ط: مطبعة السادة مصر.

اتحاف السادة المتقيين - کتاب آداب الاخوة والصحبة ، الباب الثاني في حقوق الاخوة والصحبة (حقوق المسلم) ۲۶۱ / ۷ ط: دار الكتب العلمية.

(۳) مجمع الزوائد - کتاب الجهاد - باب في الرباط - ۲۸۹ / ۵

کنز العمل - کتاب الجهاد - الباب الاول في الترغیب فيه ۲۸۲ / ۳ رقم ۱۰۳۹

۲۲: حضرت ابو درداء رضی اللہ عنہ کی حدیث کے الفاظ یہ ہیں:

”رباط يوم وليلة يعدل صيام شهر وقيامه ..... ويوقى الفتان“۔ (۱)

ترجمہ: ”ایک دن اللہ کے راستے میں پھرہ دینا ایک ممینے کے قیام و صیام سے افضل ہے..... اور جو شخص اس حال میں مرجائے اُسے قبر کے سوال و جواب سے بچالیا جائے گا“۔

۲۳: حضرت عثمان رضی اللہ عنہ کی حدیث کے الفاظ یہ ہیں:

”من مات مرابطا فی سبیل الله ..... امن من الفتان ویبعثه الله تعالیٰ آمنا من الفزع الاکبر“۔ (۲)

ترجمہ: ”جو شخص اللہ کے راستے میں پھرہ دے ..... اللہ تعالیٰ اُسے منکر و نکیر کے سوال و جواب سے محفوظ رکھے گا اور قیامت کے دن گھبراہٹ سے بھی وہ مامون رہے گا“۔

۲۴: حضرت ثابت بن انی رضی اللہ عنہ کی حدیث کے الفاظ یہ ہیں:

”اذا وضع المیت فی قبره احتوشه اعماله الصالحة وجاء ملک العذاب فيقول له بعض اعماله اليک عنہ. فلو لم يكن الا انا لما وصلت اليه“۔ (۳)

ترجمہ: ”جب میت کو قبر میں رکھا جاتا ہے تو اس کے اعمال صالحہ سے گھیر لیتے ہیں اور جب فرشتہ عذاب آنے لگتا ہے تو اس کے اعمال صالحہ میں سے ایک عمل کہتا ہے، اس سے دور رہیے اگر میں اکیلا ہی ہوتا تب بھی آپ اس کے قریب نہیں آسکتے تھے“۔

(۱) کنز العمال - کتاب الجهاد - الباب الاول - (فصل فی الرباط من الاکمال) ۳۲۷/۳  
رقم: ۱۰۷۳۰.

مجمع الزوائد - کتاب الجهاد - باب فی الرباط - ۵/۵۰۹.

(۲) اتحاف السادة المتقين، الباب السابع فی حقیقت الموت - ۱۳/۶۰۳.

(۳) حلیۃ الاولیاء - سلام بن أبي مطیع - ۲/۸۹ - رقم السلسلة - ۳۶۰.

٢٥: حضرت ام سلمہ رضی اللہ عنہا کی ایک اور حدیث کے الفاظ یہ ہیں:

”اللهم اغفر لابي سلمة وارفع درجته.....اللهم افسح له في قبره ونور له فيه“.(١)

ترجمہ: ”اے اللہ ابوسلمہ کی مغفرت فرم اور اس کے درجات بلند فرماء..... اے اللہ اس کی قبر کو کشادہ فرم اور اسکو منور فرماء۔

٣٢: حضرت عوف ابن مالک کی حدیث کے الفاظ یہ ہیں:

”اللهم اغفر له..... واعذه من عذاب القبر“ .<sup>(٢)</sup>

ترجمہ: ”اے اللہ اس کی مغفرت فرم اور اسے عذاب قبر سے نجات عطا فرما۔

منکر اور نکیر میت کو قبر میں بٹھاتے ہیں:

احادیث شریفہ میں جہاں میت کے پاس منکرنکیر کے آنے اور سوال و جواب کرنے کا ذکر آتا ہے وہاں یہ مضمون بھی متواترا حادیث میں وارد ہے کہ نکیرین میت کو بیٹھنے کا حکم دیتے ہیں اور وہ سوال و جواب

<sup>٣٠١</sup> (١) الصحيح لمسلم - كتاب الجنائز - فصل في القول الخير عند المحتضر - ص ١ / ١

جامع الاصول فى احاديث الرسول للامام محمدبن الاثير الجزرى(المتوفى: ٢٠٦هـ)  
لكتاب الخامس فى الموت وما يتعلق به - الباب الثانى - الفصل الاول - فى مقدمات الموت  
زنوله - ١/٨٣ - ط: مطبعة الملاح. بيروت

سن أبي داؤد-كتاب الجنائز-باب تغميض الميت - ١/٣٣٥-ط: مير محمد.

مسند احمد - حديث ام سلمة زوج النبي ﷺ - ٢٥٤، ٢٥٥ / ١٨ - رقم: ٢٦٣٢٢ - ط: دار الحديث  
سنن الكبرى للإمام البيهقي - ٣٨٣ / ٣

شرح السنة - كتاب الجنائز - باب اغماض الميت - ٥ / ٣٠٠ - ط: المكتب الاسلامي.

اتحاف السادة - كتاب الاذكار والدعوات - الباب الخامس في الادعية الماثورة - ٣٦٨ / ٥

(٢) الصحيح لمسلم - كتاب الجنائز - فصل في الدعاء للميت - ١ / ٣١ - ط: قديمي.

سنن النسائي - كتاب الجنائز - باب في الدعاء - ١ / ٢٨١ - ط: قديمي.

<sup>٢٣٨٥</sup> مسند احمد - حديث عوف بن مالك الاشجعى - ١٨٩ / ١٧ - رقم:

کے لئے قبر میں اٹھ کر بیٹھ جاتا ہے۔ اس سلسلہ میں درج ذیل احادیث کا حوالہ دینا کافی ہوگا:

۱: حضرت انس رضی اللہ عنہ کی حدیث میں ہے:

”اتاہ ملکان فاقعداہ“۔ (۱)

ترجمہ: ”قبر میں میت کے پاس دو فرشتے آتے ہیں اور اسے بھلاتے ہیں۔

۲: حضرت براء بن عازب رضی اللہ عنہ کی حدیث میں ہے:

”اذا اقعد المومن فی قبره“۔ (۲)

ترجمہ: ”مومن کو جب قبر میں بھایا جاتا ہے۔

(۱) صحیح البخاری - کتاب الجنائز - باب المیت یسمع خفق النعال - ۱/۸۷ - واپس۔ کتاب الجنائز . باب ماجاء فی عذاب القبر ۱/۸۳ . ط: قدیمی.

الصحیح لمسلم - کتاب التوبہ - باب عرض مقعد المیت من الجنة والنار - ۲/۳۸۲ . ط: قدیمی  
سنن النسائی - کتاب الجنائز - باب المسئلة فی القبر - ۱/۲۸۸ .

الاحسان بترتیب ابن حبان - کتاب الجنائز - فصل فی احوال المیت فی قبره ذکر الاخبار عمایعمل المسلم والکافر - ۵/۲۹ - رقم الحدیث: ۱۰. ۳۱ ط: دارالکتب العلمیة

شرح السنۃ - کتاب الجنائز - باب السوال فی القبر - ۵/۱۵ .

کنز العمل - الكتاب الرابع من حرف الميم من قسم الاقوال - کتاب الموت - الباب الثالث فی امور بعد الدفن - الفصل الاول فی سوال القبر ۱۵/۲۳۲ ، رقم ۳۲۵۰۳ . ط: مؤسسة الرسالة

مشکوہ المصابیح - کتاب الایمان - باب اثبات عذاب القبر - الفصل الاول - ۱/۲۲ .

(۲) صحیح البخاری - کتاب الجنائز - باب ماجاء فی عذاب القبر - ۱/۸۳ - ط: قدیمی

ابو داؤد - کتاب السنۃ باب فی المسئلة فی القبر وعذاب القبر - ۲/۶۵۲ . ط: میر محمد

مصنف ابن ابی شيبة - کتاب الجنائز - باب فی نفس المؤمن کیف تخرج ونفس

الکافر - ۳/۱۸۱ - ط: ادارۃ القرآن

مشکوہ المصابیح - کتاب الایمان - باب اثبات عذاب القبر - الفصل الثاني - ۱/۲۵ - ط: قدیمی

مسند احمد میں ان کی روایت کے الفاظ یہ ہیں:

”فیاتیه ملکان فیجلسانه“۔ (۱)

ترجمہ: ”پس اس میت کے پاس دو فرشتے آتے ہیں اور اسے بھلاتے ہیں:

۳: حضرت ابو ہریرہ رضی اللہ عنہ کی حدیث کے الفاظ یہ ہیں:

”ان المیت یصیر الی القبر فیجلس الرجل الصالح فی قبره  
غیر فرع ولا مشغوف ..... الی قوله ..... ویجلس الرجل السوء فی قبره  
فزعا مشغوفا“۔ (۲)

ترجمہ: ” بلاشبہ میت کو جب قبر میں رکھا جاتا ہے تو نیک صالح آدمی کو بٹھایا جاتا ہے،  
اس وقت نہ وہ گھبرا یا ہوا ہوتا ہے اور نہ پریشان ..... اور بُرے آدمی کو اس کی قبر میں  
بٹھایا جاتا ہے، اس وقت وہ نہایت گھبرا یا ہوا پریشان ہوتا ہے۔

متدرک حاکم کی روایت میں یہ الفاظ ہیں:

”فیقال له اقعد فیقعد و تمثل له الشمس“۔ (۳)

(۱) المسند للإمام احمد بن حنبل ، حدیث البراء بن عازب من قسم الأقوال ، کتاب الموت الخ  
باب الثالث فی امور بعد الدفن الفصل الاول فی سوال القبر ۲۰۲/۱۳ ، رقم ۱۸۳۳۳ .  
كنز العمل الكتاب الرابع من حرف الميم ۲۲۷/۱۵ - رقم الحديث: ۳۲۳۹۳ .

(۲) سنن ابن ماجہ - ابواب الزهد - باب ذکر القبر والبلی - ۳۱۵ - ط: قدیمی .  
موارد الظمان - کتاب الجنائز - باب فی المیت یسمع و یسئل - ۱۹۷ - رقم الحديث: ۷۸۱  
كنز العمل - ۲۳۰/۱۵ ، ۲۳۱ ، رقم الحديث: ۳۲۳۹۶ .

شرح الصدور بشرح حال الموتی والقبور للإمام جلال الدين السيوطي (م ۹۱ هـ) ، باب فتنۃ  
القبر و سوال الملکین ص ۵۸ ، ط: مطبع الرشید بالمدینة المنورہ  
مشکوہ المصابیح - کتاب الایمان - باب اثبات عذاب القبر - الفصل الثالث - ۲۶۱ .  
(۳) المستدرک للحاکم - کتاب الجنائز - باب المیت یسمع خفق نعالہم - ۱۵۱ .

ترجمہ: ”میت کو کہا جاتا ہے کہ بیٹھ جا۔ پس وہ (اٹھ کر) بیٹھ جاتا ہے اور اسے سورج (غروب ہوتا ہوا) نظر آتا ہے۔

جمع الزوائد میں برداشت طبرانی ان کی روایت کے الفاظ یہ ہیں:

”فیقال له اجلس فیجلس وقد مثلت له الشمس للغروب“۔ (۱)

ترجمہ: ”پس اسے (میت سے) کہا جاتا ہے کہ اٹھ کر بیٹھ جا پس وہ بیٹھ جاتا ہے اور اسے سورج غروب ہوتا ہوا نظر آتا ہے۔

۳: حضرت ابوسعید خدری رضی اللہ عنہ کی حدیث میں ہے:

”فَإِذَا الْأَنْسَانُ دُفِنَ فَتَفَرَّقَ عَنْهُ أَصْحَابُهُ جَاءَ مَلِكُ فِي يَدِهِ مَطْرَاقٌ

فَاقْعُدْهُ.....“۔ (۲)

ترجمہ: ”پس جب کسی انسان کو دفن کر کے اس کے دفن کرنے والے وہاں سے منتشر ہو جاتے ہیں تو اس کے پاس ایک فرشتہ آتا ہے جس کے ہاتھ میں ایک گرز ہوتا ہے پس وہ اسکو بھلا تا ہے.....

۵: حضرت اسماء بنت ابی بکر رضی اللہ عنہما کی حدیث میں ہے:

”قَالَ فِينَا دِيهَ قَالَ فِي جَلْسٍ فَيَقُولُ لَهُ.....“۔ (۳)

(۱) مجمع الزوائد - کتاب الجنائز - باب السوال فی القبر - ۵۱/۳

(۲) مسنند احمد - مسنند ابی سعید الخدری - ۱۰۱۱/۱۰ - رقم الحدیث: ۱۰۹۳۲ . ط: دارالحدیث .

مجمع الزوائد - کتاب الجنائز - باب السوال فی القبر - ۳۷/۳

کنز العمل - ۲۳/۱۵ - رقم الحدیث: ۳۲۵۰۹

اتحاف السادة المتفقین - ۱۳ - ۳۶۹.

شرح الصدور - باب فتنة القبر وسؤال الملکین - ص ۵۵ .

(۳) مسنند احمد - حدیث اسماء بنت ابی بکر الصدیق - ۳۸۳/۱۸ - رقم الحدیث: ۲۶۸۵۵ ط: دارالحدیث

مجمع الزوائد - کتاب الجنائز - باب السوال فی القبر - ۵۱/۳

کنز العمل - ۲۳۵/۱۵ - رقم الحدیث: ۳۲۵۰۶

اتحاف السادة المتفقین - باب بیان سوال منکر و نکیر - ۳۶۹/۱۳

ترجمہ: ”فرمایا قبر میں میت کے پاس ایک فرشتہ آتا ہے اور وہ اسے آواز دیتا ہے اور اسے بھلا دیتا ہے اور اسے کہتا ہے.....

کنز العمال میں ایک دوسری روایت میں حضرت اسماءؓ کی حدیث کے الفاظ یوں ہیں:

”ان المؤمن يقعده في قبره“۔ (۱)

ترجمہ: ” بلاشبہ مومن کو قبر میں بھلا کیا جاتا ہے۔

۶: حضرت عائشہ رضی اللہ عنہا کی حدیث کے الفاظ یہ ہیں:

”فإذا كان الرجل الصالح اجلس فى قبره غير فرع ولا مشغوف .....“۔ (۲)

ترجمہ: ”جب میت نیک صالح ہوتا تو اس کو قبر میں بھلا کیا جاتا ہے اور اس وقت اسے کوئی گھبراہٹ اور پریشانی نہیں ہوتی۔

۷: حضرت جابر بن عبد اللہ رضی اللہ عنہ کی حدیث میں ہے:

”اما المنافق فيقعده اذا تولى عنه اهله .....“۔ (۳)

ترجمہ: ”رہا منافق تو جب اس کے دفن کرنے والے چلے جاتے ہیں تو اسکو (قبر میں) بھلا کیا جاتا ہے۔

(۱) شرح الصدور - ص ۵۹

(۲) مجمع الزوائد - کتاب الجنائز - باب السوال في القبر - ۳۸/۳. ط: دار الكتب العلمية بیروت  
مسند احمد - حدیث السيدة عائشة - ۱/۵۰۶، ۵۰۷ - رقم الحدیث: ۲۳۹۷۰ ط: دار الحديث  
اتحاف السادة - ۱۲/۳۶۹.

شرح الصدور - باب فتنة القبر و سوال الملکین - ص ۵۹

(۳) مسند احمد - مسند جابر بن عبد اللہ رضی اللہ عنہ - ۱/۵۲۵، ۱۱ - رقم الحدیث: ۱۳۶۵۷  
ط: دار الحديث القاهرة.

کنز العمال - ۱۵/۲۳۶ - رقم الحدیث: ۳۲۵۰۸.

اتحاف السادة المتلقين - ۱۲/۳۶۵.

شرح الصدور - ص ۵۰.

سنن ابن ماجہ میں ان کی روایت کے الفاظ یہ ہیں:

”اذا دخل المیت مثلث الشمسم عند غروبها في جلس يمسح عینيه.....“۔ (۱)

ترجمہ: ”جب میت کو قبر میں دفن کیا جاتا ہے تو اسے سورج غروب ہوتا ہوا دکھائی دیتا ہے پھر اسے بٹھایا جاتا ہے اور وہ آنکھیں ملتے ہوئے اٹھ کر بیٹھ جاتا ہے۔

۸: حضرت عبداللہ بن مسعود رضی اللہ عنہ کی حدیث میں ہے:

”ان المؤمن اذا مات اجلس فى قبره فيقال من ربك“۔ (۲)

ترجمہ: ”مؤمن جب مر جاتا ہے تو اسے قبر میں بٹھایا جاتا ہے اور اسے کہا جاتا ہے کہ تیرا رب کون ہے؟

۹: حضرت ابو درداء رضی اللہ عنہ کی موقف حدیث میں ہے:

”ثم جاءك ملكان اسود ان ازرقان جعدان اسمائهما منكر و نكير فاجلساك ثم سلاك“۔ (۳)

ترجمہ: ”پھر تیرے پاس سیاہ رنگ کیری آنکھوں میں ڈراوی شکل والے دو فرشتے آئیں گے جنکے نام منکر اور نکیر ہیں پھر وہ تمہیں بٹھائیں گے اور تم سے سوال کریں گے۔

۱۰: حضرت عبداللہ بن عباس رضی اللہ عنہ کی حدیث کے الفاظ یہ ہیں:

”ان المیت یسمع خفق نعالہم حين یولون قال ثم یجلس فيقال له.....“۔ (۴)

(۱) سنن ابن ماجہ - ابواب الزهد - باب ذکر القبر والبلی - ۳۱۵. ط: قدیمی.

(۲) مجمع الزوائد - کتاب الجنائز - باب السوال فی القبر - ۵۲/۳.

اتحاف السادة المتلقين - ۳۶۶/۱۳.

شرح الصدور - ص ۵۳.

(۳) مصنف ابن ابی شیبۃ - کتاب الجنائز - باب فی المسئلة فی القبر - ۳۷۸، ۳۷۹/۳. ط: ادارة القرآن

(۴) اتحاف السادة المتلقين - ۲۶۶، ۳۶۵/۱۳.

شرح الصدور - ص ۵۲.

ترجمہ: ” بلاشبہ میت دفن کر کے واپس جانے والوں کے جو توں کی آہٹ سنتا ہے فرمایا  
پھر اسکو بٹھایا جاتا ہے اور اسے کہا جاتا ہے ..... ”۔

۱۱: حضرت ابو قادہ رضی اللہ عنہ کی حدیث کے الفاظ یہ ہیں:

” ان المؤمن اذا مات اجلس في قبره ..... ”۔ (۱)

ترجمہ: ” بلاشبہ جب کوئی مؤمن مر جاتا ہے تو اسے قبر میں بٹھایا جاتا ہے۔

۱۲: حضرت معاذ رضی اللہ عنہ کی حدیث کے الفاظ یہ ہیں:

اتا ه منکر و نکیر في جلسنه في قبره ..... (۲)

ترجمہ: ” میت کے پاس منکر اور نکیر آتے ہیں اور اسے قبر میں بٹھاتے ہیں ”۔ (۳)

### میت کا جنازہ اٹھانے والوں کے کندھوں پر بولنا

جب کسی کا انتقال ہو جاتا ہے اور اس کی میت اٹھا کر قبرستان لے جائی جا رہی ہو، میت اگر نیک صالح ہو تو کہتی ہے مجھے میرے ٹھکانے پر جلدی لے جاؤ، اور اگر وہ بد کار ہو تو کہتی ہے کہ ہائے افسوس مجھے کہاں لے جا رہے ہو؟ مندرجہ ذیل احادیث میں اس کا ذکر ہے:

عن أبي سعيد رضي الله عنه يقول قال رسول الله صلى الله عليه

وسلم إذا وضعت الجنازة فاحتملها الرجل على اعناقهم فإن كانت

صالحة قالت قدموني قدموني وإن كانت غير صالحة قالت يا ويلها

(۱) اتحاف السادة المتقيين - باب بيان سوال منكر نكير - ۳۶۸، ۱۳۔

مجمع الزوائد - كتاب التفسير - سورة ابراهيم - ۷۳/۷۔

شرح الصدور - ص ۵۶، ۵۵ (ابن ابی حاتم، طبرانی فی الاوسط، ابن منده)

(۲) اتحاف السادة المتقيين - ۱۳/ ۳۶۸۔

شرح الصدور - ص ۵۲۔

(۳) حیات الانبیاء علیہم السلام کے موضوع پر یہ تفصیلی مقالہ یہاں تک ”ماہنامہ بینات“، میں گیارہ قسطوں میں شائع ہوا تھا بقیہ قسطیں ماہنامہ کی بجائے ”آپ کے مسائل اور ان کا حل“ کی دسویں جلد میں شامل کی گئی تھیں۔ ہم نے یہاں پورا مقالہ شامل کرنے کے لئے مقالہ کی بقیہ قسطیں ”آپ کے مسائل اور ان کا حل“ سے لی ہیں (مرتب)

اين تذهبون بها يسمع صوتها كل شئ الا الانسان ولو سمعها  
الانسان لصعق (١)

ترجمہ.....حضرت ابوسعید رضی اللہ عنہ سے روایت ہے کہ فرمایا رسول اللہ صلی اللہ علیہ وسلم نے جب جنازہ رکھا جاتا ہے پس لوگ اس کو اپنے کندھوں پر اٹھا لیتے ہیں تو اگر وہ نیک ہوتا ہے تو کہتا ہے کہ مجھے جلدی لے جاؤ مجھے جلدی لے جاؤ، اور اگر نیک نہیں ہوتا تو کہتا ہے کہ ہائے میری ہلاکت تم اس جنازہ کو کہاں لے جار ہے ہو؟ اس کی آواز کو ہر چیز سنتی ہے سوائے انسان کے اور اگر اس کو انسان سن لیتا تو بے ہوش ہو جاتا۔“

”عن عبد الرحمن بن مهران أن أبا هريرة قال سمعت رسول الله صلى الله عليه وسلم إذا وضع الرجل الصالح على سريره قال قدموني قدمونى وإذا وضع الرجل يعنى السوء على سريره قال ياويلتى اين تذهبون بي .<sup>(٢)</sup>

ترجمہ..... ”حضرت ابو ہریرہ رضی اللہ عنہ سے روایت ہے کہ میں نے آنحضرت ﷺ سے سنا کہ ایک نیک آدمی کی میت کو جنازہ کی چار پانی پر رکھا جاتا ہے تو وہ کہتی ہے کہ

(١) صحيح البخاري - كتاب الجنائز - باب حمل الرجال الجنائز دون النساء - ٢٧٥١، ٢٧٤٢،  
وأيضاً باب كلام الميت على الجنائز قد مونى . ١٨٣ / ١ . ط: قديمي.

<sup>١٣٢</sup> مسند ابی سعید الخدری - ١٠ - رقم الحديث: ١٣١١ ط: دارالحدیث الکاھرہ

سن النسائي - كتاب الجنائز - باب السرعة بالجنازة - ١ / ٢٧٠ ط: قديمي كتب خانه.

الستن الكبيرى للبيهقى -كتاب الجنائز-جماع ابواب المشي بالجنازة-باب الاسراع فى

المشي بالجنازة - ٢١ / ٣ ط: نشر السنة ملستان پاکستان.

ش ر ح السنـة للبغـوي -كتـاب الجنـائز -باب الاسـراع بالجـنـازـة- ٣٢٥/٥ ط: المـكتب الاسلامـي

كتاب العمال .

(٢) سنن النسائي - كتاب الجنائز - باب السرعة بالجنازة - ١ / ٢٧٠ ط: قديمي.

السنن الكبرى للبيهقي - كتاب الجنائز - جماع ابواب المشي بالجنازة - باب الاسراع في المشي  
بالجنازة - ٢١ / ٣ ط: نشر السنة ملتان.

مجھے (جلدی) آگے لے چلو، (جلدی) آگے لے چلو اور جب کسی بدکار آدمی کی میت کو جنازہ کی چار پائی پر رکھا جاتا ہے تو وہ کہتی ہے کہ اے میری ہلاکت! مجھے کہاں لے جا رہے ہو؟

### قبر کا بھینچنا

میت کو جب دفن کیا جاتا ہے، اس کے پاس منکر و نکیر آتے ہیں اور سوال جواب کرتے ہیں، اور پھر مردے کے ساتھ اس کے اعمال کے مطابق معاملہ کیا جاتا ہے۔

بعض اوقات قبر مردے کو بھینچتی ہے اس کو "ضغطة القبر" فرمایا گیا ہے مندرجہ ذیل حدیث میں اس کا ذکر ہے۔

**حدیث ابن عمر**

حضرت عبد اللہ بن عمر رضی اللہ تعالیٰ عنہما کی حدیث کے الفاظ یہ ہیں۔

قال هذا الذى تحرك له العرش وفتحت له ابواب السماء

وشهدوه سبعون ألفا من الملائكة لقد ضم ضمة ثم فرج عنه <sup>(۱)</sup>  
ترجمہ..... فرمایا یہ وہ تھے جن کی موت پر عرش بھی ہل گیا تھا اور اس (کی روح) کے  
لئے آسمان کے دروازے کھول دیئے گئے تھے اور اس کے جنازہ میں ستر ہزار ملائکہ  
نازل ہوئے تھے مگر اسے بھی قبر نے بھینچا مگر بعد میں وسیع ہو گئی۔

(۱) سنن النسائی - کتاب الجنائز - باب ضمة القبر و ضغطته - ۱/۲۸۹ ط: قدیمی  
اتحاف السادة المتقيين - باب بیان سوال منکر و نکیر - فصل فی فوائد المنشورة تتعلق  
با سوال - ۱۲ - ۳۷۵.

مصنف ابن ابی شيبة - کتاب الجنائز - ۳/۳۷۷.

کنز العمال - ذکرہم متفرقین علی ترتیب حروف المعجم - حرف السین - (سعید بن معاذ)  
۱۱/۲۸۶ - رقم الحدیث: ۱۵/۳۳۳ ط: موسیٰ سہی الرسالہ بیروت.

شرح الصدور - باب ضمة القبر لکل أحد - ۲۵.

المعتصر من المختصر.

## حدیث عائشہ

حضرت عائشہ رضی اللہ عنہا کی حدیث کے الفاظ یہ ہیں:

”ان للقبر ضغطة ولو كان أحد ناجيا منها نجامنها سعد بن معاذ<sup>(۱)</sup>

ترجمہ..... بلاشبہ قبر کے لئے بھینچنا ہے، اگر اس سے کسی کونجات ہوتی تو (حضرت)  
سعد بن معاذ ضرور اس سے نج جاتے۔“

## حدیث جابر

حضرت جابر بن عبد اللہ رضی اللہ عنہ کی حدیث کے الفاظ یہ ہیں:

”قال لقد تصايق على هذا العبد الصالح قبره حتى فرجه الله

(۱) المعتصر من المختصر من مشكل الآثار للقاضي أبي المحاسن يوسف بن موسى الحنفي - في فتنة القبر - ۱۱۵/۱ - ط: حیدر آباد دکن .

الاحسان بترتیب ابن حبان - کتاب الجنائز - فصل فی احوال المیت فی قبره - ذکر البیان بآن ضغطة القبر لا ينجو منها احد ..... الخ ۳۱۰۲ / ۳۲۳، ۳۲۴ / ۵ - رقم الحديث: ۳۱۰۲ ط: دار الكتب العلمية  
مسند احمد - حدیث السيدة عائشة بنت ابی بکر الصدیق - ۲۸۲ / ۱۷ - رقم الحديث: ۲۳۱۶۳ ، ورقم: ۲۳۵۳۳ ، ۱ / ۳۹۷ ط: دار الحديث القاهرة

مجمع الزوائد و منبع الفوائد للحافظ نور الدین علی بن ابی بکر الھیشمی (م ۸۰۵ھ) - کتاب الجنائز - باب فی ضغطة القبر - ۳۲ / ۳ ط: دار الكتب بيروت  
کنز العمال - الكتاب الرابع من حرف الميم من قسم الأقوال - كتاب الموت ..... الخ الباب الثالث فی امور بعد الدفن - الفصل الثانی فی عذاب القبر ۲۳۲ / ۱۵ - رقم الحديث : ۲۲۵۳۷ ط: موسسة الرسالة بيروت .

اتحاف السادة - باب بيان سوال منکر و نکیر - فصل فی فوائد المنشورة تتعلق - ۳۷۵ / ۱۳  
البداية والنهاية - وفاة سعد بن معاذ - ۱۳۰ / ۲ / ۳ دار الریان للتراث مصر .

شرح الصدور - باب ضمة القبر لکل احد - ص ۳۵ .

عزوجل عنہ<sup>(۱)</sup>

ترجمہ..... فرمایا بلاشبہ اس نیک اور صالح آدمی پر اس کی قبر تنگ ہو گئی تھی یہاں تک کہ اللہ تعالیٰ نے کشادگی فرمادی۔“

### حدیث ابو ہریرہ

حضرت ابو ہریرہ رضی اللہ عنہ کی حدیث کے الفاظ یہ ہیں:

”يُضيق عَلَيْهِ قَبْرٌ حَتَّى تلتقي أَصْلَاعُهِ<sup>(۲)</sup>

ترجمہ..... اس پر قبر تنگ کر دی جاتی ہے یہاں تک کہ اس کی پسلیاں ایک دوسرے میں گھس جاتی ہیں۔“

(۱) مسنند احمد - مسنند جابر بن عبد الله الانصاری رضی اللہ عنہ - ۱۱ / ۱۲ - رقم الحدیث

۱۳۸۰۹ ط: دارالحدیث القاهرہ

مشکوہ المصابیح - کتاب الایمان - باب اثبات عذاب القبر الفصل الثالث - ۲۲ / ۱ ط: قدیمی  
کنز العمل - (۲۳۲)

مجمع الزوائد - حوالہ سابقہ - ۳۲ - ۳

شرح الصدور - ص ۳۵ حوالہ سابقہ حاشیہ نمبر ۸  
البداية والنهاية (۱۲۸/۳)

(۲) مصنف عبدالرزاق (۵۶۸/۳)

موارد الظمان إلى زوائد ابن حبان - کتاب الجنائز - باب في الميت يسمع ويسأله - ۱۹۸ -  
رقم الحدیث: ۸۱، ط: دار الكتب العلمية

الاحسان بترتيب ابن حبان للامیر علاء الدين على بن بلبان الفارسي (۷۳۹ھ) - کتاب  
الجنائز - فصل في احوال الميت في قبره - ۳۲ / ۵ - رقم الحدیث: ۳۱۰۳، ط: دار الكتب العلمية  
اتحاف السادة المتلقين (۳۰۳ / ۱۰)

## حدیث ابوسعیدؓ:

حضرت ابوسعید خدری رضی اللہ تعالیٰ کی حدیث کے الفاظ یہ ہیں:

قال یضیق علیہ قبرہ حتی تختلف اضلاعه<sup>(۱)</sup>

ترجمہ..... فرمایا اس پر قبر تنگ کردی جاتی ہے یہاں تک کہ اس کی پسلیاں ایک دوسرے میں گھس جاتی ہیں۔

## حدیث ابن عمرؓ:

حضرت عبداللہ بن عمر رضی اللہ تعالیٰ عنہما کی حدیث کے الفاظ یہ ہیں:

ثم يوم ربہ فی قبرہ فیضیق علیہ حتی تختلف اضلاعه<sup>(۲)</sup>.

ترجمہ..... پھر حکم کیا جاتا ہے اس کے بارے میں اس کی قبر میں، پس قبر تنگ ہو جاتی ہے اس پر یہاں تک کہ پسلیاں ایک دوسرے میں نکل جاتی ہیں۔“

## حدیث حذیفہؓ:

حضرت حذیفہ بن یمان رضی اللہ عنہ کی حدیث کے الفاظ یہ ہیں:

عن حذیفة بن یمان قال کنامع النبی صلی اللہ علیہ وسلم فی

جنازة فلما انتهينا إلی القبر قعد علی شقتہ فجعل يردد بصره فیه ثم

قال یضغط فیه المؤمن ضغطة تزول منها حمائلہ ویملا علی

(۱) مصنف عبدالرزاق - ۵۸۳/۳.

مجمع الزوائد - ۳۷/۳.

(۲) مصنف عبدالرزاق - ۵۸۳/۳.

مجمع الزوائد - ۳۷/۳.

## الكافر نارا۔ (۱)

ترجمہ..... حضرت حدیفہ رضی اللہ عنہ سے روایت ہے کہ ہم ایک جنازہ میں آنحضرت صلی اللہ علیہ وسلم کے ساتھ تھے، پس جب ہم قبر تک پہنچے تو آنحضرت صلی اللہ علیہ وسلم اس کے کنارے بیٹھ گئے اور اس میں نظر مبارک پھرانے لگے، پھر فرمایا کہ اس میں مومن کو ایسا بھینچا جاتا ہے کہ اس سے اس کے کندھے اور سینہ ہل جاتے ہیں اور کافر کی قبر آگ سے بھر جاتی ہے۔

## حدیث ابن عباس رضی اللہ عنہما:

حضرت عبد اللہ بن عباس رضی اللہ عنہما کی حدیث کے الفاظ یہ ہیں۔

وعن ابن عباس ان النبی صلی اللہ علیہ وسلم يوم دفن سعد بن معاذ وهو قاعد على قبره قال لونجا احد من فتنة القبر او مسئلة القبر لنجا سعد بن معاذ وقد ضم ضمة ثم ارخا عنه رواه الطبراني في الكبير

ورجاله موثوقون (۲)

ترجمہ..... حضرت ابن عباس رضی اللہ عنہما سے روایت ہے کہ نبی کریم صلی اللہ علیہ وسلم جس دن سعد بن معاذ رضی اللہ تعالیٰ عنہ کو دفن کیا ان کی قبر کے کنارے پر بیٹھتے تھے آپ صلی اللہ علیہ وسلم نے ارشاد فرمایا ”اگر کوئی شخص قبر کی آزمائش سے یا فرمایا قبر کے

(۱) مجمع الزوائد - المرجع السابق - ۳۲/۳.

اتحاف السادة - المرجع السابق - ۳۷۵/۱۲.

کنز العمل - ۲۳۳/۱۵ - المرجع السابق - رقم الحديث: ۳۲۵۳۱.

شرح الصدور - ۲۵.

(۲) مجمع الزوائد - کتاب الجنائز - المرجع السابق - ۳/۳۶.

کنز العمل حوالہ سابقہ - ۱۵/۲۳۰ - رقم الحديث: ۳۲۵۲۳.

شرح الصدور - ص ۲۵ - المرجع السابق.

سوال سے نجات پاتا تو البتہ سعد بن معاذ رضی اللہ تعالیٰ عنہ نجات پاتے البتہ تحقیق  
ایک دفعہ تو ان کو بھی بھینچا گیا، پھر ان سے کشاش کر دی گئی۔“

**حدیث انس:**

حضرت انس رضی اللہ تعالیٰ عنہ کی حدیث کے الفاظ یہ ہیں۔

عن انس قال توفیت زینب بنت رسول الله صلی اللہ علیہ وسلم فخر جنا معه فرأينا رسول الله صلی اللہ علیہ وسلم فجعلنا لانکلمہ حتی انتهينا الی القبر فإذا لم یفرغ من لحده  
فقد رسول الله صلی اللہ علیہ وسلم وقعدنا حوله فحدث نفسه هنیعة  
وجعل ينظر الی السماء ثم فرغ من القبر فنزل رسول الله صلی اللہ علیہ وسلم فيه فرأيته یزداد حزنه ثم انه فرغ فخرج فرأيته سری  
عنه وتبسم صلی اللہ علیہ وسلم فقلنا يا رسول الله رأيناک مهتما  
حزينا فلم نستطع ان نکلمک ثم رأيناک سری عنک فلم ذلك؟  
قال كنت اذکر ضيق القبر وغمہ وضعف زینب فكان ذلك یشق  
علی فدعوت الله عزوجل ان یخفف عنها فعل ولقد ضغطها ضغطة  
سمعها من بين الحافظين (۱)۔

ترجمہ..... حضرت انس رضی اللہ عنہ سے روایت ہے کہ آنحضرت صلی اللہ علیہ وسلم کی  
صاحبزادی حضرت زینب رضی اللہ عنہا کی وفات ہوئی تو ہم آنحضرت صلی اللہ علیہ وسلم

(۱) مجمع الزوائد - المرجع السابق - ۳/۳ - ۷

کنز العمال - ۲۲۲/۱۵ - رقم الحدیث: ۳۲۵۳۶

اتحاف السادة - کتاب الاذکار والدعوات - فضیلۃ التسبیح والتحمید - ۳۷۶/۱۳

شرح الصدور حوالہ سابقہ - ص ۳۵

کے ساتھ نکلے، ہم نے دیکھا کہ رسول اللہ صلی اللہ علیہ وسلم نہایت ہی غمگین ہیں، پس ہم آپ صلی اللہ علیہ وسلم سے بات نہیں کرتے تھے یہاں تک کہ قبر پر پہنچ گئے تو دیکھا کہ ابھی ان کی لحد سے فراغت نہیں ہوئی، آنحضرت صلی اللہ علیہ وسلم بیٹھ گئے اور ہم بھی آپ کے ارد گرد بیٹھ گئے اور وہ تھوڑی درد میں کچھ سوچتے رہے اور آپ آسمان کی طرف دیکھتے رہے پھر قبر سے فراغت ہو گئی تو آنحضرت صلی اللہ علیہ وسلم قبر میں ب نفس نفیس اترے، پس میں نے دیکھا کہ آپ کاغم بڑھ رہا ہے، پھر آپ فارغ ہو گئے، پس باہر نکلے تو میں نے دیکھا کہ آپ کی وہ کیفیت زائل ہو گئی اور آنحضرت صلی اللہ علیہ وسلم نے تبسم فرمایا، پس ہم نے کہا یا رسول اللہ ہم نے آپ کو دیکھا کہ آپ شدید غمگین اور فکر مند ہیں، اس لئے ہم آپ سے بات نہیں کر سکے، پھر ہم نے دیکھا کہ آپ کی وہ کیفیت زائل ہو گئی، فرمایا: اس کی وجہ یہ تھی کہ میں قبر کی تنگی اور غم کو اور زینب کے ضعف کو یاد کرتا تھا، پس یہ چیز مجھ پر شاق گزرتی تھی، پھر میں نے اللہ تعالیٰ سے دعا کی کہ ان سے تخفیف فرمادیں پس اللہ نے ایسا ہی کیا، قبر نے اس کو ایسا بھینچا تھا کہ مشرق و مغرب کے لوگ اس کو سنتے۔“

### حدیث ابن مسعود

حضرت عبد اللہ بن مسعود رضی اللہ عنہ کی روایت کے الفاظ یہ ہیں۔

”عن عبد الله قال اذا ادخل الرجل قبره فإن كان من اهل السعادة ثبته الله بالقول الثابت فيسأل ما انت فيقول أنا عبد الله حيا وميتا وأشهد ان لا اله الا الله وأشهد ان محمدا عبد رسوله قال فيقال كذلك كنت

فيوسع عليه قبره ماشاء الله ويفتح له باب الى الجنة ..... الخ (۱)

(۱) مصنف ابن ابی شیبۃ - کتاب الجنائز - باب فی المسئلة فی القبر - ۳/۲۷ - ط: ادارۃ القرآن

اتحاف السادة - بیان سوال منکر و نکیر - ۱۳/۳۶۶.

ترجمہ.....حضرت عبد اللہ بن مسعود رضی اللہ عنہ سے روایت ہے کہ جب آدمی کو اس کی قبر میں داخل کیا جاتا ہے تو اگر وہ اہل سعادت میں سے ہوتا ہے تو اللہ تعالیٰ اس کو قول ثابت کے ساتھ ثابت قدم رکھتے ہیں پس اس سے پوچھا جاتا ہے کہ تو کون ہے؟ پس وہ کہتا ہے کہ میں اللہ کا بندہ ہوں، زندگی میں بھی اور مرنے کے بعد بھی اور میں گواہی دیتا ہوں کہ اللہ تعالیٰ کے سوا کوئی معبود نہیں اور میں گواہی دیتا ہوں کہ حضرت محمد صلی اللہ علیہ وسلم اس کے بندے اور رسول ہیں، فرمایا پس اس کو کہا جاتا ہے تو ایسا ہی تھا، پس اس پر اس کی قبر کشادہ کر دی جاتی ہے جتنی کہ اللہ کو منظور ہے اور اس کے لئے جنت کا دروازہ کھول دیا جاتا ہے۔ الخ

### حدیث براء بن عازب

حضرت براء بن عازب رضی اللہ عنہ کی روایت کے الفاظ یہ ہیں۔

فَيَنادِي مَنَادٍ مِّن السَّمَاءِ أَنْ كَذَبَ عَبْدِي فَأَفْرَشُوا لَهُ مِنَ النَّارِ  
وَافْتَحُوا لَهُ بَابًا فِي النَّارِ فَيَأْتِيهِ حَرَّهَا وَلَمْوَمَهَا وَيُضِيقُ عَلَيْهِ قَبْرَهُ حَتَّى  
تَخْتَلِفَ اَصْلَاعُهِ<sup>(۱)</sup>

ترجمہ.....دوزخی کے حالات کا ذکر کرتے ہوئے فرمایا پس آسمان سے ایک منادی اعلان کرتا ہے کہ میرا بندہ جھوٹ بولتا ہے پس اس کے لئے آگ کا بچھونا بچھاؤ اور اس کے لئے آگ کی طرف دروازہ کھول دو، پس اس شخص کو آگ کی پیش اور لوپنچھتی ہے اور قبر اس پر تنگ ہو جاتی ہے یہاں تک کہ اس کی پسلیاں ادھر سے ادھرنکل جاتی ہیں۔

(۱) کنز العمال - المرجع السابق - ۱۵ / ۲۲۹ - رقم الحديث: ۳۲۳۹۵

مصنف ابن ابی شیبۃ - کتاب الجنائز - باب فی نفس المؤمن کیف تخرج الخ - ۳۸۲ / ۳

## حدیث معاوٰ:

حضرت معاذ رضی اللہ عنہ کی حدیث کے الفاظ یہ ہیں:

”الضمہ فی القبر کفارۃ لکل مومن لکل ذنب بقی علیہ ولم یغفر له“<sup>(۱)</sup>

ترجمہ..... ”قبر میں بھینچنا ہر مومن کے لئے کفارہ ہے ہر اس گناہ کے لئے جو اس پر باقی ہو اور اس کی مغفرت نہ ہوئی ہو۔“

## حدیث عبید بن عمیر رضی:

حضرت عبید بن عمیر رضی کی حدیث کے الفاظ یہ ہیں:

”ثُمَّ يُسلِّبُ كَفْنَهُ فَيُبَدِّلُ ثِيَابَهُ مِنْ نَارٍ وَيُضِيقُ عَلَيْهِ حَتَّى تَخْتَلِفَ فِيهِ أَصْلَاعُهُ“<sup>(۲)</sup>

ترجمہ..... ”پھر اس کا کفن چھین لیا جاتا ہے اور اس کے بجائے آگ کے کپڑے بدلتے جاتے ہیں، اور قبر اس پر ٹنگ کر دی جاتی ہے، یہاں تک کہ اس میں اس کی پسلیاں ادھر سے ادھر نکل جاتی ہیں۔“

## حدیث صفیہ بنت ابی عبید رضی:

حضرت صفیہ بنت ابو عبید رضی کی روایت کے الفاظ یہ ہیں:

وعن نافع قال أتينا صفية بنت أبى عبید فحدثنا أن رسول الله صلی الله علیہ وسلم قال ان كنت لأرى لو أن أحداً أعفى من ضغطة القبر لعفى سعد بن معاذ ولقد ضم ضمة .<sup>(۳)</sup>

ترجمہ..... حضرت نافع فرماتے ہیں کہ ہم حضرت صفیہ بنت ابی عبید کی خدمت میں

(۱) کنز العمال - المرجع السابق - ۵ / ۱۵ - رقم الحديث: ۴۳۹ . ۴۳۹ / ۱۵ .

(۲) مصنف عبدالرزاق - ۳ / ۵۹۱ .

(۳) مجمع الزوائد - المرجع السابق - ۳ / ۲۷ .

حاضر ہوئے (یہ حضرت عبد اللہ بن عمرؓ کی اہلیہ تھیں) تو انہوں نے ہم سے بیان کیا کہ رسول اللہ صلی اللہ علیہ وسلم نے ارشاد فرمایا کہ میرا خیال یہ تھا کہ اگر کسی کو قبر کے بھینچنے سے معافی مل جائے گی تو حضرت سعد بن معاذ رضی اللہ عنہ کو ضرور معافی ملے گی، اور البتہ تحقیق ایک دفعہ تو ان کو بھی بھینچا گیا۔“

### حدیث ابوالیوب<sup>رض</sup>:

حضرت ابوالیوب انصاری رضی اللہ عنہ کی روایت کے الفاظ یہ ہیں۔

وعن ابی ایوب ان صبیا دفن فقال رسول الله صلی الله علیہ وسلم لو افلت احد من ضمة القبر لا فلت هذا الصبی رواه الطبرانی فی الكبير ورجاله رجال الصحيح.(۱)

ترجمہ.....حضرت ابوالیوب انصاری رضی اللہ عنہ سے روایت ہے کہ ایک بچہ دفن کیا گیا تو رسول اللہ صلی اللہ علیہ وسلم نے ارشاد فرمایا کہ اگر قبر کی بھینچنے سے محفوظ رہتا تو یہ بچہ ضرور محفوظ رہتا۔

### احادیث واقعہ قلیب بدر

مسلمانوں کا عقیدہ ہے کہ مرنے کے بعد اس کی روح کا اس کے بدن کے ساتھ تعلق ہوتا ہے جس سے اس کو ثواب و عذاب کا احساس ہوتا ہے، چنانچہ غزوہ بدر کے موقع پر کفار کے ستر سردار مارے گئے، تو آنحضرت صلی اللہ علیہ وسلم نے حکم فرمایا کہ ان سب کو گڑھے میں ڈال دیا جائے، جب سب کو گڑھے میں ڈال دیا گیا تو آنحضرت صلی اللہ علیہ وسلم اس گڑھے پر تشریف لے گئے اور فرمایا اے اہل قلیب! کیا تم نے وہ چیز پائی جس کا تم سے ہمارے رب نے وعدہ کیا تھا؟ کیونکہ میں نے تو وہ چیز پائی جس کا میرے رب نے مجھ سے وعدہ کیا تھا، حضرت عمرؓ نے فرمایا آپ ایسے جسموں سے کلام کر رہے ہیں جن میں رو جیں نہیں؟ آپ صلی اللہ علیہ وسلم

(۱) مجمع الزوائد - المرجع السابق - ۲۷/۳.

کنز العمل - المرجع السابق - ۱۵/۲۳۰ - رقم الحديث ۲۲۵۲۳.

نے ارشاد فرمایا میں ان کو جو کچھ کہہ رہا ہوں، تم ان سے زیادہ نہیں سنتے، مندرجہ ذیل احادیث میں اس کا ذکر ہے۔

### هل وجدتم ما وعد ربکم حقاً؟

#### حدیث عائشہ

حضرت عائشہ رضی اللہ تعالیٰ عنہا کی روایت کے الفاظ یہ ہیں:

”عن عائشة قالت لما أمر رسول الله صلى الله عليه وسلم بالقتل أن يطرحوا في القليب فطرحوا فيه إلا ما كان من أمية ابن خلف فإنه انتفع في درعه فملاها فذهبوا ليخرجوه فتزأيل (لحمه) فاقروه والقواعلية ما غيبة من التراب والحجارة فلما القاهم في القليب وقف عليهم رسول الله صلى الله عليه وسلم فقال يا أهل القليب هل وجدتم ما وعدكم ربکم حقا فانى قد وجدت ما وعدنى ربی حقا۔<sup>(۱)</sup>

ترجمہ..... حضرت عائشہ رضی اللہ تعالیٰ عنہا فرماتی ہیں کہ آنحضرت صلی اللہ علیہ وسلم نے بدر کے مقتولین کے بارے میں یہ حکم فرمایا کہ ان کو ایک گڑھے میں ڈال دیا جائے، چنانچہ ان کو ڈال دیا گیا مگر یہ کہ امیہ بن خلف زرہ میں پھول گیا تھا، پس اس نے اس کو بھر دیا تھا، اس کو حرکت دینے لگے تو وہ اور زیادہ بڑھتا جاتا، پس اس کو ویسا ہی رکھا اور اس پر کوئی ایسی چیز ڈال دی جو اس کو چھپا دے یعنی مٹی اور پتھر، پس جب صحابہ نے ان کو اس قلب (گڑھے) میں ڈالا تو رسول اللہ صلی اللہ علیہ وسلم ان پر

(۱) مسند احمد-مسند السیدۃ عائشہ-۱۸/۲۰۳-رقم الحدیث: ۲۶۲۳۹ ط: دارالحدیث،

وایضاً ۲/۶۷، ط: المکتب الاسلامی

صحیح البخاری - کتاب الجنائز - باب ماجاء فی عذاب القبر وقول الله ..... الخ - ۱/۱۸۳ ط: قدیمی

الصحابی لمسلم - کتاب الجنائز - فصل ان المیت لا یعذب بیکاء اهله علیہ الا ..... الخ - ۱/۳۰۳ ط: قدیمی

البداية والنهاية - طرح رؤس الکفر فی بشر یوم بدر - ۲۹۲/۳ - ط: دار الریان للتراث .

کھڑے ہوئے، پس ارشاد فرمایا کہ اے اہل قلیب! کیا تم نے وہ چیز پالی جس کا تم سے  
تمہارے رب نے وعدہ کیا تھا میں نے تو وہ چیز پالی جس کا مجھ سے میرے رب نے  
وعدہ کیا تھا۔ اخ

### حدیث انس

حضرت انس رضی اللہ تعالیٰ عنہ کی روایت کے الفاظ یہ ہیں۔

عن انس قال کنا مع عمر بین مکہ والمدینہ أخذ يحدثنا عن  
اہل بدرا فقال ان رسول الله صلی اللہ علیہ وسلم لیرینا مصارعہم  
بالامس قال هذا مصرع فلان ان شاء الله غدا قال عمر والذی بعثه  
بالحق ما اخطوه تیک فجعلوه فی بیر فاتاهم النبی صلی اللہ علیہ  
وسلم فنادی یافلان بن فلان یافلان بن فلان هل وجدتم ما وعد ربکم  
حقا ؟ فانی وجدت ما وعدنی الله حقا فقال عمر تکلم اجسادا لا ارواح  
فیها؟ فقال ما انتم باسمع لما اقول منهم ”<sup>(۱)</sup>“.

(۱) سنن النسائی - کتاب الجنائز - باب ارواح المؤمنین - ۲۹۳/۱ - قدیمی

مصنف ابن ابی شيبة - کتاب المغازی - باب غزوۃ الکبری ومتى کانت -  
۱۲/۳۷۸، ۳۷۹ - رقم الحدیث ۱۸۵۵۶ ط: ادارة القرآن

الصحيح لمسلم - کتاب الجنة وصفتها ونعيمها - باب عرض مقعد الميت من الجنة  
والنار ..... الخ - ۳۸۷، ۳۷۶/۲ ط: قدیمی

مسند احمد - مسند انس بن مالک - ۲۶۸/۱۱، ۱۳۷۰/۷ رقم الحدیث ۲۶۸/۱۱، ۱۳۹/۱۱، رقم  
الحدیث ۱۳۲۲۹، ۱۰/۳۶۸، رقم الحدیث ۱۲۳۱۰، ۲۸/۱۱، رقم ۱۲۸۰۸، مسند  
عمر بن الخطاب رضی اللہ عنہ، ۱/۲۲۱، رقم ۱۸۲، ط: دارالحدیث القاهرة.....

دلائل النبوة ومعرفة احوال صاحب الشریعة لابی بکر احمد بن حسین البیهقی (م ۲۵۸ھ) - جماع  
ابواب مغازی رسول اللہ ﷺ - باب ماجاء فی دعاء النبی صلی اللہ علیہ وسلم علی المشرکین  
..... الخ - ۳۸/۳ ط: دار الكتب العلمية بیروت

الدر المنثور فی التفسیر المأثور - سورۃ الروم: ۵۰۰/۶-۵۲ ط: دار الفکر للطباعة.

ترجمہ.....حضرت انس رضی اللہ تعالیٰ عنہ سے روایت ہے وہ فرماتے ہیں کہ ہم حضرت عمر رضی اللہ تعالیٰ عنہ کے ساتھ مکہ اور مدینہ کے درمیان تھے تو آپ ہم سے اہل بدر کے بارے میں بیان کرنے لگے، پس فرمایا کہ رسول اللہ صلی اللہ علیہ وسلم شام کے وقت ہمیں ان کی قتل گا ہیں دکھار ہے تھے اور فرماتے ہے تھے کہ یہ انشاء اللہ کل فلاں آدمی کی قتل گاہ ہوگی، حضرت عمر فرماتے ہیں کہ قسم ہے اس ذات کی جس نے آپ کو حق دے کر بھیجا اور وہ لوگ ان جگہوں سے ادھراً دھرنہیں ہوئے، پس ان کو ایک گڑھے میں ڈال دیا گیا، پھر آنحضرت صلی اللہ علیہ وسلم ان کے پاس تشریف لائے، پس پکار کر فرمایا اے فلاں بن فلاں! اے فلاں بن فلاں! کیا تم نے پالیا ہے جو تمہارے رب نے وعدہ کیا تھا حق کیونکہ اللہ تعالیٰ نے جو مجھ سے وعدہ کیا تھا تو میں نے حق پایا، پس حضرت عمرؓ نے کہا آپ ایسے جسموں سے کلام فرماتے ہیں جن میں رو جیں نہیں ہیں؟ پس ارشاد فرمایا میں ان کو جو کچھ کہہ رہا ہوں تم ان سے زیادہ نہیں سنتے۔“

### حدیث عبد اللہ بن عمرؓ

حضرت عبد اللہ بن عمر رضی اللہ عنہما کی روایت کے الفاظ یہ ہیں۔

حدثنی نافع عن ابن عمر قال قال اطلع النبي صلی اللہ علیہ وسلم علی اهل القلب فقال هل وجدتم ما وعد ربكم حقاً فقيل له تدعوا امواتاً؟ قال ما انتم باسمع منهم ولكن لا يحييون<sup>(۱)</sup>

(۱) صحیح البخاری - کتاب الجنائز - باب عذاب القبر - ۱/۱۸۳ ط: قدیمی  
الصحیح لمسلم - کتاب الجنائز - فصل ان المیت لا یعذب ..... الخ - ۱/۳۰۳ ط: قدیمی  
سنن النسائی - کتاب الجنائز - باب ارواح المؤمنین - ۱/۲۹۳ ط: قدیمی

مسند احمد - مسند عبد اللہ بن عمر بن الخطاب - ۵/۳۹۳ - رقم الحدیث: ۱۱۲۵

ط: دارالحدیث القاهرة

مصنف ابن ابی شیبۃ - کتاب المغازی - باب غزوة بدر الكبرى ومتى كانت - ۱/۱۳ - ۷/۳۷

رقم الحدیث: ۱۸۵۵۲ ط: ادارۃ القرآن

ترجمہ..... ”حضرت ابن عمر رضی اللہ عنہما سے روایت ہے کہ آنحضرت صلی اللہ علیہ وسلم نے اس گڑھے کی طرف جھانکا جس میں بدر کے کافر مقتول ڈال دیئے گئے تھے، پس فرمایا کیا تم نے پایا اس چیز کو جس کا تم سے تمہارے رب نے وعدہ کیا تھا ج؟ پس عرض کیا گیا کہ آپ بے جان مردوں کو پکارتے ہیں؟ فرمایا تم میری بات کو ان سے زیادہ نہیں سنتے لیکن وہ جواب نہیں دیتے۔“

### حدیث ابن عباس

حضرت عبد اللہ بن عباس رضی اللہ عنہما کی روایت کے الفاظ یہ ہیں:

”اخراج ابو سهل السری ابن سهل الجنڈ نیسابوری الخامس من حديثه من طريق عبدالقدوس عن ابی صالح عن ابن عباس فی قوله فیانک لا تسمع الموتی وما أنت بمسمع من فی القبور قال كان النبی صلی الله علیہ وسلم یقف علی القتلی یوم بدر و یقول هل وجدتم ما وعد ربکم حقا (۱)

ترجمہ..... ”حضرت ابن عباس رضی اللہ عنہما سے ”لا تسمع الموتی اور وما انت بمسمع من فی القبور (بے شک آپ نہیں سن سکتے مردوں کو، اور ”نہیں سنانے والے ان لوگوں کو جو قبروں میں ہیں) کی تفسیر میں منقول ہے کہ آنحضرت صلی اللہ علیہ وسلم کھڑے ہوئے تھے مقتولین پر بدر کے دن اور یوں فرماتے تھے کہ جو وعدہ تم سے تمہارے رب نے کیا تھا وہ تم نے چ پالیا یا نہیں؟ اخ-

### حدیث ابو طلحہ

حضرت ابو طلحہ انصاری رضی اللہ عنہ کی روایت کے الفاظ یہ ہیں:

”عن ابی طلحۃ ان نبی اللہ صلی الله علیہ وسلم امر یوم بدر باربعہ

(۱) الدر المنشور فی التفسیر المأثور - سورۃ فاطر: ۲۲-۲۳- ط: دار الفکر للطباعة والنشر.

وعشرين رجال من صناديد قريش فقد فروا في طوى من اطواء بدر  
خبيث مخبث وكان إذا ظهر على قوم اقام بالعرصة ثلاثة ليل فلما  
كان بيدر اليوم الثالث امر براحته فشد عليها رحلها ثم مشى واتبعه  
اصحابه وقالوا مانرى ينطلق الا لبعض حاجته حتى قام على شفة  
الرکى فجعل يناديهم باسمائهم واسماء آبائهم يا فلاں بن فلاں  
ويافلان بن فلاں ايسركم انكم اطعتم الله ورسوله فانا قد وجدنا  
ما وعدنا ربنا حقا فهل وجدتم ما وعد ربكم حقا قال فقال عمر يا رسول  
الله ما تكلم من اجساد لا رواح لها فقال النبي صلی اللہ علیہ وسلم  
والذی نفس محمد بیدہ ما انتم باسمع لما اقول منهم <sup>(۱)</sup>

ترجمہ..... حضرت ابو طلحہ رضی اللہ تعالیٰ عنہ سے روایت ہے کہ آنحضرت صلی اللہ علیہ وسلم نے بدر کے دن چوبیس آدمیوں کے بارے میں جو قریش کے رئیس تھے حکم فرمایا کہ ان کو بدر کے گندے اور خبیث گڑھے میں ڈال دیا جائے اور آنحضرت صلی اللہ علیہ وسلم جب کسی قوم پر غالب آتے تھے تو اس میدان میں تین دن ٹھہرتے تھے، جب تیراون ہوا تو اپنی سواری (تیار کرنے) کے بارے میں حکم فرمایا پس اس کا کجاوہ کسا گیا، پھر تشریف لے گئے اور آپ کے صحابہ آپکے ساتھ تھے اور ہم نہیں جانتے تھے مگر یہ کہ آپ کسی کام کے لئے تشریف لے جا رہے ہیں، یہاں تک کہ کھڑے ہوئے اس گڑھے کے کنارے پر، پس ان کا اور ان کے باپوں کا نام لے کر پکارنے لگے کہ اے فلاں بن فلاں اور اے فلاں بن فلاں! کیا تم کویہ بات اچھی لگتی ہے کہ تم نے اللہ اور اس کے رسول کی بات مان لی ہوتی؟ کیونکہ ہم نے توجہ ہم سے ہمارے رب نے وعدہ کیا تھا اس کو سچا پایا، پس کیا تم نے پالیا ہے جو تمہارے رب نے تم سے وعدہ کیا تھا

(۱) الصحيح للبخاري - كتاب المغازي - باب قتل أبي جهل - ۵۶۲ / ۲ - ط: قدیمی  
مسند احمد - حديث ابی طلحة (زید بن سہل الانصاری) - ۱۲ / ۵۳۲ - رقم الحديث:  
۲۳۰۸ ط: دار الحديث القاهرة

حق؟ راوی کہتے ہیں کہ پس حضرت عمرؓ نے عرض کیا یا رسول اللہ! آپ ایسے جسموں سے گفتگو فرماتے ہیں جن میں روح نہیں پس آنحضرت صلی اللہ علیہ وسلم نے ارشاد فرمایا قسم ہے اس ذات کی کہ محمد صلی اللہ علیہ وسلم کی جان اس کے قبضہ میں ہے تم میری بات کو ان سے زیادہ نہیں سنتے۔“

### حدیث موسیٰ بن عقبہؓ

حضرت موسیٰ بن عقبہؓ رضی اللہ عنہ کی روایت کے الفاظ یہ ہیں:

”وامر رسول صلی اللہ علیہ وسلم بقتلیٰ قریش من المشرکین فالقوافی قلیب بدر ولعنهم وهو قائم يسمیهم باسمائهم غير ان امية ابن خلف كان رجلاً مسمنا فانتفح في يومه فلما ارادوا ان يلقوه في القلیب تفقا فقال رسول الله صلی اللہ علیہ وسلم دعوه وهو يلعنهم هل وجدتم ما وعد ربکم حقاً“ (۱)

ترجمہ..... اور رسول اللہ صلی اللہ علیہ وسلم نے مقتولین قریش کے بارے میں حکم فرمایا تو ان کو بدر کے گڑھے میں ڈال دیا گیا اور ان پر لعنت فرمائی اور آپ کھڑے تھے ان کا اور ان کے باپوں کا نام لے رہے تھے سوائے امية بن خلف کے کہ وہ موٹا تازہ آدمی تھا پس اس دن پھول گیا، پس جب لوگوں نے اس کو گڑھے میں ڈالنے کا ارادہ کیا تو پچھٹ گیا، آنحضرت صلی اللہ علیہ وسلم نے فرمایا اس کو چھوڑ دو اور آپ ان پر لعنت فرمار ہے تھے ”جو وعدہ تم سے تمہارے رب نے کیا تھا تم نے اس کو سچ پایا نہیں۔“

### لاتؤذ صاحب القبر

قبر مٹی کا ڈھیر نہیں، بلکہ جنت کے باغوں میں سے ایک باغ ہے یا جہنم کے گڑھوں میں سے ایک گڑھا ہے قبر والے کونہ صرف یہ کہ قبر کے ثواب و عذاب کا احساس ہوتا ہے بلکہ قبر پر چڑھنے سے بھی اس کو

(۱) دلائل النبوة - جماع ابواب المغازی - باب سیاق قصہ بدر عن مغازی موسیٰ بن عقبہ - ۱۱۷/۳  
ط: دارالكتب العلمية

ایذا ہوتی ہے، چنانچہ آنحضرت صلی اللہ علیہ وسلم نے قبرستان جانے کے آداب بیان فرمائیں ہیں۔ مندرجہ ذیل احادیث میں اس کا ذکر ہے:

”عن زیاد بن نعیم ان ابن حزم ابا عمارة او ابا عمرو قال رأى  
النبي صلی اللہ علیہ وسلم و أنا متکئٌ على قبر فقال: قم لا تؤذ صاحب  
القبر او يؤذيك“<sup>(۱)</sup>

ترجمہ..... حضرت ابو عمرہ یا ابو عمر فرماتے ہیں کہ آنحضرت صلی اللہ علیہ وسلم نے دیکھا کہ میں قبر کے ساتھ ٹیک لگا کر بیٹھا ہوا تھا، آپ نے فرمایا: اٹھ جاؤ، قبر والے کو ایذا نہ دو، یا فرمایا کہ قبر سے ٹیک نہ لگاؤ کہ یہ تیرے لیے عذاب کا سبب ہو گا۔“

”عن عمرو بن حزم قال رأى النبي صلی اللہ علیہ وسلم و أنا  
متکئٌ على قبر، قال لا تؤذ صاحب القبر.“<sup>(۲)</sup>

ترجمہ..... عمرو بن حزم فرماتے ہیں کہ آنحضرت صلی اللہ علیہ وسلم نے دیکھا کہ میں قبر کے ساتھ ٹیک لگائے بیٹھا تھا، آپ نے فرمایا قبر والے کو ایذا نہ پہنچاؤ۔

”عن عمرو بن حزم قال رأى رسول الله صلی اللہ علیہ وسلم  
جالسا على قبر قال انزل عن القبر لا تؤذ صاحب القبر ولا يؤذيك“<sup>(۳)</sup>

(۱) کنز العمال - الكتاب الرابع من حرف الميم ..... الخ - الباب الرابع في فضيلة طول العمر ،  
کتاب الموت من قسم الافعال ، باب في الدفن وامور تقع بعده (الزيارة وآدابها) ۱۵ / ۱۵۹ ، رقم  
الحدیث ۳۲۹۸۸. ط: موسسه الرسالة

(۲) کنز العمال حوالہ بالا - ۱۵ / ۲۰ - رقم الحدیث: ۳۲۹۹۰

(۳) شرح معانی الاثار - باب الجلوس على القبور - ۱ / ۳۲۸، ۳۲۹ - ط: المكتبة الحقانية ملتان.  
کنز العمال - الكتاب الرابع من حرف الميم ..... الخ ، الباب الثالث في امور بعد الدفن ..... الخ - باب  
زيارة قبر النبي صلی اللہ علیہ وسلم ۱۵ / ۲۵۷ ، رقم الحدیث ، ۳۲۶۰۵ . ط: موسسه الرسالة بیروت  
مجمع الزوائد - کتاب الجنائز - باب البناء على القبور والجلوس وغير ذلك - ۲۱ / ۳ - ط: دار الكتاب

ترجمہ..... حضرت عمر و بن حزم سے روایت ہے کہ آنحضرت صلی اللہ علیہ وسلم نے مجھے قبر پر بیٹھے دیکھا تو فرمایا قبر والے کو ایذا نہ دے قبر سے اتر جا، تاکہ تیرا یہ عمل تیرے لئے عذاب آخرت کا سبب نہ بنے۔

ان احادیث سے ثابت ہوا کہ:

الف..... عذاب و ثواب قبر برحق ہے۔

ب..... عذاب و ثواب کا تعلق اسی گڑھے سے ہے جس کو عرف عام میں قبر کہا جاتا ہے، چنانچہ حدیث میں صراحةً فرمائی گئی ہے ”القبور روضة من رياض الجنة او حفرة من حفرة النار“ (قبر جنت کے باغوں میں سے ایک باغ ہے یا جہنم کے گڑھوں میں سے ایک گڑھا ہے)۔

ج..... اور یہ بھی ثابت ہوا کہ عذاب و ثواب قبر کی احادیث متواتر ہیں اور ان کا انکار ایک مسلمان کے لئے (جو اللہ تعالیٰ اور اس کے رسول ﷺ پر ایمان رکھتا ہو) ممکن نہیں۔

د..... چونکہ بروزخ کے معاملات عام لوگوں کے احساس و مشاہدہ سے ماوراء ہیں، اس لئے عذاب و ثواب قبر کا انکار محض اپنے احساس و مشاہدہ کی بناء پر قطعاً غلط ہے، اس لئے ہمیں رسول ﷺ کے ارشادات اور مشاہدات پر ایمان رکھنا ضروری ہے، اور وہ بقدر ضرورت اور پر آچکے ہیں، جو ایک مومن کے لئے کافی و شافی ہیں۔

چہارم..... اب تک ہم نے عام اموات کے بارے میں گفتگو کی ہے اور یہ بتایا گیا ہے کہ ان کا عذاب و ثواب متواتر ہے جس میں کسی قسم کے شک و شبہ کی گنجائش نہیں، اس پر ایمان لانا فرض ہے، اور اس کے منکر کے حق میں اندیشہ کفر ہے۔

اب ہم اس پر گفتگو کریں گے کہ حضرات انبیاء کرام علیہم الصلوٰۃ والسلام بالخصوص سید الانبیاء سیدنا حضرت محمد رسول اللہ ﷺ کا اپنی قبر شریف میں حیات ہونا اور حیات کے تمام لوازم کے ساتھ متصف ہونا برحق اور قطعی ہے اور اس پر امت کا اجماع ہے، چنانچہ مذکورہ بالاقریب ایک سو پچاس احادیث سے حضرات انبیاء کرام کی حیات (جو عام اموات، شہداء اور صدیقین سے افضل ہیں) دلالت انص سے بطریق اولیٰ ثابت ہوتی ہے، چنانچہ محدث العصر حضرت مولانا سید محمد یوسف بنوری قدس سرہ اپنے رفیق خاص حضرت

مولانا سید احمد رضا بجنوریؒ کے نام لکھے گئے ایک مکتوب میں تحریر فرماتے ہیں۔

۱..... شہداء کے لئے برص قرآن ”حیات“ حاصل ہے اور مزید دفع تجویز کے لئے ”یرزقون“ کا ذکر بھی کیا گیا ہے۔ جیسے آج کل محاورہ بھی ہے ”فلان حی یرزق“ عام اہل برزخ سے ان کی حیات ممتاز ہے۔

۲..... جب انبیاء کا درجہ عام شہداء سے اعلیٰ وارفع ہے تو بدلاۃ النص یا بالا ولی خود قرآن کریم سے ان کی حیات ثابت ہوئی (علیہم الصلوات والتسیمات) اور جب مرتبہ اعلیٰ وارفع ہے تو حیات بھی اقویٰ و اکمل ہوگی۔

۳..... اس حیات کی اکملیت کے بارے میں دو حدیثیں آئی ہیں ..... ”ان الله حرم على الأرض ان تأكل اجساد الانبياء“ اور حدیث ”الأنبياء احياء في قبورهم يصلون“ اور اس کے علاوہ بھی روایات ہیں ..... اور ان احادیث کے شواہد کے طور پر دیگر احادیث صحیحہ موجود ہیں مثلاً موسیٰ علیہ السلام کا تلبیہ حج۔

۴..... روح کے تعلقات اجساد سے پانچ قسم کے ہیں (۱) فی حالة الْجَنِين (۲) بعد الولادة فی الدُّنْيَا اس کی دو صورتیں ہیں (۳) حالت نوم میں اور حالت یقظہ میں (۴) بعد الموت فی البرزخ (۵) بعد البعث فی الحشر۔

ضعیف ترین اول و رابع ہے، قویٰ ترین خامس اور متوسط دنیوی ہے ”کما حققه المتكلمون و ابن القیم فی کتاب الروح والقاری فی شرح الفقه الاکبر“

۵..... انبیاء کرام علیہم السلام کی نوم جیسے ممتاز ہے عام نوم سے (ان عیناً تنا مان ولا ينام قلبی) اسی طرح ان کی موت کی حالت بھی عام اموات جیسی نہیں ”النوم اخ الموت“ اور ”عام موتی میں تحقیق موت کے وقت انقطاع الروح عن الجسد بالکلیہ ہوتا ہے اور یہاں بالکلیہ نہیں ہوتا اور پھر علو مرتبہ جتنا ہوتا ہے اتنا ہی تعلق قویٰ ہوگا۔

۶..... مفارقة الروح عن الجسد سے مفارقت تعلق الروح عن الجسد لازم نہیں آتا۔

۷..... نبی کریم ﷺ کے جسد مبارک کو تروح کی کیفیت حاصل ہے، جیسے معراج میں جسد پر روح

کی کیفیت طاری ہوئی، تجسد ارواح اور تروح اجساد دونوں کی نظیریں عالم شہادت میں ہیں تو عالم ارواح میں کیوں استبعاد کیا جائے جبکہ اس کا تعلق عالم غیب سے ہے۔

۸..... دنیا میں صوفیاء کرام کے یہاں ابدان مثالیہ کا تعدد وقت واحد میں متعدد امکنہ میں ظہور اور آثار کے ثبوت پر مشہور واقعات ہیں، انبیاء کرام کی نقل و حرکت بالا جساد المفتر وجه اس کی نظیر ہوگی۔

۹..... الغرض انبیاء کرام کے لئے حیات و بقاء اجساد، نقل و حرکت، ادراک و علم سب چیزیں حاصل ہیں۔

۱۰..... یہ حیات، دینوی حیات کے مماثل بلکہ اس سے اقویٰ ہے، دنیا میں ہمیشہ جسد کو روح کی خاصیت حاصل نہیں ہوتی اور برزخ میں ہوتی ہے اب اگر اس کو حیات دینوی سے بعض حضرات نے تعبیر کیا ہے تو اس حقیقت کو واضح کرنے کے لئے کیا ہے، بہر حال وہ حیات دینوی بھی ہے اور حیات برزخی بھی، صرف حیات برزخی نہیں جس میں عام شہداء یا اموات بھی شریک ہوں، بلکہ اقویٰ و اکمل ہے اس لئے حیات دینوی کے مماثل ہے، بلکہ اس سے بھی اقویٰ ہے۔

اختلاف تعبیرات میں نزاع لفظی ہے اس دنیا سے رسمی تعلق ختم ہونے کے بعد برزخی دور شروع ہوتا ہے اب جو چاہے اطلاق کیا جائے۔

۱۱..... اگر احادیث و نصوص میں حیات کا ثبوت ہے اور پھر عدم نکاح بالازواج المطہرات اور عدم توریث وغیرہ کی علت اصل حیات کو کہا جائے تو درست ہے، بہر حال حکم شرعی کی کوئی علت ہی ہوتی ہے اور یہاں تو علت از قبیل العلل المعتبرہ کے ہوگی نہ کہ علمل مرسلہ کی قسم سے اور اس علت کی تنقیح، اصول تنقیح المناط اور تحقیق المناط سے زیادہ قطعی ہوگی۔

خیر القرون سے لے کر چودہ صدیوں تک اس مسئلہ میں کسی قسم کا کوئی اختلاف و افتراق نہیں تھا بلکہ تمام اکابر امت نے اپنی اپنی تصنیفات میں اپنے انداز میں اس مسئلہ کو واضح فرمایا، یہاں تک کے اکابر اسلاف میں سے بعض حضرات نے اس موضوع پر مشتمل رسائل تصنیف فرمائے اور ثابت کیا کہ حیات انبیاء کا مسئلہ بالکل واضح، بے غبار اور امت کا اجتماعی عقیدہ رہا ہے اور جس طرح شہداء کرام کی حیات قرآن کریم سے ثابت ہے، اسی طرح حضرات انبیاء کرام کی حیات بھی بطور دلالت النص قرآن کریم سے

ثابت ہے، لیکن ناس ہوتے خود رائی و خود روی اور اسلاف بیزاری کا کہ اس نے تحقیق کے نام پر جہالت، اور سنت کے نام پر بدعت کو روایج دیا، جس کی وجہ سے نام نہاد محققین نے جہاں دوسرے بعض اجتماعی مسائل سے انحراف کیا وہاں اس عقیدہ کا بھی انکار کر دیا، چنانچہ محدث العصر حضرت بنوری تحریر فرماتے ہیں۔

”انبیاء کرام علیہم الصلوات والسلام کی حیات بعد الہمات کا مسئلہ صاف اور متفقہ مسئلہ تھا شہداء کی حیات بخصوص قرآن ثابت تھی اور دلالۃ النص سے انبیاء کرام کی حیات قرآن سے ثابت تھی اور احادیث نبویہ سے عبارۃ النص کے ذریعہ ثابت تھی لیکن برا ہوا اختلاف اور فتنوں کا کہ ایک مسلمہ حقیقت زیر بحث آ کر مشتبہ ہو گی، کتنی ہی تاریخی بدبیهات کو کچھ بحثوں نے نظری بنالیا اور کتنے ہی حقائق شرعیہ کو کچھ فہمی نے مسخ کر کے رکھ دیا، یہ دنیا ہے اور دنیا کے مزاج میں داخل ہے کہ یہاں ہر دور میں کچھ فہم، کجر و اور کچھ بحث موجود ہوتے ہیں زبان بند کرنا تو اللہ تعالیٰ ہی کی قدرت میں ہے، ملاحدہ وزنا دقة کی زبان کب بند ہو سکی؟ کیا اس دور میں امام حسینؑ کی شہادت کو افسانہ نہیں بنایا گیا؟ اور یہ کہا گیا کہ یہ واقعہ ہے، ہی نہیں؟ اور کیا امام حسینؑ کو با غمی اور واجب القتل اور یزید (بن معاویہؓ) کو امیر المؤمنین اور خلیفہ برحق ثابت نہیں کیا گیا؟ کسی صحیح حدیث کو ضعیف بنانے کے لئے کسی راوی کے بارے میں کتب رجال میں جرح کا کوئی کلمہ، یکھ لینا بس کافی ہے کہ اس پر بنیاد قائم کی جائے؟ اگر عقل سليم سے کام نہ لیا جائے اور صرف کسی کتاب میں جرح کو دیکھا جائے تو امام ابوحنیفہؓ امام مالکؓ، امام شافعیؓ، امام احمد بن حنبل کے تمام ائمہ محروم ہو کر دین کا سرمایہ ختم ہی ہو جائے گا۔

الغرض حیات انبیاء کرام علیہم السلام کا مسئلہ بھی تقریباً اسی قسم کی کچھ بحثوں میں الجھ کر اچھا خاصاً فتنہ بن گیا عصمت تو انبیاء کرام کا خاصہ ہے، علماء معصوم تو ہیں نہیں، کچھ حضرات نے دانستہ یا نادانستہ حدیثی و کلامی بحثیں پیدا کر دیں اور سمجھایا گیا یا سمجھایا گیا کہ اس طرح توسل بالاموات اور استعانت بغیر اللہ وغیرہ وغیرہ بہت سی بدعات کا خاتمه ہو جائے گا، گویا علاج یہ تجویز کیا گیا کہ حیات انبیاء سے انکار

کرتے ہی یہ مفاسد ختم ہو سکتے ہیں، اس کی مثال تو ایسی ہوئی کہ بارش سے بچنے کے لئے پرنا لے کے نیچے جا کر بیٹھ گئے، بہر حال ان تفصیلات میں جانے کی حاجت نہیں خلفشار کو ختم کرنے کے لئے ارباب فکر و خلوص نے چند حضرات کے نام تجویز کئے کہ اس اختلاف کو جس نے فتنہ کی شکل اختیار کر لی ہے، ختم کرنے کی کوشش کریں اور رقم الحروف کا نام بھی انہیں میں شامل تھا، تجویز یہ ہوئی کہ اس موضوع پر ایک محققانہ کتاب موثر انداز میں لکھی جائے اور تسلیک پیدا کرنے والے حضرات کے شہادت کا جواب بھی دیا جائے، اور مسئلہ کے تمام گوشوں پر سیر حاصل تبصرہ بھی کیا جائے باتفاق رائے اس کام کی انجام دہی کے لئے جناب برادر گرامی ماثر مولانا ابوالزاهد مولانا سرفراز صاحب منتخب ہو گئے جن کے دامغ میں بحث و تمحیص کی صلاحیت بھی ہے اور قلم میں چنتگی بھی، علوم دینیہ اور حدیث و رجال سے اچھی اور قابل قدر مناسبت بلکہ عمدہ بصیرت بھی ہے، مختلف مکان سے غرر نقول جمع کرنے کی پوری قدرت بھی ہے اور حسن ترتیب کی پوری اہلیت بھی، الحمد للہ کہ برادر موصوف نے توقع سے زیادہ مواد جمع کر کے تمام گوشوں کو خوب واضح کر دیا اور تحقیق کا حق ادا کر دیا میرے ناقص خیال میں اب یہ تالیف (تسکین الصدور فی تحقیق احوال الموتی فی البرزخ والقبور) اس مسئلہ میں جامع ترین تصنیف ہے اور اس دور میں جتنی تصانیف اس مسئلہ پر لکھی گئی ہیں ان سب میں جامع، واضح، عالمانہ بلکہ محققانہ ہے، اللہ تعالیٰ موصوف کی اس خدمت کو قبول سے نوازے اور اس قسم کی مزید خدمت کی توفیق عطا فرمائے۔

اس تمہید کے بعد اب ہم بالترتیب قرآن و سنت اور اجماع امت کے حوالہ سے حیاة النبی پر چند گزارشات پیش کریں گے اس سے پہلے ملاحظہ ہو جیات الاتبیاء قرآن کریم کی روشنی میں:

## حیاة الانبیاء قرآن کی روشنی میں

قرآن کریم میں بیشتر مقامات پر حیات الانبیاء کا ثبوت اشارتاً دلالتاً اور اقتضاً ملتا ہے، ان سب کا احصاء مشکل بھی ہے اور موجب طول بھی اس لئے اختصار کے پیش نظر چند آیتوں کے ذکر پر اکتفا کیا جاتا ہے:

وَاسْأَلْ مِنْ أَرْسَلْنَا مِنْ قَبْلِكَ مِنْ رَسُلْنَا أَجْعَلْنَا مِنْ دُونِ

الرَّحْمَنِ أَلَهَةً يَعْبُدُونَ ۝ (الزخرف: ۳۵)

ترجمہ..... ”اور آپ ان سب پیغمبروں سے جن کو ہم نے آپ سے پہلے بھیجا ہے، پوچھ لیجئے کہ کیا ہم نے خدائے رحمٰن کے سوا دوسرا معبود نہ ہرادیے تھے کہ ان کی عبادت کی جائے؟“

اس آیت کے ذیل میں صاحب ”زاد المسیر“ لکھتے ہیں:

”انه لِمَا أَسْرَى بِهِ جَمْعُ الْأَنْبِيَاءِ فَصَلَى اللَّهُ عَلَيْهِ وَسَلَّمَ ثُمَّ قَالَ لِهِ جَبْرِيلَ: سَلْ مِنْ أَرْسَلْنَا قَبْلَكَ الْأَيْةً فَقَالَ: لَا أَسْأَلُ قَدْ أَكْتَفَيْتَ رُوَاهَ عَطَاءِ عَنْ أَبْنَى عَبَّاسٍ وَهَذَا قَوْلُ سَعِيدِ بْنِ جَبَّارٍ وَالْزَهْرَى وَابْنِ زَيْدٍ قَالُوا: جَمْعُ الْرَّسُلِ لِلَّيْلَةِ أَسْرَى بِهِ فَلَقِيْهِمْ وَأَمْرَأَنِ يَسْأَلُهُمْ فَمَا شَكَ وَلَا سَأَلَ (۱)“

ترجمہ..... جب آنحضرت صلی اللہ علیہ وسلم کو معراج پر پہنچایا گیا تو آپ کے لئے تمام انبیاء کو جمع کیا گیا، آپ نے نماز میں ان سب کی امامت فرمائی، پھر حضرت جبریل نے آپ کی خدمت میں عرض کیا۔ ”آپ ان سب پیغمبروں سے پوچھئے جن کو ہم نے آپ سے پہلے بھیجا ہے..... اخ۔“ پس آپ نے فرمایا مجھے سوال کی ضرورت نہیں، میں نے اس پر اکتفا کیا (جو مجھے بتلایا گیا) حضرت سعید بن جبیر، زہری اور ابن زید فرماتے ہیں کہ معراج کی رات آپ کے لئے تمام انبیاء کرام کو

(۱) زاد المسیر فی علم التفسیر لأبی الفرج جمال الدین عبد الرحمن بن علی بن محمد الجوزی

القرشی البغدادی (۷۵۹ھ) - ۷/۳۱۹ ط: المکتب الاسلامی ، الطبعة الثالثة ۱۴۰۲ھ

جمع کیا گیا، اس موقع پر آپ کی ان سے ملاقات ہوئی اور آپ کو حکم ہوا کہ آپ ان سے پوچھئے، پس آپ کو نہ تو شک تھا اور نہ آپ نے پوچھا۔“

”تفسیر بزرگ“ میں ہے:

قال عطاء عن ابن عباس رضي الله عنه لما أسرى به صلى الله عليه وسلم إلى المسجد الأقصى بعث الله له آدم و جمع المرسلين من ولده فاذن جبريل ثم أقام فقال: يا محمد! تقدم فصل بهم فلما فرغ رسول الله صلى الله عليه وسلم من الصلاة قال له جبريل عليه السلام: وسائل يا محمد من أرسلنا من قبلك من رسالنا ..... الآية، فقال صلى الله عليه وسلم لا وسائل لأنني لست شاكا فيه۔<sup>(۱)</sup>

ترجمہ..... حضرت عطاء حضرت ابن عباسؓ سے نقل فرماتے ہیں کہ جب آنحضرت ﷺ کو معرج پر لے جایا گیا اور جب آپ مسجد اقصیٰ میں پہنچ تو اللہ تعالیٰ نے حضرت آدم علیہ السلام اور تمام انبیاء علیہم السلام جوان کی اولاد میں سے تھے سب کو جمع کیا پس حضرت جبریل نے اذان اور اقامۃ کہی اور عرض کیا یا محمد! آگے بڑھیئے اور ان کو نماز پڑھائیے، جب آپ نماز سے فارغ ہوئے تو حضرت جبریل نے فرمایا اے محمد! اور پوچھئے ان سے جن کو ہم نے آپ سے پہلے رسول بناء کر بھیجا ہے، پس آپ ﷺ نے فرمایا میں ان سے کچھ نہیں پوچھتا کہ مجھے اس میں کوئی شک نہیں۔“

”تفسیر قرطبی“ میں اس کی مزید تفصیلات یوں بیان کی گئی ہیں:

”لما أسرى برسول الله صلى الله عليه وسلم من المسجد الحرام إلى المسجد الأقصى - وهو مسجد بيت المقدس - بعث الله له آدم ومن ولد من المرسلين وجبريل مع النبي صلى الله عليه وسلم

(۱) التفسير الكبير للرازى - تحت قوله تعالى: وسائل من أرسلنا .. الآية - ۲۱۶/۲ ط: قاهره مصر

فاذن جبريل صلی اللہ علیہ وسلم ثم أقام الصلوة ثم قال: يا محمد! تقدم فصل بهم فلما فرغ رسول اللہ صلی اللہ علیہ وسلم قال له جبريل صلی اللہ علیہ وسلم: سل يا محمد من أرسلنا من قبلك من رسلنا أجعلنا من دون الرحمن آلهة يعبدون فقال رسول اللہ صلی اللہ علیہ وسلم: لا أسأل قد اكتفيت. قال ابن عباس: و كانوا سبعين نبیاً منهم إبراهیم و موسیٰ و عیسیٰ علیهم السلام فلم یسائلهم لأنہ کان أعلم بالله منهم ، فی غير رواية ابن عباس: فصلوا خلف رسول اللہ صلی اللہ علیہ وسلم سبعة صفوف ، المرسلون ثلاثة صفوف والنبيون أربعة و كان یلی ظهر رسول اللہ صلی اللہ علیہ وسلم إبراهیم خلیل اللہ وعلیٰ یمینه إسماعیل وعلیٰ یسارہ إسحاق ثم موسیٰ ثم سائر المرسلین فأمهم رکعتین، فلما انقتل قام فقال: ان ربیٰ او حیٰ الی ان اسألك هل أرسل أحد منکم یدعو الی عبادة غير الله؟ فقالوا: يا محمد!انا نشهد انا أرسلنا أجمعین بدعاوة واحدة أن لا اله الا الله وأن ما یعبدون من دونه باطل، وأنک خاتم النبیین وسید المرسلین، قد استبان ذلك لنا یاما ماتک إیانا وأن لا نبیٰ بعدک إلیٰ يوم القيمة إلا عیسیٰ بن مریم فانه مأموم أن یتبع أثرک.<sup>(۱)</sup>

ترجمہ:..... ”جب آنحضرت صلی اللہ علیہ وسلم کو مسجد حرام سے مسجد اقصیٰ تک معراج پر لے جایا گیا تو اللہ تعالیٰ نے حضرت آدم علیہ السلام اور جوان کی اولاد میں سے انبیاء تھے سب کو اکٹھا فرمایا، جبریل علیہ السلام بھی آپ ﷺ کے ہمراہ تھے، پس جبریل نے اذان واقامت کیا اور عرض کیا: اے محمد! آگے بڑھئے اور ان کو نماز پڑھائیے، جب آپ فارغ ہوئے تو حضرت جبریل نے عرض کیا: آپ سوال کیجیے

ان رسولوں سے جو آپ سے پہلے بھیجے گئے تھے کہ کیا ہم نے اللہ کے علاوہ کوئی معبد بنائے تھے کہ جن کی پوجا کی جاتی تھی؟ پس آپ ﷺ نے فرمایا: مجھے سوال کی ضرورت نہیں کہ میں نے اس پر کفایت کی (جو مجھے بتایا گیا)۔

ابن عباسؓ فرماتے ہیں کہ وہاں ستر نبی تھے، جن میں حضرت ابراہیم، حضرت موسیٰ اور حضرت عیسیٰ علیہم السلام بھی تھے، پس آپؐ نے ان سے کوئی سوال نہیں کیا، اس لیے کہ آپؐ ان سب سے زیادہ اللہ کی جانب سے علم رکھتے تھے، ابن عباسؓ کی روایت کے علاوہ دوسری روایت میں ہے کہ: پس آپؐ کے پیچھے نماز پڑھنے والوں کی سات صفیں تھیں، جن میں سے تین صفیں رسولوں کی اور چار انبیاء کی تھیں، آپؐ کے پیچھے متصل حضرت ابراہیم علیہ السلام، دائیں جانب حضرت اسماعیل علیہ السلام اور بائیں جانب حضرت احْمَد علیہ السلام پھر موسیٰ علیہ السلام، پھر عیسیٰ علیہ السلام اور پھر تمام انبیاء تھے، آپؐ نے ان کو دور کعتیں نماز پڑھائی، جب آپؐ نماز پڑھا کر فارغ ہوئے تو کھڑے ہو گئے اور فرمایا: بے شک میرے رب نے میری طرف وحی بھیجی ہے کہ میں آپ سے سوال کروں کہ کیا تم میں سے کوئی ایک ایسا رسول بھیجا گیا تھا جو لوگوں کو غیر اللہ کی عبادت کی طرف بلا تا ہو؟ ان سب نے کہا: اے محمد! بے شک ہم گواہی دیتے ہیں کہ ہم بھیجے گئے ایک (اللہ) کی طرف دعوت دینے کے لئے اور یہ کہ نہیں کوئی معبد سوائے اللہ تعالیٰ کے اور یہ کہ جو لوگ اللہ کے سوا کسی اور کی عبادت کرتے ہیں وہ سب باطل ہے، بے شک آپ خاتم النبیین اور تمام رسولوں کے سردار ہیں اور یہ بات اس سے واضح ہو گئی ہے کہ آپؐ نے ہماری امامت فرمائی ہے اور یہ کہ آپؐ کے علاوہ قیامت تک کوئی دوسرا نبی نہیں آئے گا، سوائے عیسیٰ ابن مریم کے کہ بے شک وہ اس پر مأمور ہے کہ وہ آپؐ کی اتباع کرے۔“

اسی طرح اس آیت سے حیات الانبیاء پر استدلال کرتے ہوئے خاتمة الحمد شیخ علامہ سید انور

شاہ کشمیری فرماتے ہیں کہ:

یستدل به علی حیاة الأنبياء (۱)

-۲ ولقد اتینا موسیٰ الکتاب فلا تکن فی مریة من لقاءه (الم سجدة: ۲۳)

ترجمہ..... اور ہم نے موسیٰ کو کتاب دی تھی سو آپ اس کے ملنے پر شک نہ

کیجئے۔

اس آیت کی تفسیر میں حضرت شاہ عبدال قادر صاحب فرماتے ہیں:

”معراج گی رات ان سے ملے تھے اور بھی کئی بار۔“ (۲)

اور ملاقات بغیر حیات ممکن نہیں، لہذا اس آیت میں اقتداء النص سے حیات النبی کا ثبوت ہوتا ہے، یہاں اصول فقه کا یہ مسئلہ بھی پیش نظر رہنا چاہئے کہ جو حکم اقتداء النص سے ثابت ہوتا ہے وہ بحالت انفراد قوت و استدلال میں عبارت النص کے مثل ہوتا ہے۔

اسی طرح علامہ آل ولی رحمہ اللہ فرماتے ہیں:

”وأراد بذلك لقاء صلی الله عليه وسلم إیاہ ليلة الاسراء“

(۱) مشکلات القرآن للکشمیری (المتوفی: ۱۳۵۲ھ)- ص ۲۳۳- ط: ادارہ تالیفات اشرفیہ ملتان  
الدر المنشور فی التفسیر المأثور لعبد الرحمن جلال الدین السیوطی (المتوفی: ۹۱۱ھ)- ۳۸۱، ۷- ط: دار الكتب العلمية بیروت.

روح المعانی للعلامة الالوسي- ۸۶/۲۵ ط: ادارۃ الطباعة المنیریۃ.

جمل علی الجلالین المسماۃ بالفتوحات الإلهیۃ لسلیمان الجمل- ۸۸/۳ الطبعۃ الأولى  
۷/۱۳۱ھ، ۱۹۹۷ء. ط: المکتبۃ الاسلامیۃ.

شیخ زادہ لمحمد بن مصلح الدین القوچوی الحنفی (المتوفی: ۹۵۱ھ)- ۷۰/۷، ۷۱ ط: دار الكتب العلمية الطبعۃ الأولى ۱۳۱۹ھ، ۱۹۹۹ء.

خفاجی حاشیۃ الشہاب المسماۃ بعنایۃ القاضی و کفایۃ الراضی للقاضی شہاب الدین احمد بن محمد بن عمر الخفاجی (المتوفی: ۱۰۶۹ھ)- ۳۹۳/۸ ط: دار الكتب العلمية.

(۲) موضع القرآن للشاعر عبدالقادر المحدث الدهلوی (المتوفی: ۱۲۳۰ھ)- ص ۵۳۰ ط: ایج. ایم. سعید کمپنی کراچی۔

كما ذكر في الصحيحين وغيرهما، وروى نحو ذلك عن قتادة وجماعة من السلف ..... وكان المراد من قوله تعالى "فلا تكن في مريء من لقاءه" على هذا وعده تعالى نبيه عليه السلام بلقاء موسى وتكون الآية نازلة قبل الاسراء" (۱)

ترجمہ..... اس سے مراد یہ ہے کہ معراج کی رات آنحضرت ﷺ کی حضرت موسیٰ علیہ السلام سے ملاقات ہوئی تھی، جیسا کہ صحیحین وغیرہ میں ہے، اور اسی طرح کی ایک اور روایت حضرت قادہؓ اور سلف کی ایک جماعت سے بھی منقول ہے..... اور اللہ تعالیٰ کا ارشاد "سو آپ اس کے ملنے میں شک نہ تجھے۔" کا معنی یہ ہے کہ اللہ تعالیٰ نے اپنے نبی ﷺ کے ساتھ حضرت موسیٰ علیہ السلام سے ملاقات کا وعدہ فرمایا۔ اس اعتبار سے یہ آیت واقعہ معراج سے پہلے نازل ہوئی ہے۔

تفیر "زاد المسیر" میں ہے:

"والثانى من لقاء موسى ليلة الاسراء قاله ابوالعالیه ومجاهد وقتادة وابن السائب" (۲)

ترجمہ..... "دوسری بات یہ ہے کہ آپ ﷺ کی حضرت موسیٰ علیہ اسلام سے ملاقات معراج کی رات ہوئی تھی۔"

تفیر "بحر محيط" میں اس آیت کے ذیل میں لکھا ہے:

أى من لقائك موسى أى فى ليلة الاسراء، أى شاهدته  
حقيقة وهو النبي الذى اوتى التوراة وقد وصفه الرسول فقال طوال  
جعدي كأنه من رجال شنوة حين رأه ليلة الاسراء..... (۳)

(۱) روح المعانى للعلامة الألوسى - ۱۳۸/۲۱ ط: ادارة الطباعة المنيرية.

(۲) زاد المسير لابن الجوزى - ۳۲۳/۲.

(۳) البحر المحيط لمحمد بن يوسف الشهير بأبى حيان الأندلسى الغرناطى (المتوفى: ۵۷۵ھ) -

۲۰۵/۷ ط: دار الفكر، الطبعة الثانية ۱۳۸۹ھ، ۱۹۷۸ء

ترجمہ.....”یعنی آپؐ مسیح اکرم کی رات حضرت موسیٰ علیہ السلام کی ملاقات میں شک نہ تھے، یعنی آپؐ نے واقعہ ان کو دیکھا ہے اور وہ وہی نبی تھے جن کو تورات دی گئی تھی اور تحقیق آپؐ نے ان کا حیہ بیان کیا اور فرمایا: وہ لمبے قد کے گھنگریا لے بالوں والے تھے، جیسے قبیلہ شہوہ کے آدمی ہوتے ہیں.....“

-۳ ”ولا تقولوا للمن يقتل في سبيل الله أموات بل أحياه ولكن لاتشعرون“ (البقرة: ۱۵۳)

ترجمہ.....اور جو لوگ اللہ کی راہ میں قتل کئے جاتے ہیں ان کی نسبت یوں نہ کہو کہ وہ مردے ہیں بلکہ وہ لوگ زندہ ہیں لیکن تم حواس سے ادراک نہیں کر سکتے۔

-۴ ”بل أحياه عند ربهم يرزقون، فرحيين بما أتاهم الله من فضله“ (آل عمران: ۱۶۹)

ترجمہ.....”بلکہ وہ لوگ زندہ ہیں اپنے پروردگار کے مقرب ہیں، ان کو رزق بھی ملتا ہے وہ خوش ہیں اس چیز سے جو ان کو اللہ تعالیٰ نے اپنے فضل سے عطا فرمائی ہے۔“

ان دونوں آیتوں کے متعلق حافظ ابن حجر رحمہ اللہ فرماتے ہیں:

”وإذا ثبت أنهم أحياه من حيث النقل فإنه يقويه من حيث النظر

كون الشهداء أحياه بنص القرآن والأنبياء أفضل من الشهداء“<sup>(۱)</sup>

یعنی جب نقل کے اعتبار سے یہ بات ثابت ہو چکی ہے کہ شہداء زندہ ہیں تو عقل کے اعتبار سے بھی یہ بات پختہ ہو جاتی ہے کہ انبیاء کرام زندہ ہیں اور حضرات انبیاء کرام علیہم السلام تو شہداء سے ہر حال میں افضل ہیں اس لئے اس آیت سے ان کی حیات بطریق اولیٰ ثابت ہوتی ہے۔

(۱) فتح الباری بشرح صحیح البخاری للحافظ احمد بن علی بن حجر العسقلانی

(المتوفی: ۸۵۲ھ) - کتاب الأنبياء - باب قول الله تعالى: واذکر فی الکتب مریم ..... الخ - ۳۸۸/۶

ط: رئاسة ادارات البحوث العلمية بالمملكة العربية السعودية.

غور فرمائیے کہ حافظ الدنیا کس قدر قوت کے ساتھ آیت کریمہ سے بدالۃ النص بلکہ بدرجہ اولویت حیات الانبیاء کو ثابت فرمار ہے ہیں۔

۵۔ ”فَلَمَا قَضَيْنَا عَلَيْهِ الْمَوْتَ مَا دَلَّهُمْ عَلَى مَوْتِهِ إِلَّا دَابَةُ الْأَرْضِ

تَأْكُلُ مِنْ سَأْتِهِ فَلَمَّا خَرَّ تَبَيَّنَتِ الْجَنُّ“..... الآیہ (السیا: ۱۳)

ترجمہ..... ”پھر جب ہم نے ان پر موت کا حکم جاری کر دیا تو کسی چیز نے  
ان کے مرنے کا پتہ نہ بتایا مگر گھن کے کیڑے نے کہ وہ سلیمان علیہ السلام کے عصا کو  
کھاتا تھا، سو جب وہ گر پڑے تب جنات کو حقیقت معلوم ہوئی۔“

اس آیت سے بھی بطريق دلالۃ النص حیات الانبیاء کا عقیدہ ثابت ہوتا ہے، اس لیے کہ جب  
کیڑوں نے مضبوط اور سخت ترین عصاء سلیمانی کو کھایا تو جسم عنصری کا کھانا اس سے کہیں سہل اور آسان تھا  
مگر اس کے باوجود جسم کا انکار ہنا بلکہ محفوظ ہونا حیات کی صریح دلیل ہے۔

اسی طرح آیت میں ذکر شدہ ”خرو سلیمان“ سے بھی حضرات انبیاء کی حیات مبارکہ پر استدلال کیا  
جا سکتا ہے کہ اللہ تبارک و تعالیٰ نے حضرت سلیمان علیہ السلام کے جسد اطہر کے زمین پر آجائے کو ”خر“ کے  
لفظ کے ساتھ تعبیر فرمایا مگر اس کو سقط سے تعبیر نہیں فرمایا کیونکہ ”خر“ کا لفظ قرآن مجید اور احادیث مبارکہ میں  
جبکہ کہیں بھی مذکور ہے وہ زندہ انسان کے جھک جانے یا گرجانے کے لئے ارشاد فرمایا گیا ہے، مثلاً:

الف..... وَخَرَوَ إِلَهٌ سَجَدَ (یوسف: ۱۰۰)

ترجمہ..... ”سجدہ میں گر پڑے اور رجوع ہوئے۔“

ب..... فَلَمَّا تَجَلَّ رَبُّ الْجَبَلِ جَعَلَهُ دَكَّأً وَخَرَّ مُوسَىٰ صَعْقَادًا (الاعراف: ۱۲۳)

ترجمہ..... ”پس ان کے رب نے جو اس پر تجلی فرمائی، تجلی نے ان کے پر نچے اڑا  
دیئے اور موئی بے ہوش ہو کر گر پڑے۔“

لہذا حضرت سلیمان علیہ السلام کے جسد اطہر کے سلامت زمین پر آنے سے حیات بعد الوفات  
کا جو بھی انکار کرتا ہے وہ قرآن کے معارف و علوم سے ناواقف ہے۔

۶۔ ”وَإِذَا جَاءَكَ الَّذِينَ يَوْمَنُونَ بِآيَاتِنَا فَقُلْ سَلَامٌ عَلَيْكُمْ كَتَبْ

رَبُّكُمْ عَلَى نَفْسِهِ الرَّحْمَةُ“ (الانعام: ۵۳)

ترجمہ..... ”اور جب یہ لوگ آپ کے پاس آؤں جو کہ ہماری آیتوں پر ایمان رکھتے ہیں تو یوں کہہ دیجئے کہ تم پر سلامتی ہے، تمہارے رب نے مہربانی فرمانا اپنے ذمہ مقرر کر لیا ہے۔“

مطلوب یہ ہے کہ ہر وہ شخص جو ایمان کی دولت کے ساتھ بارگاہ نبوت پر حاضر ہو، اس کے لئے خداوند قدوس کا اپنے رسول رحمت ﷺ کو حکم ہے کہ آپ اس کو السلام علیکم کی دعا کے ساتھ رب کی رحمت و مغفرت کا پیغام پہنچائیے، تحقق تعالیٰ کا یہ حکم دونوں حالتوں میں (ما قبل الموت و ما بعد الموت) کے لئے عام ہے، یعنی رہتی دنیا تک کے لئے یہ حکم باقی ہے، جس طرح قرآن کریم کی دیگر آیات کے بارے میں یہ اصول مسلم ہے کہ اگرچہ ان کے نزول کا واقعہ خاص ہے، لیکن ان کا حکم قیامت تک کے لئے جاری و باقی ہے، اسی طرح اس آیت مبارکہ میں بھی یہ حکم قیامت تک کے لئے ہے۔

۷۔ ”ولو أَنْهُمْ إِذْ ظَلَمُوا أَنفُسَهُمْ جَاءَهُمْ وَكَفَّارًا فَاسْتَغْفِرُوا اللَّهَ“

واستغفر لہم الرسول لو جدوا اللہ تو اب ار حیماً“ ۵ (النساء: ۶۳)

ترجمہ..... ”اور اگر جس وقت اپنا نقصان کر بیٹھے تھے اس وقت آپ کی خدمت میں حاضر ہو جاتے پھر اللہ تعالیٰ سے معافی چاہتے اور رسول بھی ان کے لئے اللہ تعالیٰ سے معافی چاہتے تو ضرور اللہ تعالیٰ کو توبہ قبول کرنے والا رحمت کرنے والا پاتے۔“

علماء امت کی تصریحات سے ثابت ہے کہ حیات نبویؐ کی ظاہری حیثیت ختم ہونے کے بعد بھی جو مومن بارگاہ نبوت میں حاضر ہو کر خداوند قدوس سے مغفرت طلب کرے گا وہ حضور ﷺ کی طرف سے دعاء مغفرت کا مستحق ہو گا چنانچہ ”تفیر قرطیبی“ میں ہے:

”عَنْ عَلَىٰ قَالَ: قَدَمَ عَلَيْنَا أَعْرَابِيَّ بَعْدَ مَا دُفِنَ رَسُولُ اللَّهِ صَلَّى اللَّهُ عَلَيْهِ وَسَلَّمَ بِثَلَاثَةِ أَيَّامٍ، فَرَمَى بِنَفْسِهِ عَلَى قَبْرِ رَسُولِ اللَّهِ صَلَّى اللَّهُ عَلَيْهِ وَسَلَّمَ وَحَشِّا عَلَى رَأْسِهِ مِنْ تَرَابِهِ، فَقَالَ: قَلْتَ يَا رَسُولَ اللَّهِ فَسَمِعَنَا قَوْلُكَ وَوَعَيْتَ عَنِ اللَّهِ فَوَعَيْنَا عَنْكَ وَكَانَ فِيمَا أَنْزَلَ اللَّهُ عَلَيْكَ وَلَوْ أَنْهُمْ إِذْ ظَلَمُوا أَنفُسَهُمْ ..... الْآيَةُ وَقَدْ ظَلَمْتَ نَفْسِي وَجَئْتَكَ تَسْتَغْفِرُ“

لی فنودی من القبر انه قد غفر لك<sup>(۱)</sup>

یعنی حضرت علی رضی اللہ عنہ سے منقول ہے کہ رسول اللہ ﷺ کے دفن کے تین روز بعد ایک بدھی نے روضہ اقدس پر حاضر ہو کر آیت کریمہ کے حوالے سے مغفرت طلب کی، روایت ہے کہ مرقد اطہر سے صد آئی "انہ قد غفر لك"

ان ارشادات رباني کے مطابق رحمت العالمین ﷺ کی ذات گرامی عالم دنیا کی حیات ظاہری ختم ہونے کے بعد بھی حاضری دینے والے امتی کو سلام علیکم کے جواب سے نوازتی ہے اور آپ اس کو رب کی رحمت و مغفرت کا پیغام پہنچانے اور ان کیلئے دعائے مغفرت کرنے پر خداوند قدوس کی طرف سے مامور ہیں، یہ بھی آپ کی حیات جاودا نی اور اسی مدینہ والی قبر میں حیات پر قرآنی دلیل اور واضح ثبوت ہے اس کے بعد بھی اگر کوئی انکار کرے تو منکر کو یہی کہا جاسکتا ہے کہ: ع اگر تو نہ مانے تو بہانے ہزار۔

### حیاة الانبیاء حدیث کی روشنی میں

۱- عن أنس رضي الله عنه قال: قال رسول صلى الله عليه وسلم: الأنبياء

أحياء في قبورهم يصلون. رواه أبو يعلى البزار ورجال أبى يعلى ثقات<sup>(۲)</sup>

(۱) تفسیر القرطبی الجامع لأحكام القرآن - ۲۶۶، ۲۶۵ / ۵ ط: الهيئة المصرية العامة للكتاب.

(۲) مجمع الزوائد - كتاب فيه ذكر الأنبياء - باب ذكر الأنبياء - ۲۱۱ / ۸ .

لسان الميزان للعلامة ابن حجر العسقلاني - حرف الحاء حسن بن قتيبة ، رقم السلسلة ۱۰۳۳ ، ط: ادارة تاليفات اشرفية ملتان - ۲۳۲ / ۲ .

مسند أبى يعلى - باب الجنائز - ۳۷۹ / ۳ - رقم الحديث: ۳۲۱۲ ط: مؤسسة علوم القرآن بيروت.

فتح البارى - كتاب أحاديث الأنبياء - باب قول الله واذكر في الكتاب مریم - ۳۸۷ / ۶ ط:

رئاسة ادارة البحوث العلمية

المطالب العالية للعلامة ابن حجر العسقلاني - كتاب أحاديث الأنبياء - باب حياة الأنبياء في قبورهم - ۳۱۲ / ۸ - رقم الحديث: ۳۸۰۳ ط: مؤسسة قرطبة مكة المكرمة.

الأحاديث الصحيحة للألبانى - ۱۸۷ / ۲ - رقم الحديث: ۲۲۱ - ط: المكتب الاسلامي.

تکملة فتح الملهم للشيخ محمد تقی العثمانی - كتاب الفضائل - مسئلۃ حیاة الأنبياء علیهم السلام - ۲۸ / ۵ ط: مکتبہ دارالعلوم کراتشی  
(بقیہ صفحہ آئندہ پر)

علامہ جلال الدین سیوطیؒ اپنی مشہور زمانہ تصنیف ”الحاوی للفتاویٰ“، میں حیات انبیاء سے متعلق اپنا عقیدہ بیان کرتے ہوئے لکھتے ہیں:

ترجمہ..... حضرت انس رضی اللہ عنہ سے روایت ہے کہ آنحضرت صلی اللہ علیہ وسلم نے فرمایا کہ (حضرات) انبیاء کرام اپنی قبروں میں زندہ ہیں اور نماز ادا فرماتے ہیں۔ اس حدیث کو روایت کیا ہے ابو یعلیٰ اور مند بزار نے اور ابو یعلیٰ کے تمام راوی ثقہ ہیں۔

”حیاة النبی صلی اللہ علیہ وسلم فی قبرہ هو وسائل الأنبياء معلومة عندنا علمًا قطعیاً كما قام عندنا من الأدلة في ذلك وتواتر (بہ) الأخبار۔<sup>(۱)</sup>

ترجمہ..... آنحضرت صلی اللہ علیہ وسلم اور تمام انبیاء کرام کا اپنی اپنی قبروں میں حیات ہونا ہمارے نزدیک علم قطعی سے ثابت ہے، اس لئے کہ اس سلسلہ میں ہمارے نزدیک دلائل و اخبار درجہ تواتر کو پہنچے ہوئے ہیں۔“

مزید اس سلسلہ میں فرماتے ہیں:

قال البیهقی فی کتاب الاعتقاد: الأنبياء بعد ما قبضوا رددت إليهم أرواحهم فهم أحیاء عند ربهم كالشهداء، وقال القرطبی فی التذكرة فی حديث الصعقۃ نقلًا عن شیخہ: الموت ليس بعدم محض إنما هو انتقال من حال إلى حال<sup>(۲)</sup>

ترجمہ..... امام تیہقی کتاب الاعتقاد میں فرماتے ہیں کہ انبیاء کی ارواح قبض

(باقیر صفحہ گذشتہ) حیات الأنبياء صلوات اللہ علیہم بعد وفاتہم للبیهقی - ص ۲۷۔ حدیث انس ط: مکتبۃ العلوم والحكم المدنیة المنورۃ

الحاوی للفتاویٰ - آنباء الأذکیاء بحیات الأنبياء ..... ۱۳۹/۲

الخصائص الکبریٰ - باب حیاتہ صلی اللہ علیہ وسلم فی قبرہ و صلاته فیہ و توکیل ملک بقبرہ بیلغہ السلام علیہ وردہ علیٰ من سلم علیہ . ۲/۳۹۰ ط: المکتبۃ الحقانیہ پشاور

(۱) الحاوی للفتاویٰ فی الفقه و علوم التفسیر - مسئلہ: ۶۱ - آنباء الأذکیاء بحیات الأنبياء - ۱۳۹/۲

(۲) الحاوی للفتاویٰ - مسئلہ: ۶۱ - آنباء الأذکیاء بحیات الأنبياء - مبحث النبوت - ۱۳۱/۲

ہو جانے کے بعد ان کی طرف لوٹادی جاتی ہیں، پس وہ اپنے رب کے ہاں شہداء کی طرح زندہ ہیں۔ علامہ قرطبی نے ”تذکرہ“ میں ”حدیث صعقة“ کے ذیل میں اپنے شیخ سے نقل کرتے ہوئے لکھا ہے کہ موت کا معنی عدم محض نہیں بلکہ ایک حال سے دوسرے حال میں منتقل ہونے کا نام موت ہے۔“

مزید آگے چل کر لکھتے ہیں:

”قال المتكلمون المحققون من أصحابنا: أن نبينا صلى

الله عليه وسلم حى بعد وفاته“<sup>(۱)</sup>.

ترجمہ..... ہمارے اصحاب میں سے محقق متكلمین فرماتے ہیں کہ بے شک ہمارے نبی صلی اللہ علیہ وسلم اپنی وفات کے بعد زندہ ہیں۔“

آگے مزید لکھتے ہیں:

”وقال الشيخ تقى الدين السبكى: حياة الأنبياء والشهداء فى القبر كحياتهم فى الدنيا ويشهد له صلوة موسى فى قبره فان الصلاة تستدعي جسداً حياً“<sup>(۲)</sup>.

ترجمہ..... ”شیخ تقی الدین سبلی فرماتے ہیں کہ انبیاء اور شہداء کی قبر کی حیات ان کی دنیاوی حیات کی مانند ہے اور اس کا ثبوت یہ ہے کہ حضرت موسیٰ علیہ السلام اپنی قبر میں نماز پڑھ رہے تھے، کیونکہ نماز پڑھنا زندہ جسم کا تقاضا کرتا ہے۔“

حضرت مجدد الف ثانی، حضرت انسؓ کی اس روایت سے استدلال کرتے ہوئے فرماتے ہیں۔ ”برزخ صغیر چوں از یک وجہ از مواطن دنیوی است گنجائش ترقی دار دواحوال ایں موطن نظر باشخاص متفاوت تفاوت فا حش دارد“ ”الأنبياء يصلون في القبور“ شنید باشد۔<sup>(۳)</sup>

(۱) الحاوی للفتاویٰ - مسئلہ: ۶۱ - مبحث النبوات - ۱۲۱ / ۲ - ط: المکتبة الرشیدیة کوئٹہ۔

(۲) الحاوی للفتاویٰ - ۲۳۳ / ۲ - المرجع السابق۔

(۳) مکتوبات امام ربانی للشيخ احمد سرهندي مجدد الف ثانی - حصہ ششم - دفتر دویم - مکتوب شانزدہم - ص ۳۳ - ط: شیخ عبدالعزیز منیجر روز بazar پریس واقع امرتسر۔

ترجمہ..... چھوٹا بزرخ (یعنی قبر) جب ایک وجہ سے دنیوی جگہوں میں سے ہے تو یہ ترقی کی گنجائش رکھتا ہے۔ اور مختلف اشخاص کے اعتبار سے اس جگہ کے حالات خاصے متفاوت ہیں، آپ نے یہ تو سنا ہی ہو گا کہ حضرات انبیاء کرام علیہم السلام اپنی قبر میں نماز پڑھتے ہیں۔

۲..... عن ابی هریرہ رضی اللہ عنہ قال: قال رسول اللہ صلی اللہ علیہ وسلم: من صلی علیٰ عند قبری سمعته و من صلی علیٰ نائیاً أبلغته " رواه البیهقی فی شعب الایمان . (۱)

ترجمہ..... حضرت ابو ہریرہ رضی اللہ عنہ سے روایت ہے، فرماتے ہیں کہ حضور ﷺ نے فرمایا کہ: جس نے میری قبر کے پاس سے مجھ پر درود شریف پڑھا، میں خود اس کو سنتا ہوں اور جو دور سے مجھ پر درود وسلام پڑھتا ہے وہ مجھے پہنچایا جاتا ہے۔

### حدیث کی سند پر اشکال کا جواب:

امام ابو الحسن علی بن محمد بن عراقی الکنائی (المتوفی ۹۶۳ھ) اس حدیث کی سند کے ضعف و ثقات پر بحث کرتے ہوئے لکھتے ہیں:

**”حدیث من صلی علیٰ عند قبری سمعته، و من صلی علیٰ نائیاً“**

(۱) مشکوٰۃ المصابیح - کتاب الصلوٰۃ - باب الصلوٰۃ علی النبی الفصل الثالث ..... ۸۷/۱

الخصائص الکبری للسیوطی - باب حیاته ﷺ فی قبره وصلوٰته فیہ - ۳۸۹/۲ - المکتبۃ الحقانیۃ  
کنز العمل - الكتاب الثانی من حرف الهمزة من قسم الأقوال - الباب السادس فی الصلوٰۃ  
علیه وعلی الہ علیہ الصلوٰۃ والسلام - ۲۹۲/۱ - رقم الحديث: ۲۱۶۵ . ط: مؤسسة الرسالة  
اتحاف السادة المتلقین - کتاب أسرار الصلوٰۃ و مهماتہ - الباب الخامس فی فضل الجمعة  
الدر المنثور - سورۃ الاحزان: ۵۶-۲۵۲/۶ - ط: دار الفکر بیروت ..

فتح الباری - کتاب احادیث الانبیاء - باب قول اللہ واذکر فی الکتب مریم - ۳۸۸/۶ - رقم  
الحدیث: ۳۲۳/۷ - ط: دار الفکر بیروت .

الحاوی للفتاویٰ - ۱۳۰/۲ . ط: مکتبۃ رسیدیہ کوئٹہ

وَكُلَّ اللَّهِ بِهَا مَلْكًا يُبَلِّغُنِي وَكُفَىً أَمْرُ دُنْيَا وَآخِرَتِهِ وَكُنْتُ لَهُ شَهِيدًا  
وَشَفِيعًا (خط) من حديث أبي هريرة ولا يصح فيه محمد بن مروان وهو  
السدی الصغیر، وقال العقیلی: لا أصل لهذا الحديث (عقب) بأن  
البیهقی أخرجه فی الشعب من هذا الطريق وتابع السدی عن الأعمش  
فیه أبو معاویة أخرجه أبو الشیخ فی الثواب، قلت: وسندہ جید کما  
نقلہ السخاوی عن شیخہ الحافظ ابن حجر والله تعالیٰ أعلم وله  
شواهد من حديث ابن مسعود وابن عباس وأبی هریرۃ أخرجهما  
البیهقی ومن حديث أبی بکر الصدیق أخرجه الدیلمی ومن حديث  
عمار أخرجه العقیلی من طریق علی بن القاسم الکندي، وقال: علی  
بن قاسم شیعی فیه نظر لا يتبع علی حديثه .انتهی

وفی لسان المیزان ان ابن حبان ذکر علی بن القاسم فی الثقات

وقد تابعه عبدالرحمن بن صالح وقبیصة بن عقبة أخرجهما الطبرانی ”(۱)

ترجمہ..... حدیث من صلی علی ..... اخ یعنی جس نے میری قبر کے پاس درود  
شریف پڑھا تو میں خود سنتا ہوں اور جس نے دور سے پڑھا تو اللہ تعالیٰ نے اس کے  
لئے فرشتہ مقرر کیا ہے جو مجھے پہنچاتا ہے اور اللہ تعالیٰ اس کے دنیا و آخرت کے کام  
پورے کرتا ہے اور میں اس کے حق میں گواہ اور شفیع ہوں گا، (خطیب بغدادی نے یہ  
حدیث نقل کی ہے) یہ حدیث حضرت ابو ہریرہؓ سے مروی ہے اور صحیح نہیں، کیونکہ اس  
کی سند میں محمد بن مروان السدی الصغیر ہے اور امام عقیلیؑ کہتے ہیں کہ اس حدیث کی کوئی  
اصل نہیں (عقیلیؑ کی اس بات پر گرفت کی گئی ہے کہ) امام البیهقی نے شعب الایمان  
میں اس طریق سے اس کی تخریج کی ہے اور ابو معاویہ، اعمشؑ سے روایت کرنے میں  
سدی کا متابع ہے اس کی تخریج امام ابوالشخ نے ”کتاب الشواب“ میں کی ہے، میں

(۱) تنزیہ الشریعة المرفوعة عن الأخبار الشنیعة الموضوعة للكنائی - کتاب المناقب والمثالب -  
باب فيما يتعلق بالبیهقی - الفصل الثاني - ۳۳۵ / ۱ - رقم الحديث : ۲۱ ط: القاهرة

کہتا ہوں کہ ابوالشخ کی سند جید ہے، جیسا کہ علامہ سخاویؒ نے اپنے استاد حافظ ابن حجرؓ سے نقل کیا ہے، واللہ تعالیٰ اعلم۔ اور اس حدیث کے حضرت ابن مسعودؓ، حضرت ابن عباسؓ اور حضرت ابوہریرۃؓ سے شواہد موجود ہیں جن کی تخریج امام بیهقیؓ نے کی ہے اور حضرت ابوکبر صدیقؓ کی حدیث بھی شاہد ہے اس کی تخریج امام دیلمیؓ نے کی ہے اور حضرت عمارؓ کی حدیث بھی اس کا شاہد ہے جس کی تخریج علی بن القاسم الکندي کے طریق سے امام عقیلؓ نے کی ہے اور کہا ہے کہ یہ راوی شیعہ ہے اس میں کلام ہے اور اس کی حدیث کی متابعت نہیں کی گئی مگر سان المیزان (ج-۲، ص ۲۲۹) میں ہے کہ امام ابن حبان نے علی بن قاسم کو ثقات میں لکھا ہے اور عبدالرحمٰن بن صالح اور قبیصہ بن عقبہ اس کے متتابع موجود ہیں۔

۳- عن أوس بن أوس رضي الله عنه عن النبي صلى الله عليه وسلم قال: إن من أفضل أيامكم يوم الجمعة فيه خلق آدم عليه السلام وفيه قبض وفيه النفخة وفيه الصعققة فأكثروا على من الصلوة فان صلوتكم معروضة على، قالوا: يا رسول الله! كيف تعرض صلاتنا عليك وقد أرمتك؟ أى يقولون قد بليت، قال: إن الله عزوجل قد حرم على الأرض أجساد الأنبياء عليهم السلام“.(۱)

(۱) سنن النسائی - کتاب الجمعة - باب اکثار الصلوة علی النبی ﷺ ۲۰۳، ۲۰۴. ط: قدیمی کراچی  
المستدرک للحاکم - کتاب الجمعة - ۵۶۸/۱ - رقم الحدیث: ۱۰۶۸ - ط: دار المعرفة.  
سنن أبي داؤد - کتاب الصلوة - باب فی الإستغفار - ۲۱۲/۱. ط: میر محمد کتب خانہ  
السنن الکبریٰ للبیهقی - کتاب الجمعة - باب ما يؤمر به فی ليلة الجمعة ويومها - ۲۳۸/۳ -  
ط: نشر السنۃ ملتان .

سنن الدارمی - کتاب الصلوة - باب فضل الجمعة - ۳۰۶/۱ - رقم الحدیث ۱۵۷۲ - ط: دار  
الحدیث القاهرة - ط: المطبع النظمی کانپور.  
مسند أحمد - حدیث أوس بن أوس الشقفى - ۳۷۳/۲ - رقم الحدیث ۷۱۰. ط: دار  
الحدیث القاهرة.

(باقیہ صفحہ آئندہ)

ترجمہ..... حضرت اوس بن اوس رضی اللہ عنہ آنحضرت ﷺ سے روایت کرتے ہیں کہ بے شک دنوں میں سے افضل دن جمعہ ہے کہ اسی دن حضرت آدم علیہ السلام کی تخلیق ہوئی اور اسی دن ان کا نتقال ہوا، اسی میں صور پھونکا جائے گا اور اسی دن دوبارہ زندہ کیا جائے گا، پس (جمعہ کے دن) مجھ پر کثرت سے درود پڑھا کرو، بے شک تمہارا درود مجھ پر پیش کیا جاتا ہے، صحابہ نے عرض کیا: یا رسول اللہ! ہمارا صلوٰۃ وسلام آپ کے انتقال کے بعد آپ کو کیسے پہنچ گا؟ حالانکہ آپ تو اس وقت میثی میں مل جائیں گے؟ یعنی آپ بوسیدہ ہو جائیں گے، آنحضرت ﷺ نے فرمایا: بے شک اللہ عزوجل

(باقیہ صحیح گذشت)

صحیح ابن خزیمة - باب فضل الصلوٰۃ علی النبی ﷺ یوم الجمعة - ۱۱۸/۳ رقم الحديث: ۱۷۳۳ - ط: المکتب الاسلامی.

صحیح ابن حبان - باب ذکر وفاتہ ودفنه صلی اللہ علیہ وسلم - ص: ۱۱۸  
الاحسان بترتیب ابن حبان کتاب الرقاق - باب الأدعیه - ذکر البیان بأن صلوٰۃ من صلی علی المصطفیٰ ..... الخ - ۱۳۲/۲ - رقم الحديث: ۷۹۰ - ط: دار الكتب العلمية بیروت.

کاب الروح للإمام ابن القیم الجوزی - المسئلة السادسة - أن الروح هل تعاد إلى الميت ..... الخ - ص: ۵۲. ط: دار الكتب العلمية

کنز العمل - کتاب الصلوٰۃ من قسم الأفعال - الباب السادس فی صلوٰۃ الجمعة وما یتعلق بها - ۳۲۸/۸ - رقم الحديث ۱۲۳۳۰ ط: مؤسسة الرسالة ، بیروت

الترغیب والترہیب للمنذری - کتاب الجمعة الترغیب فی صلوٰۃ الجمعة والسعی إلیها ..... الخ - ۱۱/۲ - رقم الحديث: ۲۱، وايضافی باب اکثار الصلوٰۃ علی النبی ﷺ - ۱۶۳/۳ رقم الحديث: ۲۷، ۲۵ - ط: مصطفیٰ البابی الحلبي مصر.

نیل الأوطار شرح منتقی الأخبار للشوکانی - باب فضل یوم الجمعة وفضل الصلوٰۃ علی رسول اللہ صلی اللہ علیہ وسلم فیه - ۲۸۰/۳ - رقم الحديث ۱۰ - ط: مصطفیٰ البابی مصر.

مصنف ابن أبي شيبة - کتاب الصلوٰۃ - باب فی ثواب الصلوٰۃ علی النبی ﷺ - ۵۱۶/۲.

سنن ابن ماجہ - أبواب إقامة الصلوٰۃ والسنۃ فیها - فرض الجمعة - ۲۱/۷ . وايضًا أبواب الجنائز ..... الخ - ص: ۱۱۸ - ط: قدیمی.

شرح الصدور - باب نتن المیت وبلاء جسدہ إلا الانبیاء - ص ۳۶۱ ط: دار الكتب العلمية بیروت.

نے زمین پر اس کو حرام قرار دیا ہے کہ وہ انبیاء علیہم السلام کے جسموں کو کھائے۔“

۳- عن ابن مسعود رضي الله عنه قال: قال رسول الله صلى الله عليه وسلم:

وسلم: إن الله ملائكة سياحين في الأرض يبلغونى عن أمتي السلام۔ (۱)

ترجمہ..... ”حضرت عبد اللہ بن مسعود رضي اللہ عنہ سے روایت ہے کہ آنحضرت ﷺ نے فرمایا کہ بے شک زمین میں اللہ تعالیٰ کی جانب سے ایسے ملائکہ مقرر ہیں جو مجھے میری امت کا سلام پہنچاتے ہیں۔“

۵- عن أبي الدرداء رضي الله عنه قال: قال رسول الله صلى

الله عليه وسلم: أكثروا الصلوة على يوم الجمعة فإنه مشهود تشهد

الملائكة وإن أحداً لن يصلى على إلا عرضت على صلواته حتى يفرغ

(۱) سنن النسائي - كتاب السهو - باب التسليم على النبي ﷺ - ۱۸۹ / ۱ . ط: قديمي كراجي  
مسند أحمد - حديث عبد الله بن مسعود رضي الله عنه - ۵۳۶ / ۳ - رقم الحديث: ۳۶۶ ط:  
دار الحديث القاهرة.

مصنف ابن أبي شيبة - كتاب الصلوة - باب في ثواب الصلوة على النبي ﷺ - ۵۱۷ / ۲ .  
موارد الظمان - كتاب الأدعية - باب الصلوة على النبي ﷺ - ص ۵۹۵، ۵۹۳ - رقم الحديث:  
۲۳۹۳ ط: دار الكتب العلمية

مشكوة المصايب - كتاب الصلوة - باب الصلوة على النبي ﷺ - الفصل الثاني - ۸۲ / ۱ .  
البداية والنهاية - باب ذكر خلق الملائكة وصفاتهم - ۱ / ۳۸ . وايضاً في ما أصاب المسلمين  
من المصيبة بوفاته ﷺ - ۲۲۱ - ط: دار الريان

الجامع الصغير في أحاديث البشير النذير - ۱ / ۱۳۲ - رقم الحديث: ۲۳۵۵ - دار الكتب العلمية  
الخصائص الكبرى - باب حياته ﷺ في قبره وصلواته فيه - ۲ / ۳۸۹ - ط: المكتبة الحقانية.  
الإحسان بترتيب ابن حبان - ذكر البيان بان سلام المسلم ..... الخ - ۲ / ۱۳۲ - رقم الحديث: ۹۱۰ -  
ط: دار الكتب العلمية بيروت.

المصنف للحافظ عبدالرزاق - باب الصلوة على النبي ﷺ - ۲ / ۲۱۵ - رقم الحديث: ۳۱۶ -  
ط: المجلس العلمي داهبيل.

منها، قال: قلت: وبعد الموت؟ قال: وبعد الموت، إن الله حرم على الأرض أن تأكل أجساد الأنبياء فنبى الله حى يرزق“<sup>(۱)</sup>.

ترجمہ.....حضرت ابو درداء رضی اللہ عنہ سے روایت ہے کہ آنحضرت ﷺ نے فرمایا کہ جمعہ کے دن مجھ پر کثرت سے درود پڑھا کرو، اس لئے کہ جمعہ کے دن ملائکہ حاضر ہوتے ہیں اور جب تم میں سے کوئی شخص مجھ پر درود پڑھتا ہے تو اس کے پڑھتے ہی اس کا درود مجھ پر پیش کیا جاتا ہے، حضرت ابو درداء فرماتے ہیں کہ میں نے عرض کیا: اور موت کے بعد؟ فرمایا: اور موت کے بعد بھی، بے شک اللہ تعالیٰ نے حرام قرار دیا ہے زمین پر اس بات کو کہ وہ انبویاء کے اجسام کو کھائے، پس اللہ کا نبی زندہ ہوتا ہے اسے رزق دیا جاتا ہے۔“

۶- عن أبي هريرة رضي الله عنه أن رسول الله صلى الله عليه وسلم قال: ما من أحد يسلم على إلا رد الله على روحى حتى أرد عليه السلام“<sup>(۲)</sup>.

(۱) سنن ابن ماجہ- آخر کتاب الجنائز- (قبيل ابواب ماجاء في الصيام) باب ذكر وفاته.....الخ ص ۱۱۸.  
الترغيب والترهيب - كتاب الجمعة - باب الترغيب في صلوة الجمعة - ۱۱۲- رقم الحديث: ۱۲۰ - ط: مصطفى البابى الحلبي مصر.

نيل الأوطار- باب فضل يوم الجمعة وفضل الصلوة على رسول الله ﷺ فيه - رقم الحديث ۲۸۱/۳- ط: مصطفى البابى الحلبي مصر..

شرح الصدور- باب نتن الميت.....الخ - ص ۳۱۶- ط: دار الكتب العلمية بيروت.

(۲) سنن أبي داؤد- كتاب المناسك- باب زيارة القبور - ۱/۲۹- ط: مير محمد كتب خانه .  
مسند أحمد- مسند أبي هريرة- ۹/۵۷- رقم الحديث: ۱۰۷۵- ط: دار الحديث ، القاهرة .

سنن الكبرى للبيهقي - كتاب الحج - باب زيارة قبر النبي ﷺ - ۵/۲۳۵- ط: نشر السنة .

كنز العمال - الباب السادس في الصلوة عليه السلام - ۱/۳۹۸- رقم الحديث: ۲۲۰۰- ط: مؤسسة الرسالة .

فيض القدير شرح الجامع الصغير للعلامة عبد الرؤوف المناوى - ۵/۲۷- رقم الحديث:

۹۸۷. ط: مطبع مصطفى محمد ، مصر . ۱۳۵۶

مجمع الزوائد- كتاب الأدعية- باب الصلوة على النبي ﷺ في الدعاء وغيره- ۱۰/۲۱- . (وقال فيه عبدالله بن يزيد الإسكندراني ولم أعرفه ومهدى بن جعفر ثقة وفيه خلاف وبقية رجاله ثقات).

ترجمہ..... حضرت ابو ہریرہ رضی اللہ عنہ سے روایت ہے کہ آنحضرت ﷺ نے فرمایا کہ جب کوئی شخص مجھ پر درود شریف پڑھتا ہے تو اللہ تعالیٰ میری روح کو میری طرف لوٹادیتے ہیں یہاں تک کہ میں اس سلام کہنے والے کے سلام کا جواب دیتا ہوں۔“

۷۔ عن أبي هريرة رضي الله عنه قال: سمعت رسول الله صلى الله عليه وسلم يقول: وصلوا على إِنْصَافَكُمْ تبلغني حيث كنتم“.<sup>(۱)</sup>  
ترجمہ..... ”حضرت ابو ہریرہ رضی اللہ عنہ سے روایت ہے وہ فرماتے ہیں کہ میں نے آنحضرت ﷺ سے سنا آپ نے فرمایا کہ: مجھ پر درود پڑھو، کیونکہ مجھ تک تمہارا درود پہنچتا ہے، چاہے تم جہاں بھی ہو۔“

۸۔ عن أبي هريرة رضي الله عنه قال: سمعت رسول الله صلى الله عليه وسلم يقول: والذى نفس أبى القاسم بيده! لينزلن عيسى ابن مریم ..... ثم لئن قام على قبرى فقال يا محمد! لأجبته. قلت: هو فى الصحيح باختصار“. ”رواه أبو يعلى ورجاله الصحيح“.<sup>(۲)</sup>

(۱) سنن أبي داؤد - کتاب المناسک - باب زیارة القبور - ۱/۲۹۷، ط: میر محمد کتب خانہ،  
الخصائص الکبریٰ - ۲/۹۲۹، مسئلة: ۶۱ - سابقًا و ”لفظه“ من صلی علیٰ عند قبری  
سمعته ..... الخ - ط: مکتبۃ رسیدیہ.

مشکوہ المصابیح - کتاب الصلوٰۃ - باب الصلوٰۃ علی النبی - الفصل الثانی - ۱/۸۲، ط: قدیمی  
فتح الباری - کتاب احادیث الانبیاء - باب قول اللہ و اذکر فی الکتب مریم رقم ۲۸۸/۲ -  
الحدیث: ۷/۳۲۳ - ط: رئاسة ادارات البحوث العلمیة.

(۲) مسنّد أبي يعلى الموصلى (متوفى ۷۳۰ھ) - مسنّد أبي هريرة - ۱/۲۰۱، رقم الحدیث  
۲۵۵۳ - ط: مؤسسة علوم القرآن بیروت.

مجمع الزوائد - کتاب فیہ ذکر الانبیاء - باب ذکر الانبیاء - ۸/۱۱ - ط: دار الكتب،  
المطالب العالیة بزروائد المسانید الشمانیة - کتاب المناقب - باب حیاته فی قبرہ - ۷/۱۵۸ -  
رقم الحدیث: ۲۲۳۶ - و کتاب الفتیح - باب علامات السیّاھ - ۱۰/۱۲۷ - رقم  
الحدیث: ۵۹۵۰ - ط: مؤسسة قرطبة بیروت.

الحاوی للفتاویٰ - مبحث النبوات - انباء الأذکیاء بحیاة الانبیاء - ۲/۱۳۰ - ط: مکتبہ رسیدیہ  
الخصائص الکبریٰ - باب حیاته ﷺ فی قبرہ و صلوٰۃ فیہ - ۲/۹۰ - ط: المکتبۃ الحقانیۃ

ترجمہ..... حضرت ابو ہریرہ رضی اللہ عنہ سے روایت ہے، فرماتے ہیں کہ میں نے حضور صلی اللہ علیہ وسلم کو یہ فرماتے ہوئے سنا کہ قسم ہے اس ذات کی جس کے قبضہ میں ابوالقاسم کی جان ہے کہ البتہ نازل ہوں گے حضرت عیسیٰ بن مریم ..... پھر اگر وہ میری قبر پر کھڑے ہو کر یہ کہیں گے یا محمد! تو میں ان کو جواب دوں گا۔

علامہ آلویٰ تویہاں تک فرماتے ہیں کہ:

انه (عیسیٰ) علیه السلام يأخذ الأحكام من نبينا صلی اللہ علیہ وسلم شفاهًا بعد نزوله وهو (صلی اللہ علیہ وسلم) فی قبره الشریف علیه الصلوٰۃ والسلام و أید بحدیث أبي یعلیٰ والذی نفسی بیده لینزلن عیسیٰ ابن مریم ثم لشن قام علیٰ قبری و قال یا محمد! لأجیبینه۔ (۱)

ترجمہ..... حضرت عیسیٰ علیہ السلام نازل ہونے کے بعد ہمارے نبی ﷺ کی قبر شریف پر حاضر ہو کر آپ سے براہ راست احکام حاصل کریں گے، جبکہ آپ ﷺ اپنی قبر شریف میں استراحت فرمائیں گے اور اس کی تائید ابو یعلیٰ کی اس حدیث سے ہوتی ہے جس میں ہے کہ اگر حضرت عیسیٰ علیہ السلام میری قبر پر آ کر یا محمد کہیں گے تو میں اس کا جواب دوں گا۔

### حضرات انبیاء کرام سے ملاقات

حدیث ابو ہریرہ:

عن أبي هریرة رضي الله عنه قال: قال النبي صلی اللہ علیہ وسلم: ليلة أسرى بي لقيت موسى قال: فنعته فإذا رجل حسبته قال: مضطرب رجل الرأس كأنه من رجال شنوة قال: ولقيت عيسى فنعته النبي صلی اللہ علیہ وسلم فقال: ربعة أحمر كأنما خرج من

(۱) روح المعانی - سورۃ الأحزاب - تحت قولہ تعالیٰ: ما كان محمد أباً أحداً ..... الآیة - ۳۵/۲۲۔  
ط: ادارۃ الطباعة المنیریۃ دمشق

دیماں یعنی الحمام و رأیت ابراهیم و أنا أشبه ولده به .....” (۱)

ترجمہ..... ”حضرت ابو ہریرہ رضی اللہ عنہ سے روایت ہے کہ آنحضرت ﷺ نے فرمایا کہ شبِ معراج میں حضرت موسیٰ علیہ السلام سے میری ملاقات ہوئی (حضرت ابو ہریرہ نے) فرمایا کہ پھر آپ ﷺ نے حضرت موسیٰ علیہ اسلام کا حلیہ بیان فرمایا اور کہا پس وہ جوان تھے، میرا خیال ہے آپ نے فرمایا کسی قدر گھنگریا لے بالوں والے تھے، ایسے جیسے کہ قبیلہ شنوءہ کے مرد ہوتے ہیں، فرمایا اور میں عیسیٰ علیہ السلام سے ملا، پھر آپ نے ان کا حلیہ بیان فرمایا اور کہا: وہ چوڑے جسم کے سرخ رنگ کے تھے ایسا محسوس ہوتا تھا کہ جیسے ابھی ابھی غسل خانہ سے نکل کر آئے ہیں، اور میں نے حضرت ابراهیم کو دیکھا اور میں ان کی اولاد میں سے سب سے زیادہ ان سے مشابہ ہوں۔

### حدیث ابن عمر

”عن ابن عمر رضي الله عنه قال: قال النبي صلي الله عليه وسلم: رأيت عيسىً و موسىً وإبراهيم فأما عيسى فأحمر جعد عريض الصدر وأما موسى فأدم جسيم سبط كأنه من رجال الزُّط“ (۲).

(۱) صحیح البخاری - کتاب الأنبياء، باب قول الله واذكر في الكتاب مریم ..... ۳۸۹/۱

وايضاً ۲۸۳/۲

صحیح مسلم - ۹۶/۱

سنن الترمذی - أبواب التفسير سورة بنی إسرائیل ..... ۱۳۵/۲ . ط: قدیمی

مصنف عبدالرزاق - ۳۲۹/۵

مسند أحمد - مسند أبي هريرة - ۷/۳۷۷، ۳۷۶ - رقم الحديث: ۶۷۷. ط: دار الحديث القاهرة

سن النسائي - ۳۲۹/۲

الإحسان بترتيب صحيح ابن حبان - کتاب الاسراء - ذکر وصف المصطفیٰ علیہ السلام موسیٰ .....

الخ - ۱۳۲/۱ - رقم الحديث: ۱۵. ط: دار الكتب العلمية

(۲) صحیح البخاری - ۳۸۹/۱ - المرجع السابق.

ترجمہ..... حضرت عبد اللہ بن عمر رضی اللہ عنہ سے روایت ہے کہ آنحضرت ﷺ نے فرمایا کہ (شبِ معراج میں) میں نے حضرت عیسیٰ، حضرت موسیٰ اور حضرت ابراہیم علیہم السلام کو دیکھا، پس حضرت عیسیٰ علیہ السلام تو سرخ رنگ، پر گوشت جسم اور چوڑے سینے والے تھے اور حضرت موسیٰ علیہ السلام گندمی رنگ اور موزوں ساخت والے تھے، وہ ایسے تھے جیسے (سوڈان) کے طویل القامہ زط ہوتے ہیں۔

### انبیاء کی امامت

حدیث ابو ہریرہؓ:

”..... وقد رأيْتُنِي فِي جَمَاعَةِ النَّبِيِّينَ إِذَا مُوسَى عَلَيْهِ السَّلَامُ قَائِمٌ يَصْلِيُ ..... وَإِذَا عِيسَى بْنُ مَرِيمٍ عَلَيْهِ السَّلَامُ قَائِمٌ يَصْلِيُ ..... وَإِذَا إِبْرَاهِيمَ عَلَيْهِ السَّلَامُ قَائِمٌ يَصْلِيُ ..... فَحَانَتِ الْمُصْلُوَةُ فَامْمَتُهُمْ فَلَمَّا فَرَغَتِ الْمُصْلُوَةُ ..... قَالَ قَائِلٌ: يَا مُحَمَّدًا! هَذَا مَالِكُ صَاحِبُ النَّارِ فَسَلِّمْ عَلَيْهِ .....“<sup>(۱)</sup>

ترجمہ..... میں نے اپنے آپ کو انبیاء کی جماعت میں دیکھا، پس اچانک کیا دیکھتا ہوں کہ حضرت موسیٰ علیہ السلام کھڑے نماز پڑھ رہے ہیں ..... اور پھر اچانک دیکھتا ہوں کہ حضرت عیسیٰ علیہ السلام کھڑے نماز ادا کر رہے ہیں ..... حضرت ابراہیم کھڑے نماز پڑھ رہے ہیں ..... پس اتنے میں نماز کا وقت ہو گیا تو میں نے ان کو نماز پڑھائی، پس جب میں نماز سے فارغ ہوا ..... تو کسی نے کہا کہ اے محمد (علیہ السلام) یہ جہنم کے داروں نے مالک ہیں، ان سے سلام کیجئے .....

(۱) صحیح مسلم - کتاب الإیمان باب الاسراء برسول الله صلی اللہ علیہ وسلم ..... الخ - ۹۶۱ . ط: قدیمی، کراچی.

## حضرت موسیؑ کا قبر میں نماز پڑھنا:

حضرات انبیاء کرام علیہم السلام اپنی قبروں میں نہ صرف حیات ہیں بلکہ وہ نماز تلنڈا بھی ادا فرماتے ہیں، مندرجہ ذیل حدیث میں حضرت موسیؑ علیہ السلام کا اپنی قبر میں نماز پڑھنے کا ذکر ہے۔ چنانچہ حضرت انس رضی اللہ عنہ آنحضرت ﷺ کا ارشاد نقل فرماتے ہیں۔

”عن أنس بن مالك رضي الله عنه أن رسول الله صلى الله عليه وسلم قال: مررت على موسى ليلة أسرى بي عند الكثيب الأحمر وهو قائم يصلى في قبره“<sup>(۱)</sup>.

ترجمہ.....حضرت انس رضی اللہ عنہ سے روایت ہے، وہ فرماتے ہیں کہ آنحضرت ﷺ نے فرمایا کہ میرا معراج کی رات حضرت موسیؑ علیہ السلام پر گزر ہوا تو وہ سرخ ٹیلے کے پاس اپنی قبر میں کھڑے نماز پڑھ رہے تھے۔

## حیات ابی آثار صحابہؐ روشنی میں

۱- وعن عائشہ رضي الله عنها قالت: كنت أدخل بيتي الذي فيه

- (۱) صحیح مسلم - کتاب الفضائل - باب من فضائل موسیؑ - ۲۶۸/۲ - ط: قدیمی  
 مسند أحمد - حدیث بعض أصحاب النبي ﷺ - رقم الحدیث: ۲۵۹/۱۵ - مسند أحمد - رقم الحدیث: ۲۰۳۷۵  
 ورقہ ۵۱۲/۱۶ ورقہ ۵۲۱/۲۲۹۸۸ - ط: دارالحدیث القاهرة  
 مسند أحمد - مسند انس بن مالک - رقم الحدیث: ۳۸۰/۱۰ - مسند أحمد - رقم الحدیث: ۱۲۲۲۳ او ۱۲۲۵/۱۱ - رقم: ۱۳۵۲  
 سنن النسائی - کتاب قیام اللیل وتطوع النهار - باب ذکر صلوٰۃ النبی ﷺ - ۲۳۲/۱ - ط: قدیمی  
 کنز العمل - کتاب الفضائل من قسم الأفعال الباب الثانی فی فضائل سائر الأنبياء. الفصل  
 الثانی - ذکر موسیؑ علیہ السلام - ۱۱/۵۱۱ - رقم الحدیث: ۳۲۳۸۶  
 تلخیص الحبیر تحریج احادیث الرافعی الكبير لابن حجر العسقلانی - کتاب الجنائز - ۲/۱۸۵ - ط: مکتبۃ نزار مصطفیٰ الباز مکہ المکرمة.

الإحسان بترتیب صحیح ابن حبان - کتاب الوحی - ذکر الموضع الذي فیہ رأی المصطفیٰ علیہ السلام ..... رقم الحدیث: ۵۰ - ۱/۱۳۱ - ط: دارالكتب

رسول اللہ صلی اللہ علیہ وسلم وانی واضع ثوبی واقول إنما هو زوجی  
وأبی فلما دفن عمر رضی اللہ عنہ معهم فوالله ما دخلته إلا وأنا  
مشدودة على ثيابی حیاء من عمر۔<sup>(۱)</sup>

ترجمہ..... ”حضرت عائشہ رضی اللہ عنہا سے روایت ہے فرماتی ہیں کہ میں اپنے اس کمرے میں جس میں کہ حضور ﷺ مدفون ہیں، بلا جا ب داخل ہو جاتی تھی اور میں مجھ تھی کہ ایک تو میرے شوہر ہیں اور دوسرے میرے والد ماجد، پس جب ان کے ساتھ حضرت عمر رضی اللہ عنہ کی تدفین ہوئی تو اللہ کی قسم میں اس جگہ میں حضرت عمر سے حیاء کی وجہ سے بغیر پردہ کبھی نہ جاتی تھی۔“  
اس حدیث کی وضاحت کرتے ہوئے حاشیہ ”مشکوٰۃ“ میں ہے۔

حیاء من عمر اوضح دلیل علی حیاة المیت<sup>(۲)</sup>

ترجمہ..... (حیاء من عمر) کے الفاظ میت کی زندگی پر واضح دلیل ہیں۔

اس پر طبی شارح مشکوٰۃ لکھتے ہیں:

”قال الطیبی : انه يجب احترام اهل القبور وتنزیه كل منهم  
ما هو عليه فی حياته من مرعاۃ الأدب معهم على قدر مراتبهم“<sup>(۳)</sup>  
ترجمہ..... علامہ طبی نے کہا ہے کہ اس (حدیث) میں اس امر کی دلیل ہے  
کہ میت کا احترام بھی اس طرح کیا جائے جس طرح زندگی میں کیا جاتا ہے۔

-۲ عن سعید بن المسیب قال: لم ازل أسمع الأذان والإقامة في

قبر رسول اللہ صلی اللہ علیہ وسلم أيام الحرّة حتى عاد الناس“<sup>(۴)</sup>.

(۱) مشکوٰۃ المصابیح - آخر کتاب الجنائز - باب زیارة القبور - الفصل الثالث - ج. ۱، ص ۱۵۳.

(۲) حاشیۃ المشکوٰۃ - رقم: ۷ حوالہ بالا

(۳) شرح الطیبی - باب زیارة القبور - ۱۸/۳ - رقم الحدیث: ۱۷۱ - ط: ادارۃ القرآن کراچی  
وایضاً قال قبله صفحتین: اعلم أن زيارة الميت كزيارة ربه في حال حياته ..... ويحترمه كما كان  
يحترمه في الحياة“ - ۳۶۱/۳ - رقم الحدیث: ۱۷۲۵.

(۴) الخصائص الكبرى - ۳۹۰/۲ - (بقية صفحہ آئندہ)

ترجمہ.....حضرت سعید بن مسیب سے روایت ہے، فرماتے ہیں کہ واقعہ حربہ کے دنوں میں، میں حضور ﷺ کی قبر شریف سے اذان اور اقامت کی آواز سن تارہ یہاں تک کہ لوگ واپس آ گئے۔

شیخ الاسلام حضرت مولانا شبیر احمد عثمانی قدس سرہ لکھتے ہیں:

أَنَّ النَّبِيَّ صَلَّى اللَّهُ عَلَيْهِ وَسَلَّمَ حَيٌّ كَمَا تَقْرَرَ وَإِنَّهُ يَصْلِي فِي  
قَبْرِهِ بِأَذَانِ وِإِقَامَةٍ<sup>(۱)</sup>

ترجمہ.....بے شک نبی اکرم ﷺ (اپنی قبر شریف میں) زندہ ہیں جیسا کہ ثابت ہو چکا اور بے شک آپ اپنی قبر میں اذان و اقامت کے ساتھ نماز ادا فرماتے ہیں۔

## عقیدۃ حیات النبی و ائمہ مذاہب اربعہ

حفییہ کرام

فضل اللہ بن حسین تور پشتی الحنفی المتوفی ۶۳۰ھ

”وازاں جملہ آنست کہ بد انند کہ کالبدوے راز میں نخورد و بوسیدہ نشود و چوں زمین ازوے شگافتہ شود کالبدوے بحال خود باشد و حشر وے و دیگر انبياء چنیں باشد و حدیث درست است کہ ان الله حرم على الأرض أجساد الأنبياء هم

(باقیہ صفحہ گذشتہ) الحاوی للفتاویٰ ۱۳۰/۲۔

شرح العلامہ الزرقانی علی المواہب اللدنیہ بالمنج المحمدیہ للعلامہ القسطلانی (م ۹۲۳ھ)  
الفصل الثانی فی زیارة قبره الشریف و مسجده المنیف ص ۲۰۷ جلد نمبر ۱۲، ط: دارالکتب  
العلمیہ بیروت

(۱) فتح الملهم بشرح صحيح مسلم للعلامہ شبیر احمد العثمانی۔ کتاب الحج۔ باب فضل مکہ والمدینہ وایہما فضل۔ ۳۱۹/۳۔ ط: بہانہ پریس جالندھر (ہند)

أحياء في قبورهم يصلون و أول همة پغمبر ما بر خيز داز گور، (۱)

ترجمہ : ان خصوصیات میں سے ایک یہ بھی جانی چاہیئے کہ آپ کے جسم مبارک کو زمین نہیں کھاتی اور نہ وہ ریزہ ریزہ ہو گا اور (قیامت کو) جب زمین شق ہو گی تو آپ کا جسم مبارک اپنی حالت میں محفوظ ہو گا اور اسی وجود مبارک کے ساتھ آپ اور دیگر انبیاء علیہم السلام کا حشر ہو گا اور صحیح احادیث میں آتا ہے کہ اللہ تعالیٰ نے زمین پر انبیاء علیہم السلام کے اجسام حرام کر دیئے ہیں، انبیاء علیہم السلام اپنی قبروں میں زندہ ہیں اور نماز پڑھتے ہیں اور سب سے پہلے قبر مبارک سے ہمارے پیغمبر ﷺ اٹھیں گے۔

### ملائی قاری رحمہ اللہ:

”فمن المعتقد المعتمد أنه صلی الله عليه وسلم حي في قبره  
كسائر الأنبياء في قبورهم وهم أحياء عند ربهم وأن لأرواحهم تعلقاً  
بالعالم العلوى والسفلى كما كان في الحال الدنيوى فهم بحسب  
القلب عرشيون وباعتبار القالب فرشيون“ . (۲)

ترجمہ: ”عقیدہ جس پر پورا اعتماد ہے وہ یہی ہے کہ حضور اپنی قبر مبارک میں زندہ ہیں اور اسی طرح تمام انبیاء اپنی قبروں میں زندہ ہیں اور ان کی ارواح قدیمہ کو عالم علوی اور عالم سفلی کے ساتھ ایک تعلق بھی ہوتا ہے جیسا کہ دنیاوی حالت میں تھا پس وہ قلوب کے اعتبار سے عرشی اور جسم کے اعتبار سے فرشی ہیں۔“

### علامہ ابن ہمام المتوفی ۲۸۱ھ:

”..... تستقبل القبر بوجهك، ثم تقول: السلام عليك أيها النبي

ورحمة الله وبركاته ..... وذلك انه عليه السلام في القبر الشريف المكرم

(۱) المعتمد في المعتقد - باب: ۲، فصل: ۳ - ص: ۷۰ - ط: مطبع مظہر العجائب مدرس ۱۲۸۸ھ

(۲) شرح الشفاء لعلی القاری علی ہامش نسیم الرياض فی شرح الشفاء ، ۳۹۹/۳.

علی شقہ الائمن مستقبل القبلة..... ثم یسئل النبي الشفاعة فیقول: یارسول الله! أسائلك الشفاعة ولیکشدعائے بذالک فی الروضة الشریفة عقب الصلوة وعند القبر ویجتهد فی خروج الدمع فانه من امارات القبول وینبغی أن یتصدق بشئ علی جیران النبي ثم ینصرف متباکیاً متحسراً علی فراق الحضرة الشریفة النبویة والقرب منها”。<sup>(۱)</sup>

ترجمہ..... ”تم حضور انور کی قبر شریف کے سامنے ہو کر السلام علیک ایها النبي ورحمة الله عرض کرو اور یہ اس لئے کہ حضور علیہ الصلوٰۃ والسلام اپنی قبر شریف میں دائیں کروٹ قبلہ کی طرف رخ کئے ہوئے ہیں..... پھر حضور انور سے شفاعت کرنے کی التجاہی کرے اور کہے کہ یارسول اللہ! میں شفاعت کے لئے سوال عرض کرتا ہوں روپھ شریفہ میں درود شریف کے بعد..... اور قبر کے پاس پھر کثرت سے دعا کرے اور آنسو آجائے کی حد تک زاری کرے، کیونکہ یہ قبولیت کی علامات میں سے ہے اور چاہئے کہ روپھ اطہر کے مجاورین پر کچھ صدقہ بھی کرے، پھر روتا ہوا اور آپ کے قرب اقدس سے جدا ہونے کا غم ساتھی لیتے ہوئے واپس ہو۔“

### شرح بخاری علامہ عینیٰ المتوفی ۸۵۵ھ:

”ومذهب أهل السنة والجماعة أن في القبر حياةً وموتًا فلا بد

من ذوق الموتىن لكل أحد غير الانبياء“.<sup>(۱)</sup>

ترجمہ..... پورے اہل سنت والجماعت کا یہی مذهب ہے کہ قبر میں حیات اور پھر موت یہ دونوں سلسلے ہوتے ہیں پس ہر ایک کو دو موتوں کا ذاتِ قہچھنے سے چارہ نہیں، مساوئے

(۱) فتح القدیر للإمام كمال الدين محمد بن عبد الواحد ،كتاب الحج ،مسائل منتورة ،باب زيارة قبر النبي عليه السلام - ۹۵/۳، ۹۷، ط: مكتبة رشیدية كوثنه

(۲) عمدة القارئ - كتاب المناقب - باب قول النبي عليه السلام سدوا الأبواب الاباب أبي بكر - ۱۸۵/۸ - رقم الحديث: ۱۶۷ . ط: دار الفكر، بيروت

انبیاء کے (کہ وہ اپنی قبروں میں زندہ رہتے ہیں، ان پر دوبارہ موت نہیں آتی)۔

علامہ عینیؒ ایک اور جگہ لکھتے ہیں:

”فَإِنَّهُمْ لَا يَمُوتُونَ فِي قُبُورِهِمْ بَلْ هُمْ أَحْيَاءٌ“<sup>(۲)</sup>

ترجمہ..... ”یقیناً انبیاء کرامؐ اپنی قبور شریفہ میں مردہ نہیں ہوتے بلکہ وہ وہاں زندہ ہوتے ہیں۔“

علامہ بدر الدین محمود بن احمد العینی الحنفی اللہ تعالیٰ کے اس ارشاد ”امتننا اثنین ..... الآية“ کی تفسیر کرتے ہوئے رقم فرماتے ہیں:

”أَرَادُ الْمُوَتَّيْنَ الْمَوْتَ فِي الدُّنْيَا وَالْمَوْتَ فِي الْقَبْرِ وَهُما  
الْمُوَتَّانِ الْمُعْرُوفُ فِتَانُ الْمَشْهُورَتَانِ فَلِذَلِكَ ذُكْرُهُمَا بِالْتَّعْرِيفِ وَهُمَا  
الْمُوَتَّانِ الْوَاقِعَتَانِ لِكُلِّ أَحَدٍ غَيْرِ الْأَنْبِيَاءِ عَلَيْهِمُ الصَّلَاةُ وَالسَّلَامُ  
فَإِنَّهُمْ لَا يَمُوتُونَ فِي قُبُورِهِمْ بَلْ هُمْ أَحْيَاءٌ وَأَمَا سَائِرُ الْخَلْقِ فَإِنَّهُمْ  
يَمُوتُونَ فِي الْقُبُورِ ثُمَّ يَحْيَوْنَ يَوْمَ الْقِيَامَةِ“<sup>(۱)</sup>.

ترجمہ..... ”دو موتوں سے ایک وہ موت مراد ہے جو دنیا میں آتی ہے اور دوسرا وہ ہے جو قبر میں آتی ہے یہی معروف مشہور موتیں ہیں (اس لئے ان کو الف و لام حرف تعریف سے ذکر کیا ہے) باں حضرات انبیاء علیہم السلام اس سے مستثنی ہیں، وہ اپنی قبروں میں نہیں مرتے بلکہ وہ زندہ ہی رہتے ہیں بخلاف دیگر مخلوق کے کہ (حساب و کتاب کے بعد) وہ قبروں میں وفات پا جاتے ہیں اور پھر قیامت کے دن وہ زندہ ہوں گے۔“

امام ملا علی قاریؒ المتوفی ۱۴۱۳ھ:

”إِنَّ الْأَنْبِيَاءَ أَحْيَاءٌ فِي قُبُورِهِمْ فَيُمْكَنُ لَهُمْ سَمَاعُ صَلَاةِ مَنْ

(۱) عمدة القارى - المرجع السابق.

(۲) عمدة القارى - المرجع السابق.

صلی علیہم۔“<sup>(۱)</sup>

ترجمہ..... بے شک انبیاء کرام اپنی قبروں میں زندہ ہوتے ہیں یہاں تک کہ وہ سن سکتے ہیں، اس شخص کو جوان پر درود پڑھے۔“

**حضرت شیخ عبدالحق محدث دہلوی المتوفی ۱۰۵۲ھ:**

”حیات انبیاء متفق علیہ است، یعنی کس را در دے خلاف نیست۔“<sup>(۲)</sup>

ترجمہ..... حضور انورؑ کی حیات ایک متفق علیہ اجماعی مسئلہ ہے، کسی کا (ابل حق میں سے) اس میں اختلاف نہیں۔

**علامہ شرنبلائی المتوفی ۱۰۶۹ھ:**

”ومما هو مقرر عند المحققين أنه صلی اللہ علیہ وسلم حی  
یرزق ممتع بجمعیع الملاذ والعبادات غير انه حجب عن أبصار  
القاصرین عن شریف المقامات ..... ينبغي لمن قصد زیارة النبی صلی  
اللہ علیہ وسلم أن یکثیر الصلوۃ علیہ فإنه یسمعها وتبلغ إلیه“.<sup>(۳)</sup>

ترجمہ..... محققین کے نزدیک یہ طے شدہ ہے کہ حضور انورؓ زندہ ہیں، آپ کو رزق بھی  
ملتا ہے اور عبادات سے آپ لذت بھی اٹھاتے ہیں، ہاں اتنی بات ہے کہ ان کاموں  
سے پردے میں ہیں جو ان مقامات تک پہنچنے سے قاصر ہتی ہیں ..... جو شخص حضور  
اکرمؐ کی زیارت کرنے کے لئے آئے، اُسے چاہئے کہ کثرت سے درود عرض کرے،  
کیونکہ آپؐ اسے خود سن رہے ہوتے ہیں، اور (دور سے) آپؐ کو پہنچایا بھی جاتا ہے۔

(۱) مرقاة المفاتیح - کتاب الصلوۃ - باب الجمعة - الفصل الثاني - ۳۵۲/۳ - رقم الحديث: ۱۳۶۱

وايضاً : باب الصلوۃ علی النبی ﷺ وفضلها - ۱۲/۳ - رقم الحديث: ۹۲۲ - المکتبة الرشیدیة .

(۲) اشعة اللمعات ترجمہ فارسی مشکوہ - کتاب الصلوۃ - باب الجمعة - الفصل الثاني - ۱/۱۳ - ط: نول کشور لکھنؤ.

(۳) حاشیۃ الطھطاوی علی مراقبی الفلاح - فصل فی زیارة النبی ﷺ - ۳۰۵ . ط: قدیمی، کراچی

**علامہ طحطاویٰ المتوفیٰ ۱۲۳۳ھ:**

”فانه يسمعها) أى إذا كانت بالقرب منه صلی اللہ علیہ وسلم (وتبلغ إلیه) أى يبلغها الملک إذا كان المصلى بعيداً“.<sup>(۱)</sup>  
 ترجمہ..... آپ صلوٰۃ وسلام کو اس وقت خود سنتے ہیں جب قریب سے عرض کیا جا رہا ہو  
 اور فرشتے اس وقت پہنچاتے ہیں جب یہ دور سے پڑھا جا رہا ہو۔

**علامہ ابن عابدین شامیٰ المتوفیٰ ۱۲۵۲ھ:**

فقد أفاد في الدر المتنقى أنه خلاف الإجماع قلت: وأما مانسب إلى الإمام الأشعري إمام أهل السنة والجماعة من إنكار ثبوتها بعد الموت فهو افتراء وبهتان والمصرح به في كتبه وكتب أصحابه خلاف مانسب إليه بعض أعدائه لأن الأنبياء عليهم الصلوة والسلام أحيا في قبورهم وقد أقام النكير على افتراء ذلك الإمام العارف أبو القاسم القشيري.....<sup>(۲)</sup>

ترجمہ..... پس تحقیق در مشقی میں ہے کہ (حضرت ﷺ کی رسالت آپؐ کی وفات شریف کے بعد اب بھی حقیقتاً باقی ہے اور اسے صرف حکماً باقی کہنا) خلاف اجماع ہے۔ میں کہتا ہوں کہ امام اہل سنت امام اشعریٰ کی طرف جوبات منسوب کی گئی ہے وہ آنحضرت کی وفات کے بعد آپؐ کی حقيقة رسالت کے باقی کے منکر تھے، یہ ان پر افتراء اور بہتان ہے کیونکہ ان کی اور ان کے تلامذہ کی کتابوں میں صراحتاً اس کے برعکس مذکور ہے، دراصل یہ بات ان کے دشمنوں نے ان کی طرف منسوب کر دی ہے، کیونکہ

(۱) حاشیۃ الطحطاوی علی مراقبی الفلاح - فصل فی زیارة النبی ﷺ - ۳۰۵ - المرجع السابق.

(۲) رد المحتار علی الدر المختار لابن عابدین الشامی - کتاب الجهاد، باب المنعم وقسمته، مطلب فی ان رسالتہ صلی اللہ علیہ وسلم باقیہ بعد موتہ، ۱۵۱ / ۲ ط: ایج ایم سعید

انبیاء علیہم السلام اپنی قبروں میں زندہ ہیں۔ اس افتراء کے خلاف امام عارف ابوالقاسم

قشیری نے اپنی کتاب میں رد کیا ہے۔

ایک دوسری جگہ لکھتے ہیں:

”ان المَنْعُ هُنَا لِإِنْتِفَاءِ الشَّرْطِ وَهُوَ إِمَامَ عَدْمِ وَجُودِ الْوَارثِ“

بصفة الوارثیة کما اقتضاه الحدیث واما عدم موت المورث بناءً على

أنَّ الْأَنْبِيَاءَ أَحْيَاءٌ فِي قُبُورِهِمْ كَمَا وُردَ فِي الْحَدِيثِ“<sup>(۱)</sup>.

ترجمہ..... ”بے شک منع یہاں انتفاء شرط کی وجہ سے ہے اور وہ یا تو وارث وجود صفت

وراثیت کے ساتھ نہ ہونا ہے جیسا کہ حدیث اس کا تقاضا کرتی ہے اور یا مورث کی

موت کا نہ ہونا اس بنا پر کہ انبیاء اپنی قبروں میں زندہ ہیں جیسا کہ حدیث میں وارد ہے۔“

علامہ ابن عابدین شامی امام ابوحسن اشعری کی طرف غلط منسوب عقیدہ کی تردید کرتے ہوئے لکھتے ہیں:

”لَأَنَّ الْأَنْبِيَاءَ عَلَيْهِمُ الصَّلَاةُ وَالسَّلَامُ أَحْيَاءٌ فِي قُبُورِهِمْ وَقَدْ

أَقَامَ النَّكِيرُ عَلَى افْتَرَاءِ ذَلِكَ الْإِمَامِ الْعَارِفِ أَبُو الْقَاسِمِ الْقَشِيرِيِّ فِي

كتابہ شکایۃ السنۃ۔“<sup>(۲)</sup>

ترجمہ..... اس لئے کہ حضرات انبیاء کرام علیہم السلام اپنی قبروں میں زندہ ہیں اور امام

ابوالقاسم القشیری نے اپنی کتاب شکایۃ السنۃ میں اس افتراء کی بختنی سے تردید کی ہے۔

ایک دوسری جگہ لکھتے ہیں:

انَّ الْأَنْبِيَاءَ أَحْيَاءٌ فِي قُبُورِهِمْ كَمَا وُردَ فِي الْحَدِيثِ<sup>(۳)</sup>

ترجمہ..... ”حضرات انبیاء کرام علیہم السلام اپنی قبروں میں زندہ ہیں جیسا کہ حدیث

(۱) رسائل ابن عابدین الرحیق المختوم شرح قلائد المنظوم - فصل فی موائع الارث - ۲۰۲/۲

ط: سہیل اکیڈیمی لاہور پاکستان

(۲) رد المحتار - مطلب فی أن رسالته باقیة بعد موته ۱۵۱/۲

(۳) رسائل ابن عابدین - المرجع السابق .

شریف میں آیا ہے۔

**علامہ محمد عبدالسندری المتوفی ۱۲۵۷ھ:**

”اما هم (أى الأنبياء) فحياتهم لاشك فيه ولا خلاف لأحد من

العلماء في ذلك..... فهو صلی اللہ علیہ وسلم حیی علی الدوام.“<sup>(۱)</sup>

ترجمہ..... انبیاء کرام کی حیات میں کوئی شک نہیں اور نہ علماء میں سے کسی کا اس سے اختلاف ہے، پس آپ ﷺ اب داکنی طور پر زندہ ہیں۔“

**نواب قطب الدین دہلوی المتوفی ۱۲۸۹ھ:**

”زندہ ہیں انبیاء علیہم السلام قبروں میں۔ یہ مسئلہ متفق علیہ ہے، کسی کو اس

میں خلاف نہیں کہ حیات ان کو وہاں حقیقی جسمانی دنیا کی ہے۔“<sup>(۲)</sup>

## حضرات مالکیہ

**امام مالک رحمۃ اللہ علیہ المتوفی ۹۷۶ھ:**

”نقل عن الإمام مالك انه كان يكره أن يقول رجل: زرت قبر

النبي صلی اللہ علیہ وسلم، قال ابن رشد من اتباعه: ان الكراهة لغلبة

الزيارة في الموتى وهو صلی اللہ علیہ وسلم أحياه الله تعالى بعد موته

حياة تامة واستمرت تلك الحياة وهي مستمرة في المستقبل وليس

هذا خاصة به صلی اللہ علیہ وسلم بل يشار كه الأنبياء علیہم السلام فهو

(۱) رسالہ مدنیہ - ص ۳۱ - بحوالہ مقام حیات المسمی بمدارک الاذکیاء فی حیات الانبیاء -

الفصل الثالث - شواهد الحیات شهادات اجماع - ص ۲۱۵ - ط: مکتبہ پیام اسلام لاہور.

(۲) مظاہر حق - نواب محمد قطب الدین خان - کتاب الصلوٰۃ - باب الجمعة - الفصل الثاني

تحت روایة اوس بن اوس . ۸۹۱ / ۱ . ط: دارالاشاعت کراچی

حی بالحیاة الکاملة مع الإستغناء عن الغذاء الحسی الدنیوی ”۔<sup>(۱)</sup>  
 ترجمہ.....امام مالک سے منقول ہے کہ وہ اسے ناپسند کرتے تھے کہ کوئی شخص یوں کہے  
 کہ: ”میں نے حضورؐ کی قبر کی زیارت کی۔“ امام مالک کے مقلدین میں سے ابن رشد اس  
 کی تشریح یہ کرتے ہیں کہ اس ناپسندگی کی وجہ یہ ہے کہ زیارت کا لفظ عام طور پر مردوں  
 کے متعلق استعمال ہوتا ہے اور حضور وفات شریفؐ کے بعد اب حیات تامہ سے زندہ ہیں  
 اور یہ حیات آئندہ بھی اسی طرح رہے گی۔ یہ صرف آپؐ ہی کا خاصہ نہیں، بلکہ تمام  
 انبیاء کرام اس وصف میں آپؐ کے ساتھ شریک ہیں لیکن آپؐ غذائے حسی دنیوی سے  
 استغناء کے باوجود حیات کاملہ سے زندہ ہیں۔“

علامے مالکیہ میں سے امام قرطبیؓ (تفسیر قرطبی ج ۵ ص ۲۶۵) امام ابو حیان اندرسی (بحر المحيط ج ۱ ص ۲۸۳) علامہ ابن الحاج علامہ ابن رشد اندرسی اور ابن ابی جمرة وغیرہم نے ان مسائل کا خوب تذکرہ کیا ہے۔

### علامہ سمھودی المتوفی ۹۱۱ھ:

”لاشک فی حیاته صلی اللہ علیہ وسلم بعد وفاتہ و کذا سائر  
 الأنبياء علیہم الصلوة والسلام أحیاء فی قبورهم حیاة أکمل من حیاة  
 الشهداء التي أخبر اللہ تعالیٰ بها فی كتابه العزیز“<sup>(۲)</sup>.

ترجمہ.....وفات کے بعد آنحضرت ﷺ کی حیات میں کوئی شک نہیں اور اسی طرح  
 باقی تمام انبیاء علیہم الصلوة والسلام بھی اپنی قبروں میں زندہ ہیں اور ان کی حیات شہداء  
 کی اس حیات سے جس کا ذکر اللہ تعالیٰ نے قرآن کریم میں کیا ہے بڑھ کر ہے۔“

(۱) نور الإیمان بزيارة آثار حبیب الرحمن - ص ۱۳۰ . مولانا عبدالحلیم فرنگی محلی، وکذالک  
 فی وفاء الوفاء بأخبار دار المصطفیٰ - الباب الثامن فی زیارة النبی ﷺ - الفصل الثاني فی بقیة  
 ادلة الزيارة ..... الخ - ۱۳۵۲/۳ - ط: مصر

(۲) وفاء الوفاء - حوالہ بالا - ۱۳۵۲/۳ .

ایک دوسرے مقام پر لکھتے ہیں:

”وَأَمَّا أَدْلَةُ حِيَاةِ الْأَنْبِيَاءِ فَمَقْتَضَاهَا حِيَاةُ الْأَبْدَانِ كَحَالَةِ الدُّنْيَا“

مع الاستغناء عن الغذا۔<sup>(۱)</sup>

ترجمہ..... ”بہر کیف حضرات انبیاء علیہم السلام کی حیات کے دلائل اس کے مقتضی ہیں کہ یہ حیات ابدان کے ساتھ ہو جیسا کہ دنیا میں تھی مگر خوراک سے وہ مستغنى ہیں۔“

## حضرات شوافع

شوافع میں سے امام نیھیٰ<sup>(۲)</sup> اور امام سیوطی<sup>(۳)</sup> نے حیات انبیاء کے عنوان پر مستقل تصانیف پر قلم کی ہیں، علامہ طیبی<sup>(۴)</sup> اور حافظ ابن حجر عسقلانی<sup>(۵)</sup> کے متعدد حوالے، مباحث حدیثیہ کے ضمن میں آپ کے سامنے آچکے ہیں، اور علامہ سکلی<sup>(۶)</sup> نے بھی انہی حقائق کی تصدیق فرمائی ہے۔

علامہ تاج الدین السکلی<sup>(۷)</sup> (المتوفی ۷۷۷ھ) حضرت انسؓ کی حدیث مذکورہ کا حوالے دیتے ہوئے

لکھتے ہیں:

”عَنْ أَنْسٍ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ الْأَنْبِيَاءَ أَحْيَاهُ فِي قُبُورِهِمْ يَصْلُوُنَ فَإِذَا ثَبَتَ أَنَّ نَبِيًّا صَلَّى اللَّهُ عَلَيْهِ وَسَلَّمَ حَيٌ فَالْحُكْمُ لَابْدِ مِنْ أَنْ يَكُونَ إِمَامًا عَالَمًا أَوْ جَاهِلًا وَلَا يَجُوزُ أَنْ يَكُونَ النَّبِيُّ صَلَّى اللَّهُ عَلَيْهِ وَسَلَّمَ جَاهِلًا“<sup>(۸)</sup>.

ترجمہ..... حضرت انس رضی اللہ عنہ سے روایت ہے کہ آنحضرت ﷺ نے فرمایا حضرات انبیاء علیہم السلام اپنی قبروں میں زندہ ہیں اور وہ نماز پڑھتے ہیں جب یہ بات ثابت ہو گئی کہ حضرت محمد ﷺ زندہ ہیں تو زندہ کے لئے لازم ہے کہ یا تو وہ عالم

(۱) وفاء الوفاء - حوالہ بالا - ۱۳۵۵/۳

(۲) الطبقات الشافعية الكبرى - ترجمة الشيخ أبي الحسن الأشعري - ذكر رسالة القشيري إلى بلاد شکایة اهل السنة - ۳۱۱ - رقم الترجمة - ۲۲۲ - ط: دار احياء الكتب العربية.

ہو یا جا بل اور یہ بات ہرگز جائز نہیں کہ آنحضرت ﷺ جا بل ہوں (معاذ اللہ! تو لامحالہ آپ عالم ہوں گے۔)  
دوسرے مقام پر لکھتے ہیں۔

لأن عندنا رسول الله صلى الله عليه وسلم حي يحس ويعلم  
وتعرض عليه أعمال الأمة ويبلغ الصلوة والسلام على مابيننا<sup>(۱)</sup>  
ترجمه..... ہمارے نزدیک آنحضرت ﷺ زندہ ہیں حس و علم سے موصوف ہیں، اور  
آپ پر امت کے اعمال پیش کئے جاتے ہیں اور آپ کو صلوٰۃ وسلام پہنچائے جاتے  
ہیں جس طرح کہ ہم بیان کر آئے ہیں۔

نیز علامہ سکلی اپنا عقیدہ بیان کرتے ہوئے لکھتے ہیں:

”وَمِنْ عَقَائِدِنَا أَنَّ الْأَنْبِيَاءَ عَلَيْهِمُ السَّلَامُ أَحْيَاهُ فِي قُبُورِهِمْ،  
فَأَيْنَ الْمَوْتُ؟ إِلَى أَنْ قَالَ: وَصَنَفَ الْبَيْهَقِيُّ رَحْمَةَ اللَّهِ جُزًا، سَمِعْنَاهُ فِي  
”حَيَاةِ الْأَنْبِيَاءِ عَلَيْهِمُ السَّلَامُ فِي قُبُورِهِمْ“ وَاشْتَدَ نَكِيرُ الْأَشْاعِرَةِ عَلَى  
من نسب هذا القول إلى الشیخ“<sup>(۲)</sup>.

ترجمہ..... ہمارے عقیدے میں یہ بات داخل ہے کہ انبیاء علیہم السلام اپنی قبروں میں  
زندہ ہیں تو پھر ان پر موت کہاں؟ (پھر آگے فرمایا کہ) امام تیہنی نے حضرات انبیاء  
علیہم السلام کی قبروں میں حیات پر ایک رسالہ تصنیف فرمایا ہے جو خود ہم نے سنائے  
اور جن لوگوں نے امام ابو الحسن الاشعیری کی طرف یہ غلط بات منسوب کی ہے اشعارہ  
نے سختی سے اس کا رد کیا ہے۔

حافظ ابن حجر المتوفی ۸۵۲ھ:

”ان حیاته صلى الله عليه وسلم فی القبر لا یعقبها موت بل

(۱) الطبقات الشافعية الكبرى - المرجع السابق - ۳۱۲۳

(۲) الطبقات الشافعية الكبرى - حوالہ بالا - ۳۸۵، ۳۸۳، ۳

یستمر حیاً والأنبياء أحیاء فی قبورهم .<sup>(۱)</sup>

ترجمہ..... آنحضرت ﷺ کی قبر مبارک میں زندگی ایسی ہے جس پر پھر موت وار نہیں ہوگی بلکہ آپ ہمیشہ زندہ رہیں گے کیونکہ حضرات انبیاء علیہم السلام اپنی قبروں میں زندہ ہیں۔

ایک دوسری جگہ لکھتے ہیں:

”وإذا ثبت انهم أحیاء من حيث النقل فإنه يقويه من حيث

النظر كون الشهداء أحیاء بنص القرآن والأنبياء أفضـل من الشهداء“.<sup>(۲)</sup>

ترجمہ..... اور جب نقل کے لحاظ سے ان کا زندہ ہوتا ثابت ہے تو دلیل عقلی اور قیاس بھی ان کی تائید کرتا ہے اور وہ یہ کہ شہداء نص قرآن کی رو سے زندہ ہیں اور حضرات انبیاء علیہم السلام تو شہداء سے اعلیٰ اور افضل ہیں۔ (تو بطریق اولیٰ ان کو حیات حاصل ہوگی)۔

## حضرات حنابله

ابن عقیلؑ:

قال ابن عقیل من الحنابلة هو صلی اللہ علیہ وسلم حی فی

قبره یصلی ”.<sup>(۱)</sup>

ترجمہ..... (حنابله کے مشہور بزرگ) ابن عقیلؑ فرماتے ہیں کہ حضور انورؑ اپنی قبر شریف میں زندہ ہیں اور نمازیں بھی پڑھتے ہیں۔

(۱) فتح الباری - کتاب فضائل اصحاب النبی ﷺ - باب قول النبی ﷺ - لوکت متخدًا خليلا - ۲۹ / رقم الحديث : ۳۶۶۸ - ط: رئاسة ادارات البحوث العلمية السعودية .

(۲) فتح الباری - کتاب أحادیث الأنبياء - باب قول الله واذكر في الكتب مریم ..... الخ - ۳۲۳ / ۲ - رقم الحديث : ۳۸۸ - ط: رئاسة ادارات البحوث العلمية

(۳) الروضة البهية - ص: ۱۲ - بحوالہ مقام حیات - الفصل الثاني - مذاہب اربعہ در حیات نبویہ - حنابله کرام - ص ۱۹۹ .

## عقیدۃ حیات النبی ﷺ اور اکابرین امت

امام عبدالقدار البغدادی المتوفی ۴۳۲ھ

”وأجمعوا على أن الحياة شرط في العلم والقدرة والإرادة والرؤى والسمع وأن من ليس بحى لا يصح أن يكون عالماً قادرًا مريداً ساماً مبصرًا وهذا خلاف قول الصالحي وأتباعه من القدرية في دعواهم جواز وجود العلم والقدرة والرؤى والإرادة في الميت“.<sup>(۱)</sup>

ترجمہ..... ”اہل سنت والجماعت اس بات پر متفق ہیں کہ علم، قدرت، ارادہ، ویکھنے اور سننے کے لئے حیات شرط ہے اور اس امر پر بھی اہل سنت کا اجماع ہے کہ جو ذات حیات سے متصف نہ ہو وہ عالم قادر، مريد اور سننے اور دیکھنے والی نہیں ہو سکتی، منکرین تقدیر میں صاحبی اور اس کے پیروکاروں کا قول اس کے خلاف ہے، ان کا یہ دعویٰ ہے کہ علم و قدرت دیکھنا اور ارادہ کرنا حیات کے بغیر بھی جائز ہو سکتا ہے۔“

امام نیہوقی المتوفی ۴۳۵ھ

ان الله جل ثنائه رد إلى الأنبياء أرواحهم فهم أحيا عند ربهم

کالشهداء ..... الخ<sup>(۲)</sup>

(۱) الفرق بين الفرق للإمام عبد القاهر بن طاهر بن محمد البغدادي (م ۴۳۲ھ) - الفصل الثالث في بيان الأصول التي اجتمع عليها أهل السنة ..... الخ - ص ۳۳۷. ط: دار المعرفة بيروت

(۲) حیات الأنبياء للبیهقی - بیان وجه الاستشهاد بهذین الحدیثین - ص ۱۱۱. ط: مکتبة العلوم والحكم، المدينة المنورة

وفاء الوفاء للسهمودی - الباب الثامن في زیارة النبی ﷺ - الفصل الثامن في بقية أدلة الزيارة ۱۳۵۲/۲. ط: مطبعة السعادة مصر

الزرقانی على المواهب اللدنیة - القسم الرابع ما اختص به صلی الله علیه وسلم من الفضائل والكرامات - ومنها أنه حي في قبره ۳۳۲/۵ - ط: المطبعة الأزهرية المصرية

ترجمہ: بے شک اللہ تعالیٰ نے حضرات انبیاء کرام علیہم السلام کے ارواح ان کی طرف لوٹا دیئے ہیں، سو وہ اپنے رب کے ہاں شہیدوں کی طرح زندہ ہیں۔

### امام شمس الدین محمد بن عبد الرحمن السخاوی المتوفی ۹۰۲ھ

”حن نؤمن و نصدق بأنه صلی اللہ علیہ وسلم حیٰ یرزق فی قبره و ان جسدہ الشریف لاتأكله الارض والاجماع علیٰ هذَا“<sup>(۱)</sup>.  
ترجمہ..... ہم اس بات پر ایمان لاتے ہیں اور اس کی تصدیق کرتے ہیں کہ آنحضرت صلی اللہ علیہ وسلم اپنی قبر میں زندہ ہیں اور آپؐ کو رزق ملتا ہے اور آپؐ کے جسد اطہر کو زمین نہیں کھا سکتی اور اسی پر اجماع منعقد ہے۔

### علامہ جلال الدین سیوطی المتوفی ۹۱۱ھ:

”حیاة النبی صلی اللہ علیہ وسلم فی قبره هو وسائل الأنبياء معلومة عندنا علمًا قطعیاً لما قام عندنا من الأدلة في ذلك وتواترت به الأخبار الدالة على ذلك“<sup>(۲)</sup>.

ترجمہ..... آنحضرت صلی اللہ علیہ وسلم کی اپنی قبر مبارک میں اور اسی طرح دیگر حضرات انبیاء علیہم الصلوٰۃ والسلام کی حیات ہمارے نزدیک قطعی طور پر ثابت ہے کیونکہ اس پر ہمارے نزدیک دلائل قائم ہیں اور تو اتر کے ساتھ اخبار موجود ہیں جو اس پر دلالت کرتے ہیں۔

علامہ سیوطی حیات النبی کے تو اتر کا دعویٰ کرتے ہوئے لکھتے ہیں۔

ان من جملة ماتواتر عن النبی صلی اللہ علیہ وسلم حیاة

(۱) القول البديع في الصلوة على الحبيب الشفيع - الباب الرابع - السادسة رسول الله حى على الدوام - ص ۱۶۷ . ط: مطبعة الانصاف، بيروت، ۱۳۸۳ھ ، ۱۹۶۳ء

(۲) الحاوی للفتاویٰ - أنباء الأذکیاء بحیاة الأنبياء ۱۳۹/۲ - ط: مکتبۃ رشیدیہ کوئٹہ

الأنبياء في قبورهم“.<sup>(۱)</sup>

ترجمہ..... یعنی جو چیزیں آنحضرت صلی اللہ علیہ وسلم سے تواتر کے ساتھ مروی ہیں ان میں یہ بھی ہے کہ انبیاء علیہم السلام اپنی قبروں میں زندہ ہوتے ہیں۔

علامہ عبدالوہاب شعرانی<sup>ر</sup> المتوفی ۹۷۳ھ:

عقیدۃ حیات النبیؐ کے تواتر کا دعویٰ کرتے ہوئے لکھتے ہیں۔

”قد صحت الأحاديث أنه صلی الله علیہ وسلم حیٰ فی قبره

یصلی بیاذان و إقامۃ“.<sup>(۲)</sup>

ترجمہ: بلاشبہ صحیح احادیث سے ثابت ہے کہ آنحضرت صلی اللہ علیہ وسلم اپنی قبر میں زندہ ہیں اور اذان و اقامۃ سے نماز پڑھتے ہیں۔

ملا علی قاری<sup>ر</sup> المتوفی ۱۴۱۳ھ:

فمن المعتقد المعتمد أنه صلی الله علیہ وسلم حیٰ فی قبره  
كسائر الأنبياء فی قبورهم وهم أحياء عند ربهم وأن لأرواحهم تعلقاً  
بالعالم العلوی والسفلی كما كانوا فی الحال الدنيوي فهم بحسب  
القلب عرشيون وباعتبار القالب فرشيون“.<sup>(۳)</sup>

ترجمہ..... قابل اعتماد عقیدہ یہ ہے کہ آنحضرت صلی اللہ علیہ وسلم اپنی قبر میں زندہ ہیں جس طرح دیگر انبیاء کرام علیہم الصلوٰۃ والسلام اپنی قبروں میں، اور اپنے رب کے ہاں زندہ ہیں اور ان کے ارواح عالم علوی اور سفلی دونوں سے تعلق ہوتا ہے جیسا کہ دنیا میں تھا سو وہ قلب کے لحاظ سے عرشی اور جسم کے اعتبار سے فرشی ہیں۔

(۱) النظم المتناثر من الحديث المتواتر - كذا في شرح البوستوى، ص: ۲، ط: مصر

(۲) منح المنة - ص: ۹۲، ط: مصر

(۳) شرح الشفاء - الباب الرابع في حکم الصلوة علیہ صلی اللہ علیہ وسلم - فصل في تخصیصه علیہ الصلوة والسلام بتبلیغ صلاة من صلی علیہ..... الخ - ۱۴۲۰/۲ . ط: قاهرہ، مصر

### شیخ عبدالحق محدث دہلویٰ المتوفیٰ ۱۰۵۲ھ:

”حیات انبیاء متفق علیہ است پچ کسی را دروے خلاف نیست“۔<sup>(۱)</sup>  
ترجمہ: حیات متفق علیہ ہے کسی کا اس میں کسی قسم کا کوئی اختلاف نہیں ہے۔

### عبداللہ بن محمد بن عبد الوہاب نجدیٰ المتوفیٰ ۱۲۰۶ھ:

”والذی نعتقد أن رتبة نبینا صلی اللہ علیہ وسلم علی مراتب  
المخلوقین علی الإطلاق وأنه حی فی قبره حیوة مستقرة أبلغ من  
حیاة الشهداء المنصوص علیها فی التنزیل إذ هو أفضـل منـهم بالریب  
وأنه يسمع من يسلم علیـه“.<sup>(۲)</sup>

ترجمہ..... جس چیز کا ہم اعتقاد کرتے ہیں وہ یہ ہے کہ آنحضرت ﷺ کا درجہ مطاقت  
ساری مخلوق سے بڑھ کر ہے اور آپ اپنی قبر مبارک میں حیات دائی سے متصف ہیں،  
جو شہداء کی حیات سے اعلیٰ وارفع ہے جس کا ثبوت قرآن کریم سے ہے کیونکہ  
آنحضرت ﷺ بلاشبہ شہداء سے افضل ہیں اور جو شخص آپ پر (عند القبر) سلام کہتا  
ہے، آپ سنتے ہیں۔

### علامہ قاضی شوکانیٰ المتوفیٰ ۱۲۵۵ھ:

”وقد ذهب جماعة من المحققين إلى أن رسول الله صلی  
الله علیہ وسلم حی بعد وفاته وأنه يسر بطاولات أمته وان الأنبياء لا يبلون  
مع أن مطلق الإدراك كالعلم والسمع ثابت بسائر الموتى، إلى أن  
قال: وورد النص في كتاب الله في حق الشهداء أنهم أحياه يرزقون وأن

(۱) أشعة اللمعات - كتاب الصلوة - باب الجمعة - الفصل الثاني - ۱/۶۱۳. ط: منشی نول کشور لکھنؤ

(۲) اتحاف النبلاء - بحوالہ مقام حیات الفصل الثاني - مذاہب اربعہ در حیات نبویہ - اکابر فرقہ اہل حدیث

الحياة فيهم متعلقة بالجسد فكيف بالأنبياء والمرسلين وقد ثبت في الحديث أن الأنبياء أحياء في قبورهم، رواه المنذري وصححه البيهقي وفي صحيح مسلم عن النبي صلى الله عليه وسلم قال مررت بموسى ليلة أسرى بي عند الكثيب الأحمر وهو قائم يصلي في قبره <sup>(۱)</sup>. ترجمہ ..... بے شک محققین کی ایک جماعت اس طرف گئی ہے کہ آنحضرت ﷺ اپنی وفات کے بعد زندہ ہیں اور آپ اپنی امت کی طاعات سے خوش ہوتے ہیں اور یہ کہ انبیاء کرام علیہم السلام کے اجسام بوسیدہ نہیں ہوتے، حالانکہ مطلق ادراک جیسے علم اور سماع وغیرہ تو یہ سب مردوں کے لئے ثابت ہے (پھر آگے کہا) اور اللہ تعالیٰ کی کتاب میں شہداء کے بارے میں نص وارد ہوئی ہے کہ وہ زندہ ہیں اور ان کو رزق ملتا ہے اور ان کی حیات جسم سے متعلق ہے تو حضرات انبیاء اور مرسلین علیہم السلام کی حیات جسم سے کیوں متعلق نہ ہوگی؟ اور حدیث سے یہ بھی ثابت ہے کہ انبیاء علیہم السلام اپنی قبروں میں زندہ ہیں، امام منذری نے اس کو روایت کیا ہے اور امام بیہقی نے اس کی صحیح کی ہے اور صحیح مسلم میں ہے کہ آنحضرت ﷺ نے فرمایا کہ میں نے معراج کی رات سرخ رنگ کے ٹیلے کے پاس حضرت موسیٰ علیہ السلام کو قبر میں کھڑے نماز پڑھتے دیکھا ہے۔

### نواب قطب الدین خان صاحب المتوفی ۱۲۹ھ:

”زندہ ہیں انبیاء علیہم السلام قبروں میں یہ مسئلہ متفق علیہ ہے کسی کو اس میں خلاف نہیں کہ حیات ان کو وہاں حقیقی جسمانی دنیا کی ہے“ <sup>(۲)</sup>۔

(۱) نیل الأول طار - ص ۳۰۵، ج ۳ ط: دار الفکر بیروت

(۲) مظاہر حق - کتاب الصلوة - باب صلوة الجمعة - الفصل الثاني. ۱ / ۸۹۱ ..... ط: دارالاشاعت کراچی (جدید و قدیم کے الفاظ کے فرق کے ساتھ)

**مولانا شمس الحق عظیم آبادی المتوفی ۱۳۲۹ھ**

”ان الانبياء فی قبورهم أحیاء“.<sup>(۱)</sup>

ترجمہ: حضرات انبیاء کرام علیہم السلام اپنی اپنی قبروں میں زندہ ہیں۔

**مولانا ابوالعتیق عبدالہادی محمد صدقیق نجیب آبادی الحنفی:**

”انہم اتفقو اعلیٰ حیوٰتہ صلی اللہ علیہ وسلم بل حیوٰۃ

الأنبیاء علیہم الصلوٰۃ والسلام متفق علیها لاخلاف لاحدفیها“<sup>(۲)</sup>

ترجمہ..... ”محدثین کرام“ اس بات پر متفق ہیں کہ آنحضرت ﷺ زندہ ہیں بلکہ تمام حضرات انبیاء کرام علیہم الصلوٰۃ والسلام کی حیات متفق علیہا ہے، اس میں کسی کا کوئی اختلاف نہیں ہے۔“

### اکابر علماء دیوبند کی تصریحات

”السؤال الخامس ما قولكم في حیوٰة النبی علیه الصلوٰۃ والسلام في  
قبره الشریف، هل ذلك أمر مخصوص به أم مثل سائر المؤمنین  
رحمة الله علیهم حیوٰۃ بربخیة .

الجواب : عندنا وعند مشائخنا حیاة حضرة الرسالة صلی اللہ علیہ وسلم حی فی قبره الشریف و حیوٰتہ صلی اللہ علیہ وسلم دنیویة من غير تکلیف وہی مختصہ به صلی اللہ علیہ وسلم وبجمعیت الأنبیاء صلوٰات اللہ علیہم والشہداء لا برزخیة كما ہی حاصلہ لسائر المؤمنین بل لجمعیت الناس كما نص علیه العلامہ السیوطی فی رسالته

(۱) عن المعمود لحل مشكلات سنن أبي داؤد للمحدث شمس الحق العظيم آبادى - كتاب الصلوٰۃ - باب تفريع ابواب الجمعة - باب فضل يوم الجمعة ..... ۱ / ۵۰ - نشر السنة ملتان

(۲) أنوار المحمود على سنن أبي داؤد - كتاب المناسك - باب زيارة القبور - ۱ / ۶۱ -

**أنباء الأذكياء بحياة الأنبياء**، حيث قال: قال الشيخ تقى الدين السبكي: حياة الأنبياء والشهداء في القبر كحياتهم في الدنيا ويشهد له صلوة موسى عليه السلام في قبره فان الصلوة تستدعي جسداً حياً إلى آخر ما قال. فثبت بهذا أن حيّته دنيوية برزخية لكونها في عالم البرزخ. ولشيخنا شمس الإسلام والدين محمد قاسم العلوم على المستفيدين قدس الله سره العزيز في هذا المبحث رسالة مستقلة **حقيقة المأخذ بدبيعة المسلك** لم يُر مثلها قد طبعت وشاعت في الناس وأسمها "آب حيات" أي ماء الحياة ..... الخ (۱)

ترجمہ..... پانچواں سوال..... کیا فرماتے ہو: جناب رسول اللہ ﷺ کی قبر میں حیات کے متعلق کہ کوئی خاص حیات آپ کو حاصل ہے یا عام مسلمانوں کی طرح برزخی حیات ہے؟

جواب..... ہمارے اور ہمارے مشائخ کے نزدیک حضور ﷺ اپنی قبر مبارک میں زندہ ہیں اور آپ کی حیات دنیا کی سی ہے، بلا مکلف ہونے کے، اور یہ حیات مخصوص ہے آنحضرت ﷺ اور تمام انبیاء علیہم السلام اور شہداء کے ساتھ، برزخی نہیں ہے جو حاصل ہے تمام مسلمانوں بلکہ سب آدمیوں کو، چنانچہ علامہ سیوطیؒ نے اپنے رسالے "انباء الأذكياء في حياة الأنبياء" میں بتصریح لکھا ہے، چنانچہ فرماتے ہیں کہ علامہ تقی الدین سکلیؒ نے فرمایا ہے کہ انبیاء علیہم السلام و شہداء کی قبروں میں حیات ایسی ہے جیسی دنیا میں تھی اور موسیٰ علیہ السلام کا اپنی قبر میں نماز پڑھنا اس کی دلیل ہے کیونکہ نماز زندہ جسم کو چاہتی ہے..... الخ۔ پس اس سے ثابت ہوا کہ حضرت ﷺ کی حیات دنیوی ہے اور اس معنی کو برزخی بھی کہ عالم برزخ میں حاصل ہے اور ہمارے شیخ مولانا محمد قاسم صاحب

(۱) المهند على المفند للعلامة المحدث خليل احمد السهارنپوری - السوال الخامس - ص

۲۱، ۲۲، ط: دارالاشاعت کراچی

عقائد علماء دیوبند اور حسام الحرمنیں . ص: ۲۲۱، ط: دارالاشاعت کراچی

قدس سرہ کا اس مبحث میں ایک مستقل رسالہ بھی ہے، نہایت ہی دقيق اور انوکھے طرز کا  
بے مثل جو طبع ہو کر لوگوں میں شائع ہو چکا ہے، اس کا نام ”آب حیات“ ہے۔

**مولانا احمد علی صاحب سہارنپوری رحمتہ اللہ علیہ المتوفی ۱۲۹ھ:**

”وَالْأَحْسَنُ أَنْ يُقَالُ إِنَّ حَيَاتَهُ صَلَّى اللَّهُ عَلَيْهِ وَسَلَّمَ لَا يَتَعَقَّبُهَا“

موت بل يستمر حیاً والأنبياء أحیاء فی قبورهم۔<sup>(۱)</sup>

ترجمہ..... بہتر بات یہ ہے کہ کہا جائے کہ آنحضرت ﷺ کی حیات ایسی  
ہے کہ اس کے بعد موت وارد نہیں ہوتی، بلکہ دوامی حیات آپ کو حاصل ہے اور باقی  
حضرات انبیاء کرام علیہم السلام بھی اپنی قبروں میں زندہ ہیں۔

**قطب الاقطاب حضرت مولانا رشید احمد گنگوہی رحمتہ اللہ علیہ المتوفی ۱۲۲۳ھ:**

”قبر کے پاس..... انبیاء کے سماں میں کسی کو اختلاف نہیں۔<sup>(۲)</sup>“

**حضرت مولانا خلیل احمد سہارنپوری رحمتہ اللہ علیہ المتوفی ۱۳۳۶ھ:**

”ان نبی اللہ صلی اللہ علیہ وسلم حی فی قبرہ کما ان الأنبياء“

علیہم السلام أحیاء فی قبورهم۔<sup>(۳)</sup>

ترجمہ..... آنحضرت ﷺ اپنی قبر مبارک میں زندہ ہیں جس طرح کہ دیگر  
حضرات انبیاء کرام علیہم السلام اپنی قبروں میں زندہ ہیں۔

(۱) حاشیۃ البخاری مولانا احمد علی السہارنپوری (م ۱۲۹ھ) - ۱/۵۱۔ ط: قدیمی کراچی۔

(۲) فتاویٰ رشیدیہ - کتاب العلم - اہل قبور سے استعانت - ۱۲۳ھ: محمد علی کارخانہ اسلامی کتب اردو بازار کراچی

(۳) بذل المجهود فی حل أبي داؤد للشيخ الامام خلیل احمد السہارنپوری - باب التشهید - ۱۱۷/۱۱. ط: معهد الخلیل بہادر آباد کراتشی

## حضرت مولانا سید محمد انور شاہ المتوفی ۱۳۵۲ھ:

”وقد يتخايل ان رد الروح ينافي الحيوة وهو يقررها فان الرد إنما يكون إلى الحى لا إلى الجماد كما وقع في حديث ليلة التعريس يريد بقوله الأنبياء مجتمع الأشخاص لا الأرواح فقط ..... الخ (۱) ترجمہ ..... ”کبھی یہ خیال کیا جاتا ہے کہ روح کا لوٹا نا حیات کے منافی ہے حالانکہ رُوح حیات کو ثابت کرتا ہے کیونکہ روح زندہ کی طرف لوٹائی جاتی ہے نہ کہ جماد کی طرف، جیسا کہ ليلة التعریف یس کی حدیث میں ہے (جب سب حضرات سو گئے تھے اور سورج چڑھنے کے بعد بیدار ہوئے اور اس میں زندہ روح کا ذکر ہے، بخاری نج اص ۸۳) اور انبياء احياء سے حضرات انبياء کے مجتمع اشخاص مراد ہیں نہ کہ فقط ارواح (یعنی وہ اپنے اجسام کے ساتھ زندہ ہیں)۔“

ایک اور جگہ لکھتے ہیں:

”ان كثيراً من الأعمال قد ثبتت في القبور كالاذان والإقامة عند الدارمي وقراءة القرآن عند الترمذى ..... الخ“ (۲). ترجمہ ..... قبروں میں بہت سے اعمال کا ثبوت ملتا ہے، جیسے اذان و اقامۃ کا ثبوت دارمی کی روایت میں اور قرأت قرآن کا ترمذی کی روایت میں۔

## حضرت مولانا اشرف علی تھانوی المتوفی ۱۳۶۲ھ:

بیہقی وغیرہ نے حدیث انسؓ سے روایت کیا ہے کہ رسول ﷺ نے فرمایا کہ انبياء عليهم السلام اپنی قبروں میں زندہ ہوتے ہیں اور نماز پڑھتے ہیں کذا فی الموهاب ف: یہ نماز تکلفی نہیں بلکہ تلذذ کے لئے ہے اور اس حیات سے یہ نہ سمجھا

(۱) تحیۃ الاسلام - ص ۳۵، ۳۶ مدینہ پریس بجنور، یوبی (ہند)

(۲) فیض الباری - ج. ۱، ص ۸۳ کتاب العلم، باب من اجاب الفتیا، ط: ڈربھیل

جائے کہ آپ کو ہر جگہ پکارنا جائز ہے..... الخ۔<sup>(۱)</sup>

اور ایک اور مقام پر لکھتے ہیں:

”آپ بُص حدیث قبر میں زندہ ہیں“۔<sup>(۲)</sup>

### شیخ الاسلام حضرت مولانا شبیر احمد عثمانی<sup>رحمۃ اللہ علیہ</sup> المتوفی ۱۳۶۹ھ

”أَنَّ النَّبِيَّ صَلَّى اللَّهُ عَلَيْهِ وَسَلَّمَ حَيٌّ كَمَا تَقْرَرَ وَأَنَّهُ يَصْلَى فِي قَبْرِهِ بِأَذْانِ وِإِقَامَةٍ“<sup>(۳)</sup>

ترجمہ..... آنحضرت صلی اللہ علیہ وسلم زندہ ہیں جیسا کہ اپنی جگہ یہ ثابت ہے اور آپ اپنی قبر میں اذان و اقامۃ کے ساتھ نماز پڑھتے ہیں۔

### حضرت مولانا سید حسین احمد مدنی المتوفی ۱۳۷۷ھ:

”آپ کی حیات نہ صرف روحانی ہے جو کہ عام شہداء کو حاصل ہے بلکہ جسمانی بھی اور از قبیل حیات دنیوی بلکہ بہت وجہ سے اس سے قوی تر۔<sup>(۴)</sup>

ایک دوسری جگہ لکھتے ہیں:

”وہ (وہابی) وفات ظاہری کے بعد ان بیانات علیہم الصلوٰۃ کی حیات جسمانی اور بقاء علاقہ میں الروح والجسم کے منکر ہیں اور یہ (علماء دیوبند) حضرات صرف اس کے قائل ہی نہیں بلکہ ثبوت بھی ہوئے اور بڑے زور شور سے اس پر دلائل قائم کرتے متعدد رسائل اس کے بارے میں تصنیف فرمائ کر شائع کر چکے ہیں۔<sup>(۵)</sup>

(۱) نشر الطیب فی ذکر الْبَنی الْجَیْب ﷺ - للعلامة حکیم الامۃ مولانا اشرف علی اتحانوی غصل نمبر ۲۸: آپ ﷺ کے عالم بزرخ میں تشریف رکھنے کے متعلق بعض احوال و فضائل میں۔ روایت: عن انس بن مالک ص ۲۳۸۔ ط: مطبع انتظامی کانپور

(۲) التکشف عن مهات التصوف - التوسل - ص ۱۵-۲۱ - ط: کتب خانہ مظہری.

(۳) فتح الملهم بشرح صحيح مسلم للعلامة شبیر احمد العثمانی<sup>رحمۃ اللہ علیہ</sup> (متوفی: ۱۳۶۹ھ) - کتاب الحج - باب فضل مکہ والمدینہ ..... الخ - ۳۱۹ / ۳ - ط: مطبعة ندوہ پریس جالندھر (ہند)

(۴) مکتوبات شیخ الاسلام (مولانا سید حسین احمد مدنی) - مکتوب: ۱۲۰ / ۱ - ۲۲

(۵) نقش حیات - رسالہ حسام الحرمین کی حقیقت - ۱۲۰ / ۱ - ط: امیر ان لاہور

## عقیدہ حیات النبی پر اجماع

علامہ سخاویٰ المتوفی ۹۰۲ھ:

نحن نؤمن ونصدق بأنه صلی اللہ علیہ وسلم حی یرزق فی قبرہ وان جسدہ الشریف لاتاکله الارض والاجماع علی هذا۔<sup>(۱)</sup>

ترجمہ..... ہمارا یمان ہے اور ہم اس کی تصدیق کرتے ہیں کہ حضور اکرم صلی اللہ علیہ وسلم اپنی قبر شریف میں زندہ ہیں آپ کو وہاں رزق بھی ملتا ہے اور آپ کے جسد اطہر کو زمین بھی نہیں کھاتی اور اس عقیدہ پر اہل حق کا اجماع ہے۔

### منکرِ حیات کا حکم:

شیخ الاسلام حضرت علامہ عینیٰ المتوفی ۸۵۵ھ فرماتے ہیں:

”من انکر الحیوۃ فی القبور وهم المعتزلة ومن نحنا نحوهم وأجاب اهل السنة عن ذلك“.<sup>(۲)</sup>

ترجمہ: جن لوگوں نے آنحضرت صلی اللہ علیہ وسلم کی قبر کی زندگی کا انکار کیا اور وہ معتزلہ اور ان کے ہم عقیدہ ہیں اہل سنت نے ان کے دلائل کے جوابات دیئے ہیں۔ حافظ ابن حجر عسقلانیٰ المتوفی ۸۵۲ھ نے بھی اسی انداز میں بیان کو اختیار فرمایا ہے کہ منکرِ حیات اہل سنت میں سے نہیں۔

”قد تمسک به من انکر الحیوۃ فی القبر واجیب عن اہل السنة. ان حیوته صلی اللہ علیہ وسلم فی القبر لا یعقبها موت بل

(۱) القول البديع في الصلة على الحبيب الشفيع للإمام شمس الدين السخاوي الشافعى (المتوفى: ۹۰۲ھ)۔  
الباب الرابع - السادسة رسول الله حی علی الدوام - ص ۱۶۲ - ط: مطبعة الانصاف بيروت.

(۲) عمدة القارى شرح صحيح البخارى - كتاب فى فضائل اصحاب النبي ﷺ - باب قول النبي صلی اللہ علیہ وسلم لو كنت متخدًا خليلاً - ۱۳ / ۲۵۲ - ط: مصطفى البابى الحلبي .

یستمر حیاً۔<sup>(۱)</sup>

ترجمہ..... منکر حیات فی القبر اس حدیث سے استدلال کرتے ہیں اور اہل سنت کی طرف سے ان کا جواب دیا جاتا ہے کہ حضور ﷺ کی قبر کی زندگی ایسی ہے کہ دوبارہ اس پر موت نہیں اور آپ اب دائمی طور پر زندہ ہیں۔

حضرت مولانا احمد علی صاحب محدث سہارنپوری نے بھی اس عبارت کو حاشیہ بخاری پر نقل اور تسلیم کیا ہے۔

اب تک کی گزارشات سے واضح ہوا ہوگا کہ قرآن و سنت اور اکابر علماء امت کی تصریحات کی روشنی میں یہ عقیدہ اہل سنت کا بنیادی عقیدہ ہے اس سے دور حاضر کے بعض تجدید پسندوں کے علاوہ کسی نے اختلاف نہیں کیا وہاں یہ بھی واضح ضروری ہوتا ہے کہ اکابرین دیوبند نے ”المہند علی المفہمد“ مرتب فرمائرا کرامت کے سامنے یہ حقیقت بھی واضح کر دی کہ علماء دیوبند اہل سنت کا عقیدہ اس سلسلہ میں بھی وہ ہی ہے جو اسلاف امت کا تھا۔

مگر باس ہمہ جب شرذمہ قلیلہ نے اس اجتماعی عقیدہ سے اختلاف کرنے کی کوشش کی تو نہ صرف اس سے بیزاری کا اظہار کیا گیا بلکہ دور حاضر کے اساطین امت نے اس مسئلہ کی اہمیت اور حقیقت کو واضح کرتے ہوئے درج ذیل تحریر فرمائی اور متفقہ اعلان فرمایا۔

### مسئلہ حیات النبیؐ کے متعلق

دور حاضر کے اکابر دیوبند کا مسلک اور ان کا متفقہ اعلان:

”حضرت اقدس نبی کریم ﷺ اور سب انبیاء کرام علیہم الصلوٰۃ والسلام کے بارے میں اکابر دیوبند کا مسلک یہ ہے کہ وفات کے بعد اپنی قبروں میں زندہ ہیں، اور ان کے ابدان مقدسہ بعینہا محفوظ ہیں اور جسد عصری کے ساتھ عالم برزخ میں ان کو

(۱) فتح الباری شرح صحیح البخاری - کتاب فضائل اصحاب النبیؐ - باب قول النبیؐ لوكنت متخدنا - ۲۹ / ۷ - رقم الحديث: ۳۶۷ - ط: رئاسة ادارات البحث العلمية السعودية

(۲) صحیح البخاری - باب قول النبیؐ صلی اللہ علیہ وسلم سدوا الأبواب إلا باب أبي بکر - حاشیة تحت قول أبي بکر : لا يذيقك الله الموتى أبدا - ۵۱ / ۱ - ط: قدیمی کراتشی

حیات حاصل ہے اور حیات دنیوی کے مماثل ہے۔ صرف یہ ہے کہ احکام شرعیہ کے وہ مکلف نہیں ہیں، لیکن وہ نماز بھی پڑھتے ہیں اور روضہ اقدس میں جو درود پڑھا جاوے بلا واسطہ سنتے ہیں، اور یہی جمہور محدثین اور متكلمین اہل سنت والجماعت کا مسلک ہے، اکابر دیوبند کے مختلف رسائل میں یہ تصریحات موجود ہیں، حضرت مولانا محمد قاسم صاحب نانو تویؒ کی تو مستقل تصنیف حیات انبیاء پر ”آب حیات“ کے نام سے موجود ہے۔ حضرت مولانا خلیل احمد صاحبؒ جو حضرت مولانا رشید احمد گنگوہیؒ کے ارشد خلفاء میں سے ہیں ان کا رسالہ ”المہند علی المفند“، بھی اہل انصاف اور اہل بصیرت کے لیے کافی ہے، اب جو اس مسلک کے لئے دعویٰ کرے اتنی بات یقینی ہے کہ ان کا اکابر دیوبند کے مسلک سے کوئی واسطہ نہیں۔

وَاللَّهُ يَقُولُ الْحَقُّ وَهُوَ يَهْدِي السَّبِيلَ.

- |  |  |
|--|--|
| مدرسہ عربیہ اسلامیہ کراچی نمبر ۵<br>مہتمم دارالعلوم حقانیہ اکوڑہ خٹک<br>سابق ناظم حکمہ امور مذہبیہ بھاولپور<br>شیخ الحدیث دارالعلوم اسلامیہ ٹنڈوالہ یار سنده<br>صدر و فاق المدارس العربیہ پاکستان<br>شیخ الحدیث جامعہ اشرفیہ لاہور<br>مہتمم جامعہ اشرفیہ لاہور<br>جامعہ اشرفیہ نیلا گنبد لاہور<br>مہتمم دارالعلوم کراچی<br>امیر نظام العلماء و امیر خدام الدین لاہور (۱) | (۱) حضرت مولانا محمد یوسف بنوریؒ<br>(۲) مولانا عبدالحقؒ<br>(۳) مولانا محمد صادقؒ<br>(۴) مولانا ظفر احمد عثمانیؒ<br>(۵) مولانا نشس الحق افغانیؒ<br>(۶) مولانا محمد ادریس کاندھلویؒ<br>(۷) مولانا مفتی محمد حسنؒ<br>(۸) مولانا رسول خانؒ<br>(۹) مولانا مفتی محمد شفیعؒ<br>(۱۰) مولانا احمد علی لاہوریؒ |
| (تلک عشرہ کاملہ)   |  |

الغرض میرا اور میرے اکابر کا عقیدہ یہ ہے آنحضرت صلی اللہ علیہ وسلم اپنے روضہ مطہرہ میں حیات جسمانی کے ساتھ حیات ہیں، یہ حیات برزخی ہے مگر حیات دنیوی سے زیادہ قوی تر ہے، جو لوگ اس مسئلہ کا انکار کرتے ہیں، ان کا اکابر علماء ذیوبند اور اساطین امت کی تصریحات کے مطابق علماء ذیوبند سے تعلق نہیں ہے، اور میں ان کو اہل حق میں سے نہیں سمجھتا، اور وہ میرے اکابر کے نزدیک گراہ ہیں، ان کی اقدامیں نماز پڑھنا جائز نہیں، اور ان کے ساتھ کسی قسم کا تعلق روانہ نہیں۔

وَاللَّهُ يَقُولُ الْحَقُّ وَهُوَ يَهْدِي السَّبِيلَ.

کتبہ: محمد یوسف لدھیانوی

فَلَمَّا  
أَتَاهُمْ  
مِّنْ مَا  
كُنْتُمْ تَرْغَبُونَ  
قَالُوا هَذَا  
مِنْ خَلْقِكَ  
أَنْتَ  
أَنْتَ أَعْلَمُ